

॥ न्यायरक्षामणिः ॥

श्रीमदप्पयदीक्षितकृतः ब्रह्मसूत्रप्रथमाध्यायव्याख्या

महामहोपाध्याय श्रीत्यागराजशास्त्रिणां
अन्तेवासिना पङ्कानाङ्ग्रामाभिजनेन
प. गणपतिशास्त्रिणा

कुम्भघोणनगरस्थ “श्रीविद्यामुद्राक्षरशालायां” मुद्रितः
विजयतेतराम् ॥

पराभवनामसंवत्सरे मार्गशीर्षमासे ।

अस्यमूल्यं रूपिकाः पञ्च ॥

॥ ओं ॥

॥ श्रीजगद्गुरुशङ्करभगवत्पादम्भोनमः

॥ उपोद्धतः ॥

सदसत्सगुणं विगुणं विग्रहवदविग्रहं महदणिष्ठम् ।

इति च विकल्पा यस्मिन् तत् किमपि द्योतते वस्तु ॥ १ ॥

इह किल मोक्ष एव एको मुख्यः पुरुषार्थ इति मोक्षवादिभिस्सर्वैरपि निर्विवाद-
मभ्युपगतस्सिद्धान्तः । तस्य च साक्षात्परं परया वा साधनभूतानि त्रीणि कर्म उपासनं
ज्ञानं चेति । तेषु च त्रिषु ज्ञानमेकमेव साक्षात्साधनं मोक्षस्य नेतरदुभयमपि । तथा च
श्रुतिः ‘तमेव विदित्वाऽतिमृत्युमेति नान्यः पन्था विद्यतेऽयनाये’ति । तथा ‘अमृत-
त्वस्य तु नाशाऽस्ति वित्तेन’ (बृ) ‘प्लवा ह्येते अदृढा यज्ञरूपा अष्टादशोक्तमवरं येषु
कर्म एतच्छ्रेयो येऽभिनन्दन्ति मूढा जराऽमृत्युं ते पुनरेवापियन्ति’ (मु) इति च कर्म-
णो मोक्षहेतुत्वाभावं प्रदर्शयति । एवं ‘योऽन्यां देवतामुपास्ते अन्योऽसावन्योऽहमस्मी-
ति न स वेद यथा पशुरेवं स देवानां’ (बृ) इति उपासननिष्ठस्य पशुभावानिवृत्तिमा-
चक्षाणा नोपासनं मोक्षसाधनमिति दर्शयति । तथा स्मृतेरपि ‘दूरेण ह्यवरं कर्म बुद्धि-
योगाद्धनञ्जय । बुद्धौ शरणमन्विच्छ कृपणाः फलहेतवः’ (गी) इत्यादिरुक्तार्थनिरूप-
णपरा विद्यते । सूत्रकारोऽपि ज्ञानस्य पुरुषार्थहेतुत्वनिरूपणावसरे ‘अत एव चाग्नी-
न्धनाद्यनपेक्षा’ (३।४) इति कर्मानपेक्षत्वं ब्रुवन्नेतदेव दर्शयति । उपासनमपि न
ज्ञानेन समानफलमित्यनुपदमेव स्फुटीभविविष्यति । ज्ञानस्य तु कर्म उपासनञ्चेत्युभयमपि
साधनं भवन्ननिवारयितुं पार्थते । तथा च उभयत्रापि श्रुतिः ‘तमेतं वेदानुवचनेन ब्रा-
ह्मणा विविदिषन्ति यज्ञेन दानेन तपसाऽनाशकेन’ (बृ) इति ‘यस्य देवे परा भक्तिः
यथा देवे तथा गुरौ । तस्यैते कथिता ह्यर्थाः प्रकाशन्ते महात्मनः’ (श्वे) इति च ।
स्मृतिरपि कर्मोपासनयोः ज्ञानं प्रति साधनत्वमुपपादयति ‘एषा तेऽभिहिता सांख्ये बु-
द्धिर्योगे त्विमां शृणु । बुद्ध्या युक्तो यथा पार्थ कर्मबन्धं प्रहास्यसि’ (गी-२) इति ‘म-
द्भक्त एतद्विज्ञाय मद्भावायोपपद्यते’ (गी-१३-१८) इति तथा ‘चतुर्विधा भजन्ते
मां’ (गी-७-१३) इत्यत्र ‘आर्तो जिज्ञासुरि’ति च । सूत्रकारोऽपि ‘सर्वापेक्षा च
यज्ञादिश्रुतेरश्वत्’ (३।४।२६) इति ‘कार्यात्यये तदध्यक्षेण सहाऽतः परमभिधा-
नात्’ (४।३) इति च कर्मोपासनयोर्ज्ञानद्वारैव मुक्तावुपयोगं निरूपयति । एवं च
तत्र तत्र कर्मोपासनयोरपि श्रुतिस्मृत्यादिषु साक्षादिव मोक्षसाधनत्ववादश्रूयमाणोऽनेनैव
ज्ञानद्वारकसाधनत्वाभिप्रायेण योजयितव्य इति फलितं भवति । तत्र कर्म चित्तशुद्धिमा-
त्रसाधनं सत् बहिरङ्गं साधनं भवति ज्ञानस्य । उपासनं पुनः परमेश्वरस्य श्रवणादि-
कृतेऽप्यनुवर्तमानं सत् स्वयमन्तरङ्गतमं साधनमित्यनयोर्विशेषः ॥

तदेवं साक्षात् प्रणाड्या च परमात्मप्राप्तिरूपं मोक्षं प्रति साधनभूतं कर्म उपासनं ज्ञानं इति त्रयमपि यथावन्निरूपयन्त्यनादिसिद्धा आम्नायाः । अत एव कर्मकाण्डादिरूपेण त्रेधाभूतास्सर्वेऽपि वेदाः परमात्मन्येव द्वारभेदेन परिसमाप्तिमुपगच्छन्ति । तदेतत् पठ्यते काठके 'सर्वे वेदा यत् पदमामनन्ति' इति । अत्र कर्मणः परंपरया मोक्षसाधनस्यापि स्वरूपादिनिर्णयो जैमिनिवृत्तेन पूर्वमीमांसाशास्त्रेणैव यथावदुपपाद्यत इति न तन्निर्णयाय शास्त्रान्तरमपेक्षणीयम् । अवशिष्टमुपासनं ज्ञानञ्च निरूपयितुमेव भगवान् आदरायणश्रुतलक्षण्यात्मकं शारीरकमीमांसानामकं शास्त्रं प्रणिनाय । अस्य च शास्त्रस्य परमं तात्पर्यं ज्ञानविषय एव । उपासने तु तदुपयोगितया परं विचारविषयता न स्वातन्त्र्येण । अत एवैतन्मूलभूतानामुपनिषदामपि परम तात्पर्यं ज्ञाननिष्ठायामेव । अवाप्तं पुनरुपासननिरूपणं तास्वपीति निश्चीयते ॥

ननु कः पुनरुपासनस्य ज्ञानस्य च भेदः । यावता ब्रह्मविषयकमेवेदमुभयमपीति शास्त्रमेव प्रतिपादयति । आचार्यदेशीयाश्च केचिदनयोरेकत्वमेव सिद्धान्तमातिष्ठन्ते । सत्यम् । कारणतो विषयतः फलतः स्वरूपतश्च सुदूरमेते विभिद्येते ज्ञानमुपासनञ्च ॥

तथाहि ज्ञानं सर्वत्र प्रमाणमात्रादेवोपजायते । जायमानञ्च तत् पुरुषप्रयत्नबलान्न निवारयितुं शक्यं नाप्यन्यथा कर्तुं । ध्यानापरपर्यायमुपासनन्तु उक्तविपरीतम् । तथा च श्रुतिः 'तस्मै सृदितकषायाय तमसः पारं दर्शयति सनात्कुमारः' (छा - ७) इत्युपदेशसमानकालमेव ज्ञानस्य सिद्धतां दर्शयन्ती प्रमाणमात्रायत्तं ज्ञानमिति प्रदर्शयति । तथा 'त्वं हि नः पिता योऽस्माकमविद्यायाः परं पारं तारयसि' (प्र - ६) इति अविद्यातरणोपायभूतां विद्यां वर्तमानां व्यपदिशन् ज्ञानस्य उक्तरूपतां रफुटमाह । तथा 'तद्वास्य विजज्ञाविति विजज्ञाविति' (छा - १) इत्यादिचोदाहार्यम् । उपासनन्तु उपदिशच्छास्त्रं पुरुषप्रयत्नसाध्यत्वेनैव कर्मवदुपदिशति 'उपासीत' 'स क्रतुं कुर्वीत' 'अन्वेष्टव्यं' 'विजिज्ञासितव्यं' इत्यादि । अपि च उपासनापरवाक्यैर्जायमानं ज्ञानं 'उपासनं कार्यमि' त्याकारकमुपासनाप्रवृत्तिविषयकमेव जायते नोपासनारूपम् । न ह्युपासनं कर्तव्यमिति ज्ञानमुपासनं भवति । तस्य तदुत्तरप्रवृत्तिसाध्यत्वात् । उपास्त्यादिशब्दाश्च समानविषयमेवाविच्छिन्नं प्रत्ययप्रवाहमभिधानाः पुरुषकृतिसाध्यतां स्वार्थस्य स्थिरीकुर्वन्ति । सूत्रकारोऽपि 'शास्त्रयोनित्वात्' 'तत्तु समन्वयादि' ति च सूत्राभ्यां प्रतिज्ञातं ब्रह्मज्ञानं प्रमाणतन्त्रमेव न चोदनातन्त्रमिति प्रतिष्ठाप्य पुनस्तृतीये 'सर्ववेदान्तप्रत्ययं चोदनाद्यविशेषादि' ति उपास्त्यपरपर्यायं प्रत्ययं चोदनाविषयं निरूपयन् उपासनज्ञानयोरुक्तं भेदमङ्गीकरोति । तस्मात् ज्ञानं प्रमाणतन्त्रं उपासनं पुरुषकृतिसाध्यमिति कारणतस्तयोर्भेदः ॥ १ ॥

तथा ज्ञानं यथाभूतमेव वस्तुस्वरूपं गोचरीकुरुते । उपासनन्तु नैवं । तथा हि

श्रुतिः 'यद्वै तन्न पश्यति पश्यन्वै तन्न पश्यति न हि तद्वितीयमस्ति ततोऽन्यद्विभक्तं यत् पश्येत्' (बृ) इत्यादिना सुषुप्त्यवस्थायां विशेषविज्ञानाभावस्य वस्त्वभावप्रयुक्तता निरूपयन्ती व्यतिरेकमुखेन ज्ञानस्य यथाभूतवस्तुविषयकतां दृढं व्यवस्थापयति । उपासने तु 'अथ खलु क्रतुमयः पुरुषो यथाक्रतुरस्मिन् लोके पुरुषो भवति तथेतः प्रेत्य भवति' (छा) इत्यादिना तत्क्रतुन्यायोदाहरणपूर्वकं भावनाऽधीनं भाविफलमभिधाना नोपासनायां वस्तुसद्भावनियम इति दर्शयति । तथा 'तदेव ब्रह्म त्वं विद्धि नेदं यदिदमुपासेते' (के) इति उपासनाविषयस्य ब्रह्मत्वं निराकुर्वाणा भूतवस्तुविषयकत्वाभावमेव उपासनस्य दृढीकरोति । भगवद्गीतायामपि 'ये यथा मा प्रपद्यन्ते तांस्तथैव भजाम्यहमि' ति उपासकभावनाऽनुसारित्वमीश्वरस्य स्मर्यमाणं नोपासनस्य यथाभूतवस्तुविषयकत्वे सत्युपपद्यते । पुरुषबुद्धिकल्पनाया निरङ्कुशत्वात् निर्विकारत्वाच्च परमेश्वरस्य । ननु ज्ञानस्य भूतवस्तुविषयकत्वनियमे स्वाप्नज्ञानस्यापि तथात्वापत्त्या तत्रापि विषयस्य विद्यमानत्वे सत्यत्वापत्तिरिति चेत् । नैषदोषः । न हि विद्यमानत्वमात्रेण वस्तुनस्सत्यत्वं भवति । केन तर्हि । अबाधितत्वेन । स्वाप्नाविषयाश्च प्रबुद्धमात्रस्य बाध्यन्त इति नामी सत्याः । अत एव तदानीमेव भासमानस्याप्यात्मनो नानृतत्वप्रसक्तिः । बाधाभावादेव । तस्मात् ज्ञानं विद्यमानवस्तुविषयकमेव । सूत्रकारोऽपि 'अर्भकौकस्त्वात्तद्व्यपदेशाच्च नेति चेन्न निचाय्यत्वादेवं' (१।२) इति सूत्रे शाण्डिल्यविद्यायामुपास्यत्वेन श्रुतयोरत्यल्पहृदयस्थानान्तर्गतत्वाणीयस्त्वरूपयोर्गुणयोः व्यापके परमात्मन्यनुपपत्तिरित्याक्षेपस्य 'उपास्यत्वान्नायं दोषः प्रसजती' ति परिहारं ब्रुवन्नुपास्तिविषयस्याविद्यमानत्वं निरूपयति । तथा 'ईक्षतिकर्मव्यपदेशादि' त्यधिकरणे अभिध्यानविषयत्वेन निर्दिष्टस्य पुरुषस्य ब्रह्मस्वरूपत्वं साधयितुं ईक्षणविषयत्वव्यपदेशं हेतुमाचक्ष्ण, आचार्यः ध्यानज्ञानयोर्विषये वैलक्षण्यं स्फुटीकरोति । युक्तञ्चोपासनाया प्रकारीभूतस्य धर्मस्याविद्यमानत्वमेव विशेष्ये । न हि शास्त्रविशेषमवलम्ब्य सालग्रावशिलायां स्वबुद्धेर्विष्ण्वाकारतां कथञ्चिदुपासकस्संपादयतीत्येतावता साऽपि तदाकारा भवति । तस्मात् ज्ञानमुपासनञ्च विषयतोऽत्यन्तविभिन्नमेव ॥ २ ॥

तथा ज्ञानस्य हि सद्येवाज्ञानानिवृत्त्या तन्मूलकसंसारनिवृत्तौ अत्रैव एकरूपब्रह्मभावः फलम् । उपासनस्य तु कर्मण इव प्रायणोत्तरकालं देशान्तरे संसारान्तर्गतएव तारतम्यापन्नः कश्चिदतिशयः फलं । तथा हि 'ब्रह्म वेद ब्रह्मैव भवति' 'तद्वैतत् पश्यन् ऋषिर्वाग्देवः प्रतिपेदे' 'विद्वान्नामरूपाद्विमुक्तः' इत्याद्याश्श्रुतयः ब्रह्मज्ञानसमकालमेव ब्रह्मभावं फलं प्रदर्शयन्त्यः ज्ञानस्य सद्य एव फलं प्रदर्शयन्ति । तथा स्मृतिरपि 'तत्त्वमस्यादिवाक्योत्थसम्यग्धीजन्ममात्रतः । अविद्या सह कार्येण नासीदस्ति भविष्यतीति । उपासनस्य तु 'एतमितः प्रेत्याभिसम्भवितास्मि' 'सोऽन्तर्वेलायामेतच्छ्रमं

प्रतिपद्येत' इत्यादिना प्रायणोत्तरकालमेव उपास्याधिगमं फलं प्रदर्शयन्ति । तथा स्मृ-
तिरपि 'यं यं वाऽपि स्मरन् भावं त्यजत्यन्ते कलेबरम् । तं तमेवैति कौन्तेय सदा-
तद्भावभावित' इति । सूत्रकारोऽपि 'आप्रायणात्तत्रापि हि दृष्टमि'ति मरणान्तमवि-
च्छेदेन उपासनं कार्यं व्यवस्थापयन् तदुत्तरमेव तत्फलप्राप्तिमभिप्रेति ॥ ३-A ॥

तथा ज्ञानस्य 'अथ मर्त्योऽस्मृतो भवत्यत्र ब्रह्म समश्नुते' 'न तस्य प्राणा उ-
त्क्रामन्ति अत्रैव समवनीयन्ते' इत्यादिश्रुतिशतप्रतिपन्नमैहिकमेव फलं ब्रह्मभावापत्तिर्नाम
न लोकान्तरगमनसापेक्षम् । तथा 'अभयं वै जनक प्राप्तोऽसि' इत्यादौ ज्ञानफलस्या-
त्रैव सिद्धत्वव्यपदेशो देशान्तरसम्बन्धित्वकल्पनां निवारयति । न च फलावश्यभावमू-
लकोऽयमौपचारिको व्यपदेश इति युक्तं कल्पयितुम् । 'अत्र ब्रह्म समश्नुत' इत्यादि-
श्रुत्यन्तरविरोधापत्तेः । विना बाधकप्रमाणमौपचारिकत्वकल्पनस्यायुक्तत्वाच्च । तथा स्मृ-
तिरपि 'इहैव तैर्जितस्सर्गो येषां साम्ये स्थितं मनः । निर्दोषं हि समं ब्रह्म तस्मात् ब्र-
ह्मणि ते स्थिताः' (गी - ९ - १९) इति । तथा सूत्रकारोऽपि कलाप्रलयाधिकरणे 'स्पष्टो
ह्येकेषां' (४।३) इत्यादिना ज्ञानिन उत्क्रान्त्यभावं सिद्धान्तयन् ज्ञानफलस्य देशा-
न्तरसम्बन्धं निवारयति । उपासनस्य तु 'ये चामी अरण्ये श्रद्धां सत्यमुपासते' इत्या-
रम्य अचिरादिमार्गेण उपासकसामान्यस्य ब्रह्मलोकगमनं तत्र च फलोपभोगं निरूपय-
न्त्यश्रुतयः कर्मवेदेव स्पष्टमामुष्मिकफलकत्वमुद्धोषयन्ति । प्रायणोत्तरमाविफलवचनप-
राः पूर्वोदाहृताश्रुतयोऽप्यमुमेवार्थमुपोद्धलयन्ति । स्मृतिरप्युपासकानामुत्तरेण पथा ब्र-
ह्मलोकगमनमावेदयति 'अग्निर्ज्योतिरहश्शुक्लपञ्चमासा उत्तरायणम् । तत्र प्रयाता ग-
च्छन्ति ब्रह्म ब्रह्मविदो जनाः' (गी - ८ - २४) इति । तथा सूत्रकारोऽपि 'अचिरा-
दिना तत्प्रथितेः' (४।३) इति मार्गनिरूपणेन 'समाना चास्मृत्युपक्रमादि'ति कर्मव-
दुपासकानामपि उत्क्रममात्रे साम्यप्रतिपादनेन च उपासनस्य देशान्तरगमनपूर्वकमेव फ-
लोपभोगं व्यवस्थापयति । तस्मात् ज्ञानस्य फलमैहिकं । उपासनस्य त्वामुष्मिकं । अत
एव देशान्तरफलकस्य मार्गस्य ध्यानज्ञानरूपविषयभेदेन व्यवस्थितं भावाभावरूपं वैक-
ल्पिकत्वं सिद्धान्तयत्याचार्यः 'गतेरर्थवत्त्वमुभयथा' (३ - ३) इत्यादिना ॥ ३-B ॥

तथा ज्ञानफले ब्रह्मभावे न कश्चिदवान्तरोऽतिशयशक्यः कल्पयितुं । स्वरूप-
स्य निर्विशेषत्वात् । तथा च श्रुतिः 'यो यो देवानां प्रत्यबुध्यत स एव तदभवत् तथ-
र्षाणां तथा मनुष्याणां' (बृ) इत्यविशेषेण ब्रह्मभावमेकरूपमेव सर्वस्यापि ज्ञानवतः फ-
लमाचष्टे । तथा 'यत्र त्वस्य सर्वमात्मैवाभूद्' त्यादिश्रुत्यन्तराप्यपि एकरूपमेव ज्ञान-
फलमात्मभावमुपपादयन्ति । स्मृतिश्च 'नहि गतिरधिकाऽस्ति कस्य चित् सति हि गुणे
प्रवृत्तिस्तुल्यतां' इति । उपासनस्य तु यथाप्रकारमेव फलानि विभिद्यन्ते । 'तं यथा
यथोपासते तथेतः प्रेत्य भवती'ति श्रुतेः । प्रत्युपासनञ्च प्रकारभेदस्य सुप्रसिद्धत्वात् ।

तथा 'ते ब्रह्मलोकेषु पराः परावतो वसन्ती' ति बहुवचनान्तेन ब्रह्मलोकं व्यपदिशन्ती ब्रह्मलोकेऽप्यवान्तरं भोगभेदं संसूचयति । भोगभूमिवाचिनो लोकशब्दस्य अत्र प्रयोगोऽप्येवं सत्येव समञ्जससंपद्यते । सूत्रकारोऽपि 'विशेषितत्वाच्च' (४।३) इति सूत्रेण ब्रह्मलोकेऽप्यान्तरालिकं विशेषमुपपादयति । ननु अविशेषमप्याचार्यो निरूपयति 'विकल्पोऽपिशिष्टफलत्वात्' (३।३) इति । सत्यं निरूपयति । एकब्रह्मलोकप्राप्त्यभिप्रायं पुनरेतत् न तत्रान्तरालिकविशेषनिराकरणपरं । अवश्यं चैतदेवमभ्युपगन्तव्यम् । अन्यथा हि यथाकृतुफलवचनविरोधापत्तिः । नचैतन्न्याय्यं । अन्योपासननिष्ठस्य अन्योपासनाफलप्राप्तौ अतिप्रसङ्गापत्तेः । अपिचोच्चावचभेदभिन्नासूपासनासु आन्तरालिकायासतारतम्यावश्यम्भावेन सर्वासां सर्वधा समानफलकत्वस्यायुक्तत्वाच्च । गुरुतरायाससाध्योपासनानामननुष्ठानापत्तेश्च । तस्मादवान्तरं तारतम्यमवर्जनीयमुपासनाफलेषु सत्यपि सविशेषब्रह्मभावे ॥ ३-० ॥

तस्मात् ज्ञानं फलतोऽप्यत्यन्तविलक्षणमुपासनात् इति सिद्धम् । तदेतत् सर्वमभिप्रेत्योक्तं भाष्ये 'तस्मान्मानसत्वेऽपि ज्ञानस्य ध्यानान्महद्वैलक्षण्यमि' ति । तदेवमत्यन्तविविक्तयोरपि ज्ञानोपासनयोस्स्वरूपैक्यमेव मन्यमानाः केचिदुपासनाफलमेव मोक्षमप्यातिष्ठन्ते । ते च शास्त्रतात्पर्यमुल्लङ्घ्यमानाः न्यायेन विरुध्यन्ते । मोक्षञ्चानित्यफलमनिष्टमपि कल्पयन्तीत्यतः विप्रकीर्णमप्युपनिषत्सु उपासनज्ञानकाण्डद्वयं हंस इव क्षीरनीरद्वयं परमहंसपदप्रतिष्ठापनधुरीणास्तत्रभवन्तो महेश्वरांशमहावताराश्श्रीभगवत्पादाचार्याः यथायथं विभज्य असङ्कीर्णमतिस्पष्टमसन्दिग्धं पारमार्थिकं मोक्षद्वारमुदजीघटन् परमकारुणिकाः । भगवान् बादरायणोऽपि आदितश्चतुर्भिरधिकरणैः ब्रह्मज्ञानमेव मोक्षसाधनं, ब्रह्म चैवंलक्षणं, तत्र च शास्त्रमेव प्रमाणं, न च शास्त्रस्याऽन्यथा तात्पर्यवर्णनं शक्यं, इत्येवमर्थजातं स्वाभिमतं प्रतिष्ठाप्य पुनः पञ्चमेन पक्षान्तरनिराकरणव्याजेन सर्वेषां वेदान्तानां ब्रह्माणि गतिसामान्यं प्रतिष्ठापयन् वक्तव्यान्तराभावेऽपि अध्यायशेषमिदं परतथैवारभते इदं प्रकरणमुपास्यपरमिदं ज्ञेयपरमिति विभज्य प्रदर्शयितुं । स्पष्टञ्चेदमानन्दमयाधिकरणावतरणिकाभाष्ये । तस्मादुपासनविलक्षणमेव ज्ञानं मोक्षसाधनमित्युपनिषदां सूत्रभाष्यकृताश्च ऐकमत्यमतिदृढं न कथञ्चिदपि विभेत्तुं शक्यं युक्तं वा । तच्च ज्ञानं ब्रह्मण्यात्माभेदविषयकमेव । उपासनन्तु ब्रह्माणि नानात्वांशमुपजीव्य प्रवर्तते । अतएवोपासनज्ञानयोरुपपादितं त्रिविधमपिभेदमन्तरनुसन्धायैव तत्स्करदृष्टान्तेन बन्धमोक्षयोरधिकारिणौ निरूपयति श्रुतिः 'अनृताभिसन्धो बध्यते सत्याभिसन्धस्तु मुच्यते' (छा-६) इति । अत्र किलक्षणमिदमनृतं तच्च प्रकृते किरूपं तदभिसन्धस्य च बन्धो नाम क इति विमर्शे श्रुत्यन्तरमेव स्वयं विवृणोति 'मनसैवेदमासन्धं नेह नावाऽस्ति किञ्चन । मृत्योस्स मृत्युमाप्नोति य इह नानेव पश्यती' ति । इह परमात्मनि

नाना किञ्चन कश्चिदपि भेदो नास्ति । एवं परमार्थतो निर्भेदे इह ब्रह्मणि यः नानेव पश्यति । इवशब्देन नानात्वस्य अनृतत्वं स्वाभिमतमभिव्यनक्ति । सः पौनःपुनिकमरणसन्तानमाप्नोतीत्यर्थः । एतदुक्तं भवति । वस्तुतस्स्वाभावस्थले प्रतीयमानत्वमेवानृतस्य लक्षणम् । तथा प्रतीयमानश्च ब्रह्मणि नानात्वमनृतं । तदभिसन्धेः अनृताभिसन्धः । तस्य च बन्धः पौनःपुनिकमरणरूप इति । एतेन सत्याभिसन्धमोक्षौ व्याख्यातौ । निर्भेदं ब्रह्मैव सत्यं । तद्दर्शी च सत्याभिसन्धः । आत्यन्तिको जननमरणप्रवाहविच्छेद एव च मोक्ष इति । एतेन नानात्वाशमूलकोपासनविलक्षणं परमार्थविषयकं प्रमाणतन्त्रमभेदज्ञानमेव मोक्षहेतुरिति स्फुटं श्रुतिहृदयम् ॥

तच्छेदं ज्ञानमपरोक्षानुभक्तरूपतामापद्यमानमेव पुरुषार्थसाधनं भवति नान्यथा । तद्धेतुभूताश्च उपनिषद्भागा द्विविधाः पदार्थनिष्ठा वाक्यार्थनिष्ठाश्चेति । पदार्थस्य च जीवब्रह्मोभयरूपत्वेन तन्निष्ठानि वाक्यानि द्विविधानि त्वंपदार्थनिष्ठानि तत्पदार्थनिष्ठानि चेति । उभयविधान्यप्यभूनि वाक्यानि जीवब्रह्मणोः पारमार्थिकस्वरूपैक्यरूपं वाक्यार्थमनुभावयतो महावाक्यस्य तदैक्यानुभवोपयोगिपदार्थज्ञानसमर्पणद्वारा स्वयमुपकारकाणि भवन्ति । अन्यथा हि प्रत्यक्षतस्त्वंपदार्थस्य कर्तृत्वभोक्तृत्वकिञ्चिद्ज्ञत्वपरिच्छिन्नत्वादिधर्मकलुषितत्वेन प्रतीतस्य तथा उपासनपरश्रुतिवाक्यैस्तत्पदार्थस्य सर्वज्ञत्वजगत्कारणत्ववामनीत्वभामनीत्वसर्वकामगन्धरसत्वादिधर्मवत्तया प्रतीतस्य च ऐक्यं वाक्यसहस्रेणाप्युच्यमानं नानुभवगोचरीकर्तुं शक्यं । ऐक्यानुभवविपरीतस्य आत्मनि कर्तृत्वाद्यनुभवस्य तथा ब्रह्मणि धर्मान्तरवत्ताज्ञानस्य च सत्त्वात् । अतस्तत्रोभयत्रापि प्रसक्तविपरीतानुभवनिराकरणेन हि ऐक्योपयोगिस्वरूपज्ञानमुत्पादयन्ति प्रथमं पदार्थनिष्ठा उपनिषद्भागाः । तत्र जीवात्मनि प्रमाणाभासप्रत्यक्षप्रतीतिं कर्तृत्वादिधर्मजातमनृतमिति परस्परव्यभिचार्यवस्थान्नयोपन्यासादिना निराकृत्य तस्याखण्डचिदेकरसस्वरूपत्वमुपपादयन्ति त्वंपदार्थनिष्ठानि 'स यत्तत्र किञ्चित् पश्यति अनन्वागतस्तेन भवति असङ्गो ह्ययं पुरुष' इत्यादीनि वाक्यानि । एवमेवान्यपरश्रुतिवाक्यैरवगम्यमानं ब्रह्मणस्सविशेषत्वं न पारमार्थिकमिति तत्र विशेषनिराकरणपूर्वकमखण्डानन्दस्वरूपत्वमनुभावयन्ति 'स एष नेति नेत्यात्मा' 'अथात आदेशो नेति नेति' इत्याद्यास्तत्पदार्थनिष्ठा उपनिषद्भागाः । एवमुभयोरपि पदार्थयोः यथार्थस्वरूपमुक्तोपनिषद्भागैः प्रथममसन्दिग्धमनुभवतएव पुरुषधौरेयस्य महावाक्यश्रवणमैक्यसाक्षात्कारमुत्पादयितुं प्रगल्भते नान्यस्य । अत एव महावाक्यश्रवणेन वाक्यार्थानुभवमपेक्षमागैरधिकारिभिः प्रथमं तदुपयोगितया पदार्थश्रवणं कार्यं भवति । एवञ्च श्रवणमपि द्विविधं संपन्नं पदार्थश्रवणं वाक्यार्थश्रवणमिति । तत्र प्रथमं कृतेऽपि पदार्थश्रवणे प्रत्यक्षादिसिद्धविपरीतानुभवप्राबल्येन येषां यथाश्रुतं तत्त्वंपदार्थयोस्स्वरूपानुभवो नोत्पद्यते प्रत्युत श्रुतिप्रदर्शितस्वरूपवानुपपन्नत्वशङ्का त-

द्विपरीतानुभवश्च प्रसरति । तेषामुक्तदोषद्वयनिराकरणाय पदार्थश्रवणानन्तरं तत्रैव साधनद्वयं विदधाति श्रुतिः मननं निदिध्यासनञ्चेति । अत्र श्रुतस्यार्थस्य युक्तिभिरनुचिन्तनरूपं मननं अनुपपन्नत्वशङ्कारूपमाद्यं दोषं निवर्तयति । शोधकवाक्योक्ताकर्त्रसङ्गादिप्रकारेण आत्मनस्सन्ततभावनारूपं निदिध्यासनं तु तद्विपरीतकर्तृत्वादिभावनारूपं द्वितीयं दोषमुन्मूलयति । अतएव मनननिदिध्यासने साधने कियन्तं कालमनुष्ठेये इति शङ्कायाऽपि नावकाशः । यस्य पुरुषस्य यावता कालेनानयोरन्यतरस्मिन्ननुष्ठेयमाने तत्साध्या उक्तदोषयोरन्यतरस्य निवृत्तिस्त्वयमनुभूयते तस्य तावन्तं कालं तत्साधनमनुष्ठेयमिति शास्त्रतात्पर्यात् । यस्य तु महात्मनो निरतिशयपुण्यवशेन उक्तदोषद्वयस्याप्यनुत्पत्तौ श्रवणमात्रेणासन्दिग्धोऽविपर्यस्तश्च तत्त्वंपदार्थयोः यथावत्स्वरूपानुभवस्संपद्यते । तं प्रति मनननिदिध्यासनयोरनावश्यकत्वमिष्टमेव । तदुक्तमद्वैतविद्याचक्रवर्तिभिराचार्यमहाराजैरावृत्त्यधिकरणे भाष्ये ‘तत्र येषामेतौ पदार्थौ अज्ञानसंशयविपर्ययप्रतिबद्धौ तेषां ‘तत्त्वमसी’ त्येतद्वाक्यं स्वार्थे प्रमां नोत्पादयितुं शक्नोति । पदार्थपूर्वकत्वात् वाक्यार्थस्येत्यतस्तान् प्रत्येष्टव्यः पदार्थविवेकप्रयोजनशशास्त्रयुक्त्यभ्यासः । येषां पुनर्निपुणमतीना नाज्ञानसंशयविपर्ययलक्षणः पदार्थविषयः प्रतिबन्धोऽस्ति ते शक्नुवन्ति सकृदुक्तमेव तत्त्वमसिवाक्यार्थमनुभवितुमिति तान् प्रत्यावृत्त्यानर्थक्यमिष्टमेव’ इति । नन्वेवंसति पदार्थानुभवानन्तरं किमर्थं वाक्यार्थानुभवः पृथक्श्रिदभ्युपगम्यते । यावता पदार्थानुभवएव शुद्धात्मविषयो भवति । सत्यं । न हि तावताऽपि जीवपरमात्मनोर्भेदभ्रमस्यानादिसिद्धस्य निवृत्तिरस्ति । न च तन्निवृत्तिमन्तरेण ‘यत्र त्वस्य सर्वमात्मैवाभूत् तत्केन कं पश्येदि’ त्यादिश्रुतिसिद्धरूपा मुक्तिदशा भवितुमर्हति । नो खलु महावाक्यजन्यमपरोक्षरूपमात्मैकत्वानुभवमन्तरेण तन्निवृत्तावुपायान्तरं सम्भवतीत्यतः पुरुषार्थपर्यवसानं वाक्यार्थानुभवस्यैवेति तदुपयोगितयैव पदार्थानुभवापेक्षाऽपि । तस्मात् स्थितमेतत् निष्कामकर्मानुष्ठाननिर्मलकृतस्वान्तस्य भगवदुपासनासिद्धनिरवग्रहतदनुग्रहभाजनभावं भजतः भाग्यवतः पुरुषस्य अनायासेनासन्दिग्धतत्त्वंपदार्थतत्त्वधीपूर्वकं तदैक्यसाक्षात्काररूपमहावाक्यार्थानुभवसिद्धौ अखिलानर्थबीजभूताज्ञाननिवृत्त्या निरतिशयानन्दमात्रस्वरूपब्रह्मभावो मोक्षः कृतकृत्यता चेति ॥

तदेवमाद्यर्थजातं श्रेयस्साधनभूतं सर्वमपि सम्भाव्यमानसकलसंशयनिराकरणक्षमयुक्तिगाढं यथावदुपपादितं भाष्ये । तथाप्यापातदर्शनामस्मादृशां न तत्तत्त्वं यथावदाविर्भवतीति प्राचीना महाप्रज्ञास्तदर्थप्रकाशनपटीयसो बहून् ग्रन्थान् विरचयाञ्चकुः । तेषु च ग्रन्थेषु प्रथमगणनीयोऽयं श्रीमदप्पय्यदीक्षितेन्द्रविरचितः न्यायरक्षामणिर्नाम । किञ्च भाष्यं हि अतिललितसन्दर्भममृतरसप्रवाहसहोदरमतिप्रसादभरितमपि परमगम्भीरभावगर्भितमिति सर्वथा तत्र न कस्यचिन्नाम न प्रवेशस्तलस्पर्शिता वा । अत एवान-

वगतभाष्यग्रन्थयाथार्थानामापातदर्शनमात्रेण केषाञ्चित् कचिदन्यथाबुद्धिरप्युपजायते । तथा हि अन्यार्थपराणीव भासमानानि सूत्राण्यपि आचार्या बलादिव स्वाभिमतार्थानुगु-
ण्येन नयन्तीति हन्त केचिदुत्तानदृष्टयोऽतिशङ्कन्ते । अस्याश्चातिशङ्कायाः प्रथममुदा-
हरणस्थानमानन्दमयाधिकरणम् । तद्वि आनन्दमयब्रह्मवादएव स्वारसिकमिव भासते ।
भाष्यकृद्भिश्च पुच्छब्रह्मवादपरतया कथञ्चिन्नीतमिति । एवमन्यत्रापि बहुस्थलेषु । एता-
दृशं च दुश्शङ्काप्रसरं तत्रतत्र यथावत्सूत्रस्वारस्यप्रकटनेन समूलमुन्मूलयितुं अयं न्याय-
रक्षामणिरिव न कोऽपि ग्रन्थो भूतो भावी वा । अत्रापि विषये प्रथमोदाहरणस्थानमा-
नन्दमयाधिकरणमेवेत्यतिस्पष्टं भवेत् ग्रन्थमिममवलोकयतामेव । अपि च सुनिपुणमालो-
चनायामपि अयमेकएव दोषोऽस्मिन्ग्रन्थे निरूपयितुं शक्यो नान्यः । यदयं प्रथमाध्या-
यमात्रएव परिसमाप्तिमुपनीतोऽभूदिति । वस्तुतस्तु नायमपि दोषः । यतएतावानप्ययं
ग्रन्थस्साधुपरिशील्यमानस्स्वयमेव शास्त्रशेषेऽपि यथावदर्थपरिष्करणक्षमां निर्मला ज्ञान-
शक्तिमवलोकयतामुत्पादयितुमीष्टे । तदेवंविधं ग्रन्थरत्नमनायासेन निर्मितवतां तत्रभवतां
श्रीमदप्पच्यदीक्षितानां ज्ञानातिशयः कथमिव परिच्छेद्यकोटिमानीयेत । ईदृशश्च किम-
यमेकएव ग्रन्थस्तद्विरचितः अहोनु परश्शताः । सर्वधाऽप्येते नूनमवतारविशेषएव क-
श्चित् पारमेश्वर इति युक्तमिदं 'दीक्षितोऽपि भवेत् कश्चित् शैवश्छन्दोगवंशज' इति शि-
वरहस्यवचनम् । किञ्च दीक्षितवर्याणां चरितमधिकृत्य तैरेव भूयोऽवतीर्णैरिव स्थितैः त-
द्वंशमुक्तामणिभिः महामहिमभिः मदीयमनोमुकुरनिर्मलीकरणचणनिजचरणरेणुकणैः श्री-
त्यागराजदीक्षितैः (श्रीराजुशास्त्रिभिः) विरचितस्सहटीकया 'श्रीदीक्षितनवरत्नमालिके'
ति संक्षिप्तः कश्चन ग्रन्थः । स चायं क्रमादनेनैव ग्रन्थेन सह मुद्रयित्वा प्रकाशयिष्यते ।
ततएव च तेषां चरितमपि व्यक्तं विज्ञायेतेति नेह विस्तीर्यते । ग्रन्थः पुनरयमत्यद्भुतो-
ऽप्यतिदुर्लभो वर्तते इति कथमप्येष प्राकाश्यं नेतव्य इति बहूनां स्वतएव सद्यवसाय-
तत्पराणामभिज्ञजनानामभिप्रायमनुसृत्यायमहमप्यत्र प्रावर्तिषि । प्रवृत्तेन च मया तदर्थं
तत इतो विचित्र्य षट् पुस्तकानि कथञ्चित् संपादितानि । यद्यपि ग्रन्थस्यास्याधुनाऽवधि
प्रचारवैरल्यात् पुस्तकेषु परस्परलेखविसंवादो हन्त भूयानेव । तथापि सर्वाणि च तानि
यथाबुद्धिं समीकृत्य यावच्छक्तिं शोधयित्वा च मुद्रणार्थमेष विन्ययूयुजम् । तदिह मा-
नुष्यकसुखभात् प्रमादात् यत्र कश्चित् सम्भावितमपि स्वालित्यं श्रमविदः पण्डिताः क्ष-
ममाणस्स्वयमभिनन्दन्तो निर्व्याजमेव मामिमंमत्प्रोत्साहकांश्च पुरुषधौरेयाननुगृह्णन्तु ॥

इति प्राञ्जलिः पण्डितकुलं प्रार्थयमानः

 प. गणपतिशास्त्री.

महामहोपाध्याय श्रीराजुशास्त्रिणां शिष्यः.

॥ ओं ॥

श्रीमदप्पयदीक्षितविरचित

॥ न्यायरक्षामणिप्रारम्भः ॥

उद्धाट्य योगकलया हृदयाब्जकोशं
धन्यैश्चिरादापि यथारुचि गृह्यमाणः ।
यः प्रस्फुरत्यविरतं परिपूर्णरूप-
श्रेयस्समे दिशतु शाश्वतिकं मुकुन्दः ॥ १ ॥
यस्याहुरागमविदः परिपूर्णशक्ते-
रंशे कियत्यपि निविष्टममुं प्रपञ्चम् ।
तस्मै तमालरुचिभासुरकन्धराय
नारायणीसहचराय नमश्शिवाय ॥ २ ॥
आसेतुबन्धतटमाचतुषारशैला-
दाचार्यदीक्षित इति प्रथिताभिधानम् ।
अद्वैतचित्सुखमहाऽम्बुधिमग्नभाव-
मस्मत्पितामहमशेषगुरुं प्रपद्ये ॥ ३ ॥
यं ब्रह्म निश्चितधियः प्रवदन्ति साक्षा-
त्तद्दर्शनादखिलदर्शनपारभाजम् ।
तं सर्ववेदसमशेषबुधाधिराजं
श्रीरङ्गराजमखिनं गुरुमानतोऽस्मि ॥ ४ ॥

वेदविभागविधात्रे विमलाय ब्रह्मणे नमोविश्वदृशे ।
सकलवृत्तिहेतुसाधनसूत्रसृजे सत्यवत्यभिव्यक्तिमते ॥ ५ ॥
यो नानाभाष्यशास्त्रोदितफलविततिप्रौढनानारसाढ्यो
यस्मिन्मूले निरूढं फलमधिकतरं स्वाद्वनारुहलभ्यम् ।
यस्य प्रेक्षैव देहद्वय तदनुगतप्रत्यगर्थौ विवेक्ती
सूत्रात्मा पारिजातस्सकलमभिमतं मह्यमर्थं सदद्यात् ॥ ६ ॥
नानाभाष्यादृता सा सगुणफलगतिवैधविद्याविशेषै-
स्तत्तद्देशाप्तिरम्या सरिदिवसकला यत्रयात्यंशभूयम् ।

तस्मिन्नानन्दसिन्धावतिमहति फले भावविश्रान्तिमुद्रा
 शास्त्रस्योद्धाटिता यैः प्रणमत हृदि तान्नित्यमाचार्यपादान् ॥ ७ ॥
 अधिगतभिदा पूर्वाचार्यानुपेत्य सहस्रधा
 सरिदिव महीभागान् संप्राप्य शौरिपदोद्गता ।
 जयति भगवत्पादश्रीमन्मुखाम्बुजनिर्गता
 जननहरणी मूर्तिर्ब्रह्माद्वयैकपरायणा ॥ ८ ॥
 एनां पुराणपदवीमनुसृत्य सत्या-
 मत्यादरेण महतीमनुपाल्यमानाम् ।
 शारीरकाभरणभावजुषां नयानां
 रक्षाकर मणिमनाविलमुल्लिखामि ॥ ९ ॥
 अमुं शारीरकन्यायकलापपरिकर्मितम् ।
 अट्टाष्टिदोषहरणं कण्ठे कुरुत सन्मणिम् ॥ १० ॥

अथातो ब्रह्मजिज्ञासा ॥ १ ॥ १ ॥ १ ॥

अत्र शास्त्रारम्भोपयोगि ब्रह्मात्मैक्यलक्षणविषयप्रयोजनविरोधिनाः कर्तृत्वादि-
 बन्धस्याध्यासात्मकत्वप्रदर्शनेन तदुभयोपपादनद्वारा शास्त्रारम्भस्तस्यार्थ्यते । ननु ब-
 न्धो न ब्रह्मात्मैक्यविरोधी वस्तुतो बद्धस्यैव जीवस्य बन्धरहितेन ब्रह्मणा ऐक्यस्य श्रु-
 तिप्रामाण्यादङ्गीकर्तुं शक्यत्वात् । न च विरुद्धधर्माक्रान्तयोर्भेदनियमस्य दृष्टत्वेन
 दृष्टनियमविरोधाच्छ्रुतिरपि तदभेदं बोधयितुं न शक्नोतीति वाच्यं । बन्धमिथ्यात्वा-
 र्थमपि प्रत्यक्षादिभ्यश्श्रुतेः प्राबल्यस्य सिद्धान्ते व्युत्पाद्यतया तत एवोदाहृतलोकदृष्ट-
 नियमस्याप्याभासीकरणसम्भवादिति चेत् । सत्यं । तथापि प्रत्यग्रहैक्ये महावाक्य-
 स्यैव बन्धमिथ्यात्वे त्वंपदार्थशोधकवाक्यानां तदनुग्राहकन्यायानां च विद्यमानतया
 तत्प्रदर्शनद्वारेण शुद्धस्य जीवस्य ब्रह्मणैक्यमिति वस्तुगतिमनुरुध्यैव वादकथारूपेऽत्र
 शास्त्रे पूर्वपक्षः परिहरणीयः । नहि हिंसाविधितन्निषेधविषयभेदन्यायानभिज्ञेन वाद-
 कथायां 'श्येनेन यजेते'तिवाक्यमयुक्तार्थं श्येनपक्षिणः पुरोडाशादिवद्यागीयद्रव्यत्वे-
 ऽहिंसाशास्त्रविरोधादिति शङ्किते श्येनाङ्गपशुष्ववश्यकेनापि विषयभेदन्यायोपन्यासेन
 तत्समाधानमुचितं । किन्तु वस्तुस्थितिमनुसरता वाक्यशेषमुदाहृत्य कर्मनामधेयत्वोप-
 न्यासेनैव तत्समाधातव्यमित्यभिप्रेत्य बन्धस्याध्यासात्मकत्वमत्र प्रदर्श्यते । ननु तथापि
 नात्र तत्प्रदर्शनीयं 'तदनन्यत्व' (२ । १ । १४) अधिकरणे सर्वस्य च प्रपञ्चस्य
 ब्रह्मण्यध्यस्ततायाः प्रसाधयिष्यमाणत्वेन ततएव जीवधर्माणामप्यध्यस्ततासिद्धेः ।
 विशिष्य च 'तद्रूपसारत्वादि'ति (२ । ३ । २९) सूत्रे तेषामध्यस्ततायाः प्रदर्शनीय-

त्वात् । तत्रापि कर्तृत्वस्याध्यस्ततायाः 'यथाचतक्षोभयथा' (२।३।४०) इत्यधिकरणे प्रतिष्ठापयिष्यमाणत्वात् । ब्रह्मात्मैक्यमपि नेहोपपादनीयं 'अंशोनानाव्यपदेशात्' (२।३।४३) 'आत्मेतितूपगच्छन्ति' (४।१।३) इत्यधिकरणयोरुपपादयिष्यमाणत्वादि-
ति चेत् । सत्यं । उत्तरत्र साधयिष्यमाणस्यैवार्थस्य शास्त्रारम्भोपयोगितया स्मरणार्थमि-
दमाद्याधिकरणस्य प्रथमवर्णकं । यथा पूर्वतन्त्रे 'अथातोधर्मजिज्ञासे'त्याद्यधिकरणं 'कर्म-
वाविधिर्लक्षणमि' (९।२) ति नावमिकाधिकरणसिद्धस्यैव स्वाध्यायस्यार्थज्ञानपर्यन्तत्व-
स्य शास्त्रारम्भोपयोगितया स्मरणार्थं । यथा वातत्र 'यज्ञकर्तृप्रधानं तद्धि चोदनाभूतमि' (९।१) ति नवमाध्यायाद्याधिकरणप्रथमवर्णकमूहविचारारम्भोपयोगितया सप्तमद्वि-
तीयपादव्युत्पादितस्य धर्माणामपूर्वार्थत्वस्य स्मरणार्थं । यथा तत्रैव 'सामानिन्मन्त्रमेके
स्मृत्युपदेशाभ्यामि'ति नवमद्वितीयपादाद्यधिकरणप्रथमवर्णकं सामोहविचारारम्भोपयो-
गितया सप्तमद्वितीयपादे व्युत्पादितस्य रथन्तरादिशब्दानां गीतिविशेषमात्रवाचकत्व-
स्य स्मरणार्थमेवं स्मरणार्थेऽप्यस्मिन्वर्णके श्रोतृणां सुखप्रवृत्त्यर्थमुपोद्धातप्रक्रियायां
प्रवृत्तोभगवान् भाष्यकृदाक्षेपसमाधानाभ्यां बन्धमिथ्यात्वं व्युदपीपददिति न किञ्चिद-
वद्यं । यद्वा उदाहृताधिकरणानामस्य च मुखभेदेन प्रवृत्तेरौदुम्बराधिकरणन्यायेन
पर्णमय्यधिकरणन्यायेन च न पौनरुक्त्यं । तथाहि वियत्पादीयान्यधिकरणानि जीव-
गताणुत्वोत्क्रान्तिगत्यागतिकर्तृत्वजीवभेदश्रुतिविरोधसमाधानेन जीवब्रह्माभेदोपपादना-
र्थानि न तु क्वचिदपि विषये प्रत्यक्षविरोधसमाधानेन । 'आत्मेति तूपगच्छन्ति'
(४।१।३) इत्यधिकरणमपि जीवस्य ब्रह्मभावोऽस्ति चेत् संसारदशायामपि
प्रकाशेत अविद्यावृत्तत्वे जीवभावोऽपि न प्रकाशेत निर्विशेषे च नांशभेदकल्पना
प्रमाणवतीति प्रकाशाप्रकाशविरोधसमाधानेन तदुपपादनार्थं । तदनन्यत्वाधिकरणं
यद्यपि विश्वमिथ्यात्वे प्रत्यक्षादिविरोधसमाधानार्थं भवति । तथापि तत्राद्वैतश्रुतीनां
प्रत्यक्षादिभ्यः प्राबल्यसमर्थनेन तद्विरोधस्समाधास्यते । अस्मिन्स्त्वधिकरणे प्रत्यक्षादि-
भ्यश्श्रुतीनां स्वतस्सिद्धं प्राबल्यमनुद्धात्यैव जीवगतब्रह्मात्मैक्यविरोधिकर्तृत्वादिग्राहि-
प्रत्यक्षस्य गौरोऽहमित्यादिभ्रमतुल्याकारत्वेनाप्रामाण्यशङ्काकलुषिततया न श्रुतिबाध-
नक्षमत्वमिति विरोधस्समाधीयत इति सर्वमनाकुलम् ॥

अत्र शारीरकमीमांसाशास्त्रमिदमारम्भणीयं न केति विषयप्रयोजनसम्भवा-
सम्भवाभ्यां संशये पूर्वपक्षः नारम्भणीयमिदं शास्त्रं विषयप्रयोजनासम्भवात् ।
ब्रह्मात्मैक्यं ह्यस्य विषयः प्रयोजनं चेत्यभिमतं । न च कर्तृत्वभोक्तृत्वादिमतो
जीवस्य तद्विपरीतस्वरूपेण ब्रह्मणैक्यं सम्भवति । न च 'तत्त्वमस्या'दिवाक्यै-
स्तदैक्यसिद्धिः विरुद्धधर्मवतोर्भेदस्यावश्यंभावित्वेन तादृगवाक्यसहस्रेणापि तदैक्या-
सिद्धेः । न च वाच्यं कर्तृत्वभोक्तृत्वादिकमन्तःकरणस्य तत्संवलितस्याहङ्कार-

स्य वा धर्मः निष्कृष्टरूपो जीवस्त्वसङ्ग एव 'कामस्सङ्कल्पोविचिकित्सा श्रद्धा-
ऽश्रद्धा धृतिरधृतिर्हीर्षीर्भीरित्येतत्सर्वं मनएव' (बृ-) 'विज्ञानं यज्ञंतनुते'
(तै-बृ-) 'आत्मेन्द्रियमनोयुक्तं भोक्त्याहुर्भनीषिणः' (क प्र-) 'असङ्गो ह्ययं
पुरुषः' (बृ-) 'असङ्गो न हि सज्जत' (बृ-) इत्यादिश्रुतिभ्य इति ॥ अहं
कर्ता भोक्त्यादिप्रत्यक्षेणाहमनुभवे प्रकाशमानस्य जीवस्य कर्तृत्वादिमत्त्वेन गृह्यमा-
णतया तत्र असङ्गश्रुत्या तदभावबोधनायोगात् । तदन्यस्य जीवस्य सिद्धान्तैऽप्यन-
ङ्गीकृतत्वात् । स्यादेतत् स्थूलोऽहं कृशोऽहं अन्योऽहं बधिरोऽहं कर्ता भोक्ता सुखी
दुःखीत्याकारोऽहंप्रत्ययस्स्थूलत्वादिषु बहुष्वंशेषु देहेन्द्रियतादात्म्यतद्धर्माध्यासरूप-
तया दृष्टविस्वादे, कर्तृत्वाद्यंशेऽप्यप्रामाण्यशङ्काकलुषिततया प्रतीतकौटसाक्ष्यपुरुष-
कल्पेन श्रुतिबाधनक्षम इति चेत् । न । ममदेहो ममचक्षुः ममश्रोत्रं मममन इत्यादिरू-
पेण जीवात् परस्परं च विभक्तत्वेन भासमानानां देहेन्द्रियादीनां युगपदेकजीवेक्या-
ध्यासायोगेन स्थूलोऽहमित्यादिसामानाधिकरण्यस्य अहमेवचैत्रः सिंहेदेवदत्त इत्यादि
निश्चितभेदधर्मिद्वयसामानाधिकरण्यवद्गौणत्वात् । नचैवं अहं कर्तेत्याद्यंशेऽपि गौण-
त्वशङ्काऽऽस्पदं । कदाचित् ममशरीरं स्थूलमित्यादिव्यवहारवत् कदाऽपि मममनः कर्तुं
इत्यादिव्यवहारस्यादर्शनेन तत्र गौणत्वकल्पनाऽयोगात् । तस्मादप्रामाण्यशङ्काऽना-
स्पदप्रबलप्रत्यक्षविरोधेन श्रुतयोऽन्यथा व्याख्येया इति विषयप्रयोजनरहितमिदं
शास्त्रं नारम्भणीयमिति ॥

अत्र सिद्धान्तः स्थूलोऽहमित्यादिरध्यासएव न गौणः । गौणत्वे कदाचित् नाहं
चैत्रो न देवदत्तस्सिंह इतिवत् कदाचिदपि नाहं स्थूल इत्यादिरूपस्य भेदव्यवहारस्य
लौकिकसाधारण्येनोत्पत्तिप्रसङ्गात् । ममदेहो ममचक्षुरित्यादिभेदव्यवहारोदृश्यत इति
चेत् न षष्ठ्यास्सम्बन्धार्थकत्वेन ततो भेदालाभात् सम्बन्धस्य चापवादकभेदप्रत्ययर-
हितसामानाधिकरण्यानुरोधेनाभेदाविरोधेनैव कल्पनोपपत्तेः । कार्यकारणाभेदादिनां
ब्रह्मप्रकृत्यादिकार्यं जगत् तदभिन्नं सौवर्णं कुण्डलमित्यादौ सर्वेषामपि सदाकालोऽस्ति
सर्वत्रदेशोऽस्तीत्यादौ चाभेदेऽपि कार्यकारणभावादिसम्बन्धस्य संप्रतिपन्नत्वात् । एतेन
योऽहं बाल्येपितरावन्वभूवं सोऽहं स्थविरः प्रणमन् पश्यामि योऽहं स्वप्ने व्याघ्रदेहः
सोऽहमिदानीं मनुष्यदेहः इति देहात्मभेदानुभवौ दृश्येते इति निरस्तं अनयोरपि
देहात्मसम्बन्धानुभववदेवभेदास्पर्शित्वात् । तथाऽपि व्यावृत्तदेहभेदकालानुवृत्तिविष-
याविमौ देहात्माभेदे सम्बन्धप्रत्ययवन्नशक्योपपादनाविति चेत् न । आद्यस्य योऽयं बा-
ल्ये ममदेहस्तथापुष्ट आसीत् स एवाद्यवार्धके कशीयान् जात इत्यनुभववत् वस्तुतो
बालस्थविरदेहैक्येन तदैक्याध्यासेनैव उपपत्तेः । द्वितीयस्य कल्पिताकल्पितव्याघ्रत्वम-
नुष्यत्वगोचरस्य योऽयं स्थाणुरयं पुमानिति कल्पिताकल्पितस्थाणुत्वपुरुषत्वगोचरा-

नुभवस्य पुरुषे इदमर्थाभेद इव मनुष्यदेहात्माभेदेऽप्युपपत्तेः । अस्तुवा ममदेहः योऽहं स्वप्नेव्याघ्रदेहइत्यादेर्देहात्मभेदगोचरत्वं । तथाऽपि न स्थूलोऽहमित्याद्यध्यासानुपपत्तिः केनचिद्रूपेणभेदप्रत्ययस्य तदन्येनरूपेणाध्यासाविरोधित्वात् । स्फटिकोऽयं न जपाकुसुममिति प्रत्यक्षनिश्चयवतोऽपि स्फटिकेलोहितात्मना जपाकुसुमाध्यासदर्शनात् । देवदत्तसमीपमतयोरधीयानधीयानयोः पुरुषत्वसामान्येनगृह्यमाणयोश्चैत्रमैत्रयोर्देवदत्तपिण्डात् परस्परस्माच्चभेदेन गृह्यमाणयोरपि देवदत्ते मैत्रोऽयमधीयानस्तिष्ठतीति चैत्रमैत्रोभयाध्यासदर्शनाच्च । एतेन परस्परम्भेदेनगृह्यमाणयोर्देहेन्द्रिययोरेकस्मिन्नात्मन्यध्यासोऽनुपपन्न इत्यपि शङ्कानिरस्ता । तस्मात् स्थूलोऽहमन्ध इत्यादिसामानाधिकरण्यमध्यासनिबन्धनमेवेति बहुष्वंशेषुदृष्टविसंवादतया पूतिकूश्माण्डायमानोऽहप्रत्ययकर्तृत्वाद्यशोऽपि न श्रुतिबाधनक्षमः । अतो देहेन्द्रियान्तकरणात्मस्वैक्येनभासमानेषु तद्गततया प्रतीयमानानां धर्माणां मध्ये स्थूलत्वादयोदेहधर्मा अन्धत्वादयइन्द्रियधर्मा कामसङ्कल्पादयोऽन्त करणधर्माः आनन्दादयः प्रत्यग्धर्मा इति श्रुतिप्राप्तव्यवस्था स्वीकर्तुं युक्ता । साच ममदेहस्थूलः ममचक्षुरन्धं मममनःकामयते मममनस्सङ्कल्पयते इत्याद्यनुभवेनाप्यनुमोदिता । दृश्यते च पृथिवीजलादिषु सङ्कीर्णतया प्रतीयमानानां गन्धादीनां 'उपलभ्याप्सुचेद्गन्धं केचिद्भूयुरनैपुणाः । पृथिव्यामेव तं विद्यादपोवायुश्च संश्रितमि'त्याद्यागमेनव्यवस्था । नह्याजानसिद्धजलोपष्टम्भकादिगतं गन्धादि पृथिवीगुणएवगन्धो न जलगुणइत्यादिरूपेणास्मदादिभिः प्रत्यक्षेणशक्यं विवेचयितुं । पृथिव्यादीनां प्रायः परस्परसंसृष्टतया अन्यगुणस्याप्यन्यत्रावभासस्सम्भवतीतिशङ्कितदोषं प्रत्यक्ष तत्र आगमेन शिक्षयत इति चेत् तर्हीहापि आत्मानात्मनोराध्यासिकतादात्म्यापत्त्याऽन्यधर्मस्याप्यन्यत्रावभासस्सम्भवतीति शङ्कितदोषं प्रत्यक्षं श्रुत्याशिक्षयत इति तुल्य । ननु जलाद्युपष्टम्भकपृथिव्यादिसंप्रतिपत्तिवदात्मन्याध्यासिकतादात्म्यापन्नकामसंकल्पादिमदनात्मसंप्रतिपत्तिर्नास्तीतिचेत् । न । निर्मलेष्वपि जलादिषूपष्टम्भकपृथिव्यादिसद्भावेऽप्यागमादन्यच्छरणमस्ति । गन्धादिनैवतदनुमाने गन्धादिगुणव्यवस्थासिद्धौ तदनुमानं तदनुमानेन तद्व्यवस्थासिद्धिरित्यन्योन्याश्रयात् । तस्माद्यथा 'पृथिव्यामेवतं विद्यादि'त्यागमेनैव जलादिषूपष्टम्भकसद्भावोगन्धादीनां तद्धर्मत्वनियमश्चावगन्तव्यः तथा 'योऽयं विज्ञानमयः प्राणेषु हृद्यन्तर्ज्योतिः पुरुषस्समानस्सन्नुभौलोकावनुसञ्चरति ध्यायतीवलेलायतीव' (बृ- ६) इत्यादिश्रुत्या 'विज्ञानमय' इति जीवस्य संसरणे बुद्धिप्रधानत्वं 'ससमान' इति सामान्यतस्तत्सामान्यापत्तिं 'ध्यायतीवलेलायतीवे'ति ध्यायन्त्यां बुद्धौ ध्यायतीव, चलन्त्यां चलतीवनायंसत्वतोध्यायति चलतिवेति तद्विशेषविवरणं च कुर्वत्या, अन्याभि-

श्वैतादृशीभिश्चुतिभिर्विवरणादिप्रदर्शिताहमर्थानात्मत्वसमर्थनोपपत्त्युपबृंहिताभिरात्म -
न्याध्यासिकतादात्म्यापन्नानात्मांशसद्भावः कामसङ्कल्पादीनां तद्धर्मत्वनियमश्चावग-
न्तव्य इति न कश्चिद्विशेषः । तस्माद्वन्धग्राहिप्रत्यक्षाबाध्यैस्त्वंपदार्थशोधकवाक्यैश्शु-
द्धतयाऽवगतस्य जीवस्य ब्रह्मैक्यसम्भवेन विषयप्रयोजनवत्त्वादिदं शास्त्रमारम्भणीय-
मिति सिद्धं । वर्णकान्तराणां तु प्रपञ्चन ग्रन्थान्तरेषु द्रष्टव्यं ॥

सूत्रस्य नित्यानित्यवस्तुविवेकादिमुमुक्षुत्वान्तसाधनचतुष्टयसंपत्त्यनन्तरं तत्सं-
पत्तेरेवेहेतोर्मोक्षसाधनप्रत्यगभिन्ननिर्विशेषब्रह्मज्ञानायवेदान्तविचारः कर्तव्य इत्यर्थः ।
कथमेतावानर्थोऽस्मात् सूत्राल्लब्ध इति चेत् उच्यते । अथशब्दस्तावदानन्त-
र्यर्थः । न च ब्रह्मविचारे पुष्कलकारणानन्तर्यमपहाय यत्किञ्चिदानन्तर्यस्या-
भिधानं फलवत् । न च साधनचतुष्टयादन्यत् कर्मकाण्डविचारादि तत्र पुष्कल-
कारणं भवितुमर्हतीति साधनचतुष्टयसंपत्त्यनन्तरमित्ययमर्थोऽथशब्देनलब्धः । अत-
एव तत्संपत्तेरेवेहेतोरित्ययमर्थः प्रकृतस्यहेतुत्वाभिधायिना अतश्शब्देनवक्तुं श-
क्यः । यद्यप्यानन्तर्याभिधानमुखेन साधनचतुष्टयस्यहेतुत्वमथशब्देनैवलब्धं । त-
थाप्यतश्शब्देनहेतुत्वस्यैव पुनः परामर्शरूपाद्यलान्तराच्चित्यानित्यविवेकाद्यसम्भवश-
ङ्कानिराससूचनेन तद्धेतुत्वमेव प्रतिष्ठाप्यते । इह हि शङ्काऽवतरति ब्रह्मैव नित्यं
तदन्यदनित्यमिति विवेको न सम्भवति 'अक्षयंह वै चातुर्मास्ययाजिनस्सुकृतं
भवती'त्यादिश्रुत्या कर्मफलस्यापि नित्यत्वावगमादिति । 'तद्यथेह कर्मचितो-
लोकः क्षीयते एवमेवामुत्र पुण्यचिते लोकः क्षीयते' (छा - ८) इत्यादिस्वदर्शितानु-
मानोपोद्बलितश्रुतिप्राबल्येन च तन्निराससूचनीयः । ब्रह्म प्रत्यगभिन्नानिर्विशेषमिति
प्रकरणोपपदादिसङ्कोचकराहित्येन निरतिशयबृहत्त्वाचिना ब्रह्मशब्देनैव च लब्धं ।
जिज्ञासेत्यनेन ब्रह्मज्ञानायेत्ययमर्थोलब्धः इष्यमाणतयाज्ञानस्य 'विविदिषन्ती'त्यादा-
विवफलत्वप्रतीतिः । न च ब्रह्मज्ञानं मोक्षसाधनत्वाभावे मुमुक्षोः फलं भवितुमर्हतीति मो-
क्षसाधनत्वविशेषणमपि तत्रार्थाल्लब्धं । सूत्रवाक्यस्येव विश्वतोमुखत्वेन सूत्रपदानामप्य-
नेकार्थत्वस्यालङ्कारतया विवक्षावशेन श्लेषइववृत्तिद्वयविरोधस्यादूषणत्वाज्जिज्ञासापदे-
नैवान्तर्नीतोविचारो लक्ष्यते । योग्यतया च वेदान्तविचार इति लभ्यते तदेकगम्य-
त्वाद्वह्मणः । तत्रैव विचारे सूत्रस्यानुवादमात्ररूपत्वपरिहाराय 'तद्विजिज्ञासस्वे'ति-
मूल श्रुत्यनुरोधसिद्धयेचाध्याहृतस्यकर्तव्येति पदस्यान्वय इति । यद्वा ब्रह्मजिज्ञासा-
कर्तव्येत्यस्यब्रह्मविचारः कर्तव्य इत्यर्थो न तु ब्रह्मज्ञानायवेदान्तविचारः कर्तव्य इति
'तद्विजिज्ञासस्वे'तिमूलश्रुतौ ब्रह्मणोविचारकर्मत्वश्रवणात् भाष्येऽपि ब्रह्मविचारे प्रति-
ज्ञाते ब्रह्मप्रमाणादिविचारप्रतिज्ञानमर्थाल्लभ्यतइत्युक्तत्वात् । ब्रह्मज्ञानं तु विचारेण
विचाराधिकारिविशेषणेच्छाविषये मोक्षेसाधनीये 'साम्नास्तुवीते'ति श्रुतौ गीतिक्रिया-

रूपेणसाम्ना गुणाभिधानात्मकेस्तोत्रे साधनीये ऋक्पदाभिव्यक्तिवत् द्वारतयाफलं सि-
ध्यति । ब्रह्मविचारस्य ब्रह्मावगतिफलकस्य साक्षान्मोक्षसाधनत्वायोगात् । मोक्षस्या-
प्यध्यस्तकर्तृत्वादिनिवृत्त्या ब्रह्मभावाविर्भावरूपत्वेन ब्रह्मावगतिसाध्यस्यसाक्षाद्विचार-
साध्यत्वायोगाच्च । ननु नित्यानित्यवस्तुविवेकाद्यनन्तरं ब्रह्ममीमांसारूपोविचारः कर्तव्य
इति सूत्रार्थवर्णनमयुक्तं नित्यानित्यवस्तुविवेकस्यनिरुक्तविचारनिष्पाद्यत्वेनान्योन्याश्र-
यप्रसङ्गात् । न हि ब्रह्मैवनिन्यमन्यदनित्यमितिनिर्णयरूपस्सिद्धान्ताभिमतो नित्यान-
ित्यवस्तुविवेकः प्रारिप्सितब्रह्ममीमांसाशास्त्रविचारविना केनचिच्छास्त्रान्तरश्रवणादिना
सम्भवति । सम्भवेवा ततोल्ब्धनित्यानित्यवस्तुविवेकएवाधिकार्येतच्छास्त्रविचारे प्रवर्तत
इत्यस्मिच्छास्त्रे 'असम्भवस्तुसतोऽनुपपत्तेः' (२ । ३ । ९) इत्यधिकरणे ब्रह्मनित्यत्वप्र-
तिष्ठापनं वैराग्यपादे (३ । १) कर्मफलानित्यत्वप्रदर्शनं वियदधिकरणादिषु वियदाद्यनि-
त्यत्वप्रतिष्ठापनं च नाकरिष्यतेति चेत् उच्यते । साङ्गसशिरस्कवेदाध्ययनजन्यापात-
प्रतीतिरूपो नित्यानित्यवस्तुविवेक इह परिगृह्यते । सद्यपि वैराग्यं निष्पादयंस्तद्गृह-
यितुं नशक्नोति ब्रह्मवत्कर्मफलेऽपि नित्यत्वप्रतिपादकानामक्षय्यादिवाक्यानां दर्शनात् ।
तथापि कर्मफलानित्यत्वप्रतिपादकानां वाक्यानां 'तद्यथेहकर्मचित' इत्यादिश्रुतिप्रद-
र्शितयुक्त्युपोद्बलिततया प्राबल्यमितिन्यायसूचकेन एतत्सूत्रगतातश्शब्देन निरस्तशै-
थिल्यस्सशक्नोतिवैराग्यं दृढयितुं । नचैवमपि 'असम्भवस्तुसत' इत्याद्यधिकरणपूर्वप-
क्षोपन्यसनीयशङ्कोन्मेषेणतच्छैथिल्यस्यादितिवाच्यं तत्तच्छङ्कानिरासा अग्रेकरिष्यन्त
इति हितैषिवचनविश्वासेन तथा शैथिल्याप्रसङ्गात् । सर्वेष्वपि हि शास्त्रेषु विषयप्र-
योजनविषये एकैकस्यामसिद्धिशङ्कायामादौनिरस्तायां तदसिद्धिपर्यवसायिशङ्कान्तर-
निरासास्तत्रमध्यएव क्रियमाणादृश्यन्ते । नचैतावताऽधिकारिणामनिर्णीतविषयप्रयो-
जनत्वेन तत्तच्छास्त्रविचारेष्वप्रवृत्तिरापद्यते । तस्माद्यथोक्तएवसूत्रार्थः ॥ १॥ १॥ १॥

इति जिज्ञासाऽधिकरणम् ॥ १ ॥

जन्माद्यस्ययतः ॥ १ ॥ १ ॥ २ ॥

अथैवमुपपादितारम्भोविचारः प्रस्तूयते । तत्र यद्यपि ब्रह्मविचारप्रतिज्ञया त-
त्प्रमाणयुक्तिसाधनफलविचारोऽप्यर्थात्प्रतिज्ञातः । तथाऽपि ब्रह्मप्रमाणं ब्रह्मयुक्तिरि-
त्यादिविशिष्टविषयविचाराणां विशेषणब्रह्मस्वरूपप्रतिपत्त्यपेक्षत्वात्प्राधान्याच्च तदेव
लक्षणमुखेन प्रथममिहाधिकरणे निर्णीयते । 'यतोवाइमानि भूतानि जायन्ते येन जा-
तानि जीवन्ति यत्प्रयन्त्यभिसंविशन्ति तद्विजिज्ञासस्वतद्ब्रह्मे' (तै) ति श्रुत्युक्तं ब्रह्म-
णोजगत्कारणत्वं लक्षणं युक्तमयुक्तं वेति सन्देहेसति अयुक्तमिति पूर्वपक्षः । तथाहि
प्रश्नोपनिषदि (६) षोडशकलं पुरुषं प्रकृत्य 'तत्त्वा पृच्छामि कसौ पुरुष' इति भारद्वा-

जप्रश्ने 'तस्मै सहोवाच इहैवान्तश्शरीरे सोम्य सपुरुषः यस्मिन्नेताण्डशकला. प्रभव-
न्ति सईक्षाञ्चक्रे कस्मिन्वहमुत्क्रान्त उत्क्रान्तोभविष्यामि कस्मिन्वा प्रतिष्ठिते प्रतिष्ठा-
स्यामीति सप्राणमसृजत प्राणाच्छ्रद्धां खं वायुर्ज्योतिरापः पृथिवीन्द्रियं मनोऽन्नमन्नाद्वैर्य-
न्तपोमन्त्राः कर्म लोकालोकेषु च नामचे'ति जीवस्यैव प्राणादिनामान्तण्डशकलास्त्र-
ष्टृत्वं श्रूयते । तदप्यस्मदादेरनुपपन्नं तथापि प्रथमजस्य हिरण्यगर्भस्य उपपद्यतएव ।
ननु तस्यापि नोपपद्यते भूतस्त्रष्टृत्वनिर्वाहकयोश्चिकीर्षाकृत्योर्देहेन्द्रियाद्यपेक्षत्वात् देहे-
न्द्रियाणाञ्च भौतिकानां भूतसृष्ट्यनन्तरभावित्वादिति चेत् तर्हि परब्रह्मणोऽपि देहेन्द्रि-
यान्तःकरणरहितस्य चिकीर्षाकृत्यसम्भवेन भूतस्त्रष्टृत्वञ्च स्यात् । यदि तस्य चिकीर्षा-
कृत्यभावेऽपि भूतस्त्रष्टृत्व तदा हिरण्यगर्भस्यापि तथैव स्यात् । यदि तस्य मायामात्रे-
त्येव चिकीर्षाकृतिनिर्वाहः तदा हिरण्यगर्भस्य सर्गादौ सूक्ष्मावस्थमन्तःकरणमस्तीति
सुतरां तद्वचमुपपद्यते । अपि च बृहदारण्यके 'आत्मैवेदमग्र आसीत्पुरुषविध' इति
हिरण्यगर्भं प्रस्तुत्य 'ततोमनुष्या अजायन्ते'त्यादिना 'यदिदं किञ्चमिथुनमापिपी-
लिकाभ्यस्तत्सर्वमसृजते'त्यन्तेन तस्यमनुष्यादिस्त्रष्टृत्वमुक्त्वा तदनन्तरमग्न्यादिस्त्रष्टृत्व-
मप्युक्तं । न च 'आत्मैवेदमग्र आसीदिति परब्रह्मणः प्रस्ताव इति शङ्कनीयं 'सय-
त्पूर्वोऽस्मात् सर्वस्मात्पाप्मनऔषत्तस्मात्पुरुष' इत्यतः पाप्मसंसर्गप्रतीत्या 'सोऽबिभेत
सनैवरेमे' इति भयारतिश्रवणेन च तस्य संसारित्वावगमात् । ननु तथाऽपि बृहदारण्य-
के हिरण्यगर्भस्य वियदादिभूतस्त्रष्टृत्वं न श्रुतमिति चेत् सत्यं देवमनुष्यादिसकलप्रा-
णिजातस्त्रष्टृत्वं श्रुतमेव । तदेवात्रलक्षणं न तु वियदादिस्त्रष्टृत्वं लक्षणवाक्येभूतशब्द-
स्य 'येन जातानिजीवन्ती'तिलिङ्गेन प्राणिपरत्वात् । जीवनहेतुत्वं भूतानामध्यात्मं
प्राणाभिमानितयाऽवतिष्ठमाने हिरण्यगर्भेऽप्यस्ति । भूतलयाधारत्वमपि 'एकार्णवे
च त्रैलोक्ये ब्रह्मा नारायणात्मकः । भोगिशय्यागतश्शेते त्रैलोक्यग्रासबुंहितः ।
जनस्थैर्योगिभिर्देवश्चिन्त्यमानोऽब्जसम्भवः ' इत्यादिपुराणेतिहासधर्मशास्त्रेषु तस्य
प्रसिद्धं । ननु सकलभूतस्त्रष्टृत्वादिरूपं तन्निमित्तत्वमिह न लक्षणं किन्तु तदुपा-
दानत्वमिति चेत् । तदुपादानत्वं हि तज्जीवाभेदेनाध्यस्तान् देहेन्द्रियान्तःकरणा-
दीन् प्रत्युपादानत्वमेव वाच्यं नित्यानां जीवानां स्वतःकार्यत्वाभावात् । दे-
हाद्युपादानत्वं तु तत्तज्जीवानामेव तेषां जीवतादात्म्यप्रतीत्या जीवानां तदधि-
ष्ठानत्वात् सिद्धान्ते अध्यासाधिष्ठानत्वातिरिक्तस्योपादानत्वस्याभावात् । अस्तु वा
परं ब्रह्म भूतानां स्त्रष्टृ उपादानञ्च । तथाऽपि मायाशबलं सविशेषमेव तथावाच्यं
निर्विशेषस्य कूटस्थस्य मायाशबल्यं विना सृष्टिक्रियाविशिष्टत्वस्य तत्तत्कार्याकारेण
विवर्तमानत्वस्यचासम्भवात् । न च सविशेषं ब्रह्मेहलिलक्षयिषितं । किन्तु जिज्ञास्यत्वेन
प्रतिज्ञातं शुद्धमेव । न च मायाशबलसगुणब्रह्मगतमेव कारणत्वं तदस्थतया शुद्ध-

स्थोपलक्षणं शाखाग्रमिव चन्द्रस्य । तस्य प्रकृष्टप्रकाशत्वमिव सत्यज्ञानानन्तानन्दात्मस्वरूपत्वं 'आनन्दादयः प्रधानस्य' (३।३।६) इत्यधिकरणे शुद्धब्रह्मप्रतिपत्तिपरवाक्येषु सर्वेषूप-
संहरणीयत्वेनवर्णयिष्यमाणमस्य स्वरूपलक्षणमिति वाच्यम् । तथा सति स्वरूपलक्षणेनैववि-
शिष्यावगत्यर्थमवश्यापेक्षितेन सर्वतोव्यावृत्तस्यलक्ष्यस्यावगतिस्सम्भवतीति एतल्लक्षणवैय-
र्थ्यात् । चन्द्रस्य तु तटस्थलक्षण उक्तेऽपि स्वरूपलक्षणं तद्विद्वत्तया चन्द्रबुभुत्सोर्गगने सर्व-
तश्चक्षुर्विक्षेपकेशस्यात् समाभूदिति देशविशेषे चक्षुर्नियमार्थतयोपयुज्यते । नचात्राप्यग्नि-
सूर्येन्द्रादिमहिमप्रतिपादकेषु मन्त्रार्थवादेषु ब्रह्मबुभुत्सोःभ्रमणकेशस्यात् समाभूदिति कार-
णवाक्यजाते तद्दृष्टिनियमनार्थतया तटस्थलक्षणमुपयुज्यत इति वाच्यं । कारणत्वासंस्पर्शि-
नामपि सर्वान्तरत्वाद्विद्वारा ब्रह्मप्रतिपत्तिपरवाक्यानामपि सत्त्वेन ब्रह्मप्रतिपत्तिद्वाराऽद्वैत-
परवाक्येषु सर्वेष्ववतरणीयतया कारणवाक्यमात्रेतद्दृष्टिनियमनायोगात् । स्वरूपलक्षणान्त-
र्गतेनात्मशब्दोक्तेन प्रत्यक्त्वेन पराग्रूपदेवतान्तरमहिमवर्णनपरमन्त्रार्थवादेभ्योव्यावर्तन-
स्याद्वैतपरवाक्येष्ववतरणस्य च सिद्धेश्च । किञ्च जगत्कारणत्वं सत्यञ्चेत् द्वित्वेनैकमिव
तेनाद्वितीयं ब्रह्म लक्षयितुमशक्यं विरोधात् । मिथ्याचेदपि कृतकत्वेन नित्यमिव न तेन
तल्लक्षयितुं शक्यं विरोधादेव । तस्मादयुक्तमिदं लक्षणमित्येवं प्राप्ते राद्धान्तः ॥

॥ श्लो ॥ भूतानि भौतिकञ्चाण्डं निर्मायेदमनन्तरम् । हिरण्यगर्भं तन्मध्ये
निर्ममे परमेश्वरः ॥ १ ॥ इत्यर्थे सकलश्रुत्याद्यैककण्ठ्यस्य दर्शनात् । सषोडशक-
लास्त्रष्टा पुरुषः परएवः ॥ २ ॥ प्राणोत्क्रान्तिप्रतिष्ठाभ्यां स्वस्य तद्वत्त्ववीक्षणम् ।
जीवस्य तद्वत्तत्ताभ्यां स्वात्मत्वेनावलोकनात् ॥ ३ ॥ तेजोऽवन्नप्रवेशोहि जीवकर्तृ-
क एव सन् । जीवस्य स्वात्मतादृष्ट्या तेन स्वीयतयेरितः ॥ ४ ॥ परमेश्वरः प्रथमं
वियदादीनि भूतानि सृष्ट्वा तत्त्रिवृत्करणानन्तरं तैरण्डनिर्माय तन्मध्ये हिरण्यगर्भनि-
र्ममइत्यर्थे हिरण्यगर्भोत्पत्तिप्रतिपादकसकलश्रुतिस्मृतिपुराणेतिहासानामैककण्ठ्यात् तद-
नुरोधेनप्रश्नोपनिषदुक्तषोडशकलास्त्रष्टापुरुषः परएव । षोडशकलामध्ये वियदादीनाम-
प्यनुप्रवेशात् षोडशकलपुरुषोपदेशानन्तरं 'तान्होवाच एतावदेवाहमेतत्परं ब्रह्म वेद-
नातः परमस्ती'ति पिप्पलादवचनप्रदर्शनाच्च । यत्तु प्राणोत्क्रान्तिप्रतिष्ठाभ्यां स्वस्य
उत्क्रान्तिप्रतिष्ठावत्त्ववीक्षणजीवलिङ्गं तत् ताभ्यामुत्क्रान्तिप्रतिष्ठावतो जीवस्य स्वात्म-
रूपत्वावलोकनात् । श्रूयते हि छान्दोग्ये तेजोऽवन्नानुप्रवेशो जीवकर्तृकएव सन् ईश्वरेण
जीवस्य स्वरूपत्वदृष्ट्यास्वात्मीयतया विवक्षित इति । तत्र हि 'हन्ताहमिमास्तिस्त्रोदेवता-
अनेन जीवेनात्मनाऽनुप्रविश्य नामरूपे व्याकरवाणी'त्यत्र जीवकर्तृकोऽनुप्रवेशस्वकर्तृ-
कतया परमेश्वरेण विवक्षितइति व्याकरणसमानकर्तृत्ववाचिना क्त्वाप्रत्ययेन दर्शितं एव-
मिदप्युपपद्यते । यत्तुबृहदारण्यके हिरण्यगर्भस्य देवमनुष्यादिभूतजातस्त्रष्टृत्वमुक्तमि-
त्युक्तं तत्तथैव । नतावता तस्य सकलभूतस्त्रष्टृत्वं लक्षणे विवक्षितं सिध्यति स्वस्यातीतिः ॥

नागतकल्पसम्भवदेवमनुष्यादीनाञ्चान्यसृष्टत्वात् । परमेश्वरस्यतु सर्वकल्पानुयायिनो हिरण्यगर्भस्यापि स्रष्टुस्सर्वभूतस्रष्टृत्वमुपपद्यते । हिरण्यगर्भसृष्टेषु देवमनुष्यादिषु कुलालादि सृष्टेषु घटादिष्विव तस्यापि स्रष्टृत्वात् तदभावेपि हिरण्यगर्भसृष्टिद्वारा तस्य कारणत्वानपायाच्च । यत्तु देहेन्द्रियादिषु तत्तज्जीवानामुपादानत्वात् ब्रह्मणोऽपादानत्वन्नसम्भवतीत्युक्तं तन्न । शुक्त्यादितादात्म्येनाध्यस्यमानेषु रजतादिषु शुक्त्याद्यवच्छिन्नस्येव जीवतादात्म्येनाध्यस्यमानेषु देहादिषु जीवावच्छिन्नस्य ब्रह्मणोऽधिष्ठानतया उपादानत्वोपपत्तेः । सर्वतः प्रसृतस्य ब्रह्मचैतन्यस्य शुक्त्यादिभिरिव स्वप्रतिबिम्बरूपजीवैरप्यवच्छेदानिवारणात् 'य आत्मनितिष्ठन्नि'त्यादिश्रुतेश्च । 'यथासुदीप्तात् पावकाद्विस्फुल्लिङ्गास्सहस्रशः प्रभवन्ते सरूपाः' तथाऽक्षराद्विविधास्सोम्यभावाः प्रजायन्ते तत्रचैवापियन्ती'तिब्रह्मणश्चेतनत्वेन सरूपान् जीवान् प्रत्युपादानत्वश्रुतेः तदुपाधिदेहेन्द्रियान्तःकरणाद्युपादानत्वपरतया देहादीनां ब्रह्मोपादानकत्वस्यावश्याङ्गीकर्तव्यत्वात् । यच्च जन्मादिकारणत्वस्य तटस्थलक्षणत्वे तद्वैयर्थ्यमुक्तन्तदपि न । अत्र सूत्रे पूर्वसूत्राल्लक्ष्यसमर्पकं ब्रह्मपदमनुवर्तते तत् प्रत्यगभिन्ननिष्प्रपञ्चवस्तुपरम् । प्रकरणोपपदादिसङ्कोचकराहित्येन तस्य त्रिविधपरिच्छेदपरिपन्थिनिरतिशयबृहत्त्ववाचित्वात् । बृहत्त्वमात्रवाचित्वेपि वैपुल्यापरपर्यायस्य बृहत्त्वस्य 'यत्र नान्यत् पश्यति नान्यच्छृणोति नान्यद्विजानाति सभूमे'ति श्रुत्या वस्तुपरिच्छेदपरिपन्थिनोलक्षणस्यदर्शितत्वाच्च । नहीदं लक्षणं ब्रह्मणः प्रत्यग्भिन्नत्वे प्रपञ्चस्यसत्यत्वे वा घटेते । तथासति तत्कारणत्वाधारत्वनियन्तृत्वादिधर्माणां ब्रह्माणि सत्यतापत्त्या 'यत्र नान्यत् पश्यती'त्याद्यनुपपत्तेः । एवञ्च लक्ष्यपरब्रह्मशब्दार्थतया प्राप्तस्य निष्प्रपञ्चत्वस्य यद्ब्रजतममात् साशुक्तिरिति वदध्यारोपापवादन्यायेन सिध्यर्थं तटस्थलक्षणम् । स्वरूपविशेषप्रतिपत्त्यर्थं स्वरूपलक्षणमिति न कस्यापि वैयर्थ्यं । एतेन मिथ्याभूतेन सत्यं लक्षयितुं न शक्यं विरोधादिति निरस्तं शुक्त्या रजतोपलक्षणदर्शनात् ॥

सूत्रे जन्मादीति जन्मस्थितिभङ्गमुच्यते एकवचनं सृष्टिस्थितिभङ्गानां समुदायोपलक्षणं नत्वेकैकमिति ज्ञापनार्थं । यद्यप्येकैकमपि लक्षणं भवितुमर्हति अनतिप्रसङ्गात् 'अत्ताचराचरग्रहणादि'त्यधिकरणे सर्वसंहर्तृत्वमात्रस्य ब्रह्मालिङ्गतया उपन्यासाच्च । तथापि जन्मस्थितिभङ्गानामन्यतमकारणत्वस्यलक्षणतयोक्तौ तदिनरकारणवस्त्वन्तरसत्त्वशङ्कया वस्तुपरिच्छेदाल्लक्षणीयब्रह्मणो निरतिशयबृहत्त्वं न सिध्येत् । अतो निरतिशयबृहत्त्वरूपलक्ष्याकारविपरीतबृहत्त्वशङ्काव्यवच्छेदेन सप्रयोजनं समुदायस्यलक्षणत्वं । अस्येति कार्यस्य जगत इदन्तया निर्देशो मूलश्रुत्यनुसारेण परिदृश्यमानविविधवैचित्र्यज्ञापनार्थं । मूलश्रुतावपि भूतानीत्यनेनैवकार्यवर्गे अभिहिते तदर्थज्ञापनायैव 'इमानो'तिपदं । तदज्ञापनन्तु ईदृशस्य कार्यवर्गस्य ब्रह्मणोऽन्यस्मादल्पज्ञानादल्पशक्तेस्संसारिण उत्पत्तिस्सम्भावयितुं न शक्यत इति सूचनार्थम् ।

अत एवाग्रे सूत्रकृता प्रधानादिकारणत्वशङ्कावजीवकारणत्वशङ्काया निरासो न करिष्यते । लोके कुलालकुविन्दादिजीवकर्तृकत्वेऽस्येवातिवैपुल्यवैचित्र्यादर्शनेन भूभूधरादियुक्तस्य जगतोऽस्मदादिकर्तृकत्वासम्भवेऽपि कर्त्रनपेक्षप्रधानपरिणामत्वादिकमस्त्विति शङ्काया एवोन्मज्जनयोग्यत्वात् । यत्त्वत्र 'न यथोक्तविशेषणस्यजगतो यथोक्तविशेषणमीश्वरं मुक्त्वाऽन्यतः प्रधानादचेतनादणुभ्योऽभावात् संसारिणोवोत्पत्त्यादिसम्भावयितुं शक्यमि'ति भाष्यवचनं तत्संसारिमात्रस्यात्रनिरसनीयत्वेऽपि उपरिनिरसनीयस्यप्रधानादेर्ग्रहणनष्टान्तार्थं । श्रुताविमानीतिबहुवचनेऽस्यपि अस्येत्येकवचनं कृत्स्नस्यकार्यवर्गस्यैकार्यवदनायासेन एकेनकर्त्रा सङ्कल्पमात्रेणनिर्मितत्वज्ञापनार्थं । तदज्ञापनस्याप्यल्पशक्तिसंसारिव्यावृत्तिसूचनमेव फलम् । यत इति यच्छब्दः 'यस्मर्वज्ञस्सर्वविद्यस्यज्ञानमयं तपः । तस्मादेतत् ब्रह्मनामरूपमन्नं च जायते' इति 'तदैक्षतबहुस्यां प्रजायंते'ति 'सन्मूलास्सोम्येमास्सर्वाःप्रजास्सदायतनास्सत्प्रतिष्ठा' इत्यादि श्रुतिप्रतिपन्नजगन्निमित्तोपादानभावसर्वज्ञत्वसत्यसङ्कल्पत्वादिविशिष्टपरमेश्वररूपमायाशबलितब्रह्मपरः । श्रुतावपि यत इति प्रसिद्धवन्निर्देशस्य यस्सर्वज्ञ इत्यादिपुरोवाद्प्राप्तसर्वज्ञत्वादिवैशिष्ट्यप्रतिपादनपरत्वं संसारिभ्योव्यावर्तितस्यजगत्कारणत्वस्यपरमेश्वरे सम्भावनार्थं । यत इति हेतुपञ्चमी निमित्तोपादानसाधारणी प्रकृत्यधिकरणेस्थापयिष्यमाणं ब्रह्मणउभयविधकारणत्वमनुवदति । यद्यप्युपादानत्वमात्रमपि लक्षणमनतिप्रसक्तं सर्वोपादानत्वप्रयुक्तसार्वात्म्यस्याग्निमाधिकरणेषु ब्रह्मलिङ्गतयोपन्यासदर्शनात् । तथापि निमित्तमन्यदिति वस्तुपरिच्छेदशङ्कास्यात् । सा माभूदित्युभयविधकारणत्वस्य हेतुपञ्चम्युपात्तस्य लक्षणकिरणं । नचेयमुपादानपञ्चमीतीवक्तुं शक्यं 'येन यदि'ति मूलश्रुतिगततृतीयाद्वितीयाविभक्त्यर्थयोरप्यनयासंग्राह्यत्वात् । तत्संग्राहिकायास्तस्याउपादानमात्रविषयत्वायोगाच्च । तत् ब्रह्मेति सूत्रवाक्यशेषः । केचिदाद्यस्य हिरण्यगर्भस्य जन्म यत इति सूत्रं योजयन्ति । सोऽप्यर्थः सूत्रमूलभूतं लक्षणवाक्यं हिरण्यगर्भपरमिति शङ्कानिरासार्थत्वेन सूत्रावृत्याविवक्षितुं शक्यत इति नोपेक्षणीयः ॥ १ ॥ १ ॥ २ ॥

इति जन्माद्यधिकरणम् ॥ २ ॥

शास्त्रयोनित्वात् ॥ १ ॥ १ ॥ ३ ॥

इह लक्षणीकृतजगत्कारणत्वाक्षिप्तं सर्वज्ञत्वं वेदकारणत्वेन दृढीकुर्वता भगवता सूत्रकारेण वेदस्य नित्यत्वात् ब्रह्मणस्सर्वकारणत्वमनुपपन्नमिति शङ्काऽपि निराक्रियते । ननु निर्विशेषवस्तुनि तात्पर्यविषये सति ताटस्थ्येन तदुपलक्षकस्य मायाशबलितस्य जगत्कारणस्य सर्वज्ञत्वसमर्थनं कोपयुज्यते । पूर्वसूत्रे 'अस्ये'तिपदेन सूचितस्य सूत्रावृत्या, च

विवक्षितस्य जीवव्यावर्तनस्य स्थिरीकरणे । हिरण्यगर्भस्य सर्वव्यभीश्वराद्वेदग्रहणाधीनं न तु स्वतस्सिद्धमिति देवताधिकरणेवक्ष्यते । ननु जगत्कारणत्वाक्षिप्तस्य सर्वशक्तित्वस्य केन चिद्धेतुना दृढीकरणेपि जीवव्यावर्तनं स्थिरीभवति किं वेदकारणत्वहेतुना सर्वज्ञत्वदृढीकरणे पक्षपातनिमित्तं । वेदनित्यत्वमूलकसर्वकारणत्वासम्भवाशङ्कानिरासस्यानुषङ्गतो-
लामः । अत एव वेदानित्यत्वव्यवस्थापनं वियत्पादे सङ्गतं नात्रकर्तुं युक्तमित्यपि शङ्का निरस्ता । अनुषङ्गलभ्येऽर्थे पृथक् सङ्गत्यनपेक्षणान् । ‘अस्यमहतोभूतस्य निश्वासितमे-
तद्यद्व्यदोयजुर्वेदस्सामवेद’ इत्यादिवाक्यं ब्रह्मणो वेदकारणत्वेन सर्वज्ञत्वं साधयति न-
वेति सन्देहे न तावद्वेदकर्तृत्वेन तस्य तत्साधयति वेदस्य पौरुषेयत्वापातात् । नापि वे-
दोपादानत्वेन । कार्योपादानयोरेकशक्तिकत्वनियमस्य मृत्पिण्डघटादिषु तत्कार्यान्तरेषु च
बहुशोव्यभिचारदर्शनेनाप्रामाणिकतया वेदस्य सर्वार्थप्रकाशकशक्तिमत्तामात्रेण ब्रह्मणि
तदसिद्धेः । तत्सिद्धौ वा वेदस्त्वयमज्ञा एव जीवानां तत्तदर्थगोचरप्रकाशजनक इति
ब्रह्मणोऽप्यज्ञस्यैवप्रकाशकत्वापत्तेश्च । एवमपि ब्रह्मणोवेदविषयनदीवालुकादिसंख्यादिप्र-
काशकत्वालामाचेति पूर्वपक्षः ॥

राद्धान्तस्तु वेदकर्तृत्वेन तस्य तत्साधयत्येव । कर्तृत्वमिह नार्थमुपलभ्य रच-
यितृत्वं येन सापेक्षत्वलक्षणं पौरुषेयत्वमापद्येत । नाप्युच्चारयितृत्वमात्रं अध्यापक-
साधारण्येन तावतापि वेदे ब्रह्मकर्तृत्वविशेषासिद्धेः सर्ववेदोच्चारणेन महोपाध्यायता-
मात्रं हि तदा ब्रह्मणस्स्यात् । नापि पूर्वपूर्वक्रमानपेक्षया स्वतन्त्रक्रमेणोच्चारयितृत्वं
क्रमान्यत्वे वागवज्जत्वेन प्राणिनां दुरितप्रसङ्गात् । किन्तु ब्रह्म स्वतन्त्रमपि अध्येतृ-
णां पुरुषार्थसिद्धये नियतक्रमस्वराद्यपेक्षमाणं पूर्वपूर्वकल्पेषु स्वकृतेनैव नियतेन क्रमा-
दिना विशिष्टान् वर्णान् करोति । ‘सर्गादौ भगवान् धाता यथा पूर्वमकल्पयति’ इति स्मृतेः ।
एतदेव चाध्यापकविलक्षणं ब्रह्मणो वेदकर्तृत्वं यदन्यदीयक्रमाद्यनपेक्षणेन पूर्वमपि स्वकृते-
नैव नियतेन क्रमादिनाविशिष्टेषु वैदिकवर्णेषु कर्तृत्वं । तथाचातीतानन्तकल्पस्य वैदिकक्रम-
स्वरादिप्रतिसन्धानमनन्तवैदिकवर्णपदवाक्यप्रतिसन्धानञ्च ब्रह्मणोवक्तव्यम् । अन्यथा त-
त्कर्तृत्वायोगात् । तस्य सकलस्य प्रतिसन्धानञ्च ब्रह्मणोन मानान्तरात् । तस्यान्तःकरणा-
दिसम्बन्धाभावेन मानान्तराप्रवृत्तेः । किं त्वनावृतस्वरूपचैतन्यबलादितिसङ्कोचकाभावात्
यावत्स्वसंसृष्टप्रकाशवत् सर्वज्ञं ब्रह्म सिध्यति । आनुमानिकेश्वरवादिनामपि ईश्वरस्य सर्व-
ज्ञत्वसिद्धिरिवमेव सर्वस्यापि पक्षत्वेन हेतुतया सर्वगोचरज्ञानासिद्धेः ॥

वेदोपादानत्वेन वा तस्य तत्साधयति दीपगतायाः प्रकाशशक्तेस्तदुपादाने
बह्वावपि दृश्यमानतया कार्यकारणयोरेकशक्तिकत्वस्यौत्सर्गिकत्वेन वेदगतायास्सर्वा-
र्थप्रकाशनशक्तेर्बाधकाभावेन तदुपादाने ब्रह्मण्यपि प्राप्तेः । न हि घटगतोदकाहर-
णशक्तेर्मृत्पिण्डइवान्धकारगतावरणशक्तेः प्रकाशरूपत्वेन श्रुतिसिद्धे ब्रह्मणीव वेदग-

तत्सर्वार्थप्रकाशनशक्तेस्तं प्रति परिणामितयोपादाने 'नीहारेणप्रावृता' इत्यादि श्रुति-
भिरावरणत्वेन सिद्धेऽज्ञान इव च वेदगतसर्वार्थप्रकाशनशक्तेर्ब्रह्मणिबाधोऽस्ति । यद्वा
वेदगतसर्वार्थप्रकाशकशक्तिस्तदुपादानगता कार्यगतप्रकाशशक्तित्वात् दीपगतप्रकाशश-
क्तिवदिति विशिष्यानुमीयते । अत उदकाहरणादिशक्तौ न व्यभिचारः । प्रकाश-
शक्तिश्चाविद्यावरणनिवृत्त्यनुकूला शक्तिर्विवक्षिता सा च परम्परया तदनुकूले वेदे
दीपेचास्तीति नाश्रयासिद्धिर्नवावृष्टान्तासिद्धिः । अविद्यायामपि निवृत्तेः प्रतियो-
गिभूतायां तदनुकूलाशक्तिरस्तीति न तस्या अविद्यागतत्वाभावेनव्यभिचारः । यद्वा
तदुपादानगतत्वमात्रं साध्यं न तु यावत्तदुपादानगतत्वं तच्चाबाधितं ब्रह्मतत्त्वमात्र-
मादाय सिध्यतीति न कश्चिद्दोषः । न च वेदवद्दीपादिवच्च ब्रह्मणोऽपि जीवविज्ञा-
नहेतुत्वेनैव साध्यं पर्यवस्येदिति न सर्वज्ञत्वसिद्धिरिति शङ्क्यं । स्वप्रकाशसर्वव्याप्तचै-
तन्यरूपत्वेन श्रुतिसिद्धे ब्रह्मण्यावरणनिवृत्त्यनुकूलायाश्शक्तेः पक्षधर्मताबलात् साक्षात्त-
दनुकूलत्वेनैव सिद्धेः । न हि कुलालादिज्ञानमिच्छादिद्वारैवकार्यानुकूलं दृष्टमिति क्षित्या-
दिषु कार्यानुकूलतयाऽनुमीयमानमपि ज्ञानमिच्छादिद्वारैवतदनुकूलमनुमानवादिभिरनुमी-
यते । एवमपि वेदाविषयार्थगोचरज्ञानालाभेन सार्वज्ञ्यासिद्धिरिति शङ्का तु पूर्वन्यायेनैव
परिहरणीया । अत एव वेदबाह्यागमानामपि ब्रह्मोपादानकतया तदर्थज्ञत्वेन ब्रह्मणोऽपि
आन्तत्वप्रसङ्ग इत्यपि चोद्यं निरस्तं । तदर्थस्यासत्त्वेन स्वसंसर्गियावदर्थप्रकाशरूपस्य ब्र-
ह्मचैतन्यस्य तद्विषयत्वाप्रसङ्गात् । ननु ब्रह्मणस्त्वसंसर्गियावदर्थप्रकाशत्वे अतीतानागत-
वस्तुज्ञानासिद्धेः कथं सार्वज्ञ्यसिद्धिः । उच्यते उक्तरीत्या ब्रह्मणोविद्यमाननिखिलप्रपञ्चसा-
क्षात्कारसिद्धिः तज्जनितसंस्कारवत्तया च स्मरणोपपत्तेरीतसकलवस्त्ववभाससिद्धिः । न
च ज्ञानसूक्ष्मावस्थारूपसंस्कारो नित्यचैतन्ये न भवेदिति शङ्क्यं तस्य स्वरूपेणाकार्यत्वेऽपि
इत्यावच्छिन्नरूपेण कार्यत्वोपपत्तेः । सृष्टेः प्राक् मायायाः सृज्यमाननिखिलपदार्थस्फुर-
णरूपेणजीवावृष्टानुरोधेनविवर्त्तमानत्वात् तत्साक्षितया तदुपाधिकस्य ब्रह्मणोऽपि तत्सा-
धकत्वमित्यनागतवस्तुविज्ञानासिद्धिरित्येवं ब्रह्मचैतन्यस्य कालत्रयवृत्तिवस्तुविषयत्वसिद्धि-
रिति केचिदाहुः । अन्ये तु वदन्ति स्वरूपज्ञानेनैव ब्रह्मणस्त्वसंसृष्टसर्वावभासकत्वात्
सर्वज्ञत्वं अतीतानागतयोरविद्याचित्रभित्तौ विमृष्टानुमीलितचित्रवत्संस्कारात्मना सत्त्वेन
तत्संसर्गस्याप्युपपत्तेः न तु वृत्तिज्ञानैस्तस्य सर्वज्ञत्वम् । 'तमेव भान्तमनुभाति सर्वमि'ति
सावधारणश्रुतिविरोधात् । सृष्टेः प्राक् 'एकमेवाद्वितीयमि'त्यवधारणानुरोधेनमहाभूता-
नामिववृत्तिज्ञानानामपिप्रलयस्य वक्तव्यतया ब्रह्मणस्तदासर्वज्ञत्वाभावापत्त्या प्राथमिक-
मायाविवर्तरूपे ईक्षणे तत्पूर्वके महाभूतादौ च खट्वत्वाभावप्रसङ्गाच्चेति ॥

यत्त्वत्र भाष्ये वर्णकान्तरं प्रदर्शितं तद्वित्थं पूर्वसूत्रे जीवेषु जगत्कारणत्वस्यास-
म्भावना ब्रह्मणि तत्सम्भावनाच्च 'अस्य यत्' इति पदार्थ्यां दर्शिता । ततो नैय-

यिकाद्यभिमतं ईश्वरानुमानमेवोपन्यस्तमिति स्याद्भ्रमः । तन्मूलपूर्वपक्षनिराकरणार्थमिदं वर्णकम् । 'तं त्वौपनिषिदं पुरुषं पृच्छामी'त्यादिश्रुतिर्ब्रह्मण उपनिषदेकगम्यत्वं प्रतिपादयितुं शक्नोति नवेति विचारः । न शक्नोति नैयायिकोक्तकार्यत्वादिलिङ्गकानुमानगम्यत्वात् ब्रह्मणः । न चास्यकार्याप्रयोजका अपि बहवोगुणाश्श्रुतिसिद्धास्त्वीक्रियन्ते ते लिङ्गैर्न सिध्यन्तीति वाच्यं । तावतां कल्पितस्य सगुणेश्वरस्यौपनिषद्वत्सिद्धावपि जिज्ञास्यस्य निर्विशेषप्रत्यक्चैतन्यरूपस्य ब्रह्मणस्तदसिद्धेः । प्रतीचः प्रत्यक्षसिद्धत्वात् तत्र सकलविशेषाभावस्य प्रपञ्चमिथ्यात्वानुमानतस्सिद्धेः । तस्य सच्चिदानन्दरूपतायाश्च 'अहमस्मि अहमुपलभे' इत्यनुभवाभ्यान्निरूपाधिकप्रेमास्पदत्वेन च सिद्धेः । सर्वशरीरेषु तदैक्यस्य च सर्वेषु कर्णपुटेषु श्रोत्रैक्यस्येव लाघवात् सिद्धेरिति पूर्वपक्षः ॥

सिद्धान्तस्तु उदाहृतश्रुतिरूपनिषद्गम्यत्वं ब्रह्मणः प्रतिपादयितुं शक्नोति । प्रपञ्चमिथ्यात्वानुमानस्य लाघवतर्कस्य च तेन तेन प्रत्यनुमानेन प्रतितर्केण च पराहततया श्रुत्यननुगृहीतान्मानान्तरान्निर्विशेषनिर्द्वन्द्ववस्त्वसिद्धेः । निरतिशयानन्दे कथञ्चिदपिमानान्तरानवताराच्चेति । आद्यवर्णके ब्रह्म सर्वज्ञमिति साध्ये अध्याहृते शास्त्रस्य वेदस्य योनित्वात् कर्तृत्वादुपादानत्वाच्चेति सौत्रहेतोरन्वयः । द्वितीयवर्णके ब्रह्मवेदान्तप्रतिपाद्यमित्यस्मिन् साध्ये शास्त्रं योनिः कारणं प्रमाणमस्येति शास्त्रयोनित्वात् शास्त्रप्रमाणकत्वादिति सौत्रहेतोरन्वयः । न चाद्यवर्णके शास्त्रग्रहणं व्यर्थं लौकिकवैदिकसाधारणशब्दयोनित्वमात्रेण सर्वज्ञत्वसिद्धेरिति वाच्यं । आनुषाङ्गिकवेदनित्यत्वमूलकसर्वकारणत्वासम्भवशङ्कानिराकरणार्थं द्वितीयवर्णकोपयोगिसौकर्यार्थं च शब्दमात्रोपलक्षणतया शास्त्रग्रहणोपपत्तेः । न च द्वितीयवर्णके हेतोस्साध्यावैशिष्ट्यं तत्रहेतोरन्वयसाधिवदसाधारणगर्भतया शास्त्रैकप्रमाणकत्वादित्यर्थकस्य प्रमाणान्तरागम्यत्वादित्यर्थं पर्यवसानात् ॥ १ ॥ १ ॥ ३ ॥

इति शास्त्रयोनित्वाधिकरणम् ॥ ३ ॥

तत्तुसमन्वयात् ॥ १ ॥ १ ॥ ४ ॥

निरूपितं ब्रह्मणश्शास्त्रयोनित्वमाक्षिप्य समाधीयते । ब्रह्मनवेदान्तप्रतिपाद्यं सिद्धवस्तुबोधने प्रवृत्तिनिवृत्त्यभावेन फलाभावात् । अतोवेदान्ताः कर्मविध्यपेक्षितकर्तृप्रतिपादनपरा मोक्षार्थोपासनाविधिपरावा इति प्राप्ते । ब्रह्म वेदान्तप्रतिपाद्यमेव तत्र वेदान्तानां सर्वेषां सम्यक् उपक्रमाद्यवगतेन तात्पर्येणान्वयात् । न च सिद्धवस्तुबोधने प्रयोजनाभावः । ग्रामपञ्चाद्यप्राप्तसिद्धवस्तुबोधनस्य प्रवृत्त्यपर्यन्तस्य निष्फलत्वेऽपि प्राप्तस्य भ्रमवशादप्राप्तत्वेनावभासमानस्य सिद्धस्य कण्ठचामीकरादेर्बोधनमप्रवृत्तिपर्यन्तमेव सफल-

मिति दृष्टत्वात् । तन्न्यायविषयत्वात् सिद्धरूपनित्यप्राप्तब्रह्मात्मैक्यबोधनस्येति सिद्धान्तः । यद्यपि प्रयोजनसमर्थनं प्रथमसूत्रे कृतं । तथाऽपि मुखान्तरेण तदाक्षेपसमाधानार्थमिदमधिकरणं । यत्तु कण्ठगतचामीकरोपदेशस्य न प्राप्तचामीकरप्राप्तिः फलं । किन्तु तत्प्राप्तिज्ञानजन्यसुखस्य वस्तुतः प्रागप्राप्तस्य प्राप्तिः । प्राप्तचामीकराप्राप्तिभ्रमजन्यस्य दुःखस्य च वस्तुतः प्रागनिवृत्तस्य निवृत्तिर्वा । न चेह तथा प्रागप्राप्तं सुखदुःखप्राप्तिनिवृत्त्योरन्यतरत्प्राप्यमस्तीति दृष्टान्तवैषम्योद्घाटनं । तत्तुच्छं । सिद्धवस्तुबोधनस्य पुरुषार्थपर्यवसायित्वमात्रे हि सदृष्टान्तो न तु बोध्यमानस्यैव स्वतः पुरुषार्थत्वे । तत्र प्रागनभिव्यक्तं चामीकरमुपदेशेनाभिव्यक्तमपि न स्वतःपुरुषार्थ इति पुरुषार्थान्तरपर्यवसानान्वेषणं । इह तु 'तत्त्वमसी'त्युपदेशेन 'राजसूनोस्मृतिप्राप्तौ व्याधभावोनिवर्तते । यथैवमात्मनोऽज्ञस्य तत्त्वमस्यादिवाक्यतः' इति वार्तिकोक्तन्यायेनाध्यस्तसर्वानर्थमूलहृदयग्रन्थिनिवृत्तिपूर्वकनिरतिशयानन्दरूपब्रह्मात्मभावाभिव्यक्तौ तावतैव कृतार्थतेति न पुरुषार्थान्तरपर्यवसानान्वेषणमिति विशेषः । अयन्तुविशेषः परंपरया पुरुषार्थपर्यवसायिनोऽपि सप्रयोजनत्वे साक्षादेव पुरुषार्थपर्यवसायिनस्सप्रयोजनत्वं किमुक्तव्यमिति कैमुतिकन्यायहेतुतयाऽलङ्कार एव न बाधकः ॥

अत्रैव वर्णकान्तरं प्रदर्श्यते । पूर्ववर्णके सिद्धार्थकेऽपि पौरुषेयवाक्यानां प्रामाण्यमङ्गीकृत्य वेदान्तेषु पुरुषार्थपर्यवसानं कार्यविषयतामन्तरेण न लभ्यत इति पूर्वपक्षो-ब्रह्मात्मैक्यावगममात्रायत्तपरमपुरुषार्थलाभसमर्थनेन निरस्तः । इदानीं शब्दानां सिद्धे व्युत्पत्त्यभावात् ब्रह्मात्मभावोपदेशमात्रेण मोक्षादर्शनाच्च उपासनाविधिपरा एव वेदान्ताः । मोक्षोऽपि तत्फलत्वेनैवाभ्युपगन्तव्य इति पूर्वपक्षो निरस्यते । स्पष्टं तावच्छब्दानां प्राथमिकव्युत्पत्तिपरिग्रहः कार्यपरेष्वेव शब्देषूत्तममध्यमवृद्धव्यवहाराभ्यामित्यतस्तत्र कार्यपरत्वे शब्दानां निर्णयः । तदनन्तरं प्रवृत्तप्रसिद्धपदसमभिव्याहाराद्यधीनव्युत्पत्तिग्रहोऽपि कार्यविषयएवेति युक्तं । न च पितृमातृप्रभृतिभिः अम्बा तातः मातुलः इत्यादिशब्देषु तत्तदर्थानङ्गुल्या निर्दिश्य निर्दिश्य बहुशः प्रयुक्तेषु सत्सु बालानामङ्गुलिनिर्देशशब्दप्रयोगसाहचर्यदर्शनजनितवासनाबाहुल्यात्तत्तच्छ्रवणानन्तरं तत्तदर्थविषयस्वबुद्ध्युदयेन सिद्धरूपेषु तेषुतेष्वर्थेषु प्राथमिकव्युत्पत्तिग्रहस्सम्भवतीति वाच्यं । अर्थविषयाङ्गुलिनिर्देशशब्दप्रयोगसाहचर्यरूपसम्बन्धान्तरार्थानेन शब्दतोऽर्थप्रत्ययेन हेतुना तदुपपादकतया शक्तिरूपसम्बन्धान्तरकल्पनस्य व्यधिकरणत्वात् । न च यत्र केन चित्पुरुषेण हस्तचेष्टादिना 'पिता ते सुखमास्त इति देवदत्तायज्ञापय' इति प्रेषितोऽन्यस्तद्ज्ञापनाय देवदत्तमुपसृत्य 'पिता ते सुखमास्ते' इति शब्दं प्रयुङ्क्ते । तत्र पार्श्वस्थोऽपि व्युत्पित्सु-श्रेष्ठादर्शितपितृसुखावस्थानज्ञापने प्रवृत्तमुं ज्ञात्वाऽनुगतस्तद्ज्ञापनाय प्रयुक्तं शब्दं श्रुत्वा शब्दोऽयं तदर्थबुद्धिहेतुरिति बुध्यत इति सिद्धार्थेऽपि प्राथमिकव्युत्पत्तिग्रहोदृष्ट

इति वाच्यम् । चेष्टाविशेषाणां तत्तदर्थबोधकशब्दोच्चायकत्वेन तत्तद्भूमकत्वे उदाहृतस्थल-
स्य प्राथमिकव्युत्पत्तिग्रहस्थानत्वासिद्धेः । तेषां तत्तदर्थलिङ्गतया तत्तद्भूमकत्वे चेष्टावि-
शेषाणां तत्तदर्थव्याप्तिग्रहस्य प्रथमं सङ्केतयितृपुरुषोपदेशाधीनत्वेन तथात्वासिद्धेः । यदि
च सिद्धवस्त्वरूपब्रह्मात्मोपदेशमात्रान्मोक्षस्स्यात् । तदा सकृच्छ्रवणमात्रेण मोक्षोद्दृश्येत ।
न च तथा दृश्यते । श्रुतब्रह्मणामपि यथापूर्वं संसारदर्शनात् श्रवणानन्तरमपि मनननि-
दिध्यासनयोर्विधानाच्च । तस्माद्वेदान्तानामुपासनाविधिपरत्वमभ्युपगम्य तद्विषयतयैव ब्र-
ह्मसिद्धिस्तत्फलतयैव मोक्षसिद्धिश्चैष्टव्या । यदि चान्यशेषेभ्यः कर्मविध्यपेक्षितदेवतादि-
वत् मानान्तरविरुद्धं ब्रह्मात्मैक्यं न सिध्येत् । मोक्षश्चोपासनाफलत्वे साधनत्वास्तस्याय-
त्ततरतम्यशालित्वावश्यम्भावेन नित्यनिरतिशयपुरुषार्थरूपो न सिध्येत् । मासैत्सीत्तदुभ-
यम् । नैतावता व्युत्पत्तिग्रहविरुद्धं फलातिप्रसङ्गपराहतं च वेदान्तानां मोक्षफलकसिद्ध-
वस्तूपदेशपरत्वमभ्युपगन्तुं युक्तमिति पूर्वपक्षः ॥

सिद्धान्तस्तु 'पुत्रस्ते जातः' इत्यादिसिद्धार्थपरवाक्येष्वपि प्राथमिकव्युत्पत्तिग्र-
हदर्शनात् । कार्यपरवाक्येष्वेव प्राथमिकव्युत्पत्तिग्रहनियमेऽपि कार्यविशेषमिव कार्यसा-
मान्यमप्यनन्तर्भाव्य इतरान्वितस्वार्थमात्रे तत्तदर्थमात्रे वा पदानां शक्तिग्रहसम्भवात् कार्य-
मन्तर्भाव्य प्राथमिकव्युत्पत्तिग्रहेऽप्यग्रे सिद्धार्थप्रयोगदर्शनेन गुरुमते प्रथमगृहीतलौकिक-
कार्यपरत्वस्येव कार्यसामान्यपरत्वस्यापि त्यागसम्भवाच्च न वेदान्तानामुपक्रमाद्यवगतब्रह्मा-
त्मैक्यपरत्वं परित्यज्य कार्यपरत्वं कल्पनीयं । नचैवं सति तदुपदेशमात्रेण मोक्षप्रसङ्गः ।
मनननिदिध्यासननिवर्त्यासम्भावनादिप्रतिबद्धस्यापातरूपस्य श्रवणसाध्यज्ञानस्याविद्यानि-
वर्तनाक्षमत्वात् । न च ज्ञानस्य प्रागभावनिवृत्ताविद्यानिवृत्तावपि न प्रतिबन्धासम्भ-
वइति वाच्यं । ज्ञानस्यैव प्रागभावनिवृत्तित्वेन ज्ञानोदये सति तस्यां प्रतिबन्धासम्भवेऽ-
प्यविद्यानिवृत्तेर्ज्ञानसाध्यत्वेन इच्छादिप्रागभावनिवृत्ताविव तत्र प्रतिबन्धसम्भवात् । नच
विद्याविद्ययोरेत्यन्तविरोधित्वात् विद्योदयेसत्यविद्याऽनुवृत्त्यसम्भवः । विशेषदर्शनभ्रमयो-
रत्यन्तविरोधित्वेऽपि उपाधिना प्रतिबन्धात् सत्यपि विशेषदर्शने प्रतिबिम्बभ्रमो न निव-
र्ततइति तदनुवृत्तिवदविद्याऽनुवृत्त्युपपत्तेः । न चाविद्यावत्तत्कार्याणामपि ज्ञाननिवर्त्यत्वा-
त् ज्ञानोदयेसत्यवस्थानं न सम्भवतीति प्रतिबन्धकत्वायोगइति वाच्यं । श्रवणानन्तरं
मननविधानेन श्रुतब्रह्मणां संसारानुवृत्तिदर्शनेन च फलबलादनादिकालप्रवृत्तदृढतरभेदादि-
वासनातत्कार्यासम्भावनाविपरीतभावनानां मनननिदिध्यासननिवर्तनीयानां विद्योदये स-
त्यप्यवस्थानस्याविद्यानिवृत्तिप्रतिबन्धकत्वस्य च कल्पनात् । यद्वा सत्ताऽवधारणरूपमेव
ज्ञानमविद्यानिवर्तकं । न ज्ञानमात्रं संशयस्यापि तन्निवर्तकत्वप्रसङ्गात् । श्रवणजन्य-
ज्ञानं च सत्तानवधारणरूपमिति कारणाभावादेवानिवृत्तिरविद्याया न तु प्रतिबन्धात् ।
न च न्यायोपब्रक्षितवेदान्तश्रवणेन निर्णयकारणेन जायमानमेकाकारज्ञानं कथं सत्तानव

धारणं स्यादिति वाच्यम् । तथाभूतकारणजन्यस्यापि भेदवासनाऽऽदिदोषात् सत्ताऽनव-
धारणत्वसम्भवात् । चक्षुरादिनिर्णयकारणजन्यस्यैकाकारस्याप्यनभ्यासदशापन्नजलादिज्ञा-
नस्यानभ्यासदशादोषात्सत्तानवधारणत्वदर्शनात् । अन्यथा तत्र जलादिसंशयो न स्यात् ।
न च तत्र ज्ञानप्रामाण्यसंशयात्संशयो न स्वत इति वाच्यम् । जलज्ञानप्रामाण्यसंशय-
स्यापि पुरोवर्तिनि जलत्ववैशिष्ट्यसंशयपर्यवसायितया जलनिश्चये सति तस्याप्यसम्भ-
वात् । न हि पुरोवर्तिनि जलत्ववैशिष्ट्यं विना जलज्ञानाप्रामाण्यघटके पुरोवृत्तिविशे-
ष्यकत्वे जलत्वप्रकारकत्वे वा संशयकोटितापर्यवसानं सम्भवति । तस्याप्रामाण्यको-
ट्यन्तरसाधारण्यात् । न च प्रामाण्यसंशयात्पूर्वं धर्मिज्ञानेन व्यवसायस्य नष्टत्वान्न
तदनुपपत्तिरिति वाच्यम् । स्वप्रकाशवादे व्यवसायस्यैव धर्मिज्ञानत्वात् । अनुव्यव-
सायवादेऽपि अनुव्यवसायस्य विषये प्रकारवैशिष्ट्याशेऽपि सत्तानिश्चयरूपत्वस्य वक्त-
व्यत्वात् । अन्यथा इष्टवस्त्वादज्ञानानामन्वयव्यतिरेकाभ्या सुखादिहेतुत्वं न गृह्येत ।
इष्टतावच्छेदकवैशिष्ट्याशेऽनुव्यवसायस्य सत्ताऽनिश्चयरूपत्वे इष्टज्ञानत्वानिश्चयात् । त-
स्माद्व्यवसायस्यानुव्यवसायस्य वा प्रायस्सत्तानिश्चयरूपत्वेऽपि क्वचिदनभ्यासदशादिदो-
षात् सत्तानवधारणरूपत्वेनैव प्रामाण्यसंशय उपपादनीयः । एवं ब्रह्मज्ञानमपि प्रथमजं
भेदवासनादिदोषात् सत्तानवधारणरूपमिति न फलातिप्रसक्तिः । ततश्च वेदान्तास्सिद्ध-
रूपएव ब्रह्मात्मवस्तुनि प्रमाणं । तज्जन्यादेव ब्रह्मसाक्षात्कारान्मोक्षः । अत एव मो-
क्षस्य श्रुत्यवगतनित्यत्वमपि न बाधितं भवति । अन्यथा ह्युपासनाफलत्वे तद्बाधितं
स्यादिति । सूत्रे तदिति पक्षनिर्देशो ब्रह्मपरः । पूर्वसूत्रेऽप्येतदेव पक्षनिर्देशकमपेक्षणीयं ।
वेदान्तप्रतिपाद्यमिति पूर्वाधिकरणद्वितीयवर्णकवत्साध्यमध्याहरणीयं । तुशब्दः प्रसक्तपू-
र्वपक्षनिवृत्त्यर्थः । समन्वयात् उपक्रमाद्यवगतवेदान्ततात्पर्यगोचरत्वादित्यर्थः ॥ १ ॥ १ ॥ ४ ॥

इति समन्वयाधिकरणम् ॥ ४ ॥

ईक्षतेर्नाशब्दम् ॥ १ ॥ १ ॥ ५ ॥

प्रथमसूत्रेण शास्त्रारम्भे समर्थिते जन्मादिसूत्रप्रभृति शास्त्रं प्रवृत्तं । तत्र जन्मा-
दिसूत्रेण लक्षणमुखेन ब्रह्मस्वरूपं निरूप्य तृतीयसूत्रे तस्यानुमानगम्यत्वनिरासेन तत्र
वेदान्तानां प्रामाण्यमुपक्षिप्य चतुर्थसूत्रेण प्रवृत्तिपरवाक्यानामेव सफलत्वमित्यादियैमिनि-
मतोपजीविशङ्कानिराकरणेन तत्प्रामाण्यं प्रतिष्ठितम् । इह पुनर्जगत्कारणवादिनो वेदान्ता
आनुमानिकप्रधानानुवादका इति सांख्यपक्षप्रतिक्षेपेण ब्रह्मणि दर्शितयोर्लक्षणप्रमाणयोः
प्रतिष्ठापना क्रियते । पूर्वपक्षस्तु 'सदेव सोम्येदमग्रआसीत्' (छा - ६) इत्यादिसृष्टि-
वाक्यजातं 'विमतमचेतनप्रकृतिकं कार्यत्वाद्वटवदि' ति सांख्यानुमानसिद्धं प्रधानमनुव-

दतीति युक्त । वृद्धव्यवहारेण सिद्धार्थे व्युत्पत्तौ पूर्वाधिकरणे स्थितायामपि मानान्तर-
गोचरएवार्थे तत्सम्भवात् । तदगोचरे ब्रह्मणि सद्ब्रह्मादिशब्दानां व्युत्पत्तिग्रहासम्भवात् ।
'तेजसा सोम्य शुद्धेन सन्मूलमन्विच्छ' (छा - ६) इति श्रुत्यैव शुद्धशब्दोक्तकार्यलि-
ङ्गकानुमानसिद्धकारणानुवादकत्वस्फुटीकरणाच्च । न च त्वन्मतेऽस्त्यनुमानगम्यत्वं ब्रह्म-
णः । अनुमानमपेक्ष्य ब्रह्मबोधकत्वे च तत्र निरपेक्षत्वलक्षणप्रामाण्यं न सिध्येत् । न
च 'तदैक्षत बहुस्यां प्रजायेय' (छा - ६) इति 'यस्सर्वज्ञस्सर्ववित्' (मु) इति ईक्षितृ-
त्वसर्वज्ञत्वश्रवणं प्रधाने न युक्तमिति वाच्यम् । ब्रह्मणो नित्यसर्वविषयज्ञानतयाऽङ्गीकृत-
स्य तत्कर्तृत्वाभावेन तत्रापि तदयोगात् । नच प्राक्सिद्धप्रकाशेऽपि सवितरि सविता प्र-
काशयतीति प्रकाश्यसंयोगोपाधिकप्रकाशकर्तृत्वव्यपदेशवन्नित्यज्ञानरूपे ब्रह्मणि दृश्याव-
च्छेदोपाविकज्ञानकर्तृत्वव्यपदेशो गौणोऽस्त्विति वाच्यम् । सवितृप्रकाशे प्रकाश्यसंयोग-
वन् ब्रह्मज्ञाने दृश्यावच्छेदस्यागन्तुकत्वानङ्गीकारात् । अन्यथा ब्रह्मणः कदाचिदसर्वज्ञ-
त्वापत्तेः । सर्वज्ञानशक्तिमन्त्वमेव ब्रह्मणस्सर्वज्ञत्वमिति चेत् तर्हीद प्रधानेऽपि संभवति ।
तस्य ज्ञानहेतुसत्त्वगुणशालित्वात् । 'ऐक्षते' त्येतदपि तत्र संभवति । ब्रह्मणि प्रत्ययार्थ-
वत् प्रधाने प्रकृत्यर्थः कूलंपिपतिषतीत्यादाविव कार्यैर्न्मुख्यरूपो गौणइत्युपपत्तेः । ईक्षणं
गौणं तत्कर्तृत्वं वेत्यत्र नास्ति नियामकमिति चेत् 'तत्तेजऐक्षत ताआपऐक्षन्ते' ति गौ-
णेक्षणप्रायपाठस्य नियामकस्य सत्त्वादिति ।

राद्धान्तस्तु प्रधानं न जगत्कारणत्वेन सृष्टिवाक्यजातबोध्यं । ईक्षणश्रवणेन तत्र
जगत्कारणपरसद्ब्रह्मादिशब्दाविषयत्वात् । न च तेषां शब्दानां ब्रह्मपरत्वे व्युत्पत्तिग्र-
हासम्भवो दोषः । तेषां यौगिकत्वेन पृथग्व्युत्पत्तिग्रहानपेक्षणात् । यूपाहवनीयादिन्या-
येन तद्ग्रहोपपत्तेश्च । न च 'तेजसा सोम्यशुद्धेने'ति कार्यलिङ्गकानुमानोपन्यासस्य ब्रह्म-
ण्यसङ्गतिः । ब्रह्मण्यपि श्रुत्यनुग्राहकानुमानप्रवृत्त्यविरोधात् । श्वेताश्वतरे 'कालस्वभावो-
नियतिर्यदृच्छा भूतानि योनिः पुरुष इति चिन्त्यम् । संयोगेषां न त्वात्मभावादात्माऽ-
प्यनीशस्सुखदुःखहेतोः' इति मन्त्रेण कालस्वभावकर्ममहाभूतप्रकृतिपुरुषातिरिक्ते ब्रह्म-
ण्येव कार्यलिङ्गकानुमानोपन्यासदर्शनाच्च । नचैवं श्रुतेर्निरपेक्षत्वहानिः । श्रुतितात्पर्य-
निर्णयाय मीमांसाशास्त्रग्रथितन्यायकलापापेक्षावत् श्रुतिदर्शितस्वानुग्राहकानुमानापेक्षाया-
मपि निर्णोते संवादाय तदनपेक्षणात् । उपक्रमोपसंहाराद्यन्तर्गतोपपत्तिरूपतया अनुमान-
स्य तात्पर्यनिर्णयार्थमपेक्षायास्सम्प्रतिपन्नत्वात् । न चासम्भवशङ्काव्यावृत्त्यर्थं सृष्टिपण्डादि-
दृष्टान्तएव तत्रोपपत्तिर्नानुमानमिति वाच्यम् 'नहि द्रष्टृदृष्टेर्विपरिलोपो विद्यते अविनाशि-
त्वात्' (बृ - ६ - ३) इत्यादावनुमानरूपायाऽप्युपपत्तेर्दर्शनेन तदसद्ब्रह्मायोगात् । नन्वे-
वंसति किमर्थं हेतुवन्निगदाधिकरणे 'शूर्पेण जुहोतीत्यत्र' 'तेन ह्यन्नं क्रियत' इत्यस्य हे-
तुत्वान्वयनिरास कृतः । हेतुत्वान्वये येनयेनान्नंक्रियते तेन सर्वेणापि होतव्यमिति व्या-

पत्याक्षेपेण दर्वीपिठरादीनामपि होमसाधनत्वानुमानादानुमानिकैस्तैः प्रत्यक्षश्रुतस्य शूर्प-
स्यान्याय्योविकल्परस्यादिति तन्निरासार्थः । न तु हेतुत्वान्वये तत्सापेक्षत्वलक्षणमप्रामाण्यं
स्यादिति तन्निवर्तनार्थः । अतएव तत्रैवाधिकरणे न्यायमुधायामातिथ्येष्टावतिदेशप्राप्तौप-
भृताष्टगृहीतनिवर्तनपरे 'चतुर्गृहीतान्याज्यानिभवन्ति' इत्यत्र 'नह्यत्रानूयाजाइज्यन्त' इति
वाक्यशेषस्य हेतुसमर्पकत्वमभ्युपगतम् । यत्रयत्रानूयाजानामभावस्तत्रतत्राष्टगृहीताभाव
इति व्याप्याक्षेपस्य निर्दोषत्वात् । अप्रामाण्यनिरासार्थं हेतुत्वान्वयनिरासइति निबन्धन-
कारनिबन्धमात्रं । सर्वज्ञत्वं ब्रह्मणो न सर्वविषयज्ञानकर्तृत्वम् । किन्तु विषयोपरागेण
कल्पितभेदसर्वविषयज्ञानरूपम् चित्प्रकाशं प्रत्याश्रयत्वम् । सतिता प्रकाशते चैत्रः पश्य-
ति इच्छति यतते स्वपितीत्यादिषु धात्वर्थं प्रत्याश्रयत्वस्यापि कर्त्रर्थप्रत्ययाभिधेयत्वदर्श-
नात् । एवञ्च 'तदैक्षते' त्येतदपि ब्रह्मण्युपपद्यते । स्रष्टव्यालोचनरूपतया वृत्तिप्रतिवि-
म्बितचित्प्रकाशरूपेक्षणे ब्रह्मणस्तदवच्छेदकमायावृत्तिकर्तृत्वस्योपचारसम्भवाच्च । यद्य-
प्येवं धात्वर्थप्रत्ययत्वं तत्कर्तृत्वं चेत्युभयमप्यौपचारिकमेव । तथापि प्रधानपक्षे निरपेक्ष
प्रकृत्यर्थस्यामुख्यत्वं स्यात् । ततोवरं सापेक्षप्रत्ययार्थस्यामुख्यत्वप्रकल्पनमिति सर्वमना-
कुलम् । इदन्तु चोद्यमवाशिष्टं प्रकृत्यर्थस्यामुख्यत्वहेतुर्गौणेषणप्रायपाठो वर्तते इति । तदु-
त्तरसूत्रेणानुभाष्य निराकरिष्यते ॥

सूत्रे प्रधानं जगत्कारणवाचिवेदान्तप्रतिपाद्यमिति धर्मिनिषेध्ययोरध्याहारेण साध्य-
निर्देशः । तत्र हेतुः अशब्दं सदादिशब्दाबोध्यं हि तदिति । नन्वसिद्धो हेतुः प्रधानेऽपि स-
त्ताऽऽदियोगेन सदादिशब्दप्रवृत्त्युपपत्तेरिति शङ्कानिराकरणेन तदुपपादनार्थोहेतुः 'ईक्ष-
तेरि' ति । नन्वेवं हेतुत्वेनावश्योपेक्षितेक्षतिहेतोरेव साक्षात्साध्ये हेतुत्वसम्भवे किमन्तर्ग-
डुना अशब्दत्वहेतुनेति चेत् । तर्हि ईक्षतिहेतोरपि गौणत्वशङ्कानिराकरणायावश्यकस्य
'आत्मशब्दादि' ति उत्तरसूत्रहेतोरेव साक्षात्साध्ये हेतुत्वसम्भवादीक्षतिरप्यन्तर्गडुरिह
नोपादेयस्यात् । नन्वीक्षतिहेतूपादानं गौणत्वशङ्कोद्भावनद्वारतया गौणेषणप्रायपाठरूपपू-
र्वपक्षबीजसूचनार्थं स्यादिति चेत् । तर्हि अशब्दत्वहेतुरपि ब्रह्मणस्सदादिशब्दबोध्यत्वसम्भ-
वज्ञापनद्वारतया तदसम्भवपूर्वपक्षसूचनार्थस्यादिति तस्य नास्ति वैयर्थ्यमिति गृहाण ।
ननु च आनुमानिककारणतावगमपूर्वपक्षोऽपि त्वया दर्शितः । तत्सूचनार्थं अशब्दं श-
ब्देतरानुमानप्रामाण्यवदिति मत्वर्थीयाच्प्रत्ययान्तत्वेन 'आनुमानिकमप्येकेषां' (१-४-१)
इति सूत्रप्रयुक्तानुमानिकपदवत् प्रधानपरमपि किं नस्यात् । सौत्रपदानामावृत्तेरलङ्कारत्वादि-
ति चेत् । न । पूर्वाधिकरणे समन्वयादिलिङ्गावगमिततात्पर्यवता वेदान्तबुन्देन सह ब्रह्मणः
प्रतिपाद्यतया अन्वयपरेण 'समन्वयादि' ति पदेनैव उपक्रमाद्यन्तर्गतानुमानरूपोपपत्तिवि-
षयत्वस्य ब्रह्मणि सिद्धत्वेनानुमानविषयतामात्रस्य पूर्वपक्षबीजत्वाभावात् । भाष्ये 'सर्वे-
ष्वेव वेदान्तवाक्येषु सृष्टिविषयेष्वनुमानेनैव कार्येण कारणं लिखयिषितमि' ति पूर्व-

क्षिमतवर्णनस्य ब्रह्मणोऽनुमानगम्यत्वसम्भवप्रपञ्चनार्थत्वेन तस्यानन्यथासिद्धपूर्वपक्षबीज-
त्वे तात्पर्याभावात् । 'परिनिष्ठितं वस्तु प्रमाणान्तरगम्यमेव' इति भाष्यदर्शितस्य मानान्त-
रागम्ये ब्रह्मणि व्युत्पत्तिग्रहासम्भवस्य प्रायपाठनियमितप्रकृत्यर्थगौणत्वस्य चेति द्वयोरे-
वात्र वस्तुतः पूर्वपक्षबीजत्वात् ॥ १ ॥ १ ॥ ५ ॥

स्यादेतत् छान्दोग्ये तावत् गौणक्षेत्रप्रायपाठात् गौणमीक्षणं नायुक्तं । तत्समा-
नार्थत्वात् 'सईक्षाञ्चक्रे' (प्र - ६) इत्यादि श्रुत्यन्तरेष्वपि तत् गौणम्भविष्यति । न च
सन्निधिरूपेण प्रायपाठनेक्षणश्रुतिबाधो न युक्त इति शङ्क्यम् । तत्रतत्र प्रत्ययश्रुती-
नां प्रायपाठस्य चेत्यनेकानुग्रहाय एकस्याईक्षणश्रुतेर्गौणत्वाभ्युपगमसम्भवादित्याशङ्का
निराक्रियते ॥

गौणश्चेन्नात्मशब्दात् ॥ १ ॥ १ ॥ ६ ॥

नेक्षतिः प्रधाने गौणइति युक्तं । 'अनेन जीवेनात्मनाऽनुप्रविश्य नामरूपे व्या-
करवाणि' इति सच्छब्दाभिहितं जगत्कारणं प्रति जीवस्य स्वरूपत्वप्रतिपादकात् 'ऐतदा-
त्म्यमिदं सर्वं तत्सत्यं स आत्मा तत्त्वमसि श्वेतकेतो' इति श्वेतकेतुं प्रति सच्छब्दाभि-
हितस्य स्वरूपत्वप्रतिपादकाच्च शब्दात् । 'तत्सत्यं सआत्मे' त्यात्मशब्दाच्च । नह्यचे-
तनस्य चेतनं चेतनस्यवा अचेतनं स्वरूपं भवितुमर्हति । नवा चेतनवाच्यात्मशब्दोऽचे-
तने युज्यते । नच ममात्माभद्रसेन इतिवदौपचारिकोऽयमुपकार्योपकारकयोर्जीवप्रधानयो-
रभेदोपचारस्स्यात् आत्मशब्दश्च स्वरूपपरस्स्यादिति शङ्क्यम् । 'तत्त्वमसी' इति नवकृत्वो-
ऽभ्यासेनाभेदे तात्पर्यावगमात् । 'सआत्मे' त्यात्मशब्दस्य निरपेक्षचेतनपरत्वे सम्भवति
सापेक्षस्वरूपपरत्वकल्पनाऽयोगाच्च । अनेकार्थत्वस्यान्याय्यत्वेन प्रसिद्धिबाहुल्याच्चेतनवा-
चिनस्तस्य स्वरूपपरत्वे लक्षणाकल्पनापत्तेश्च । बहुप्रमाणबाधस्यान्याय्यत्वाच्च । तस्मात्
प्रधानं न सच्छब्दवाच्यम् ॥

सूत्रे 'आत्मशब्दादि' त्यात्रात्मपदं स्वरूपपरं धर्मप्रधानं । तस्य शब्दात् स्वरू-
पत्वप्रतिपादकशब्दादित्यर्थः । तेन च सच्छब्दवाच्यं प्रति जीवस्य स्वरूपत्वप्रतिपाद-
कशब्दो जीवंप्रति सच्छब्दवाच्यस्य स्वरूपत्वप्रतिपादकशब्दश्चेत्युभयमपि संगृहीतं ।
अयमेकोऽर्थः । 'सआत्मे' त्यात्मशब्दादित्यन्योऽर्थः । उभयमपि विवक्षितं प्रमाणबाहु-
ल्यसूचनार्थम् ॥ १ ॥ १ ॥ ६ ॥

तन्निष्ठस्य मोक्षोपदेशात् ॥ १ ॥ १ ॥ ७ ॥

श्वेतकेतोः 'तत्त्वमसी' इति सदात्मत्वमुपदिश्य 'आचार्यवान् पुरुषोवेद तस्य ता-
मदेव चिरं यावन्न विमोक्ष्ये अथ संपत्स्ये' इति सदात्मत्वसाक्षात्कारवतो मोक्षोपदेशादपि

न सच्छब्दं प्रधानं । पूर्वसूत्रगतस्य 'आत्मशब्दादि' त्यस्याद्येऽर्थे आत्मपदेन प्रकृतजीवं प्रति सच्छब्दवाच्यस्वरूपत्वं सूत्रगतेन तत्पदेन परामृश्यते । महावाक्यार्थभूततत्साक्षात्कारादेव मोक्षइत्युपगमात् ॥ १ ॥ १ ॥ ७ ॥

हेयत्वावचनाच्च ॥ १ ॥ १ ॥ ८ ॥

ननु 'तत्त्वमसी' ति न तत्त्वदृष्ट्या सदात्मोपदेशः । किन्तु स्थूलारुन्धतीन्यायेन ततश्च प्रधानस्य सच्छब्दार्थत्वेऽपि सदात्मत्वोपदेशो न विरुध्यते इति न शङ्क्यम् । तदा मोक्षयितव्यश्चेतकेतुस्तन्निष्ठो माभूदिति मुख्यमात्मानमुपदिदिक्षुणा आरुणिना स्थूलनारायामरुन्धतीतादात्म्यस्येवेह सदात्मत्वस्य हेयताया वक्तव्यतापत्तेः । तस्यावचनात् सदात्मत्ववोपदेशपरिसमाप्तिदर्शनात् ॥

पूर्वसूत्रे तच्छब्दसमस्तोऽप्यपेक्षावशादिहानुषक्तषष्ठ्यन्तो विपरिणम्यते । तस्य सदात्मत्वस्य हेयत्वावचनादिति सूत्रार्थः । चकारेण प्रतिज्ञाविरोधादिति हेतुरभ्युच्चीयते । 'येनाश्रुतं श्रुतं भवती' त्यादेरेकविज्ञानेन सर्वविज्ञानप्रतिज्ञायाः प्रधाने विरोधादपि न सच्छब्दादिवाच्यं प्रधानं । सा हि धर्मैक्यादेकाकारान्वयात् वस्त्वन्तराणामेकस्मिन्नध्यस्तत्वाद्वा निर्वहति । तत्र न तावत् ब्रह्मवादे सर्वेषां ब्रह्मण्यध्यस्तत्वादध्यस्तानामधिष्ठानमेव वस्तुसत्स्वरूपमिति तदज्ञानेन ज्ञाततानिर्वाहवत् प्रधानवादे निर्वाहसम्भवति । प्रपञ्चसत्यत्वाभ्युपगमात् । नापि ज्योतिष्टोमविकृतीनां गवादीनां तत्समानाकारत्वात्तदज्ञाने ज्ञाततेतिवन्निर्वाहोवा एकमृत्पिण्डारब्धानां घटशरावादीनां तस्मादनातिरिक्तद्रव्यतया धर्मैक्यात्तदज्ञानेन ज्ञाततेतिवन्निर्वाहोवाऽत्र सम्भवति । प्रधानविज्ञानेन तत्परिणामभोग्यवर्गविज्ञानसम्भवेऽपि भोक्तृवर्गविज्ञानसम्भवात् ॥ १ ॥ १ ॥ ८ ॥

स्वाप्ययात् ॥ १ ॥ १ ॥ ९ ॥

'यत्रैतत्पुरुषस्वपितिनाम सता सोम्य तदा संपन्नोभवति । स्वमपीतोभवति । तस्मादेनं स्वपितीत्याचक्षते । स्वं ह्यपीतोभवती' ति प्रकृतं सत् स्वशब्देनोक्त्वा तत्र जीवस्याप्ययप्रतिपादनादपि न सच्छब्दवाच्यं प्रधानं । यद्यपि स्वशब्दस्वीयपरत्वेन तत्राप्युपपद्यते । तथापि तत्राप्ययशब्दितो जीवस्य लयो न सम्भवति । ननु ब्रह्मण्यपि जीवस्य मुख्यो लयो न सम्भवति नित्यत्वात् । औपचारिकस्तु लयः प्रधानेऽपि तस्य व्यपदेष्टुं शक्य इति चेत् । न । अध्यस्ताकारनिवृत्तौ तदनुवृत्ताधिष्ठानरूपस्याध्यस्तोपाधिकृतभेदनिवृत्त्या तदभेदप्राप्तिरप्ययशब्दितो लयः । अस्ति च सुषुप्तौ ब्रह्माध्यस्तस्थूलसूक्ष्मदेहद्वयोपाधिकाकारनिवृत्तौ सत्यां तदनुवृत्ताधिष्ठानरूपजीवस्य तत्कृतभेदनिवृत्त्या ब्रह्माभेदप्राप्तिरिति मुख्यलयसम्भवात् । यद्यपि सुषुप्तावप्यविद्योपाधिकृतोऽतिसूक्ष्मान्तःकरणोपाधि-

कश्च आमुक्त्यनुवृत्तो जीवस्यास्त्येव ब्रह्मणोभेदः । तथाप्यत्यन्तभेदकस्थूलसूक्ष्मोपाधिस-
त्त्वे यथा भेदो न तथा भेदोऽस्ति तन्निवृत्ताविति कथञ्चिदभेदप्राप्तिरपि युज्यते । भाष्ये
'सुषुप्तावस्थायामुपाधिकृतविशेषाभावात् स्वात्मनि प्रलीनइवे' ति इवकारो मुक्ताविव सु-
षुप्तौ सर्वात्मना नाभेदप्राप्तिरूपो विलय इत्याशयेन ॥ १ ॥ १ ॥ २ ॥

गतिसामान्यात् ॥ १ ॥ १ ॥ १० ॥

सर्वेषु वेदान्तेषु चेतनकारणत्वावगतिसामान्यादपि न सच्छब्दवाच्यं प्रधानं ।
किंतु ब्रह्मैव ॥ १ ॥ १ ॥ १० ॥

श्रुतत्वाच्च ॥ १ ॥ १ ॥ ११ ॥

श्वेताश्वतरोपनिषदि 'स कारणं करणाधिपाधिपो न चास्य कश्चिज्जनिता न चा-
धिपः' इति चक्षुरादिकरणाधिपानां जीवानामधिपस्य ब्रह्मणस्साक्षादेव कारणत्वश्रवणा-
च्च । पूर्वसूत्रे सर्वेषां वेदान्तानां चेतनकारणत्वमात्रे श्रुतिलिङ्गादिकमभिप्रेतं । न तु
परमेश्वरस्यैव कारणत्वमित्यत्र तदभिधानश्रुतिरभिप्रेता । 'आत्मनआकाशस्सम्भूतः'
(तै-ब्र-) इत्यादितद्विषयवाक्यगतानामात्मादिशब्दानां चेतनमात्रवाचित्वात् । इह तु
परमेश्वरस्यैव कारणत्वं तदभिधानश्रुत्या समर्पितमित्युच्यत इति भेदः । अत एवास्मिन्
सूत्रे भाष्यं 'स्वशब्देनैव च सर्वज्ञईश्वरो जगतः कारणमिति श्रूयत' इति । स्वशब्दश्चा-
त्र 'सकारणमि' ति मन्त्रात्प्रार्चनेषु 'तमीशानं वरदं देवमीड्यं निचाग्येमां शान्तिमत्य-
न्तमेति । संयुक्तमेतत् क्षरमक्षरञ्च व्यक्ताव्यक्तं भरते विश्वमीशः' इत्यादिमन्त्रेषु श्रुत-
ईशानादिशब्दः । तत्समर्पितोऽर्थः 'सकारणमि' तिमन्त्रे तच्छब्देन परामर्शनीयः । न
चेशानादिशब्दस्य तदभिधानश्रुतित्वे विवदितव्यं । अङ्गुष्ठाधिकरणे (१।३।७)
ईशानशब्दस्य ब्रह्माभिधानश्रुतित्वे सूत्रभाष्यसंप्रतिपत्तिदर्शनेन तत्तुल्यार्थस्येशानादिश-
ब्दस्यापि तथात्वसिद्धेः । एवं श्वेताश्वतरोपनिषद्गतानां परमेश्वराभिधानश्रुतीनां गतिसा-
मान्यसूत्रगृहीतेभ्यः पृथक्कृत्य प्रदर्शनञ्च प्रधानव्यावर्तिनीभिरेव ताभिर्जीवव्यावर्तनमपि
लम्भयितुं । तेन जन्मादिसूत्रे न्यायतो निरस्ता जीवकारणत्वशङ्का श्रुतितोऽपि निरस्ता
भवति । स्फुटोहि तत्र क्षरादिशब्दितात् प्रधानादिव अक्षरकरणाधिपादिशब्दिताज्जीवा-
दपि तन्नियन्तृत्वेन विलक्षणः परमेश्वरएव कारणमिति सिध्यतीति प्रधानकारणवादनिरासे-
नैव जीवकारणत्ववादनिरासः ॥ १ ॥ १ ॥ ११ ॥

इति ईक्षत्यधिकरणम् ॥ १ ॥

आनन्दमयोऽभ्यासात् ॥ १ ॥ १ ॥ १२ ॥

एवं जडजीवविलक्षणस्य मायाशबलितस्य ब्रह्मणो जगत्कारणत्वप्रसाधनेन तदुप-
लक्षिते शुद्धब्रह्मणि वेदान्तानां समन्वयस्सामान्यतो निर्व्यूढोऽपि केषुचिद्वेदान्तवाक्येष्वन्य-
परत्वशङ्कया शिथिलीभवतीति तेषां तत्तच्छ्रुतिलिङ्गादिप्रापितान्यपरत्वशङ्कानिराकरणेन
तत्र समन्वयः प्रतिष्ठापनीयः । अन्यथा तत्तत्प्रकरणदर्शितोपायमुखेन शुद्धब्रह्मप्रतिप-
त्त्यसिद्धेः । उपासनावाक्येषु च केषुचिदुपास्यमब्रह्मेति शङ्कानिराकरणेन ब्रह्मेति प्रति-
पादनीयम् । यथा कर्मकाण्डे दर्शपूर्णमासाद्यर्थमप्यप्रणयनादिकमाश्रित्य दर्शपूर्णमासादिप्र-
करणे विहितानां गोदोहनादीनां कल्पसूत्रेऽपि तत्तत्प्रकरणेन विवेचनं तथा ब्रह्मकाण्डे
अध्यारोपापवादव्यायेन शुद्धब्रह्मप्रतिपत्त्यर्थमुपदिष्टं ब्रह्मणस्सप्रपञ्चत्वमाश्रित्य विहिता-
नामुपासनानामपि ब्रह्मकाण्डार्थनिर्णायकएव शास्त्रे निर्णयस्योचितत्वात् । तद्वदिहाधि-
कृताधिकाराभावेऽपि चित्तवशीकरणसम्पादनादिद्वारा उपासनानां शुद्धब्रह्मप्रतिपत्त्युपा-
यतया तद्वाक्यार्थनिर्णायकन्यायानामविचारितशुद्धब्रह्मपरवाक्यार्थनिर्णयोपयोगितया च
तद्विचाराणामप्यत्र संगतेः । अतस्तदर्थमध्यायशेषारभ्यते ॥

तत्र तावदानन्दवत्या जीवपरत्वनिरासेन ब्रह्मपरत्वमस्मिन्नधिकरणे समर्थ्यते ।
तत्र हि 'तस्माद्वाएतस्माद्विज्ञानमयात् अन्योऽन्तरात्माऽऽनन्दमयः' इत्यारभ्य 'तस्य
प्रियमेव शिरः । मोदो दक्षिणः पक्षः । प्रमोद उत्तरः पक्षः । आनन्दः अत्मा । ब्रह्म पुच्छं प्र-
तिष्ठा' इति श्रूयते । अत्र आनन्दमयो जीव इति पूर्वपक्षे ब्रह्मेति सिद्धान्तइत्यधिकरणश-
रीरं वृत्तिकृता सूत्रार्जवं मन्यमानेन वर्णितं । श्रुतिविरोधात्तदयुक्तमिति भगवता भाष्य-
कारेण पूर्वपक्षे सिद्धान्ते चानन्दमयस्य जीवत्वमुरीकृत्य प्रकारान्तरेणाधिकरणशरीरं
वर्णितं । तत्प्रदर्शयामः । किमिह प्रियमोदादिरूपकल्पितशिरःपक्षाद्यवयवयुक्ततया उ-
पास्य आनन्दमयो जीवः प्राधान्येन प्रतिपाद्यः ब्रह्म तु पुच्छरूपतदवयवतया निर्दिश्यते उ-
त शुद्धं ब्रह्मैव पुच्छशब्देनानन्दमयस्याप्याधारतया स्वप्राधान्येन प्रतिपाद्यते आनन्दमय-
स्त्वन्नमयादिवत्तत्प्रतिपत्त्युपायतामात्रेण निरूप्यत इति संशयः । तत्र ईक्षतिमुख्यत्वानु-
रोधाज्जगत्कारणस्य चेतनत्ववत् पुच्छशब्दमुख्यत्वानुरोधाद्ब्रह्मणोऽवयवत्वमिति प्रथमको-
टिः प्राप्ता । पुच्छशब्दस्याधारलक्षणाऽपि न युक्ता प्रतिष्ठापदेनैवाधारत्वलाभात् । न च
वाच्यं यथा 'कान्तिमन्मुखं चन्द्र' इत्यत्र स्वशब्देनैव कान्तिमत्त्वे लब्धेऽपि मुखे गौण-
मपि चन्द्रपदं दृश्यते तथेह प्रतिष्ठापदेन आधारत्वे लब्धेऽपि तल्लम्भकपुच्छशब्दोऽपि
स्यादिति । वैषम्यात् । तत्र हि चन्द्रस्य यावती कान्तिस्तावती मुखे स्तुत्यर्थं प्रतिपिपा-
दयिषिता । न च तावती कान्तिमच्छब्देन लभ्यते । तस्य मानान्तरसिद्धमुखगताल्पका-
न्तिमात्रविषयत्वेन चारितार्थात् । अतश्चन्द्रतुल्यकान्तिमत्त्वलाभाय चन्द्रपदमुपयुक्तं ।

इह तु ब्रह्मणि प्रतिष्ठात्वसङ्कोचक्रमानन्तराभावात्तस्य निरपेक्षसर्वप्रतिष्ठात्वप्रतिपादकश्रु-
त्यन्तरानुरोधाच्च निरतिशयमाधारत्वं प्रतिष्ठापदेन लभ्यत इति किमत्र पुच्छपदेन क-
रिष्यते । प्रत्युत पुच्छतुल्याधारत्वलक्षणायां पुच्छस्याधारत्वं भूतलास्तीर्णे तृणराशौ
सञ्चरतः पुरुषान्प्रति तृणराशेरिवाधारान्तरसापेक्षं सातिशयमिति ब्रह्मणस्तथाभूतमाधारत्वं
लक्षयत्पुच्छपदमनिष्टार्थमेव स्यात् । तस्मात्पक्षिरूपेण परिकल्प्य उपासनीयमानन्दमयं
जीवं प्रति परस्य ब्रह्मणः कल्पनीयं पुच्छत्वं पुच्छपदेनोच्यते । प्रतिष्ठापदेन च पुच्छ-
त्वकल्पनानिमित्तं सारूप्यमुच्यते । पक्षिणोहि पुच्छभागमाधारीकृत्य निषीदन्तीति पक्षि-
णां पुच्छं प्रतिष्ठा । अत एवैतरेयोपनिषदि श्रूयते 'तस्मात्सर्वाणि वयांसि पुच्छेन प्रति-
तिष्ठन्ति पुच्छेनैव प्रतिष्ठायोत्पतन्ति प्रतिष्ठा हि पुच्छमि'ति । ब्रह्मानन्दोऽपि 'एतस्यै-
वानन्दस्यान्यानि भूतानि मात्रामुपजीवन्ति' (बृ-६-३) इति श्रुत्यनुसारेण कृ-
त्स्नस्यापि लौकिकानन्दशीकरजातस्य समुद्रस्थानीय इति प्रियमोदाद्यवयवयुक्तस्यान-
न्दमयस्य प्रतिष्ठा । अतस्सारूप्याद्ब्रह्मणःपुच्छत्वकल्पना युक्तेति । अन्यत्रापि तादात्म्य-
कल्पनानिमित्तसारूप्यवर्णनं दृश्यते यथा 'तस्यभूरितिशिरः एकं हि शिरः एकमेतद-
क्षरं' (बृ-५-५-) इति अत्र भूरित्यक्षरे प्रजापतिशिरस्त्वकल्पनानिमित्तमेकत्वं सा-
रूप्यमुक्तम् । न च प्रधानाप्रधानयोर्ब्रह्मजीवयोर्वैपरीत्यकल्पनाऽनुपपत्तिः 'मनोब्रह्मे-
त्युपासीते' त्यादौ तद्दर्शनात् । ननु 'ब्रह्म पुच्छं प्रतिष्ठा' इत्यत्र निर्दिष्टस्य ब्र-
ह्मण एव प्राधान्येन वाक्यप्रतिपाद्यत्वं युक्त 'असन्नेव स भवति असद्ब्रह्मेति वेद
चेत् अस्ति ब्रह्मेति चेद्वेद सन्तमेनं ततोविदुरि'ति निगमनश्लोके ब्रह्मशब्दाभ्यासेन
लिंगेन वाक्यस्य तत्र तात्पर्यावगमादिति चेत् । तर्हि 'यदेष आकाश आनन्दो न
स्यात्' 'सैषाऽऽनन्दस्य मीमांसाभवति' इत्याद्यानन्दपदाभ्यासेन 'आनन्दआत्मे'
तिमध्यावयवत्वेन कल्पितानन्दोऽपि वाक्यप्रतिपाद्यस्स्यात् । यदि तु एकस्मिन् वा-
क्ये द्वयोर्ब्रह्मानन्दयोः प्राधान्येन प्रतिपाद्यत्वायोगादन्यतरप्राधान्ये वक्तव्ये प्रथम-
श्रुतब्रह्मशब्दाभ्यासानुरोधेन ब्रह्मण एव प्राधान्यव्यवस्थितौ चरमश्रुतानन्दपदाभ्यासो-
ऽपि ब्रह्मविषयः कल्प्येत । तदा ब्रह्मणः पुच्छत्वकल्पनस्य श्लोकादपि प्रथमश्रुत-
त्वेन शिरःपक्षमध्यपुच्छावयवयुक्तस्यानन्दमयस्य प्राधान्यावगमात् ब्रह्मपदाभ्यासवान्
निगमनश्लोकोऽप्यानन्दमयविषयइति पूर्वपक्षः ॥

एवं प्राप्ते सिद्धान्त उच्यते 'आनन्दमयोऽभ्यासात्' इति । आनन्दमयवाक्ये
श्रुतं पुच्छब्रह्म स्वप्राधान्येन वाक्यप्रतिपाद्यम् 'असन्नेव स भवती'ति निगमनश्लोकस्थ-
ब्रह्मशब्दाभ्यासविषयत्वात् । नन्वसिद्धोऽयं हेतुः आनन्दमय एव निगमनश्लोकविषयोऽ-
स्त्वित्युक्तत्वादिति शङ्कायामप्येतदेवोत्तरम् 'आनन्दमयोभ्यासादि'ति । आनन्दमयः
न निगमनश्लोकप्रतिपाद्यः तत्र ब्रह्मशब्दाभ्यासदर्शनात् । अभ्यस्यमानं ब्रह्मशब्दं प्रत्यान-

न्दमयस्य मुख्यार्थत्वाभावात् । एकं पुच्छपदमनुरुध्यानेकस्य ब्रह्मशब्दस्यानन्दमये जघन्य-
वृत्तिकल्पनानुपपत्तेः एकबाधादनेकबाधस्यान्याय्यत्वेन उपक्रमादप्यभ्यासस्य प्रबलत्वात् ।
अस्य सूत्रस्य सिद्धान्तसाधकत्वेन योजनायां 'आनन्दमय' पदेनानन्दमयवाक्ये श्रुतं
पुच्छब्रह्म लक्षणीयम् । सिद्धान्तसाधकहेत्वसिद्धिनिरासकत्वेन योजनायां 'ईक्षति' सूत्रा-
न्नजमनुवृत्त्यु निषेध्याध्याहारेण साध्यं पूर्णीयम् । 'ब्रह्म पुच्छमभ्यासादि' त्याज्येन
सूत्रे कर्तव्ये 'आनन्दमयोऽभ्यासादि' ति सूत्रकरणस्यैतत् प्रयोजनं । यदीक्षतिसूत्रान्न-
जनुवर्तनेन तद्वन्निषेध्याध्याहारेण चानन्दमयो न निगमनश्लोकप्रतिपाद्यइति हेत्वसि-
द्धिशङ्कानिरासकहेतुसाध्यमपि लभ्यत इति । प्रयोजनान्तरञ्च व्यवहितानन्तरसूत्रे
दर्शयिष्यामः ॥ १ ॥ १ ॥ १२ ॥

स्यादेतत् पुच्छशब्दस्याभ्यस्यमानब्रह्मशब्दमुख्यताऽनुरोधेन मुख्यार्थत्यागे तस्या
धारलक्षणाऽनुपपन्नेत्युक्तत्वादानर्थक्यमेव प्राप्नुयात् । ततश्च 'आनर्थक्यप्रतिहतानां विप-
रीतं बलाबलमि' ति न्यायेनाभ्यस्तब्रह्मशब्दादपि पुच्छशब्दएव बलीयानित्याशयवती-
मिमामाशङ्कामनुभाष्य निराकरोति ॥

विकारशब्दान्नेति चेन्न प्राचुर्यात् ॥ १ ॥ १ ॥ १३ ॥

विकारशब्देनावयवो लक्ष्यते । तद्वाचिपुच्छशब्दो विकारशब्दः स एव विकारः वि-
गतकार्यः अनर्थकशब्दः । 'अकर्तरि च कारके संज्ञायां' (व्या - ३ - ३ - १९) इति क-
र्मणि घञन्तःकारशब्दः कार्यवाची । एवमर्थान्तरस्यापि गर्भीकरणाय 'अवयवशब्दादि' ति
वक्तव्ये 'विकारशब्दादि' त्युक्तं । तथाच पुच्छावयववाचिनस्तदर्थपरित्यागे लक्षणीयार्थाभा-
वेन प्रसक्तानर्थक्यात् पुच्छशब्दाद्धेतोर्न ब्रह्म प्राधान्येन प्रतिपाद्यमिति चेदिति शङ्काऽर्थः ।
'प्राचुर्यादि' ति तन्निराकरणाशस्यायमर्थः प्राचुर्यात् अवयवप्राये वचनात् पुच्छशब्दोपप-
त्तिरिति । इदमुक्तं भवति अन्नमयादीनां शिरादिषु पुच्छान्तेष्ववयवेषूक्तेषु आनन्दमय-
स्यापि शिरःपक्षाद्यवयवान्तरोक्त्यनन्तरं प्रायपाठानुसारेण पुच्छपदेन कस्मिंश्चिदर्थे निर्देष्ट-
व्ये आनन्दमयं प्रत्याधारत्वेन ब्रह्मणि च प्रतिपादनीये तदुभयानुग्रहलाभाय 'ब्रह्म पुच्छं
प्रतिष्ठे' त्याह श्रुतिर्नावयवविवक्षयेति । नन्ववयवविवक्षाऽभावे कथमवयववाचिपुच्छपदप्रा-
यपाठानुग्रह इति चेत् । न । तथापि पुच्छपदमात्रप्रायपाठानुग्रहलाभात् बृहदारण्यके पञ्चा-
शिविद्यायां 'असौ वै लोकोऽग्निर्गौतम तस्यादित्येव समित् रश्मयो धूमाः' (बृ - ६ - २)
इत्यादिषु पञ्चसु पर्यायेषु 'अथैनमग्नये हरन्ति तस्याग्निरेवाग्निर्भवति समित् समित् धूमोधूम'
इत्यादिषष्ठपर्याये च साम्पादिकाग्निसमिद्धूमादिविषयत्वेन मुख्याग्निसमिद्धूमादिविषयत्वेन
च भेदे सत्यपि अग्निसमिद्धूमादिशब्दप्रयोगैकरूप्यवदिहापि पुच्छपदप्रयोगैकरूप्यस्यावैक-
रूप्यात् । ननु तथाप्याधारत्वमात्रं प्रतिष्ठापदेन लब्धम् पुच्छवत्सापेक्षाधारत्वं तु ब्रह्मणोऽ-

निष्ठमिति पुच्छपदस्य लक्षणीयाभावेन प्रसक्तमानर्थक्यमपरिहृतमेव । उच्यते आधारत्व-
सामान्यमेव पुच्छवद्भावविशेषिततया तेन लक्षणीयं श्रोतृबुध्यवतरणाय । पक्षिणां पुच्छ-
माधार इति दृष्टं । एवं पक्षितया निरूपितस्यानन्दमयस्य ब्रह्म पुच्छवदाधारइत्युक्ते दृष्टा-
न्तमुखेन संप्रतिपत्तिर्भवति । ब्रह्मणि क्रमेण श्रोतृबुध्यवतरणाय हि श्रुत्या अन्नमयादि-
क्रम आश्रितः । तत्रानन्दमयं प्रत्याधारत्वेन ब्रह्मणि विवेक्तव्ये पक्षित्वेन निरूपितस्य
तस्याधारत्वसद्भावः पुच्छपदप्रयोगमुखेन दृष्टान्तमुद्धाट्य व्यञ्जितश्रोतृबुध्यवतरणायेति
किमनुपपन्नं । लोकेऽपि प्रातिस्विकशब्ददर्शितार्थमात्रएव दृष्टान्तोपन्यासः प्रचुरो दृ-
श्यते । यथा 'यो यो धूमवान् सोऽग्निमान् यथा महानस' इति । यथावा 'एको हि दोषो
गुणसन्निपाते निमज्जतीन्द्रोः किरणेष्विवाङ्कः' (कुमा - १) इति । नच दृष्टान्तोपन्यासे
सर्वात्मना तदीयधर्मसदृशएव धर्मस्सिध्यतीति नियमः । येन पुच्छपदेन पुच्छवदाधार-
त्वलक्षणायां सापेक्षाधारत्वमनिष्टं प्राप्नुयादिति शङ्क्येत 'आकाशवत्सर्वगतश्च नित्यः'
इत्यादीनां प्राचुर्येण दर्शनात् । नहि ब्रह्मणस्सर्वगतत्वे नित्यत्वे च प्रतिपादनीये श्रोतृ-
बुध्यवतरणाय आकाशदृष्टान्तोपन्यासेन ब्रह्मणोऽप्याकाशवदापेक्षिकमेव सर्वगतत्वं नि-
त्यत्वञ्च प्राप्यते । सूत्रे 'प्रायपाठादि' ति स्पष्टं वक्तव्ये 'प्राचुर्यादि' ति वचनं प्राग-
न्नमयादिपर्यायेषु प्रतिपर्यायं पुच्छशब्दसद्भावेन तत्प्राचुर्यरूपं प्रायपाठं अन्यत्रापि श्रोतृ-
बुध्यवतरणाय दृष्टान्तोपन्यासप्राचुर्यं तदर्थदृष्टान्तोपन्यासस्थलेषु प्रतिपिपादयिषिते दृष्टान्त-
दृष्टहीनधर्मानापच्युदाहरणप्राचुर्यञ्च संग्रहीतुमिति सर्वमनवद्यम् ॥ १ ॥ १ ॥ १३ ॥

स्यादेतत् न केवलमेकस्य पुच्छशब्दस्य स्वारस्यमनुरुध्य निगमनश्लोकस्यानन्द-
मयविषयत्वं कल्प्यते । येन तस्याभ्यासाद्बुद्धत्वेनाधारलक्षकत्वं समर्थ्येत । किन्तु कृ-
त्स्नस्यानन्दमयवाक्यस्य स्वारस्यमनुरुध्य । कृत्स्नेनापि ह्यानन्दमयवाक्येन 'ब्रह्म पुच्छं
प्रतिष्ठे' त्यन्तेनावयव्यानन्दमयः पूर्वपूर्वपर्यायेष्वन्नमयादिवत् शिरःप्रभृतिपुच्छान्तस-
कलावयवापेक्षया प्राधान्येन प्रतिपाद्यः प्रतीयते । अतः प्रथमश्रुतानेकवान्तरवाक्यघटित-
महावाक्यविरोधादभ्यस्तस्यापि ब्रह्मशब्दस्यानन्दमये जघन्यवृत्तिकल्पनं युक्तमिति असा-
धकस्सिद्धान्तहेतुस्तदसिद्धिनिरासकहेतुश्चेत्याशङ्क्य आह ॥

तद्धेतुव्यपदेशाच्च ॥ १ ॥ १ ॥ १४ ॥

'इदं सर्वमसृजत यदिदं किञ्चे' ति सानन्दमयं विकारजातं प्रति ब्रह्मणस्त्रष्टृत्वो-
पदेशादपि ब्रह्म स्वप्राधान्येनैव प्रतिपाद्यं । ननु सोऽप्यसृज्जातविरोध्यानन्दमयवाक्यानुसारे-
ण कथञ्चिददृष्टद्वारा स्त्रष्ट्यानन्दमयेऽप्यवतिष्ठतामिति चेत् । मैवं । 'सोऽकामयते' त्यार-
म्य कामनापूर्वकसर्वप्रपञ्चस्रष्टृत्वप्रतिपादनात् तस्य च तत्रान्वेतुमयोग्यत्वात् । इदञ्च त-
त्रान्वेतुमयोग्यत्वं सूत्रे 'व्यपदेशादि' ति व्युपसर्गेण लभ्यते । विशिष्टोह्यपदेशो व्यपदेशः ।

स च जीवेऽन्वेतुमयोग्यः कामनापूर्वकत्वेन विशिष्टस्त्रष्टृत्वनिर्देशः । चकारेण निगमनश्लोकस्यापि तत्रान्वेतुमयोग्यत्वं समुचीयते । नह्यानन्दमये प्रियमोदादियुक्ततया लोकप्रसिद्धे निगमनश्लोकोक्तसत्त्वासत्त्वशङ्का अन्वेति । चकारेण 'कोह्येवान्यात् कः प्राण्यात् यदेष आकाश आनन्दो न स्यात् एषह्येवानन्दयाति भषाऽस्माद्वातः पवत' इत्याद्युत्तरसन्दर्भगतसर्वप्राणिप्राणयितृत्वानन्दयितृत्वप्रशस्तृत्वोपदेशापि समुचीयन्ते । एतेऽपि हि जीवेऽन्वेतुमयोग्याः । अतो बहुबाधस्यान्याय्यत्वादानन्दमयवाक्यस्यैव पुच्छपदमात्रलक्षणासाध्यं ब्रह्मप्राधान्यमभ्युपगन्तुं युक्तं । वरंह्येनेकवाक्यवैयर्थ्यात् प्रथमश्रुतस्यापि वाक्यस्यैकपदमात्रलक्षणासाध्यमन्यथाकरणं । अत एव पूर्वतन्त्रे तत्सिध्यधिकरणे (जै - सू - १ - ४) सृष्टिलिङ्गकमन्त्रोपधेयेष्टकावाचिनस्सृष्टिशब्दस्य सृष्ट्यसृष्टिलिङ्गकमन्त्रोपधेयानां सप्तदशानामिष्टकानां प्रत्येकं स्तुतिः 'यत् सप्तदशेष्टकाउपदधाती' त्युपसंहारगतबहुवाक्यशेषानुसारेण तासु सर्वास्विष्टकासु लक्षणा स्वीकृता । नन्वस्तु सदसत्त्वसन्देहयोग्यत्वकामनापूर्वकसानन्दमयसकलप्रपञ्चस्त्रष्टृत्वसर्वप्राणिप्राणयितृत्वादिलिङ्गैरुत्तरसन्दर्भस्सर्वोऽपि ब्रह्मपरः । तत्प्रतिपाद्यस्य तथाभूतस्यैव ब्रह्मणस्त्वसृज्यत्वस्वप्राणनीयत्वादिविशिष्टमानन्दमयं प्रति काल्पनिकमवयवत्वमस्तु । न हि मुख्यमवयवत्वमिहोच्यते जीवस्य वस्तुतो निरवयवत्वादिति चेत् । आन्तोऽसि । न हि वयमिह वस्तुविरोधं ब्रूमः येनोपासनार्थावयवत्वकल्पनोपदेशपरतया तत्समाधानं क्रियेत । किंतु उत्तरसन्दर्भपर्यालोचनया प्राधान्येन ब्रह्मप्रतिपादकतयाऽवगतं यत्प्रकरणं तदेवान् योपसर्जनतया तत्प्रतिपादयितुं न शक्नोतीति शब्दसामर्थ्यं ब्रूमः ॥

सूत्रे तच्छब्द आनन्दमयपरः । आनन्दमयसूत्रे पुच्छब्रह्मलक्षकस्याप्यानन्दमयषडस्य मुख्यार्थतया तस्य शब्दसन्निधापितत्वात् । न च पूर्ववाक्यगतशब्दसन्निधापितस्यापि पूर्ववाक्यार्थान्वयिन एव सर्वनाम्ना परामर्श इति नियमोऽस्ति । 'त्रेधा तण्डुलान्विभजेत्' (तै - सं - २) इत्यत्र दार्शिकहविर्मात्रोपलक्षकस्य तण्डुलपदस्य वाच्यार्थानां तण्डुलत्वविशिष्टानां तद्वाक्यार्थानन्वयिनामपि 'ये मध्यमा' इत्याद्युत्तरवाक्येषु यत्पदैः परामर्शदर्शनात् ॥

‘नालीकासनमीश्वरश्शिखरिणां तत्कन्धरोत्थायिनो

गन्धर्वाः पुनरेतदध्वचरिते चक्रे तदुद्धारकः ।

पत्नी तत्प्रभुवैरिणां परिबृढो जीवा च यस्याभवत्

तस्यान्तेवसतां रिपुक्षयविधौ देवाय तस्मै नमः ॥’

इति श्लोके पूर्ववाक्यार्थानन्वयिनामपि तदेतत्पदैः परामर्शदर्शनाच्च । तथा नियमाभ्युपगमेऽपि नानुपपत्तिः आनन्दमयसूत्रस्य द्वितीययोजनायामानन्दमयस्य वाक्यार्था-

न्वायित्वात् । इदमपि 'ब्रह्मपुच्छमभ्यासादि' ति सूत्रे कर्तव्ये 'आनन्दमयोऽभ्यासादि' ति सूत्रकरणस्य प्रयोजनं यदानन्दमयस्यात्र सर्वनाम्ना परामर्शेन सूत्रलाघवलाभः । यद्यपि 'इदं सर्वमसृजते' त्यत्र नानन्दमयं प्रत्येव हेतुत्वव्यपदेशः किं तु चेतनाचेतनात्मकसकलप्रपञ्चं प्रति । न चाचेतनशरीरोपाध्यपेक्षां विना चेतनं प्रति साक्षात्स्रष्टृत्वमपि सम्भवति । तथाऽप्यचेतनोपाधिकमेव चेतनं प्रति स्रष्टृत्वं प्रदर्शयितुं तच्छब्देनानन्दमयपरामर्शः कृतः । तत्प्रदर्शनं च सृष्टिवाक्यस्य जीवपरत्वशङ्कामत्यन्तविरोधेन निरसितुमित्यलं विस्तरेण ॥ १ ॥ १ ॥ १४ ॥

एवमुपसंहारगतबहुप्रमाणानुरोधेन प्रथमश्रुतस्याप्यानन्दमयवाक्यस्य ब्रह्मप्राधान्यं समर्थितं । केचिद्वावदूकाः प्राथम्यस्य प्राबल्यहेतोर्न जघन्यबहुत्वेन उपमर्दोऽस्तीत्यपि प्रतिपन्नाः । अतएव पूर्वतन्त्रे 'विप्रतिषिद्धधर्माणां समवाये भूयसां स्यात् स्वधर्मत्वं' (जै-सू-१२-२) 'मुख्यं वा पूर्वोदनाल्लोकवत्' (जै-सू-१२-२) इति सूत्रयोः पूर्वपक्षसिद्धान्तसूत्रतयैकाधिकरण्यं केचन कल्पयन्ति । तान्प्रति 'तुष्यतु दुर्जनः' इति न्यायेनात्र परमोपक्रमानुसारेणाप्यानन्दमयवाक्यस्य ब्रह्मप्राधान्यं सिध्यतीत्याह ॥

मान्त्रवर्णिकमेव च गीयते ॥ १ ॥ १ ॥ १५ ॥

यत् 'सत्यं ज्ञानमनन्तं ब्रह्मे' ति मन्त्रवर्णे स्वप्रधानतया प्रकृतं ब्रह्म यच्च 'तस्माद्वाएतस्मादात्मनआकाशस्संभूतः' इत्यादितदुत्तरसन्दर्भे 'तस्मादि' ति प्रकृतवाचिना तच्छब्देनानुकृष्य आकाशादिसकलप्रपञ्चकारणत्वेन उपवर्णितं तदेवेह 'ब्रह्म पुच्छं प्रतिष्ठे' ति ब्रह्मपदेन गीयत इति तस्यैव स्वप्राधान्यं युक्तं । स्वप्रधानमान्त्रवर्णिकब्रह्मोपस्थापकप्रथमश्रुतब्रह्मपदानुसारेण चरमश्रुतस्यानन्दमयवाक्यस्य नेयत्वात् । ननु मन्त्रवर्णे ब्रह्मण इव 'आत्मनआकाशस्संभूतः' इत्यत्र आत्मनः प्राधान्यावगमादात्मशब्दनिर्दिष्टआनन्दमयः प्रधानं कुतो न स्यादिति शङ्कानिरासार्थमेवकारस्सूत्रे प्रयुक्तः । मान्त्रवर्णिकस्य ब्रह्मण एव प्राधान्यमनुसरणीयं उपक्रमगतत्वात् नतु तदनन्तरश्रुतस्यात्मन इति भावः । यद्यपि 'अभ्यासादि, ति हेतुनैव मन्त्रगतमपि ब्रह्मपदं क्रोडीकर्तुं शक्यं । तथाऽपि 'ब्रह्मविदामोति परमि' त्येतदनन्तरं किन्तत् ब्रह्मेति जिज्ञासायां लक्षणमुखेन तन्निर्धारणाय प्रवृत्तो मन्त्रस्तावत् ब्रह्मप्रधानः । तदेव च ब्रह्म 'तस्माद्वाएतस्मादि' त्यनन्तरसन्दर्भे सर्वनाम्नाऽनुकृष्टं सद्विहापि 'ब्रह्म पुच्छं प्रतिष्ठे' ति स्वशब्देन निर्दिश्यत इति पूर्वसन्दर्भप्रवृत्तिपर्यालोचनया प्रकरणस्य ब्रह्मप्राधान्यस्फुटीकरणाय मान्त्रवर्णिकसूत्रम् ॥ १ ॥ १ ॥ १५ ॥

स्यादेतत् 'ब्रह्मविदामोतिपरमि' त्यादि पूर्वसन्दर्भस्य 'असन्नेव स भवती' त्याद्युत्तरसन्दर्भस्य च ब्रह्मप्राधान्येऽप्यानन्दमयवाक्ये आनन्दमयस्य प्राधान्यं तत्र ब्रह्मणः कल्पि-

तपुच्छभावेन उपसर्जनत्वञ्चास्तु । शालावत्यप्रश्ने 'अस्य लोकस्य का गतिरिति आकाश इति होवाच' इत्यादिपूर्वसन्दर्भस्य 'सण्षोऽनन्त' इत्युत्तरसन्दर्भस्य च ब्रह्मप्राधान्येऽपि 'सण्षपरोवरीयानुद्धीथ' इति मध्यगते वाक्ये उद्धीथस्योपास्यस्य प्राधान्यं तत्र ब्रह्मणो दृष्टिविशेषणतया उपसर्जनत्वमिति दर्शनात् । तद्वदिहापि ब्रह्मपरयोः पूर्वपरसन्दर्भयोरुपास्योपसर्जनब्रह्मजगत्कारणत्वादिगुणसमर्पकतया वाक्यैकवाक्यतोपपत्तेरित्याशंक्याह ॥

नेतरोऽनुपपत्तेः ॥ १ ॥ १ ॥ १६ ॥

इतर आनन्दमयो न प्राधान्येन प्रतिपाद्यः उद्धीथविद्यायां 'ओमित्येतदक्षरमुद्धीथमुपासीत तस्योपव्याख्यानं खल्वेतत्स्यैवाक्षरस्य उपव्याख्यानमि' त्यादिमहाप्रकरणानुसारेण 'त्रयो होद्धीथे कुशला बभूवु' रित्यवान्तरप्रक्रमानुसारेण चावगतोद्धीथप्राधान्यनिर्वाहाय आकाशवाक्यस्य उपास्योद्धीथविशेषणब्रह्मगुणसमर्पणार्थत्वोपपत्तावप्यत्रोपक्रमोपसंहारावगतब्रह्मप्राधान्यविरोधेनोपास्यानन्दमयविशेषणगतगुणसमर्पणार्थत्वकल्पनाऽनुपपत्तेः ॥ १ ॥ १ ॥ १६ ॥

अथापि स्याच्छान्दोग्ये 'गायत्री वा इदं सर्वभूतं' (छा - ३) इत्यारभ्य 'अथयदतः परोदिवोज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेषु' इत्यन्तस्य पूर्वसन्दर्भस्य 'सर्वं खल्विदं ब्रह्मे' त्याद्युत्तरसन्दर्भस्य च ब्रह्मप्राधान्येऽपि मध्ये 'इदंवाव तज्ज्योतिर्यदिदमस्मिन्नन्तः पुरुषे ज्योतिरि' त्यादिवाक्ये कौक्षेयज्योतिष उपास्यस्य प्राधान्यं तत्र ब्रह्मणो दृष्टिविशेषणतयोपसर्जनत्वं च दृष्टम् । तद्वदिहापि पूर्वापरसन्दर्भयोर्ब्रह्मप्राधान्येऽप्यानन्दमयवाक्ये ब्रह्मणः पुच्छभावेन उपसर्जनत्वमस्तु । क्वचिद्वाक्ये उपसर्जनत्वस्यान्यत्र प्राधान्याविरोधित्वादित्याशंक्य गायत्रीवाक्ये प्रकृतस्य सगुणब्रह्मणः कौक्षेयज्योतीरूपोपास्यं प्रति विशेषणत्वसम्भवेऽपि - 'ब्रह्मविदामोति परमि' त्यस्मिन् प्रकरणे प्रतिपाद्यस्य ज्ञेयस्य शुद्धब्रह्मण उपास्यमानन्दमयं प्रति विशेषणत्वं न सम्भवतीति विशेषमभिप्रेत्याह ॥

भेदव्यपदेशाच्च ॥ १ ॥ १ ॥ १७ ॥

भेदविरोधी अपदेशो भेदव्यपदेशः । भेदप्रपञ्चमिथ्यात्वपर्यवसायी 'यतो वाचो निवर्तन्ते अप्राप्य मनसा सह आनन्दं ब्रह्मणो विद्वान् न विभेति कुतश्चने' त्युपदेशः । तद्विरोधात् प्रियाद्यवयवयुक्तस्सविशेष आनन्दमयउपास्यो न प्रतिपाद्यः निर्विशेषस्य मुमुक्षुज्ञेयस्य कल्पितपुच्छभावेनोपास्यं सविशेषं प्रति विशेषणत्वायोगात् । किं तु ज्ञेयं निर्विशेषं पुच्छब्रह्मैव प्रतिपाद्यम् । ननु 'यतोवाचोनिवर्तन्ते अप्राप्य मनसा सहे' त्याद्युपदेशः कथं प्रपञ्चमिथ्यात्वपर्यवसायी । उच्यते इदं हि प्रकरणमध्यारोपापवादाभ्यां

निष्प्रपञ्चब्रह्मस्वरूपनिष्कर्षार्थः । तथाहि उपक्रमे तावत् 'ब्रह्मविदामोतिपरमि' ति ब्रह्मवि-
दस्तद्भावापत्तिलक्षणा मुक्तिरुक्ता । न तु तत्प्राप्तिलक्षणा । बृहदारण्यके 'सयदाह अस-
तो मा सद्गमयेति मृत्युर्वा असत् सदमृतं मृत्योर्माऽमृतं गमय अमृतं मा कुर्वित्येवैतदाह'
(बृ - १ - ३) इति सच्छब्दोक्तमृतावाप्त्यर्थत्वश्रुतेरमृताभेदाभिव्यक्त्यर्थतया व्याख्यात-
त्वेन मुक्तिफलप्रतिपादकेषु वाक्येषु ब्रह्मावाप्तिश्रवणानां तद्भावापत्तिपरत्वावगमात् । तत-
श्च किं तत् ब्रह्म कीदृशं तद्वेदनं कीदृशी च तद्भावापत्तेः पुरुषार्थरूपता इत्याकाङ्क्षायां
'सत्यं ज्ञानमनन्तं ब्रह्मे' ति स्वरूपलक्षणेन ब्रह्मस्वरूपं निर्द्धार्य 'यो वेद निहितं
गुहायामि' ति तत् ब्रह्म जीवस्वरूपेण हृदयगुहायां निवेशितं जीवाभिन्नं यो वेदेति तद्वे-
दनं जीवाभेदविषयमिति प्रदर्श्य तत्फलभूतायास्तद्भावापत्तेर्निरतिशयपुरुषार्थरूपत्वं 'सो-
ऽश्नुत' इत्यादिना प्रतिपादितं । तत्र 'ब्रह्मणे' तीत्यम्भूतलक्षणे तृतीया । तथाच ब्रह्मणा
रूपेण सर्वान् कामान् सह युगपदश्नुते । सर्वेषामैहिकामुष्मिकाणां काम्यानां क्रमिकेणो-
पभोगेन यावत्सुखमभिव्यङ्ग्यं तत्सर्वं ब्रह्मसुखान्बुद्धिकणिकायमानमिति विद्ययाऽभिव्यक्तं
निरतिशयं ब्रह्मसुखान्बुद्धिमनुभवतीत्यर्थः । न तु ब्रह्मणा सह सर्वान्विषयभोगानश्नुत-
इत्यर्थः । ब्रह्मणा सहेत्यन्वयस्य 'सोऽश्नुते सर्वान्कामान् सहे' त्यत्राध्ययनसंप्रदायप्राप्त-
वाक्यविच्छेदाननुगुणत्वात् । सहार्थतृतीयया ब्रह्मणः कर्मसाहित्ये कर्तृसाहित्ये वा विवक्षिते
भोग्यविषयापेक्षया भोक्तृजीवापेक्षया वा अप्राधान्यप्रसङ्गेन ब्रह्मणो निरतिशयपुरुषार्थत्वस्य
निरतिशयैश्वर्यस्य वा हानिप्रसङ्गाच्च । न च 'सर्वान् कामानि' त्यस्य स्वारस्यहानिः
न ह्यस्मिन्मते कामशब्दस्त्रक्चन्दनादिविषयवार्चा । किं तु तत्सम्बन्धाभिव्यङ्ग्यसुखवार्चा
तेषामेव निरुपाधिककामनाविषयत्वात् । ततश्च त्रैकालिकानि सर्वजीवानुभाव्यानि सर्वा-
ण्यपि सुखानि 'एतस्यैवानन्दस्यान्यानि भूतानि मात्रामुपजीवन्ती' ति श्रुतेर्ब्रह्मानन्द-
सिन्धोर्बिन्दुकणिका इति ब्रह्मरूपेण स्वाभिन्नमखण्डानन्दमनुभवता सर्वाण्यपि सुखान्यनुभू-
यन्त एव । यथा सर्वेषु जीवेषु भूगोलकादेरेकैकं भागं पश्यत्सु सर्वदृष्टविषया भागास्सर्व-
ज्ञेनानुभूयन्त इति न कापि स्वारस्यहानिः । प्रत्युत 'सर्वान् कामानि' त्यस्यासङ्कोच-
लाभादत्रैव स्वारस्यं । तस्मात् 'सोऽश्नुत' इत्यादेर्यथोक्तएवार्थः । अत एवोपबृंहितं
ब्रह्मगीतासु 'सोऽश्नुते सकलान् कामानक्रमेण सुरर्षभाः । विदितब्रह्मरूपेण जीवन्मुक्तो
न संशयः' इति । ततश्च ब्रह्मणो लक्षणे आनन्त्यान्तर्गतं वस्तुपरिच्छेदराहित्यं प्रपञ्चस्य
प्रतिपन्नोपाधिगतनिषेधप्रतियोगित्वलक्षणमिध्यात्वेनोपपादयितुं 'आत्मन आकाश' इत्या-
दिना ब्रह्मणो जगदुपादानत्वप्रतिपादनेन तत्र प्रपञ्चाध्यारोपः कृतः । ब्रह्मणोपादानत्वेऽ-
पि सृष्टिनियमनादिषु निमित्तान्तरसद्भावे वस्तुपरिच्छेदस्स्यादिति शङ्कानिरासार्थं 'सोऽ-
कामयते' ति सृष्टौ 'भीषाऽस्माद्वातः पवत' इति नियमनेऽपि निमित्तत्वं दर्शितं । एव-
मारोपितस्य प्रपञ्चस्य 'यतो वाचो निवर्तन्त' इत्यत्रापवादोपदिश्यते । अस्य हि मन्त्र-

स्यायमर्थः यथा शुक्तिकायामध्यस्तरजततादात्म्योल्लेखितया प्रवृत्तेन मनसा सह 'रज-
तमिदमि' ति व्यवहारश्शुक्तित्वपर्यन्तमप्राप्य 'नेदं रजतमि'ति बाधे सति निवर्तते एवं
ब्रह्मण्यध्यस्तप्रपञ्चतादात्म्योल्लेखितया 'सन्घटस्सन्घट' इत्यादिप्रकारेण प्रवृत्तेनान्तःकर-
णेन सह तत्र प्रवृत्ता घटपटादिशब्दा अप्यखण्डाकारपर्यन्तमप्राप्य 'अथात आदेशो नेति
नेती' (बृ- २) त्यादिश्रौतबाधे सति निवर्तन्त इति । नन्वस्य मन्त्रस्य एवंभूतवाङ्मन-
सनिवृत्तिरर्थ इति कुतो निश्चीयते । आनन्दोत्कर्षवर्णनस्य पूर्वं 'सैषाऽऽनन्दस्य मीमांसे'
त्यारभ्य प्रस्तुतत्वादानन्देयत्ताविषयवाङ्मनसनिवृत्तिरित्यर्थः किं न स्यात् । न स्यात् ।
इह हि प्रवृत्तयोर्वाङ्मनसयोर्निवृत्तिः प्रतिपाद्यते । न त्वेतयोरप्रवृत्तिरेव 'अप्राप्य निव-
र्तन्त' इति वचनात् । न च ब्रह्मानन्देयत्तापरिच्छेदविषयं लौकिकं वैदिकं वा वचः प्र-
वृत्तमस्ति यस्यार्द्धपथे निवृत्तिरुच्येत । यत्तु शतगुणितोत्तरत्वप्रतिपादकं वचः तत्प्रवृ-
त्तमेवेति न तस्य कदाऽपि निवृत्तिः । न च 'घटस्सन्नि' त्यादिव्यवहारोऽपि यः प्रवृत्तः
न तस्य निवृत्तिरस्तीति समानमिति शङ्क्यं । प्रवृत्तिव्यक्तिविशेषाणां निवृत्त्यभावेऽप्यासं-
सारमावर्तमानस्य व्यवहारप्रवाहस्य श्रौतबाधे सति निवृत्तिसम्भवात् । किन्तु 'वाचः'
इत्यस्य आनन्देयत्ताविषयवाङ्मात्रार्थत्वे अतिसङ्कुचितवृत्तित्वं स्यात् । तदपि ब्रह्माणि द्वै-
तवस्तुमुखेन प्रवृत्ता यावत्यो वाचस्तावद्विषयत्वेनासङ्कोचसम्भवान्न युक्तम् । तस्मात् 'य-
तोवाच' इति मन्त्रस्य यथोक्त एवार्थ इति तद्विरोधान्नानन्दमयः प्रतिपाद्यः । सूत्रे चकारः
मुमुक्षुज्ञेयब्रह्मोपक्रमविरोधसमुच्चयार्थः । ननु 'भेदव्यपदेशादि' तिसूत्रस्य भेदविरुद्धार्थप्र-
तिपादनादित्यर्थकल्पनमयुक्तं व्यपदेशशब्दस्य तादृशार्थे प्रयोगाभावात् । उच्यते पूर्वतन्त्रे
'तद्व्यपदेशं च' (जै-सू- १ - ४) इति सूत्रे व्यपदेशशब्दस्यैव तादृशोऽर्थे प्रयोगो
दृष्टः । तत्र हि तच्छब्दो विधेयत्वाभिमतगुणपरः 'यस्मिन् गुणोपदेश' (जै-सू- १ - ४)
इति चित्राधिकरणे प्रकृतत्वात् 'तत्प्रख्यं चान्यशास्त्रं' (जै- १ - ४) इति पूर्वाधिक-
रणे परामृष्टत्वाच्च । तद्व्यपदेशशब्दस्य च विधेयत्वाभिमतगुणसादृश्यप्रतिपादनपरत्वं
'यथा वै श्येनो निपत्यादत्ते' इत्यादिविषयवाक्यानुसारेण वक्तव्यम् । तच्च व्युपसर्गेणैव
लभ्यं तथैव च समर्थित न्यायसुधादिषु ॥ १ ॥ १ ॥ १७ ॥

ननु भृगुवल्यामन्नप्राणमनोविज्ञानक्रमेण पञ्चमपर्यायाम्नातस्यानन्दस्य प्राधान्य-
दर्शनादानन्दवल्यामप्यन्नमयादिक्रमेण पञ्चमपर्यायाम्नातस्यानन्दमयस्य प्राधान्येन प्रति-
पाद्यत्वं स्थानसाम्यादनुमीयते । न च 'ब्रह्मविदाम्नोतिपरमि' ति मुमुक्षुज्ञेयब्रह्मोपक्रमस्य
'यतोवाच' इति निर्विशेषोपसंहारस्य च विरोधः । ताम्यां प्रकरणस्य शुद्धब्रह्मपरत्वेऽपि
मध्ये कल्पितपुच्छभावसविशेषब्रह्मोपसर्जनकस्योपास्यस्यानन्दमयस्य प्रतिपादनसम्भवात् ।
भूमविद्यायां 'तरति शोकमात्माविदि' (छा- ७) ति मुमुक्षुज्ञेयब्रह्मोपक्रमेऽपि 'यत्र

नान्यत्पश्यती' ति निर्विशेषोपसंहारेऽपि मध्ये सगुणब्रह्मदृष्टिविशेषितनामाद्युपास्यस्य प्रतिपादनदर्शनादित्याशंक्याह ॥

कामाच्च नानुमानापेक्षा ॥ १ ॥ १ ॥ १८ ॥

काम्यत इति कामः भृगुवर्यान्नात आनन्दः । तद्दृष्टान्तमवलम्ब्यानन्दमयस्य प्राधान्यानुमानेऽपि प्रत्याशा न कार्या । तत्र श्रुत्यैवानन्दस्य उपक्रान्तब्रह्मरूपतायाः 'आनन्दोब्रह्मेतिव्यजानादि' ति साक्षात् 'आनन्दाच्चेव खल्विमानि भूतानि जायन्त' इति लक्षणमुखेन च पर्यवसानप्रतिपादनात् । तदनन्तरमन्यस्य प्रतिपादनाभावात् । इह तु आनन्दमयप्रतिपादनानन्तरं ब्रह्मप्रतिपादनात्तत्रैव पूर्वोत्तरसन्दर्भसमन्वय इति वैषम्यसद्भावात् । भूमविद्यायां 'स यो नाम ब्रह्मेत्युपास्त' इत्यादिस्फुटतरोपासनाविधिसत्त्वेन निर्विशेषप्रकरणमध्ये उपास्यप्रतिपादनाभ्युपगमेऽपि अत्रोपासनाविध्यश्रवणेनात्र तदभ्युपगमायोगात् । सूत्रगतेन चकारेणान्नमयादिभ्यः प्राणमयादीनामिवानन्दमयादान्तरत्वेन ब्रह्मणोऽनुपदेशमवलम्ब्याप्यानन्दमयस्य प्राधान्यानुमाने प्रत्याशा न कार्येति समुच्चीयते । भूमविद्यायां नामादिभ्यो वागादीनामिव प्राणात्सत्यस्य भूयस्त्वेनानुपदेशेऽपि भूयस्त्वसिद्धिवत् आनन्दमयादान्तरत्वेन पुच्छब्रह्मणोऽनुपदेशेऽपि सामर्थ्यात्तदान्तरत्वसिद्ध्या तस्यैव प्राधान्यात् । स्पष्टयिष्यते चैतदग्रे । यद्यपि सूत्रे 'कामादि' ति स्थाने स्पष्टार्थ 'आनन्दादि' ति वक्तुमुचितं । तथाऽप्यनेनैव सूत्रेणानन्दमयाधारत्वेन निर्दिष्टं पुच्छब्रह्म आनुमानिकं प्रधानमिति सांख्येन प्रत्याशा न कार्या 'सोऽकामयते' ति श्रुतात्कामादानन्दरूपत्वात् प्रशासितृत्वाच्चेति पूर्वाधिकरणोपात्तगतिसामान्यप्रपञ्चनार्थमर्थान्तरमपि क्रोडीकर्तुं 'कामादि' त्युक्तम् ॥ १ ॥ १ ॥ १८ ॥

स्यादेतत् निर्विशेषप्रकरणमध्येऽपि सविशेषब्रह्मोपसर्जनकान्योपासनाविधाने भूमविद्यान्यायेन सम्भाविते सत्यानन्दमयवाक्ये विध्यश्रवणेऽप्यपूर्वत्वात् 'इदं वाव तज्ज्योतिरि' (छा - २) त्यादाविव उपासनाविधिकल्पनमुपपद्यत इत्यानन्दमयवाक्यं तत्प्रधानमस्त्वित्याशंक्याह ॥

अस्मिन्नस्य च तद्योगं शास्ति ॥ १ ॥ १ ॥ १९ ॥

अस्मिन्नेव प्रकरणे 'रसो वै सः रसं ह्येवायं लब्ध्वानन्दी भवती' तिशास्त्रं 'रसोवै स' इति पुच्छब्रह्मणो निरतिशयानन्दरूपत्वं प्रतिज्ञाय तत्र हेतुत्वेन 'एतस्यैवानन्दस्यान्यानि भूतानि मात्रामुपजीवन्तीति श्रुत्यन्तरसिद्धं आनन्दमयः तत्तद्विषयानुभवजन्यसुखवृत्तिषु प्रतिबिम्बितं ब्रह्मानन्दलेशं लब्ध्वा निर्वृतो भवतीत्यमुमर्थं शास्ति । अतस्तत्रानन्दमयपरामर्शस्य निरतिशयानन्दरूपपुच्छब्रह्मप्रतिपत्तिशेषत्वं ऋतमित्यानन्दमयवाक्येऽपि तदुपन्यासस्य पुच्छब्रह्मप्रतिपत्तिशेषत्वमेव युक्तं न तूपासनाविधानार्थत्वं । न च 'रसो वै

स' इत्यादौ तदिदंपदयोः पुच्छब्रह्मानन्दमयपरत्वे विवादः कार्यः । तयोर्ब्रह्मजीवपरत्वे पु-
च्छब्रह्मानन्दमययोर्ब्रह्मजीवरूपत्वे च निर्विवादे तत्र विवादस्यानवकाशपराहतत्वात् ।
सूत्रे 'अस्मिन्नस्ये' ति सर्वनाम्नी पुच्छब्रह्मानन्दमयपरे तयोरानन्दमयसूत्रे आनन्दमयपदेन
लक्षणामुख्यवृत्तिभ्यामुपस्थापितत्वात् । 'तद्योगमि' त्यत्र तच्छब्दः पूर्वसूत्रगतकामश-
ब्दोक्तानन्दपरामर्शः । ततश्च अस्मिन् पुच्छब्रह्मणि सत्येवानन्दमयस्यानन्दयोगं 'रसं ह्ये-
वायमि' त्यादिशास्त्रं शास्तीति सूत्राक्षरार्थः । तेनास्यार्थस्य 'रसोवै स' इति प्रतिज्ञायां
हेतुत्वेन शास्त्रोक्तत्वात् तस्मिन् शास्त्रे आनन्दमयपरामर्शस्य पुच्छब्रह्मप्रतिपत्तिशेषत्वं
कृतमित्यानन्दमयवाक्येऽपि तथैव सिध्यतीति फलितार्थः । चकारेणान्यत्र कृतमनपेक्ष्य
'सम्भवत्येकवाक्यत्वं' इति न्यायेनापि आनन्दमयवाक्ये तदुपन्यासस्य ब्रह्मप्रतिपत्तिशे-
षत्वं सिध्यतीत्ययमर्थस्समुच्चीयते ॥ १ ॥ १ ॥ १९ ॥

ननु यथावृत्ति आनन्दमयब्रह्मवादो भाष्यकृता किमिति नाङ्गीकृत इति चेत् ।
अत्राहुः आनन्दमयो ब्रह्मेति न युज्यते अन्नमयादिगतविकारार्थमयत्प्रायपठितेन मयटा
तस्य विकारत्वावगमात् ॥ १ ॥ शिरःपक्षाद्यवयवयोगात् ॥ २ ॥ पुच्छत्वेन निर्दिष्टाद्ब्र-
ह्मणस्तस्य व्यतिरेकप्रतीतिः ॥ ३ ॥ अन्नमयादिपर्यायेषु प्रधानानां तत्तत्पर्यायगतश्लोक-
विषयत्वदर्शनेन स्वपर्यायगतश्लोकाविषयस्य तस्याप्राधान्यात् ॥ ४ ॥ 'तस्यैषेव शारीर
आत्मा यः पूर्वस्ये' ति अन्नमयादीनामिव तस्याप्यात्मान्तरश्रवणात् ॥ ५ ॥ 'अन्नमयप्रा-
णमयमनोमयविज्ञानमयानन्दमया मे शुद्ध्यन्तामि' ति शोध्यत्वश्रवणाच्च ॥ ६ ॥ इति ।

अत्रापरे प्रत्यवतिष्ठन्ते । अत्र तावद्विकारत्वावगमोऽसिद्धः विकारार्थकल्पकत्वे-
नाभिमतस्य प्रायपाठस्याभावात् । यद्यप्यन्नमये विकारार्थ उपक्रान्तः । तथाऽपि तावता
नानन्दमयेऽपि स एवार्थ इत्यायाति प्राणमयादिषु तत्परित्यागात् । प्राणनवृत्तिप्राचुर्येण
हि पञ्चवृत्तिर्वायुः 'प्राणमय' इति व्यपदिष्टः न तु प्राणकार्यत्वेन । एवमन्तःकरणजीवा-
वपि मननविज्ञानप्राचुर्येण 'मनोमय' इति 'विज्ञानमय' इति निर्दिष्टौ । ततश्चानन्दम-
येऽपि प्राचुर्यमेव मयडर्थः । न चानन्दप्राचुर्यमपि ब्रह्मणि न सम्भवति । प्राचुर्यस्य स्व-
समानाधिकरणविजातीयाल्पत्वप्रतियोगिकतायाः 'ब्राह्मणप्रचुरो ग्राम' इत्यादौ दृष्टत्वेन
आनन्दप्राचुर्यार्थस्वाभाव्यादीषद्दुःखसम्भिन्नत्वावश्यभावादिति वाच्यम् । 'प्रचुरप्रकाश-
स्सविते' त्यादौ व्यधिकरणसजातीयाल्पत्वप्रतियोगिकताया अपि दृष्टत्वेन ब्रह्मणि जीव-
गतानन्दाल्पत्वमपेक्ष्य तत्प्राचुर्यसम्भवात् । इह च वाक्यशेषे 'सैषाऽऽनन्दस्य भीमांसे'
त्यारभ्य व्यधिकरणजीवानन्दाल्पत्वमपेक्ष्यैव ब्रह्मानन्दस्य प्राचुर्यप्रदर्शनात् ॥ १ ॥

शिरःपक्षादिरूपेण कल्पितमवयवित्वं तु न ब्रह्मत्वविरोधि । अन्यथा ब्रह्मणोऽव-
यवित्ववदवयवत्वमपि नास्तीति पुच्छब्रह्मणोऽप्यब्रह्मत्वप्रसङ्गात् ॥ २ ॥

'आनन्दमयस्य पुच्छं ब्रह्मे' ति निर्देशोऽपि नानन्दमयस्य ब्रह्मत्वविरोधी । अन्न-

मयस्य स्वस्मादनतिरिक्तैस्स्वावयवैरेव 'तस्येदमेव शिर' इत्यादिना शिरःपक्षपुच्छादिम-
त्त्वकल्पनादर्शनात् । अनतिरिक्तैः पक्षपुच्छादिमत्त्वकल्पनाप्रायपाठानुगुण्येन ब्रह्मानन्दम-
ययोरभिन्नयोरेव पुच्छतद्वद्भावनिर्देशे तात्पर्यकल्पनस्योचिततया ततो व्यतिरेकाप्रतीतिः ॥

आनन्दमयस्य स्वपर्यायगतश्लोकाविषयत्वमप्यसिद्धम् । अन्नमयादिपर्यायश्लो-
कानां पुच्छमात्रविषयत्वाभावेनास्यापि तद्वदेव पुच्छवद्विषयत्वौचित्यात् । न च पुच्छव-
ति प्रयुक्तस्य आनन्दमयपदस्य श्लोके श्रवणाभावात् पुच्छे प्रयुक्तस्य ब्रह्मशब्दस्यैव
श्रवणात्पुच्छविषय एवासौ न पुच्छवद्विषय इति शङ्क्यम् । 'मत्तं ज्ञानमनन्तं ब्रह्म । त-
स्माद्वा एतस्मादात्मन' इत्युपक्रान्तस्यैवानन्दमयवाक्ये प्रतिपादनेन ब्रह्मात्मानन्दमयश-
ब्दानामैकार्थ्यस्यावधृततया तेष्वन्यतमनिर्देशमात्रेण श्लोकस्यानन्दमयविषयत्वसिद्धेः ।
न च प्रियमोदादिमत्तया प्रसिद्धआनन्दमये श्लोकदर्शिता सत्त्वासत्त्वशङ्का नान्वेतीति
वाच्यम् । जीवस्य तथा लोके प्रसिद्धत्वेऽपि ब्रह्मणोऽप्रसिद्धत्वात् ॥ ४ ॥

'तस्यैषएव' इत्यादावानन्दमयस्यात्मान्तरश्रवणमप्यसिद्धम् । तस्य पूर्वस्य वि-
ज्ञानमयस्य एषएव शारीरआत्मा यएष आनन्दमय इत्यर्थाङ्गीकारात् । तस्य आनन्द-
मयस्य एषएव शारीरआत्मा यः पूर्वस्य विज्ञानमयस्येत्यर्थाङ्गीकारेऽपि विज्ञानमयस्य
य आकाशादिस्त्रष्टा वक्ष्यमाणन्यायसिद्धपरमात्मभावआनन्दमयशारीर आत्मा स एव स्व-
स्यापि स्वयमेवात्मेति पर्यवसानेन 'पतिं विश्वस्यात्मेश्वरं' (महा - ना -) इत्यात्मेश्वरत्वो-
क्त्या ईश्वरान्तरस्येवात्मान्तरस्य निराकृतेरेव सिद्धेः ॥ ५ ॥

शोध्यत्वं न ब्रह्मत्वविरोधि सर्वत्र शुद्धिस्तत्तदर्थानुगुणेति ब्रह्मण्यप्यनादिभक्त्स-
ञ्चित्तानेकजीवापराधकलुषिते मुक्त्यर्थं प्रसाद्यत्वरूपस्य शोध्यत्वस्य सम्भवात् ॥ ६ ॥

तस्मात् पुच्छब्रह्मवाद्युक्तयुक्तीनामसाधकत्वात् पुच्छवदानन्दमयोऽपि ब्रह्मैव । प्र-
करणस्य स्वस्मादनतिरिक्तैस्स्वावयवैः पक्षपुच्छादिरूपणपरत्वेन तस्य पुच्छब्रह्मभेदप्र-
तीतिः ॥ १ ॥

प्रकरणगतश्लोकानां पुच्छवद्विषयत्वेन तत्रैव श्लोकगतस्य ब्रह्मशब्दाभ्यासस्य
सत्त्वासत्त्वशङ्कालिङ्गस्य च पर्यवसानात् ॥ २ ॥

'सत्यं ज्ञानमि'ति प्रकृतं ब्रह्म 'तस्माद्वा एतस्मादात्मन' इत्यात्मशब्देन नि-
र्दिश्य तस्याकाशादिकारणत्वप्रतिपादनानन्तरं सर्वान्तरत्वेन तस्यात्मत्वविवरणार्थं प्रवृ-
त्तस्य सन्दर्भस्य तत्रैव परिसमापनेन तदनन्तरं 'तस्माद्वा एतस्मादानन्दमयात् अन्यो-
ऽन्तरआत्माब्रह्मे'ति तदान्तरस्य ब्रह्मणो निरूपणाभावात् ॥ ३ ॥

'सोऽकामयते'त्यनन्तरवाक्यगतेन स इति पुल्लिङ्गान्तेनाव्यवहितप्रधानप्रकृतार्थ-
परामर्शना पराम्रष्टुं योग्यत्वात् ॥ ४ ॥

भृगुवल्क्यां 'एतं विज्ञानमयमात्मानमुपसंक्रम्य । एतमानन्दमयमात्मानमुपसंक्रम्य' इत्यत्रानन्दमयशब्दस्य 'विज्ञानं ब्रह्मेति व्यजानात् आनन्दो ब्रह्मेति व्यजानादि' इति तत्रत्यसंप्रतिपन्नब्रह्मपरभावेनानन्दशब्देन सह स्थानसाम्येन ब्रह्मपरत्वनिश्चयात् ॥५॥

'आनन्दमयोऽभ्यासादि' इति सूत्रस्वारस्याच्च ॥ ६ ॥ इति ।

इति पुच्छब्रह्मवादाक्षेपः ॥

अत्रोच्यते । यत्तावदुक्तमानन्दमयस्य विकारत्वावगतिर्नास्तीति तन्न । विकारार्थमयट्प्रायपाठेन तत्रापि मयटो विकारार्थत्वात् । तथाहि 'सवाएषपुरुषोऽन्नरसमय' इति न देह एवोच्यते । तस्यान्नपरिणामत्ववाचिना अन्नरसशब्देन अन्नविकारत्ववाचिना अन्नमयशब्देन चोक्तिसम्भवे 'अन्नरसमय' इत्यस्य वैयर्थ्यात् । पुरुषशब्दस्य च चेतनवाचित्वात् 'अन्नात्पुरुष' इत्यव्यवहितपुरुषपरामर्शस्य 'एष' इत्यनेन सिद्धतया 'स' इत्यस्य व्यवहिताकाशादिकारणात्मपरामर्शार्थत्वाच्च । किन्तु सः प्रागाकाशादिकारणत्वेन निरूपितः एषः अनुपदमन्नकार्यत्वेन निरूपितश्च । पुरुषोऽन्नरसमयः अन्नरसं देहमनुप्रविश्य तदवच्छिन्नतया तत्कार्यइत्युच्यते । तथा च 'अन्नात्पुरुष' इति निर्दिष्टमाकाशादिकारणरूपस्य पुरुषस्यान्नकार्यत्वमन्नकार्यदेहावच्छेदलब्धपरिच्छिन्नाकारतयेति विवृतं भवति । एवं प्राणमयो मनोमयो विज्ञानमयश्च प्राणमनोबुद्ध्यवच्छिन्नतया तद्विकारभूतो जीव एवेति युक्तम् । न च स्वतःकार्येव विकारार्थप्रत्ययः न त्वौपाधिककार्यताभाजीति व्युत्पत्तिकल्पना प्रमाणवती । किञ्च मयटः प्राचुर्यार्थत्वं वदतस्तवापि मते जीवएवानन्दमय इति सिध्यति । आनन्दप्राचुर्यस्य प्रतियोगिदुःखाल्पत्वगर्भत्वात् । प्राचुर्यस्य विशेषणत्वे व्यधिकरणसजातीयाल्पत्वस्य निरूपकत्वेऽपि विशेष्यत्वे समानाधिकरणाविजातीयाल्पत्वमेव निरूपकमिति हि व्युत्पत्तिसिद्धम् । अत एव 'प्रचुरब्राह्मणो ग्राम' इत्यत्र प्राचुर्यस्य ग्रामान्तरगतब्राह्मणाल्पत्वापेक्षत्वेऽपि 'ब्राह्मणप्रचुरो ग्राम' इत्यत्र तद्ग्रामगतशूद्राल्पत्वापेक्षमेव प्राचुर्यं प्रतीयते । न च 'प्रचुरप्रकाशस्सविते' तिवत् 'प्रकाशप्रचुरस्सविते' इति प्रयोगेऽपि नक्षत्रादिगतप्रकाशाल्पत्वापेक्षमेव प्राचुर्यमवगम्यते । न तु सवितृगततमोऽल्पत्वापेक्षं तत्र तमसो बाधितत्वादिति शङ्क्यम् । तत्रापि धनतुहिनसैहिकेयाच्छादनारोपिततमोऽल्पत्वमपेक्ष्यैव घनाद्यपसरणसमये तथा प्रयोगात् । तदभावे तथा व्युत्पन्नप्रयोगाभावात् । ननु 'बलवत्तरश्चैत्र' इत्यादौ तरबाद्यर्थस्य प्राचुर्यस्य विशेष्यत्वेऽपि मैत्रादिगतबलाद्यल्पताऽपेक्षत्वं दृष्टमिति चेत् । न । तत्र 'द्विवचनविभज्योपपदे तरबीयसुनौ (व्या - १ - ३) इति द्विवचनादिविशेषणवशादातिशायनिकप्रत्ययेषु व्युत्पत्त्यन्तरकल्पनेऽपि मयटि तत्कल्पकाभावेन औत्सर्गिकव्युत्पत्तिलङ्घनायोगात् । न च 'प्रज्ञानघनएवानन्दमय' (मा - ९) इति ब्रह्मण्यानन्दमयशब्दप्रयोगदर्शनात् मयट्यपि व्युत्पत्त्यन्तरं कल्प्यमिति वाच्यम् । तस्य 'सुषुप्तस्थानएकीभूतः' इति विशेषणानुसारेण

प्राज्ञशब्दितसुषुप्तजीवविषयत्वात् । वाक्यशेषे 'एष सर्वेश्वर एष सर्वज्ञ' इत्यादिपरमेश्वर-
धर्मकथनस्याध्यात्मिकाधिदैविकतृतीयपादरूपप्राज्ञेश्वरैक्याभिप्रायत्वात् । अपि चान्यत्र
व्यधिकरणसजातीयाल्पत्वमपेक्ष्य मयटः प्रयोगसम्भवेऽपि प्रकृते त्वदभिमतप्रायपाठानु-
सारेण समानाधिकरणविजातीयाल्पत्वमपेक्ष्यैव तत्प्रयोगो निर्वाह्यः । तथाहि प्राणमये
तावत्पञ्चवृत्तिवायुगतमेव व्यानादिवृत्त्यल्पत्वमपेक्ष्य तत्र प्राणनवृत्तिप्राचुर्यं न तु तदन्य-
गतप्राणनवृत्त्यल्पत्वमपेक्ष्य । ततोऽन्यत्र प्राणनवृत्तीनामभावात् । एवं मनोमयेऽपि कर-
णभावेन मननवृत्तिसम्बन्धिनोऽपि मनसस्तत्प्राचुर्यं तद्वतवृत्त्यन्तराल्पत्वमपेक्ष्यैव । वि-
ज्ञानमय इति विज्ञानमयेऽपि जीवे ज्ञानवृत्तिप्राचुर्यं तद्वतज्ञानानात्मकसंस्कारादिरूपवृ-
त्त्यन्तराल्पत्वमपेक्ष्यैव पर्यवस्यति । किं बहुना एवं त्रिषु प्राचुर्यार्थमुपगतवतोऽन्नरसमये-
ऽपि देहे अवयवान्तराल्पत्वमपेक्ष्यान्नपरिणामरूपावयवप्राचुर्यमेव मयडर्थ इति वैरूप्यप-
रिहारार्थं बलादायाति । एवञ्चानन्दमयेऽपि समानाधिकरणदुःखाल्पत्वापेक्षमानन्दप्राचुर्यं
मयडर्थ इत्यापत्तिं दुःखमिश्रत्वं केन वार्यते । न च तथाऽपि समानाधिकरणयत्किञ्चि-
द्विजातीयाल्पत्वमपेक्ष्यानन्दप्राचुर्यनिर्वाहसम्भवेऽपि कुतो दुःखमिश्रत्वापादनमिति वाच्यं ।
सुखप्राचुर्यस्य तद्विरोधिदुःखाल्पताऽपेक्षायामेव प्रथमं बुद्ध्यवतरणेन तदुल्लङ्घनायोगात् ।
नचैवं सत्यानन्दमयो जीवोऽपि न स्यात् तत्र दुःखाल्पत्वस्य सुखबाहुल्यस्य चाभावादिति
शङ्क्यम् । जीवस्य मुक्तौ भोग्यात् निरतिशयोक्तर्षादुत्तरावधिरहितात् 'श्रोत्रियस्य चा-
कामहतस्य' इति श्रुतिर्दाशितात् सुखात् सर्वमपि सासारिकं दुःखमल्पमिति सम्भवात् ।
नन्वानन्दमये मयट् प्राचुर्यार्थोऽपि माभूत् स्वार्थिकोऽस्त्विति चेत् । न । प्रायपाठप्राप्ते-
ऽतिरिक्तार्थे सम्भवति स्वार्थिकत्वेन दैयर्थ्यकल्पनाऽयोगात् । तस्मादानन्दमयस्य मयटा
जीवत्वावगतिस्तावन्निष्प्रत्यूहा ॥ १ ॥

यदुक्तं ब्रह्मणोऽवयवित्वमवयवत्ववत्कल्पनया सम्भवतीति तन्न । अस्माभिः
पुच्छपदस्याधारलक्षकस्य उक्ततयाऽवयवत्वकल्पनानङ्गीकारेण दृष्टान्तासम्प्रतिपत्तेः ।
अध्यारोपापवादाभ्यां निष्प्रपञ्चब्रह्मप्रतिपत्तिप्रकरणे प्रियमोदादिरूपशिरःपक्षाद्यवयवकल्प-
नाया विरोधेनानुपयुक्तत्वेन चायुक्तत्वाच्च । प्रकरणस्य निष्प्रपञ्चपरत्वं च 'भेदव्यपदेशा-
च्च' (१।१।१७) इति सूत्रविवरणे समर्थितं । स्यादेतत् 'यनोवाचोनिवर्तन्त' इति
मन्त्रो ब्रह्मणि द्वैतवस्तुमुखेन प्रवृत्तानां लौकिकीनां वैदिकीनाञ्च सर्वासां वाचां निवृत्तिं
वदतीत्यमुमर्थमवलम्ब्य हि तत्र तत्समर्थनं कृतं । न तु तद्युक्तं । एकस्य 'वाच' इत्य-
स्य 'निवर्तन्त' इत्यस्य च स्वारस्यमनुरुध्य बहूनां सप्रपञ्चवाक्यानां स्वार्थे प्रामाण्यात्
प्रच्यावनस्य न्यायविरुद्धत्वादिति चेत् उच्यते । विज्ञानमयं न ब्रह्मेति प्रतिक्षिप्य आ-
नन्दमयं ब्रह्मेति व्यवस्थापयति त्वय्यपि तुल्योऽयमाक्षेपः । तथाहि विज्ञानमयस्य 'वि-
ज्ञानमय' इत्येतावतैव तावत्परब्रह्मत्वं प्रतीयते । तत्र मयट्प्रत्ययस्यानन्दमयैकरूप्याय

त्वया व्यधिकरणसजातीयाल्पत्वापेक्षप्राचुर्यार्थत्वस्याभ्युपगन्तुं युक्ततया जीवादन्यस्य संकुचितज्ञानस्याभावात् जीवगतज्ञानाल्पत्वापेक्षज्ञानप्राचुर्येण तत्पर्यवसानात् । मन्त्रवर्णोपात्तविपश्चित्त्वप्रत्यभिज्ञानाच्च । तथा 'विज्ञानं देवास्सर्वे ब्रह्म ज्येष्ठमुपासते' इत्यत्र मान्वर्णिकब्रह्मशब्देन 'तद्देवा ज्योतिषां ज्योतिरायुर्होपासतेऽमृतं' (बृ - ४ - ४) इति श्रुत्यन्तरसिद्धदेवोपास्यत्वप्रत्यभिज्ञानेन 'विज्ञानं ब्रह्म चेद्वेद तस्माच्चेन्न प्रमाद्यति । शरीरे पाप्मनोहित्वा सर्वान् कामान्समश्नुत' इति तदनन्तरश्लोकेऽपि ब्रह्मशब्देन मान्वर्णिकब्रह्मविद्याफलप्रत्यभिज्ञानेन च तस्य ब्रह्मत्वं प्रतीयते । 'विज्ञानं यज्ञं तनुत' इति तु ब्रह्मण्युपपद्यते यज्ञादेर्हेतुकर्तरि तस्मिन्नपि स्वव्यापारद्वारा प्रयोज्यव्यापारकर्तृत्वसत्त्वात् । हेतुकर्तृत्वविवक्षायां निजन्तप्रयोगनियमेऽपि स्वव्यापारद्वारा प्रयोज्यव्यापारकर्तृत्वविवक्षायामनिजन्तप्रयोगस्याविरुद्धत्वात् । साक्षाद्विलेखनमकुर्वति संविधानसम्पादनेन कर्षणप्रयोजके स्वामिन्यपि 'षड्भिर्हलैः कर्षती' ति प्रयोगदर्शनात् 'यज्ञकृद्यज्ञभृद्यज्ञी' (सह - ना -) इति ब्रह्मण्येव प्रयोगदर्शनाच्च । एवमपि विज्ञानमयस्य यदब्रह्मत्वमुच्यते 'तस्माद्वा एतस्माद्विज्ञानमयात् अन्योऽन्तरात्मे' ति तमतिक्रम्य तदन्यस्य तदन्तरस्यात्मनः प्रतिपादनमात्रादेव । आनन्दमयत्वस्य प्रियाद्यवयवयोगस्य च विज्ञानमयेऽप्यविरोधात् । ततश्च यथा विज्ञानमयादन्यस्य तदान्तरस्य परमात्मनःप्रतिपादनदर्शनाद्विज्ञानमयपर्यायगतवाक्यजातं 'स्थूलारुद्धती' न्यायेन आरोपितपरमात्मभावतद्भ्रमवैशिष्ट्यविषयमिति त्वयाऽभ्युपगम्यते । एवं प्राणमयादिपर्यायगततत्त्वप्रतिपादनमपि । तथा 'यतोवाचोनिवर्तन्त' इत्यपवाददर्शनादारोपितप्रपञ्चवैशिष्ट्यविषयं सप्रपञ्चवाक्यजातमिति कुतोऽभ्युपगन्तुं न युज्यते । ननु युक्तं 'विज्ञानमयादन्योऽन्तरात्मा' इत्येतावताऽपि विज्ञानमयविषयवाक्यजातस्यारोपितविषयत्वापादनं । 'तस्माद्वा एतस्मादि' त्यत्रोपक्रान्तमात्मत्वं सर्वान्तरत्वेनोपपादयितुं प्रवृत्ते 'सवा एषपुरुषोऽन्नरसमय' इत्येतस्मिन्प्रकरणे विज्ञानमयादान्तरत्वस्यैव सर्वान्तरत्वरूपत्वेन तस्योपक्रान्तात्मत्वोपपादकतया तात्पर्यवत्त्वेन बलवत्त्वात् । अन्यथा पदमात्रेण चरमपठितेन प्रथमपठितानेकवाक्यान्यथाभावापादानाऽयोगादिति चेत् । तर्हि अस्मिन्मतेऽपि 'यतोवाचोनिवर्तन्त' इत्यस्य परमोपक्रमगतानन्तत्वोपपादनार्थत्वेन तात्पर्यवत्त्वं समानमिति पश्य । 'यतोवाच' इत्यस्य स्वप्रकरणगतेन 'अदृश्येऽनात्म्येऽनिरुक्त' इति विशेषणेन प्रकरणान्तरगतैर्ब्रह्मणो निष्प्रपञ्चत्वादिप्रतिपादकैश्चोपपन्नोऽप्यस्तीति विशेषः । तस्मान्निर्दिष्टब्रह्मप्रकरणे प्रियाद्यवयवयोगात्सविशेष आनन्दमयो न प्रदिपाद्यं ब्रह्म भवितुमर्हतीति युक्तमेव ॥ २ ॥

यच्चोक्तं तस्य 'ब्रह्म पुच्छं प्रतिष्ठे' ति निर्देशेन व्यतिरेकप्रतीतिरसिद्धा प्रकरणस्य स्वस्मादनतिरिक्तैश्शिरःपक्षादिमत्त्वनिरूपणपरत्वादिति । तदयुक्तं । शिरःप्रभृतीनामन्त्रमयादिशब्दोदितचेतनातिरिक्तत्वात् । अन्त्रमयादिशब्दानां चेतनपर्यन्तत्वानङ्गीकारे-

ऽपि मनोमयपक्षशिरःपुच्छानां ऋक्सामयजुरथर्वाङ्गिरसां तदतिरिक्तत्वेनान्नमयादिवप्य-
वयवावयविभावादिकृतभेदसद्भावेन च तथाप्रकरणासिद्धेः स्वरसतः प्रतीयमानस्य व्यति-
रेकस्य त्यागायोगात् ॥ ३ ॥

यत्तु आनन्दमयस्य श्लोकाप्रतिपाद्यत्वमसिद्धं श्लोकानां पुच्छवद्विषयत्वनियम-
दर्शनादित्युक्तम् । तदप्ययुक्तम् । 'यतोवाचोनिवर्तन्त' इति मनोमयपर्यायश्लोकस्य
ब्रह्मविषयस्य पुच्छवद्विषयत्वाभावात् 'अप्राप्य मनसा सहे' ति श्रवणात् । तत्रापि यथा-
कथञ्चित् पुच्छवद्विषयत्वमस्तीति चेत् । तर्हि 'असन्नेव स भवति' इत्यत्र स इत्यस्य प्रकृ-
तानन्दमयपरत्वात्तस्यापि यथाकथञ्चित्पुच्छवद्विषयत्वं संपन्नमिति सन्तुष्यतु भवान् । 'अ-
युक्तं च श्लोके स' इति पुल्लिङ्गेन प्रकृतपरामर्शना तत्पदेनावश्यं परामर्शनीयस्यानन्द-
मयस्य श्लोकगतब्रह्मशब्दाभ्याससत्त्वासत्त्वशङ्कालिङ्गविषयत्वम् ॥ ४ ॥

यत्तु 'तस्यैष एव शारीर आत्मे' त्यत्रात्मान्तरश्रवणं नास्ति अनन्यात्मत्वपरत्वा-
दित्युक्तम् । तदप्ययुक्तम् । पूर्वपर्यायस्थानामिव आनन्दमयपर्यायस्थस्यापि तस्य वा-
क्यस्य पुच्छब्रह्मरूपात्मान्तरपरत्वोपपत्तौ प्रक्रमविरुद्धार्थकल्पनायोगात् ॥ ५ ॥

यच्च प्रसाद्यत्वरूपं शोध्यत्वं ब्रह्मणोऽपि सम्भवतीत्युक्तम् । तत्तुच्छम् । प्रागनु-
द्धिमतो हि शुद्धिराधेया । न च जीवापराधानुसारेण तेषु ब्रह्मणोऽप्रसादः कथमप्यशुद्धि-
शब्दमर्हति । तथा सति ब्रह्मणो नित्यशुद्धत्वश्रुतीनां सङ्कुचितार्थत्वप्रसङ्गात् । लोके-
ऽप्यपराधानुगुण्येन भृत्यादिषु राजादीनामुचितस्याप्रसादस्याशुद्धिशब्देन व्यवहाराभा-
वाच्च ॥ ६ ॥ तस्मात्पुच्छब्रह्मवादोक्तयुक्तीनां निराकरणमनुपपन्नम् ॥

इति पुच्छब्रह्मवादसिद्धान्तः ॥

यस्त्वानन्दमयब्रह्मवादे युक्तिषट्कोपन्यासः । तत्रावयवानतिरेकः निगमनश्लो-
कानां पुच्छवत्परत्वनियमश्च प्रागेव निराकृतः ॥ २ ॥

यत्तु 'तस्माद्वा एतस्मादि' ति शैल्या आनन्दमये परिसमापनात् स एव ब्रह्मे-
त्युक्तम् । तदप्ययुक्तम् । यथा 'श्रुतं होव मे भगवद्दृशेभ्यस्तरति शोकमात्मवित्'
(छा-७) इत्यात्मजिज्ञासया उपसेदुषे नारदाय नामादिषूत्तरोत्तरमर्थान्तरोपदेशे 'अस्ति
भगवो नाम्नोभूय' इति 'वाग्वाव नाम्नोभूयसी' त्यादिप्रश्नप्रतिवचनाभ्यामेवेति शैल्याः
प्राणएव समापनेऽपि विनैव तादृशे प्रश्नप्रतिवचने प्रवृत्तस्य 'एषतु वा अतिवदति य-
स्तत्वेनातिवदती' त्यादेः तुशब्दश्रुत्या 'आत्मत एष प्राणः' इति ततः प्राणोत्पत्ति-
ङ्गेन च प्राणादर्थान्तरोपदेशपरत्वमिति तत्रैवात्मोपदेशपर्यवसानमभ्युपगम्यते न तु प्राचीने
प्राणे । एवमिहापि पूर्वोपन्यस्तप्रमाणैः प्रधानतयाऽवगते पुच्छब्रह्मण्येवोपक्रान्तोपदेश-
पर्यवसानस्याभ्युपगन्तुं युक्तत्वात् । ननु भूमविद्यायां प्राणोपदेशे नामादिष्वनुक्तस्यातिवा-
दित्वस्योक्त्या तत्पर्यन्तएवात्मोपदेश इति मत्वा शिष्ये भूयः प्रश्नमकुर्वति स्वयमेवाचा-

र्यस्ततोऽर्थान्तरं सत्यमुपाचक्षेपेति श्लिष्यते । इहतूत्तरात्मोपदेशे दृष्टायाः 'तस्माद्वा' इत्यादिशैल्या ब्रह्मणि परित्यागे नास्ति कारणमिति चेत् । मैवं । अन्नमयादिपर्यायोष्विवानन्दमयपर्यायेऽपि कचिद्वस्तुनि प्रयोक्तव्यस्य पुच्छपदस्य तदाधारे ब्रह्मणि प्रयोगे तदेवोपक्रान्तब्रह्मोपदेशात्मकं निष्पद्यत इति पर्यायान्तरानारम्भोपपत्तेः । नन्वेवमपि सर्वान्तरत्वेनात्मत्वविवरणमुपक्रान्तमान्तरत्वेनात्मत्वेन चोपदिष्टे आनन्दमये पर्यवस्यतीति युक्तं न तु तथाऽनुपदिष्टे पुच्छब्रह्मणीति चेत् । एवं तर्हि भूमविद्यायामपि 'तरति शोकमात्मविदि'त्युपक्रान्तस्यात्मोपदेशस्य 'अथात आत्मादेश' इत्याद्युपरिभागएव पर्यवसानं स्यात् । 'एष तु वा अतिवदती'त्यारभ्याहङ्कारोपदेशपर्यन्तमात्मप्रसङ्गरहितं प्राणोपदेशशेषं स्यात् । यदितु तुशब्दश्रुत्या प्राणविच्छेदावगमात् सत्योपदेश एवोपक्रान्त आत्मोपदेशस्यादिति मतं । तर्ह्युक्तप्रमाणैः पुच्छब्रह्मोपदेशएवानन्दमयादप्यान्तरस्यात्मनोपदेशस्यादिति तुल्यं । तस्य 'सयश्चायं पुरुष' इति जीवान्तरत्वस्याग्रे स्फुटत्वात् । तस्मात् पुच्छब्रह्मणि 'तस्माद्वा एतस्मादि'त्यादिरूपा पूर्वच्छाया नास्तीति नायं दोषः । किन्तु अमुख्यात्मप्रायपाठेनामुख्यत्वशङ्कावहत्वात् स एव दोषः ॥ ३ ॥

यत्तु आनन्दमयएव 'सोऽकामयते'त्यादिसन्दर्भस्य पर्यवसानं युक्तं पुल्लिङ्गानुरोधादित्युक्तम् । तदप्ययुक्तम् । पुच्छब्रह्मण्यव्यवहितप्रकृतब्रह्मशब्दापेक्षया पुल्लिङ्गानुपपत्तावपि व्यवहितप्रकृतात्मशब्दापेक्षया तदुपपत्तेः । 'तस्य द्वादशशतं दक्षिणे'त्यत्राव्यवहितपरामर्शासम्भवे व्यवहितपरामर्शस्य दृष्टत्वात् । 'तस्यैषएव शारीर आत्मे'त्यानन्दमयादपि सन्निहितमात्मशब्दमपेक्ष्य पुल्लिङ्गोपपत्तेश्च । न च तस्य सर्वपर्यायसाधारणत्वात् प्रधानप्रतिपाद्यपरत्वं नास्तीति वाच्यम् । साधारण्येऽपि प्रधानपरत्वानपायात् । आनन्दमयशब्दस्यासाधारण्येऽप्यात्मगतकेवल्यौगिकार्थोपस्थापकतया तद्विशेष्यपरस्यात्मशब्दस्यैव सर्वपर्यायसाधारणस्यानन्दमयवाक्येऽपि प्रधानोपस्थापकत्वाच्च ॥ ४ ॥

यत्तु भृगुवल्यामानन्दमयो ब्रह्मेति निर्णीतमित्युक्तं । तदधिकरणं । तावता विप्रतिपन्नस्यानन्दमयशब्दस्य ब्रह्मपरत्वासिद्धेः । न हि 'आकाशइति होवाच' (छा - २) इत्यत्राकाशशब्दस्य ब्रह्मपरत्वनिर्णयमात्रेण 'यएषोऽन्तर्हृदयआकाशस्तस्मिञ्छेते' इत्यत्रापि तस्य ब्रह्मपरत्वं सिध्यति । भृगुवल्यान्नातानन्दमयोपि 'एतमानन्दमयमात्मानमुपसंक्रामती'त्यानन्दवल्यान्नातानन्दमयश्रुतोपसंक्रमितव्यत्वलिङ्गप्रत्यभिज्ञानेन तद्वदब्रह्मेत्येवाङ्गीकाराच्च । भृगुवल्यान्नातानन्दस्थानसाम्यादपि अन्नमयादिषु पञ्चस्वपि मयत्प्रत्ययसंस्कारूप्येणानन्दमयस्थानसाम्यस्यैव प्रबलतया ततोऽपिभृगुवल्यान्नातानन्दमयस्याब्रह्मत्वस्यैव सिद्धेश्च । एतेन भृगुवल्यान्नातानन्दमयेन सह विषयवाक्यश्रुतानन्दमयस्य स्थानसाम्येन ब्रह्मत्वसाधनमपि निरस्तं । प्रथमपर्यायान्नातयोरेकान्नमययोरिव त्वया विकारिविकारभावस्यैवाभ्युपगन्तुं युक्तत्वात् ॥ ५ ॥

यत्तु आनन्दमयब्रह्मवादे सुत्रस्वारस्यमुक्तं तदपि न युक्तं । पुच्छब्रह्मवाद एव सूत्राणां स्वारस्यस्य समर्थितत्वात् ॥ ६ ॥ तस्मादानन्दमयो जीव एवेति युक्तं पुच्छब्रह्मविषयतया अधिकरणोपवर्णनम् ॥

इत्यानन्दमयाधिकरणम् ॥ ६ ॥

अन्तस्तद्धर्मोपदेशात् ॥ १ ॥ १ ॥ २० ॥

इदमामनन्ति च्छन्दोगाः ‘अथ य एषोऽन्तरादित्ये हिरण्मयः पुरुषो दृश्यते हिरण्यश्मश्रुहिरण्यकेश आ प्रणखात् सर्वएव सुवर्णः । तस्य यथा कप्यासं पुण्डरीकमेवमक्षिणी तस्योदिति नाम । स एष सर्वेभ्यः पाप्मभ्यउदितः । उदेति ह वै सर्वेभ्यः पाप्मभ्यो य एवं वेद । तस्य ऋक् च साम च गेष्णौ । तस्मादुद्गीथः तस्मात्त्वेवोद्गाता । एतस्य हि गाता । स एष ये चामुष्मात् पराञ्चो लोकास्तेषां चेष्टे देवकामानां च इत्यधिदैवतं’ इति । तथा ‘अथाध्यात्मं’ इत्युपक्रम्य समामनन्ति ‘अथ य एषोन्तरक्षणि पुरुषो दृश्यते सैवऋक् तदुक्थं तत्साम तद्यजुः तद्ब्रह्म तस्यैतस्य तदेव रूपं यदमुष्य रूपं । यवमुष्य गेष्णौ तौ गेष्णौ । यन्नाम तन्नाम । स एष ये चैतस्मादर्वाञ्चो लोकास्तेषां चेष्टे मनुष्यकामानां च । ‘तद्य इमे वीणायां गायन्त्येतं ते गायन्ति तस्मात्ते धनसनयः’ (छा - १ - ६) इत्यादि । तत्रान्तरादित्ये अन्तरक्षणि चोपास्यः पुरुषः किमादित्यजीवरूपसंसारि किं वा परमेश्वर इति संशये प्राप्तं तावत् रूपवत्त्वादिभिस्संसारितीति । न हि परमेश्वरस्य हिरण्यश्मश्रुत्वादिविशिष्टं रूपं ॥ १ ॥ ‘अन्तरादित्ये’ ‘अन्तरक्षणी’ ति निर्दिष्टमधिकरणम् ॥ २ ॥ ‘येचामुष्मात्’ ‘येचैतस्मादि’ त्युक्तैश्वर्यमर्यादाच ॥ ३ ॥ उपपद्यते । ‘अज्ञानमस्पर्शमरूपमव्ययं तथाऽरसं नित्यमगन्धवच्च यत्’ (क - १) ‘अचक्षुश्रोत्रं तदप्राणिपादं’ (मु - १) ‘स भगवः कस्मिन् प्रतिष्ठित इति स्वमहिम्नि’ (छा - ४ - ३ -) ति ‘एषसर्वेश्वरः’ (बृ - ६) इत्यादिश्रुतिविरोधात् । स्यादेतत् परमेश्वरस्य रूपादिमत्त्वेऽपि श्रुतयो दृश्यन्ते । यथा तलवकारिणामुपनिषदि यक्षरूपेण प्रादुर्भूतः परमेश्वरो देवैर्दृष्ट इति श्रूयते । यथावा कौषीतकिनामुपनिषदि पर्यङ्कविद्यायामर्चिरादिमार्गगम्ये ब्रह्मलोके अमितौजसि पर्यङ्के स्थितः परमेश्वरस्त्वोपासकैरर्चिरादिमार्गेण प्राप्तैस्सह सलपतीति श्रूयते । तेषां चोपासकानां परमेश्वरदिव्यगन्धादिप्राप्तिश्च श्रूयते । एवमन्यत्रापि तत्रतत्र परमेश्वरस्यापि रूपवत्त्वं स्थानवत्त्वं च बहुलमुपलभ्यते । एकदेशैश्वर्यश्रवणं तु न सर्वैश्वर्यविरोधि । सर्वेश्वरे एकदेशैश्वर्यस्यापि सत्त्वात् । अन्यथा सर्वेश्वरत्वस्यैवाभावप्रसङ्गादिति चेदुच्यते ॥

(श्लो) रूपादिरहितं ब्रह्म रूपितं श्रुतिमौलिषु । कथं रूपादिमादिति श्रद्धधीमहि कल्पनाम् ॥ १ ॥ कर्मणा च फलत्वेन रूपादिकमधीमहे । कर्मलेशविहीनस्य कथं तदुपपद्यते ॥ २ ॥ यदि रूपादि मिथ्यैतदविरोधाय कल्प्यते । कथन्तद्वोधयन्तीना प्रामाण्यं घटते गिराम् ॥ ३ ॥ अतोऽन्यत्रापि रूपादिप्रतिपादनमस्ति यत् । योज्यं हिरण्यगर्भादिससारिपरमेवतत् ॥ ४ ॥ अथवा ब्रह्मणि परे स्तावकत्वेन केवलं । योजनीयं यथा मोक्षे जक्षणाद्यपवर्णनम् ॥ ५ ॥

न तावत् रूपादिरहिततया वेदान्तेषु तात्पर्येण निरूपितं यत् ब्रह्म तदेव रूपादिमादिति वचश्श्रद्धेयं विरोधात् । सगुणं ब्रह्म रूपादिमात् निर्गुणं तद्रहितमिति चेत् । तत् किं सगुणं निर्गुणादन्यत् तदेव वा । आद्ये अपसिद्धान्तः द्वितीये विरोधतादवस्थं । किञ्च देवमनुष्यादिरूपं इन्द्रचन्द्रादित्यादिस्थानं ऐश्वर्यतारतम्यं च कर्मफलत्वेन श्रुतिस्मृतिपुराणेषु प्रसिद्धम् । तत् कथं कर्मलेशेनापि रहितस्योपपद्यते । अथैतद्विरोधसमाधानाय ब्रह्मणो रूपादिकं मिथ्येति कल्प्यते । न हि तदानीमपि नीरूपत्वनिष्कर्मत्वश्रुतिविरोधोऽस्ति । शुक्तौ मिथ्यारजतसत्त्वेऽपि तदभावस्य ऐन्द्रजालिकदर्शितव्याघ्रदेहे व्याघ्रत्वप्रापककर्मानपेक्षत्वस्य च दर्शनादिति चेत् । तर्हि 'इदरजतं' 'अयं व्याघ्रः' इत्यादिव्यवहाराणामिव ब्रह्मणि रूपादिबोधकश्रुतीनामप्रामाण्यप्रसङ्गः । तस्मादन्यत्रापि रूपवत्त्वादिश्रुतयो यथासम्भवं हिरण्यगर्भादिससारिविषयत्वेन योजनीयाः । परब्रह्मप्रकरणत्वनर्णये तु परममुक्तिप्रकरणेषु 'स तत्र पर्येति जक्षन् क्रीडन् रममाणस्त्रीभिर्वा यानैर्वा ज्ञातिभिर्वा' ति 'स एकधा भवति त्रिधा भवति पञ्चधा सप्तधा नवधा' (छा - ८) इति च उपासनाफलश्रवणवत् केवलं स्तावकत्वेन योजनीयाः । कतिपयैश्वर्यश्रवणमात्रं यद्यपि तदधिकैश्वर्याविरोधि सर्वभूमण्डलाधिपतावयोध्यापतिरिति व्यवहारात् । तथाऽपि 'स कलिगाधिपतिः' 'अयमङ्गाधिपति' रिति व्यवहारवत् 'आदित्यपुरुषः केषाञ्चिदीष्टे' 'अक्षिपुरुषः केषाञ्चिदि' ति श्रवणं परस्परव्यवच्छेदकत्वात् सर्वैश्वर्यविरोध्येव । तस्माद्रूपादिमानिह संसारीति युक्तम् ॥

कथं संसारिणि सर्वपाप्मोदितत्वम् ॥ १ ॥ 'तदुक्तं तद्यजुरि' त्यादिनोक्तं मार्वात्म्यं च ॥ २ ॥ घटतामिति चेत् माघटिष्ठ । उपक्रमादिबहुप्रमाणबलात् पूर्वाधिकरणे पुच्छशब्दस्यैव रूपादित्रितयबलात्तयोः कथंचिद्योजनं भविष्यति ॥

तत्र सर्वपाप्मोदितत्वश्रवणं देवतापदप्राप्तस्यादित्यस्य कर्मानधिकारमात्रेण यद्यप्युपपादयितुमशक्यं । तदानीं कर्मानधिकारेण पापानामजननेऽपि अनादिभवसञ्चितानां प्रसुप्तपापानां सम्भवात् । तथाऽपि पापाल्पत्वाभिप्रायं योज्यं । ननु मोक्षशास्त्रे पाप्मशब्दः पुण्यस्यापि सङ्गाहकः । मुमुक्षुं प्रति तस्याप्यनिष्टफलत्वात् 'न सुकृतं न दुष्कृतमि' त्युपक्रम्य 'सर्वे पाप्मानोऽतोनिवर्तन्ते' (छा - ८) इत्युभयत्रापि तत्प्रयोगाच्च ।

न च पुण्याल्पत्वमादित्येऽस्ति । अतो नैवं योजनं सङ्गतमिति चेत् । न । पाप्मशब्दस्या-
निष्टफलत्वेन रूपेण क्वचिदजहलक्षणया पुण्यसाधारण्येऽपि पापमात्रे गृहीतशक्तिकस्य
तस्य मोक्षशास्त्रेऽपि सर्वत्र तत्साधारण्यनियमाभावात् । अन्यथा 'नैनं सेतुमहोरात्रे तर-
तो न जरा न मृत्युर्न शोको न सुकृतं न दुष्कृतं सर्वं पाप्मानोऽतो निवर्तन्ते' इति प्र-
कृतेष्वहोरात्रजरा मृत्युशोकसुकृतदुष्कृतेष्वविशेषेण पाप्मशब्दस्य प्रयुक्ततया अन्यत्रापि
तावत्साधारण्यप्रसङ्गात् । न चेष्टापत्तिः । तस्मिन्नेव प्रकरणे 'एष आत्माऽपहतपाप्मा विज-
रो विमृत्युर्विशोकः' (छा - ८) इति सत्यपि पाप्मशब्दे जरामृत्युशोकानां पृथक् ग्रह-
णदर्शनात् । अस्तुवा मोक्षशास्त्रे सर्वत्र पाप्मशब्दः पुण्यसाधारणः । तथाऽप्यत्र न दोषः
अदित्ये यमशक्रादिवत् साक्षात्कृतब्रह्मणि 'अथतत ऊर्ध्वमुदेत्य नैवोदेता नास्तमेतैकलण-
व मध्येस्थाता' (छा - ३ - ११) इत्येतत्कल्पाधिकारसमाप्त्यनन्तरं मोक्षमासादयिष्य-
माणत्वेन श्रुते ब्रह्मसाक्षात्कारनिर्द्धूतसकलपुण्यपापपञ्जरे प्रारब्धमात्रानुवृत्तिमिति पापवत्
पुण्यस्याप्यल्पत्वात् । वस्तुतस्तु सर्वपाप्मोदितत्वं सर्वेश्वरएव न सङ्गच्छते ॥

(श्लो) सर्वपाप्मोदितत्वं हि प्राक् तदाच्छादितं भवेत् । कदाचिदपि न ब्रह्म पापा-
च्छादितमिष्यते ॥ १ ॥ अतो ब्रह्मापरोक्ष्येण ध्वस्तसर्वाधपञ्जरे । आदित्यएव तस्यापि
स्वारस्यं कलयामहे ॥ २ ॥

पापापादनकमुद्गमनं हि प्राक् तदाच्छादितस्य घटते मेघमण्डलापादनकमुद्गमनमिव
प्राक् मेघमण्डलाच्छादितस्य चन्द्रस्य । न च कदाचिदपि ब्रह्म पापाच्छादितमिष्यते ।
अतो रूपवत्त्वादेरिव सर्वपाप्मोदितत्वस्यापि प्राक् पापाच्छादनपिहितस्वरूपे ब्रह्मसाक्षा-
त्कारनिर्धूतसकलतदाच्छादने भगवत्यादित्यएव स्वारस्यं प्रतिपद्यामहे ॥

अस्तुवा परमेश्वरएव तस्य स्वारस्यं । तथापि तदिह नादरणीयं । कथं ।
(श्लो) नामैव किल नान्वेति कूटस्थे परमात्मनि । तत्र नामनिरुक्त्यर्थस्वारस्यं किं क-
रिष्यति ॥ १ ॥ नहि यस्यार्थवादस्य विधिना येन नान्वयः । स्वारस्यं तत्स्तुतौ तस्य
सदप्याद्रियते बुधैः ॥ २ ॥ सर्वपाप्मोदितत्वं हि न स्वातन्त्र्येण कीर्तितं । किं तु 'त-
स्योदितिनाम' इति निर्दिष्टनामार्थतया निरुक्तं । तच्च तत्रैवान्वेतुं योग्यं यत्र नामान्वेति ।
न च परमेश्वरे किञ्चिदपि नामान्वेति 'आकाशोहवै नाम नामरूपयोर्निर्वहिता ते यदन्त-
रा तत् ब्रह्म' (छा ८) इति तस्य नामरूपास्पृष्टत्वप्रतिपादनात् । अतोयथा 'अव-
काभिरग्निं विकर्षन्ति' इति विधिशेषस्य 'आपो वै शान्ताः' इत्यर्थवादस्य 'दधिमधुघृत-
मापोधानाभवन्ति' इत्यादौ श्रुतेनापां विधिनाऽन्वयरहितस्यापामेव स्तुतौ स्वारस्यं सद-
पि नाद्रियते । किंतु कथञ्चित् अवकास्तुतौ पर्यवसानमभ्युपगम्यते । एवं नामान्वयायो-
ग्ये परमेश्वरे नामनिरुक्त्यर्थस्वारस्यमकिञ्चित्करमिति आदित्यएव नामान्वययोग्ये तस्य
पर्यवसानमभ्युपगन्तुं युक्तम् । अतः पापाल्पत्वपरमेव सर्वपाप्मोदितत्वश्रवणम् । देवत्वेन
जीवन्मुक्तत्वेन च सर्वकर्मानधिकारपरं वा ॥ १ ॥

एवमृक्सामाद्यात्मत्वश्रवणमपि आदित्यएव कथञ्चिद्योजनीय । तथाहि (श्लो) ऋक्सामाद्यात्मताऽस्योक्ता स्तुतये दृष्टयेऽपि वा । ऋक्सामयोर्यथाऽत्रैव पृथिव्यग्न्यादिरूपता ॥ १ ॥ अत्रैव प्रकरणे ' इयमेव ऋक् अग्निस्साम ' इत्यादिना अधिदैवतमृचः पृथिव्यन्तरिक्षद्युनक्षत्रादित्यगतशुक्लभारूपत्वं सामश्चाग्निवाय्वादित्यचन्द्रादित्यगतातिकृष्णभारूपत्वं ' वागेव ऋक् प्राणस्साम ' इत्यादिना अध्यात्ममृचो वाक्चक्षुश्रोत्राक्षिगतशुक्लभारूपत्वं सामश्च प्राणच्छायात्ममनोऽक्षिगतकृष्णभारूपत्वमुक्तम् । तत् केवलस्तुत्यर्थमुपासनार्थं वेति सङ्गमयितव्यम् । एवमेव तथाभूतऋक्सामाद्यात्मकत्वमादित्यस्य किं न सङ्गच्छते । किञ्च (श्लो) ऋक्सामाद्यैरभेदस्तु ब्रह्मण्यप्यविकारिणि । सिद्धान्ते नाभ्युपगतः कल्प्यस्मूर्त्येऽपि सङ्गतः ॥ १ ॥ सत्ये निर्विकारे ब्रह्माणि मिथ्याभूतऋक्सामादिप्रपञ्चाभेदो नेप्यतएव सिद्धान्ते । प्रपञ्चस्य ब्रह्मानन्यत्वं ब्रह्मव्यतिरेकेणाभावमात्रम् । न तु तदभेद इति हि सिद्धान्तः । अतः काल्पनिकाभेदमाश्रित्यैव ब्रह्मण्यपि ' सैवर्क् तत् साम ' इत्यादि समर्थनीयं । तथा समर्थनमादित्येऽपि सङ्गच्छते । एवमादित्यपुरुषे उद्गातृकर्तृकगानविषयत्वोक्तिः अक्षिपुरुषे लौकिकवीणागानावपयत्वोक्तिश्चादित्यएव कथञ्चिद्योजनीया । न हि मुख्यं तदुभयविषयत्व ब्रह्मण्यपि सम्भवति । उद्गातृगानस्य तत्तदिन्द्रादिदेवताविषयत्वात् लौकिकगानस्य राजादिविषयत्वात् । न च ब्रह्मणस्सर्वजीवाभिन्नत्वात् तदुपपत्तिः । आदित्यस्यापि ब्रह्मसाक्षात्कारदग्धाज्ञानस्य जीवन्मुक्तस्य वामदेववत् सर्वात्मभावापन्नत्वात् । ' सूर्य आत्मा जगतस्तस्थुषश्च ' इति श्रुतेः । ' सर्वाणि हवाइमानि भूतान्यादित्यमुच्चैस्सन्तं गायन्ति ' (छा - १ - ११) इति श्रुत्यन्तरे तस्य सर्वभूतकर्तृकगानविषयत्वप्रसिद्धेश्च ॥ २ ॥ तस्मादादित्यएवात्र हिरण्यमयः पुरुष इति युक्तम् । (श्लो) सहस्रकिरणस्यास्य हिरण्यमयमिषोऽज्वलम् । प्रसिद्धं हि पुराणेषु रूपं तैजसमण्डले ॥ १ ॥ यथाभवति पाथोजं कप्यासमिव कान्तिमत् । तथैव कुरुतश्चास्य प्रसृते प्रातरक्षिणी ॥ २ ॥ प्रातःकालकृतः पद्मविकासः किरणैरिव । दृष्टिपातैर्भवन्मानोर्वर्ण्यमानो न दुष्यति ॥ ३ ॥ कप्यासवाक्येऽप्युचितक्रियाऽध्याहारकल्पनम् । यश्च निम्बं परशुनेत्यादिकेऽपि व युज्यते ॥ ४ ॥ ऋक्सामाद्यात्मनोक्तिश्च रवेस्सङ्गच्छतेतराम् । प्रायस्त्रयीमग्रत्वं हि प्रसिद्धं तस्य वर्ण्यते ॥ ५ ॥ इति पूर्वपक्षः ॥

सिद्धान्तस्तु (श्लो) सफलानन्यथासिद्धसर्वपाप्मोदयाहतम् । अतादृश्यवत्त्वादि न संसारित्वसाधकम् ॥ १ ॥ सफलं तावत् सर्वपाप्मोदितत्वल्लिङ्गं ' उदेति ह वै सर्वभ्यः पाप्मभ्यः ' इति श्रुतेन फलेन । फलं च तात्पर्यल्लिङ्गं । अत एकमपि तल्लिङ्गं निश्चिततात्पर्यमतादृशादनेकस्मादपि रूपवत्त्वादिलिङ्गाद्वलवत् । तात्पर्यानुसारित्वादागमप्राप्त्यस्य । तच्च सर्वपाप्मोदितत्वं असङ्कुचितसर्वपापविरहरूपमेव फलवचनानुगुण्यात् । फलवचने हि न सर्वकर्मानधिकारमात्रमुच्यते इति वक्तुं युक्तम् । तिर्यगादिसाधारणश्च

तस्यापुरुषार्थत्वात् । नापि सङ्कुचितमर्वपापविरहवत्त्वं 'सर्वे पाप्मानः प्रदूयन्ते' (छा - ९ - २४) इति श्रुत्यन्तरे तस्य विद्याफलत्वेन प्रसिद्धेः । सर्वत्वस्य असङ्कोच-सम्भवे सङ्कोचकल्पनायोगाच्च । ततश्चासङ्कुचितसर्वपापविरहे फलवचनार्थे स्थिते उपास्य-गुणवचनार्थोऽपि स एवेति युक्तम् । अक्षरैकरूप्यस्वारस्येन तत्क्रतुन्यायतौल्येन च तयो-रेकार्थपरत्वस्य वक्तव्यत्वात् । तथाऽपि न पापविरहस्तदर्थः । किन्तु पापापादानमुद्गम-नमेव । तत्तु प्राक्षापाच्छादिते जीवे सम्भवति न ब्रह्मणीत्युक्तमिति चेत् । मैवम् ॥

(श्लो) जीवस्यापि न युक्तैव वाच्या ह्युद्गमनक्रिया । पापापादानिका त्वेषा नैव युक्ता कथञ्चन ॥ १ ॥ नहि नीडे स्थिते तस्माच्छकुन्तइव सक्रियः । उद्गच्छत्यक्रियो जीवः पापपञ्जरतस्स्थितात् ॥ २ ॥ अतोयथा कुतश्चिदपादानादुद्गतस्सर्वात्मना तत्सम्बन्धरहि-तोभवति एवमयं सर्वात्मना पापसम्बन्धरहितइत्ययमर्थो लक्षणया प्रतिपाद्य इति सर्वपा-प्मरहितत्वमेव तदर्थः । तत्त्वादित्यजीवे न सम्भवतीति व्यक्तमेव । एतेन क्रियमाणेऽपि पापहेतुकर्मणि पापाश्लेषो गुणफलवाक्ययोरर्थोऽस्तु । 'एवमेवंविदि पापं कर्म न श्लिष्यते' (छा - ४ - १४) इति श्रुतौ तस्यापि विद्याफलत्वप्रसिद्धेः । 'न ह वै देवान् पापं गच्छ-ति पुण्यमेवामुंगच्छती' ति श्रुतौ तस्य देवत्वप्रापकपुण्यफलत्वप्रसिद्धेश्च । देवत्वदशायां प्राग्भवसञ्चितपापानां फलानारम्भकत्वं 'न ह वै देवानि' ति श्रुतेरर्थइति चेत् तर्हि स एव सर्वपाप्मोदयवाक्ययोरात्मन्वनमस्त्वित्यपि शङ्का निरस्ता । पक्षद्वयेऽपि प्राग्भवसञ्चितानां पापानां सत्त्वात् तत्सत्त्वे च सर्वपाप्मापादानकोद्गमनप्रतिपादकशब्दस्वारस्यालाभात् । त-स्मात् सर्वपापराहित्यमेव तदर्थः तत्त्वादित्यस्य न सम्भवतीत्युक्तम् ॥ (सि - १) ॥

रूपवत्त्वञ्च ब्रह्मणोऽपि सम्भवति । सत्यस्य रूपस्य नीरूपशास्त्रविरोधित्वेऽपि मायामयस्य तद्विरोधित्वात् । ब्रह्मणि च रूपस्य 'माया ह्येषा मया सृष्टा यन्मा पश्य-सि नारद' इति वचनानुसारेण मायामयस्यैवाङ्गीकारात् । न च तद्बोधकवचनानामप्रा-माण्यप्रसङ्गः । मायाविदर्शितमायादृष्ट्यनुवादवत् प्रामाण्योपपत्तेः । इह च 'हिरण्यमयः पु-रुषोदृश्यते' 'यन्मां पश्यसी' इत्यादौ तथैव दृष्ट्यनुवाददर्शनाच्च । आरम्भणाधिकरणे व्युत्पादयिष्यमाणेन न्यायेन शरीरेऽपि व्यावहारिकप्रामाण्योपपत्तेश्च । नच शरीरं कर्म-जन्यमेवेति नियमः । इहानन्यथासिद्धलिङ्गावगमितस्य परमेश्वरस्य शरीरसिद्धौ 'रमणी-यचरणा रमणीयां योनिमापद्येरन्' 'कपूयन्चरणाः कपूयां योनिमापद्येरन्' (छा - ९ - १०) इत्यादिश्रुतीनामनीश्वरशरीरविषयत्वकल्पनोपपत्तेः । न च सर्वपाप्मोदयश्रुतौ फलमिव शरीरं कर्मजन्यमिति श्रुतावपि शरीरत्वावच्छेदेन कर्मजन्यत्वे लाघवमित्युपपत्तिस्तात्पर्यलिङ्गम-स्तीति तदनुरोधेनैतत्सङ्कोचकल्पनं न युक्तमिति वाच्यम् । श्रुतिदर्शितफलात् पुरुषबुद्धिक-ल्प्योपपत्तेर्बुद्धत्वत्वात् । एतेन परमेश्वरस्य शरीराङ्गीकारे दुःखमपि स्यात् 'नह वै सशरी-रंस्यं सतः प्रियाप्रिययोरपहतिरस्ति' (छा - ८ - १२) इति श्रुतेरिति निरस्तं । पुण्यपा-

पफलोपभोगार्थकर्मसंपादितस्यैव शरीरस्य तया श्रुत्या दुःखाविनाभावप्रतिपादनात् । पर-
मेश्वरेणोपासकानुग्रहार्थमिच्छापरिगृहीते शरीरे तदप्रसक्तेः ॥ पू॥ १ ॥

एवं च स्वतोनामास्पृष्टस्य निराधारस्यापि ब्रह्मणो रूपोपाधिक नामवत्त्वं आधार-
वत्त्वं च युज्यते । श्रूयते च तत्तद्रूपविशेषोपहितस्य परमेश्वरस्य तत्तन्नामभाक्त्वं तत्र
तत्रासीनत्वं च 'सर्वाणि रूपाणि विचित्य धीरो नामानि कृत्वाऽभिवदन्यदास्ते' (उत्त-
नारा-) इति । एतेन नामरहिते ब्रह्मणि नामनिरुक्त्यर्थो नान्वेतीति शङ्काऽपि निर-
स्ता ॥ पू॥ २ ॥

[* ऐश्वर्यमर्यादाश्रवणं तु उभयत्राऽपि उभयविधैश्वर्यसद्भावेऽपि 'अधिदैवतमे-
तावदेवोपास्यं' 'अध्यात्ममेतावदेव' इत्युपासनापेक्षं नेतव्यं । नन्वैश्वर्यमर्यादालिङ्गमपि
फलरूपतात्पर्यलिङ्गवत्त्वात् बलवत् । श्रूयते हि 'सोऽमुनैव स एष ये चामुष्मात् पराञ्चो-
लोकाः तांश्चाप्नोति देवकामांश्च । अथानेनैव ये चैतस्मादर्वाञ्चोलोकास्ताश्चाप्नोति मनु-
ष्यकामांश्च' (छा - १) इत्याधिदैविकाध्यात्मिकपुरुषगतयोरैश्वर्यमर्यादागुणयोः पृथक्पृ-
थक् तदनुगुणं फलम् । इति चेत् । न । तथाऽपि प्रथमश्रुतस्य तात्पर्यलिङ्गवतोलिङ्गस्य
बलवत्त्वात् । अक्षिपुरुषे सर्वपापविरहलिङ्गस्याश्रुतत्वेऽपि 'यन्नाम तन्नाम' इति प्राक्कृ-
तनिर्वचनस्य नाम्नोऽतिदिष्टत्वेन नामनिरुक्त्यर्थतया तस्यापि फलवचनसहितस्यातिदेशतः
प्राप्तेः । परब्रह्मणस्सर्वत्र सर्वैश्वर्ये सत्यपि विध्यनुसारेण विभज्यैश्वर्योपासनायां नासदुपा-
सनं प्रसज्यते । सर्वजगदीश्वरे तदेकदेशैश्वर्यस्यापि सत्त्वात् । जीवे विध्यनुसारेण सर्व-
पापपराहित्योपासने तु असदुपासनं प्रसज्यत इत्यनेनापि विशेषणानन्यथासिद्धतया सर्व-
पापपराहित्यस्य बलवत्त्वाच्च । वस्तुतस्तु ऐश्वर्यमर्यादायां तदनु रूपफलवचनं नास्त्येव ।
उद्धीथे आदित्यमण्डलस्थपुरुषानुचिन्तनस्याक्षिमण्डलस्थपुरुषानुचिन्तनस्य चैकविद्यात्वस्य
'सम्बन्धादेर्मन्यत्रापि' (३ । ३ । ११) इत्यधिकरणे प्रदर्शयिष्यमाणत्वात् । एकवि-

[* ऐश्वर्यमर्यादा तु उपासनार्थं श्रुता न सर्वैश्वर्यविरोधिनी । न हि सर्वैश्वरस्यापि परस्य ब्रह्मणः
सवितृमण्डलस्थस्योपासनायामेतावदैश्वर्यमुपास्यं अक्षिस्थस्योपासनायामेतावदेवेति तत्तदुपासनफला-
नुसारेण सतोऽप्यधिकैश्वर्यस्योपास्यत्वव्यवच्छेदे कश्चन विरोधोऽस्ति । श्रूयते च 'सोऽमुनैव ये चा-
मुष्मात् पराञ्चो लोकास्तांश्चाप्नोति देवकामांश्च अथानेनैव ये चैतस्मादर्वाञ्चो लोकास्ताश्चाप्नोति मनु-
ष्यकामांश्च' इति आदित्याक्षिपुरुषोपासनयोरुपास्यैश्वर्यविशेषानुसारिफलविशेषः ॥ वक्ष्यते च 'जग-
द्भ्यापारवर्जं' (४ । ४) इत्यस्मिन्नधिकरणेऽहप्रहोपासनाभिः परमेश्वरसाम्यं प्राप्तानामपि जगत्स-
ध्यादिविषयं न निरवग्रहमैश्वर्यम् । किन्तु स्वदेहान्तःकरणभोगोपकरणमात्रविषयमिति प्राप्यफलानु-
सारेण परमेश्वरेऽप्यैश्वर्यमात्रमुपासनीयम् । न निरवग्रहविशिष्टमिति । एतेन ऐश्वर्यमर्यादालिङ्गमपि
फलरूपतात्पर्यलिङ्गवत्त्वात् बलवदिति शङ्काऽपि निरस्ता । तस्योपास्ये सर्वेश्वरे सत्यपि फलानुसारेण-
ल्पमैश्वर्यमुपास्यमित्यत्रैव पर्यवसानात् । पूर्वपक्षिणाऽपि तथैवाभ्युपगन्तव्यत्वाच्च । तथाहि । *]

इति पाठान्तरं स्वा पुस्तके ।

द्यात्वे च सति तत्प्रकरणगतयावदनुवादश्रुतिफलकामस्य तस्यां विद्यायां संवलिताधिकारस्य सत्यविद्याधिकरण (३।३।२४) न्यायेन कल्पनीयतया पराचीनार्वाचीनलोकप्राप्तेर्देवमनुष्यकामप्राप्तेश्च सम्भूयविद्याफलत्वपर्यवसानात् । एवं संवलिताधिकारेऽपि 'यदष्टाकपालोभवति' इत्यादिजातेष्वर्थवादे अष्टसंख्याद्यनुरोधिफलैकदेशकीर्तनवदिहापि तत्तदुपास्यगुणानुरोधिफलैकदेशानुकीर्तनोपपत्तेः । अपिचात्र सर्वलोककामेश्वरस्यैव सत ऐश्वर्यमर्यादाश्रवणं विभज्योपासनार्थमित्येव पूर्वपक्षिणा वक्तव्यम् । तथाहि *] पूर्वपक्षेऽपि अक्षयादित्यमण्डलयोरेकएवादित्यजीव उपास्यो वक्तव्यः । अक्षय्यप्यादित्यस्यैवाधियातृत्वेन प्रवेशश्रवणात् । देवतान्तरस्याक्षिस्थत्वप्रसिद्धभावाच्च । एकस्य चादित्यजीवस्याधारभेदेऽपि परमेश्वरवदेव व्यवस्थितमैश्वर्यमविरुद्धम् । अतः पूर्वपक्षिणाऽपि आदित्यजीवस्य पराचीनार्वाचीनलोकदेवमनुष्यकामेशितृत्वे सत्यप्युपासनाविशेषपेक्षया तत्तदैश्वर्यविशेषो निर्दिश्यत इत्येव समर्थनीयमिति न विशेषः । निरवग्रहं सर्वलोककामेश्वरत्वमादित्यस्य नास्तीति पूर्वपक्षे तल्लिङ्गानुपपत्तिदूषणं परमधिकमापतति । एतदभिप्रायेणोक्तं भाष्ये 'लोककामेशितृत्वमपि निरङ्कुशं श्रूयमाणं परमेश्वरं गमयति' इति । निरङ्कुशं उक्तप्रकारेणासङ्कुचितमित्यर्थः । अपि च 'निरङ्कुशमि' त्यनेनानन्याधीनत्वमप्युच्यते । इह लोककामेशितृत्वं श्रूयमाणमन्तर्याम्यधिकरण (१।२।९) न्यायेनानन्याधीनमेव ग्राह्यं । तच्च परमेश्वरस्यैव सम्भवति न त्वादित्यादीना 'भीषास्माद्धातः पवते भीषोदेति सूर्यः' (तै - ब्र -) इत्यादिश्रुतेरित्यपि भाष्यवाक्यस्यार्थः ॥ पू० ३)

तस्मादादित्येऽक्षणि च उपासनासिद्धैर्दृश्य उद्गीथे सपाद्य पुरुषः परमेश्वरएव । सफलानन्यथासिद्धसर्वपापविरहलिङ्गबलेनातादृशान्यथासिद्धरूपवत्त्वादिलिङ्गान्यथाकरणसम्भवादिति सिद्धम् ॥

'अदृश्यत्वादिगुणकोषर्भोक्तेः' (१।२।२१) इतिवत् सूत्रे 'धर्मोपदेशादि' त्येतावति वक्तव्ये तत्पदं तस्यैव धर्म इति अब्रह्मादिवत् अवधारणगर्भतया फलवचनाद्यनुसारेण सर्वपापविरहरूपतया पर्यवसितस्य सर्वपापोदितत्वस्यादित्यजीवे सम्भवाभावरूपमनन्यथासिद्धत्वं तद्विचारद्वारा तत्प्रतिभटस्य रूपवत्त्वादेर्ब्रह्मण्यपि सम्भवरूपमन्यथासिद्धत्वं च सिद्धान्तबीजं ज्ञापयितुं । तेन ब्रह्मण्यपि सम्भाविततयाऽन्यथासिद्धादेकदेशैश्वर्यादस्य बलवत्त्वं लभ्यते । 'आकाशस्तल्लिङ्गात्' (१।१।२२) इतिवत् 'तद्धर्मात्' इत्येतावति वक्तव्ये उपदेशग्रहणं तद्धर्मस्यैवोपदेशात् फलवचनावगतेन तात्पर्येण प्रतिपादनादित्यर्थकतया सफलत्वरूपतात्पर्यलिङ्गवत्त्वं तत्प्रतिभटतया रूपवत्त्वतद्गतादित्यमण्डलादिनिष्ठत्वयोरैन्द्रजालिकदर्शिताद्भुतरूपविशेषतद्गतगोपुरारूढत्वयोरिव दर्शनविषयतया अनुवाद्यत्वेन ऐश्वर्यमर्यादायाश्चर्यन्तरसिद्धे सर्वैश्वर्ये उपास्यतया अवयुत्यानुवाद्यत्वेन च पूर्वपक्ष्यपादितरूपादिवचनाग्रामाण्यपरिहारं च ज्ञापयितुं । तेन तद्गहिताद्रू-

पवत्त्वादाधारवत्त्वाच्च बलवत्त्वमस्य लभ्यते । न चानन्यथासिद्धत्वेन फलरूपतात्पर्यलिङ्ग-
वत्त्वेन वा एकेनैव बलेन रूपादित्रयात् बलवत्त्वं लभ्यते किमुभयज्ञापनेनेति वाच्यं ।
रूपवत्त्वमपि ब्रह्मण्यसम्भाविततयाऽनन्यथासिद्धं । ब्रह्मणोरूपत्वे श्रुतिसिद्धतद्वेतुकर्मणः
श्रुतिसिद्धतत्कार्यदुःखस्य च तत्र प्रसक्तेः । अत एव रूपोपाधिकमाधारवत्त्वमपि ब्रह्म-
ण्यसम्भाविततयाऽनन्यथासिद्धमित्याशङ्काग्रस्तत्वात् । तस्याशङ्कायाः फलरूपतात्पर्यवत्त-
या बलमुपजीव्य प्रदर्शितेन प्रकारेण निरसनीयत्वात् । फलरूपतात्पर्यलिङ्गस्यैकदेशैश्वर्य-
मपि फलवदिति मन्दशङ्काग्रस्तत्वात् तस्याश्चानन्यथासिद्धिबलमुपजीव्य निरसनीयत्वात्
तथैव प्राक्फलवचनसद्भावमभ्युपेत्य निरस्तत्वात् । किञ्च तद्धर्मयोः उपदेशात् इति द्वि-
वचनान्तसमासेन ब्रह्मैकधर्मस्य सार्वान्यस्य प्रतिपादनादित्यपि हेतोरर्थः । यद्यपि सा-
र्वान्यं न वास्तवं ब्रह्मणोऽपि । काल्पनिकं तु जीवस्यापि । तथापि 'सन्घटः' इत्या-
दिव्यवहारालम्बनं व्यावहारिकप्रामाण्यगम्यमस्त्येव तत् सर्वोपादानस्य ब्रह्मणः । न ता-
दृशमादित्यजीवस्येति वैषम्यम् । अयं त्वभ्युच्चयः रूपवत्त्वमपि ब्रह्मणि न सम्भवतीति श-
ङ्काकरम्भितत्वात् । तस्याश्च फलवत्सर्वपापविरहलिङ्गबलेन निराकरणीयत्वात् । आदि-
त्यस्य त्रयीमयत्वसार्वान्यश्रवणं तु तत्र परमेश्वराभिव्यक्तिविशेषकृतं तत्पर्यवसायीत्येव
समर्थनीयं । तेजस्वित्वानुभववत् 'येन सूर्यस्तपति तेजसेद्धः' (तै- ब्रा - ३ - १२ - ९)
इति हि मन्त्रवर्णः ॥ १ ॥ १ ॥ २० ॥

स्यादेतत् 'यएषोन्तरादित्ये' इत्यादिस्तावदुपास्यनिर्देशः । तत्रश्चोपास्योद्देशेन उ-
पासनाविधानार्थं विधीयमानक्रियार्थकर्मकारकस्य सति सम्भवे ब्रह्मादिवदन्यतस्सिद्धि-
रेष्टव्या । नचान्तरादित्येऽन्तरक्षणि च तदधिष्ठातृदेवतारूपाज्जीवादित्य ईश्वरस्तिष्ठतीति
अन्यतस्सिद्धिरस्ति । अतोऽन्यतस्सिद्ध्यपेक्षाबलादक्ष्यादित्यवर्तित्वेन प्रसिद्धस्सूर्यएवोपा-
स्यइह निर्दिश्यतइत्यकमेनापि स्वीकर्तव्यमित्याशङ्कामपनुदन्नेव रूपवत्त्वश्रवणस्य गत्य-
न्तरमपि दर्शयति ॥

भेदव्यपदेशाच्चान्यः ॥ १ ॥ १ ॥ २१ ॥

अस्त्यक्ष्यादित्यमण्डलाधिष्ठातृजीवादित्यईश्वरः तत्रतिष्ठतीति श्रुत्यन्तरासिद्धः 'य-
आदित्ये तिष्ठन्नादित्यादन्तरः यमादित्यो न वेद यस्यादित्यश्शरीरं यआदित्यमन्तरोयम-
यति' इति 'यश्चक्षुषि तिष्ठश्चक्षुषोऽन्तरः यं चक्षुर्नवेद यस्य चक्षुश्शरीरं यश्चक्षुरन्त-
रोयमयति' (बृ - ९ - ७) इति च बृहदारण्यके भेदव्यपदेशात् । तत्र हि 'यमादित्यो-
न वेद' 'यं चक्षुर्न वेद' इति वेदितुस्तदुभयाधिष्ठातृजीवात् अन्यईश्वरः प्रतिपाद्यत इति
स्पष्टं । सएवादित्याद्यान्तरत्वश्रुतिसामान्येन प्रत्यभिज्ञायमान इहोपास्यत्वेन निर्दिश्यते ।
चकारादस्यां श्रुतौ आदित्यजीवासम्भावितसर्वपाप्मासंस्पर्शादिविशिष्टपुरुषप्रतिपादनाद-

क्षयादित्यमण्डलाद्यधिष्ठातृजीवान्यतदन्तर्वृत्तिपरमेश्वरस्सिध्यतीति समुच्चीयते । नहि सर्वा-
सूपासनासु यावदुपदिष्टगुणविशिष्टस्योपास्यस्यान्यतस्सिद्धिर्लभ्यते । तदिहाप्यक्षयादित्यो-
पास्यनिरूपणादपि तत्सिद्धिस्सम्भवतीति । एवं च भेदव्यपदेशिवाक्ययोरन्तर्यामिणो
'यस्यादित्यशरीरं' 'यस्य चक्षुःशरीरमि' ति स्वाधिष्ठेयदेवताशरीरेणैव शरीरवत्त्वप्र-
तिपादनादिहाप्यादित्यशरीरेणैव परमेश्वरस्य शरीरवत्त्वप्रतिपादनमुपपन्नमित्युपि तस्या-
न्यथासिद्धत्वं दर्शितं भवति ॥ १ ॥ १ ॥ २१ ॥

इत्यन्तरधिकरणम् ॥ ७ ॥

आकाशस्तलिङ्गात् ॥ १ ॥ १ ॥ २२ ॥

छन्दोगास्समामनन्ति 'अस्य लोकस्य का गतिरिति आकाश इति होवाच । स-
र्वाणि ह वाइमानि भूतान्याकाशादेव समुत्पद्यन्ते । आकाशं प्रत्यस्तं यन्ति आका-
शो ह्येवैभ्यो ज्यायानाकाशः परायणं । स एष परोवरीयानुद्गीथः । स एषोऽनन्तः ।
परोवरीयो हास्य भवति परोवरीयसो ह लोकान् जयति य एतदेवं विद्वान् परोवरीया-
समुद्गीथमुपास्ते' (छा - १ - ९) इति । तत्रोद्गीथे संपाद्योपास्यः किं भूताकाशः परमे-
श्वरो वेति आकाशश्रुतिब्रह्मलिङ्गाभ्यां सशये पूर्वः पक्षः । पूर्वमनन्यथासिद्धेन लिङ्गेना-
न्यथासिद्धं लिङ्गं नीतं । इह तु लिङ्गेन श्रुतिर्नान्यथयितव्येति आकाशश्रुतिबलात् भूता-
काश एवोपास्यः । तत्रैव वाय्वादिकारणत्वपरतया वाक्यशेषो योजनीयः । ननु 'अस्य
लोकस्य का गतिरिति' ति प्रश्नवाक्यस्थ सर्वलोकगतित्वं लिङ्गं सदपि उपक्रमस्थत्वादाका-
शश्रुत्यपेक्षया बलवदिति चेत् । न । प्रश्नस्य पृथ्वीलोकगतिमात्रविषयत्वेन सर्वलोकगतिवि-
षयत्वासिद्धेः । तथाहि शालावत्यदाल्भ्यजैवलिभिस्त्रिभिरारब्धायां कथायां प्रथमं शा-
लावत्यदाल्भ्ययोः प्रश्नोत्तरपरंपरा प्रस्तुता' का साम्नो गतिरिति स्वर इति होवाच ।
स्वरस्य का गतिरिति प्राण इति होवाच । प्राणस्य का गतिरिति अन्नमिति होवाच ।
अन्नस्य का गतिरिति आप इति होवाच । अपा का गतिरिति असौ लोक इति होवा-
च । अमुष्य लोकस्य का गतिरिति न स्वर्गं लोकमतिनयेदिति होवाच' (छा - १ - ८)
इति । एव दाल्भ्येन स्वर्गलोके सामकारणपरंपराविश्रान्तिभूमित्वेन स्थापिते तस्य
पक्षश्शालावत्येन दूषितः 'अप्रतिष्ठितं वै किल ते दाल्भ्य साम' इति । स्वर्गस्य मनुष्य-
कृतयज्ञाद्यधीनस्थितिकत्वात् सामगतिपरंपरा प्रतिष्ठारूपे कारणे न समापितेति अप्रतिष्ठा-
तं साम स्यादित्यर्थः । एवं दूषितत्वपक्षतया शिष्यभावं प्राप्तस्य दाल्भ्यस्य शालावत्यस्य
च प्रश्नद्वयमुत्तरद्वयं च प्रवृत्तं 'अमुष्य लोकस्य का गतिरिति अयं लोक इति होवाच ।
अस्य लोकस्य का गतिरिति न प्रतिष्ठां लोकमतिनयेदिति होवाच' इति । ततश्शा-

लावत्यपक्षो जैवलिना दूषितः 'अन्तवद्वै किल ते शालावत्य साम' इति । एवं सामकारण-
परम्पराविश्रान्तिस्थानत्वेन स्वाभिमते पृथिवील्लोके अन्तवत्त्वेन दूषिते पृथिवील्लोकस्यापि
कारणमनन्तं किञ्चिदस्तीत्यवगत्य खल्वयं जैवलिर्मत्पक्षमदूषत् तत् किमिति जिज्ञासोर्जै-
वलिशिष्यभावं प्राप्तस्य शालावत्यस्य तं प्रति अयं प्रश्नः 'अस्य लोकस्य का गतिः'
इति । अत्र प्रस्तावानुसारेण 'अस्य लोकस्य' इत्यस्यातिस्फुटे पृथिवील्लोकविषयत्वे कः
प्रसङ्गस्सर्वलोकविषयत्वस्य १ न च पृथिवीमात्रकारणस्यापां प्रसिद्धत्वेन प्रश्नवैयर्थ्यात्
'अस्ये'ति सर्वनामश्रुतेः प्रकरणात् बलीयस्यास्सर्वकार्यविषयत्वौचित्याच्च अयं प्रश्न-
स्सर्वलोकगतविषय एवेति वाच्यम् । अपां कारणस्य तेजसः प्रसिद्धत्वेऽपि 'अपां का
गतिः' इति प्रश्नदर्शनात् । अस्य लोकस्य का गतिरिति दाल्भ्यकृतस्य प्रश्नस्य पृथिवी-
कारणविषयत्वसम्प्रतिपत्तेश्च । अन्तवत्त्वदूषणमुक्तवतस्ते प्रसिद्धविलक्षणमनन्तं कारण-
मभिमतम् । तत् किमिति प्रश्नोपपत्तेश्च । अस्येति पदस्य श्रुतित्वेऽपि सर्वनामस्वाभाव्यात्
'यदेव विद्ये'तिवत् प्रकृतमात्रे संकुचितवृत्तित्वोपपत्तेश्च । 'यदेव विद्यया करोति श्र-
द्धयोपनिषदा तदेव वीर्यवत्तरं भवति' (छा - १ - १) इत्यस्य हि यत्पदरूपसर्वनामस्वा-
भाव्यादेव प्रकृतोद्गीथविद्याविषयत्वमङ्गीकृतम् । न च वाच्य विद्याशब्दस्य प्रकृतपर-
त्वबलात् तस्य तावन्मात्रविषयत्वमिति । 'विद्ये'ति श्रुतेः प्रकरणाद्वलीयस्यास्सर्ववि-
द्याविषयत्वोपपत्तेः । अतो 'यदेव विद्यया करोती'ति यत्पदार्थान्वयबलादेव विद्या-
शब्दस्यापि प्रकृतविद्यामात्रपरत्वमुपपादनीयम् । एवं स्वसम्बन्धिशब्दान्तरस्यापि प्रकृ-
तमात्रपरत्वमापादयत् सर्वनाम कथं स्वयं प्रकृतातिलङ्घि स्यात् । अथापि स्यात् । अ-
भिधत्तां नामायं 'अस्य' इति शब्दः पृथिवीमेव । तथाप्यन्तवत्त्वदोषापनिनीषया प्रश्न-
प्रवृत्तेः पृथिवीमात्रकारणनिरूपणे तदसिद्धेः छत्रिपदवदजहल्लक्षणया अस्येतिशब्दस्सर्व-
कार्यपर इति । नह्यस्यशब्दस्य पृथिवीपरत्वे तन्मात्रकारणं पृष्ठं भवति येन तन्निरूप-
णेऽन्तवत्त्वदोषो नापनीतस्स्यात् । किं तु पृथिवीकारणं पृष्ठं भवति । तत्कारणत्वं
चानन्ते सर्वकारणेऽपि सम्भवतीति पृथिवीकारणप्रश्नेऽपि तन्निरूपणेनान्तवत्त्वदोषे-
ऽपनेतुं शक्ये किमनुपपन्नं यदर्थं प्रश्नवाक्येऽपि लक्षणा कल्प्येत । नन्वाकाशस्य
पृथिवीकारणत्वे निरूपिते अन्तवत्त्वदोषो नापनीतस्स्यादिति चेत् । तर्हि अनन्त-
त्वलिङ्गमेव पूर्वपक्षविरोध्याशङ्कनीयं । न तु प्रश्नवाक्यास्पृष्टं सर्वलोकगतित्वं । न च
तदपीति वक्ष्यते । ननु माभूत् सर्वलोकगतित्वमाकाशश्रुतिबाधकं । सर्वभूतकारणत्वं तु
स्यात् । तद्धि लिङ्गमपि चरमपठितमपि सावधारणं भूताकाशे तेजःप्रभृतिसृष्टौ वाय्वा-
दिकारणान्तरसापेक्षत्वेन न सम्भवतीत्यनन्यथासिद्धं बलवदिति चेत् । न । ब्रह्मणोऽपि ज-
गत्सृष्टौ कालादृष्टादिसापेक्षत्वेन साम्यात् । कथञ्चिद्वधारणसमर्थनस्य भूताकाशेऽपि
सम्भवात् । ननु परोवरीयस्त्वं नाम परेभ्य उत्कृष्टेभ्योऽपि अतिशयेन श्रेष्ठ्यं निरतिशः

योत्कर्षरूपं सफलत्वादाकाशश्रुत्यपेक्षया बलवदिति चेत् । न । 'परोवरीयसो ह लोका-
 ज्ञयति परोवरीय एव हास्यास्मिन् लोके जीवनं भवति तथाऽमुष्मिन् लोके' इति फल-
 वचनपर्यालोचनया ऐहिकामुष्मिकजीवनसाधारणस्य परोवरीयस्त्वस्य निरतिशयत्वेन
 व्यवस्थापयितुमशक्यत्वात् । परोवरीयस्त्वमात्रस्य भूताकाशेऽपि सम्भवात् । ननु अन्त-
 वत्त्वदोषापनिनीषया विवक्षितमिह निरपेक्षमनन्तत्वं । सापेक्षानन्तत्वस्य स्वकार्यपेक्षया
 बहुकालस्थायिन्या पृथिव्यामपि सम्भवेन तत्र अन्तवत्त्वदोषोद्भावनानौचित्यप्रसङ्गात् ।
 तथाचानन्यथासिद्धमनन्तत्वलिङ्गमाकाशश्रुतिबाधकं स्यादिति चेत् । मैवं । प्रतिष्ठात्व-
 लिङ्गवदनन्तत्वलिङ्गस्याप्यापेक्षिकत्वोपपत्तेः । दाल्भ्याभिमतस्वर्गलोकोद्भाविताप्रतिष्ठित-
 त्वदोषापनिनीषया हि शालावत्येन स्वर्गलोकस्यापि गतित्वेन स्वाभिमते पृथिवीलोके प्र-
 तिष्ठात्वमुपन्यस्तम् । न च प्रतिष्ठात्वं निरपेक्षं ब्रह्मणोऽन्यत्र सम्भवति । सापेक्षं तु स्व-
 र्गेऽप्यस्येव । तथाऽपि तत्र कयाचिद्विवक्षया स्वर्गापेक्षया पृथिव्यां प्रतिष्ठात्वातिशय-
 माश्रित्य उद्भावितादोषापनयस्समर्थनीयः । एवमनन्तत्वेऽपि भविष्यतीति किमनुपपन्नं ।
 किञ्च प्रतिष्ठात्वसमर्थन एव क्लेशः । स्वर्गलोकस्थितेर्मुन्युपकृतयज्ञाद्यधीनत्ववत् पृथिवी-
 लोकस्थितेरपि देवकृतवृष्ट्याद्यधीनत्वस्य दर्शनात् । 'इतः प्रदानं देवा उपजीवन्ति अमुतः
 प्रदानं मनुष्या उपजीवन्ति' (तै-सं-३-२-९) इत्युभयत्रापि श्रुतितौल्यात् । इह
 तु पृथिव्यपेक्षया भूताकाशस्य बहुकालवृत्तित्वं निर्विवादं । युज्यते च बहुकालानुवृत्तिम-
 त्यनन्तत्वव्यपदेशः 'कदाऽपि न समाप्यतेऽस्य भोजनमि'ति व्यवहारदर्शनात् । त-
 स्मादनन्तत्वलिङ्गमपि न बाधकम् । ननु यथा सर्वभूतकारणत्वं सर्वभूतलयाधारत्वं सर्व-
 तोज्यायस्त्वं परायणत्वं परोवरीयस्त्वं अनन्तत्वमित्येतानि ब्रह्मण्येव स्वारस्यवन्ति लि-
 ङ्गानि भूताकाशे कथञ्चिद्योजयितुं शक्यानि एवमाकाशश्रुतिरपि ब्रह्मणि योजयितुं श-
 क्या । 'यदेष आकाशआनन्दो न स्यात्' (तै-बृ-) इत्यादिश्रुत्यन्तरे तस्य तत्र निरू-
 ढलक्षणासत्त्वात् । ततश्च बहुलिङ्गस्वारस्यानुग्रहाय एकस्याऽश्रुतेर्बाधो युक्तः 'त्यजेदेकं
 कुलस्यार्थे' इति 'भूयसां स्यात्स्वधर्मत्वं' (जै-सू-१२-९-२३) इति न्यायादिति-
 चेत् । न । 'आत्माऽर्थेपृथिवीं त्यजेदि'ति 'द्रव्यसंस्कारविरोधे द्रव्यं तदर्थत्वात्'
 (जै-सू-६-३-३९) इति च ततोपि बलवता न्यायेन प्रधानविरोधिनां बहूनामपि
 गुणानामेव बाधस्योचितत्वात् । 'अस्य लोकस्य का गतिः' इति प्रश्नोत्तरे आकाश-
 स्य गतित्वेन प्रतिपाद्यतया प्रधानत्वात् । सर्वभूतकारणत्वादीनां तद्विशेषणत्वेन गुण-
 त्वात् । तस्मादुदाहृतलिङ्गेऽप्येकैकस्य प्राचल्यहेतूनामसिद्धत्वात् गुणेषु भूयोऽनुग्रहन्याया-
 नवतारात् आकाशश्रुतीनामपि भूयस्त्वाच्च भूताकाशएव प्रतिपाद्य इति । पूर्वः पक्षः ॥

राद्धान्तस्तु अनन्तत्वं प्रतिष्ठात्ववदापेक्षिकतया योजनं न सहते । उपपत्त्युपबृ-
 हितं ह्येतत् । कथं । जैवल्लिना पृथिवीलोकमन्तवत्त्वेन दूषितवता 'किं तर्ह्यनन्तं वस्तु तस्य

कारणमि'ति पृष्टेन 'आकाशः' इत्युत्तरिते कथमेतस्य त्रिविधपरिच्छेदराहित्यरूपमनन्तत्वमित्याकाङ्क्षायां 'सर्वं खल्विदं ब्रह्म तज्जलानिति शान्तउपासीत' (छा - ३ - १४) इति श्रुत्यन्तरे सर्वस्य ब्रह्मात्मकतायां हेतुत्वेन या दर्शिता सर्वकार्योत्पत्तिस्थितिलयाधारता सैव 'सर्वाणिह वा इमानि भूतानि आकाशादेव समुत्पद्यन्ते । आकाशं प्रत्यस्तं यन्ति आकाशः परायणं' इति वाक्यत्रयेण वर्णिता । तेन वस्तुपरिच्छेदराहित्यं लब्धं । 'आकाशादेवे'त्यवधारणेन उपादानातिरिक्तकर्तृसद्भावशङ्काया अप्यनवकाशिकरणात् । अवधारणं हि सर्वत्र उपात्तसजातीयं व्यवच्छिनत्ति । अतएव गृहमेधीये परिसंख्यापक्षे 'आज्यभागौ यजति' इत्यस्यावधारणार्थलक्षकस्य आज्यभागसजातीययागान्तरव्यवच्छेदकत्वं तत्र स्विष्टकृद्विधानस्यावधारणार्थलक्षकस्य स्विष्टकृत्सजातीयशेषकार्यान्तरव्यवच्छेदकत्वञ्च पूर्वतन्त्रे 'स्विष्टकृति भक्षप्रतिषेधस्यात्' (जै - सू - १० - ७ - ३९) इत्यधिकरणे निर्णीतम् । ततश्चाकाशस्योपादानत्वेन सकलजगन्मूलकारणत्वप्रतिपादने कर्तृतया प्रसक्तं मूलकारणान्तरमेव व्यवच्छिन्ददवधारणं सफलं भवति । अनादिकालप्रवृत्तसकलजगन्मूलकारणत्वोक्त्यैव कालपरिच्छेदराहित्यमपि लब्धं । अनादिभावस्यानन्तस्वनियमात् । 'आकाशो ह्येवैभ्यो ज्यायान्' इति सकलकार्यप्रपञ्चाज्ज्यायस्त्वस्य 'तावानस्य महिमा ततो ज्यायांश्च पुरुषः' (छा - ३ - १२) इति श्रुत्यन्तरसिद्धस्य वर्णनेन देशपरिच्छेदराहित्यं लब्धं । 'आकाशवत् सर्वगतश्च नित्यः' इति श्रुत्यन्तरदर्शितसर्वगतत्वनित्यत्वरूपमुख्याकाशसादृश्यमूलप्रवृत्तिकस्य गौणस्याकाशशब्दस्य पुनःपुनः प्रयोगेणापि देशकालव्यवच्छेदराहित्यं स्पष्टीकृतम् । एवं तात्पर्यलिङ्गरूपोपपत्तिर्लभितमनन्तत्वं न त्रिदशामरत्वन्यायेन नेतुं शक्यम् । अपि च यत्रोपक्रमे यं कश्चित् दोषं संकीर्त्य तद्दोषसमाधानेनोपसंह्रियते तत्र तन्मध्यगतवाक्येषु यथाऽभ्युपगमेन तत्समाधानं लभ्यते तथाऽभ्युपगमे यतितव्यं मध्ये प्रतिपादनीयस्यान्यप्रतिपादनशेषत्वाभावे । अतएव 'जामि वा एतद्यज्ञस्य क्रियते यदन्वंचौ पुरोडाशवुपांशुयाजमन्तरा यजति विष्णुरुपांशु यष्टव्यः प्रजापतिरुपांशु यष्टव्यः । अग्नीषोमावुपांशु यष्टव्यावजामित्वाय' इत्युपांशुयाजविधिवाक्ये उपक्रमे पुरोडाशयागद्वयनैरन्तर्यकृते जामितादोषे उपसंहारे तत्समाधाने च श्रूयमाणे तत्समाधानं मध्यगतवाक्येषु अन्तरावाक्ये यागविधानएव लभ्यते । न तु विष्णवादिवाक्ये यागविधानइति तेषु प्रत्यक्षमपि यागविधिं परित्यज्य अन्तरावाक्यएव कल्प्योऽपि यागविधिस्वीकृतः । यत्र तु मध्ये प्रतिपादनीयस्यान्यप्रतिपादनशेषत्वं न तत्रायं निर्बन्धः । तद्यथा 'यद्ग्राम्याणां पशूनां पयसा जुहुयात् ग्राम्यान् पशून् शुचाऽर्पयेत् यदारण्यानामारण्यान् जर्तिलयवाग्वा वा जुहुयात् गवीधुकयवाग्वा वा न ग्राम्यान् पशून् हिनस्ति नारण्यान्' इति अग्निहोत्रद्रव्यरूपपयोविध्यर्थवादभागे आदौ संकीर्तितस्य ग्राम्यारण्यपशुर्हिंसारूपदोषस्य अन्ते समाधानकीर्तनं मध्यगतवाक्यप्रतिपाद्यस्य जर्तिलय-

वीधुकशब्दवाच्यारण्यतिलगोधूमकृतयवाग्वोरग्निहोत्रे वैकल्पिकद्रव्यत्वस्याभ्युपगम एव लभ्यते न तु कस्यचिदपि पयसः तद्व्यवत्वाभ्युपगमे । पशुहिंसादोषतादवस्थ्यापत्ते । न तु तथा अभ्युपगतं । किन्तु 'अथो खल्वाहुरनाहुतिर्वै जर्तिलाश्च गवीधुकाश्चेति पयसाऽग्निहोत्रं जुहुयादि' ति तदनन्तरश्रुतविध्यनुसारेण पय एव तद्व्यवत् । जर्तिला-
 दिवाक्यं तु ग्राम्यारण्यपशुहिंसाराहित्येन प्रशस्तमपि जर्तिलयवाग्वादिकं यदपेक्षया अ-
 होम्यं तत् पयोऽत्यन्तं प्रशस्तमिति पयःप्रतिपादनशेषोऽर्थवाद इत्यभ्युपगतम् । एवमि-
 हापि प्रतिष्ठात्वसङ्कीर्तनमन्तवत्त्वदोषोद्भावनेन देशकालपरिच्छिन्नत्वात् निरपेक्षप्रतिष्ठा-
 त्वयोग्यं न भवतीत्यपि प्रदर्श्य तदन्यस्यानन्तस्य निखिलकार्योपादानतया निरपेक्षप्रति-
 ष्ठारूपस्य प्रतिपादनात् पृथिवीलोकस्य प्रतिष्ठात्ववर्णनं तत्प्रतिष्ठारूपानन्तवस्तुप्रतिपा-
 दनशेष इति तद्यथाकथञ्चिदुपपाद्यतां नाम । न तथोपपादनमिदं तथाऽन्यप्रतिपादनशे-
 षत्वरहितानन्तत्ववर्णनं सहेतु । अनन्ताकाशप्रतिपादनार्थमेव हि सर्वं प्रकरणमिदमारब्धं ।
 'त्रयो होत्रीधे कुशला बभूवुः । सिलकश्शालावत्यश्चेकितायनो दाल्भ्यः प्रवाहणो जैव-
 लिरिति । ते होत्रुरुद्गीधे वै कुशलास्मः । हन्तोद्गीधे कथां वदामः' इत्युपक्रान्तस्यो-
 द्गीधविचारस्य 'स एष परोवरीयानुद्गीधः स एषोऽनन्तः' इत्युपसंहारदर्शनेन अनन्ता-
 काश उद्गीधे संपाद्योपास्य इति उद्गीधोपास्यवस्तुविशेषनिर्णयार्थत्वावसायात् । यथा ज-
 र्तिलादिवाक्यस्य प्रतिष्ठावाक्यस्य चाग्रिमवाक्यानुसारेण स्वारस्यभङ्गेऽप्युपसंहारप्राबल्यं
 नापतति तथा समर्थितमस्माभिरुपक्रमपराक्रमे । यद्वा प्रतिष्ठालिङ्गस्यात्र नास्ति स्वारस्य-
 भङ्ग इति नानन्तत्वलिङ्गे तत्प्रतिबन्धवकाशः । प्रतिष्ठात्वं ह्यत्र नोपजीव्यत्वं । किन्तु
 निश्चलत्वरूपं प्रतिष्ठितत्वं । तद्धि स्वर्गलोके ज्योतिश्चक्रान्तर्गतत्वेन भ्रमति अप्रतिष्ठित-
 स्वदोषोद्भावनापूर्वकं पृथिव्यां तत्परिजिहीर्षया वर्णितं । आर्यभटाभिमतस्तु भूभ्रमणवादः
 बुद्ध्यादिभिः 'आकाशे पृथिवी प्रतिष्ठिता' (तै-भृ-) इति श्रुत्या अनेन च प्रतिष्ठा-
 त्ववचनेन विरुद्धत्वात् बाध्यः । अत एव मत्स्यजिघृक्षुपक्षिशुष्कालाबुफलदृष्टान्तावल-
 म्बनाभ्यां जैनयवनाभ्यां कल्पितौ भूपतनञ्चवनवादावपि हेयौ । पक्षत्रयेऽपि विषयसि-
 पाषाणखण्डादीनां पुनः क्षेत्रप्राप्त्यभावप्रसङ्गाच्च । एवं अनन्तत्वलिङ्गानन्यथासिद्धौ
 स्थितायां सर्वभूतकारणत्वादीन्यप्यनन्यथासिद्धान्येव भवन्ति । उक्तरीत्या हि तान्या-
 काङ्क्षितानन्त्योपपादनार्थान्येव योजनीयानि । आकाङ्क्षितार्थोपयोगसम्भवेऽन्यथायोजनाऽ-
 योगात् । प्रसिद्धितोक्तहवैशब्दस्यापि प्रसिद्धपेक्षेहेतुपरत्व एव सफलतरत्वात् । आ-
 नन्त्योपपादनार्थत्वं च तेषामसङ्कुचितसर्वभूतकारणत्वादिरूपत्व एव सङ्गच्छते । न तु
 भूताकाशनिष्ठकतिपयकारणत्वादिरूपत्वे । अवधारणश्रुतिश्चावान्तरकारणे भूताकाशे न
 सङ्गच्छते । तेजःप्रभृतिषु भूताकाशकार्येषु वाय्वादीनामवान्तरकारणानामपेक्षितत्वेन स-
 न्नीयकारणान्तरव्यवच्छेदासम्भवात् । एवं 'अस्य लोकस्य का गतिरिति' शालाव-

त्यप्रश्नोऽपि अनन्यथासिद्धः । तस्य पृथिवीकारणविषयत्वेऽपि अनन्तवस्तुविषयत्वाव-
श्यम्भावेन उत्तरस्य भूताकाशविषयत्वे तदननुगुणत्वात् । आचार्यवाचस्पतिमिश्रास्तु स-
र्वलोकगतिविषय एवायं प्रश्न इत्याहुः । तेषामयमाशयः । यथा शालावत्यप्रश्नैकरूपस्य
दाल्भ्यप्रश्नस्यानन्तवस्तुपरत्वाभावेऽपि अन्तवत्त्वदोषमुद्भावितावान् जैवलिः अनन्तं वस्तु
पृथिवीकारणं विवक्षतीति निश्चयवतश्शालावत्यस्य प्रश्नोऽयमनन्तवस्तुपर इति कल्प्यते ।
तथा सर्वकारणत्वाभावे तदनन्तं न स्यात् अतोऽनन्तं वस्तूपक्षिपता जैवलिना सर्वकार-
णमेव तदुपक्षिप्तं भवतीत्यपि शालावत्यस्य निश्चयसम्भवात् तदीयप्रश्नोऽयं 'तत् किं
सर्वकारणं अनन्तं वस्तु' इति सर्वलोकगतिविषयः इत्यपि कल्पयितुमुचित इति । एवं
च यथा अनन्यथासिद्धेनानन्यलिङ्गेनाकाशश्रुतिबाधः तथा पूर्वापरानेकलिङ्गपर्यालोचना-
लब्धोपक्रमभूयोऽनुग्रहस्यायद्वयेनापि तद्बाधः । प्रधानपरस्याप्याकाशशब्दस्य लक्षणा-
सहिष्णुत्वेनान्यथाऽप्युपपन्नस्य मुख्यार्थविषयत्वे सर्वकारणानन्तवस्तुविषयप्रश्नोत्तरसाध-
कत्वानुपपत्त्या स्वतएव तद्योग्यवस्त्वन्तरलक्षणोन्मुखत्वेनान्यथैवोपपन्नस्य अभ्यस्तस्यापि
अनन्यथासिद्धलिङ्गेभ्यो दुर्बलत्वात् । आकाशस्य तद्गुणानाञ्च रूपरूपिवत् वस्तुतो गुण-
प्रधानभावे सत्यपि उद्गीथप्रक्रमानुसारेण तदुपास्यनिर्णयार्थं अस्मिन् प्रकरणे गुणगुणि-
नामुपास्यानां 'अथ य इहात्मानमनुविद्य ब्रजन्त्येतांश्च सत्यान् कामान्' (छा - ८ - १)
इति लिङ्गेन चाक्षुषज्ञानजनकालोकतद्गतोद्भूतरूपवत् समप्रधानत्वाच्च । तस्मादनन्यथासि-
द्धानन्तत्वलिङ्गबलात् भूयोऽनुग्रहस्यायात् उपक्रान्तप्रश्नानुरोधाच्च आकाशः परमेश्वर-
एवेति ॥

सूत्रे तच्छब्दः पूर्वाधिकरणसूत्रइवानन्यथासिद्धत्वज्ञापनार्थः । लिङ्गादित्येकवच-
नं तु अनन्तत्वमेकमेव प्रधानं स्वतो निर्णायकम् । अन्यानि तच्छेषभूतानि तदवलम्बन-
लभ्यबलानि तदुपबृहणमात्ररूपाणीति ज्ञापनार्थम् । ननु श्रुत्यन्यथाकरणभारं कथमेक-
मेव अनन्तत्वलिङ्गं वहति । अनन्यथासिद्धिमहिम्ना वक्ष्यतीति ब्रूमः । आकाशपदं हि
श्रुतित्वेऽपि प्रथमपठितत्वेऽपि अभ्यस्तत्वेऽपि लक्षणया ब्रह्मपरत्वं सहेते । अनन्तपदं
तूपक्रमोपसंहारोपपत्तिरूपानेकलिङ्गप्रतिष्ठापितमुख्यानन्त्यतात्पर्यं न भूताकाशगतापेक्षि-
कानन्त्यपरतां सहेते । पूर्वतन्त्रे हि 'ऐन्द्र्या गार्हपत्यमुपतिष्ठते' इत्यादिस्थलेषु मन्त्रलि-
ङ्गब्राह्मणश्रुत्योः मन्त्रब्राह्मणान्यतरलक्षणया सम्भवदन्यथासिद्धिकयोर्विरोधएव श्रुत्या
लिङ्गबाधोऽङ्गीकृतः । तत्राप्यनन्यथासिद्धलिङ्गविरोधे अन्यथासिद्धायाश्श्रुतेरेव बाधः ।
यथा 'हस्तेनावद्यति' 'स्रुवेणावद्यति' 'स्वधितिनावद्यति' इति हस्तस्रुवस्वधितिनामवदा-
नसामान्यसाधनत्वश्रवणेऽपि हस्तादिसामर्थ्यरूपानन्यथासिद्धलिङ्गविरोधेन सङ्कोचसहि-
ष्णूनामवद्यतिश्रुतीनामेव पुरोडाशादिकठिनद्रव्याज्यादिद्रवद्रव्यमांसावदानविषयतया सं-
कोचरूपो बाधः । यथावा 'कृष्णलं श्रपयेदि'ति श्रवणेऽपि कृष्णलेषु विस्फेदनफलक-

व्यापारासम्भवात्तत्राविश्रवणादिव्यापारस्य उष्णीकरणमात्रेण सामर्थ्यात् वस्तुसामर्थ्यरूपानन्यथासिद्धलिङ्गबलेन श्रवणश्रुतेरेवोष्णीकरणलक्षणासहिष्णोर्मुख्यार्थत्यागरूपो बाधः । इह त्वनन्तत्वलिङ्गस्यावधारणाद्युपब्रह्मणमप्यस्तीति विशेषः । तस्मादिहोपास्य आकाशः परमेश्वर इति सिद्धम् ॥ १ ॥ १ ॥ २२ ॥

इत्याकाशाधिकरणम् ॥ ८ ॥

अतएव प्राणः ॥ १ ॥ १ ॥ २३ ॥

अतिदेशाधिकरणस्यास्य पूर्वाधिकरणरीत्यैव पूर्वपक्षसिद्धान्तौ । ‘प्रस्तोतर्या देवता प्रस्तावमन्वायत्ता’ इत्युपक्रम्य श्रुते ‘कतमा सा देवतेति प्राण इति होवाच । सर्वाणि हवा इमानि भूतानि प्राणमेवाभिसंविशन्ति । प्राणमभ्युज्जिहते । सैषा देवता प्रस्तावमन्वायत्ता’ (छा-१-११) इति छान्दोग्यवाक्ये प्रस्तावदेवतारूपः प्राणः पञ्चवृत्तिर्वायुः न ब्रह्म । उपक्रमगतप्रधानप्राणश्रुत्यनुसारेण चरमश्रुततद्गुणसर्वभूतसंवेशनोद्गमनावधारणदेवताशब्दोदितचेतनत्वलिङ्गानां वर्णनीयत्वादिति प्राप्ते ‘कतमा सा देवता’ इति ‘सैषा देवता’ इत्युपक्रमोपसंहारगतप्रतिपिपादयिषितचेतनत्वलिङ्गेन असङ्कुचितसर्वभूतसंवेशनोद्गमनावधारणोपब्रह्मितेन प्राणश्रुतिबाधात् ब्रह्मैवेति सिद्धान्त इति । अतिदेशस्य प्रयोजनं तु यथा अन्नमयाद्यब्रह्मप्रायपाठादानन्दमयो न ब्रह्म एवमुद्गीथप्रतिहारदेवतारूपात्रादित्यप्रायपाठात् प्राणोऽपि न ब्रह्म । न च वाच्यं ‘इदं पुच्छं प्रतिष्ठा’ इत्याद्यप्रधानाब्रह्मप्रायपाठेऽपि ‘ब्रह्मपुच्छं प्रतिष्ठा’ इत्यत्र यथा पुच्छं स्वप्रधानं ब्रह्म तथा प्राणोऽपि स्यादिति । तत्र पुच्छशब्दतः प्रथमश्रुतया ब्रह्मश्रुत्या तत्प्रायपाठबाधात् । इह प्रथमश्रुतायाः प्राणश्रुतेः प्रायपाठानुग्राहकत्वेन तद्वैषम्यात् । नापि शङ्कनीयं तत्तेजःक्षत’ इत्यादिप्रायपाठबाधवदिहापि स्यादिति । तत्रेक्षणश्रुत्यमुख्यार्थत्वापादकप्रायपाठबाधनेऽप्यत्र प्राणश्रुतिमुख्यार्थानुग्राहकप्रायपाठबाधनायोगात् । न च ‘का साम्नो गतिः’ इत्यादिश्रुत्युपात्तस्वरप्राणाद्यब्रह्मप्रायपाठबाधवदिहापि स्यादिति चोदनीयं । भूमविद्यायां ‘एष तु वा अतिवदति’ इति तु शब्देनाब्रह्मनामादिप्रायपाठवत् तत्रान्तवत्त्वदोषोद्भावेनाब्रह्मस्वरादिप्रायपाठस्य व्यवच्छेदसिद्धावपि अत्र तद्व्यवच्छेदासिद्धेरित्यधिकशङ्कायाः ‘श्रुत्यनुगृहीतमपि सन्निधानं तात्पर्यबल्लिङ्गबाध्यं’ इति व्युत्पादनेन निवर्तनमाशङ्कान्तरनिवर्तनं च प्रयोजनं । तथा हि तत्रोपाख्यायते । उषस्तिनामा कश्चिद्विषः धनलिप्सया राज्ञो यज्ञं गत्वा स्वस्य ज्ञानवैभवं प्रकटयन् प्रस्तोतारमुवाच । प्रस्तोतर्यादेवता प्रस्तावभक्तिमनुगता तां चेदविद्वान्मम विदुषस्सन्निधौ प्रस्तोप्यसि मूर्द्धा ते विपातिष्यतीति । एवमेवोद्गातारं प्रतिहर्तारं

चोवाच । उद्गीथप्रतिहारभक्त्यनुगतदेवतावेदनं विनोद्धाने प्रतिहरणे च तयोर्मूर्द्धा विपति
 प्यतीति । ते भीताः कर्मभ्यो विरेमुः । ततो यजमानेनानुनीतो यावदेभ्यो धनं दद्या-
 स्तावन्मम दद्या इति यजमानं पृष्ट्वा ततो लब्धतावद्धनदानप्रतिश्रवणस्तदनन्तरं प्रस्तोत्रा प्र-
 स्तावदेवतां पृष्टः प्राण इत्युपदिश्य तत्र सर्वभूतसंवेशनोद्गमनमुक्त्वा 'सैषा देवता प्र-
 स्तावमन्वायत्ता' इत्युपसञ्जहार । तथोद्गात्रा उद्गीथदेवतां पृष्टः आदित्य इत्युपदिश्य 'स-
 र्वाणि ह वा इमानि भूतानि आदित्यमुच्चैस्सन्तं गायन्ति' इत्युक्त्वा 'सैषा देवतोद्गीथ-
 मन्वायत्ता' इत्युपसञ्जहार । एवं प्रतिहर्त्रा प्रतिहारदेवतां पृष्टः अन्नमित्युपदिश्य 'सर्वा-
 णि ह वा इमानि भूतान्यन्नमेव प्रतिहरमाणानि जीवन्ति' इत्युक्त्वा सैषा देवता प्रति-
 हारमन्वायत्ता' इत्युपसञ्जहार । तत्र यथा देवताविषयोपक्रमोपसंहारयोस्सतोरप्यचेतन-
 स्यान्नस्य प्रतिहारोपास्यत्वं तथा प्राणस्यापि प्रस्तावोपास्यत्वमस्तु । यदि तत्र 'अभिमा-
 निव्यपदेशस्तु विशेषानुगतिभ्याम्' (२।१।५) इति नविलक्षणत्वाधिकरणसूत्रे व-
 क्ष्यमाणन्यायेन अन्नशब्दस्तदभिमानिदेवतापरः तर्हि प्राणशब्दोऽपि प्राणाभिमानिदेव-
 तापरोऽस्तु । न च वाच्यं सर्वभूतसंवेशनोद्गमनवाक्यशेषः प्राणवाक्येव कथञ्चिद्योजयितुं
 शक्यते 'यदा वै पुरुषस्त्वपिति प्राणं तर्हि वागप्येति प्राणञ्चक्षुः प्राणं श्रोत्रं प्राणं मनः
 स यदा प्रबुध्यते प्राणादेवाधि पुनर्जायन्ते' (शत-ब्रा-१०-३-३) इति श्रुत्यन्तरात्
 स्वापकाले प्राणवृत्तौ स्थितायामिन्द्रियवृत्तीनां लोपस्य प्रबोधकाले प्रादुर्भावस्य सर्वदा
 देहिनां स्थितिप्रवृत्त्योः प्राणवाक्यधीनत्वस्य च प्रत्यक्षसिद्धत्वाच्च । तदभिमानिदेवतायां तु
 वाक्यशेषो न तथा योजयितुं शक्यते अत एव प्राणवाक्यपूर्वपक्ष एवात्र कर्तुमुचितो न
 तद्देवतापूर्वपक्ष इत्यभिप्रेत्य भाष्ये प्रत्यक्षानुगृहीतश्रुत्यन्तरानुरोधेन प्राणवाक्यौ वाक्यशे-
 षस्योपपत्तिर्दर्शिता । तत्र चानन्यथासिद्धं देवतालिंगं बाधकं स्यादेवेति । एवं सति 'अन्न-
 मेव प्रतिहरमाणानि जीवन्ती' ति वाक्यशेषेण अन्नशब्दस्याचेतनपरताया वक्तव्यत्वेन
 तत्राचेतने देवताशब्दवदिहापि देवताशब्दोपपत्त्या देवतात्वलिङ्गस्याबाधकत्वादव-
 स्थ्यात् । यदि चाभिमान्यभिमानविषययोरभेदाध्यासमाश्रित्य अन्नवाक्यशेषः तदभिमानि-
 देवतायां योज्यते तर्हि प्राणवाक्यशेषोऽपि तथैव योज्यतां । तस्मात् देवतात्वं न
 प्राणस्य परमेश्वरत्वसाधकं । ननु तथाप्यसंकुचितसर्वभूतसंवेशनोद्गमनाधारत्वं तत्सा-
 धकं स्यात् । सर्वभूतशब्दो हि प्राणिनिकायपरः पञ्चमहाभूतपरो वा स्यात् ।
 उभयत्र भूतशब्दस्य रूढिसत्त्वात् । न च सर्वेषां प्राणिनां महाभूतानां वा प्राणवाक्यौ
 संवेशनोद्गमने स्तः । यदि च बालाक्यधिकरण (१।४।५) न्यायेन रूढयोरन्यतर-
 परिग्रहे निर्णायकाभावात् तुल्यबलयोः परस्परप्रतिहतौ लब्धोन्मेषेण भवन्ति जायन्त
 इति योगेन सर्वभूतशब्दस्सर्वकार्यपर आश्रीयते । तदा सुतरां प्राणवाक्यौ ते न स्त ए-
 वेति चेत् । मैवं । आदित्यान्रवाक्यशेषवत् प्राणवाक्यशेषस्यापि मुख्यार्थव्योपपत्तेः ।

न हि सर्वे प्राणिनस्सर्वाणि महाभूतानि सर्वाणि कार्याणि वा आदित्यमुच्चैस्सन्तं गायन्ति
अन्नमेव प्रतिहरमाणानि जीवन्ति वा । किन्तु चेतनविशेषा एव । अन्नशब्दो ह्योदनवा-
ची 'भिस्सास्त्री भक्तमन्धोऽन्नं' इति नैघण्टुकप्रसिद्धेः । 'अन्नेन व्यञ्जनं (व्याक - २-१)
इति पाणिनिसूत्रदर्शनाच्च । तस्माद्यथा तयोरेकत्र सर्वभूतशब्दः आदित्यगानयोग्यचेत-
नविशेषपरः अन्यत्रान्नोपजीवनयोग्यचेतनविशेषपरः । तथा अत्र प्राणवायुसंवेदनादियो-
ग्यकार्यविशेषपरः प्राणाधीनस्थितिप्रवृत्तिकसर्वप्राणिपरो वा स्यात् । अत्रैव प्रकरणे स-
र्वभूतशब्दस्य योग्यताऽनुसारेण सङ्कोचदर्शनात् । एतेनावधारणानुपपत्तिरपि निरस्ता ।
'अन्नमेवे'तिवदयोगव्यवच्छेदकत्वोपपत्तेः । तस्मादिह पूर्वन्यायाप्रवृत्तेः न प्राणस्य पर-
मेश्वरत्वसिद्धिरित्यधिका शङ्कोन्मिषति ॥

अत्रेदं समाधानं । प्रतिपिपादयिषितचेतनत्वलिङ्गविरोधात् प्राणशब्दस्य प्राणवा-
युरूपमुख्यार्थातिलङ्घनेन लक्षणीयचेतनाकाङ्क्षायां 'प्राणबन्धनं हि सोम्य मनः' 'प्राण-
स्य प्राणमि' त्यादिश्रुतिषु परमेश्वरइव प्राणसंवादादिषु प्राणाभिमानिदेवतायामपि तस्य
प्रयोगदर्शनेन निरुद्धलक्षणया तस्यामपि यद्यपि वृत्तिस्सम्भवति । तथाप्यत्र परमेश्वरएव
तस्य वृत्तिर्युक्ता । वाक्यशेषस्य स्वरसतोऽसङ्कोचितसर्वभूतसंवेदनोद्गमननिरपेक्षाधारपर-
स्य स्वतस्तत्र सम्भवात् । प्राणाभिमानिदेवतायां सङ्कोचितार्थस्य तस्य प्राणवायुगततद-
र्थारोपेण समर्थनीयत्वात् । न ह्यन्नवाक्यशेषस्तदभिमानिदेवतां विना चेतनान्तरे कथम-
प्यन्वयमलभमानः तस्यामन्नगततदर्थारोपेण समर्थित इति अत्र गत्यन्तरसम्भवेऽपि
अन्यदीयारोपस्समाश्रयणीयः । न वा गत्यन्तररहितयोरन्नादित्यवाक्यशेषयोस्सर्वशब्दस्य
सङ्कोचः कल्प्यत इति असङ्कोचसम्भवेऽप्यत्र सङ्कोचः कल्पनीयः । नाप्यन्नवाक्यशेषे-
ऽवधारणस्य स्वारसिकमन्ययोगव्यवच्छेदकत्वं त्यक्त्वा भिन्नक्रमत्वेनायोगव्यवच्छेदकत्व-
माश्रितमिति अत्रापि तथा आश्रयणीयं । प्रायपाठस्य स्थानप्रमाणरूपस्य लिङ्गबाध्य-
स्यानियामकत्वात् । तस्मात् सर्वजगत्प्रकृतित्वावधारणोपबृंहितप्रतिपिपादयिषितचेतन-
त्वलिङ्गेन प्राणश्रुतिबाधात् प्राणः परमेश्वर इति सिद्धम् ॥ १ ॥ १ ॥ २३ ॥

इति प्राणाधिकरणम् ॥ ९ ॥

ज्योतिश्चरणाभिधानात् ॥ १ ॥ १ ॥ २४ ॥

इदमामनन्ति छन्दोगाः । अथ यदतः परो दिवो ज्योतिर्दीप्यते विश्वतः पृष्ठेषु
सर्वतः पृष्ठेष्वनुसमेष्टमेषु लोकेष्विदं वाव तज्ज्योतिर्यदिदमस्मिन्नन्तःपुरुषे ज्योतिः'
(छां - ३ - १३ - ७) इति । अत्र कौशेयज्योतिषि संपाद्योपास्यं ज्योतिः किं प्रसिद्धम-
न्यादिकं ज्योतिः उत परमेश्वर इति संशये प्रसिद्धमेव तत् ज्योतिः न ब्रह्म । प्राणा-

काशवाक्ययोरिव वाक्यशेषे श्रुतिभञ्जकतल्लिङ्गाभावात् । प्रत्युत रूपवद्विषयदीप्ति द्युमर्या-
दत्वाधारबहुत्व कौशेयज्योतिरध्यास चक्षुष्यत्वविश्रुतत्वरूपाल्पफलोपासनोपास्यत्वलिङ्गैः
वाक्यशेषगतैः प्रसिद्धज्योतिषि स्वारसिकैश्श्रुतेरेवोत्तम्भनात् । न च 'पादोऽस्य सर्वाभूतानि
त्रिपादस्यामृतं दिवि' इति प्रकृते त्रिपाद्ब्रह्मणि द्युसम्बन्धिलिङ्गोपस्थापिते यच्छब्दपर्यव-
सानात् तत्समानाधिकृतो ज्योतिश्शब्दोऽपि तद्विषयस्यादिति वाच्यम् । वाक्यान्तरग-
तलिङ्गप्रापितादेकवाक्यगतलिङ्गानुगृहीतश्रुतिप्रापितस्य बलीयस्त्वेन दीप्त्यादिलिङ्गानुगृ-
हीतज्योतिश्श्रुतिप्रापिते प्रसिद्धज्योतिष्येव यच्छब्दस्यापि पर्यवसानात् । पूर्वं 'गायत्री
वा इदं सर्वं भूतं' (छा - ३ - १२) इति गायत्र्याख्यं छन्दः प्रकृत्य 'तदेतदृचाऽभ्य-
नूक्तम् । तावानस्य महिमा । ततो ज्यायांश्च पुरुषः । पादोऽस्य सर्वा भूतानि । त्रिपा-
दस्यामृतं दिवि' इति मन्त्रस्य तद्विषयतया अवतारितत्वेन ब्रह्मणः प्रकृतत्वासिद्धेश्च ।
न च तत्र गायत्रीशब्दो गायत्र्यवच्छिन्नब्रह्मलक्षकः । छन्दोमात्रस्य सार्वार्थ्यानुपपत्ते-
रिति वाच्यम् । गायत्र्यवच्छिन्नतया परिच्छिन्नरूपे ब्रह्मण्यपि तदनुपपत्तेस्तुल्यत्वात् ।
तत्र स्तावकतया तत्समर्थने मुख्यार्थानुग्रहाय गायत्र्यामेव तत्समर्थनस्योचितत्वात् । पूर्वं
ब्रह्मणः प्रकृतत्वेऽपि तत्र दिवोऽधिकरणत्वेन निर्देशः इहावधित्वेनेति निर्देशभेदेन तत्प्र-
त्यभिज्ञाविरहाच्चेति पूर्वपक्षः ॥

राद्धान्तस्तु ब्रह्मैव इदं ज्योतिः 'त्रिपादस्यामृतं दिवी' ति सर्वाणि भूतानि एकं
पादं कृत्वा पादत्रयरूपेणोक्तस्य ब्रह्मणः यच्छब्देनाभिधानात् तत्समानाधिकृतज्योति-
श्शब्दस्यापि तत्र वृत्त्यवश्यंभावात् । न च यच्छब्द एव ज्योतिश्शब्दस्वारस्याबाधाय
प्रकृतपरत्वं परित्यज्य ज्योतिश्शब्दोपस्थापितप्रसिद्धप्राकृतज्योतिःपरामर्शो स्यादिति
वाच्यम् । सर्वनाम्नां समानाधिकृतशब्दस्वारस्यमतिलक्ष्यापि प्रकृतपरामर्शित्वस्य व्युत्प-
त्तिसिद्धतया यच्छब्दानुसारेणैव ज्योतिश्शब्दस्य नेयत्वात् । अत एव प्रयुक्तिलक्षणे
(जै - सू - ४ - १ - ९) 'तप्ते पयसि दध्यानयति सा वैश्वदेव्यामिक्षा वाजिभ्यो वाजिन-
मि' ति श्रुतावामिक्षापदवाच्यं पयसोऽर्थान्तरं दधिपयस्संसर्गजन्यद्रव्यमभ्युपेयं । पयः
आमिक्षेति व्यपदेशभेदादिति तस्यैव द्रव्यान्तरस्य कठिनाम्लमधुरसस्य वैश्वदेवयागद्रव्य-
त्वे आमिक्षापदसमानाधिकृततत्पदस्यापि तद्द्रव्यपरत्वे च प्राप्ते सर्वनाम्नः प्रकृतपरत्व-
स्वाभाव्यात् तत्पदमानयनक्रियां प्रति प्रधानकर्मतया दध्यानयनाधिकरणत्वेन निर्दिष्टं
पयः परामृशतीति पय एव यागद्रव्यं । तत्पदे स्त्रीलिङ्गमामिक्षापदसमानाधिकरण्यकृ-
तम् । आमिक्षापदं तु न संसृष्टद्रव्यान्तराभिधायकम् । किन्तु तत्पदेन केवले पयसि
यागद्रव्ये विहिते तत्र दध्यानयनसंस्कारविधिप्राप्तदधिसंसर्गानुवादकम् । आमिक्षापदम-
प्यस्मादेव वैदिकव्यवहारादम्लद्रव्यघनीभूतपयोमात्रवाचकं न तु तज्जन्यद्रव्यान्तरवाच-
कम् । अम्लरसोऽपि न यागद्रव्यगतः किन्तु तत्संस्कारकद्रव्यगत इति पयोरूपामिक्षा-

प्रयुक्तमेव दध्यानयनं न वाजिनप्रयुक्तमपीति निर्णीतं । 'दधि मधु घृतं धानाः करम्भा उदकं तण्डुलास्तत्संसृष्टं प्राजापत्यम्' इति चित्रायागविधौ दध्यादिसप्तद्रव्यमेलनरूपसंसृष्टैकद्रव्यक एको यागः । तत्पदं च संसृष्टद्रव्यपरमिति प्राप्ते । तत्पदं प्रकृतपरामर्शित्वस्वाभाव्यात् असंसृष्टदध्यादिसप्तद्रव्यपरं न तु संसृष्टैकद्रव्यपरमिति दध्यादिसप्तद्रव्यकास्तस्य यागाः । सप्तस्वपि द्रव्येषु तदिति नपुंसकैकवचननिर्देशः 'नपुंसकमनपुंसकैकवच्चास्यान्यतरस्याम्' (व्या-१-२-६९) इति व्याकरणस्मृत्यनुसारेणोपपद्यते । संसृष्टपदं तु यागभेदेऽप्येकदेवत्यतया मान्वायवद्दध्यादीनां सहप्रक्षेपे संसर्गस्य सत्त्वात् तदनुवादकं योज्यमिति निर्णीतं टुप्टीकायामष्टमद्वादशाध्याययोः । अपि चात्र यच्छब्दयोगात् द्युसम्बन्धिज्योतिषोऽयमनुवादः । स चानुवाद्यस्य प्राप्तिमपेक्षते । प्राप्तं च द्युसम्बन्धित्वेन ब्रह्म 'त्रिपादस्यामृतं दिवि' इति । यद्यपि प्रसिद्धज्योतिरपि 'यो भानुना प्रथिवीं द्यामुतेमामाततान रोदसी अन्तरिक्षं' (ऐ-सं-८-४) इति मन्त्रवर्णतः प्राप्तिमत् भवति । तथाऽप्यत्रैव पुरस्तात् तथावर्णिते परस्तादपि शाण्डिल्यविद्यायामनुवर्तमाने उभयत्र सन्दृष्टतया मध्यस्थोपासनायामभिक्रमणे प्रयाजवदन्वयसाक्षात् ब्रह्मणि स्वत एव बुद्धौ विपरिवर्तमाने तदतिलङ्घ्य कल्पनीयोपस्थितिकस्य प्रकृतोपासनान्वयाकाङ्क्षारहितस्य प्रसिद्धज्योतिषोऽनुवाद्यत्वकल्पनं न युक्तम् । एवमनुवादस्य प्रकृतार्थनियन्तृत्वे स्थिते ज्योतिश्शब्दस्यापि वसन्तवाक्यगतस्थेव प्रकृतपरत्वमेव सिध्यति । दृष्टो हि ब्रह्मण्यपि भूयसा ज्योतिश्शब्दश्श्रुतिषु 'तं देवा ज्योतिषां ज्योतिः' (वृ-४-४) 'परं ज्योतिरुपसम्पद्य' (छा-८) इत्यादिषु । न च ज्योतिश्शब्दः प्रसिद्धज्योतिष एव वाचकः । किन्तु यदेव किञ्चिदवभासकं चेतनव्यवहारोपयोगविशेषशालि तस्य सर्वस्यापि वाचकः । बृहदारण्यके 'याज्ञवल्क्य किं ज्योतिरयं पुरुषः' (वृ-६-३) इति प्रश्ने आदित्यचन्द्राग्निवागात्मनां पूर्वपूर्वाभावे उत्तरोत्तरस्य पुरुषं प्रति ज्योतिष्मृक्तवता याज्ञवल्क्येन तेषु ज्योतिश्शब्दप्रवृत्त्युपपादनाय 'आदित्येनैवायं ज्योतिषाऽऽस्ते पश्ययते कर्म कुरुते विपश्येति' इत्येवमादिभिरादित्यादीनां पुरुषव्यवहारोपयोगस्य प्रतिपादितत्वात् अन्यत्रापि 'मनोज्योतिर्जुषतां' इत्यादिदर्शनाच्च । अतः 'तस्य भासा सर्वमिदं विभाति' इति श्रुतेस्समस्तजगदवभासक ब्रह्म ज्योतिश्शब्दस्य वाच्यमेवेति न ज्योतिश्शब्दानुपपत्तिः । 'दीप्यत' इति दीप्तिमच्छरीराद्यनुगत्यभिप्रायम् । द्युमर्यादत्वमुपासनार्थं । सर्वत्रातते प्रसिद्धज्योतिष्यपि हि उपासनार्थमेव तद्वाच्यम् । आधारबहुत्वमप्यौपाधिकरूपेण न विरुद्धम् । तदेतद्दीप्यादिविक्रमं अन्तरादित्यवाक्यश्रुतहिरण्यत्वैश्वर्यमर्यादाक्ष्यादित्याधारत्वसमर्थनेनैव समर्थितम् । कौक्षेयज्योतिरध्यासलिङ्गमपि न शङ्कार्हम् । न हि सारूप्यनिबन्धन एव सर्वत्राध्यासः । येन कौक्षेयज्योतिष्यध्यस्यमानं तत्सारूप्यात् प्रसिद्धज्योतिरिति

सिद्ध्येत् । असारूप्येऽपि नामादिषु ब्रह्माध्यासदर्शनात् । 'तदेतद्दृष्टञ्च श्रुतञ्चेत्युपासीत चक्षुष्यश्श्रुतो भवति' इत्यल्पफलश्रवणमपि न शङ्कार्हम् । महते फलायैव ब्रह्मोपासनीयमिति नियमाभावात् 'अज्ञादो वसुदानो विन्दते वसु य एवं वेद' (बृ-६-४) इत्यादिदर्शनात् । यत्तु दृष्टश्रुतत्वमुपास्यं तत्फलवदपि न प्रसिद्धज्योतिर्लिङ्गम् । किन्तु प्रतीकस्य कौशेयज्योतिषो दृष्टश्रुतौष्ण्यघोषानुमितत्वरूपं । 'अन्तः पुरुषेज्योतिरि'त्येतदनन्तरं 'तस्यैषा दृष्टिर्यत्रैतदस्मिन् शरीरे संस्पर्शेनोष्णिमानं विजानाति । तस्यैषा श्रुतिः यत्रैतत् कर्णावपिगृह्य निनदमिव नदथुरिवाग्नेरिव ज्वलत उपशृणोति' इति श्रवणात् । तस्मात् ज्योतिश्रुतेर्ब्रह्मसाधारण्यात् दीप्त्यादित्रयस्यान्तरादित्यवाक्यगतहिरण्यमयत्वादिवदन्यथासिद्धत्वात् आन्तरज्योतिरध्यासादित्रयस्यालिङ्गत्वाच्च यच्छब्दश्रुत्याद्युसम्बन्धलिङ्गेन ब्रह्मणोपासनान्वयाकाङ्क्षालक्षणेन प्रकरणेन च ज्योतिर्ब्रह्मैवेति ॥

सूत्रे 'चरणाभिधानादि' त्यस्य यच्छब्दस्सर्वनामस्वाभाव्यात् समानाधिकृतशब्दस्वारस्यमितिलब्धं प्रकृतपरामर्शीति युक्तौ प्रकृतस्य पादत्रयरूपस्य ब्रह्मणो यच्छब्देनाभिधानादित्यर्थः । यच्छब्दयोगादनुवाद्यंतु द्युसम्बन्धि प्राप्त्यपेक्षमिति युक्तौ प्राक् मन्त्रेण ब्रह्मणः पादत्रयरूपस्य द्युसम्बन्धिनोऽभिधानादित्यर्थः । यद्यप्याद्ययोजनायां पूर्वं प्रकृते ब्रह्मणि यावन्तो गायत्र्यादिशब्दाः प्रयुक्ताः तेषामन्यतमश्चरणशब्दस्थाने निवेशयितुं शक्यः । तथाऽपि द्वितीययोजनायां 'त्रिपादस्यामृतं दिवि' इति मन्त्रमामएवाश्रयणीयमिति तत्साधारण्याय चरणशब्दो निवेशितः । उक्तयुक्तिद्वयबलात् 'यदतः परो दिवः' इत्यस्य त्रिपाद्ब्रह्मपरत्वमवलम्ब्य ज्योतिश्शब्दस्य तत्पस्त्वोपपादनयुक्तौ चरणे ब्रह्मणि 'यदतः परो दिव' इति निर्दिष्टे ज्योतिश्शब्दस्याभिधावृत्तिसम्भवादित्यर्थः । एवं तृतीययोजनासाधारण्यार्थमेव सूत्रान्तरप्रयुक्तं व्यपदेशादिपदं विहाय 'अभिधानादि' त्युक्तम् ॥ १ ॥ १ ॥ २४ ॥

अथ 'तावानस्य' इति मन्त्रे ब्रह्मणः प्रकृतत्वमसिद्धमित्याशङ्कामनुभाष्य निराकरोति ॥

छन्दोऽभिधानान्नेति चेन्न तथा चेतोऽर्पणनिगदात्तथा

हि दर्शनम् ॥ १ ॥ १ ॥ २५ ॥

पूर्वत्र गायत्रीशब्देन छन्दएव ह्यभिमतं न ब्रह्म । ज्योतिश्शब्दस्येव गायत्रीशब्दस्य तत्राभिधावृत्तेरुपपादयितुमशक्यत्वात् । तथा च मन्त्रेणापि छन्दस एव प्रतिपादनात् ब्रह्मणः प्रकृतत्वमस्ति । न च वाच्यमस्मिन् मन्त्रे चतुष्पात् ब्रह्म साक्षात् प्रतीयते । कथमयं छन्दःपरस्स्यादिति । 'गायत्री वा इदं सर्वं भूतं' इति गायत्रीमुपक्रम्य

‘सैषा चतुष्पदा’ इत्युक्त्वा ‘तदेतद्वचाऽभ्यनूक्तं’ इति तस्मिन्नर्थेऽवतारितस्य मन्त्रस्य चतुष्पाद्ब्रह्मप्रतिपादकत्वायोगादिति चेत् । नायं मन्त्रश्छन्दोविषयः । छन्दोमात्रस्य सर्वभूतपादत्वाद्ययोगात् । तथा ‘गायत्री वा इदं सर्व’ इत्यादिरपि न छन्दोमात्रविषयः । छन्दसस्सर्वात्मकत्वायोगात् । किं तु तत्र गायत्रीशब्दो गायत्रीरूपस्वविकारानुगतब्रह्मानुसन्धानोपदेशात्तल्लक्षकः । विकारश्च स्वानुगते ब्रह्मण्युपलक्षणमिति न सर्वात्मकत्वानुपपत्तिः । तथाह्यन्यत्रापि विकारानुगतब्रह्मानुसन्धानोपदेशो दृश्यते ‘एतं ह्येव बह्वृचा महत्युक्थे मीमांसन्ते’ (ऐ - आ - ३ - २ - ३) इत्यादौ ॥

सूत्रे तथेत्यस्य तेन विकारानुगतत्वेन प्रकारेणेत्यर्थः । यत्तु भाष्ये ‘यथा गायत्री षडक्षरैः पादैश्चतुष्पदा एव ब्रह्मापि मन्त्रवर्णोक्तरीत्या चतुष्पादि’ ति सादृश्येन श्रुतिगतं गायत्रीपदं ब्रह्मणि गौणमङ्गीकृत्य ‘तथा तद्वत् गायत्रीच्छन्दोवत् चतुष्पात्त्वेन ब्रह्मणि चेतोर्पणनिगदात्’ इति व्याख्यानं तत् ‘अपरआह’ इत्युपक्रमादनभिमतमुन्नीयते । अनभिमतबीजं तु साक्षात्सम्बन्धेन गायत्रीपदस्य ब्रह्मणि लक्षणासम्भवे सादृश्यरूपपरम्परासम्बन्धमूलगौणवृत्तिरयुक्ता । चतुष्पदत्वं च गायत्र्या न प्रसिद्धम् । अष्टाक्षरैः त्रिभिः पादैः गायत्रीति प्रसिद्धेः त्रिपदैव गायत्री । षट्स्वक्षरेषु एकैकपादकल्पनया चतुष्पदा सम्पद्यतइति न युक्तम् । ‘तेषामृक् यत्रार्थवशेन पादव्यवस्था’ (जै - सू - २ - १ - ३९) इत्यर्थवशेन नियमितां पादव्यवस्थामपहाय केवलमक्षरगणनया पादकल्पनायोगात् । न च षष्टिस्त्रिष्टुभो माध्यन्दिने सवने’ इति गायत्रीबृहत्यादिनानाच्छन्दस्सङ्घाते षष्टिस्त्रिष्टुप्त्वव्यपदेशनिर्वाहार्थं तेषु त्रैष्टुभाना पादानामक्षरगणनया कल्पना सम्प्रतिपन्नेति वाच्यम् । तत्र विनैव पादकल्पनां माध्यन्दिनसवनगतनानाच्छन्दोऽक्षराणां षष्टिस्त्रिष्टुबक्षराणां च संख्यासाम्यमात्रेण तथाव्यपदेशस्य गौणत्वात् । अन्यथा बृहस्पतिसवे ‘गायत्रमेतदहर्भवति’ इति वचनस्य प्राकृतेष्वेव नानाच्छन्दस्स्वक्षरगणनया अक्षरलोपेन वा गायत्रीत्वसम्पादनार्थतया प्राकृतीनामृचां बाधस्सम्भवतीति तत्र वचनबलान्नानाच्छन्दांस्यपहाय मुख्यगायत्र्यो ग्राह्या इति निर्णयार्थेन ‘गायत्रीषु प्राकृतानामवच्छेदः’ (जै - सू - ८ - ३ - ६) इति पूर्वतन्त्राधिकरणेन विरोधापत्तेः । न च वाच्यं ‘इन्द्रश्शीपतिर्विलेन पीडितः । दुश्च्यवनो वृषा समत्सुसासहिः’ इति कश्चित् चतुष्पदाऽपि गायत्री दृष्टेति । तथाऽपि सर्वगायत्रीप्रसिद्धं रूपं विहाय काचित्केन रूपेण सामान्यग्रहणायोगात् । न हि सर्वत्र गवां चतुष्पात्त्वेऽपि क्वचिदौत्पातिका द्विपादुत्पन्ना दृष्टेति ‘वराहं गावोऽनुधावन्ति’ इत्यत्र वायसे द्विपात्त्वेन गोसादृश्यं ग्राह्यमित्यलं विस्तरेण ॥ १ ॥ १ ॥ २९ ॥

ननु उपक्रमगतगायत्रीशब्दस्य तदनन्तरपठितमन्त्रभूतसर्वभूतपादत्वानुपपत्त्या गायत्र्यनुगतब्रह्मलक्षकत्वकल्पनमयुक्तमित्याशङ्क्याह ॥ .

भूतादिपादव्यपदेशोपपत्तेश्चैवम् ॥ १ ॥ १ ॥ २६ ॥

गायत्रीवाक्येव भूतपृथिवीशरीरहृदयानि निर्दिश्य तेषां गायत्रीपादत्वेन व्यपदेशात् एवं गायत्रीशब्दो ब्रह्मपर इति निश्चीयते । ‘व्यपदेशात्’ इत्येतावति वक्तव्ये ‘उपपत्तेः’ इति अधिकोक्तिः तत्र किञ्चिदनुपपत्तिशङ्कानिरासाय । अनुपपत्तिश्च एवं । चतुष्पदेत्यर्थं हि भूतादिपादत्वव्यपदेशः । अयं तु गायत्र्यामृच्येवोपपद्यते ‘टावृचि’ (व्या - ४ - १ - ९) इति टाबन्तताया ऋच्येवानुशासनात् । ब्रह्मपरत्वे ‘चतुष्पात्’ इति स्यादिति । तत्रैवं समाधानं । उपपद्यतएव गायत्र्यनुगतब्रह्मपरत्वे टाबन्तता तदुपलक्षकऋक्संस्पर्शाप्रहाणादिति । चकारेण पुरुषसूक्तान्नातस्य ‘एतावानस्य’ इति मन्त्रस्य ब्रह्मपरत्वस्याविचाल्यत्वात् ‘यद्वै तत् ब्रह्मे’ ति ‘इदं वाव तदि’ ति प्रकृतस्य ब्रह्मत्वप्रतिपादकाद्वाक्यात् गायत्र्युपासनाङ्गद्वारपालोपासनाविधौ ‘ते वा एते पञ्च ब्रह्मपुरुषाः’ इति द्वारपालेषु ब्रह्मपुरुषत्वोक्तिलिङ्गाच्चेति समुच्चीयते । तथा च प्राथमिकैकप्रमाणात् उत्तरानेकप्रमाणानां बलवत्त्वात् भूतादिपादत्वप्रभृत्यनेकप्रमाणानुरोधेन एकस्या गायत्रीश्रुतेः गायत्र्यनुगतब्रह्मलक्षकत्वकल्पनमुपपन्नमिति दर्शितं भवति । एवमित्यधिकोक्तिरसन्देहार्था । आनन्दमयाधिकरणे हि ‘भूयसां स्यात् स्वधर्मत्वं’ इति न्याये विप्रतिपद्यमानान् प्रति मान्त्रवर्णिकसूत्रेण हेत्वन्तरं दर्शितं । इहापि तदवलम्ब्योत्तरानेकप्रमाणबलवत्त्वे कश्चिद्विचिकीत्सेतेति । एवंकारेण त्वेवमेवायमर्थः । पदमात्रस्वारस्यानुरोधेन बहुबाधस्यान्याय्यत्वात् । आनन्दमयाधिकरणे तु ‘तुष्यतु दुर्जनः’ इति सम्भवद्धेत्वन्तरमप्युपन्यस्तमिति सूच्यते ॥ १ ॥ १ ॥ २६ ॥

नन्वस्तु प्रकृतं ब्रह्म । तथापि ‘दिवि’ ‘दिवः’ इति निर्देशभेदान्न ज्योतिर्वाक्यं तदनुवादक्षममित्याशंक्य निराकरोति ॥

उपदेशभेदान्नेति चेन्नोभयस्मिन्नप्यविरोधात् ॥ १ ॥ १ ॥ २७ ॥

नैषदोषः उभयस्मिन्नपि निर्देशे विरोधाभावात् । लोके वृक्षाग्रनिर्लीने श्येने वृक्षाग्रे श्येनः’ ‘वृक्षाग्रात् परतश्श्येनः’ इति उभयथाव्यपदेशदर्शनेन दिवि स्थित एव ब्रह्मणि ‘दिवि’ ‘दिवःपरः’ इत्युभयथा व्यपदेशोपपत्तेः । यत्तु केनचिदुक्तं वृक्षाग्रनिर्लीने श्येने वृक्षाग्रात् परत इति व्यवहारोऽसिद्ध इति । तत्पञ्चम्यन्तं सप्तम्यन्तमिति वा भ्रान्त्या । प्रथमान्तं हि तत् तसेस्सार्वविभक्तिकत्वात् ‘दिवः पर’ इति श्रुत्यानुगुण्यात् । ‘एवं दिव्येव सत् ब्रह्म दिवः परमित्युपदिश्यत’ इति दार्ष्टान्तिकपरभाष्यानुगुण्याच्च । न च वृक्षाग्रोपरिभागस्थिते श्येने वृक्षाग्रात् पर इति व्यवहारेऽप्यसंप्रतिपत्तिः । ततश्च दिव उपरिभागस्थिते ज्योतिष्यपि ‘दिवः पर’ इति व्यपदेशः तद्वदेवोपपद्यतेतरां । ननु दिव उपरिभागे स्थितं ज्योतिः कथं ‘अनुत्तमेषूत्तमेषु लोकेषु’ इति अधिकरणान्तरस्थितं

निर्दिश्यते । उच्यते । द्युशब्दोऽयं स्वर्गलोकपर्यायः । स्वर्गलोकश्चात्र भूर्भुवस्स्वरिति लोकत्रयपञ्चानुसारेण भूमिसूर्यान्तररूपात् भुवर्लोकदुपरितनसत्यलोकान्तो विवक्षितः । तस्योपरिभागरूपा ये सत्यलोकान्तर्गतहिरण्यगर्भादिभोगभूमिभेदाः 'तेषु ब्रह्मलोकेषु पराः परावतो वसन्ति' (बृ - ६ - १) इत्यादिश्रुतिप्रसिद्धाः तेषु विश्वतः पृष्ठेषु सर्वतः पृष्ठेषु सर्वस्मादपि लोकादुपरिस्थितेषु स्वैर्म्य उत्तमरहितेषु स्वयं सर्वोत्तमेषु लोकेषु हिरण्यगर्भादिमूर्त्यभिव्यक्तं ब्रह्म 'दिवःपरमि' ति 'अनुत्तमेषूत्तमेषु लोकेषु स्थितमि' ति च युक्तमेव । वृक्षाग्रस्योपरिपल्लवितभागस्थिते श्येने 'वृक्षाग्रात् पर' इति 'पल्लवेषु स्थित' इति च व्यपदेशदर्शनात् । विस्तरेण चैतदनुपदं प्रतिपादयिष्यामः । यत्तु भाष्ये 'अपर आह' इत्यारम्योक्तं 'यथा वृक्षाग्रेणासम्बद्धः उपरि भ्रमन्नेव श्येनो वृक्षाग्र इत्यपि व्यपदिश्यते तथा दिवः परमपि ब्रह्म 'दिवि' इत्यपि व्यपदिश्यत' इति तत् भूर्भुवस्स्वर्महर्जनस्तपस्तम्यमिति ससलोकपञ्चानुसारेण सूर्यादिध्रुवान्तमेव द्युशब्दार्थमभिप्रेत्य । तत्रेदमनभिमतबीजं । युक्तं वृक्षाग्रे श्येन इति तदसम्बद्धेपि व्यपदेशः । औपश्लेषिकाधिकरणत्वाभावेऽपि सामीपिकाधिकरणत्वस्य सत्त्वेन सप्तम्या मुख्यार्थानपायात् । इह महारादिलोकत्रयान्तरितसत्यलोकभोगभूमिरूपेषूत्तमेषुलोकेषु स्थितस्य ब्रह्मणो द्युलोकसामीप्याभावेन दिवीति व्यपदेशोऽनुपपन्नस्स्यात् । न चैतद्युक्तम् । अनुवादमुख्यताऽनुसारेण पुरोवादान्यथानयनस्यानुपपन्नत्वात् । प्रथमपक्षे पुरोवादानुवादयोरुभयोरपि मुख्यार्थत्वसङ्घटनञ्चेति ॥

केचित्तु 'दिवि' 'दिवः पर' इति निर्देशयोः प्रकारान्तरेणाविरोधमुपपादयन्ति । द्युशब्देनात्राकाश उच्यते । स च शरीरात् बहिःशरीरमध्ये हृदयपुण्डरीकमध्ये चेति त्रयावच्छिन्नः । तत्र सर्वत्र वर्तमानं ब्रह्म अन्तराकाशावच्छिन्नं सत् बाह्याकाशभागापेक्षया दिवःपरमित्युच्यते । अन्तराकाशे वर्तमानत्वाच्च तदेव दिवीत्युच्यत इत्यविरोध इति । तदिदं पूर्वं गायत्रीप्रकरणे 'त्रिपादस्यामृतन्दिवी' ति मन्त्रोदाहरणानन्तरं 'यद्वै तत् ब्रह्मे' ति 'इदं वाव तद्योऽयं बहिर्द्धा पुरुषादाकाशो यो वै स बहिर्द्धा पुरुषादाकाशोऽयं वाव स योऽयमन्तःपुरुषाकाशः यो वै सोऽन्तःपुरुषाकाशः अयं वाव स योऽयमन्तर्हृदयभाकाश' इत्युक्तरूपाकाशत्रित्वस्य तेषाञ्चाकाशभागानां जाग्रत्स्वप्नसुषुप्तिस्थानतया ब्रह्मोपलब्धिस्थानानां स्तुत्यर्थं ब्रह्मैक्योपदेशस्य च दर्शनात् तदनुसारेणोक्तम् । अस्माभिस्तु 'विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेष्वि' ति स्वभावमुक्तमप्यसमभिव्याहारस्वारस्यात् ब्रह्मणि द्युमर्यादत्वानुपपत्तितत्समाधानपरपूर्वपक्षमिद्वान्तर्भाष्यानुगुण्याच्च द्युशब्दस्वर्गलोकपरतया व्याख्यातः । सर्वथाऽपि 'दिवः पर' इति निर्देशस्याविरोधात् 'अथ यदतः परो दिव' इत्यादिना प्रकृतं त्रिपात् ब्रह्मानूद्य तस्यैव कौक्षेयज्योतिष्युपासनं विधीयते न तु प्रसिद्धज्योतिष इति स्थितम् ॥

अत्राशङ्क्यते । श्लो ॥ ज्योतिर्वाक्यमृगप्राप्तमपि लोकान्तरस्थितिम् । निर्वर्णयत्
 कथं नाम स्यात् तदर्थानुवादकम् ॥ १ ॥ कथञ्चिच्च ऋचा प्राप्ता यदि साऽप्युपपाद्य-
 ते । मुधाऽनुवादस्तत्त्यागेऽप्युपास्तिविधिसम्भवात् ॥ २ ॥ अथेत्युक्तोऽधिकारश्च प्र-
 कृतात् भेदकोऽस्त्यतः । संज्ञाऽधिकरणन्यायात् प्रकृतास्पर्शितोचिता ॥ ३ ॥ ‘अथ
 यदतः पर’ इत्यादि यदुपबन्धयुक्तं वाक्यं न केवलं द्युसम्बन्धमात्रं ज्योतिषः कीर्तयति
 येन तस्याविरोधोपपादनमात्रेण चारितार्थ्यं स्यात् । किन्तु ‘विश्वतः पृष्ठेषु’ इत्यादिना
 लोकविशेषाणां महिमानं तेषु ज्योतिषोऽवस्थानञ्च कीर्तयति । न च तदपि ‘तावानस्य’
 इत्युक्ता प्राप्ता येन तदर्थानुवादकत्वमुक्तमुपपद्यते । अथ यथा ‘दिवि’ ‘दिवः’ इति नि-
 र्देशभेदेऽपि प्राप्तिरुपपादिता तथा लोकान्तरस्थितेरपि कथञ्चिद्वचा प्राप्तिरुपपाद्येत ।
 तथाऽपि तदनुवादो व्यर्थः । तत्प्रहाणेऽपि ‘इदं वादतद्यदिदमस्मिन्नन्तः पुरुषे ज्योतिः’
 इत्यत्र तदिति प्रकृतं त्रिपात् ब्रह्मानूद्य तस्य कौक्षेयज्योतिप्युपासनाविधानसम्भवात् ।
 अपिच अथशब्दोऽत्राधिकारार्थो निर्दिष्टः । स च प्रकृतात् भेदकः । तस्मात् संज्ञाधि-
 करणन्यायेन ‘अथ यदतः पर’ इत्यादेः प्रकृतास्पर्शित्वमेव युक्तम् । ‘संज्ञा चोत्पत्ति-
 संयोगात्’ (जै-सू-२-२-८) इत्यधिकरणे हि ‘अथैष ज्योतिरथैष विश्वज्योति-
 रथैष सर्वज्योतिरेतेन सहस्रदक्षिणेन यजेत’ इत्यत्र किं प्रकृतं ज्योतिष्टोममनूद्य तत्र
 सहस्रदक्षिणाविधान उत ज्योतिरादिनामकसहस्रदक्षिणाविशिष्टकर्मन्तरविधानमिति सं-
 शये ‘यजेत’ इत्याख्यातस्य प्रकृतहानाप्रकृतपरत्वकल्पनायोगात् ‘एष’ इति च
 सर्वनाम्नः प्रकृतपरामर्शित्वावश्यंभावाच्च ज्योतिरिति नामैकदेशेन ज्योतिष्टोममनूद्य वि-
 श्वज्योतिस्सर्वज्योतिश्शब्दाभ्यामपि ज्योतिश्शब्दितत्रिवृदादिसकलस्तोमवत्त्वनिमित्ताभ्यां
 तमेवानूद्य तत्र सहस्रदक्षिणाविधानमिति पूर्वपक्षं कृत्वा ज्योतिरित्यादिसंज्ञान्तराणां स्व-
 तोऽर्थान्तरपरत्वस्वारस्येन ज्योतिष्टोमविषयत्वकल्पनायोगात् । कथञ्चित्तद्विषयत्वकल्पने
 सहस्रदक्षिणेन यजेत’ इति एतावतापि प्रकृते ज्योतिष्टोमे गुणविधानोपपत्त्या ‘अथैष
 ज्योति’ इत्याद्यनुवादवैयर्थ्यात् । अथशब्देनाधिकारार्थेन प्रकरणविच्छेदात् । तद्वशात्
 एषशब्दानां प्रस्तूयमानपरत्वसम्भवाच्च नामगुणविशिष्टकर्मन्तरविधानमिति सिद्धान्तितं ।
 एवमिहापि प्रकृतत्रिपाद्ब्रह्मानुवादत्वकल्पने तत्राप्राप्तलोकान्तरस्थितिकीर्तनायोगात् कथ-
 ञ्चित्प्राप्तिसमर्थनेन तत्कीर्तनोपपादनेऽप्यनुवादवैयर्थ्यात् अधिकारार्थाथशब्दबलात् यत्प-
 दस्य प्रस्तूयमानपरत्वसम्भवाच्च लोकविशेषावस्थितप्रसिद्धज्योतिरादिविशिष्टोपासनाविधि-
 रेव युक्तः । न तु त्रिपाद्ब्रह्मानुवादेन तदुपासनाविधिः । ‘त्रिषादस्यामृतं दिवि’ इत्युप-
 देशतोऽस्य ऊर्ध्वलोकस्थितिर्वर्णनेन वैलक्षण्यात् । अधिकारार्थाथशब्देन ततोऽस्य भेद-
 नाच्च तदनुवादत्वायोगादिति । अस्यामपि शङ्कायां ‘उभयस्मिन्नप्यविरोधात्’ इति सौ-
 अमैवोत्तरं । दिव इति निर्देशसमर्थनप्रकार एव च तत्समर्थनप्रकारः । तथा हि ‘दिवः

त्येवाङ्गीकर्तुं युक्तमिति सर्वमनवद्यम् । इदं तु चोद्यमवशिष्टं । अधिकारार्थशब्दान्वयानुरोधात् यच्छब्दः प्रस्तूयमानपर इति । तत्समाधानसमुच्चयार्थस्सूत्रे अपिशब्दः । नायमपि दोषः प्रसरति । अथशब्दस्य पूर्वप्रकृतापेक्षावाचित्वोपपत्तेः । तेन पूर्वोपासनान्वितब्रह्मगुणानां ज्योतिरुपासनायामप्यन्वयसिद्ध्या तद्वाचित्वस्य सफलत्वात् । इदमारभ्यत-
इत्यनुक्त्वाप्यारम्भसम्भवेन आरम्भापरपर्यायाधिकारप्रतिपादनस्य श्रोतृचित्तसमाधानमात्रफलस्य निष्फलप्रायत्वात् । प्रकृतं ब्रह्माविहायैव तत्रोपासनान्तरारम्भार्थत्वसम्भवेनाधिकारार्थत्वेऽप्यविरोधाच्चेति तदभिप्रायः । सूत्रे शङ्कासमाधानयोर्दिवि दिवइति निर्देशविषयत्वप्रदर्शनेनैव 'दिविलोकेष्वि' ति निर्देशविषयत्वमपि प्रदर्शितप्रायमिति भाष्ये तदनुक्तिः । अथशब्दाश्रितशङ्कासमाधानयोस्स्पष्टत्वादनुक्तिः ॥ १ ॥ १ ॥ २७ ॥

इति ज्योतिरधिकरणम् ॥ १० ॥

प्राणस्तथाऽनुगमात् ॥ १ ॥ १ ॥ २८ ॥

अस्ति कौषीतकिनामुपनिषदि प्रतर्दनाख्यायिका । 'प्रतर्दनो ह वै दैवोदासिरिन्द्रस्य प्रियं धामोपजगाम युद्धेन च पौरुषेण च' (कौ - ३ - १) इत्यारभ्याम्नाता । तस्यां प्रतर्दनं प्रति इन्द्रवचनं श्रूयते 'प्राणोऽस्मि प्रज्ञात्मा तं मामायुरमृतमित्युपास्व' इति । तत्र प्राणशब्दनिर्दिष्टः पञ्चवृत्तिर्वायुरुत परमात्मेति तावत् संशयः । यद्यपि 'अतएव प्राणः' (१।१।२३) इत्यत्र प्राणशब्दस्य ब्रह्मपरत्वं तल्लिङ्गान्निर्णीतं । इहापि तल्लिङ्गमस्ति 'प्राणएव प्रज्ञात्मा आनन्दोऽजरोमृत' इति । तथाऽपि न ब्रह्मलिङ्गमेकमेवात्र व्यवतिष्ठते । किन्तु 'प्राणोऽस्मि मामुपास्व मामेव विजानीहि' इतीन्द्रवचनमिन्द्रलिङ्गम् । 'इदं शरीरं परिगृह्योत्थापयति' इति प्राणलिङ्गम् । 'न वाचं विजिज्ञासीत वक्तारं विद्यात्' इति जीवलिङ्गमित्यन्यलिङ्गान्यपि श्रूयन्ते । तथा च लिङ्गेषु परस्परपराहत्या स्वयमकिञ्चित्करेषु प्राणश्रुतिप्रसिद्ध्यतिक्रमे कारणाभावात् वायुरेव प्राणइति पूर्वपक्षे सिद्धान्तः प्राणः परमात्मा तथा परमात्मपरत्वेन प्रकरणस्य उपक्रमपरामर्शोपसंहारैः अनुगमात् समन्वितत्वात् । उपक्रमे हि 'तमेव वरं वृणीष्व यं त्वं मनुष्याय हिततमं मन्यसे' इति परमपुरुषार्थरूपत्वमुपक्षिप्तम् । मध्ये च 'स यो मां विजानीयात् नास्य केन चन कर्मणा लोको मीयते न मातृवधेन न पितृवधेन न स्तेयेन न भ्रूणहत्या' इति सकलपापास्पर्शो दर्शितः । उपसंहारे च 'प्राणएव प्रज्ञात्मा' इत्याद्युक्तम् । न चैतत् सर्वं वायुपक्षे घटते । तस्मादवयविनो महावाक्यस्य ब्रह्मपरत्वे अवगम्यमाने प्राणश्रुत्यादिकमकिञ्चित्करम् । किञ्च ब्रह्माब्रह्मलिङ्गेषु सन्निविष्टेषु अब्रह्मलिङ्गानि ब्रह्मणि योज्यानि । कारणस्य ब्रह्मणः कार्येष्वनुगमात् । कार्याकारेण स्थित-

स्य तस्य तत्तत्कार्यधर्मैरपि सम्बन्धोपपत्तेः । न तु ब्रह्मलिङ्गान्यब्रह्मणि योजनीयानि । अननुगतस्य कार्यस्य कार्यान्तरानुगतकारणधर्मेण सम्बन्धानुपपत्तेरिति ॥ १ ॥ १ ॥ २८ ॥
एवं स्थितेऽपीन्द्रलिङ्गानां किञ्चिद्बलावष्टम्भेन पूर्वपक्षान्तरमुत्थाप्य निराकरोति ॥

**न वक्तुरात्मोपदेशादिति चेदध्यात्मसम्बन्धभूमा
ह्यस्मिन् ॥ १ ॥ १ ॥ २९ ॥**

इह प्राणशब्दनिर्दिष्ट इन्द्र इति युक्तम् । प्रसिद्धस्येन्द्रस्य 'मामेव विजानीहि' इति वचनालिङ्गात् । नहीदं ब्रह्मणि सङ्गच्छते 'मामेव' त्यवधारणेन स्वानुगतब्रह्मपर्यवसानव्यावर्तनात् । अन्यथा अवधारणवैयर्थ्यात् । हिततमत्वादिक तु इन्द्रपक्षेऽप्युपपद्यते । तथा हि इन्द्रेण तत्र स्वस्य पापासंस्पृष्टत्वमुक्तं 'त्रिशीर्षाणं त्वाष्ट्रमहनं अरुन्मुखान् यतीन् सालावृकेभ्यः प्रायच्छं बह्वीस्सन्धातिक्रम्य दिवि प्रह्लादीनतृणहमन्तरिक्षे पौलोमान् पृथिव्यां कालकक्ष्यान् तस्य मे तत्र न लोम च मीयते' इति । एतदनुसारेण 'स-यो मां विजानीयात्' इत्यादिनोक्तं पापासंस्पर्शफलमपि इन्द्रोपासनाफलमित्येव युक्तम् । उपास्यगतगुणानुसारित्वात् । ततश्चेन्द्रोपासनस्य पापासंश्लेषफलतया हिततमोपक्रमोऽप्युपपन्नः । ब्रह्मपक्षेऽपि हिततमशब्दस्य तावन्मात्रपरत्वमेव वाच्यं न तु निरतिशयानन्दरूपपरमपुरुषार्थरूपत्वम् । कथं । हिततमत्वं तत्र न विज्ञेयस्योच्यते किन्तु विज्ञानस्य 'एतदेवाहं मनुष्याय हिततमं मन्ये यन्मा विजानीयादि' त्यनन्तरवाक्यात् । विज्ञानञ्च तत्रोपासनारूपं 'तं मामायुरमृतमुपास्वे'ति तदनन्तरं विशेषितत्वात् । न च ब्रह्मपक्षेऽपि तदुपासना परमपुरुषार्थफला । तस्य तत्साक्षात्कारफलत्वात् । 'प्राणोऽस्मी'ति श्रुतं प्राणत्वञ्च इन्द्रस्य बलवत्त्वेन प्राणप्रधानत्वादुपपद्यते । 'प्राणो वै बलमि'ति श्रुतेः । या च काचित् बलकृतिरिन्द्रकर्मैव तदिति इन्द्रस्य बलवत्त्वप्रसिद्धेः । एतेन प्राणलिङ्गानां तत्र सङ्गतिर्व्याख्याता । जीवलिङ्गानां तत्र जीवविशेषे सङ्गतिस्स्फुटैव । 'स एष प्राण एव प्रज्ञात्माऽऽनन्दोऽजरोऽमृत' इति प्रज्ञात्मत्वमप्रतिहतज्ञानत्वादुपपन्नम् । अजरोऽमृतइत्येतच्च निर्जरामरत्वप्रसिद्धेरुपपन्नम् । तस्मादिन्द्रएव प्राण इति पूर्वपक्षः ॥

परमात्मेति सिद्धान्तः । अस्मिन् खलु प्रकरणे अध्यात्मसम्बन्धानां प्रत्यगात्मसम्बन्धिनानां लिङ्गानां भूमा बाहुल्यमुपलभ्यते । तथा हि 'यावद्वास्मिन् शरीरे प्राणो वसति तावदायुरि'त्यायुःप्रदातृत्वम् । 'अस्तित्वे च प्राणानां निश्चेषसमि'ति इन्द्रियनिश्चेषसहेतुत्वम् । 'इदं शरीरं परिगृह्योत्थापयती'ति शरीरोत्थापकत्वमित्यादीनि बहूनि पराचीनायामिन्द्रदेवतायामसंभावितानि प्रत्यग्लिङ्गानि दृश्यन्ते । न चेन्द्रजीवेऽपि तदायुरवधित्वं तदिन्द्रियाश्रयत्वं तच्छरीरोत्थापकत्वमित्यादि सम्भवतीति शङ्क्यम् । उपासनाप्रकरणगतस्य 'यावद्वास्मिन् शरीरे' 'इदं शरीरं परिगृह्ये' त्यादेः 'अथ य-

दिदमस्मिन् ब्रह्मपुर' इत्यादेरिव उपासकशरीरादिसाधारणशरीरादिस्तमान्यपरत्वस्य उचितत्वेन वक्तृशरीरादिमात्रपरतया संकोचायोगात् । 'यत्रैतत् पुरुषस्सुप्तस्त्वग्रं न कञ्चन पश्यति अथास्मिन् प्राण एवैकधा भवती' त्याद्यनन्तराम्नातस्य अस्वप्न इन्द्रे योजयितुमशक्यतया सामान्यपरत्वावश्यम्भावेन तत्सामान्यादायुरिन्द्रियशरीरपदानामपि सामान्यपरत्वौचित्याच्च । 'अथास्मिन् प्राण एवैकधा भवती'ति 'स म आत्मेति विद्यादि'ति च कथमपि पराचीनायामिन्द्रदेवतायां न सम्भवति । तथा 'एष ह्येव साधु कर्म कारयति' 'एष एवासाधु कर्म कारयति'ति तस्यां न सङ्गच्छते । 'एष लोकाधिपतिरेष लोकपाल एष लोकेश आनन्दोऽजरोऽमृत' इत्यादि च परमात्मनोऽन्यत्र न सम्यगुपपद्यते । तस्मादध्यात्मसम्बन्धिनां लिङ्गानामिन्द्रेऽसम्भवात् 'अयमात्मा ब्रह्म सर्वानुभूरि'ति श्रुते ब्रह्मणि सम्भवाच्च 'प्राणोऽस्मी'ति ब्रह्मोपदेश एवायं न देवतात्मोपदेशः ॥ १ ॥ १ ॥ २९ ॥

कथं तर्हि 'मामेव विजानीहि' इति वक्तुरात्मोपदेशः ॥

शास्त्रदृष्ट्या तूपदेशो वामदेववत् ॥ १ ॥ १ ॥ ३० ॥

इन्द्रस्त्वात्मानं परमात्मत्वेन अहमेव परं ब्रह्मेति शास्त्रदृष्ट्या पश्यन्नुपदिशतिस्म 'मामेव विजानीहि'त्यादि ; यथा 'तद्वैतत्पश्यन्नृषिर्वामदेवः प्रतिपेदे अहं मनुरभवं सूर्यश्चे'ति । श्रूयते च ब्रह्मदर्शनां ब्रह्मात्मभावः 'तद्यो यो देवानां प्रत्यबुध्यन्त स एव तदभवत्' इति । 'मामेव'त्येकारस्तु निरन्तराभेदार्थः 'स एव तदभवदि'तिवदिति न विरोधः । यत्तु त्वाष्ट्रवधादिभिरिन्द्रस्य पापासंश्लेषकीर्तनं न तदुपास्यगुणाविधानार्थं । नापि तस्य उपास्यत्वसिद्धये स्तुत्यर्थं यस्मादेवंभूतोऽहं तस्मान्मामुपास्वेति । किन्तु ब्रह्मज्ञानस्तुत्यर्थं । यस्मादीदृशानि कूराणि कर्माणि कृतवतोऽपि मम ब्रह्मज्ञानतो लोमापि न हिंस्यते तस्मादन्योऽपि यो ब्रह्म जानीयात् न तस्य केनापि कर्मणा लोको हिंस्यत इति । तस्मात् पापासंश्लेषकीर्तनादपि इन्द्रस्य नोपास्यत्वलाभः ॥ १ ॥ १ ॥ ३० ॥

पुनर्विधाऽन्तरेण पूर्वपक्षमुत्थाप्य निराकरोति ॥

**जीवमुख्यप्राणलिङ्गान्नेति चेन्नोपासात्रैविध्यादाश्रित
त्वादिह तद्योगात् ॥ १ ॥ १ ॥ ३१ ॥**

॥ इति श्रीमहर्षिबादरायणप्रणीताया शारीरकमीमांसायां प्रथमाध्यायस्य प्रथमः पादः ॥ १ ॥

स्यादेतत् माभूदिहेन्द्र उपास्यः प्रतिपाद्यः । तथाऽपि जीवप्राणब्रह्माणि त्रीणि उपास्यानि प्रतिपाद्यानि स्युः । न तु ज्ञेयं ब्रह्मैव प्रतिपाद्यं । तथाहि आयुःप्रदानस्वा-

तन्व्यं तावत् प्राणलिङ्गं 'प्राणो हि भूतानामायुः' (तै - भृ -) इति श्रुत्यन्तरात् । शरीरस्थापकत्वमिन्द्रियनिश्रेयसहेतुत्वमिति चेदमपि प्राणलिङ्गं । प्राणसंवादे वागादीन् प्राणान् प्रकृत्य 'तान् वरिष्ठः प्राण उवाच मा मोहमापद्यथ अहमेवैतत् पञ्चधाऽऽत्मानं प्रविभज्यैतत् बाणमवष्टभ्य विधारयामि' (प्र - ४) इति 'प्राण उच्चिक्रमिषन् स यथा सुहयः पट्वीशशंकून् सङ्घिदेदेवमितरान् प्राणान् समस्विदत्' इति श्रवणात् । एवं जीव-लिङ्गमपि 'न वाचं विजिज्ञासीत वक्तारं विद्यात् न गन्धं विजिज्ञासीत घ्रातारं विद्यात्' इत्याद्युपलभ्यते । तस्माज्जीवमुख्यप्राणौ तावदिहोपास्यतया प्रतिपाद्यौ । अत एव 'प्रा-णोऽस्मि प्रज्ञात्मा तं मामायुरमृतमुपास्व' इत्युपास्यत्वेनोक्तयोः प्राणप्रज्ञात्मनोः 'यो वै प्राणस्सा प्रज्ञा या वै प्रज्ञा स प्राणस्सहैवैतावस्मिन् शरीरेवसतस्सहोत्क्रामत' इति द्विवचनश्रुत्या सहवाससहोत्क्रमणलिङ्गानुगृहीतया भेदो निर्दिष्टः । एतेन व्यावृत्तजीव-मुख्यप्राणलिङ्गान्यनुगते ब्रह्मणि योजयितुं शक्यानीति ब्रह्मैवात्र प्रतिपाद्यं । तत्रैवप्राण-प्रज्ञात्मादिशब्दानामायुःप्रदातृत्वादिलिङ्गानां च पर्यवसानमिति पूर्वोक्तं निरस्तं । सह-प्रवृत्तिनिवृत्तिलिङ्गानुगृहीतद्विवचनश्रुत्या प्राणप्रज्ञात्मशब्दोक्तयोर्भेदावगमात् । यस्तु तयोः 'यो वै प्राण' इत्यादौ अभेदनिर्देशस्स नियतसहवाससहसञ्चाराम्यामौपचारिकः । उपचारनिमित्तकथनेन तदौपचारिकत्वोपपादनार्थैव हि 'सहैतावि' त्याधारम्भः । एवं चोपसंहारे 'प्राण एव प्रज्ञात्मा' इत्यादिना ब्रह्माप्युपास्यत्वेन प्रतिपाद्यमिति त्रीण्युपा-स्यान्यत्र प्रतिपाद्यानि ॥

नन्वेवं सति चत्वार्युपास्यानीति पूर्वपक्षयितव्यं । शक्यं हि प्राणलिङ्गादिस्वार-स्यानुरोधेन त्रयाणामुपास्यत्वमभ्युपगच्छता 'मामेव विजानीहि प्राणोऽस्मि प्रज्ञात्मा' इत्यादिस्वारस्यानुरोधेन चतुर्थस्याप्युपास्यत्वमभ्युपगन्तुम् । अध्यात्मसम्बन्धिलिङ्गानां यथाहं मुख्यप्राणाद्यन्वयोपपत्तेः । मध्ये प्राणप्रज्ञाशब्दयोर्मुख्यप्राणजीवपरत्वेऽपि 'प्राण एव प्रज्ञात्मा' इत्युपसंहारे ब्रह्मपरत्ववत् 'प्राणोऽस्मि प्रज्ञात्मा' इत्युपक्रमे शक्रपर-त्वस्यापि सम्भवात् । 'तं मामायुरमृतमुपास्व' इत्यस्य शक्रोपासनाविधिपरत्वेऽपि 'स म आत्मेति विद्यादि' त्युपसंहारे ब्रह्मोपासनाया इव मध्ये 'तस्मादितदेवोत्थमुपासीत' 'व-क्तारं विद्यादि' तिसुख्यप्राणजीवोपासनयोर्विध्यन्तरविधेयत्वोपपत्तेः । 'प्राणोऽस्मि प्रज्ञा-त्मे' त्यादौ मुख्यप्राणजीवोपासनाविधिद्वयस्वीकारे 'आयुरमृतमि' त्येकैकस्य विशेषण-मुख्यमपि उभयोर्वैत्यविनिगमप्रसङ्गाच्चेति चेत् । उच्यते । 'उपास्व' इत्यनन्तरं 'आयुः प्राणः प्राणो वा आयुः प्राणो वा अमृतं यावच्छास्मिन् शरीरे प्राणो वसति तावदायुः प्राणेन ह्यैवामुष्मिन् लोकेऽमृतत्वमाप्नोति' इति वाक्यशेषश्श्रूयते । अर्थं च आयुष्प्राप्त-तत्त्वयोः प्रस्तुतप्राणविशेषणत्वनिर्धारणार्थं इति स्पष्टमेव । अतो न तावदविनिगमः । अत्रैव वाक्यशेषेश्रूयमाणमायुःप्रदानस्वातन्त्र्यञ्च न प्रस्तुतप्राणादन्यत्रान्वेतुं योग्यं । सम्-

नन्तरखण्डे च 'अस्तित्वे च प्राणानां निश्रेयसमि' ति प्रस्तुतस्य प्राणस्यास्तित्वएवेन्द्रियाणां निश्रेयसमुक्त्वा 'जीवति वागपेतो मूकान्धि पश्यामो जीवति चक्षुरपेतोऽन्धान्धि पश्याम' इत्यादिना 'प्राण एव प्रज्ञात्मेदं शरीरं परिगृह्योत्थापयति' इत्यन्तेन प्राणस्य शरीरस्थापकत्वव्यवस्थापकवचनसन्दर्भेण प्रस्तुतप्राणस्यैव पूर्वोक्तमायुःप्रदानस्वातन्त्र्यमन्वयव्यतिरेकाभ्यां विवृतम् । एवं सर्वस्मिन्नपि प्राणधर्मकीर्तने प्रस्तुतप्राणविषये सति तदनन्तरं 'अथ यथाऽस्यै प्रज्ञायै सर्वाणि भूतान्येकं भवन्ति तद्व्याख्यास्याम' इति यथा प्रज्ञाया जीवस्य सर्वाणि भूतानि सम्बन्धीनि भूत्वा तद्दृश्यत्वेन कल्पिता वस्तुत एकत्वेन भवन्ति तथा व्याख्यानमुपक्रम्य 'वागेवास्या एकमङ्गमदूदुहत्' इत्यादिना वाग्वक्तृत्वगन्धाप्रातृत्वाद्यध्यासानुभवितृत्वरूपप्रज्ञाधर्मकीर्तनमपि प्रस्तुतप्रज्ञात्मविषयमेवावतिष्ठते । न चैवं सति 'प्राण एव प्रज्ञात्मे' त्याद्युपसंहारस्यापि प्रस्तुतप्राणप्रज्ञात्मविषयत्वप्रसङ्गः । 'तद्यथा रथस्यारेषु नेमिरर्पिता' इत्यारभ्य सर्वाधारत्वानन्दस्वाजरत्वामरत्वसाध्वसाधुधर्मकारयितृत्वसकललोकेश्वरत्वलिङ्गैरुपसंहारस्य ब्रह्मपरत्वावसायात् । एवं स्थिते प्राणप्रज्ञागताध्यात्मसम्बन्धिलिगानां 'प्राणोऽस्मि प्रज्ञात्मे' त्यतोऽन्यत्र नेतुमशक्यत्वादयमुपदेशो वामदेवस्य मनुसूर्यादिभाववत् ब्रह्मभूतस्येन्द्रस्य प्राणादिभावोऽध्यस्तीति मुख्यप्राणजीवविषयएव । उपास्वेति च पृथक्पृथक्तदुभयोपासनाविधानमिति स्वीकर्तव्यं । अत एव 'प्राणेन ह्येवामुष्मिन् लोकेऽमृतत्वमाप्नोती' ति अमृतत्वविशिष्टप्राणोपासनस्य तदनु रूपफलनिर्देशानन्तरं प्रज्ञोपासनस्यापि पृथक् तदनु रूपफलनिर्देशो दृश्यते 'प्रज्ञया सत्यसङ्कल्पमि' ति । 'एतदेवोत्थमुपासीते' त्यत्र 'वक्तारं विद्यादि' त्यादिषु च पृथक् पृथक्प्राणोपासनां प्रज्ञोपासनाञ्चानूद्य शरीरोत्थापकत्ववक्तृत्वादिगुणसमर्पणं क्रियते । एतेनाग्रे प्राणप्रज्ञोपासनाविधिदर्शनात् 'प्राणोऽस्मि प्रज्ञात्मे' ति इन्द्रोपासनाविधिरित्यपि शङ्का निरस्ता । तेषामुपास्यगुणसमर्पणार्थत्वात् । यस्तु 'प्राणोऽस्मी' त्यतः प्राक् 'मामेव विजानीही' ति इन्द्रोपदेशः सः हिततमत्वसर्वपापासंस्पर्शहेतुत्वलिङ्गस्वारस्यात् प्रकरणावसाननिरूपणीयब्रह्मोपासनविधिरिति तत्रापि नेन्द्रोपासनाविधिः शङ्कनीयः । अत एवात्रत्यस्य मामित्यस्याभिप्रायस्फुटीकरणार्थं 'एष लोकपाल एष लोकाधिपतिः एष लोकेश' इत्येतदन्तर्ब्रह्मनिरूपणानन्तरं 'स म आत्मेति विद्यादि' त्युपसंहारः । तस्मात्स्त्रीप्युपास्यानि प्रतिपाद्यानीत्येव युक्तं पूर्वपक्षयितुम् ॥

नन्वेवं प्रतिपाद्यत्रयाङ्गीकारे ब्रह्मविषयोपक्रमोपसंहारैकरूप्येण 'प्राणोऽस्मि प्रज्ञात्मा' 'प्राण एव प्रज्ञात्मे' त्युपक्रमोपसंहारैकरूप्येण च प्रतिपन्नस्यैकवाक्यत्वस्य भङ्गस्यादिति चेत् । अस्तु । वाक्यार्थावगमस्य पदार्थावगमजन्यत्वेन उपजीव्यप्रधानभूतपदार्थावगमानुरोधेन वाक्यैक्यभङ्गकल्पनस्योचितत्वात् ॥

ननु पुत्रेष्टिंविधौ 'वैश्वानरं द्वादशकपालं निर्वपेत् पुत्रे जाते यस्मिन् जातएता-

मिष्टि निर्वपति पूत एव तेजस्व्यन्नाद इन्द्रियावीपशुमान् भवति' (तै-सं-) इत्युप-
क्रमोपसंहारैकरूप्यावगतैकवाक्यत्वनिर्वाहायाष्टाकपालादिवाक्येषु गुणफलविधयस्त्यक्ताः ।
एवमिहाप्येकवाक्यत्वनिर्वाहाय मध्यगतोपास्यान्तरतदुपासनाविधयस्त्यक्तमुचिता इति
चेत् । भैवं । न हि तत्र एकवाक्यत्वं मा बाधीति श्रूयमाणा गुणफलविधयस्त्यक्ताः ।
अष्टाकपालादिवाक्येषु विध्यश्रवणात् विधियोग्यपुरुषव्यापारमात्रस्याप्यश्रवणात् यच्छ-
ब्दोपबन्धेनानुवादत्वस्यैव प्रत्यायनात् अष्टाकपालादिभवनपावनादिकयोरेककालत्वनिर्दे-
शेन फलफलिभावाप्रतीतिः 'यस्मिञ्जात' इति वाक्ये पूतत्वादीना समुच्चयावगमेन तेषां
व्यवस्थिताष्टाकपालादिफलत्वायोगाच्च । किन्तुक्तहेतुभिरष्टाकपालादिवाक्यानामवयुत्या-
नुवादतया अर्थवादतैव प्रतीयत इति तेषु विध्यकल्पनेन बाधकानवतारादेकवाक्यत्वं न
बाधितम् । इह स्पष्टमेव श्रूयमाणैरुपासनाविधिभिः कथमेकवाक्यत्वं न बाधितव्यम् ॥

अथापि स्यात् । उपांशुयाजवाक्ये प्रतीतैकवाक्यत्वनिर्वाहाय मध्ये 'विष्णुरुपांशु
यष्टव्योऽजामित्वाय' इत्यादयश्श्रूयमाणा अपि विधयस्त्यक्ता इति । सत्यं त्यक्ताः ।
न त्वेकवाक्यत्वानुरोधात् । किन्तु जामितादोषपरिहारायावश्यमन्तरावाक्ये विधावभ्युप-
गन्तव्ये तत्रैव शाखाभेदेनाग्नेयाग्नीषोमीययाज्यानुवाक्यायुगलमध्ये पठितानां वैष्णवप्राजा-
पत्याग्नीषोमीययाज्यानुवाक्यायुगलानां क्रमप्रमाणेनान्वये सति तत्तन्मन्त्रोदितानां विष्णवा-
दीना तत्र यागे देवतात्वस्य प्राप्तत्वात् विष्णवादिवाक्यस्थयजीनां सन्निहिततद्यागानुवा-
दकत्वस्वारस्याच्च विधेयाभावेन विष्णवादिवाक्यानां मन्त्रवर्णप्राप्तविष्णवादिदेवताऽनुवा-
दकत्वस्य वक्तव्यतया तद्यागस्तावकत्वप्रतीतिः ॥

ननु 'न गिरागिरिति ब्रूयादैरंकृत्वोद्देयमि' त्यत्र लिङ्द्वयश्रवणेऽपि समभिध्या-
हारलब्धैकवाक्यत्वनिर्वाहायैव गिरापदप्रतिषेधस्यानुवादकत्वमङ्गीकृत्य गिरापदकार्याप-
त्तिरिरापदस्य निर्णीता । नेति ब्रूमः । नहि तत्रैकवाक्यत्वनिर्वाहाय प्रतिषेधस्यानुवाद-
कत्वाङ्गीकारः । किं त्वाम्नानानुग्रहाय विकल्पपरिहाराय च । न खलु यज्ञायज्ञीयस्य
ऋक् यावत्पदसहिताऽऽम्नाता तन्मध्ये पदमात्रव्यावर्तनेन विधिप्रतिषेधयोश्चारितार्थ-
सम्भवे प्रतिषेधेन गिरापदं व्यावर्त्य विधिना पदान्तरमपि व्यावर्तनीयं । नापि केवलमि-
रापदविधानं स्वीकृत्य विकल्पानवकाशीकरणसम्भवे गिरापदप्रतिषेधमपि स्वीकृत्य प्रति-
षेधस्य प्राप्तिपूर्वकत्वात् गिरापदप्राप्तये गिरापदविधिरूपं तस्य प्रकरणपाठेन कल्प्यं शा-
स्त्रमनुमत्य शास्त्रप्राप्तस्य सर्वथा निरासे प्रापकवचनाप्रामाण्यप्रसङ्गात् 'न चतुस्त्रिंशदि'ति
मन्त्रप्रतिषेधस्य प्रतिषेधोन्नीततद्विधिनेव गिरापदप्रतिषेधस्य तदुन्नीतगिरापदविधिना स-
ह्याष्टदोषदुष्टस्य विकल्पस्यावकाशो दातव्यः । सम्भवति च विधिप्रतिषेधयोर्द्वयोरपि गि-
रापदव्यावर्तनमात्रेण चारितार्थं विकल्पानवकाशीकरणं च गिरापदकार्यहरापदविधिः
प्रतिषेधस्तिरापदस्य गिरापदकार्यापत्त्याऽर्थसिद्ध्या गिरापदनिवृत्तेरनुवाद इति कल्पनया ।

न चैवमनुवादत्वकल्पने 'नगिरा गिरेति ब्रूयादि' ति विधिश्चुतेरपूर्वार्थविधानस्वारस्यबाधो-
दोषः । प्रतिषेधस्याननुवादत्वपक्षेऽपि प्राप्तप्रतिषेध्यसमर्पणार्थायास्तत्रत्यविधिश्चुतेरनुवाद-
त्वावश्यम्भावात् । न च प्रतिषेधस्याप्राप्तार्थपरत्वेन साफल्ये सम्भवत्यनुवादत्वेन वैफल्यं
दोषः । गिरापदस्य कार्ये इरापदविधिः न पदान्तरस्येति ज्ञापकतया तल्लब्धप्रतिषेधानु-
वादस्य सफुलत्वात् । एवञ्चात्र कांस्यभोजिन्यायेनैकवाक्यत्वनिर्वाहाय प्रतिषेधस्यानुवा-
दत्वाङ्गीकार इत्यपि सुवचम् । उक्तीत्या प्रतिषेधस्यानुवादत्वेऽपि साफल्यत्वात् । एता-
दृश एव च विषये 'सम्भवत्येकवाक्यत्वे वाक्यभेदस्तु नेष्यते' इति प्रवादः । न तु
वाक्यान्तर्गतश्रुत्यादिबाधनेन यत्रैकवाक्यत्वमुपपादनीयं तत्रापि । तथा सति सर्वेषामपि
वाक्यानामैक्येन बहुविष्टुवापत्तेः ॥

ननु 'तत्प्रतिषिध्य प्रकृतिर्नियुज्यते सा चतुस्त्रिंशद्वाच्यत्वात् (जै-सू-९-४
-३) इति नाचमिकाधिकरणे 'न चतुस्त्रिंशदिति ब्रूयात् षड्विंशतिरित्येव ब्रूयादि' त्यत्र
आश्वमेधिकाश्ववंक्रीयत्ताप्रकाशनाय पठितायाः 'चतुस्त्रिंशद्वाजिनो देवबन्धोर्वक्त्रारश्चस्य
स्वधितिस्समेति (ऐ-सं-२-३) इत्यस्या ऋचो 'न चतुस्त्रिंशदिति ब्रूयादि' ति
प्रतिषेधः । 'षड्विंशतिरित्येव ब्रूयादि' ति तु चोदकप्राप्तस्य वैशेषिकमन्त्रपाठेन प्रसक्त-
निवृत्तिकस्य पुनस्तत्प्रतिषेधेन प्रतिष्ठितस्य 'षड्विंशतिरस्य वंक्रय' इति प्राकृतमन्त्रस्य
यथाप्राप्त्यनुवादमात्रं । न तु प्राकृतमन्त्रषड्विंशतिपदयुक्त एव कार्य इति विधायकम् ।
अतस्तत्पूरगोमृगयोरश्वस्य च वंक्रीणां समस्य वचनं षडशीतिरेषां वंक्रय इत्येवंरूपं न्या-
यप्राप्तं कर्तव्यमिति निर्णीतम् । तत्र 'षड्विंशतिरित्येव ब्रूयात्' इत्यत्र विधिश्चुतेर्यद्वि-
धायकत्वं त्यक्तं यच्च निष्फलमनुवादकत्वमङ्गीकृतं तदेकवाक्यत्वनिर्वाहलोभादेव । न
च षड्विंशतिपदस्य चतुस्त्रिंशत्यश्ववंक्रीण्वसामर्थ्यात् तत्र विधायकत्वं त्यक्तमिति वा-
च्यम् । 'यद्यप्यन्यदेवत्यः पशुः आग्नेय्येव मनोता कार्ये' तिवद्वचनबलादयथार्थाभि-
धानसम्भवादिति चेत् । तत्रापि नेति ब्रूमः । एवकारेण विधिशक्तिप्रतिबन्धात् तत्र वि-
धायकत्वं त्यक्तम् । षड्विंशतिपदं ह्येवकारोपसर्जनत्वात् न स्वयं विधिना सम्बध्यते ।
किं त्वन्योपसर्जनत्वादेवकारएव । तस्य च निवृत्तिरर्थः । तेन षड्विंशतिमन्त्रात् यदन्यत्
प्राकरणिकं 'चतुस्त्रिंशद्वाजिन' इति वचनं तत्र कर्तव्यमित्यर्थः फलति । तथाच कथ-
मनुवादकत्वं वारणीयं । यदि त्वेवकारमनादृत्य एकवाक्यत्वनिर्वाहाय यत्नोऽयमित्यु-
च्येत । तदा 'चतुस्त्रिंशद्वाजिन' इति वैशेषिकमन्त्र एव चतुस्त्रिंशत्पदकार्ये षड्विंशति-
पदमिरापदवद्विधीयते चतुस्त्रिंशत्पदप्रतिषेधश्च गिरापदप्रतिषेधवदर्थसिद्धः कार्यापत्तिप्र-
दर्शनायानूद्यत इत्येव किं न स्यात् । एवमप्येकवाक्यत्वसम्भवात् । अनुवादसाफल्यस्य
चाधिकस्य लाभात् । तथाऽनभ्युपगमे विधिशक्तिप्रतिबन्ध एव शरणमित्यत्रापि स एवं
हेतुः ॥

ननु जर्तिलगवीधुकविधिश्रुत्योर्निषेध्यसमर्पकत्वाभावादेवकाराभावाच्च विधिशक्य-
प्रतिबन्धेऽपि ग्राम्यारण्यपशुहिंसाराहित्यस्तुत्या विधिशक्युत्तम्भनेऽपि पयोविधिस्ताव-
कत्वेनाविधायकत्वं यदङ्गीकृतं । तत्तदेकवाक्यत्वानुरोधादेव । न च वाच्यमग्रे जर्तिल-
गवीधुकनिन्दापूर्वकं तद्विधिदर्शनात् तयोर्विधायकत्वत्याग इति । चरमश्रुतानुसारेण प्र-
थमश्रुतत्यागायोगात् । जर्तिलादिनिन्दाया नहिनिन्दान्यायेन उदितानुदितहोमनिन्दाव-
द्विधिशक्यप्रतिबन्धकत्वाच्चेति चेत् । मैवं । जर्तिलगवीधुकयोरपि विधिस्वीकारे तयोः
पयसश्चेति त्रयाणामपि विकल्पस्यादिति अष्टदोषदृष्टान्तानन्यगतिकविकल्पपरिहारा-
यैव ग्राम्यारण्यपशुहिंसाराहित्येन प्रशस्तयोरपि जर्तिलगवीधुकयोः यदपेक्षयाऽनाहुति-
त्वं तत्पयोऽत्यन्तं प्रशस्तमिति तत्स्तावकत्वाङ्गीकारात् । हिशब्दश्रुतेः 'नह्यत्रानूयाजा
इज्यन्ते' इत्यत्र हेतुपरत्वाङ्गीकारेऽपि 'तेन ह्यन्नं क्रियत' इत्यत्र शूर्पस्य दर्वीपिठरा-
दिभिर्विकल्पपरिहाराय हेतुपरत्वं त्यक्त्वा हेतुवन्निगदार्थवादत्वस्याङ्गीकृततया तथैवात्रा-
पि विकल्पपरिहाराय श्रुतविध्योर्विधायकत्वं त्यक्त्वा विधिवन्निगदार्थवादत्वस्याङ्गीकर्तु-
मुचितत्वात् । यत्तूदाहृतेष्वधिकरणेषु एकवाक्यत्वलाभस्सिद्धान्तहेतुतया तत्रतत्रोच्यते
तदभ्युच्चयमात्रम् । तस्मान्न कापि एकवाक्यत्वानुसारेण श्रुतविधित्यागः ॥

प्रत्युतोपक्रमोपसंहारप्रतीतस्यापि एकवाक्यत्वस्यैव तदन्तर्गतविध्यनुसारेण त्या-
गो दृश्यते । तद्यथा 'त्वाष्ट्रं पालीवतमालभेत' इति प्रक्रम्य 'पर्यग्निकृतं पालीवतमुत्सृ-
जति आज्येन शेषं संस्थापयति' इति श्रूयते । अत्र तावत्पालीवतयागविधिः तदीयप-
शोः पर्यग्निकरणानन्तरं त्यागविधिः पशौ त्यक्ते सत्याज्येन तत्प्रतिनिधिना प्रक्रान्तस्य
यागस्य शेषसमापनविधिश्चेति पालीवतयागप्रयोगविषयतयैकवाक्यता प्रतीयते । तत्त-
द्विधिपर्यालोचनायां तु विधेयकर्मभेदेन वाक्यभेदः प्रतीयते । कथं । उत्सृजतीत्यनेन
यदि यागे अविनियुक्तस्यैव पशोस्त्यागो विधीयते । तदा पशुना यागस्याननुष्ठित-
तया पशोर्देवतासम्बन्धस्याकृतत्वात् 'त्वाष्ट्रं पालीवतमि' त्यत्र द्रव्यदेवतासम्बन्धश्रवण-
मप्रामाणिकं स्यात् । तथा सति कुतो यागः यस्य समापनीये शेषे आज्यविधानमर्थवत्
स्यात् । न ह्यत्र यागश्रुतोऽस्ति । किं तु आग्नेयादिवाक्यैव द्रव्यदेवतासम्बन्धेन क-
ल्प्यः । तस्मात् 'पर्यग्निकृतानारण्यानुत्सृजती' तिवत् पर्यग्निकरणान्ताङ्गरीतिरनेन वि-
धीयत इति स्वीकर्तव्यं । तथा सति पर्यग्निकरणकाले देवतोद्देशेन पशोस्त्यागात् उत्प-
त्तिवाक्यावगतो द्रव्यदेवतासम्बन्धो यागकल्पकः प्रामाणिको भवति । एवं च मुख्ये-
नैव द्रव्येण यागस्यानुष्ठितत्वाच्च तस्य प्रतिनिधिविधानमनाकाङ्क्षितत्वात् । नाप्युदी-
च्याङ्गानां तत्तत्प्राकृतद्रव्यबाधेनाज्यविधानं । कृतोपकारप्राकृताङ्गविधाननिराकाङ्क्षस्य पा-
लीवतप्रयोगवचनस्यातिदेशतः प्राकृताङ्गप्राहित्वाभावेन पर्यग्निकरणानन्तरमनुष्ठेयानाम-
ङ्गानामभावात् । तस्मात् 'आज्येन शेषमि' ति यागान्तरविधिः । तस्य पालीवतपदानुष-

ङ्गेण देवतालाभः । एवं पूर्वोत्तरयागयोः पत्नीवद्देवतयोः पूर्वयागे पर्यग्निकरणान्ते हविः प्रक्षेपं विनैव संस्थिते तदनन्तरमव्यवधानेन हविःप्रक्षेपसहिततद्देवत्याज्ययागानुष्ठानं तच्छेषसमापनमिव दृश्यत इति सादृश्याच्छेषसंस्थापयतिशब्दाविति । एवमेकवाक्यत्वविधिभेदपक्षयोः प्रतीतयोः नवमान्त्याधिकरणे विधिभेदप्रतीत्यनुसारेण एकवाक्यत्वत्याग एव सिद्धान्तितः । अतोऽत्रापि तथैव स्वीकर्तुं युक्तम् । एतेन वाक्यार्थावगमस्य पदार्थावगमजन्यत्वेऽपि पदार्थावगमो न प्रधानं । किं तु वाक्यार्थावगमः । प्रवृत्तिनिवृत्त्यादिफलशालिना वाक्यार्थावगममेवोद्दिश्य पदानां प्रवृत्तेः । तदर्थमेव तैः पदार्थावगमस्य मध्ये क्रियमाणत्वात् । अतः प्रधानवाक्यार्थविरोधिनो गुणभूताः पदार्था एव प्रधानपुत्रविरोधिपुत्रजननानन्तरप्राप्ततत्पूतत्वादिलक्षणपुत्रेष्टिवत्त्यक्तव्या इति निरस्तम् । द्विवचनश्रुतिसहवासादिलिङ्गप्राप्तस्य प्राणप्रज्ञात्मभेदस्य विधिश्रुतिप्राप्तानां तत्तदुपासनाविधीनां च वाक्यार्थविरोधेन त्यागे श्रुतिलिङ्गवाक्यादिवलाबलवैपरीत्यप्रसङ्गात् । ‘स्योनं ते सदनं कृणोमिष्टृतस्य धारया सुशेवं कल्पयामि तस्मिन् सीदामृते प्रतितिष्ठ व्रीहीणां मेघ सुमनस्यमानः’ इति मन्त्रस्य हि तस्मिन् सीदिति पूर्वोक्तसापेक्षत्वेन अवगम्यमानैक्यं वाक्यं पूर्वोत्तरभागव्यवस्थितसदनकरणप्रतिष्ठापनप्रकाशनसामर्थ्यलक्षणलिङ्गविरोधेन वाक्यभेदमङ्गीकृत्यबाधितम् । ‘यदि कामयेत वर्षुकः पर्जन्यस्यादिति नीचैस्सदो मिनुयादि’ त्यत्र सदोमानकर्त्रध्वर्युवचनेन ‘मिनुयादि’ त्यनेन ‘यदिकामयेत’ त्यस्य सामानाधिकरण्यारूपं गुणकामस्याध्वर्यवत्वप्रापकं वाक्यमध्वर्युव्यापारपारार्थपरपरस्मैपदश्रुतिविरोधेन ‘यदि कामयेत यजमान’ इत्यध्याहृत्य बाधितं । एवमिहापि उपक्रमोपसंहारावगतैक्यं वाक्यं श्रुतिलिङ्गोभयविरोधेन वाक्यभेदमङ्गीकृत्य कथं न बाधनीयम् । न हि समभिव्याहारावगताद्वाक्यादुपक्रमोपसंहारावगतैक्ये वाक्ये कश्चिदस्ति विशेषः । उपकोसलविद्यायां ‘प्राणो ब्रह्म कं ब्रह्म खं ब्रह्म’ ‘य एषोऽक्षणिपुरुषोदृश्यते एष आत्मेति होवाच एतदमृतमभयमेतत् ब्रह्म’ (छा - ४) इति उपक्रमोपसंहारावगतब्रह्मवाक्यमध्ये अग्निविद्याविधीनां स्वीकृतत्वात् । भूमविद्यायां ‘तरति शोकमात्मवित्’ ‘आत्मैवेदं सर्वमि’ त्युपक्रमोपसंहारावगतनिर्गुणवाक्यमध्ये नामाद्युपासनाविधीनां स्वीकृतत्वाच्च । तस्मादिह वाक्यभेदाङ्गीकार एव युक्त इति पूर्वः पक्षः ॥

राद्धान्तस्तु (श्लो) उपक्रमोपसंहारमिति तात्पर्यशालिना । अताहगन्यश्रुत्यादिब्रह्मवाक्येन बाध्यते ॥ १ ॥ श्रुत्यादिषूत्तरमपि तात्पर्यलिङ्गवत् प्रबलम् । पूर्वमपि तात्पर्यलिङ्गरहितं दुर्बलमिति हि स्थितिः । तदिहोपक्रमोपसंहारावगमिततात्पर्येण ब्रह्मवाक्येनातथाभूतं द्विवचनश्रुत्यादि बाध्यते । ननु श्रुत्यादिषु यदुपक्रमोपसंहारयोरुभयोरात्रोडितं तदेव तदुभयावगमिततात्पर्यं सत् अतथाभूतात् पूर्वस्मात् प्रबलं भवति । यथा देवतात्वानन्तत्वादिलिङ्गं प्राणाकाशादिश्रुतेः । न चैवं ब्रह्मवाक्यमिहोभयत्र परामृश्यते । गा.

यन्त्रीप्रकरणे श्रुतं 'यद्वै तत् ब्रह्मे'ति 'इदं वाव तदि'ति एतद्ब्रह्मवाक्यम् । तादृश-
मिह यद्युभयत्रापि श्रूयेत तदैव तदुभयावगमिततात्पर्यं स्यात् । न चैवमिहास्ति । किं-
तूपक्रमोपसंहारपर्यालोचनयोपक्रमप्रभृत्युपसंहारपर्यन्तमेकं ब्रह्मवाक्यमित्येतावदङ्गम्यते ।
तस्मादिहोपक्रमोपसंहारौ ब्रह्मवाक्यस्वरूपावगमकावेव न तु तस्य ब्रह्मतात्पर्यावगमका-
विति चेत् । मैवं । स्वरूपावगमकयोः तात्पर्यावगमकत्वस्याप्यविरुद्धत्वात् तात्पर्यावगमने
कृतस्य तत्तात्पर्यस्य स्वरूपावगमकत्वेन वैकल्याप्रसक्तेः । न हि उपक्रमोपसंहारयोः
प्रत्येकविश्रान्तत्वेनावृत्तिमित्येव श्रुत्यादिप्रमाणे तयोस्तात्पर्यवत्त्वग्राहकत्वं न तूभयानुस्यू-
तत्वेनावृत्तिरहित इत्यस्ति नियमः । श्रुत्यादिषु यदेवोभयसम्बन्धि तत्र तयोस्तात्पर्यव-
त्ताऽवगमकत्वात् । अपि च 'येनोपक्रम्यते येन चोपसंह्रियते स वाक्यार्थ' इति न्या-
यात् उपक्रमोपसंहारप्रतिष्ठितं ब्रह्म तात्पर्यविषयतया ताभ्यामवगमितमिति ब्रह्म तावद-
तथाभूताज्जीवात् मुख्यप्राणाच्च प्रबलम् । अतः प्रबलप्रमेयाश्रयं ब्रह्मवाक्यं दुर्बलप्रमेया-
श्रितात् जीवमुख्यप्राणविषयश्रुत्यादितः प्रबलम् । प्रमाणस्य स्वरूपप्रयुक्तबलादपि प्रमे-
याश्रयबलस्याधिकत्वात् । अत एव प्रधानभूताचमनादिपदार्थाश्रयायाः 'क्षुत आचामेत्'
इत्यादिस्मृतेः 'वेदं कृत्वा वेदिं करोति' इत्यादिपदार्थगुणभूतक्रमविषयश्रुत्यपेक्षया प्रब-
लत्वमुक्तं शिष्टाकोषाधिकरणे (जै - सू - १ - ३ - ४) । तस्मादिहोपक्रमोपसंहारैक-
रूप्यावगमिततात्पर्यवता उपक्रमोपसंहारावगमिततात्पर्यविषयभावब्रह्माश्रयेण च वाक्येन
ज्ञेयं ब्रह्मैकमेवात्र प्रतिपाद्यमित्यभ्युपगन्तव्यम् । त्रयाणां जीवमुख्यप्राणब्रह्मणामुपास्या-
नां प्रतिपाद्यत्वे वाक्यभेदप्रसङ्गात् । ननु वाक्यभेदभयात् माभूवन् त्रीण्युपास्यानि प्रति-
पाद्यानि । ब्रह्मैकमेव 'मामेव विजानीही'ति विधिस्वारस्यादुपास्यं प्रतिपाद्यं किं न
स्यात् । न स्यात् । हिततमत्वलिङ्गविरोधात् । तथाहि हिततमत्वं 'यन्मां विजानी-
यात्' इत्युपात्तस्य विज्ञानस्योच्यमानं तस्य विशुद्धब्रह्मसाक्षात्काररूपतां व्यवस्थाप-
यति । हिततमत्वं हि निरतिशयपुरुषार्थत्वं निरतिशयपुरुषार्थसाधकतमत्वं वा स्यात् ।
उभयथाऽपि तदखण्डानन्दविषयस्य निखिलानर्थनिवृत्तिपूर्वकाखण्डानन्दरूपब्रह्मावासि-
साधकतमस्य विशुद्धब्रह्मसाक्षात्कारस्यैव युज्यते । न च वाच्यं 'विजानीहि' 'विजानी-
यादि'त्युपक्रम्याग्रे 'उपास्वे'ति तत्परामर्शात् विशेषश्रुत्यनुसारेण विज्ञानपदमुपास-
नापरमित्यतस्तत्रैव हिततमत्वमापेक्षिकं योजनीयमिति । उपक्रमगततया प्रश्नोत्तराभ्यां
प्रतिपादाधिषिततया च प्रबलेन हिततमत्वलिङ्गेन विज्ञानपदस्य विशुद्धब्रह्मसाक्षात्का-
रपरत्वावश्यम्भावेन प्रकृतविज्ञाने प्रयुज्यमानस्य उपासनापदस्यापि तत्साक्षात्कारे स्वतः
प्राप्तावृत्त्यनुवादकत्वकल्पनस्योचितत्वात् । एवं च 'विजानीही'त्यादिषु विधिश्रुतीना-
मविधेयफलरूपब्रह्मसाक्षात्कारविषये कुण्ठितशक्तिकत्वेनाविधायकत्वात् 'गोसदृशं गवयं
विद्धि' 'आत्मानं रथिनं विद्धि' (का - १ - ३) इत्यादिलौकिकवैदिकवाक्यरीत्या प्र-

तिपाद्यपुरुषाभिमुखीकरणार्थतैवाभ्युपगन्तव्या । एतेन 'एतदेवोत्थमुपासीत' 'वक्तां विद्यादि' त्याद्यपि व्याख्यातं । सार्वार्थ्यप्रतिपत्तये प्राणधर्मैर्जीवधर्मैश्च प्रतिपाद्यमाने ब्रह्मणि तस्यापि विधिसरूपस्य प्रतिपाद्यपुरुषचेतस्समाधानार्थत्वोपपत्तेः । द्विवचनश्रुत्यादिकं तु न प्रतिपाद्यपरं किन्तु ज्ञानक्रियाशक्त्याश्रययोः बुद्धिप्राणयोः प्रत्यगात्मोपाधिभूतयोर्निर्देशपरं । प्रत्यगात्मनस्तत्तदुपाधिकृतविशेषपरित्यागेन तत्स्वरूपमेतत्प्रकरणप्रतिपाद्यं ब्रह्मैवेति दर्शयितुं । अत एवोपाधिद्वयोपहितस्य प्रत्यगात्मनः स्वरूपेणाभेदमभिप्रेत्य 'यो वै प्राणस्सा प्रज्ञा या वै प्रज्ञा स प्राण' इत्यभेदोऽपि निर्दिष्टः । तस्मात् प्रबलतरलिङ्गवाक्यबाध्यत्वात् विरोधिश्रुतिलिङ्गानां ब्रह्मैकमेवात्र प्रतिपाद्यमिति सिद्धम् ॥

- सूत्रस्य त्वयमर्थः । जीवमुख्यप्राणयोरपि लिङ्गसत्त्वात् ब्रह्मैकमेवात्र न प्रतिपाद्यम् । अतः 'प्राणोऽस्मी'ति प्राणशब्दो वक्ष्यमाणायुःप्रदत्वादिलिङ्गानुसारेण मुख्यप्राणपरो वाच्य इति प्राणो ब्रह्म न भवतीति चेत् । न । न तथा सत्युपासात्रैविध्यप्रसङ्गात् । न च त्रिविधोपासनाभ्युपगन्तारं प्रति तत्प्रसङ्गो नानिष्ट इति वाच्यम् । तथा सति वाक्यभेदापत्तेः । एकस्यैव च वाक्यस्य आसमन्तादुपक्रमोपसंहाराश्रितत्वात् । तस्य च उपक्रमोपसंहारावगमिततात्पर्यकस्य जीवमुख्यप्राणलिङ्गेभ्यो बलवत्त्वात् । उपक्रमोपसंहारावगमिततात्पर्यविषयभावब्रह्मरूपप्रबलप्रमेयाश्रितत्वादि 'दुर्बलस्य प्रमाणस्य बलवानाश्रयो यदा । तदाऽपि विपरीतत्वं शिष्टाक्रोपे यथोदितं' इति न्यायेन तस्य बलवत्त्वाच्च । तस्माद्वाक्यभेदपरिहाराय ब्रह्मैकमेवात्र प्रतिपाद्यमभ्युपगन्तव्यमिति प्राणो ब्रह्मैव । अन्यत्रापि ब्रह्मलिङ्गानुसारेण प्राणशब्दस्य ब्रह्मणिवृत्तेराश्रितत्वात् । इह सर्वात्मत्वेन विवक्षिते ब्रह्मणि तस्य समनन्तरवक्ष्यमाणस्य जीवमुख्यप्राणलिङ्गनिकायस्य युक्तत्वात् । न चैकवाक्यत्वबलात् प्राणशब्दस्य ब्रह्मणि वृत्तावपि 'मात्रेव विजानीही' त्याद्यनुरोधात् उपस्तिवाक्यइवोपास्ये ब्रह्मणि वृत्तिरास्त्विति शङ्कनीयम् । इहोपासनाविधिभञ्जकहिततमत्वादिलिङ्गयोगादिति । यद्यपि मुख्यः प्राणः प्रतिपाद्य इति पूर्वपक्षे प्राणश्रुतिरप्यस्ति । तथाऽपि तामालम्ब्य पूर्वपक्षः 'प्राणस्तथाऽनुगमादि'ति सूत्रेण निराकृतः । इह तु प्राणश्रुतिविषये प्रवृत्तैरायुःप्रदातृत्वादिलिङ्गैः तत्रत्यपूर्वपक्षनिराकरणहेतूपमर्देन तस्यैव प्राणशब्दस्य मुख्यप्राणपरत्वमाशङ्क्यत इति विभावयितुं सूत्रे श्रुतिमल्लभ्य लिङ्गादित्युक्तम् । न च तथाऽपि द्विवचनश्रुतिरस्तीति वाच्यम् । तस्य प्रतिपाद्यभेदमात्रे श्रुतित्वेऽपि जीवमुख्यप्राणयोश्श्रुतित्वाभावात् । यत्तु भाष्ये उपासात्रैविध्यादित्यस्य व्याख्यानान्तरं 'न ब्रह्मवाक्येऽपि जीवमुख्यप्राणलिङ्गं विरुध्यते । उपासात्रैविध्यात् । त्रिविधमिह ब्रह्मण उपासनं विवक्षितं प्राणधर्मेण प्रज्ञाधर्मेण स्वधर्मेण च' इति । तद्वृत्तिकारपक्षोपन्यासमात्रम् । न त्वस्य प्रकरणस्य त्रिविधोपासनापरत्वं भाष्यकाराभिमतम् । हिततमत्वादिविरोधेन विविशक्तिकुण्ठनस्योक्तत्वात् प्रागुक्तवाक्यभेदोपासनातिवृत्तेश्च । न ह्यत्रो-

पासनात्रयविशिष्टं ब्रह्म विधातुं शक्यम् । तस्य विध्यनर्हत्वात् । किन्तु ब्रह्मण्युपासनात्रयं विधातव्यम् । तच्च परस्परानन्वयि स्वतन्त्रमिति कथं न वाक्यभेदः । न च वाच्यनेहोपासनात्रयं विधीयते । कित्वेकमेवोपासनं ब्रह्मणो रूपत्रयविशेषितं 'तम्मामायुरमृतमुपास्वे' त्यनेन विधीयते । तत्र मामिति जीवविशिष्टतोक्ता । 'आयुरि'ति प्राणविशिष्टता । 'अमृतमि'ति स्वरूपमुक्तमिति । तावता इन्द्रमुख्यप्राणविशिष्टब्रह्मोपासनालाभेऽपि इन्द्रस्य 'तंमामि'ति विशेषणेन पूर्वोक्तत्वाद्ग्रहणनादिगुणकत्वलाभेऽपि वक्तृत्वघ्रातृत्वरूपवत्त्वश्रोतृत्वादिगुणकत्वस्य वक्ष्यमाणस्यालाभात् । प्राणस्यायुष्मद्गुणकत्वलाभेऽपि इन्द्रियनिश्रेयसहेतुत्वशरीरोत्थापकत्वादिगुणकत्वस्य वक्ष्यमाणस्यालाभाच्च । तत्तद्गुणविशिष्टेन्द्रप्राणविशेषितब्रह्मोपासनसिद्धये 'वक्तारं विद्यादि'त्यादिषु 'एतदेवोत्थमुपासीते'त्यत्र च विध्यन्तराणां स्वीकर्तव्यत्वेन वाक्यभेददोषानतिलङ्घनात् । न चावाक्यभेदार्थवक्ष्यमाणसर्वगुणविशिष्टेन्द्रप्राणविशेषितब्रह्मोपासनं 'तम्मामायुरमृतमुपास्वे'त्यत्रैव विधेयं स्वीक्रियत इति वाच्यम् । अत्र वक्ष्यमाणतत्तद्गुणसमर्पकशब्देष्वश्रूयमाणेषु तत्तद्गुणोपासनाविधिषु चाग्रे श्रूयमाणेषु तथा स्वीकारस्थैवायुक्तत्वात् । अन्यथा 'अग्निहोत्र जुहोती'त्यत्रापि अवाक्यभेदार्थं प्रकरणगतविध्यन्तरश्रुतदध्यादिवैकल्पिकसकलद्रव्यविशिष्टाग्निहोत्रविधिरिति कल्पनापत्तेः । न चाग्निहोत्रवाक्येन दध्यादिवाक्यानामिव 'तंमामायुरि'ति वाक्येन 'एतदेवोत्थमि'त्यादिवाक्यानां गुणविधायकतया वाक्यैकवाक्यत्वेन एकवाक्यतानिर्वाहोऽस्त्विति वाच्यम् । तथाऽपि ब्रह्मस्वरूपोपासनाविधेः 'तम्मामायुरमृतमि'त्यादावलाभेन 'स म आत्मेतिविद्यात्' इत्यत्रैव तद्विधेस्वीकर्तव्यत्वात् । न हि 'अमृतमि'त्यनेन तल्लभः । 'प्राणोवाआयुः प्राण एवामृतमि'ति वाक्यशेषेण आयुष्मत्स्येवामृतत्वस्यापि प्राणविशेषणीकरणात् । तस्मादेकवाक्यताऽनुरोधात् ज्ञेयब्रह्मपरमेवेदं प्रकरणं न जीवमुख्यप्राणोपासनाविधिगर्भं तत्तद्गुणविशिष्टजीवमुख्यप्राणविशेषितब्रह्मोपासनाविधिगर्भं वा । यत्तु भूमविद्यायां ज्ञेयब्रह्मप्रकरणमध्येऽपि नामवागाद्युपासनाविधिस्वीकरणं तत् नामवागादीनामुत्तरोत्तरभूयस्त्वनिरूपणावसरे श्रुतेषु 'नामोपास्व' 'वाचमुपास्व' इत्यादिषु श्रुतानां नामवागादिशब्दानामिह जीवमुख्यप्राणलिंगानामिव ब्रह्मणि पर्यवसानस्याभ्युपगन्तुमयुक्तत्वात् । तदभ्युपगमे हि ब्रह्मणस्त्वस्मादेव भूयस्त्वमुक्तं स्यात् । ननु तथाऽप्येकवाक्यतानिर्वाहार्थं 'नामोपास्वे'त्यादिविधिस्यज्यताम् । नामादिप्रसंगमात्रस्योत्तरोत्तरभूयस्त्वनिरूपणद्वारा ब्रह्मणस्सर्वतोभूयस्त्वप्रतिपादनएव तात्पर्यवतः 'आध्यानाय प्रयोजनाभावात्' (३ । १ । ७) इत्यधिकरणोक्तन्यायेन 'इन्द्रियेभ्यः परा ह्यर्था अर्थेभ्यश्च परं मनः' (का-१.-३) इत्यादौ इन्द्रियादिप्रसंगवेदेकवाक्यताविरोधित्वादिति चेत् । न । 'नामोपास्वे'त्यादिविधानानन्तरं 'स यो नाम ब्रह्मेत्युपास्ते'थावन्नाम्नो गतं तत्रास्य यथाकामचारो भवति यो नाम ब्रह्मेत्युपास्ते'

(छा - ७) इत्यादिप्रकारेण नामादिषु ब्रह्मपदसामानाधिकरण्यस्याभ्यस्तस्येति शिरस्कृत-
या उपासनकर्तृसमर्पकस्य ब्रह्मदृष्टिविशेषितनामाद्युपासनाविधिं विना अनुपपन्नत्वेनान-
न्यथासिद्धतया अन्यार्थप्रसक्तं नामादिकमाश्रित्य गोदोहनादिन्यायेन उपासनाविधीना-
मपि स्वीकरणीयत्वात् । एवं भूमविद्यायां दर्शनात् तद्दृष्टान्तबलादेव स्थितेऽप्येतस्मि-
न्नाधिकरणे उपक्रमोपसंहाराभ्यां समस्तोपासनापरस्य वैश्वानरप्रकरणस्य मध्ये व्यस्तोपा-
सनाविधयोऽपि स्वीकर्तव्या इत्युत्थितस्य पूर्वपक्षस्य निराकरणार्थं तृतीयेऽध्याये 'भूम्नः
क्रतुवत्' (३।३।३२) इत्यधिकरणं प्रवर्तित्यते । उपकोसलविद्यायां 'य एष आ-
दित्ये पुरुषो दृश्यते सोऽहमस्मि स एवाहमस्मि' (छा - ४ - ११) इति 'स य एतमेवं
विद्वानुपास्ते अपहते पापकृत्यामि' त्यादिगार्हपत्यादिवाक्यानि यद्यपि शास्त्रदृष्ट्या ब्रह्म-
णि योजयितुं शक्यन्ते । तथाऽपि 'एषा सोम्य तेऽस्मद्विद्या चात्माविद्याचे'ति आत्म-
विद्यातोऽग्निविद्यायाः पृथक् कीर्तनात् अग्निविद्याया अपि कथञ्चिदात्मविद्यात्वनयनेऽपि
'य एष आदित्ये पुरुषः' 'य एष चन्द्रमासि पुरुषः' 'य एष विद्युति पुरुष' इति व्य-
वस्थित विषयतया निर्दिष्टानां गार्हपत्यादिविद्यानां 'प्राणो ब्रह्मे'ति ब्रह्मदृष्टिविशेषित-
हिरण्यगर्भोपासनायाश्च विधानेन वाक्यभेदावश्यम्भावाच्च ब्रह्मोपासनाप्रकरणमध्येऽपि
उपासनान्तरविधयस्स्वाकृताः । न चेह तथा अनन्यथासिद्धमनेकविद्यासमुच्चयवचनम-
स्ति । तस्मात् ज्ञेयब्रह्ममात्रपरमेवेदं प्रकरणमिति सिद्धम् ॥ १ ॥ १ ॥ ३१ ॥

इति प्रातर्दनाधिकरणम् ॥ ११ ॥

इति श्रीमद्भारद्वाजकुलजलधिकौस्तुभश्रीमदद्वैतविद्याचार्यसर्वतन्त्रस्वतन्त्र
चतुरधिकशतप्रबन्धनिर्वाहकविश्वजिद्याजि श्रीरङ्गराजाध्वरिवर-
सत्सुतमहाव्रतयाजि श्रीमदप्पय्यदीक्षितपादानां कृतौ
शारीरकमीमांसान्यायरक्षामणौ प्रथमस्याध्यायस्य

प्रथमः पादः ॥ १ ॥



॥ श्रीपरब्रह्मणे नमः ।

॥ अथ द्वितीयः पादः ॥

प्रथमे पादे स्पष्टब्रह्मलिङ्गानि वाक्यानि निर्णीतानि । अथास्पष्टब्रह्मलिङ्गानि निर्णेतुं पादान्तरारम्भः । इदञ्च तत्र तत्राधिकरणे स्फुटीकरिष्यते । जन्मादिमूत्रे निर्णीतं ब्रह्मणो जगत्कारणत्वं तदाक्षिप्तं सर्वज्ञत्वं सर्वात्मत्वं व्यापित्वं नित्यत्वमित्येवमादयो धर्मा इह सिद्धवद्ब्रह्मलिङ्गत्वेनोपादीयन्त इति प्रथमपादोपजीवकत्वात्तदानन्तर्यम् ॥

सर्वत्र प्रसिद्धोपदेशात् ॥ १ ॥ २ ॥ १ ॥

छान्दोग्ये श्रूयते 'सर्वं खल्विदं ब्रह्म तज्जलानिति शान्त उपासीत । अथ खलु क्रतुमयः पुरुषो यथाक्रतुरस्मिन् लोके पुरुषो भवति तथेतः प्रेत्य भवति । स क्रतुं कुर्वीत । मनोमयः प्राणशरीरो भारूपस्सत्यसङ्कल्पः आकाशात्मा सर्वकर्मा सर्वकामस्सर्वगन्धस्सर्वरसः' (छा - ३ - १४) इत्यादि । अत्र 'शान्त उपासीत' इत्यत्र 'स क्रतुं कुर्वीते' तिविहितामुपासनामनूद्य शान्तिरूपगुणमात्रविधिर्लाघवादिति स्थिते 'स क्रतुं कुर्वीत' इत्यनिर्दिष्टोपास्यायामुपासनाया किं मनोमयादिवाक्यशेषगतलिङ्गसमर्पितो जीव उपास्यः । उत 'सर्वं खल्विदं ब्रह्म' इति वाक्योपक्रमगतब्रह्मश्रुतिसमर्पितं ब्रह्मेति वाक्योपक्रमस्यान्यार्थत्वानन्यार्थत्वाभ्यां सन्देहः । तत्र पूर्वपक्षः । मनोमयत्वं प्राणशरीरत्वं च तावज्जीवलिङ्गम् । यद्यपि 'मनोमय' इति मयटो विकारप्राचुर्याद्यनेकार्थधीसाधारण्यात् प्राणशरीरमस्येति प्राणे शरीरत्वरूपणस्य येन केनचित् सम्बन्धेन निर्वोक्तुं शक्यत्वाच्चाधिष्ठानत्वनित्यन्तृत्वादिरूपमनःप्राणसम्बन्धवति ब्रह्मण्यपि कथञ्चिद्योजयितुं शक्यम् । तथाऽपि मनःप्राणसम्बन्धित्वप्रतिपादने तदभाववत्त्वप्रतिपादनं तयोर्जीवेन सहोपकरणोपकरणिभावलक्षणसम्बन्ध एव लोकवेदयोः प्रसिद्धतरो ग्राह्यः । न तु ब्रह्मणा सह तयोरप्रसिद्धसम्बन्धः । प्रसिद्धसम्बन्धे प्रथमं बुध्यवतारात् । अत एव खलु 'अप्राणो ह्यमना' (मु - २) इति ब्रह्मणि मनःप्राणनिषेधो झटिति स्वारस्येनैव बुद्धिमारोहति । न तु घटवति भूतले 'घटाभाववत् भूतलमि'त्यासवाक्यमनुपपन्नतया शङ्कितं सत् समवायसम्बन्धेन घटाभाववत्परमित्युपपादनमिव 'अप्राणो ह्यमना' इति श्रुतिर्वाक्यमधिष्ठानत्वादिसम्बन्धेन मनःप्राणवति ब्रह्मणि कथमप्राणत्वमनस्कत्वञ्चेत्यनुपपन्नार्थतया शङ्कितं सत् भोगोपकरणभावेन मनःप्राणाभाववत्परमित्युपपादनमपेक्षते । न च वाच्यम् मनःप्राणयोर्जीवसम्बन्धित्वप्रसिद्धावपि मनोमयप्राणशरीरशब्दौ 'मनोम-

यः प्राणशरीरनेती' (मु - २ - २) 'सयणोऽन्तर्हृदयआकाशः तस्मिन्नयं पुरुषो मनो-
मयः' (तै - शि -] इत्यादिश्रुतिषु ब्रह्मण्येव प्रसिद्धौ । ततोऽर्थानुसन्धानात् पूर्वमेव बु-
द्धिस्थया शब्दप्रसिद्ध्या अत्रापि मनोमयप्राणशरीरशब्दयोर्ब्रह्मपरत्वसिद्धौ तत्र सम्भव-
त्सम्बन्धपरतया मयट्प्रत्ययशरीरत्वरूपके योजनीये स्यातामिति । श्रुत्यन्तरेष्वप्यर्थानु-
सारेण तयोर्जीवपरत्वस्यैवाङ्गीकारेण ब्रह्मणि तत्प्रसिद्ध्यसंप्रतिपत्तेः पञ्चकोशान्तर्गतमनो-
मयशब्दस्य जीवपरत्वदर्शनाच्च । न च श्रुत्यन्तरेषु तयोर्जीवपरत्वे ब्रह्मपरपदान्तरसा-
मानाधिकरण्यविरोधः । अङ्गुष्ठाधिकरण (१ । ३ । ७) न्यायेन जीवब्रह्माभेदप्रतिपाद-
नार्थत्वोपपत्तेः । न चात्रापि तयोर्ब्रह्मण्येव तदभिन्नजीवद्वारा वृत्तिस्स्यादिति वाच्यम् ।
मनःप्राणसम्बन्धेन प्रथमं बुद्धिस्थस्य जीवस्यैवोपास्यतयाऽन्वयसम्भवेन तमतिलंघ्य तद्वा-
रा ब्रह्मणि पर्यवसानकल्पनाया 'त्रिः प्रथमामन्वाह त्रिरुक्तमामि' ति विहितस्य सामिधेन्य-
भ्यासस्य प्रथमप्रतीतं स्थानधर्मत्वमतिलंघ्य तद्वारा प्रबोवाजीयादिऋग्धर्मत्वकल्पनावद-
युक्तत्वात् । न चात्रोपरितनसत्यसङ्कल्पत्वादिब्रह्मलिङ्गानुसारेण तथा कल्पनं युक्तमिति
शङ्क्यम् । 'सत्यसङ्कल्प' इत्यस्य प्रथमश्रुतमनोमयत्वादिजीवलिंगानुसारेण सति ब्रह्म-
ण्यसङ्कल्पः सङ्कल्परहितः ब्रह्मज्ञानरहित इति जीवे व्याख्यातुमुचितत्वात् । 'सर्वकर्मा
सर्वकाम' इत्यादेर्जीवे पर्यायेणोपपत्तेः । युगपत् ब्रह्मण्यप्यसम्भवात् । 'ज्यायान् पृथि-
व्या' इत्यादेः 'अन्तर्हृदयेऽणीयान् व्रीहेर्वा यवाद्वा सर्षपाद्वाश्यामाकाद्वा श्यामाकतण्डु-
लाद्वे' ति तत्पूर्वश्रुतहृदयायतनत्वाणीयस्त्वाविरोधेन जीवैव ब्रह्मभावापेक्षया कल्पयितुं
युक्तत्वात् । 'एष म आत्मे' ति व्यतिरेकनिर्देशस्य 'एतमितः प्रेत्याभिसम्भवितास्मी'
ति प्राप्यप्राप्तृभावनिर्देशस्य च औपचारिकत्वेन साधकफलावस्थाभेदेन च जीवे संगम-
यितुं शक्यत्वात् । 'एतत् ब्रह्मे' त्युपसंहारे ब्रह्मसङ्कीर्तनस्य कचित् 'परब्रह्मे' ति पर-
मात्मनि सविशेषव्यवहारदर्शनेन जीवेऽप्यविरुद्धत्वाच्च ॥

स्यादेतत् । भवेदेवं जीव उपास्यो यदि मनोमयादिवाक्यशेषउपासनाकर्मसम-
र्पकस्स्यात् । न त्वयमेवं । तत्र मनोमयादिपदानां प्रथमान्ततया 'स क्रतुं कुर्वीते' ति
प्रकृतोपासनाकर्तृविशेषणसमर्पकत्वात् । किन्तु 'सर्वं खल्विदं ब्रह्मे' ति वाक्योपक्रम ए-
वोपासनाकर्मसमर्पकः । तत्र ब्रह्मपदस्य द्वितीयान्तत्वसम्भवादिति चेत् । मैवं । मनोमयादि-
पदानामनपेक्षितोपासनाकर्तृविशेषणसमर्पकत्वं परित्यज्य विभक्तिविपरिणामेनापेक्षिततत्क-
र्मसमर्पकत्वकल्पनस्यैव युक्तत्वात् । क्रतुशब्देन द्वितीयान्तस्यापि ब्रह्मपदस्यानन्वयेन
षष्ठ्यन्ततया विभक्तिविपरिणामस्य तत्राप्यावश्यकत्वात् । नचोभयत्रापि विभक्तिविप-
रिणामे विनिगमनाविरहः । स्ववाक्यशेषादुपास्यग्रहणसम्भवे परार्थवादतस्तद्ग्रहणायो-
मात् । शमविधौ हेतुवन्निगदार्थवादो हि 'सर्वं खल्वि' त्याद्युपक्रमः । यस्मात् सर्वमिदं
विकारजातं ब्रह्मैव तज्जत्वात्तल्लत्वात्तदनत्वाच्च । न च सर्वस्यैकात्मत्वे रागादयस्सम्भ-

लिङ्गवाक्याभ्यां प्रकरणस्य दुर्बलत्वात् । ननु वाक्यशेषगतजीवल्लिङ्गं निष्प्रयोजनं । न ह्यपूर्वार्थबोधनाय मनोमयत्वप्रागशरीरत्वोपन्यासः । जीवे तदुभयवैशिष्ट्यस्य लोकसिद्ध-
त्वात् । उपासनावश्यकशेषे तदनुपयोगिजीवस्वरूपनिरूपणस्थानपेक्षितत्वाच्च । नाप्युपा-
स्यो जीव इति गमयितुं तदुपलक्षणाय । एकेनैव तदुपलक्षणसिद्धावितरवैयर्थ्यात् । नापि
तदुभयविशिष्टत्वेन तदुपासनासिद्धये । मनस्संवलितरूपतया सदा अहमिति भासमाने
जीवे विधिं विनाऽपि तद्विशिष्टतयैवोपासनासिद्धेः । एवं निष्प्रयोजनाद्वाक्यशेषसमर्पित-
जीवल्लिङ्गात् सर्वाभिलषितब्रह्मप्रकरणं बलवदिति तदेवोपास्यसमर्पकं युक्तमिति चेत् ।
न । नित्यमहंप्रत्ययविषयतयोपासनाविषयत्वेनापि प्राप्तात् मनस्तादात्म्यादन्यत्रैव मनो-
विकारत्वे स्वप्नजागरानुवृत्तमनःप्रचुरत्वे मनःप्रधानत्वे वा 'द्वयोः प्रणयन्ति' इत्यस्य
चोदकाप्राप्तप्रणयनान्तर इव वृत्तिसम्भवेन जीवल्लिङ्गप्रतिपादनस्योपासनार्थत्वेनैव सप्रयो-
जनत्वात् । तस्मान्मनोमयादिवाक्यशेषगतलिङ्गसमर्पितो जीव एवोपास्य इति ॥

अत्रोच्यते । श्लो ॥ प्रकृतब्रह्मणस्सर्वतादात्म्येनोपदेशतः । क्रतौ तदेवानन्यार्थ-
मुपास्यं प्रमिमीमहे ॥ १ ॥ 'सर्वं खल्विदं ब्रह्मे'त्युपक्रमवाक्ये तावत्सर्वस्मिन् प्रपञ्चे
'इदं ब्रह्मे'तीदंशब्दसमानाधिकृतेन ब्रह्मशब्देन परामृष्टं त्रिपाद्ब्रह्म तादात्म्येनोपदि-
श्यते । इदमित्येतद्वि ब्रह्मणो विशेषणं न तु सर्वस्य । तद्विशेषणत्वे प्रयोजनाभावात् ।
'सर्वं ब्रह्मे'त्येतावतैव सर्वस्य ब्रह्मात्मकत्वसिद्धेः । ब्रह्मविशेषणत्वे त्वस्ति प्रयोजनं प्र-
कृतत्रिपाद्ब्रह्माधिकारलाभः । स च प्रकृतस्य प्रयत्नेनाधिकारस्त्वानर्थक्यपरिहाराय क्रतौ
वाक्यशेषगतलिङ्गं बाधित्वा स्वयमुपास्यत्वेन ब्रह्मसमर्पणार्थः पर्यवस्यतीति तदेव प्रकरण-
समर्पितमनन्यार्थं सर्वात्मकं ब्रह्मात्रोपास्यमित्यध्यवस्यामः । ननु 'सर्वं खल्विदं ब्रह्मे'त्या-
दि शमविध्यर्थवाद इति दर्शितं भाष्यकृता पूर्वपक्षे । सिद्धान्तेऽपि तदनुमत्यैव ब्रह्मणउ-
पास्यत्वमुपपादितं 'यद्यपि शमविधिविवक्षया ब्रह्म निर्दिष्टमि'त्यादिना । कथमनन्यार्थ-
कत्वेन तस्योपास्यसमर्पकत्वमुच्यते । सत्यं । त्रिपाद्ब्रह्मानुकर्षणार्थेदंविशेषणबलादुपास्य-
समर्पणार्थेनापि तेन सन्निहितस्य शमविधेस्तुतिद्वारा अर्थसमर्पणरूप उपकारः प्रसङ्गा-
त्सिध्यतीति सिद्धान्ते तदनुमतिः न तु शमविधिशेषतया । 'सर्वं ब्रह्मात्मकमि'त्येताव-
तैव शमविधिशेषत्वसम्भवेन तदर्थत्वे 'इदमि'ति विशेषणवैयर्थ्यात् । ननु शमविधिस्तु-
तौ 'सर्वं ब्रह्मात्मकमि'ति धीरपेक्ष्यते । उपास्यसमर्पणार्थं प्रकृतस्य त्रिपाद्ब्रह्मणस्त्वप्रा-
धान्येनाधिकार इत्यभ्युपगमे सर्वस्य तज्जत्वादिकं परंपरया हेतूकृत्य तद्धेतुकसर्वात्मत्व-
शालि प्रकृतं ब्रह्म प्रतिपाद्यं वक्तव्यमिति कथं तेन शमविधेरुपकारसिद्धिः । सत्यम् ।
ब्रह्मणस्सर्वात्मकत्वप्रतिपादने सर्वस्य ब्रह्मात्मकत्वमप्यर्थाल्लभ्यत इति तेन तस्योपकारसि-
द्धिः । ननु 'यद्यपि शमविधिविवक्षये'ति भाष्यस्वारस्येन शमविधिशेषत्वमेव भाष्यकृ-
दभिमतं प्रतीयते । कथं प्रासङ्गिकोपकाराभिप्रायं तद्व्याख्यायते । तत्स्वारस्यानुरोधेन

श्रुताविदंशब्दएव 'इदं सर्वं यदयमात्मा' इत्यादिश्रुताविव सर्वविशेषणमिति व्याख्याय-
तां । उच्यते । अत्रेदंशब्दस्य प्रकृतत्रिपाद्ब्रह्मानुकर्षणार्थतया ब्रह्मविशेषणत्वेन सार्थक-
त्वे सम्भवति परिदृश्यमानप्रपञ्चस्वरूपानुवादमात्रपरत्वं न वक्तव्यमित्येव भाष्यकृतोऽभि-
सन्धिः । अत एव ज्योतिरधिकरणे (१ । १ । १०) ज्योतिर्वाक्ये त्रिपाद्ब्रह्मानुवृत्तौ वि-
वदमानं पूर्वपक्षिणं प्रति द्युसम्बन्धप्रत्यभिज्ञापनेन तत्र तदनुवृत्तिं प्रसाध्य तस्यामेव हे-
त्वन्तरमुक्तं 'न केवलं ज्योतिर्वाक्यएव ब्रह्मानुवृत्तिः परस्यामपि हि शाण्डिल्यविद्याया-
मनुवृत्तिप्यते ब्रह्म' इति । अनेन हि भाष्यवाक्येन परत्राप्यनुवृत्तिरत्रानुवृत्त्यवश्यंभावे
हेतुत्वेन दर्शिता । सा कथं ज्योतिर्वाक्येऽपि त्रिपाद्ब्रह्मानुवृत्तिमनङ्गीकुर्वाणं पूर्वपक्षिणं
प्रति सिद्धवद्धेतुभावं प्रतिपाद्येत यद्यत्र त्रिपाद्ब्रह्मानुकर्षणैकप्रयोजनेदंविशेषणसामर्थ्यं ना-
श्रीयते । भाष्ये शमविशेषणत्वोपन्यासस्तु शमविशेषणत्वमङ्गीकृत्यापि परिहर्तुं शक्यत
इत्यभिप्रायः प्रौढिवादः । प्रौढिवादत्वं च तस्य भाष्यएव 'यद्यपी' त्यनेन ध्वनितं । त-
न्नायं परिहाराभिप्रायः । यद्यपि ब्रह्म शमविध्यर्थवादे परविशेषणत्वेन निर्दिष्टं । तथाऽपि
ब्रह्मैव मनोमयत्वादिगुणैरूपास्यं सिध्यति । यतो मनोमयत्वादिषूपास्यगुणेषूपदिश्यमानेषु
ब्रह्मैव तद्गुणकतयोपास्यमिति बुद्धिसन्निहितं भवति न जीवः । मनोमयत्वादिगुणानां
जीवपर्यवसाने हेयगुणत्वाद्धेयगुणानां चात्रैव प्रदर्शितेन तत्क्रतुन्यायेन विरुद्धतया अनु-
पासनीयत्वात् । अत्र हि 'यथाक्रतुरस्मिन्लोके पुरुषो भवति तथेत. प्रेत्य भवती'ति
वाक्येनोपासको यद्गुणविशिष्टतयोपास्ते तद्गुणकस्त्वयं परत्र भवतीति तत्क्रतुन्यायो दर्शि-
तः । कथं तद्गुणोपासनामात्रेण स्वयं तद्गुणकस्स्यादिति विचिकित्साया 'अथ खलु क्र-
तुमयः पुरुष' इति पूर्ववाक्येन यस्मात् क्रतुशब्दित्तदध्यानप्रधानो जीवः न तूपायान्तर-
प्रधानः अतो ध्यानमात्रेण तत्तद्गुणकस्स्यादेवेत्युपपत्तिरपि दर्शिता । एव सोपपत्तिकम-
त्रैव दर्शितस्तत्क्रतुन्यायोऽत्रानुपकुर्वन् विपरीनार्थतामापद्यते चेत् कान्यत्रोपकुर्यात् । ए-
वमप्यत्र नादरणीयस्यादन्यत्रैवोपकारस्स्यात् यद्यत्र मनोमयादिवाक्ये जीवएवाहत्य नि-
र्दिष्टस्स्यात् । तदा हि पञ्चाग्निविद्यावत् सांसारिकहेयगुणविशिष्टजीवविषयाऽप्येवा वचन-
बलात् सत्यसङ्कल्पत्वाद्याविर्भावसंपादकब्रह्मप्राप्तिहेतुर्भवेत् । न तु तत्र जीवस्त्वशब्दोपा-
स्योऽस्तीति । ननु मनोमयत्वादिषूपदिश्यमानेषु ब्रह्म केनोपायेन बुद्धिसन्निहितं भवतीति
चेत् । विश्वजिन्न्यायेनेति ब्रूमः । यथा विश्वजिद्विधिना तस्य सामान्यतद्दृष्टसाधनत्वा-
वगताविष्टविशेषाकांक्षायां सर्वाभिलषितस्वर्ग इष्टविशेषतया बुद्धिसन्निहितो भवति तथो-
पासनाविधिना सामान्यतउपास्यसिद्धौ तद्विशेषाकाङ्क्षायां मनोमयादिवाक्यस्वरसविषयस्य
जीवस्योपास्यत्वायोग्यत्वे सर्वाभिलषितसत्यसङ्कल्पत्वादिगुणविशिष्टतया सर्ववेदान्तप्राप्ति-
द्धं ब्रह्मैवोपास्यविशेषतया समनन्तरप्रदर्शिततत्क्रतुन्यायविदां बुद्धिसन्निहितं भवति ।
यद्यपि वाक्यशेषस्वरसविषयस्य जीवस्योपास्यत्वेन परिग्रहे रात्रिसन्न्यायोऽनुसृतो भव-

ति । रात्रिसन्न्यायश्च विश्वजिन्यायात् बलीयान् । तथाऽप्यत्र हेयगुणजीवोपासनापर्य-
वसायितया निष्प्रयोजनाद्रात्रिसन्न्यायात् उत्कृष्टगुणब्रह्मोपासनापर्यवसायितया सप्रयो-
जनो विश्वजिन्यायो बलीयानिति स एवात्रानुसरणीयः । यद्वा सर्वनामार्थो बहुव्रीहिः
मनस्सम्बन्धादिप्रसिध्युपस्थापितेऽपि जीवे हेयगुणे पर्यवसानस्यायुक्ततया शमविध्यर्थवाद-
निर्दिष्टे ब्रह्मणि पर्यवस्यतीत्यनेन प्रकारेण ब्रह्मणो बुद्धिसन्निहिततोषपादनीया । न च वा-
च्यं तत्र तत्र ब्रह्मणि परब्रह्मशब्दप्रयोगदर्शनेन केवलब्रह्मशब्दस्य जीवेऽपि प्रयोज्यता-
वगमात् शमविध्यर्थवादस्थो ब्रह्मशब्दोऽपि जीवपरोऽस्त्विति । सर्वेषु वेदान्तेषु ब्रह्मश-
ब्दालम्बनतया परस्य प्रसिद्धत्वेन तत्रैव प्रथमं बुध्यवतारात् । तस्मादिह ब्रह्मोपास्य-
त्वेनान्वेतीति सिद्धम् ॥

सूत्रस्यानन्यार्थत्रिपाद्ब्रह्माधिकारपरं 'सर्वं खल्वि' त्यादिकमिति सिद्धान्ते सर्वत्र
'सर्वं खल्वि' ति निर्दिष्टे सर्वस्मिन् प्रसिद्धस्य प्रकृतस्य त्रिपाद्ब्रह्मणस्तादात्म्येनोपदेशा-
दित्यर्थः । 'सर्वं खल्वि' त्यादिकं शमविधिशेषइत्यभ्युपगम्य कृते सिद्धान्ते सर्वत्र सर्वेषु
वेदान्तेषूपसाकांक्षिषितगुणविशिष्टतया प्रसिद्धस्य ब्रह्मणो विश्वजिन्यायेनोपस्थितस्य
मनोमयत्वादिधर्मविशिष्टतयोपदेशादिति प्रथमपक्षे अर्थः । द्वितीयपक्षे तु सर्वत्र 'सर्वं
खल्विदं ब्रह्मे' ति वाक्ये प्रसिद्धस्य प्रकृतस्य ब्रह्मणः प्राणशरीर' इति सर्वनामार्थेन
बहुव्रीहिणा परामृश्योपास्यगुणविशिष्टतयोपदेशादित्यर्थः । तदपि वाक्यं जीवपरमास्त्विति
शङ्कानिराकरणे तु सर्वेषु वेदान्तेषु ब्रह्मशब्दालम्बनतया प्रसिद्धस्य परस्यैवात्रापि ब्रह्म-
शब्देनोपदेशादित्यर्थः । एतास्सर्वा अपि योजनाः 'यत्सर्वेषु वेदान्तेषु प्रसिद्धं ब्रह्मश-
ब्दालम्बनमि' त्यादिभाष्येणगर्भीकृताः ॥ १ ॥ २ ॥ १ ॥

स्यादेतत् यथा वाक्यशेषनिर्दिष्टा गुणा न जीवे तत्क्रतुन्यायः नुकुला एवं ब्रह्म-
ण्यपि । तथा हि सर्वकर्मत्वं सर्वकारणत्वं । बालाक्यधिकरण (१ । ४ । ९) न्यायेन क-
र्मशब्दस्य क्रियत इति व्युत्पत्त्या कार्यपरत्वात् । तत्तावन्नोपासकेन प्राप्यम् । जगद्ध्या-
पाराधिकरण (४ । ४ । ७) न्यायविरोधात् । सर्वकामत्वं सर्वं कामयत इति कर्मण्युपपदे
अण्प्रत्ययान्ततया 'सोऽकामयत' (तै-ब्र) इति श्रुत्युक्तं स्रष्टव्यसर्वविषयकामना-
वत्त्वं । तदपि तथैव । काम्यन्त इति कामा इति कामशब्दस्य भोगपरतया सर्वभोग-
शालित्वं तदिति चेत् । तत् सर्वभोगाश्रयसकलजीवतादात्म्यनिर्वाह्यमिति तदपि नोपास-
केन प्राप्तुं शक्यं । सगुणविद्याफलानुभवसमयेऽपि परिच्छिन्नत्वानपायात् । अविद्याऽव-
च्छिन्नो जीवः अविद्या च व्यापिनीत्यभ्युपगमे व्यापित्वस्य प्राप्तत्वेन प्राप्तव्यगुणत्वाभा-
वात् । एतेन ज्यायस्त्वाणीयस्त्वे अपि व्याख्याते । 'अवाकी' त्युक्तं वाग्निन्द्रियोपलक्षि-
तसकलेन्द्रियराहित्यं तु सगुणफलानुभवसमये भोगान् भुञ्जानस्योपासकस्य नापेक्षितं ।
विषयस्पृहाराहित्यरूपमनादरत्वमवासकलकामत्वापेक्षं ब्रह्मणोऽन्यत्र न सम्भवति । नन

‘सर्वकर्मा सर्वकाम’ इत्यादिकमुपास्यगुणनिर्देशपरं माभूत् । केवलमुपास्यस्योपलक्षकं स्तुत्यर्थं वाऽस्त्विति चेत् । न । सर्वकर्मत्वादीनां द्विः पाठेनाभ्यासावगततात्पर्यविषयभावानामुपास्यबहिर्भावकल्पनाऽयोगात् । प्रत्युत वाक्यशेषनिर्दिष्टेषु सर्वेषु गुणेषूपस्यतया प्रसक्तेषु सर्वकर्मत्वादीनां पुनःपाठस्य गुणान्तरपरिसंख्यार्थत्वौचित्येन तेषामेवोपास्यगुणत्वप्रतीतिश्च । मनोमयत्वादीनामपि मनस्सम्बन्धादिपर्यवसितानामुपासकसृष्टहणीयगुणत्वाभावाच्चेत्याशङ्क्याह ॥

विवक्षितगुणोपपत्तेश्च ॥ १ ॥ २ ॥ २ ॥

विवक्षिताः उपास्यत्वेन तात्पर्यविषया ये मनोमयत्वादयः ते ब्रह्मणि तत्क्रतुन्यायानुरोधिनः सृष्टहणीयगुणा इत्येतदुपपद्यते । तथाहि सगुणोपासनासिद्धस्य ब्रह्मलोके भो-
ग्यभोगोपकरणानि यानि प्राक्सिद्धान्यरण्या (अर्णव) दीनि यानि च स्वसङ्कल्पसाध्या-
निस्यञ्जपानादीनि तानि सर्वाणि स्वाम्नपदार्थवन्मानसप्रत्ययरूपाण्येव । यथाचैतत्तथा ला-
न्दोग्यभाष्ये दहरविद्याप्रकरणे ‘य इमेऽर्णवादयो ब्रह्मलोके सङ्कल्पजाश्च पित्रादयो भो-
मास्ते किं पार्थिवा आप्याश्च यथेह लोके अर्णववृक्षपूर्यण्डपाद्याः । आहोस्विन्मानसप्र-
त्ययमात्रा इति । किञ्चातः । यदि पार्थिवा आप्याश्च स्थूलास्त्युः । हृद्याकाशे समाधा-
नानुपपत्तिः । पुराणे च मनोमयानि ब्रह्मलोकेऽर्णवशरीरादीनीति वाक्यं विरुध्येत’
इत्यादिना ‘तस्मान्मानसा एव ब्राह्मलौकिका अरण्यादयस्सङ्कल्पजाश्च पित्रादयः कामा
बाह्यविषयभोगवदशुद्धिरहितत्वात् शुद्धसत्त्वसङ्कल्पजन्या इति निरतिशयास्सत्याश्चेश्वरा-
णां भवन्ति’ इत्यन्तेन भगवत्पादैरेव प्रपञ्चितम् । त इह ब्राह्मलौकिकाः पदार्था मनो-
विकारत्वान्मनोमया इति सर्वविकाराभिन्नः परमेश्वरोऽपि मनोमयः । अत एव विकारा-
दिवाचिमनोमयशब्दो जीवएव समवेतार्थो न ब्रह्मणीत्याशङ्क्य ब्रह्मणि तदुपपादनार्थोभा-
वतीग्रन्थः ‘तस्यापि सर्वविकारकारणतया विकाराणाञ्च स्वकारणादभेदात्तेषाञ्च मनोम-
यतया ब्रह्मणस्तत्कारणस्य मनोमयत्वोपपत्तेरिति । एवञ्च मनोमयत्वं ब्राह्मलौकिकदि-
व्यभोगसंपन्नत्वरूपमुपासकस्य परत्र प्रेप्सितगुणो भवत्येव । तथा प्राणाश्शरीराणि श-
रीरवन्नियम्यान्यस्येति प्राणशरीरत्वं सर्वात्मना वश्येन्द्रियत्वरूपं । तदपि तस्य सृष्ट-
णीयमेव । ‘ते ब्रह्मलोकेषु परान्तकाले’ ‘ब्रह्मणा सह ते सर्वे’ इत्यादिश्रुतिस्मृत्यनुसा-
रेण हिरण्यगर्भेण सह मोक्षमाणानामहंग्रहोपासनापराणामपेक्षिते परब्रह्मसाक्षात्कारे चि-
त्तवशीकरणोपायत्वात् । ‘एकवचनमुत्सर्गः करिष्यते’ (महाभा) इति न्यायमवल-
म्ब्य प्राणशरीरमस्येति विग्रहकरणे तल्लभ्यं वश्यवायुत्वमपि तस्य सृष्टहणीयमेव ।
वायुजस्यैव वशीकरणोपायत्वेन योगशास्त्रप्रसिद्धत्वात् । भारूपत्वं निर्मलचैतन्यल-
क्षणदीप्तस्वरूपत्वं उपासकानुग्रहार्थपरिगृहीतविग्रहोपाधिकदीप्तिमत्त्वं वा । सत्यसङ्कल्प-

त्वमुक्तवक्ष्यमाणगुणनिर्वाहकममोघसङ्कल्पत्वम् । आकाशात्मत्वं 'आकाशइव पङ्केन न स पापेन लिप्यत' इति स्मृतिप्रसिद्धं निर्लेपत्वं । सर्वकर्मत्वं 'स यदि पितृकामो भवति सङ्कल्पादेवास्य पितरस्समुत्तिष्ठन्ती' त्यादिश्रुतिप्रसिद्धं प्रागुक्तमनोमयपित्रादिसकलस्रष्टृत्वं । सर्वगन्धत्वं सर्वरसत्वं च भोग्यतया सकलशुभगन्धरसवत्त्वम् । यस्य पर्यङ्कविद्यायामर्चि-
रादिमार्गेण ब्रह्म प्राप्नुवता विदुषा प्राप्तव्यत्वं श्रूयते 'तं ब्रह्मगन्धः प्रविशति तं ब्रह्मरसः प्रविशति' इति । 'सर्वमिदमभ्यात्' इति प्रागुक्तसकलगुणाभिव्याप्तिमत्त्वम् । यद्यप्येत-
दनुक्तसिद्धम् । तथाऽपि 'सर्वकर्म' त्यादिपुनःपाठस्य परिसंख्यार्थत्वशङ्कानिरासाय प्रा-
गुक्तास्सर्वेऽपि गुणा उपास्या इति प्रतिपादनार्थम् । तेन पुनःपाठः केवलमादरार्थो न प-
रिसंख्यार्थ इति सिध्यति । सर्वरसान्तास्सर्वेऽपि गुणा उपास्यास्तदनन्तरगुणास्त्वविरुद्धा-
एवोपास्या इति च सिध्यति । अतो न किञ्चिदनुपपन्नम् ॥

सूत्रे 'धर्मोक्तेः' 'धर्मोपदेशादि' त्यादिवत् धर्मपदमप्रयुज्य गुणपदग्रहणं तत्र
विवक्षितविशेषणं च मनोमयादिपदानां यत्नेनोपास्यत्वानुगुणार्थपरिग्रहे हेतुत्वेनोपात्तम् ।
यतएव मनोमयत्वादयः 'सर्वमिदमभ्यात्' इति सिद्धार्थपुनःप्रतिपादनबलानुपास्यत्वेन
विवक्षिताः । अतस्ते समनन्तरप्रदर्शिततत्क्रतुन्यायसाफल्याय परत्रोपासकलभ्यगुणतयै-
वोपपादनीयाः न तु ब्रह्मधर्ममात्रतयेति तदभिप्रायः । 'उपपत्तेश्चे' ति चकारस्य त्वय-
मभिप्रायः । मनोमयादिशब्दाः प्रदर्शितार्थेषु स्वारस्याभावेऽपि तत्क्रतुवचनानुरोधाद्यद्व-
तस्तत्परतयोपपादनीया इत्येतावदेव न । उपपद्यन्ते च ते प्रदर्शितार्थेषु स्वरसतएव न
तु यद्वमपेक्षन्त इति । तथा हि मनोमयशब्दस्तावन्मनोविकारार्थः तैत्तिरीये तस्य तदर्थ-
तया निर्णीतत्वेनान्यत्राप्यौत्सर्गिकत्वात् । मनोविकारत्वं च ब्रह्माणे साक्षादसम्भवत् म-
नोविकारवस्त्वभेदेनोपपादनीयम् । तथाभूतं च वस्तु बुद्धिसन्निहितं ग्राह्यं व्यक्तिवचना-
नां सन्निहितविशेषपरत्वनियमात् । सन्निहिताश्चोपासकसङ्कल्पसाध्याः पित्रादयो मनो-
मयाः । 'स क्रतुं कुर्वीत' इति लिङ्गा उपासनाया इष्टसाधनत्वे बोधिते इष्टविशेषाकां-
क्षायामुपासनाफलत्वेन श्रुत्यन्तरप्रसिद्धानां तेषामिष्टविशेषत्वेनान्वयात् । 'सर्वकर्म' त्य-
त्रापि तेषां पितृमातृभ्रातृस्वसृसखिगन्धमाल्यगीतवादित्रस्त्यन्नपानादिरूपाणां सामस्त्यमे-
वोच्यते । अनादिजीवाविद्यादिसाधारण्येन सर्वेषां मुख्यवृत्त्या ब्रह्मकार्यत्वस्यायुक्ततया
किञ्चिदवच्छेदापेक्षायां 'अथैतस्य हार्योजनस्य सर्वएव लिप्सन्त' इत्यत्र सर्वशब्दस्य
प्रकृतक्रत्विकसामस्त्यइव प्रकृतमनोमयकार्यसामस्त्ये वृत्त्यौचित्यात् । एवं च सर्वगन्धसर्वर-
सशब्दयोरपि प्रायपाठानुसारेण उपासकप्राप्यब्रह्मगन्धरससामस्त्यएव पर्यवसानं स्या-
दिति ॥ १ ॥ २ ॥ २ ॥

यद्येवमुपासकजीवेऽपि मनोमयत्वादयउपासनया प्राप्स्यमानास्सन्तीति तत्रापि
तेषां नानुपपत्तिरित्याशङ्क्याह ॥

अनुपपत्तेस्तु न शारीरः ॥ १ ॥ २ ॥ ३ ॥

यद्यपि मनोमयत्वादयो भाव्यभिप्रायेण जीवेऽपि कथञ्चिदुपपद्यन्ते । तथापि 'अवाकी' इत्यादिनोक्ता अनिन्द्रियत्वादयः कथमपि नोपपद्यन्ते । ते हि नोपासना-
र्थमुपात्ताः । किन्तु घ्राणरसनभोग्यगन्धरसवत्त्वोक्त्या प्रसक्तमिन्द्रियवत्त्वशङ्कां सत्यस-
ङ्कल्पेन ब्रह्मणा गन्धरसादिभोगसंपत्तये स्वस्येन्द्रियाणि किमिति न सङ्कल्पन्त इति
शङ्कामणीयस्त्वोक्तिप्राप्त्यापित्वाभावशङ्कां च निवर्तयितुमुक्ताः । अतस्ते नोपासकप्राप्य-
गुणतया व्याख्येया इति ते जीवे नोपपद्यन्तएव । किञ्च मनोमयत्वादयो ब्रह्मगुणाएव
ग्रहीतुमुचिता न तूपासकगुणा इति वैषम्यं सूत्रे तुशब्देन द्योत्यते । ते हि ब्रह्मणि स्वत-
स्सिद्धाः । जीवे तूपासनालक्षणहेतुसाध्याः । सिद्धसाध्यधर्मग्रहणसन्देहे च सिद्धधर्मा एव
ग्राह्या न तु साध्यधर्मा इत्यन्तर्याम्यविकरणे (१ । २ । ५) वक्ष्यमाणमेकं वैषम्यम् ।
ब्रह्मगुग्राहणेनानन्यार्थत्रिपाद्ब्रह्माधिकारानुग्रहे बहुव्रीहेः प्रकृतपरत्वस्वारस्यानुग्रहे च स-
म्भवति तद्वाधनं न युक्तमित्यपरं वैषम्यम् । अतश्शारीरउपास्यो न भवति ॥ १ ॥ २ ॥ ३ ॥

अपि च 'एतमितः प्रेत्ये' त्यादिकर्मकर्तृव्यपदेशात् स्वप्रकरणे 'एष म आत्मे'
ति वाजसनेयके समानप्रकरणे 'एवमयमन्तरात्मन् पुरुषो हिरण्य' इति चासमानविभ-
क्तिकशब्दविशेषात् 'ईश्वरस्सर्वभूतानां हृद्देशेऽर्जुन तिष्ठति' (गी - १८) इत्यादिस्मर-
णाच्च न शारीरउपास्य इति सूत्रत्रयेणाह ॥

कर्मकर्तृव्यपदेशाच्च ॥ १ ॥ २ ॥ ४ ॥

शब्दविशेषात् ॥ १ ॥ २ ॥ ५ ॥

स्मृतेश्च ॥ १ ॥ २ ॥ ६ ॥

यद्यपि 'एतमिनः प्रेत्याभिसम्भविते' त्याप्राप्यसमानविभक्तिकशब्दरूपशब्दविशे-
षोऽस्ति । तथाऽपि तत्र प्राप्यप्राप्तृत्वरूपकर्मकर्तृव्यपदेशस्साधकफलावस्थाभेदेनोपपद्यत-
इति शङ्कापरिहारार्थैकस्यामेवावस्थायां 'स क्रतुं कुर्वति मनोमयः प्राणशरीर' इत्याद्यु-
पास्योपासकत्वरूपकर्मकर्तृव्यपदेशोऽपि प्रदर्शनीयः । तत्प्रदर्शने च 'एतमितः प्रेत्ये'
त्याप्राप्यवस्थाभेदेनोपपत्तिशङ्का परिहृता भवति । न तु तत्प्रदर्शनं शब्दविशेषसूत्रेण
कर्तुं शक्यम् । उपास्योपासकयोर्द्वयोरपि प्रथमान्तेन निर्दिष्टतया विशेषाश्रवणात् । अ-
तस्तत्सङ्गहाय कर्मकर्तृव्यपदेशसूत्रम् । तत्र व्यपदेशो विशिष्टोऽप्यपदेशः एकावस्थायामपि
कर्मकर्तृभावं निर्दिशः । चकारो 'न शारीर' इति समनन्तरसूत्रप्रकृतावान्तरसाध्यविषय-
तयाऽस्य हेतोः 'अनुपपत्तेरिति तद्वेतुना सह समुच्चयसूचनार्थः । यद्यपि 'शब्दवि-

शेषादि' त्यपि तत्रैव हेतुः । तथाऽपि तस्य 'राहोश्शिरः' 'स्वे महिम्नि' इत्यादिवहुप-
चारोऽस्त्विति शङ्कानिवर्तनाय स्मृत्यनुग्रहापेक्षत्वादनन्तरसूत्रार्थसाहित्येन तस्य हेतुत्वप-
र्यवसानमिति तत्रैव चकारः प्रयुक्तः । तत्साहित्ये हि स्मृतावीश्वरशब्दितस्य देहाख्य-
यन्त्रारूढानां जीवानां भ्रान्तिजनकत्वेन प्रसादाय शरणीकरणीयत्वेन च जीवभिन्नस्यैव
हृदये स्थितिसिद्धौ तस्यैव 'एषमआत्मे' त्यादौ ग्रहणसम्भवान्नोपचारः कल्पनीय इति
तच्छङ्काव्यावर्तनं लभ्यते ॥ १ ॥ २ ॥ ४ ॥ ५ ॥ ६ ॥

अथ ब्रह्मणउपास्यत्वे अल्पायतनत्वाणीयस्त्वलिङ्गविरोधशङ्कामुद्भाव्य निराक-
रोति ॥

**अर्भकौकस्त्यात्तद्व्यपदेशाच्च नेति चेन्न निचाय्य-
त्वादेवं व्योमवच्च ॥ १ ॥ २ ॥ ७ ॥**

इहोपास्यतया निर्दिष्टं ब्रह्म न भवति 'एष म आत्माऽन्तर्हृदयेऽणीयानि' इति श्रु-
तादल्पायतनत्वात् । न हि सर्वगतं ब्रह्मान्तर्हृदये शक्नोति मातुं । ननु तत्र मातुमश-
क्तस्यापि ब्रह्मणस्तद्रतत्वमस्येव । अन्यथा तस्य कचिदपि सम्बन्धाभावे सर्वगतत्वमेव
न स्यात् । ततश्चान्यगतत्वाविरोधेन तद्रतत्वमात्रविषयोऽयं 'अन्तर्हृदय' इति निर्दे-
शोऽस्तु । न च 'अपवरके देवदत्तः' इत्यादावन्यगतत्वविरोधिन्येकत्रपर्यवसितवृत्तित्व
एवेत्थं निर्देशो दृष्टइति वाच्यम् । 'स एवाधस्तात् स उपरिष्ठात्' (छा-७-२५)
इत्यादौ तत्तद्वस्तुगतत्वमात्रेऽप्येवं निर्देशदर्शनादिति चेत् । मैवं ! उभयथोपपन्नोऽपि
'अन्तर्हृदय' इति निर्देशोऽग्निमाणीयस्त्वोपन्यासेन तत्रैव पर्यवसितवृत्तित्वविषय इत्ये-
वावगमात् । तन्निर्धारणार्थतायामेव तस्य सप्रयोजनत्वात् । तथाच 'एष म आत्मे' इति
वाक्ये अणीयस्त्वोपपत्त्युपन्यासपूर्वकस्य विधेयस्य हृदयायतने पर्यवसितवृत्तित्वस्या-
न्तःकरणोपाधिकत्वेनाराग्रमात्रे जीवएव सम्भवात् । तात्पर्यविषयविधेयानुसारेणोद्देश्योपम-
र्दनस्य 'अप्यग्निष्टोमे राजन्यस्य गृह्णीयादप्युक्थ्ये ग्राह्य' इत्यादिषु दृष्टत्वाच्च । 'एष
मआत्मे' त्युद्देश्यगतव्यतिरेकनिर्देशो 'राहोश्शिरः' इतिषदौपचारिको ग्रहीतव्यः ।
उदाहृतस्मृतिस्त्वीश्वरस्यान्यगतत्वाविरुद्धसर्वगतत्वमात्रविषया नास्य व्यतिरेकनिर्देश-
स्याणीयस्त्वोपपत्त्या जीवविषयत्वनिर्णयेन प्राप्तमौपचारिकत्वं निरोद्धुमीष्टे । तथा प्रा-
प्यप्राप्तभावनिर्देशोऽपि साधकफलावस्थाभेदेन नेतव्यः । उपास्योपासकभावस्त्वेकस्या-
विरुद्धः । पञ्चाग्निविद्यादिषु स्वात्मनस्त्वोपास्यत्वसम्प्रतिपत्तेः । मनोमयत्वादिकमपि
प्राप्स्यमानगुणतया जीवएव नेतव्यम् । वाक्योपक्रमस्तु शमविध्यर्थवादतया नेतव्यः ।
सर्वनामार्थो बहुव्रीहिरपि प्रक्रंस्यमानपरामर्शितया उपपाद्यः । उपपाद्योपपादकभावोनो-
पन्यस्तयोरल्पायतनत्वाणीयस्त्वयोरनन्यथासिद्धतया तदनुसारेणान्यथानेतुं शक्यानां
बहूनामप्यन्येषां नयनस्योचितत्वादित्येवमिहाशङ्का ॥

अत्रायं परिहारः । भवेदेवं यदि 'एष म आत्माऽन्तर्हृदये' इत्यनेनान्तर्हृदये पर्यवसितवृत्तित्वमुच्येत । 'अणीयान्' इत्यनेन च तदुपपादनाय प्राक्सिद्धमणीयस्त्ववर्ण्येत । न त्वेवं । किन्तु सर्वगतमेव ब्रह्म सूर्यमण्डलस्येव हृदयपुण्डरीकस्यान्तरूपास्य मुपदिश्यते । हृदयपुण्डरीकान्तस्थसुषिरावच्छेदकृतमेव च तस्याणीयस्त्वमुपासनार्थमुपदिश्यते । कुतोऽयं निर्णय इति चेत् समनन्तरमेव ज्यायस्त्वोपदेशात् । ज्यायस्त्वाणीयस्त्वयोर्विरुद्धत्वादेकस्मिन्नन्यानुसारेण नेतव्ये हृदयोपाध्युपादानात् 'सूचीरन्ध्रावच्छिन्नं व्योमाणीय' इत्यत्रेवाणीयस्त्वमन्योपाधिकमिति वक्तुं युक्तं न तु ज्यायस्त्वम् । किंचाणीयस्त्वं जीवगतमन्तःकरणावच्छेदोपाधिकतया प्राक्सिद्धं ग्राह्यं उत समनन्तरोक्तहृदयसुषिरावच्छेदोपाधिकं ब्रह्मगतमेव ग्राह्यमिति संशये 'सर्वस्वत्वि' त्याद्युपक्रमस्वारस्यात् सिद्धरूपमनोमयत्वादिस्वारस्यात् कर्मकर्तृप्राप्यप्राप्तभावस्वारस्यात् 'एतत् ब्रह्मे' त्वापसंहारिकब्रह्मशब्दस्वारस्याच्च ब्रह्मगतमेव ग्राह्यमिति हृदयायतनत्वं तत्कृतमणीयस्त्वं चोपासनार्थतया ग्रहीतुं युक्तमिति ॥

सूत्रे अर्भकौकस्त्वमल्पायतनत्वं । 'अर्भकस्थत्वादि'त्यनुक्त्वा ओकशब्दप्रयोगस्तत्रपर्यवसितवृत्तित्वज्ञापनार्थः । यद्यपि वाचकत्वाल्लुप्तत्वाच्चाल्पपदमेव प्रयोक्तुं युक्तम् । तथापि शङ्कान्तरमपि सूचयितुमर्भकपदम् । तेन हि लक्षणया आयतनाल्पत्वमिव अर्भकयति स्वावच्छिन्नं चेतनं मूढं करोतीति व्युत्पत्त्या स्वावच्छिन्नचेतनमोहकत्वमपि प्रतिपाद्यते । अर्भकयतीत्यर्थे 'तत्करोती' तिणिचि पचाद्यचि 'णेरनिटि' (व्या-६-४) इति णेलोपे च सत्यर्भकशब्दनिष्पत्तेः । ततश्च यद्येतद्धृदयायतनत्वं ब्रह्मणस्स्यात् तर्हि तस्यापि जीववद्दुःखादिमत्त्वं स्यात् । न हि प्रज्वलितगृहान्तर्गतयोर्द्वयोरेको दह्यते नापर इति दूषणमत्राभिसंहितम् । तत्रैतद्वैषम्यं वाच्यं जीवो देहाद्यविवेकोत्थरागद्वेषमूलधर्माधर्मपरवश इति तस्य दुःखादिमत्त्वं ईश्वरस्तथाभूतो न भवतीति तस्य दुःखादिरहितत्वञ्चेति । नैतदपि युक्तं । अविवेकापादकस्य हृदयगुहावच्छेदस्य द्वयोरप्यविवेकस्याविवेको नान्यस्येति नियन्तुमशक्यत्वादित्यभिप्रायान्तरमपि गर्भीकर्तुमर्भकपदम् । तदिदं गूढमाभिप्रायान्तरमुत्तरसूत्रेण परिहरिष्यते । 'तद्व्यपदेशाच्चे'ति तस्य हृदयायतनत्वस्य विशिष्यापदेशाद्धृदये पर्यवसितवृत्तित्वरूपतया अणीयस्त्वोपन्यासेन विशिष्यप्रतिपादनादित्यर्थः । यद्वा तद्व्यपदेशात् अर्भकत्वव्यपदेशादित्यर्थः । व्यपदेशो विशेषेणातिशयेनाणीयस्त्वरूपतयोपन्यासः । परिहारांशे एवं निचाय्यत्वात् एवन्द्रष्टव्यत्वात् हृदयायतने अणीयस्त्वादिगुणकतयोपासनीयत्वादित्यर्थः । 'चायृ पूजानिशामनयोरि'ति धातुः । 'व्योमवच्चे'ति चकारेणोपक्रमस्वारस्यादिकं समुच्चीयते ॥ १ ॥ २ ॥ ७ ॥

अथार्भकपदेन क्रोडीकृतमाशङ्कान्तरमुद्धात्य परिहरति ॥

संभोगप्राप्तिरिति चेन्न वैशेष्यात् ॥ १ ॥ २ ॥ ८ ॥

जीवस्याविवेकादिदोषे कादाचित्को हृदयगुहानुप्रवेशो न प्रयोजकः । किन्त्व-
विद्यारूपोऽन्तःकरणरूपो वा जीवत्वोपाधिरेव 'न तं विदाथ यइमं जजानान्यद्युष्मा-
कमन्तरं भवाति' (तै-सं ४-६) ध्यायतीव लेलायतीव' (बृ-४-३-७) इत्या-
दिश्रुते । ततश्च जीवेश्वरयोः हृदयगुहानुप्रवेशो समानेऽपि जीवोऽविद्याऽन्तःकरणरूपो-
पाधिकृताविवेकनिदानधर्माधर्मपरवशः । ईश्वरस्तु अपहृतपाप्मत्वादिगुणक इति विशेष-
सद्भावादीश्वरस्य दुःखादिमत्त्वं न प्रसज्यते । न हि प्रज्वलितगृहान्तर्गतिसाम्येनान्यवद-
ग्निस्तम्भनकुशलो योगसिद्धोऽपि दह्यते । अन्यथेश्वरस्य दुःखादिमज्जीवाभेदमात्रेण दुः-
खादिभोगप्रसङ्गं किमिति नाशङ्केयाः । तदाशङ्कायामपि 'वैशेष्यादि' त्येवोत्तरं । ईश्व-
रस्वाभिन्नेऽप्यविद्यादिकल्पितभेदे जीवे दुःखादिकमुपाधिसन्निधानवशात् कल्पितमवभा-
सतइत्येतज्जानातीति विशेषादित्यर्थः । न हि लोके स्वमुखाभिन्नेऽपि दर्पणोपाधिवशात्
भिन्ने प्रतिमुखे दर्पणोपाधिक मालिन्यं पश्यन्नपि कल्पितमिति जानन्ननुशोचति । तस्मात्
सिद्धमिह ब्रह्मैवोपास्यमिति । इदमाधिकरण स्पष्टजीवल्लिङ्गमस्पष्टब्रह्मलिङ्गं च । मनोमयत्व-
प्राणशरीरत्वाल्पायतनत्वाणीयस्त्वानि हि प्रथमपाठादिना बलवन्ति जीवल्लिङ्गानि स्पष्टा-
नि । न च मनोमयत्वम् मनस्सम्बन्धमात्रं तच्च ग्राह्यग्राहकतारूपं ब्रह्मण्यपि प्रसिद्धमिति
शङ्क्यम् । विकाराद्यर्थस्य मयटस्सम्बन्धलक्षकत्वकल्पनायोगात् । तस्य सम्बन्धशक्तिक-
ल्पनेऽप्युपकरणोपकरणिभावरूपजीवगतसम्बन्धस्यैव प्रसिद्धतरस्य प्रथमं प्रतीतेः । अन्य-
था 'चक्षुष्मानि' त्यादावपि चक्षुरादिवेद्यघटादिधीप्रसङ्गात् । ननु उदाहृताजीवल्लिङ्गादपि
वाक्योपक्रमगतं तज्जत्वादिहेतुकसार्वात्म्यरूपं ब्रह्मश्रुतिसहकृतं स्पष्टतरमिति चेत् । न ।
विषयवाक्यस्य 'मनोमय' इत्यादे पूर्वपक्षे 'सर्वं खल्वि' त्यादितो भिन्नवाक्यत्वेन म-
नोमयादिवाक्ये सार्वात्मकब्रह्मानुवृत्तेरस्पष्टत्वात् । तर्हि 'दिवि' 'दिव' इति विभक्ति-
भेदेन प्रत्यभिज्ञाविच्छेदकशङ्कया अस्पष्टगायत्रीब्रह्मानुवृत्तिकं ज्योतिर्वाक्यं विषयीकृत्य
प्रवृत्तं ज्योतिरधिकरणमत्रैव पादे कर्तव्यं स्यादिति चेत् । न । तत्र स्पष्टब्रह्मलिङ्गस्य गा-
यत्रीवाक्यस्यापि निर्णेतव्यत्वेन तस्य प्रथमपादेऽपि सङ्गतिसत्त्वादिति सर्वमनवद्यम् ॥
१ ॥ २ ॥ ८ ॥

इति सर्वत्रप्रसिद्धाधिकरणम् ॥ १ ॥

अत्ता चराचरग्रहणात् ॥ १ ॥ २ ॥ ९ ॥

'यस्य ब्रह्म च क्षत्रं चोभे भवतओदनः । मृत्युर्यस्योपसेचनं क इत्था वेद यत्र
सः' (क-१-२) इति कठवल्लीमन्त्रे ओदनोपसेचनसमूचितोऽत्ता जीवः परो वेति अतृ-
त्वस्य भोक्तृत्वसंहर्तृत्वरूपतान्यतरानिर्द्धारणात् संशये जीव इति तावत्प्राप्तम् । अतृ-
त्वस्यौदनप्रतिसम्बन्धित्वेन भोक्तृत्वरूपत्वात्तस्य च जीव एव सम्भवात् । परस्मिन् भो-

वनृत्वस्य पूर्वाधिकरणे निवारणात् । जीवेच स्त्रीभृत्यादिरूपतया ब्रह्मक्षत्रभोक्तृत्वस्यापि सम्भवात् । ननु मन्त्रे मुख्य ओदनो न श्रुतः येन तत्प्रतिसम्बन्धी अत्ता भोक्तास्यात् । किन्तु ब्रह्मक्षत्रयोरोदनत्वरूपकमात्रं कृतम् । न चोपचरितौदनस्यापि प्रतिसम्बन्धिना तद्भोक्त्रा भाव्यम् । न च वाच्यमोदनभोक्तारं प्रत्येवानोदनयोरोदनत्वरूपकमवकल्पते । ततश्च यथा 'यस्य मृगयाविनोदिनो मृगाः परनरपतय' इत्यत्र अमृगेषु मृगत्वरूपके वस्तुतो मृगहन्ता क्षत्रिय एव तत्प्रतिसम्बन्धी प्रतीयते न तु श्रोत्रियः कश्चित् ब्राह्मणः एवमत्रापि स्यादिति । तथा नियमाभावात् । 'त्वत्कृपाणभुजङ्गस्य क्षीरं विद्विषतां यशः' इत्यत्रोपचरितक्षीरप्रतिसम्बन्धिनि कृपाणे तत्पातृत्वादर्शनादिति चेत् । उच्यते । अवश्यं तावदिहानोदनविषयेणोदनशब्देन वाच्यगतं कश्चित् गुणमपेक्ष्य वर्तितव्यम् । तदिह भोग्यतया प्रसिद्धस्य वाच्यस्य गुणो भोग्यत्वरूपः पर्यवस्यतीति तत्प्रतिसम्बन्धिनो 'यस्ये' ति पदोपात्तस्य भोक्तृत्वप्रतीतिरनिवार्या । 'त्वत्कृपाणभुजङ्गस्ये' त्याद्युदाहरणेऽपि कृपाणे समारोपिततत्पातृत्वप्रतीतिरस्त्येव । अत एव तदन्वयसिद्धये कृपाणस्य भुजङ्गत्वरूपणं क्रियते । यत्र तत्र क्रियते 'करवालस्य ते वीर क्षीरं विद्विषतां यशः' इत्यादौ तत्रापि भुजङ्गत्वप्रतीतिरस्तीत्येकदेशविवर्तिरूपकमालङ्कारिकैरिष्यते । ननु तथाऽपि कृपाणभुजङ्गगतपातृत्ववदुपचरितौदनप्रतिसम्बन्धिगतभोक्तृत्वमारोपितमेव स्वीकरणीयमिति फलतस्तत्प्रतिसम्बन्धी अभोक्तैव पर्यवस्यदिति चेत् । न । तथा नियमाभावात् । 'यावनालभूनिवासिनां शाल्योदनशर्कराऽपूपः' इति रूपके उपचरितापूपप्रतिसम्बन्धिनोऽनुपचरिततद्भोक्तृत्वदर्शनात् उभयथा दर्शने सति अत्र बाधकाभावेनानारोपितस्यैव भोक्तृत्वस्य स्वीकरणीयत्वात् । एवमौत्सर्गिकत्वमभिप्रेत्यैवामृगेषु मृगत्वरूपणे वस्तुतो मृगहन्ता क्षत्रियएव प्रतीयत इत्युक्तं कल्पतरौ । नन्वोदनशब्दस्य भोग्यत्वलक्षकत्वे भवतु नमैवं । तेन विनाश्यत्वमेव लक्ष्यतां । तथा च तत्प्रतिसम्बन्ध्यत्तत्वं विनाशकत्वरूपं संहर्तृत्वं स्यात् । तत्तु परस्मिन् सम्भवतीति चेत् । उच्यते । गौणत्वं शब्दस्य साधारणगुणमपहायासाधारणगुणेन निर्वाह्यं । नहि 'अग्निर्माणवकः' इत्यत्राग्निशब्देन पैङ्गल्यादेरिव द्रव्यत्वादेरुपस्थितिरस्ति । अतएव 'प्रेतु होतुश्चमसः प्र ब्रह्मणः प्रोद्गातृणां प्र यजमानस्य' इत्यध्वर्युप्रेषे उद्गातृशब्दस्य बहुवचनानुरोधेन रूढिपूर्वकलक्षणया बहुषु वृत्तौ वक्तव्यायां षोडशार्त्विक्साधारणाकारं विहाय विशेषाकारेणोद्गातृगणमात्रलक्षणा पूर्वतन्त्रे निर्णीता । तदिह ब्रह्मक्षत्रयोरोदनत्वस्यात्यन्तविशेषाकारस्य भोज्यत्वस्य च बाधेऽपि भोग्यत्वस्याबाधात्तदेवौदनशब्देन लक्षणीयं । व्याख्यादिजीवविशेषं प्रति ब्रह्मक्षत्रिययोर्भोज्यत्वसम्भवात्तदेव वा लक्षणीयमिति सर्वथा तत्प्रतिसम्बन्ध्यत्तत्वं भोक्तृत्वमेव न संहर्तृत्वं । एवञ्च भोक्तृतया जीवस्यैव प्रतिपाद्यत्वे तस्य नित्यतया मृत्युवश्यत्वं नास्तीति मृत्योरबाधकत्वाभिप्रायेण तदुपसेचनत्व-

वर्णनं नेतव्यं । ननु उपसेचनशब्देनापि साधारणमबाधकत्वमात्रं न लक्षणीयं । किन्तु स्वयमद्यमानत्वे सत्यन्यादनहेतुत्वं । तत्त्वदनं संहारइति परब्रह्मपक्षएव घटते । तेन मृत्योरपि संहार्यत्वात् भूतवर्गसंहारे मृत्योर्द्वारत्वेनान्यसंहारहेतुत्वाच्च । न त्वदनं भोगइति जीवपक्षे । मृत्योरभोग्यत्वादभोगहेतुत्वाच्चेति चेत् । नैषदोषः । प्रथमश्रुतौदनशब्दोपचारनिमित्तस्वारस्यानुरोधेनोपसेचनशब्दे सामान्याकारलक्षकत्वकल्पनस्यादोषत्वात् । तस्मादत्ता जीव इति । अग्निपूर्वपक्षस्तु भाष्ये सम्भवमात्रेणोपन्यस्तः ॥

सिद्धान्तस्तु अत्ता परएव । कृत्स्नस्य चराचरस्यौदनतया ग्रहणेनातृत्वस्य संहर्तृत्वरूपतावगमात् । न हि कृत्स्नचराचरभोक्तृत्वं कस्यापि जीवस्य सम्भवति । ननु मन्त्रे चराचरग्रहणाभावात् कथञ्चराचरविषयत्वमतृत्वस्य । कथञ्चौदनशब्दलक्षणीयभोग्यप्रतिसम्बन्धतृत्वं संहर्तृत्वमिति चेत् । उच्यते । इह ब्रह्मक्षत्रयोर्मृत्योश्च तावदोदनोपसेचनभावरूपणादध्यक्षरीत्या सम्बन्धः प्रतीयते । तथा च मृत्युमिश्रणप्रतीत्यनुसारेण ब्रह्मक्षत्रशब्दाभ्यां चराचरात्मकं विनाशिवस्तुमात्रं लक्षणीयं । मृत्यूपसेचनत्वरूपणसन्निधानादेवौदनशब्देनापि विनाश्यत्वं लक्षणीयम् । स्वबुध्युपस्थापनीयविशेषाकाररूपगुणग्रहणादप्येकवाक्यतापन्नपदान्तरार्थोपस्थापितगुणग्रहणस्य बुद्धिलाघवेन एकवाक्यतासामर्थ्येन च न्याय्यत्वात् । चरमश्रुतेनाप्येकवाक्यान्तर्गतपदार्थान्तरेणानुपस्थापितएवापेक्षिते तस्य पुरुषबुद्ध्या कल्पनीयत्वात् । अत एव हि 'अक्ताश्शर्कराउपदधाति' इत्यत्र विधेयस्याञ्जनस्य साधनापेक्षायां 'तेजो वै घृतमि'ति वाक्यशेषस्तुतं घृतमेव ग्राह्यं न तु पुरुषबुद्धिकल्पनीयं द्रवद्रव्यमात्रमिति पूर्वतन्त्रे निर्णीतं । एवञ्चोपसेचनत्वरूपणेऽपि स्वयमद्यमानत्वे सत्यन्यादनहेतुत्वगुणएव स्वारस्यावगतो निमित्ततया व्यवतिष्ठते । ननु तथापि कथं चराचरग्रहणसिद्धिः । ओदनशब्दस्यमौणत्वावश्यम्भावेन तस्य समभिध्याहृतपदार्थान्तरोपस्थापितगुणलक्षकत्वेऽपि 'ब्रह्म च क्षत्रञ्च' इत्यस्य मुख्यार्थवृत्तिसम्भवात् । न च मृत्यूपसेचनकीर्तनात्तदुपासिच्यमानं सर्वं तेन ग्राह्यमित्युक्तं युक्तं । 'शूर्पेण जुहोति तेन ह्यन्नं क्रियते' इत्यत्र शूर्पशब्दस्य वाक्यशेषे अन्नकरणत्वकीर्तनेऽपि यद्यदन्नकरणं तत्र सर्वत्र लक्षणानुपगमात् । तत्र शूर्पमात्रस्याप्यन्नकरणत्वेन स्तुतिस्सम्भवति । अन्नकरणत्वस्य शूर्पे दर्वीपिठरादिषु च व्यासज्यवृत्त्यभावादिति चेत् । इहापि ब्रह्मक्षत्रमात्रस्यापि मृत्युमिश्रणप्रतिपादनं सम्भवतीति तुल्यम् । व्यर्थञ्च चराचरग्रहणोपपादनम् । ओदनशब्दस्य संहार्यत्वलक्षकतोपपादनमात्रेण तत्प्रतिसम्बन्धत्वात् संहर्तेति । सिद्धौ शब्दवृत्त्यसङ्कोचप्राप्तसर्वकल्मानुयायिसकलब्रह्मक्षत्रज्ज्ञात्याल्लिङ्गितव्यक्तिसंहारकत्वलिङ्गेनैवातुः परमात्मत्वसिद्धेरिति चेत् । उच्यते । अतृत्वं भोक्तृत्वं संहर्तृत्वमिति पक्षद्वयेऽप्योदनपदवत् ब्रह्मक्षत्रपदयोरपि लक्षकत्वमवश्यम्भावि । न हि स्त्रीभृत्यादिरूपतया भक्ष्यतया वा ब्रह्मक्षत्रिययोरेव भोक्ता कश्चिज्जीवोऽस्ति । न वा परमेश्वरस्तदुभय

मात्रसंहर्ता । नचाधिकभोक्तृत्वेऽप्यधिकसंहर्तृत्वेऽपि विशिष्य तन्मात्रग्रहणे प्रयोजन-
मस्ति । यद्येतदुपासनाप्रकरण स्यात् तदा अन्तरादित्यविद्याया विशिष्य लोककामविशे-
षेशितृत्वश्रवणवत् विशिष्य ब्रह्मक्षत्रसंहर्तृत्ववर्णनमुपासनार्थमिति कल्प्येतापि । नत्वेतदु-
पासनाप्रकरणम् । तथा च यथा 'यस्मिन् पञ्च पञ्चजना' (बृ - ४ - ४) इत्यत्र विशिष्य
पञ्चानां मनुष्याणामाधारइति कीर्तने प्रयोजनं न किञ्चिदस्तीति तल्लक्षणीयाकाङ्क्षायां वा-
क्यशेषात् प्राणादयस्तल्लक्षणीयाइति निश्चीयन्ते । एवं ब्रह्मक्षत्रग्रहणमितरेषामपि केषा-
ञ्चिदुपलक्षणं न स्वार्थमात्रनिष्ठमिति उपलक्षणीयाकाङ्क्षायां पश्चात्तन्मृत्यूपसेचनकीर्तना-
त्तदुपसिच्यमानं सर्वमुपलक्षणीयमिति निश्चीयते । किञ्चौदनशब्दस्योक्तयुक्त्या संहार्य-
त्वलक्षकतास्थितौ यच्छब्दयोगेनानुवादकेऽस्मिन्मन्त्रे संहार्यसमर्पकस्य 'ब्रह्म च क्षत्रं
च, इत्यस्य 'सन्मूलास्सोम्येमास्सर्वाः प्रजास्सदायतनास्सत्प्रतिष्ठाः' (छा - ६ - ८) इ-
त्यादिपुरोवादानुसारेण चराचरात्मकविनाशिमात्रोपलक्षकत्वमावश्यकम् । नचैतदुपधा-
दनं व्यर्थम् । जन्मादिसूत्रोक्तलक्षणान्तर्गतसकलजगत्संहर्तृत्वाधिकरणजगत्कारणमायाशब्-
लोपलक्षिते शुद्धब्रह्मणि कठवल्यास्समन्वयस्य स्पष्टीकरणार्थत्वात् । उक्तरूपे ब्रह्मणि
वेदान्तानां समन्वयस्य समन्वयसूत्रे सामान्यतः प्रदर्शितस्य विशिष्य तत्तद्वाक्योदाहर-
णमुखेन प्रसाधनमेव ह्यध्यायशेषस्य मुख्यं प्रयोजनमित्यानन्दमयाधिकरणोपक्रमे वर्णि-
तं । तत्र यदि सकलब्रह्मक्षत्रसंहर्तृत्वमात्रमिह गृह्यते तदा तस्य ब्रह्मणोऽन्यत्रासम्भवेन
ब्रह्मलिङ्गत्वेऽपि ब्रह्मणएव व्यष्टिसंहारकतमोगुणोपाधिको रूपविशेष इहअत्ता । 'कइत्या
वेद यत्र स' इति तु तस्य प्रतिष्ठारूपस्सकलप्रपञ्चसृष्टिस्थितिसंहारकारी मायाशब्दलितः
परमेश्वर उच्यतइति शङ्कया तस्य शुद्धब्रह्मणि समन्वयः प्रदिदर्शयिषितस्स्पष्टीकृतो न
स्यात् । अतएव सूत्रकृताऽपि 'सर्वग्रहणादि' ति लघुनि सूत्रे कर्तव्ये वाच्यार्थयोर्ब्रह्म
क्षत्रयोस्सामस्त्यमात्रं सर्वशब्देनोच्यतइति शङ्कया जगत्कारणोपलक्षितशुद्धब्रह्मसमन्वयः
प्रदिदर्शयिषितः स्पष्टीकृतो न स्यादिति ब्रह्मक्षत्रपदयोर्न्यायप्राप्तचराचरोपलक्षकत्वसूच-
नेन तस्य स्पष्टीकरणाय 'चराचरग्रहणादि' ति सूत्रं कृतं । अतएवेदमधिकरणमप्य-
र्थवत् । जगत्कारणस्य सगुणब्रह्मणोऽपि प्रतिष्ठारूपे शुद्धब्रह्मणि समन्वयप्रदर्शनार्थत्वा-
त् । अन्यथाह्यत्रात्तुर्जीवत्वेऽपि 'यत्र स' इति तत्प्रतिष्ठात्वेन वर्ण्यमानं प्रकृतं ब्रह्म
भवेदेवेति तस्य परमेश्वरत्वप्रसाधनं व्यर्थमेव स्यात् । तस्मात् समृत्युकस्य कृत्स्नस्य
चराचरस्य संहार्यत्वप्रतिपादनात्तत्संहर्तृरूपो 'यत्र स' इति शुद्धे प्रतिष्ठितत्वेन वर्ण्य-
मानोऽत्ता परमेश्वर इति निरवद्यम् ॥ १ ॥ २ ॥ ९ ॥

स्यादेतत् 'न जायते म्रियते वा विपश्चिन्नायं कुतश्चिन्न बभूव कश्चित् अजो नि-
त्यश्चाश्वतोऽयं पुराणो न हन्यते हन्यमाने शरीरे । हन्ता चेन्मन्यते हन्तुं हतश्चेन्मन्यते
हतं । उभौ तौ न विजानीतौ नायं हन्ति न हन्यते' इत्यादि प्रकरणं तावदिह जीव-

विषयमभ्युपगन्तव्यं । तत्र प्रदर्शितानां जननमरणयोर्देहहनने हन्यमानत्वस्य हन्तृत्वस्य हन्तव्यत्वस्य च निषेधानां लोकतो विधिनिषेधविशेषतश्च तत्प्रसक्तिमति जीवैवार्थवत्त्वात् हन्तृहन्तव्यभावभ्रान्तेश्चैव संभवात् । न चोदाहृतमन्त्रद्वयस्य जीवपरत्वेऽपि तदनन्तरं 'अणोरणीयानि' ति मन्त्रे 'अस्य जन्तोरि' त्यनेन तं परामृश्य तदीयहृदयगुहाहितत्वेन प्रतिपाद्यमानः परमात्मेति प्रकरणं परमात्मप्रधानमेवेति शङ्क्यं । 'न जायत' इत्युपन्यस्तस्य जन्तुशब्देन परामर्शस्यानुपपन्नतया तत्र 'अस्य जन्तोरि' त्यस्य प्रत्यक्षादिसन्निधापितदेहपरताया वक्तव्यत्वेन तद्गुहाहितआत्मा प्रामुपन्यस्तो जीव इत्येव लभ्यात् । न च जीवस्य सदा 'अहमि' तिभासमानत्वात् 'कस्तं मदामदं देवं मदन्योज्ञा-
तुमर्हति', इत्यादिना प्रपञ्चितदुर्विज्ञानत्वमयुक्तमिति वाच्यं । अन्तःकरणविशिष्टरूपेण तस्य भासमानत्वेऽपि तन्निष्कृष्टरूपेण दुर्विज्ञानत्वोपपत्तेः । एवञ्चात्तुः प्रतिष्ठात्वेन वर्ण्यमानोऽपि जीवएव । तत्रैव 'कइत्यावेदे' ति दुर्विज्ञानत्वलिङ्गप्रत्यभिज्ञानात् । अतो नात्ता संहारकः परमात्मा । तस्य जीवे प्रतिष्ठितत्वायोगात् । किन्तु अविद्याप्रतिबिम्बरूपे जीवे प्रतिष्ठितं तस्यैवान्तःकरणतादात्म्यापत्त्या भोक्तृत्वकलुषितं रूपमित्याशङ्क्याह ॥

प्रकरणाच्च ॥ १ ॥ २ ॥ १० ॥

प्रकरणं तावदिदं परमात्मनएव 'अन्यत्र धर्मादि' त्यादितत्प्रश्नोत्तररूपत्वात् । 'न जायत' इति मन्त्रगतविपश्चिच्छब्दोक्तविविधदर्शित्वरूपसर्वज्ञत्वलिङ्गात् । 'तमक्रतुः पश्यति वीतशोकः' 'महान्तं विभुमात्मानं मत्वा धीरो न शोचती' तितदनन्तरास्मात्-
शोकतरणहेतुमाक्षात्कारविषयत्वापरिच्छिन्नत्वलिङ्गाच्च । तत्र च स्वरूपेणाप्रसक्तानामपि जननमरणहन्तृत्वहन्तव्यत्वानां जीवात्मना प्रसक्तानां निषेधः स्वरूपेण विपश्चित्वादिगुणक्रोऽयं जीवात्मनाऽपि न जननमरणहन्तृत्वहन्तव्यत्वभाक् हन्तृत्वाद्यभिमानी परमिति । न हि 'अन्यत्र धर्मादि' ति जीवास्पृगेव ब्रह्मविषयः प्रश्नः । 'येयं प्रेत' इति प्रकृत-
जीवविषयप्रश्नस्यैव 'अन्यत्र धर्मादि' त्यनेन जीवस्यासंसारिब्रह्मस्वरूपत्वपर्यन्तं नय-
नात् । इदं चानुमानिकाधिकरणे (१ । ४ । १) स्फुटीभविष्यतीति । तत्र प्रथमप्रश्नक्रो-
डीकृतस्य देहातिरिक्तजीवास्तित्वस्य प्रदर्शनाय तदसंसारिरूपात्मकब्रह्मप्रश्नोत्तरप्रकरणएव जीवात्मनाऽपि तस्य देहादिगतजननमरणादिस्पर्शित्वं नास्तीति प्रथममुक्त्वा तदनन्तरं द्वि-
तीयप्रश्नक्रोडीकृतमसंसारिब्रह्मरूपं 'अणोरणीयानि' त्यादिना प्रपञ्चयत इति न काचि-
दसङ्गतिः । एवञ्च परमात्मप्रकरणात् 'क इत्या वेदे' ति प्रकरणावगतदुर्विज्ञानत्वलिङ्ग-
प्रत्यभिज्ञानाच्च 'यत्रे' ति परामृष्टशुद्ध इति तत्र प्रतिष्ठितत्वेन वर्ण्यमानोऽत्ता जगत्सं-
हर्ता परमेश्वर इत्यत्र न किञ्चित् बाधकमिति । एवमास्मिन् सूत्रे दर्शितं प्रकरणं चकार-
समुचितं लिङ्गं च बाधकशङ्कानिरासद्वारा अतुः परमेश्वरत्वसाधकं न साक्षात्तत्र साध-

कान्तरम् । तयोस्तत्प्रतिष्ठान्वयिनोस्तदनन्वयित्वात् । अत एव प्रकरणस्य जीवपरत्व-
शङ्कानिरासार्थत्वमस्य सूत्रस्य दर्शयितुमेव भाष्ये 'प्रकरणमिदं परमात्मनः 'न जायते
त्रियते वा विपश्चिदि' त्यादिजीवपरत्वशङ्कास्पदं मन्त्रमुपादायैव प्रकरणमुदाहृतम् । अन्य-
था तच्छङ्कानास्पदं 'महान्तं विभुमात्मानमि' त्यादिकमुपादायैव तदुदाहरिष्यत । स्पष्ट-
जीवलिङ्गमिदमधिकरणं भोग्यतया प्रसिद्धौदनसम्बन्धेनास्तुर्भोक्तृतायाः प्रथमं प्रतीतिः ।
अस्पष्टब्रह्मलिङ्गं प्रथमप्रतीतिभोग्यत्वलक्षणापवादेन विनाश्यत्वलक्षणाव्युत्पाद्यब्रह्मलिङ्गस्यो-
न्मेषणीयत्वात् ॥ १ ॥ २ ॥ १० ॥

इति अत्रधिकरणम् ॥ २ ॥

गुहां प्रविष्टावात्मानौ हि तद्दर्शनात् ॥ १ ॥ २ ॥ ११ ॥

'ऋतं पिबन्तौ सुकृतस्य लोके गुहां प्रविष्टौ परमे परार्द्धे । छायातपौ ब्रह्मवि-
दो वदन्ति पञ्चाग्रयो ये च त्रिणाचिकेताः' (क - १ - ३) इति पूर्वाधिकरणोदाहृतम-
न्त्रानन्तरमन्त्रनिर्दिष्टौ बुद्धिजीवौ जीवपरौ वेति संशयः । बुद्धिजीवौ चेत् 'येयं प्रेतं वि-
चिकित्सा मनुष्य' इति प्रश्नोत्तरतया कार्यकरणविलक्षणो जीवइह प्रतिपादितो भवति ।
जीवपरौ चेत् 'अन्यत्र धर्मादन्यत्राधर्मादि' ति प्रश्नोत्तरतया संसारिस्वरूपविविक्तमसं-
सारिपरमात्मस्वरूपं प्रतिपादितं भवतीति फलभेदः । तत्र सुकृतसाध्यलोकवर्तित्वगुहाप्र-
वेशच्छायातपशब्दलक्षितजडचेतनत्वलिङ्गैर्बुद्धिजीवाविति प्राप्तम् । यद्यपि कर्मफलभो-
क्तृत्वरूपमृतपानं जीवइव बुद्धौ न सम्भवति । तथाऽपि तत् परमात्मन्यपि न सम्भवती-
ति सर्वथा 'ऋतं पिबन्तावि' त्यत्र ऋतपानलिङ्गोपस्थापितस्य जीवस्य द्वितीये लक्षणयैव
ग्राह्ये लक्षणीयविशेषाकाङ्क्षायां पूर्वाधिकरणन्यायादनन्तरश्रुतलिङ्गानुसारेण बुद्धिर्लक्षणी-
येति युक्तम् । ननु संख्याश्रवणे सत्येकस्मिन् संप्रतिपक्षे द्वितीयाकाङ्क्षायां संप्रतिपन्नजा-
तिमुपजीव्य विशेषपरिग्रहे बुद्धिग्राह्याद्विजातीयपरिग्रहे जातिव्याक्तिबुद्धिद्वयापेक्षागौर-
वात् संप्रतिपन्नसजातीयपरिग्रहो युक्तः । लोकेऽपि 'अस्य गोद्वितीयोऽन्वेष्टव्य' इत्या-
दिषु तथा दर्शनादिति ऋतपानलिङ्गावगतस्य जीवस्य द्वितीयश्चेतनत्वेन तत्सजातीयः
परमात्मैव ग्राह्यः । न च परतन्त्रत्वादिधर्मान्तरेण तस्य बुद्धिरपि सजातीयेति वाच्यम् ।
तत्र स्वाभाविकधर्मस्य चेतनत्वस्यान्तरङ्गत्वात् । सुखानुभवितृपरपिबच्छब्दसंसृष्टत्वाच्च ।
न च मुख्यद्वित्वलाभार्थं विजातीयाऽपि धर्मिसमसत्ताकभेदवती बुद्धिरेव द्वितीया ग्राह्ये-
ति वाच्यम् । मुख्यस्य व्यावहारिकद्वित्वस्य तत्समसत्ताकेन व्यावहारिकभेदेनोपपादन-
सम्भवे धर्मिसमसत्ताकभेदानपेक्षणात् । बुद्धौ तत्सम्भवेऽपि जीवे तदसम्भवेन तस्य बुद्धि-
जीवगतद्वित्वोपपादकत्वशङ्कानवकाशाच्चेति चेत् । मैवं । सुकृतलोकवर्तित्वाद्यग्रिमलिङ्ग-
विरोधिना लौकिकन्यायमात्रेण द्वितीयपरिग्रहायोगात् । नन्वग्रे विरोधिलिङ्गानि न स-

न्येव । सुकृतसाध्यलोकवर्तित्वं हि नैकान्ततः प्रतीयते । सुकृतस्य ऋतं अवश्यम्भावि फलं पिबन्ताविति पूर्वप्राप्यन्वयसम्भवात् । लोकशब्दस्य लोकेत्यत इति व्युत्पत्त्या देह-परत्वोपपत्तेः । सुकृतस्य लोक इत्यन्वयेऽपि न दोषः । सर्वगतस्य ब्रह्मणो देहवर्तित्व-वत् सुकृतलोकवर्तित्वस्याप्युपपन्नत्वात् । ‘अनुत्तमेषूत्तमेषु लोकेष्वि’ति ब्रह्मणस्सुकृत-प्राप्यलोकवर्तित्वश्रवणाच्च । छायातपावित्यत्र जडचेतनत्वमपि न प्रतीयते । न्यायतः परमात्मा द्वितीय इति निर्णयानुसारेण तस्य संसार्यसंसारित्वलक्षकत्वोपपत्तेः । न हि तस्य जडचेतनत्वलक्षणायां पक्षपातहेतुरस्ति । गुहाप्रवेशस्तु जीवपरावित्यत्र साधकएव न तु बाधकः । अस्मिन् प्रकरणे ‘या प्राणेन सम्भवत्यदितिर्देवतामयी गुहां प्रविश्य ति-ष्ठन्ती या भूतेभिर्व्यजायत’ ‘तं दुर्दर्शं गूढमनुप्रविष्टं गुहाहितं गह्वरेष्ठं पुराणम् । अ-ध्यात्मयोगाधिगमेन देवं मत्वा धीरो हर्षशोकौ जहाति’ इत्यादिमन्त्रेषु जीवपरयोरेव गुहाप्रवेशदर्शनात् । उच्यते । अस्तु नमैवं सुकृतलोकवर्तित्वच्छायातपत्वश्रवणयोर्ब्रह्म-णि कथञ्चिदुपपादनं । गुहाप्रवेशश्रवणस्य तु तत्रोपपादनं न सम्भवत्येव । सर्वगतस्य तस्य गुहावृत्तित्वेऽपि तत्प्रवेशासम्भवात् । अग्रिममन्त्रेषु ब्रह्मणस्तत्प्रवेशश्श्रूयत इति चेत् । अत्यल्पमिदमुच्यते । ‘तत् सृष्ट्वा तदेवानुप्राविशत्’ ‘अन्तःप्रविष्टश्चास्ताजना-नामि’त्यादिश्रुतिषु तस्य सर्वत्रापि प्रवेशश्श्रूयतएव । स सर्वोऽपि जीवभावाभिप्रायेण नेतव्यः । श्रुतो हि तस्य जीवभावेनानुप्रवेशो ‘अनेन जीवेनात्मनाऽनुप्रविश्य नामरूपे व्याकरवाणि’ (छा - ६) इति । इहापि तथैवास्त्विति चेत् । न । इह ‘गुहां प्रविष्टा-चि’ति जीववत्तद्वितीयस्यापि पृथक् प्रवेशश्रवणात् । जीवभावेनानुप्रवेशमात्रमभिप्रेत्य उभयोः प्रवेशवर्णनस्यानुपपन्नत्वात् । न हि जीवभावेन संसारित्वमभिप्रेत्य ‘ब्रह्मैव सं-सारी’ति निर्देशवत् ‘जीवब्रह्मणी संसरतः’ इत्यपि निर्देशस्सङ्गच्छते । तस्मात् गुहा-प्रवेशलिङ्गविरोधान्न ब्रह्म जीवद्वितीयतया ग्राह्यं किंत्वन्तःकरणमेवेति जीवएवास्मिन्म-न्त्रेऽन्तःकरणविविक्ततया प्रतिपाद्यः । न च पूर्वाधिकरणेनात्तमन्त्रस्य परमात्मप्रधान-त्वनिर्णयात्तदनन्तरणठितस्यापि मन्त्रस्य प्रकरणेन तत्प्रधानत्वं युक्तं न जीवप्रधानत्वमि-ति शङ्क्यम् । तस्य लिङ्गप्रत्यभिज्ञाऽनुगृहीतप्रकरणबलेन परमात्मपरत्वेऽप्यत्र केवलप्र-करणस्य लिङ्गेन बाधोपपत्तेः । न चात्रापि ‘ब्रह्मविदो वदन्ती’ति ब्रह्मविद्वचनविषय-त्वलिङ्गानुग्रहः प्रकरणस्यास्तीति शङ्कनीयम् । ‘पञ्चाग्नयो ये च त्रिणाचिकेता’ इत्यपि श्रवणात् । न हि पञ्चाग्नयो नाचिकेताद्यग्निचितश्च कर्मठास्संसारिजीवविविक्तमसंसार्यात्मक-स्वरूपं वदन्ति । तदवगमस्य कर्मानुष्ठानविरोधित्वात् । किंतु देहान्तरभोग्यफलानि क-र्माण्यनुष्ठातुं स्थूलसूक्ष्मदेहविविक्तं जीवस्वरूपं शास्त्रादवगम्य वदन्ति । अतस्तदनुसारे-णैव ‘ब्रह्मविदो वदन्ती’त्येतदपि नेतव्यम् । ब्रह्मविदोऽपि हि जीवस्य ब्रह्मैक्यबोधनाय देहद्वयविविक्तं वदन्ति । तस्मात् बुद्धिजीवावेव मन्त्रेण निर्दिष्टाविति ॥

एवं प्राप्तेऽभिधीयते । सन्ति तावदुपरितनेषु मन्त्रेषु ब्रह्मणो गुहाप्रवेशश्रवणानि । न च तानि जीवभावाभिप्रायेण नेतव्यानि । जीवस्यापि ब्रह्माभिन्नस्य स्वतोऽपरिच्छिन्नत्वेन तत्रापि प्रवेशानुपपत्तेस्तुल्यत्वात् । ननु जीवस्वोपाध्यन्तःकरणान्तर्गत इति तदुपाधिकस्तस्य प्रवेशसम्भवतीति चेत् । तर्हि परोऽपि स्वनियम्यान्तःकरणान्तर्गत इति तस्यापि तदुपाधिकप्रवेशसम्भवत्वाद्द्वयं जीवद्वाराश्रयणम् । तस्मादग्रे ब्रह्मणो भूयसा गुहाप्रवेशवर्णनदर्शनादिहापि तथैवोपपद्यत इति तस्याबाधकत्वादृतपानलिङ्गावगतस्य द्वितीयस्तत्सजातीयः परएव ग्राह्यः । ‘अस्य गोर्द्वितीयोऽन्वेष्टव्य’ इत्यादिषु सजातीयग्रहणदर्शनादिति जीवपरावेव मन्त्रनिर्दिष्टौ । तत्रैव च सर्वाणि विशेषणानि समञ्जसानि । तथाहि ‘ऋतं पिबन्तावि’ इति तावद्विनैव लक्षणां जीवपरयोस्सङ्गच्छते । ऋतपाने साक्षात्कर्तरि जीवइवान्तर्यामितया तत्र हेतुर्कर्तरि परमात्मन्यपि शतुः कर्तृत्वसामान्यवाचकस्य मुख्यवृत्तिसत्त्वात् । बुद्धिजीवयोस्तु लक्षणां विना न सङ्गच्छते । बुद्ध्यंशे ऋतपानकरणे तत्कर्तृत्वाभावात् । एवं जीवस्य ऋतपाने नियामकत्वेनोक्तस्य परस्य नियम्यनेदिष्टत्वनिर्वाहाय सुकृतलोकवर्तित्वगुहाप्रवेशवर्णनमपि सङ्गच्छते । प्रत्युत बुद्धिजीवौ गुहां प्रविष्टाविति पक्षएव स्वतः प्रवेशवत्या बुद्ध्या सह तदुपाधिकप्रवेशस्य जीवस्य प्रवेशवर्णनं न सङ्गच्छते । न ह्युपपन्नकोपाधिकगुरुत्वशालिनि सुवर्णे ‘गुरु सुवर्णमि’ इति व्यवहारवत् ‘उपपन्नभक्तसुवर्णे गुरुणी’ इत्यपि व्यवहारस्सङ्गच्छते । छायातपत्त्वनिर्देशोऽपि जीवपरयोरेव श्लिष्यते । समाने चेतनत्वे कथमृतपानादिषु जीवस्य पारतन्त्र्यं परस्य स्वातन्त्र्यं चेति शङ्कानिवर्तनाय तयोरज्ञानतमोऽभिभवतदभावरूपविशेषप्रदर्शनार्थत्वात् । ‘ब्रह्मविद’ इति तु श्लिष्यतएव । एवञ्च ‘पञ्चाग्नय’ इत्यादि तेषामेव विशेषणम् । ये प्राक् पञ्चाग्निशुश्रूषया ये वा नाचिकेतादिचयनैरन्तःकरणशुद्धिं प्राप्तास्तथाभूताएव पश्चाच्छब्दब्रह्मविद्या इत्थं वदन्तीत्यर्थः ॥

सूत्रे गुहांप्रविष्टौ जीवपराविति साध्यमध्याहार्यम् । तत्र हेतुः ‘आत्मानौ ही’ इति । यस्मादृतपानेन लिङ्गेन एकस्य चेतनत्वनिश्चयात्तस्य द्वितीयोऽपि चेतनइत्येवमुभावपि चेतनावित्यर्थः । ‘तद्दर्शनादि’ इति हेतूपपादको हेतुः । ‘अस्य गोरि’ इत्यादिषु द्वितीयस्य गृहीतसाजात्यनियमदर्शनादित्यर्थः । ‘तद्दर्शनादि’ त्यस्य परमात्मनो गुहाप्रवेशदर्शनादिति व्याख्यानान्तरमपि प्राक्प्रदर्शितया रीत्या बाधकोद्धारप्रयोजनकं भाष्ये दर्शितम् । तत्र तच्छब्देन गुहाप्रवेशपरामर्शसिद्धये गुहाप्रवेशएव परस्य यत्नसाध्य इति सूचनाय च सूत्रे ‘गुहां प्रविष्टावि’ इति धर्मनिर्देशः कृतः । अन्यथा प्राथम्यात् ‘ऋतं पिबन्ता’ वित्येव स कार्यस्स्यात् । न चैवमपि तच्छब्दस्य साजात्यनियमदर्शनादिति पूर्वव्याख्याने प्रकृतपरामर्शित्वसिद्धिर्नास्तीति शङ्क्यम् । गुहाप्रवेशपरामर्शिनस्तच्छब्दस्य साजात्यनियमपरशब्दस्य च ‘त्यदादीनि सर्वैर्नित्यं’ (व्या - १ - २) इत्येकशेषकल्पनो-

पपत्तेः । न च गुहाप्रवेशस्यापि निष्ठार्थोपसर्जनस्य सर्वनाम्ना परामर्शो न युज्यत इति वाच्यम् । 'सर्वनाम्नाऽनुसन्धिः वृत्तिच्छन्नस्य' (वा - सू - ९ - १ - ११) इति वामनसूत्रे कृतद्वितादिवृत्तिन्यग्भूतस्यापि सर्वनाम्ना परामर्शस्याङ्गीकृतत्वात् ॥ १ ॥ २ ॥ ११ ॥

स्यादेतत् । यद्यपि जीवपरयोर्गुहाप्रवेशवर्णनमुपपद्यते । यद्यपि च बुद्धिजीवयोरेव तत् स्फिष्टम् । तथाऽपि तयोरेवेह गुहाप्रवेशवर्णनमित्याकाङ्क्षानुरोधेनाङ्गीकर्तुं युक्तं । तथाहि 'आत्मानं रथिनं विद्धि शरीरं रथमेव तु । बुद्धिं तु सारथिं विद्धि मनः प्रग्रहमेव च' इत्याद्युपरितनमन्त्रवाक्यैर्जीवशरीरबुद्ध्यादीनां रथिरथसारथ्यादिभावं कल्पयित्वा अन्ते 'सोऽध्वनः पारमाप्नोति तद्विष्णोः परमं पदं' इत्यनेन रथसारथ्यादिमज्जीवप्राप्यमध्वनस्सर्वस्यापि पारमतं परं ब्रह्मेति वर्णितम् । तत्र रथिसारथिरूपेण कल्पितयोर्जीवबुद्धयोरेव शरीराख्यरथप्रवेशोऽपेक्ष्यते न तु प्राप्तप्राप्ययोर्जीवपरयोः । प्राप्यस्य रथ-एव स्थितत्वे तत्प्राप्त्यर्थं रथसारथिहयप्रग्रहाद्यनपेक्षणात् । तस्माद्रथिसारथ्योरपेक्षितस्य रथस्थत्वस्य सिध्यर्थं रथिसारथिरूपयोर्जीवबुद्धयोरेव शरीररथप्रवेशविशेषरूपगुहाप्रवेशवर्णनमित्याशङ्क्याह ॥

विशेषणाच्च ॥ १ ॥ २ ॥ १२ ॥

'सोऽध्वनः पारमाप्नोति' ति प्राप्तव्यत्वेनोक्तस्य परस्योपरि 'यदा सर्वे प्रमुच्यन्ते कामा येऽस्य हृदि श्रिताः । अथ मर्त्योऽमृतो भवत्यत्र ब्रह्म समश्नुते' इत्यत्रैव प्राप्यत्वेन विशेषणात् । प्राप्यस्य प्राप्तृसन्निकर्षापेक्षायामपेक्षाऽनुसारेण जीवपरयोरेवेदं गुहाप्रवेशवर्णनमिति युज्यते । तथाच सति नित्यप्राप्तस्य का नाम साधनीया प्राप्तिरित्याशङ्कायां प्राप्तेरज्ञाननिबन्धनाप्राप्तिभ्रमनिवृत्तिरूपतयोपपादयितुं 'छायातपावि' त्यपि सङ्गच्छते । बुद्धिजीवयोश्शरीरान्तरवस्थितः प्रसिद्धत्वात्तयोर्गुहाप्रवेशवर्णनं निष्प्रयोजनम् । तस्मादाशङ्कितबाधकाभावान्मन्त्रनिर्दिष्टौ जीवपराविति युक्तमेव । अपि च देवदत्तयज्ञदत्तयोर्भूयस्सहभावमनुभूतवतः 'खलतिरन्यश्च कश्चित् द्वौ गृहं प्रविष्टावि' तिवाक्यश्रवणानन्तरं खलतित्वेन लिङ्गेन तयोरेको देवदत्त इति निश्चयेसति द्वितीयस्तद्भूयस्सहचरितो यज्ञदत्त इत्येव निर्णयो जायते । तथेहापि पूर्वापरमन्त्रेषु मन्त्रमन्तव्यत्वेन प्राप्तप्राप्यत्वेन च जीवपरयोर्बहुधा विशेषितत्वात् तेषु तयोर्भूयस्सम्बन्धमनुभूतवतोऽस्मिन्मन्त्रे ऋतपानलिङ्गावगतजीवाद्वितीयः परइत्येव निर्णयो भवितुमर्हति । तस्मादस्मिन्मन्त्रे निर्दिष्टौ जीवपरावेव ॥

सूत्रे 'विशेषणादि' त्यस्य जीवपरयोर्बहुशः परस्परसम्बन्धित्वेन विशेषणादिति द्वितीयार्थएव भाष्ये कण्ठतउक्तः । प्राप्यस्य 'अत्रैवे' ति विशेषितत्वादिति प्रथमार्थस्तु 'सोऽध्वनः पारमाप्नोति' तिमन्त्रोदाहरणेनैवोन्नेतव्यइति कण्ठतो नोक्तः । चकारः प्रकरणस्य 'ब्रह्मविदो वदन्ती' तिवक्तृविशेषोपादानस्य च समुच्चयार्थः ॥ १ ॥ २ ॥ १२ ॥

इति गुहाऽधिकरणम् ॥ ३ ॥

अन्तरउपपत्तेः ॥ १ ॥ २ ॥ १३ ॥

छान्दोग्ये श्रूयते 'यएषोऽक्षणि पुरुषो दृश्यतएष आत्मेति होवाच एतदमृतमम-
यमेतत् ब्रह्मेति । तद्यद्यप्यस्मिन् सर्पिवेदकं वा सिञ्चति वर्त्मनी एव गच्छति' (छा -
४ - १५) इत्यादि । किमयमक्षयाधारश्छायापुरुषः परमात्मा वेति संशये छायापुरुषइति
पूर्वः पक्षः । 'एष' इति प्रसिद्धवन्निर्देशात् 'दृश्यत' इत्यपरोक्षत्वाभिधानाच्च । न च
यथा अन्तरादित्यवाक्ये अन्तरक्षिवाक्ये च तदुभयसत्वेऽपि परमात्मा प्रतिपाद्यः तथे-
हापि स्यादिति वाच्यम् । न हि तत्र छायापुरुष इति पूर्वः पक्षः । आदित्ये प्रतिबि-
म्बादर्शनेनान्तरादित्यवाक्ये तथा पूर्वपक्षासम्भवात् । अन्तरक्षिवाक्येऽपि तत्सरूपे 'तद-
धिदैवतमिदमध्यात्ममि'त्येतावता ततो भिन्ने तदसम्भवाच्च । किन्तु तत्र देवताविशेष
इति पूर्वपक्षः । तत्र च परमात्मनीव न लौकिकी प्राप्तिद्विः । नाप्यपरोक्षत्वमिति युक्त-
स्तत्र परमात्मेति निर्णयः । इहत्वक्षिवाक्ये छायापुरुषइत्येव पूर्वपक्षः । भाष्ये तु संभव-
मात्रेणात्तधिकरणे अग्निपूर्वपक्षवदिह जीवदेवतापूर्वपक्षयोरुपन्यासः । अतो युक्तं तदुभ-
यालंबनेन प्रत्यवस्थानं । तथाप्यमृतत्वाभयत्वादिपरमात्मालिगैस्तदुभयबाधस्यादिति
चेत् । न । पूर्वाधिकरणन्यायात् प्रथमावगतानुसारेण तेषामेवान्यथानेयत्वात् । नन्व-
न्तरादित्यवाक्ये सर्वपापोदयलिंगवदिह 'एतं संयद्ब्रामइत्याचक्षते । एतं हि सर्वाणिवा-
मान्यभिसंयन्ति सर्वाण्येवैनं वामान्यभिसंयन्ति य एवं वेद' इत्यादिना प्रदर्शितानि सयद्वा-
मत्वादिब्रह्मलिंगानि चरमश्रुतान्यपि प्रयोजनवत्त्वात् बलवन्ति । तथा गायत्रीवाक्ये भूता-
दिपादव्यपदेशप्रभृतिवदात्मब्रह्मश्रुत्यमृतत्वाभयत्वसंयद्ब्रामत्ववामनीत्वलिंगानि बाहुल्या-
दपि बलवन्ति । अतस्तैरेव प्रथमावगतयोरपि प्रसिद्धिदृश्यत्वलिङ्गयोरन्यथानयनं यु-
क्तमिति चेत् । सत्यं । स्यादेव एवं । यद्यात्मश्रुत्यादयस्वार्थनिष्ठास्त्युः न चेह तथा ।
आत्मब्रह्मश्रुत्योस्संयद्ब्रामत्वगुणश्रवणस्य चेतिशब्दशिरस्कत्वेन 'मनो ब्रह्मे'त्यादिवदत-
स्मिस्तद्रूपप्रत्ययपरत्वावगमात् । तदनुरोधेनामृतत्वादिश्रवणानामपि तन्मात्रपरत्वनिर्ण-
यात् । नन्वेवमेषां प्रत्ययमात्रपरत्वेऽपि संयद्ब्रामत्वाद्यनुरूपफलश्रवणानि न तथाऽभ्युपे-
यानि । रात्रिसन्नन्यायेनोपासनायामार्थवादिकफलान्वयावश्यंभावात् । तानि कथं छाया-
त्मोपासनायां स्युरिति चेत् । वचनबलाद्वैवाहिकवरवधूदर्शनेनाभ्युदयवदिति ब्रूमः । एतेन
पुष्करपलाशवाक्यावगतफलस्य 'अर्चिषमभिसंभवन्ति' इत्यादिवाक्यावगतफलस्य चा-
नुपपत्तिरपि निरस्ता । न चाब्रह्मविदामर्चिरादिमार्गो नास्तीति नियमः । अब्रह्मविदामेव
पञ्चाग्निविद्योपासकानां सिद्धान्तेऽपि 'तद्यदित्यं विदुरि'तिवचनबलेन तदभ्युपगमात् ।
ननु तथाऽप्युपक्रमएव चेतनाभिधायिपुरुषशब्दश्रवणाच्छायात्मेति न युक्तमिति चेत् ।
न । ततोऽपि प्रथमश्रुतेन हि 'यएष' इति प्रसिद्धिलिङ्गेन तस्यापि बाधात् । एक-
स्मिन्नपि 'चतुरोमुष्टीर्निर्वपती'ति वाक्ये प्रथमश्रुतसंख्याऽनुरोधेन पञ्चशरोवे मुष्टि-

बाधाङ्गीकारात् । ननु 'यएष' इत्येतदपि 'प्राणो ब्रह्म कं ब्रह्म खं ब्रह्म' इति ब्रह्मप्रकरणानुसारेण ज्योतिर्वाक्यगतयत्पदवत् ब्रह्मपरं स्यादिति चेत् । न । तस्य 'मनो ब्रह्मे' त्यादिसारूप्येण ब्रह्मदृष्टिविधिपरतया ब्रह्मप्रकरणासिद्धेः । तत्सत्त्वेपि 'प्राणो ब्रह्मे' त्याद्यग्निवाक्यम् । 'यएषोऽग्नि' इत्याचार्यवाक्यमिति वक्तृभेदेन 'अथ हैनं गार्हपत्योऽनुशशासे' त्यादिवाक्यप्रतिपादिताग्निविद्याव्यवधानेन च तद्विच्छेदात् । न च 'आचार्यस्तु ते गतिं वक्ता' इतिगत्यभिधानपरिशेषश्रवणादग्निवक्तृकं ब्रह्मप्रकरणं वक्तृभेदेऽपि व्यवधानेऽपि न विच्छिन्नमिति वाच्यम् । तावता आर्चिरादिगत्यभिधानस्य तत्राप्यन्वयलोभेऽपि स्थानगुणयोराचार्यवक्तव्यत्वेनापरिशेषिततया 'यएषोऽक्षणी' त्यादेः प्रकृते ब्रह्मण्यक्षिस्थानसंयद्वात्मत्वादिगुणविधायकत्वेनान्वयालाभात् । तस्मादक्षयाधारः छायापुरुष इति ॥

राद्धान्तस्तु इतिशब्दस्तत्रैवार्थविवक्षां वारयति यत्र प्रत्ययो विवक्ष्यते । यत्रतु उक्तार्थवच्छेदेन वचनसंबन्धस्तत्र स न तां वारयति । यथा 'इतिहस्म उपाध्यायः कथयती' ति । इह पुनः 'इतिहोवाचे' तिवचनसंबन्धस्पष्टः । 'एतत् ब्रह्मे' त्यत्रापि प्रकृतएव वचनसंबन्धोऽनुवर्तते । अतोऽर्थविवक्षाबाधकाभावेन स्वार्थनिष्ठब्रह्मात्मश्रुत्यमृतत्वादिलिङ्गैर्बहुभिस्सप्रयोजनैश्चातथाभूतयोः प्रसिद्धिदृश्यत्वलिङ्गयोश्शास्त्रीयप्रसिद्धिशास्त्रदृष्टिरूपतया नयनं युक्तमित्यक्षयाधारः परमात्मैव । किञ्च 'चतुरो मुष्टीन् निर्वपती' त्यत्र चतुर्शब्दस्य संख्याविशेषाभिधानेन पर्यवसितस्य प्रथमश्रुतत्वेन प्राबल्येऽप्यत्र 'यएष' इति सर्वनाम्नोः प्रकृताभावेन पुरुषपदान्वयात् प्रागपर्यवसिताभिधानयोस्ततः प्राबल्याभावेन तत्पर्यवसानापेक्षितपुरुषपदसमर्पितचेतनत्वलिङ्गादप्यक्षयाधारः परमात्मा । अपि च 'तद्यद्यप्यस्मिन्' इत्यादौ स्थानिमहिम्ना स्थानस्य निर्लेपत्वप्रतिपादनं स्थानिनश्श्रुत्यन्तरप्रसिद्धिर्निर्लेपभावपरमात्मत्वे सत्येवोपपद्यत इत्यतोऽप्ययं परमात्मा । यस्तु काचपटलादिभिस्सलेपेऽक्षणि स्थानिमाहात्म्यायत्तसर्पिरादिलेपराहित्योक्तिस्तुतिमात्रमिति न तत्स्थानिनो निर्लेपत्वसिद्धिरिति विचिकित्सते । स इत्थं प्रतिबोधनीयः । तथाऽपि तथाभूतस्तुतिद्वारा श्रुत्यन्तरेषु निर्लेपत्वेन प्रसिद्धस्य परमात्मनएव स्थानितया ग्रहणं प्राप्नोति । यथा 'द्वयोः प्रणयन्ति तस्माद्वाभ्यामेति' इत्यत्र प्रणयनवतोर्द्वयोः पर्वणोर्महिम्ना चातुर्मास्याख्यो यज्ञएति गच्छतीति हेतुहेतुमद्भाववर्णनस्य स्तुतिमात्रत्वेऽपि स्तुतिनिर्वाहकतया 'ऊरू वा एतौ यज्ञस्य यद्वरुणप्रघासास्साकमेधाश्च' इत्यर्थवादान्तरे ऊरुसंस्तुतयोर्वरुणप्रघाससाकमेधपर्वणोरेव ग्रहणमिति ॥

सूत्रे 'उपपत्तेरि' त्यनेनात्मश्रुत्याद्युपपत्तिः पुरुषशब्दसमर्पितचेतनत्वोपपत्तिः स्थानिमाहात्म्यायत्तस्थाननिर्लेपत्वोपपत्तिश्च संगृहीता ॥ १ ॥ २ ॥ १३ ॥

ननु स्थानिनस्स्थानं महत् दृष्टं यथा यादोभ्यस्समुद्रः । तत्कथमत्यल्पमक्षि परमात्मनस्स्थानमित्याशंक्याह ॥

स्थानादिव्यपदेशाच्च ॥ १ ॥ २ ॥ १४ ॥

नास्याक्षयेकमेव स्थानमनुचितं निर्दिष्टं । किन्तर्ह्यनामरूपस्यास्य नामरूपमपि निर्दिष्टं दृश्यते 'तस्योदिति नाम हिरण्यश्मश्रुरि' त्यादिषु ततश्च तद्वदिदमपि स्थान-विशेषकीर्तनमुपासनार्थं न विरुध्यते । यद्यपि 'अर्भकौकस्त्व' सूत्रेण शंकेयं समाहिता । तथाऽपि दृष्टान्तमुखेनापि बुद्धिसामान्यमुपपादयितुमिदं सूत्रम् ॥ १ ॥ २ ॥ १४ ॥

एवं प्रकरणं नास्तीत्यंगीकृत्य हेत्वन्तरमुक्तम् । अथ प्रकरणेन ब्रह्मत्वमुपपादयितुं सूत्रम् ॥

सुखविशिष्टाभिधानादेवच ॥ १ ॥ २ ॥ १५ ॥

'प्राणो ब्रह्म कं ब्रह्म खं ब्रह्मे' ति सुखविशिष्टं यत् प्रकृतं ब्रह्म तस्यैव प्रकृत-परामर्शिना 'य एष' इति सर्वनाम्नाऽभिधानादप्यक्ष्याधारः परमात्मा । ननु प्राणादिषु प्रत्येकं ब्रह्मपदयोगात् 'नाम ब्रह्म' 'मनो ब्रह्म' इत्यादाविव ब्रह्मदृष्टिविधिपरत्वं युक्तं । अतएव 'प्राणञ्च हास्मै तदाकाशञ्चोचुरि' तिप्राणादिशब्दैरेव निगमनं दृश्यते । प्राणादिप्रधानत्वात् । ब्रह्मप्रधानत्वे हि ब्रह्मशब्देन निगमनं स्यात् । अतो नात्र ब्रह्म प्रकृतमस्तीति चेत् । उच्यते । नेदं ब्रह्मदृष्टिविधिपरम् । 'प्राणो ब्रह्मे' त्याद्युपदेशानन्तरं प्राणस्सूत्रात्मा बृहत्त्वात् ब्रह्मेति जानामि । विषयेन्द्रियसंपर्कजं सुखं भूताकाशं च कथं ब्रह्मेति विजानीयमित्यभिप्रायवता उपकोसलेन 'विजानाम्यहं यत् प्राणो ब्रह्मेति कंच तु खञ्च न विजानामि' इतिपृष्टैरग्निभिः 'यद्वाव कं तदेव खं यदेव खं तदेव कम' इत्युक्तत्वात् । नचेदमपि वैषयिकसुखे भूताकाशदृष्टिविधिपरं भूताकाशे वैषयिकसुखदृष्टिविधिपरञ्च किं न स्यादिति शंक्यम् । 'कं ब्रह्म खं ब्रह्मे' त्यस्यार्थाज्ञानेन पृष्टवन्तं प्रति दृष्टिविध्यन्तरस्योत्तरत्वायोगात् । तस्मात्तद्वाक्यं पूर्ववाक्ये कलशशब्दोक्तयोरन्योन्यविशेषणविशेष्यभावप्रदर्शनेन वैषयिकसुखं भूताकाशरूपतां व्यवच्छिद्यपरिच्छिन्नसुखरूपत्वसुखात्मकापरिच्छिन्नत्वस्वरूपलक्षणोपास्यब्रह्मविशेषणद्वयरूपतां विवेक्तुं प्रवृत्तमिति तदनुरोधेव 'कं ब्रह्म खं ब्रह्मे' ति पूर्ववाक्यस्याप्यर्थो ग्राह्यः । न तु दृष्टिविधिरूपः । तत्र 'कं खं ब्रह्म' इत्येवोच्यमाने सुखात्मकत्वोपलक्षितापरिच्छिन्नत्वगुणस्य उपास्यत्वलाभेपि अन्योन्यविशेषितयोरुभयोरप्युपास्यगुणत्वमभिमतं न सिध्येदिति प्रत्येकं ब्रह्मशब्दः । 'प्राणो ब्रह्मे' त्यत्र तु ब्रह्मशब्दः कार्यब्रह्मविद्यामश्विद्यावद्विधित्सितसगुणब्रह्मविद्याङ्गभूतां विधातुम् । अतएव 'प्राणञ्च हास्मै' इति निगमनवाक्ये प्राणस्य

सुखाकाशात्मकब्रह्मणश्च पृथग्रहणमप्युपपद्यते । तत्र तदाकाशशब्द उपक्रमानुरोधेन उक्तरूपब्रह्मपरः । एवं दृष्टिविधिपरत्वशङ्कानिरासमपि गर्भकर्तुं 'सुखविशिष्टाभिधानादि' ति गुरु सूत्रं कृतम् । अन्यथा प्रकृतस्य ब्रह्मणो 'यएषोऽक्षणी' त्यत्राभिधानादित्येतावन्मात्रविवक्षायां लाघवार्थं 'प्रकृताभिधानादि' ति वा अत्तधिकरणद्युम्वाद्यधिकरणयोरिव 'प्रकरणादि' ति वा सूत्रयेत् । दृष्टिविधिपरत्वशङ्कानिरासार्थत्वेन योजनायां सूत्रस्यायमर्थः । 'कं ब्रह्मे' ति वाक्यनिर्दिष्टः परमात्मा न तु ब्रह्मदृष्टिविशिष्टं वैषयिकसुखं । सुखविशिष्टाभिधानादेव सुखेषु यत् विशिष्टमनवच्छिन्नसुखं तस्य शब्देनाभिधानादित्यर्थः । तथा 'खं ब्रह्मे' इति वाक्यनिर्दिष्टश्च परमात्मा न तु ब्रह्मदृष्टिविशिष्टो भूताकाशः । सुखविशिष्टाभिधानादेव शोभनं सुखात्मकं यत् खं तस्य खशब्देनाभिधानादित्यर्थः । न च उभयत्रापि हेत्वसिद्धिः । 'कं ब्रह्मे' त्यत्र कशब्दस्य 'यद्वाव कं तदेव खमि' ति विवरणवाक्यानुसारेण खशब्दोक्तानवच्छिन्नत्वविशेषितसुखपरत्वात् । 'खं ब्रह्मे' त्यत्र खशब्दस्य 'यदेव खं तदेव कमि' ति विवरणवाक्यानुसारेण खशब्दोक्तसुखविशेषितानवच्छिन्नस्वरूपत्वात् । एवं प्रकरणासिद्धिशङ्कापरिहारार्थत्वेन योजनान्तरे सत्येवावधारणचकारयोरप्यर्थवत्ता ॥ १ ॥ २ ॥ १५ ॥

नन्वस्तु प्राक् प्रकृतं ब्रह्म । तथाऽपि वक्तृभेदेनाग्निविद्याव्यवधानेन च तत्प्रकरणं विच्छिन्नमिति न प्रकरणादक्षयाधारस्य ब्रह्मत्वसिद्धिरित्याशङ्क्याह ॥

श्रुतोपनिषत्कगत्यभिधानाच्च ॥ १ ॥ २ ॥ १६ ॥

श्रुता अग्नीनामुपदेशेन लब्धा उपनिषत् रहस्यविज्ञानरूपा सुखाकाशात्मकब्रह्मोपासना येनोपकोसलेन तस्य तदुपासनया प्राप्या या गतिरग्निभिर्वक्तव्याऽप्यग्निभिरेव 'आचार्यस्तु ते गतिं वक्ते' त्याचार्येण वक्तव्यतयाऽवशेषिता तस्याः प्रोषितप्रत्यागतेनाचार्येणाभिधानादाचार्यवाक्यं न स्वातन्त्र्येण किञ्चिदुपदेशार्थं प्रवृत्तम् । किं त्वग्न्युपदिष्टावशेषितपूरणार्थमेव प्रवृत्तमित्यवसीयते । अतस्तत्प्रकरणानुवृत्तौ न विवादः एवंविधस्थले वक्तृभेदस्य विद्यान्तरव्यवधानस्य च प्रकरणाविच्छेदकत्वात् । वस्तुतोऽग्निविद्यानां प्रकृतब्रह्मविद्याङ्गत्वेन तदव्यवधायकत्वाशङ्कानास्पदत्वाच्च । एवं हि छन्दोगानामुपनिषद्युपाख्यायते उपकोसलस्तस्य कामाचार्यमुपसन्नस्तस्य द्वादशवर्षाण्यग्नीन् परिचरन्नास्त । तस्मै ब्रह्मोपदेशमकृतवैवाचार्ये प्रोषिते सत्याधिव्याधिपरवशमानसमनश्नन्तं तदाऽप्याचार्याग्निपरिचर्यायामवहितं तमवेक्ष्य गार्हपत्यदक्षिणाग्नाहवर्नायास्त्रयोऽपि तदग्नयस्सम्भूय करुणया तस्मै 'कं ब्रह्म खं ब्रह्मे' त्यादिना ब्रह्मविद्यामुपदिश्य प्रत्येकं स्वस्वविषयां विद्यां 'य एष आदित्ये पुरुषो दृश्यते सोऽहमस्मि स एवाहमस्मि' इत्यादिना 'य एष चन्द्रमसि पुरुषो दृश्यते' इत्यादिना 'य एष विद्युति पुरुषो दृश्यते' इत्यादिना चोपदिदिशुः । तदनन्तरञ्च सर्वेऽग्नयस्सम्भूय 'एषा सोम्य तेऽस्मद्विद्या चा-

पालीवतयागस्य मुख्येन पशुद्रव्येण निर्वृत्तस्य प्रतिनिधेरनपेक्षितत्वात्कर्मान्तर-
विधिरिति सिद्धान्तः । तथाहि यदिपशोस्त्यागमात्रं क्रियेत तदातस्य देवतासम्बन्धो ना-
नुष्ठितस्स्यात् । तथा सति 'त्वाष्ट्रं पालीवतमि' ति श्रुतस्तस्य देवतासम्बन्धविधिरप्रमाणं
स्यात् । असति च देवतासम्बन्धे यागो न सिध्येत् । द्रव्यदेवतासम्बन्धस्य यागानुमापक-
स्याभावात् । प्रत्यक्षयज्ञेश्चाश्रवणात् । असति यागे कस्य शेषसमापनं विधीयेत । तस्मात्
'पर्यग्निकृतं पालीवतमुत्सृजती' ति पशोः पर्यग्निकृतावस्थायां न त्यागविधिः । किं तु पर-
स्वदधिकरण (जै - सू - ९ - ४) न्यायेन पर्यग्निकरणान्ताङ्गरीतिविधानमिदम् । ततश्च
तथैव निराकाङ्क्षस्य पालीवतयागस्य समाप्तत्वात् न शेषमस्ति यस्याज्येन संस्थानमुच्येत ।
तस्मात् 'आज्येन शेषमि' त्याज्यद्रव्यकयागान्तरविधिः । तत्र देवता प्रकृतपालीव-
तपदानुषङ्गेणलम्बनीया । शेषसंस्थाशब्दौ च सादृश्येनोपपादनीयौ । पशुयागो हि पर्यग्निक-
रणान्ततया देवतोद्देशेन मानसपशुत्यागवानपि हविःप्रक्षेपाद्यभावात् सशेष इव । आज्य-
यागस्तद्देवत्येव हविःप्रक्षेपादिमान् तस्य शेष इव च भवतीति । एवं शेषसंस्थाशब्दस-
द्भावेऽपि पूर्वयागस्य निरपेक्षत्वात् कथञ्चिद्देवतालाभेन यदि कर्मान्तरविधिः तदा किमु
वक्तव्यमिह कर्मान्तरविधिरिति । नन्विहाक्षिपुरुषोपन्यासानन्तरं देवयानगतिः न सुखा-
काशब्रह्मवित्प्राप्यत्वेन न वा ताटस्थ्येन कीर्तिता । किन्तु 'य एवं वेदे' त्यक्षिपुरुषवि-
दमुपक्षिप्य 'अथ यद् वैवास्मिञ्छव्यं कुर्वन्ती' त्यादिना तत्प्राप्यत्वेन कीर्तिता । तथा
च सुखाकाशब्रह्मवित्प्राप्यत्वेन आचार्येण वक्ष्यमाणतया प्रागग्निभिर्वर्णिताया गतेरक्षिपु-
रुषवित्प्राप्यत्वेन आचार्येणोपपादितत्वादक्षिपुरुषस्सुखाकाशब्रह्मैवेति निश्चीयत इति
चेत् । मैवं । आचार्यो विद्यान्तरमुपदेक्षति तदन्वयितया च देवयानगतिमुपदेक्षतीत्ये-
तदग्नयो निश्चित्य तत्सर्वमनुद्धाट्य थां गतिमाचार्य उपदेक्षति सा सुखाकाशब्रह्मविदो-
पीत्यभिप्रायेण 'आचार्यस्तु ते गतिं वक्ता' इत्यग्नयोऽवोचन्नित्युपपादनोपपत्तौ तन्मात्र-
मवलम्ब्य निरपेक्षतयोपसंहृतायाः प्रकृतब्रह्मविद्यायाः पुनस्स्थानगुणविध्यङ्गीकारायो-
गात् । तस्मात् देवयानगत्यभिधानस्य प्रागुक्तब्रह्मविद्यार्थत्वायोगात् तदभिधानेन तत्प्रक-
रणाविच्छेदोक्तिरयुक्तेति चेत् ॥

अत्र ब्रूमः । 'आचार्यस्तु ते गतिं वक्ते' त्यत्र गतिशब्दः करणव्युत्पत्त्या देव-
यानमार्गपरो न भवति । किन्तु कर्मव्युत्पत्त्या प्रकृतब्रह्मविद्याफलपरः । प्रथमं फलएवा-
काङ्क्षोदयाल्लोकान्तरभोग्यफलनिर्देशानन्तरमेव तत्प्राप्त्युपायमार्गाकाङ्क्षोदयौचित्यात् । न
च प्राक् ब्रह्मविद्यायाः फलं निर्दिष्टम् । तदङ्गभूतानामग्निविद्यानामेव हि परं 'लोकीभ-
वति' इत्यादिना फलमर्थवादेन वर्णितम् । अतएवाचार्यो 'लोकान्वाव किलसोम्य तेऽ-
वोचन् अहं तु ते तद्वक्ष्यामि' इत्यग्नयस्स्वस्वविद्याफलभूतानग्निलोकादीनेवावोचन् न तु
ब्रह्मविद्याया महत् फलं तदहं वक्ष्यामीति प्रतिजज्ञे । तस्मात् तत्प्रभृति यद्यावदाचा-

र्थवाक्यं 'इमं मानवमावर्तं नावर्तन्ते' इत्येतत्पर्यन्तं तत्सर्वमग्न्यवशेषितफलरूपगत्यभिधानमेव । तथा हि प्रथमं तावत् पुष्करपलाशवाक्यं फलवर्णनात्मकमिति निर्विवादम् । तदुपपादकस्तदनन्तरमक्षिस्थानोपदेशः । यदक्षिस्थानोपदेशानन्तरमक्षिस्थानमाहात्म्येन सर्पिरुदकाद्यश्लेषं वर्णयति । तेन सकलपापश्लेषविदूरं स्वोचिताक्षिस्थाने विद्यमानं ब्रह्मोपासनीयमिति विधिर्लभ्यमानः तत्क्रतुन्यायेन वर्णितफलोपपादको भवति । एवं 'सर्वाण्येन वामान्यभिसंविशन्ति य एवं वेद' 'सर्वाणि वामानि नयति य एवं वेद' 'सर्वेषु लोकेषु भाति य एवं वेद' इति वाक्यान्वयपि फलवर्णनात्मकानि । आद्यवाक्येन हि निखिलाभिमतवस्तुप्राप्तिमात्रं सङ्कल्पमात्रसाध्यं दहरविद्यायां ब्रह्मविद्याफलत्वेन प्रसिद्धं वर्ण्यते । द्वितीयवाक्येन स्वभक्तेषु सकलाभिमतवस्तुप्रापकत्वं 'यं यं लोकं मनसा संविभाति विशुद्धसत्त्वः कामयते यांश्च कामान् तं तं लोकञ्जयते तांश्च कामान् तस्मादात्मज्ञं ह्यर्चयेत् भूति-कामः' (मु-३) इत्यादिश्रुतिषु तत्फलत्वेन प्रसिद्धं वर्ण्यते । तृतीयवाक्येन 'स स्वराड्भवति तेषां सर्वेषु लोकेषु कामचारो भवति' इत्यादिश्रुतिप्रसिद्धं तत्फलं वर्ण्यते । तत्तत्फलोपपादकत्वेन च तत्तद्वाक्येभ्यः प्राक् ब्रह्मणस्संयद्ब्रह्मत्ववामनीत्वभामनीत्वगुणा विधीयन्ते । अग्रे च 'इमं मानवमावर्तं नावर्तन्ते' इति सत्यलोकस्थब्रह्मप्राप्त्यनन्तरमनावृत्तिलक्षणं फलं वर्ण्यते । एवं सर्वभिदमाचार्यवाक्यं सोपपादकफलवर्णनात्मकमित्यमुमर्थं हृदि निधाय 'श्रुतोपनिषत्कगत्यभिधानादि'ति सूत्रितम् । श्रुतोपनिषत्कस्य उपकोसलस्याचार्यवक्तव्यत्वेनाग्निभिरवशेषितायाः फलरूपाया गतेः कृत्स्नेन आचार्यवाक्येनाभिधानात् तत्प्रकरणविच्छेदशङ्का नावकाशमासादयतीति तात्पर्यम् । इत्थमस्य सूत्रस्य योजना भाष्ये पूर्वसूत्रव्याख्यानसमयएवानागतावेक्षणन्यायेन प्रदर्शिता 'आचार्यस्तु ते गतिं वक्ते'ति च गतिमात्राभिधानप्रतिज्ञानमर्थान्तरविवक्षां वारयतीति । अनेन हि भाष्यवाक्येनाक्षिपुरुषवाक्यमग्निभिरवशेषितां गतिमेवाचष्टे न किञ्चिदप्यर्थान्तरमिति स्पष्टमेवोच्यते । भामत्यामपि भाष्यमिदमुक्तार्थपरतयैवावतारितं 'नन्वग्निभिः पूर्वं निर्दिश्यतां ब्रह्म । 'यएषोऽक्षणी' त्याचार्यवाक्येऽपि 'तदेवानुवर्तनीयमिति तु कुतइत्यतआहे'ति । यदि तु 'आचार्यस्तु ते गतिं वक्ते'त्यत्र गतिशब्दो देवयानमार्गपरइति निर्वन्धः तथाऽपि न दोषः । तदा हि गतिशब्दोऽन्येषामपि केषांचिदाचार्येण वक्तव्यानामुपलक्षणत्वेन व्याख्येयः । गतिमात्रपरत्वे वैयर्थ्यप्रसङ्गात् । 'आचार्यस्तु ते गतिं वक्ता, इत्यग्निभिरनुक्तेऽपि हि विद्यान्तरसंबन्धित्वेनाचार्योक्ताऽपि देवयानगतिः प्रकृतब्रह्मविद्यायामपि दहरवैश्वानरविद्यादिष्विव 'अनियमस्सर्वेषामविरोधशब्दानुमानाम्बां' (३।१९) इति गुणोपसंहारपादाधिकरणे प्रदर्शयिष्यमाणन्यायेन लभ्यतएव । एवञ्च सूत्रस्य गतिशब्दोऽपि श्रुतौ गतिशब्देन यावदुपलक्षितं तावत्परः । तथा च कृत्स्नेनाप्याचार्यवाक्येनाग्निवाक्यस्य गतिशब्दविषयमात्रस्यैवाभिधानान्नप्रकरणविच्छेदशङ्केति तात्पर्यम् ।

उदाहृतभाष्यभामतीग्रन्थयोरप्यत्रैव तात्पर्यम् । सूत्रे चकारोऽग्निविद्यानामङ्गत्वसमुच्चयार्थः । तथा च कृत्स्नस्याप्याचार्यवाक्यस्य प्रकृतब्रह्मविद्यापेक्षितगतिनिरूपणैदम्पर्येण प्रवृत्तत्वाच्च वक्तृभेदेनाग्निविद्याव्यवधानेनवा प्रकरणविच्छेदः । अग्निविद्यानामङ्गत्वादपि न तद्व्यवधानेन प्रकरणविच्छेद इत्यर्थः । अङ्गत्वञ्च प्रकृतब्रह्मविद्योपक्रमतदुपसंहारमध्यपातितत्वात् 'अथ हैनमि' ति पूर्वप्रकृतपेक्षावाचकेनाथशब्देनाग्निविद्यानां ब्रह्मविद्यायाश्च संबन्धावगमात् 'एनमि' ति ब्रह्मविद्याधिकारिण उपकोसलस्यान्वादेशविहितेन एनादेशेन निर्देशात् । न च वाच्य 'अपहते पापकृत्यां लोकीभवति सर्वमायुरेति ज्योक् जीवति नास्यापरपुरुषाः क्षीयन्ते उप वयं त भुञ्जामोऽस्मिंश्च लोकेऽमुष्मिश्च' इत्याग्निविद्यानां पृथक्फलश्रवणादंगत्वं न युक्तमिति । तेषां वाक्यानामग्निविद्यानां ब्रह्मविद्याङ्गताय द्वारप्रदर्शनपरतया तदङ्गताऽनुगुणत्वात् । तथाहि आद्येन वाक्येन तासां ब्रह्मोपासनाप्रवृत्तिप्रतिबन्धकदुरितनिवर्तकत्वमुच्यते । द्वितीयेन 'स एतं देवयानं पन्थानमासाद्याशिलोकमागच्छती' त्यादिश्रुतिष्वर्चिरादिमार्गे प्रथमपर्वत्वेन श्रुताशिलोकप्रापकत्वमुच्यते । अग्न्युपासनानामशिलोकप्राप्तिफलकत्वौचित्यात् । यद्यपि ब्रह्मोपासनयैवार्चिरादिपर्वप्राप्तिर्लभ्यते । तदर्थं नोपासनान्तरमपेक्ष्यते । तथाऽपि विदुषो देहपातानन्तरमेवार्चिरादिगतिप्राप्तौ प्रतिबन्धकसद्भावेऽपि तदानीमेव तत्प्रापकत्वेनोच्यते । अतएवास्मिन्नेव प्रकरणे श्रूयते 'अथ यदुच्चैवास्मिञ्छव्यं कुर्वन्ति यदुच न अर्चिपमेवामिसंभवन्ती' ति । अस्मिन्नाक्षिपुषोपासके मृते पुत्रादयश्शव्यं शवकर्म पैतृमेधिकसंस्कारादिकं यदि कुर्वन्ति यदि वा न कुर्वन्ति उभयथाऽपि तस्यार्चिरादिगतिप्राप्तिरवश्यं भवत्येवेत्यर्थः । अनेन हि वाक्येन विद्यान्तरोपासकानां शवकर्माकरणेऽर्चिरादिगतिप्राप्तौ किञ्चित् प्रतिबन्धो भवति । प्रकृतब्रह्मविद्याया तु न भवतीत्युभयमप्यर्थतश्शब्दतश्च प्रतीयते । सोऽयमस्यां विद्याया विशेषो 'लोकीभवती' ति फलवाक्यपर्यालोचनायामग्निविद्यासाहित्यकृत इत्यवसीयते । तृतीयवाक्येन आप्रायणमहरहरावर्तनीयब्रह्मोपासनाफलभूयस्त्वसिध्यर्थं पुरुषायुषप्राप्तिरुच्यते । चतुर्थवाक्येन प्रत्यहमुपासनाप्रवृत्तौ प्रतिबन्धकानां धनप्राप्तिरोगनिवृत्त्याद्युपायचिन्ताक्लेशानामप्रसङ्गाय ज्योक् उज्ज्वलं धनधान्यादिसमृद्धं रोगानभिभूतञ्च जीवनमुच्यते । पञ्चमवाक्येन ब्रह्मविद्याफलाभिवृद्ध्यर्थमुपासकस्य पुत्रपौत्रादीनां ज्ञानकर्मसन्तत्यादिक्षयाभाव उच्यते । सत्पुत्रपौत्रादिसन्ततिवृद्धेर्हि अमुष्य पुत्रोऽमुष्य पौत्र इति पितृपितामहादिकीर्तिस्थैर्यसंपादनेन साक्षाच्च पितृपितामहाद्युपाजितपारलौकिकफलाभिवृद्धिहेतुत्वमापस्तम्बेन स्मर्यते 'ते शिष्टेषु कर्मसु वर्तमानाः पूर्वेषां साम्परायेण कीर्तिस्वर्गञ्च वर्धयन्त्येवमवरोऽवरः परेषामाभूतसम्भवात्' (आ-ध-२-२४) इति । षष्ठवाक्येन उपासनाप्रीतानामग्नीनामैहिकपारत्रिकप्रतिबन्धनिरासादिद्वारा प्रकृतब्रह्मोपासनानुष्ठातृपरिपालकत्वमुच्यते । तस्मादग्निविद्यानामङ्गत्वान्न व्यवधायकत्वमित्यपि यु-

क्तमेव । एतेन 'एषा सोम्य त' इति निरपेक्षतयोपसंहृतायां ब्रह्मविद्यायामन्यवधाना-
दिसमर्थनेऽपि न स्थानगुणान्वयस्सम्भवतीत्यपि निरस्तम् । गतिवाक्यावैयर्थ्याय गतिश-
ब्देन यावत्क्रोडीकृत तावदतिरिक्तापेक्षितराहित्येनैव उपसंहाराभिप्रायस्य वर्णनीयतया
पाक्षीवतयागवत्सर्वधा नैरपेक्ष्यासिद्धेः । गतिशब्दस्य फलपरत्वपक्षे तदुपपादकतया स्था-
नगुणयोरपि तेन क्रोडीकृतत्वात् मार्गपरत्वपक्षे वाक्यावैयर्थ्याय तस्य स्थानगुणोपलक्षण-
त्वावश्यभावात् । एवं श्रुतोपनिषत्सूत्रस्य सुखविशिष्टसूत्रप्रसाधितब्रह्मप्रकरणविच्छे-
दाशङ्कानिरासार्थत्वेन योजनाद्वयं सुखविशिष्टसूत्रव्याख्यानसमयएव भाष्ये सूचितं प्रप-
ञ्चेन प्रादीदृशम् । अक्षिपुरुषस्य ब्रह्मत्वे लिङ्गप्रदर्शनपरतयाऽपि एतत्सूत्रं तदनन्तरं
भाष्ये व्याख्यातं 'श्रुतोपनिषत्सूत्रस्य वेदान्तेषु प्रसिद्धा या देवयानगतिस्तदभिधानादपि
अक्षिपुरुषः पर ब्रह्मे'ति । यद्यप्यब्रह्मविदामपि पञ्चाग्न्युपासकानां देवयानगतिश्श्रुता ।
तथाऽपि क्वचिद्वचनबलात्तत्क्रतुन्यायातिलङ्घनेऽपि ब्रह्मविद्यायामेव सा प्रसिद्धेत्यौत्सर्गि-
कत्वाश्रयमिदं लिङ्गम् ॥

सूत्रे श्रुतोपनिषत्केत्यल्पार्थे कप्रत्ययः देवयानगतेः 'निर्विशेषं परं ब्रह्म साक्षात्
कर्तुमनीश्वराः । ये मन्दास्तेऽनुकम्प्यन्ते सविशेषनिरूपणैः' इत्युक्तरूपमन्दाधिकारि-
विषयत्वज्ञापनार्थः ॥ १ ॥ २ ॥ १६ ॥

एवं सिद्धान्तहेतवउक्ताः । अथ पूर्वपक्षनिराकरणार्थं सूत्रम् ॥

अनवस्थितेरसम्भवाच्च नेतरः ॥ १ ॥ २ ॥ १७ ॥

यदुक्तमक्षयाधारश्छायात्मेति तन्नयुज्यते । छायाऽऽत्मनः प्रतिबिम्बस्याक्ष्यादिषु
प्रतिबिम्बोपाधिष्वनवस्थितेः । सर्वत्र स्वस्थानस्थितस्यैव हि बिम्बस्य तत्तदुपाधिसम्बन्धमा-
त्रमध्यस्यते । न तु बिम्बस्तत्तदुपाधीननुप्रशति । न वा बिम्बाद्भिन्नः प्रतिबिम्बस्त-
त्तदुपाधिषूद्भवति । यथा चैतत्तथा समर्थितं विवरणप्रकाशे तातचरणैः । यद्यापि चाक्षाणि
छायात्मनस्स्यादवस्थितिः । तथाऽपि बिम्बसन्निधानकालएव सा भवेन्न सर्वदा । नचो-
पासनाकाले बिम्बसन्निधाननियमोऽस्ति येन तदानीमुपास्यसत्ता लभ्येत । न च तदाऽपि
यस्यकस्यचिदक्षणि तत्सत्ता लभ्यतइति शङ्कनीयम् । 'य एषोऽक्षणि' इत्यत्र प्रत्या
सत्तेरुपासकस्याक्षणीत्येव पर्यवसानात् 'दृश्यत' इत्यस्य चरमश्रुतस्यान्यदृश्यत्वमादा-
यापि चारितार्थ्यात् । नचैतदुपासनाकाले छायाकरं कञ्चित्पुरुषमक्षिसमीपे सन्निधाप्य
उपासीतेति युक्तम् । कल्पनागौरवात् । 'अक्षणि पुरुष' इति नित्यवच्छ्रवणायोगाच्च ।
तस्मादक्षणि छायात्मनः कदाऽप्यनवस्थितेः उपासनाकाले अवस्थितिनियमाभावाच्च
नाक्षयाधारः परमात्मनइतरश्छायात्मा । तत्र संयद्वातत्वादिगुणानामसम्भवाच्च । ननु स्प-
ष्टएवासम्भवः किमर्थं सूत्रतउच्यते । स्थानादिसूत्रे ब्रह्मणोऽपि नामरूपादिकं काल्पनि-

क्रमेवेति दर्शितम् । तद्वच्छायात्मनोऽपि कल्पानिकं सम्भवतीति शङ्कानिरासार्थमसम्भवस्मृतिः । वस्तुतो नामरूपरहितमपि ब्रह्म व्यावहारिकैस्त्वाध्यस्तैर्नामरूपैस्तद्वदिति सम्भवति तद्विषयत्वे संयद्ब्रह्मत्वादिश्रुतीनां सालम्बनता न तु च्छायात्मविषयत्वे । तत्र बुद्धिपूर्वमारोपणीयस्यार्थस्य फलश्रुत्यालम्बनत्वासम्भवादिति तन्निरासः । तत्र आत्मश्रुत्यादेरिति शिरस्कत्वेनादिवक्षितार्थत्वमित्यङ्गीकृत्य पूर्वपक्षप्रवर्तनादस्पष्टब्रह्मलिङ्गता ॥ १ ॥ २ ॥ १७ ॥

इत्यन्तराधिकरणम् ॥ ४ ॥

अन्तर्याम्यधिदैवादिषु तद्धर्मव्यपदेशात् ॥ १ ॥ २ ॥ १८ ॥

पूर्वत्र 'यएषोऽक्षणी' ति परमात्मनस्स्थाननिर्देशोपपादनाय 'यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयति एष तआत्माऽन्तर्याम्यमृतः' (बृ - ९ - ७) इत्याद्यन्तर्यामिब्राह्मणे तस्य पृथिव्याद्यनेकस्थानव्यपदेशो दृष्टान्ततयोक्तः । स आक्षिप्यते तत्र प्रतिपादितोऽन्तर्यामी परमात्मा न भवतीति । अन्तर्यामी दहराद्युपासनासिद्धः कौशिककुम्भसम्भवादिवत् कश्चन योगसिद्ध इति युक्तम् । न तु परमात्मा शरीररहितस्य नियन्तृत्वाभावात् । शरीरवतामेव तक्षादीनां वास्यादिनियन्तृत्वदर्शनात् । स्वशरीरनियमनेऽपि तेनैव शरीरेण नियन्तुःशरीरवत्त्वात् । न च परमात्माऽपि नियम्यपृथिव्यादिशरीरेणैव शरीरवानिति वक्तुं शक्यम् 'यस्य पृथिवी शरीरमि' त्याद्याम्नानादिति वाच्यम् । तक्षादीनां भोगायतनम् शरीरेणैव नियन्तृत्वदर्शनात् स्वभोगायतनशरीरस्यैव स्वशरीरत्वात् । 'यद्मञ्चलोकं परञ्च लोकं सर्वाणि च भूतानि योऽन्तरो यमयती' ति परमोपक्रमेण 'एष तआत्माऽन्तर्याम्यमृत' इत्युपसंहारेण च प्रकरणप्रतिपाद्यत्वेन निर्णीतस्य पृथिव्यादिवाक्येष्वपि प्रथमश्रुतस्य यमयितृत्वस्योपपादनाय जीवविशेषपरिग्रहे स्थिते 'एष तआत्मे' ति 'अमृत' इति चोभयभौषचारिकं नेयं 'प्राणस्तथाऽनुगमात्' (१ । १ । ११) इति न्यायादिति पूर्वपक्षः । पृथिव्याद्यभिमानिदेवताविशेषोऽन्तर्यामीति पूर्वपक्षस्तु भाष्ये सम्भवमात्रेण दर्शितो न तु मुख्यः । उपक्रमोपसंहाराभ्यामेकस्यैवान्तर्यामित्वप्रतीतिः 'यं पृथिवी न वेद' 'यमापो न विदुरि' त्यादिना तत्तदभिमानिदेवताव्यतिरेकप्रतीतिश्च । अनेनैव हेतुद्वयेन तथापूर्वपक्षस्यामुख्यतां दर्शयितुमेव सूत्रे 'अधिदैवादिषु' इति अन्तर्यामी विशेषितः । तेन ह्यधिदैवादिषु सर्वेष्वपि पर्यायेष्वेक एवान्तर्यामी तत्तद्देवताव्यातिरिक्तश्चेति दर्शितम् भवति ॥

सिद्धान्तस्तु यमयितृत्वधर्मेण धर्मिग्रहणे साधनसाध्येन तेन धर्मिग्रहणाद्वरं नित्यसिद्धेन तद्ग्रहणं कल्पनाल्लघवात् । अतोऽन्तर्यामित्वं साधारणमपि न्यायतः परमात्मन्येव

समन्वेतीति तस्मादेव तद्धर्मव्यपदेशात् 'एष तआत्मा' इत्यादितद्धर्मव्यपदेशाच्चान्तर्यामी परमात्मा । एवञ्च शरीरवतएव नियन्तृत्वमिति शङ्काऽप्यनवकाशा । साधनाधीन-एव नियन्तृत्वे साधनविशेषत्वेन तदपेक्षणात् । न च नियन्तृत्वमात्रं साधनाधीनमिति नियमः । ज्ञानमात्रमनित्यमित्यादिवदप्रयोजकत्वात् । श्रुत्यन्तरप्रसिद्धजगत्कारणत्वाक्षिप्तसहजसर्वशक्तिशालिनः परमेश्वरस्य स्वतएव सर्वनियमनशक्तियोगसम्भवाच्च । तथाऽपि नियन्ता शरीर्येवेति नियमो दृष्ट इति चेत् । न । तस्यापि कर्ता शरीर्येवेति नियमवदप्रयोजकत्वात् । नियम्यपृथिव्यादिशरीरेणैव परमेश्वरस्य शरीरित्वसम्भवाच्च । न च शरीरे भोक्त्रेव नियन्तृत्वमिति नियमः । अभोक्त्रनियन्तृत्वे अचेतनत्वस्योपाधित्वात् । न च मुक्तात्मसु साध्याव्यापकत्वं । तेषां परमेश्वराभेदेन पक्षान्तर्भावात् । न च यच्छरीरं यस्य भोगायतनं तेनैव स नियच्छतीति नियमः । स्वकरगृहीतपरागुल्यादिना क्रियमाणे चित्रलेखनादिकर्मणि तदभावात् अप्रयोजकत्वाच्च । किञ्च योगसिद्धत्वेऽपि न जीवोऽन्तर्यामी भवितुमर्हति । तस्यापि नियन्त्रन्तरापेक्षायामनवस्थानात् । न च स्वतन्त्रएव स कल्पनीयः । योगसिध्यनन्तरं तस्य कथञ्चित् स्वातन्त्र्यसम्भवेऽपि ततः प्रागस्मदादिवन्नियन्त्रनियम्यत्वात् । तस्य नित्यस्वतन्त्रत्वाभ्युपगमे पर्यायान्तरेण परमेश्वरपक्षस्यैव परिग्रहापत्तेः । सेयमनवस्था भगवता भाष्यकारेण सिद्धान्ते तदप्रसक्तिप्रदर्शनमुखेन पूर्वपक्षे प्रसज्यतएवेति सन्दुद्धादिता 'तस्याप्यन्यो नियन्तेत्यनवस्थादोषश्च न भवति भेदाभावात् । भेदे हि सत्यनवस्थादोषापत्तिरिति । सिद्धान्तेऽन्तर्यामिणोऽप्यन्यो नियन्तेत्यनवस्था न प्रसज्यते । नित्यस्वतन्त्रपरमेश्वरस्य नियन्त्रन्तरस्याकल्पनीयतया नियन्तृभेदाभावात् । पूर्वपक्षेऽन्तर्यामिणोऽपि जीवस्य नियन्त्राऽन्येन भाव्यमिति तद्वेदे सत्यनवस्थाऽपत्तिरित्यर्थः । इदञ्च दूषणं 'अनवस्थितेरसम्भवाच्च नेतरः' इति पूर्वाधिकरणसूत्रानुवृत्तिमभिप्रेत्योद्धाटितम् । अतएव तत्र सूत्रे 'अनवस्थितेरिति' सोपसर्गप्रयोगोऽपि सफलः । अन्यथा तस्य तदधिकरणमात्रार्थत्वे लाघवात् स्थानादिसूत्रे अवोपसर्गाभावाच्च 'स्थितेरिति' त्येवासूत्रयिष्यत् । 'असम्भवादि' त्यनुवृत्ताशेन योगिनोऽसंकुचितसर्वभूतनियन्तृत्वासम्भवादिति हेत्वन्तरं समुच्चयते । अयञ्च हेतुः 'समस्तं विकारजातमन्तस्तिष्ठन् यमयतीति परमात्मनोऽयं धर्मउपपद्यत' इति भाष्येण गर्भीकृतः । यद्यपि सर्वभूतनियन्तृत्वं योगिनो न सम्भवतीति स्पष्टमेव । तथाऽपि तत्सम्भवमङ्गीकृत्य कृत्वाचिन्तया न्यायः प्रदर्शितः । इदं तु कृत्वाचिन्तोद्धाटनम् ॥ १ ॥ २ ॥ १८ ॥

स्यादेतत् । यद्यपि सर्वभूतशब्दोक्तसकलकार्यनियन्तृत्वं योगिनो न संभवति । तथाऽपि सांख्यस्मृतिकल्पिते प्रधाने तद्व्यपदेष्टुं शक्यम् । सर्वस्य कार्यस्य कारणाधीनत्वात् 'यः पृथिव्यां तिष्ठन्नि'त्यादिकं कार्येषु कारणस्यानुगतत्वात् । 'यं पृथिवी न वेदे'त्यादि तस्य 'अप्रतर्क्यमविज्ञेयमिति' त्याविज्ञेयत्ववर्णनात् । 'यस्य पृथिवी शरीर-

मि' त्यादि कार्यकारणयोर्वस्तुतो भेदाभावात् 'पूर्वपक्षशरीरमि' त्यादौ स्वरूपवाचकस्या-
पि शरीरशब्दस्य दर्शनात् । 'एष त आत्मे' ति जीवस्य सर्वनिर्वाहके प्रधाने 'ममा-
त्मा भद्रसेन' इति वदात्मत्वोपचारात् । 'अदृष्टो द्रष्टा अश्रुतश्श्रोता अमतो मन्ता
अविज्ञातो विज्ञाता' इत्यादिद्रष्टृत्वादि रूपादिहीनत्वात् । द्रष्टृत्वादि तत्प्रकृतिकत्वेन तद-
भिन्नानाञ्चक्षुरादीनान्दर्शनादिसाधनत्वात् 'चक्षूरूपग्राहकमि' त्यादौ करणे कर्तृत्वोप-
चारादिति सर्वस्यापि विशेषणस्योपपन्नत्वात् प्रधानमेवान्तर्यामीति युक्तं न तु परमा-
त्मेति । तत्र पृथिव्यादिशरीरवत्त्वव्यपदेशानुपपत्तेः । न हि तस्य पृथिव्यादि स्वरूपं
न वा भोगायननम् । न च तस्य पृथिव्यादिशरीरेण भोक्तृभोगायतनभावसम्बन्धाभावे-
ऽपि कर्तृकार्योपादानोपादेयभावादिसम्बन्धान्तरसत्त्वात्तथा व्यपदेशस्यादिति वाच्यम् ।
पित्रादेः पुत्रादिशरीरस्य च तादृक्सम्बन्धान्तरसत्त्वेऽपि 'पितुश्शरीरमि' त्यादिव्यप-
देशादर्शनेन तथा व्यपदेशे तेषां सम्बन्धानामप्रयोजकत्वात् । न च तदज्ञानकल्पितत्वेन
सम्बन्धेन तथा व्यपदेशः । स्थाण्वज्ञानकल्पिते शरीरे 'स्थाणोश्शरीरमि' ति व्यपदे-
शादर्शनात् । न च नियम्यत्वेन तथा व्यपदेशः । स्वामिनियम्यभृत्यादिशरीरेषु नाविक-
नियम्यनौकादिषु तत्तच्छरीरत्वव्यपदेशाभावात् । न च यावद्द्रव्यभाविना नियम्यत्वेन
तथा व्यपदेशः । स्वशरीरस्यापि व्याध्यादिभिः कदाचिदनियम्यत्वेन शरीरत्वव्यपदेशे
तस्य प्रयोजकत्वायोगात् । तदानीमपि स्वशरीरस्य नियम्यत्वयोग्यताऽस्तीति चेत् ।
न । तथा सति नौकादिष्वपि सर्वदा नाविकादिनियम्यत्वयोग्यताऽस्तीत्यतिप्रसङ्गतादव-
स्थ्यादिति पूर्वपक्षान्तरमाशङ्क्य निराकरोति ॥

न च स्मार्तमतद्धर्माभिलापात् ॥ १ ॥ २ ॥ १९ ॥

न सांख्यस्मृत्युक्तं प्रधानमन्तर्यामीति युक्तम् । अतद्धर्माणां द्रष्टृत्वादीनामभि-
लापात् तेषां मुख्यत्वसम्भवे औपचारिकत्वकल्पनायोगात् । 'यस्य पृथिवी शरीरमि'
त्यादि तु नियन्तृत्वप्रसक्तशरीरापेक्षाशङ्कां नित्यसिद्धे नियन्तृत्वे नास्ति तदपेक्षेति सू-
चनेन व्यावर्तयितुमन्तर्यामिणो नियमनार्थं नियम्यपृथिव्याद्यतिरेकेण शरीरं नास्तीति
प्रतिपादनपरम् । आकाङ्क्षाऽनुरोधत् । न तु पृथिव्यादेस्तच्छरीरत्वप्रतिपादनपरमपि ।
अनाकाङ्क्षितत्वात् । उभयत्र वाक्यव्यापारायोगाच्च ॥ १ ॥ २ ॥ १९ ॥

ननु यदि द्रष्टृत्वादिमुख्यताऽनुरोधान्न प्रधानमन्तर्यामि तर्हि ततएव न परमा-
त्माऽपि । किन्तु शरीरएव । यदि 'द्रष्टे' त्यादिविशेषणैः 'आत्मा वा अरे द्रष्टव्य-
श्श्रोतव्यो मन्तव्यो निदिध्यासितव्यः' 'आत्मनो वा अरे दर्शनेन श्रवणेन मत्या त्रि-
ज्ञानेन' 'आत्मनि खल्वरे दृष्टे श्रुते मते विज्ञात' इत्यादि श्रुत्यन्तरप्रत्यभिज्ञानादा-
त्मविषयसाक्षात्कारश्रवणमनननिदिध्यासनवत्वमुच्यते । यदि वा चक्षुश्श्रोत्रमनोबुद्धिक-

रणकज्ञानवत्त्वमुच्यते । उभयथाऽपि जीव एव द्रष्टृत्वादिकं घटते न परमात्मनि । द्रष्टृत्वादिशब्दा रूपालोकनादिमत्त्ववाचकास्सन्त्विति चेत् । न । तथाऽपि मन्तृशब्दाभिधेयस्य विचारयितृत्वस्य सर्वज्ञे ब्रह्मण्यसम्भवात् । दर्शनादिशब्दानां रूपालोकनादिवाचित्वे 'रूपं दृष्टं घटो दृष्ट' इत्यादि प्रयोगाणा 'इन्द्रइन्द्राणीपतिर्वरुणइन्द्राणीपतिरि' त्यादिवदसामञ्जस्यप्रसङ्गाच्च । न च चाक्षुषादिज्ञानवाचित्वमप्यसमञ्जसम् । चक्षुरादीनामयोग्यत्वेन 'दृष्टं पश्यामी' त्याद्यनुभवे स्फुरणासम्भवादिति वाच्यम् । चक्षुरादिकरणविशेषप्रयोज्यजातिविशेषवाचित्वोपपत्तेः । न च वाच्यं 'अपाणिपादो जवनो ग्रहीता पश्यत्यचक्षुस्स शृणोत्यकर्णः' (श्वे - ३ - १९) इत्यत्र रूपालोकनादिमात्रे पश्यत्यादिप्रयोगो दृष्ट इति । तत्र जवनशब्दस्य दूरस्थसम्बन्धइव तस्य रूपालोकनादौ लक्षणाऽभ्युपगमात् । इह मुख्यार्थसम्भवेन लक्षणाकरुणानौचित्यात् । तस्माज्जीवएवान्तर्यामी । 'न दृष्टेर्द्रष्टारं पश्येः न श्रुतेः श्रोतारं शृणुयाः' इत्यादिश्रुत्यन्तरे तस्मिन्नदृष्टत्वादीनां प्रसिद्धेश्च । साधनाधीनमपि तस्यैव यमयितृत्व ग्राह्यम् । द्रष्टृत्वाद्यनुरोधात् । तस्मिन्नमृतशब्दोऽपि युज्यते नित्यत्वात् । 'क्षरं त्वविद्या ह्यमृतं तु विद्या विद्याऽविद्ये ईशते यस्तु सोऽन्य' (श्वे - ५ - १) इति श्रुत्यन्तरे तस्मिन्दृष्टप्रयोगत्वाच्च ॥

अथोच्येत जीवः कोऽन्तर्यामी स्यात् । न तावत्तत्तदुपासकजीवः । परिच्छिन्ने तत्र पृथिव्यादिस्थितितन्नियन्तृत्वयोरसम्भवात् । 'किमन्तर्यामिणं वेत्थ' (बृ - ५ - ७) इति गन्धर्वेण पृष्टस्य काप्यस्य 'नाहं तं भगवन्वेदे' त्युत्तरासामञ्जस्यप्रसङ्गाच्च । यज्ञविद्याविदः काप्यस्य कर्मफलभोक्तृदेहातिरिक्तजीवज्ञानावश्यम्भावात् । नापि पृथिव्याद्यभिमानि जीवः । श्रोतारमुद्दालकं प्रति पराभूते तस्मिन् 'एष त आत्मे' ति तदात्मत्वोपदेशायोगात् । पृथिव्यादिष्वप्यभिमानिजीवस्य प्रत्येकं भिन्नतया 'सर्वाणि भूतानि योऽन्तरो यमयती' त्युपक्रान्ततया एकस्य सर्वनियन्तृताया अनन्वयप्रसङ्गाच्च । नापि जीवसमुदायः । तस्य पृथिव्यादिस्थित्वतन्नियन्तृत्वयोरभावेन 'यः पृथिव्यान्तिष्ठन् पृथिव्यान्तरः' इत्यादेरनन्वयात् । न च सर्वभूतवाक्ये जीवसमुदायः पृथिव्यादिवाक्ये तत्तदभिमानिजीव इति वैरूप्यकरूपनं युक्तम् । न वा तदपि निर्वोढुं शक्यं 'एष त आत्मे' त्युपदेशायोगस्य उक्तत्वात् । अपिच उपासकजीव इति पृथिव्याद्यभिमानि जीव इति पूर्वपक्षौ 'शब्दविशेषात्' (१।२।५) 'भेदव्यपदेशाच्चान्य' (१।१।११) इति सूत्राभ्यां निरसितौ नात्र निरसनीयौ । शाण्डिल्यविद्यायां 'एष मआत्मे' ति तदिह प्रतिपर्यायं 'एष तआत्मे' ति शब्दविशेषसत्त्वात् । आदित्यपर्याये 'अमादित्यो न वेदे' त्यादिभेदव्यपदेशवत् पृथिव्यादिपर्यायेष्वपि 'यं पृथिवी न वेद' इत्यादिभेदव्यपदेशसत्त्वाच्च । एवं च सर्वजीवसमुदाय इति पूर्वपक्षोऽपि न सम्भवति । सर्व-

भूतपर्याये 'यं सर्वाणि भूतानि न विदुरि' त्यादिभेदव्यपदेशदर्शनात् । अपि च प्रति-
पर्यायं 'अमृत' इति जीवात् भेदो निर्दिश्यते । अमृतत्वं ह्यमरणधर्मकत्वम् । न च
जीवस्यापि नित्यत्वात्तन्नामृतत्वोक्तिरुपपद्यतइति वाच्यम् । आत्मत्वकीर्तनादेव स्वतो
नित्यत्वस्य सिद्धत्वेनामृतपदस्य जीवधर्मशरीरोपाधिकमरणराहित्यपरत्वएव व्यावर्तक-
त्वोपपत्तेः । न च व्यावर्तकत्वे सम्भवति स्वरूपकथनमात्रार्थत्वं युक्तम् । अतएव 'रा-
जपुरोहितौ सायुज्यकामौ यजेयातामि' त्यत्र 'राज्ञः पुरोहित' इति षष्ठीतत्पुरुषैकशे-
षपक्षे क्षत्रियादन्यस्य पुरोहिताभावात् राजपदं व्यर्थं स्यादिति तं त्यक्त्वा 'राजा च
पुरोहितश्चे'ति द्वन्द्वमाश्रित्य राज्ञः पुरोहितस्य च कुलाययज्ञे सहाधिकारइति निर्णीतं
पूर्वतन्त्रे । 'क्षरं त्वविद्या ह्यमृतं तु विद्ये'ति अत्रामृतपदं विशेष्यसमर्पणार्थं नत्वितर-
व्यावर्तनार्थम् । न वा तदपि सर्वधैवाव्यावर्तकं पूर्वनिर्दिष्टक्षरवैलक्षण्येन विशेष्यसमर्प-
कत्वात् । किञ्च उपक्रमएवान्तर्यामिविज्ञानेन सर्वज्ञानप्रतिज्ञाने सर्ववेदान्तप्रसिद्धे ब्रह्म-
लिङ्गे जाग्रति कथमौपसंहारिकैर्द्रष्टृत्वादिभिर्जीवपूर्वपक्षस्योदयः । न च 'उपक्रमगतमेकं
लिङ्गमुपरितनानेकलिङ्गविरोधे दुर्बलमि'ति भूतादिपादव्यपदेशसूत्रोक्तन्यायोऽत्र प्रस-
रति । ब्रह्माब्रह्मलिङ्गसमावेशे ब्रह्मण्यब्रह्मलिङ्गानां नेतुं शक्यत्वेनान्यथासिद्धतायाः प्रत-
र्दानाधिकरणे प्रदर्शितत्वात् । तस्मात् केनापि प्रकारेणात्र जीवपूर्वपक्षो न सम्भवतीति
चेत् ॥

उच्यते । अस्ति तावदन्तःकरणोपाधिकानां कर्तृत्वभोक्तृत्वशालिनां प्रतिदेहम-
न्तःकरणभेदेन विभक्तानां प्रमातृरूपाणां जीवानामधिष्ठानभूतस्सुषुप्तावन्तःकरणविलयेन
प्रमात्रभावेऽपि सौषुप्तिकाज्ञानसुखानुभवात्मा मूलाज्ञानोपाधिकस्साक्षिरूपो जीवः स
तु न प्रतिदेहं भिन्नः । 'त्वत्तोऽहं भिन्न' इत्यादिभेदप्रत्ययानां प्रमातृविषयत्वेन
लाघवादेकाज्ञानोपाधिकस्य सर्वभूतानुगतस्यैकस्यैव तस्य सिद्धेः । 'एको देवस्सर्वभूतेषु
गूढस्सर्वव्यापी सर्वभूतान्तरात्मा । कर्माध्यक्षस्सर्वभूताधिवासस्साक्षी चेता केवलो निर्गु-
णश्च' (श्वे - ६ - ११) इति श्रुतेश्च । न च इयं श्रुतिः परमेश्वरविषया । मायाशब-
लिते सगुणे परमेश्वरे 'केवलो निर्गुण' इति विशेषणानुपपत्तेः । न च सर्वभूतेषु
सुखाद्यनुभवरूपस्य साक्षिण एकत्वे पुरुषान्तरसुखादेरपि पुरुषान्तरं प्रति प्रत्यक्ष-
त्वापत्तिः । तस्य पुरुषान्तरं प्रति आवृतत्वात् । सर्वेषु साक्षिण एकत्वेऽपि यं
प्रति यदनावृतं तं प्रत्येव तस्य तदनुभवरूपतायाः फलबलेन कल्पनात् ।
अन्यथा घटाद्यधिष्ठानं ब्रह्मचैतन्यमेवाध्यासिकसम्बन्धेन घटादिभासकमिति सर्वदा सर्वेषां
घटाद्यवभासप्रसङ्गात् । न च वाच्यं यस्य स्वोपाध्यन्तःकरणवृत्तिकृता घटाद्यधिष्ठानचै-
तन्येनाभेदाभिव्यक्तिः तस्यैव तदवभासत इति । व्यावर्तकोपाधावन्तःकरणे दर्पणइव स्थिते
बिम्बप्रतिबिम्बाद्यात्मना भेदानुवृत्त्यवश्यम्भावेनाभेदाभिव्यक्त्यसम्भवात् । तात्त्विकाभेदस्य

प्रागपि सत्त्वात् । तस्मादन्तःकरणवृत्तिकृतावरणाभिभवेन यं प्रति घटादिरनावृतः तं प्रति तदधिष्ठानचैतन्यं घटाद्यवभासकमिति फलबलात् कल्पनीयम् । अभेदाभिव्यक्त्यवहारश्च ब्रह्मणा सह तस्य जीवस्य घटादिविषयावरणरहित्यरूपसाम्यापत्तिपर इति व्यवस्थापनीयम् । तस्मान्मूलाज्ञानोपाधिकस्सर्वेषां प्रत्यग्भूतएकस्साक्षीति स्थितौ स एवान्तर्यामीति पूर्वः पक्षः ।

अस्मिन् सर्वमप्यन्तर्यामिब्राह्मणं सङ्गच्छते । एव हि तत्रोपाख्यायते । ‘अथैहैनुमुद्दालक आरुणिः पप्रच्छ । याज्ञवल्क्येतिहोवाच । मद्रेष्ववसाम पतञ्जलस्य काप्यस्य गृहेषु यज्ञमधीयाना । तस्यासीत् भार्या गन्धर्वगृहीता । तमपृच्छाम कोऽसीति । सोऽब्रवीत् कबन्धआथर्वण इति । सोऽब्रवीत् पतञ्जल काप्यं याज्ञिकाश्च वेत्थ नु त्वं काप्य तत् सूत्र येनायञ्च लोकः परश्च लोकरसर्वाणि च भूतानि सन्दृब्धानि भवन्तीति । सोऽब्रवीत् पतञ्जल काप्यो नाहं तत् भगवन्वेदेति । सोऽब्रवीत् पतञ्जल काप्यं याज्ञिकाश्च । वेत्थ नु त्व काप्य तमन्तर्यामिणम् । यइमं च लोक परं च लोकं सर्वाणि च भूतानि योऽन्तरो यमयतीति । सोऽब्रवीत् पतञ्जलः काप्यो नाहं त भगवन्वेदेति । सोऽब्रवीत् पतञ्जलं काप्यं याज्ञिकाश्च । योवैतत् काप्य मूत्रं पिब्यात्तच्चान्तर्यामिणं स ब्रह्मवित् स लोकवित् स देववित् स वेदवित् स भूतवित् स आत्मवित् स सर्वविदिति तेभ्योब्रवीत् तदहं वेद । तच्चेत्त्वं याज्ञवल्क्य सूत्रमविद्वान् तच्चान्तर्यामिणं ब्रह्मगवीरुदजसे मूर्द्धा ते विपतिष्यतीति । वेद वा अहं गौतम तत्सूत्रं चान्तर्यामिणमिति । योवाइद कश्चित् ब्रूयात् वेदवेदेति । यथा वेत्थ तथा ब्रूहीति । एवं कथायां विजिगीषुणा गौतमवश्येनारुणिना पृष्टो याज्ञवल्क्यो ‘वायुर्वै गौतम तत् सूत्रमि’त्यारभ्य सूत्रात्मस्वरूपमुक्त्वा ‘यः पृथिव्यान्तिष्ठन्नि’त्यारभ्य ‘यो रेतसि तिष्ठन्नि’त्यन्तैः पर्यायैः पृथिव्यग्निवाय्वादिक्रमेण सर्वान्तर्यामिणमुपदिश्य ‘अदृष्टो द्रष्टाऽश्रुतश्श्रोते’त्यादिना तस्यादृष्टत्वद्रष्टृत्वादिकमुक्त्वा ‘नान्योऽतोऽस्तिद्रष्टे’त्यादिना ततोऽन्यद्रष्टृत्वादिगुणकं निषिध्य ‘एष त आत्माऽन्तर्याम्यमृतोऽतोऽन्यदार्तमि’ति तदतिरिक्तस्य सर्वस्यानित्यत्वं प्रतिपादयामास । अत्र तावदेकस्य सर्ववस्तुनियन्तृत्वोक्तिमारभ्य सर्वमप्युपपद्यते । एकस्यैव सर्वसाक्षिणो जीवस्य तत्तदन्तःकरणावच्छिन्नस्वांशभेदद्वारा तदीयकार्यकरणोपकरणभूतसर्ववस्तुनियन्तृत्वात् । पृथिव्यादिसर्वनियन्तृसर्वभूतानुगतैकजीवरूपत्वेन जीवज्ञानस्य यज्ञविद्याऽनुपयोगितया काप्यस्य तदज्ञानसम्भवात् । एकविज्ञानेन सर्वविज्ञानप्रतिज्ञानस्य सूत्रात्मनि ‘वायुर्वै गौतम तत्सूत्रमि’त्युक्त्वा ‘तस्माद्वै गौतम पुरुषं प्रेतमाहुर्व्यस्रंसिषतास्याङ्गानीति । वायुना हि गौतम तत्सूत्रेण सन्दृब्धानि भवन्ति’ इत्युपपत्त्युपन्यासेन च वायुरूपतयाऽवगते प्रशंसार्थत्वावश्यम्भावेन तदेकवाक्योपात्तेऽन्तर्यामिण्यपि तदर्थत्वावगमात् । ‘यः पृथिव्यां तिष्ठन्नि’त्यादिपर्यायेषु तत्तज्जीवेभ्यो

घटाकाशादिभ्यो महाकाशस्येव भेदनिर्देशसामञ्जस्यात् । 'एषत आत्मे' ति शब्दविशेषस्यापि अन्तःकरणावच्छिन्नस्यापि तव एष सकलसाक्षी जीव आत्मा व्यापकस्वरूपमिति सामञ्जस्यात् । अमृतत्वस्यापि तत्तदन्तःकरणावच्छिन्नइवाज्ञानोपाधिकस्सर्वगतो जीवस्तत्तच्छरीरापादानकोत्क्रमणरूपमरणवान्न भवतीति साङ्गत्यात् । दृष्टत्वादिवर्जनस्य च जीवस्य प्रमातृरूपाणामिव अनुगतसाक्षिरूपस्याप्रसिद्धतया सङ्गतत्वात् । द्रष्टृत्वादीनाञ्च अन्तःकरणावच्छिन्नप्रमातृरूपेण समन्वयात् । द्रष्टृन्तरादिनिषेधानाञ्च कथमेकस्मिन् देहे द्वौ द्रष्टारौ जीवोऽन्तर्यामी च देहेन्द्रियाणामनेकचेतनदर्शनाद्यर्थत्वे तदीयविरुद्धाभिप्रायानुवर्तनासम्भवात् न च शरीरेन्द्रियान्तरैरन्तर्यामिणो दर्शनादिमत्त्वम् 'यस्य पृथिवी शरीरमि' त्यादिभिस्तस्य नियम्यशरीरातिरिक्तशरीरेन्द्रियराहित्यावगमादित्याशङ्कायां तत्रतत्र भेदनिर्देशेन देवमनुष्यादिरूपद्रष्टृतिरिक्तं तदन्तर्यामिरूपं द्रष्टृन्तरमुपदिष्टमिति न भ्रमितव्यम् देवमनुष्यादिगतद्रष्टृत्वादिगुणैरेव अन्तर्यामी द्रष्टृत्वादिमानुपदिष्टः द्रष्टृत्वादिगुणकानां प्रमातृणामन्तर्यामितो वस्तुतो भेदाभावादित्यभिप्रायत्वात् । तस्मात् सर्वसाक्षी जीव एवान्तर्यामीति पूर्वपक्षान्तरमाशङ्क्य निराकरोति ॥

शारीरश्चोभयेऽपि हि भेदेनैनमधीयते ॥ १ ॥ २ ॥ २० ॥

शारीरश्चान्तर्यामी न भवति । उभयेऽपि माध्यन्दिनाः काण्वाश्च अन्तर्यामिणो भेदेन एनं पूर्वपक्षयाशङ्कितं सर्वभूतानुगतसाक्षिरूपं शारीरमधीयते । 'य आत्मानि तिष्ठन्नात्मनोऽन्तरो यमात्मा न वेद' यस्यात्मा शरीरं यआत्मानमन्तरो यमयति एष त आत्माऽन्तर्याम्यमृत' इति माध्यन्दिनाः । अस्मिन्नेव पर्याये 'यो विज्ञाने तिष्ठन् विज्ञानादन्तरो यं विज्ञानं न वेद' यस्य विज्ञानं शरीरं यो विज्ञानमन्तरो यमयति एष त आत्माऽन्तर्याम्यमृतः' इति काण्वाः । अत्र विज्ञानशब्दस्य स्थानप्रमाणाज्जीवएवार्थइत्यवगतम् । न चात्र वैपरीत्यं शङ्कनीयम् । आत्मशब्दस्य जीवे रूढत्वात् विज्ञानशब्दस्य च 'विज्ञानं यज्ञं तनुत' इत्यादिश्रुत्यन्तरेषु जीवे दृष्टप्रयोगत्वाच्च । अयञ्च आत्मविज्ञानशब्दोक्तो जीवस्साक्षिरूप एव न तु तत्तत्प्रमातृरूपः । एकवचननिर्देशात् 'यस्सर्वेषु भूतेषु तिष्ठन्नि' ति पर्याये भूतशब्दोदितानां सर्वेषां प्रमातृरूपाणां जीवानां पृथगन्तर्यामिनियम्यत्वस्य वर्णितत्वाच्च । तत्र भूतशब्दो 'भवन्ति जायन्त' इति व्युत्पत्त्या न जडप्रपञ्चपरः । भूतशब्दस्य कार्ययोगतः प्राणिषु रूढेर्बलवत्त्वात् । न च तत्र महाभूतेषु रूढेः प्राणिषु रूढेश्च विनिगमनाविरहेण अन्योन्यप्रतिरोधे योगोन्मेषशङ्कनीयः । 'यः पृथिव्यान्तिष्ठन्नि' त्यादिपर्यायेषु पृथिव्यादिमहाभूतानामुपात्तत्वेन अत्र प्राणिरूढेरेवोन्मेषात् । तस्मात्परमेश्वरएवान्तर्यामी । तत्र द्रष्टृत्वादिवर्णनं जीवाभेदाभिप्रायेण योज्यम् । द्रष्टृन्तरादिनिषेधश्च द्रष्टृद्वयशङ्कावारणाय जीवाभेदाभिप्रायस्फोरणार्थत्वेन पूर्वपक्षोक्तरीत्यैव योजनीयः ॥

सूत्रे 'शारीर' इत्येकवचनेन एक एवाज्ञानोपाधिको जीवोऽन्तर्यामीति पूर्वपक्षः न तु तद्विशेषा देवमनुष्यादिजीवा इति पूर्वपक्षः । 'य इमञ्च लोकमि' त्यादावेकवचननिर्देशादिति सूचितम् । चकारात् पूर्वसूत्रात् नजोऽनुवर्तनं सूचितम् । 'उभय' इत्यनेन काण्वमाध्यन्दिनपाठयोर्भिन्नभिन्नार्थान्तरपरत्वशङ्कानिराकरणद्वारा तत्रत्यभेदनिर्देशएवात्र हेतुः न तु 'एषत आत्मा' 'यं सर्वाणि भूतानि न विदुः' इत्यादिभेदनिर्देशः । अन्तर्यामिणस्तत्तदुपासकजीवरूपत्वेन सर्वजीवरूपत्वेन वा पूर्वपक्षस्य हि तादृशो भेदनिर्देशः प्रतिक्लेषकस्स्यान्न तु सर्वसाक्षिजीवरूपत्वेन पूर्वपक्षस्य । तादृशभेदनिर्देशानां प्रमातृसाक्षिभेदमादायोपपन्नत्वादिति सूचितम् । एतत्सूचनार्थत्वाभावे काचित्कभेदनिर्देशोऽपि साध्यसिद्धेरुभयग्रहणं व्यर्थमेव स्यात् । न हि नानाशाखाऽऽस्मात्ताण्डिल्यवैश्वानरविद्यादिगतविषयवाक्यानां ब्रह्मपरत्वसाधने नानाशाखास्मात्तत्त्वमुद्धाटितम् । न वा अस्मिन्नधिकरणे 'तद्धर्मव्यपदेशादि' तिहेतोरुभयत्रापि समानातत्त्वमुक्तम् । 'भेदेने' त्युपलक्षणतृतीयानिर्देशेन जीवस्येश्वरात् भेदो न विशेषणं किन्तु उपलक्षणमेव । मिथ्यात्वेनायावद्ब्रह्मभावित्वादिति सूचितम् । एतत्सूचनार्थत्वाभावे लाघवात् 'भिन्नमेनमधीयत' इत्येवासूत्रयिष्यत । इदमप्यस्पष्टब्रह्मलिङ्गमधिकरणम् । योगिपूर्वपक्षनिराकरणार्थं यमयितृत्वस्य साधननिरपेक्षग्रहणौत्सर्गिकतया ब्रह्मलिङ्गतायाः प्रसाधनीयत्वात् । जीवपूर्वपक्षनिराकरणार्थं भेदेनाधीयत इति हेतोश्च स्थानप्रमाणादिभिर्नेयत्वात् ॥ १ ॥ २ ॥ २० ॥

इत्यन्तर्याम्यधिकरणम् ॥ १ ॥

अदृश्यत्वादिगुणको धर्मोक्तेः ॥ १ ॥ २ ॥ २१ ॥

आथर्वणे श्रूयते 'अथ परा यथा तदक्षरमधिगम्यते यत्तददृश्यमग्राह्यमगोत्रमवर्णमचक्षुश्श्रोत्रं तदपाणिपादं नित्यं विभुं सर्वगतं सुसूक्ष्मं तदव्ययं यत् भूतयोनि परिपश्यन्ति धीराः' (मु-१-) इति । अत्रायमदृश्यत्वादिगुणको भूतयोनिः प्रधानं शारीरः परमात्मा वेत्यदृश्यत्वादीनां साधारण्यात् संशये प्रधानमिति तावत् प्राप्तम् । 'यथोर्णनामिस्तृजते गृह्णते च यथा पृथिव्यामोषधयस्सम्भवन्ति । यथा सतः पुरुषात् केशलोमानि तथाऽक्षरात् सम्भवतीह विश्वं' इति समनन्तरमन्त्रोक्ताचेतनदृष्टान्तसारूप्यात् परिणामवादे विवर्तवादे च कनकरुचकखग्भुजङ्गरीत्याऽवश्यापेक्षितात् अत्रापि 'यथा सुदीप्तात् पावकाद्विष्फुलिङ्गास्सहस्रशः प्रभवन्ते सरूपाः । तथाऽक्षराद्विविधास्सोम्य भावाः प्रजायन्ते तत्र चैवापियन्ति' इति उपरितनमन्त्रान्तरप्रदर्शितादचेतानामनप्राणादिवक्ष्यमाणकार्यसारूप्याच्च । अपि च पृथिव्यादिदृष्टदृश्यत्वादिनिषेधस्याधिकरणविशेषाकाङ्क्षायां तस्यैव पृथिव्यादेरवस्थाभेदेनाधिकरणत्वे सम्भवत्यधिकरणान्तरं

नापेक्षणीयम् । बुद्धिगौरवापत्तेः । बाल्यकार्यादिनिषेधानामवस्थाभेदेन प्रतियोग्यधिकरणएवान्वयस्यौत्सर्गिकत्वानुभवाच्च । पृथिव्यादीनाञ्च सूक्ष्मावस्थारूपं प्रधानं न तेभ्यो भिन्नम् । उपादानोपादेयोरभेदात् । तद्भेदाभ्युपगमेऽपि अचेतनपृथिव्यादिरूपदृश्य-भिन्नतया प्रतिपाद्यमानमचेतनं प्रधानमेवेति युक्तम् । ‘नञिवयुक्तमन्यसदृशाधिकरणे तथाह्यर्थगतिः’ इति न्यायेनाब्राह्मणादिशब्दवत् तदन्यवृत्तेशब्दस्य तत्सदृशान्यवृ-त्तित्वनियमात् । न ह्यब्राह्मणादिशब्दाः क्षत्रियादिष्विव लोष्टादिषु प्रयुज्यन्ते । अन्तर्यामिण्यदृष्टत्वादिश्रवणेऽपि द्रष्टृत्वाद्यनुरोधात् ‘नञिवयुक्त’ न्यायस्त्यक्तः । न चेह तत्त्यागे कारणमस्ति । नन्विहापि ‘तपसा चीयते ब्रह्म ततोऽन्नमभिजायते । अन्नात्प्राणो मनस्सत्यं लोकाः कर्मसु चामृतं’ । ‘यस्सर्वज्ञस्सर्वविद्यस्य ज्ञानमयं तपः । तस्मादेतद्ब्रह्म नाम रूपमन्नं च जायत’ इत्यादिवाक्यशेषे ब्रह्मश्रुतिसर्वज्ञत्व-लिङ्गादिकमाम्नायते । उपक्रमेऽपि ‘कस्मिन्नु भगवो विज्ञाते सर्वमिदं विज्ञातं भवति’ इति एकविज्ञानेन सर्वविज्ञानप्रतिज्ञानं ब्रह्मलिङ्गमाम्नायते । ‘स ब्रह्मविद्यां सर्वविद्या-प्रतिष्ठामथर्वाय ज्येष्ठपुत्राय प्राह’ इति ब्रह्मविद्यासमाख्या दृश्यते । तथा ‘द्वे विद्ये वेदितव्ये परा चैवापरा च’ इति विद्ययोः परापरविभागं कृत्वा तयोरपरामृशेदादिल-क्षणामुक्त्वा ‘अथ परा यथा तदक्षरमधिगम्यते’ इति वक्ष्यमाणाक्षरविद्यायाः परवि-द्यात्वमुच्यते । तदेतत् सर्वं न प्रधाने सङ्गमयितुं शक्यम् । अपि च सर्वेषां कारणवा-क्यानां ‘ईक्षत्यधिकरणे’ (१ । १ । ५) सांख्याभिमतप्रधानपरत्वं निरस्तम् । तदुपद-र्शिता युक्तयोऽत्रापि प्रवर्तन्तएव । अस्ति खल्वीक्षापूर्वकस्त्रष्टृत्वश्रवणमत्रापि ‘तपसा चीयते ब्रह्म ततोऽन्नमभिजायत’ इति । यतस्तपोऽत्र स्त्रष्टृत्वलोचनरूपं ज्ञानं ‘यस्य ज्ञानमयं तपः’ इत्यग्रे विवरणात् ॥ १ ॥ आत्मशब्दश्चात्रास्ति ‘यस्सर्वज्ञस्सर्वविद्यस्यैष महिमा भुवि । दिव्ये ब्रह्मपुरे ह्येष व्योमन्यात्मा प्रतिष्ठितः’ इत्यादिमन्त्रेषु ॥ २ ॥ भूत-योनिनिष्ठस्य मोक्षोपदेशोऽप्यस्ति ‘यदा पश्य. पश्यते रुक्मवर्णं कर्तारमीशं पुरुषं ब्रह्म-योनिम् । तदा विद्वान् पुण्यपापे विधूय निरञ्जनः परमं साम्यमुपैती’ त्यादि मन्त्रेषु ॥ ३ ॥ हेयत्वञ्च भूतयोनेरग्रे कापि नोच्यते ॥ ४ ॥ चकारसमुच्चितः प्रतिज्ञाविरोधोऽप्यस्तीति प्रदर्शितमेव ॥ ५ ॥ साक्षाच्च स्वशब्देनपरमेश्वरस्य कर्तृत्वमुपादानत्वं च श्रूयते ‘यदा पश्य, इत्यादिमन्त्रेषु ॥ ८ ॥ तथाऽप्यचेतनदृष्टान्तानुगुण्यं कार्यसारूप्यं दृश्यत्वादिनि-षेधस्वारस्यं चावलम्ब्यात्र प्रत्यवस्थानमिति चेत् । न । एतावत् ब्रह्मश्रुतिलिङ्गादिकम-विगणय्य तन्मात्रावलम्बनेन प्रत्यवस्थानायोगात् । ‘यथा सोम्यैकेन मृत्पिण्डेने’ त्यद्य-चेतनदृष्टान्तोपादानस्य ‘ईक्षत्य’ धिकरणे लिखितविषयवाक्येऽपि सत्त्वेन ततो भूतयो-निवाक्ये विशेषशङ्कानुदयात् । कार्यकारणसारूप्यनियमस्य ‘न विलक्षणत्वाधिकरणे (२ । १ । ३) निराकरिष्यमाणत्वात् । तत्र परिणामवादएव तच्छङ्कानिराकरणमित्यत्र

नियामकाभावात् । स्वच्छजलगतनैल्यादिविवर्ते तद्व्यभिचारस्य स्फुटत्वाच्च । 'यथा सुदीप्तादि' ति मन्त्रस्यापि प्रलये ब्रह्मणि निलीनाश्चेतनास्सर्गादौ ततउद्गच्छन्तीत्येतत्परत्वोपपत्त्या सर्वस्य कार्यस्य कारणसारूप्यपरत्वासिद्धेः । निषेधस्वारस्ययुक्तेः भूतयोनि-शरीर इति वा ब्रह्मेतिवा पक्षयोरेवानुगुण्यस्य वक्ष्यमाणतया ततः प्रधानपूर्वपक्षस्योन्मेषासम्भवाच्च । तस्मात् प्रधानं भूतयोनिरिति पूर्वपक्षो न युक्त इति चेत् ॥

उच्यते । इहाक्षरस्य भूतयोनेः प्रतिपादनानन्तरं 'दिव्यो ह्यमूर्तः पुरुषस्स बाह्याभ्यन्तरो ह्यजः । अप्राणो ह्यमनाश्शुभ्रो ह्यक्षरात् परतः पर' इति । ततोपि परस्य पुरुषस्य प्रतिपादनं दृश्यते । स पुरुषो ब्रह्मैवेति तत्र ब्रह्मश्रुत्यादीनां समन्वयः । 'तथाऽक्षरात् सम्भवतीह विश्वमि' ति अक्षरकार्यत्वेन वर्णिताद्विश्वस्मात् परतोऽक्षरादपि परत्वेन 'महतः परमव्यक्तमव्यक्तात् पुरुषः पर' इति कठवल्लीष्विव तस्यैव प्रतिपिपादयिषितत्वात् । यत्तु 'यथा तदक्षरमधिगम्यत' इति परविद्याविषयत्वमक्षरस्योक्तं तदुपक्रान्तसर्वविज्ञानप्रतिज्ञानिर्वाहाय प्रतिपिपादयिषितम् । 'तपसा चीयते ब्रह्मे' त्यादिमन्त्रेषु प्रतिपाद्यमानं ब्रह्मणस्सर्वोपादानत्वं ब्रह्मशक्तिरूपेण सकलनामरूपबीजभूतेनाव्याकृतेन इहाक्षरभूतयोनिशब्दगृहीतेन घटनीयमिति तस्यापि सर्वोपादानत्वेनात्र प्रतिपादनीयत्वमभिप्रेत्य न तु स्वातन्त्र्येण तदेव प्रतिपादनीयमित्यभिप्रेत्य । 'अक्षरात् परतः पर' इत्यग्रे तत्प्रतिपादने च पारार्थ्यस्य स्फुटत्वात् । ननु 'येनाक्षरं पुरुषं वेद सत्यं प्रोवाच तां तत्त्वतो ब्रह्मविद्यामि' ति अक्षरात्परत्वेन वर्णनीयेऽपि पुरुषे अक्षरशब्दश्रुतः । तेन स एव प्राधान्येन प्रतिपाद्यमानो भूतयोन्यक्षरं । 'अक्षरात् परतः' इति पुरुषापरत्वेन श्रुतमक्षरमेव केवलमव्याकृतमिति कल्प्यतामिति चेत् । मैवं । उभयथाऽप्युपपत्तौ ऊर्णनाभ्यादिदृष्टान्तानुगुण्येन 'यथा सुदीप्तादि' ति प्रकृतस्य भूतयोन्यक्षरस्य सरूपकार्यप्रभवत्वोक्त्यनन्तरमेव 'दिव्यो ह्यमूर्तः' इति मन्त्रे पुरुषस्याक्षरपरत्वोक्त्यानुगुण्येन च भूतयोन्यक्षरमेव पुरुषापरमक्षरं । 'येनाक्षरमि' तिपुरुषे अक्षरशब्दस्तु 'न क्षरतीति व्युत्पत्त्या प्रयुक्त इति कल्पनस्योचितत्वात् । असति विरोधे अचेतनदृष्टान्तानुगुण्यस्य 'यथा सुदीप्तादि' तिमन्त्रे पञ्चम्याः 'तथाऽक्षरात् सम्भवतीह विश्वमि' तिपञ्चमीनिर्दिष्टभूतयोन्यक्षरपरत्वेन प्रतीयमानाक्षरशब्दस्वारस्यस्य च भङ्गायोगात् । ननु सत्यमुक्तं भूतयोन्यक्षरस्य सरूपकार्यप्रमवाक्षरस्य च पञ्चमीनिर्देशादभेदो वक्तव्य इति । तत एवाक्षरात् परस्य पुरुषस्यापि तदभेदो वक्तव्यः । तत्रापि हि 'ततोऽन्नमभिजायते' 'तस्मादेतत् ब्रह्मे' ति जगदुपादानपरपञ्चमीनिर्देशो दृश्यते । तस्मात् 'यथा सुदीप्तादि' तिमन्त्रे अपादानपञ्चमीनिर्दिष्टस्य भूतयोन्यक्षरत्वेऽपि तदनन्तरमन्त्रे अवधिपञ्चमीनिर्दिष्टं ततो भिन्नमित्येव कल्पयितुं युक्तमिति चेत् । मैवं । न हि पञ्चमीमात्रेण भूतयोनिसरूपकार्यप्रमवाक्षरयोरभेदं ब्रूमः किन्त्वक्षरशब्दपरया पञ्चम्या । सात्वक्षरात् परे

पुरुषे नास्त्येव । ननु तथाऽपि अपादानपञ्चमीप्रत्यभिज्ञानमात्रेण तदक्षरात्परस्यापि पुरुषस्य तदभेदः किं न स्यादिति चेत् । न । ब्रह्माव्याकृतयोरुभयोरपि विवर्तमानतया परिणममानतया च 'मायां तु प्रकृतिं विद्यात्' 'आत्मन आकाशस्सम्भूतः' इति श्रुतिद्वयानुरोधेन 'सन् घटो' 'जडो घट' इति जगत्पुण्यतादात्म्यप्रतीत्यनुरोधेन च स्वाभिन्नकार्यजनकत्वरूपजगदुपादानत्वसत्त्वे सर्वविज्ञानप्रतिज्ञानिर्वाहकब्रह्मगतजगदुपादानत्वघटकतया अव्याकृतगतजगदुपादानत्वप्रतिपादनस्यापि सङ्गतिस्तत्त्वे चापादानपञ्चमीप्रत्यभिज्ञानमात्रेण प्रथमोपस्थितपञ्चम्यन्ताक्षरपदप्रत्यभिज्ञालभ्यस्य भूतयोनिस्वरूपकार्यप्रभवपरत्वावध्यक्षराभेदस्य चेतनाधिष्ठिताचेतनोर्णनाभिदेहादिदृष्टान्तसारूप्यस्य च भङ्गायोगात् । ननु 'तथाऽक्षरात् सम्भवती' त्यन्तमव्याकृतपरं । 'तपसा चीयत' इत्यारभ्य 'येनाक्षरं पुरुषमि' त्यन्तं ब्रह्मपरं । ततो 'यथा सुदीप्तादि' त्याद्यव्याकृतपरं । पुनः दिव्यो ह्यमूर्त' इत्यादि ब्रह्मपरमिति कथमिदमादरणीयमिति चेत् । अर्थसम्बन्धादिति गृहाण । उक्तं हि जैमिनिना विश्वजिदाधिकरणे 'अर्थतो ह्यसमर्थानामानन्तर्येऽप्यसम्बन्धः' (जै-सू-४-३-५) इति । उक्तञ्च वार्तिककृता 'आनन्तर्यमचोदना' (जै-सू-३-१४) इत्यधिकरणे 'यस्य येनार्थसम्बन्धो दूरस्थेनापि तेन सः । अर्थतो ह्यसमर्थानामानन्तर्यमकारणं' इति ॥

यदित्वेवमपि भूतयोन्यक्षरस्य चाक्षरात्परस्य चाभेदे निबन्धः तदा शारीरो भूतयोनिरस्तु । स हि साक्षिभावेन सर्वज्ञः । सर्वं वस्तु ज्ञाततया अज्ञाततया वा साक्षिचैतन्यस्य विषय इति प्रसिद्धेः । कश्चित् किञ्चिज्ज्ञानातीत्येवं सर्वजीवानुगतसाक्षिभावेन विशिष्यापि सर्वज्ञः । अन्तःकरणप्राणेन्द्रियादीनां स्वप्नप्रपञ्चान्तर्गतगगनपवनचन्द्रसूर्यसरित्समुद्रभूगोलकादीनाञ्चोपादानभूतश्च । अत एवाध्यासभाष्यादिष्वन्तःकरणादीनां जीवएवाध्यासो दर्शितः । तेषां जीवतादात्म्यप्रतीतिश्चानुभवसिद्धा । 'विवरणे च प्रति-कर्मव्यवस्थायां ब्रह्मचैतन्यस्य उपादानतया घटादिसङ्गित्वम् । जीवस्य तदसङ्गित्वेऽपि अन्तःकरणसङ्गित्वञ्च तदुपादानत्वाभिप्रायेण वर्णितं । भामत्याश्च 'ज्योतिश्चरणाभिधानात्' (१।१।१०) इत्यधिकरणे जाठराग्नेर्जीवोपादानकत्वं जीवच्छरीरमृतशरीरयोरौण्योपलम्भानुपलम्भाभ्यां दर्शितं । 'कृत्स्नप्रसक्त्यधिकरणे (२।१।८) च 'आत्मनि चैवं विचित्राश्च हि' इति सूत्रे जीवात्मनि स्वरूपानुपमर्देनानेकाकारस्वप्नप्रपञ्चसृष्टिवत् ब्रह्मणि वियदादिसृष्टिरुपपद्यत इति वर्णितम् । योनिशब्दस्य पञ्चमीनाञ्च निमित्तत्वपरत्वे जीवस्य वियदादिष्वपि धर्माधर्मद्वारा कारणत्वं वक्तुं शक्यम् । मुक्तप्राप्यत्वादिकं च साधकफलावस्थाभेदादिभिर्जीव एव सङ्गमायितुं शक्यम् । तथाऽपि जीवएवेति प्रक्षविशेषपरिग्रहे किं नियामकमिति चेत् । उच्यते । 'अगोत्रमवर्णमचक्षुश्चोत्रमपाणिपादमि'ति जीवे प्रसिद्धस्य गोत्रवर्णादेर्निषेधज्ञातस्याधिकरणविशेषाकांक्षायां तत्सर्व

जीवस्य रजतात्मना प्रतीतस्य रङ्गस्य 'नेदं रजतं' इति निषेधइवाधिकरणत्वे सम्भवति नाधिकरणान्तरमपेक्षणीयम् । तस्याधिकरणत्वासम्भवे परं तदन्यस्मिन्नधिकरणे ग्राह्ये 'नञ्जियुक्त' न्यायेन तत्सदृशान्वेषणं भवति । यद्यपि दृश्यत्वग्राह्यत्वनिषेधानुरोधेन तदधिकरणमव्याकृतमिति लभ्यते । प्रथमश्रुतं च तन्निषेधद्वयम् । तथाऽपि बाहुल्याद्भोत्रादिनिषेधजातमेवानुरोद्धव्यम् । अग्रेऽपि हि 'दिव्योह्यमूर्तः' इति मन्त्रे जीवे प्रसिद्धस्य मूर्तिमत्त्वस्य मनःप्राणवत्त्वस्य च निषेधो दृश्यते । अतस्सर्वज्ञत्वादिकं प्राक्प्रदर्शितया रीत्या जीव एव नेतव्यम् । ब्रह्मविद्यासमाख्याऽऽदिकमपि निष्कृष्टजीवनिरूपणस्य ब्रह्मावगतिपर्यवसायित्वाभिप्रायं नेतव्यम् । तस्मात्प्रधानं जीवो वा भूतयोनिरिति पूर्वः पक्षः ॥

राद्धान्तस्तु भूतयोनिः परमात्मा । 'यस्सर्वज्ञस्सर्वविदि' इति तद्धर्मरूपाल्लिङ्गात् 'तपसा चीयते ब्रह्म' इति तदभिधानश्रुतेश्च । ननु तदुभयमक्षरात्परं पुरुषेऽन्वेति । 'तथाऽक्षरात्सम्भवतीह विश्वं' 'तथाऽक्षराद्विविधास्सोम्य भावाः' 'अक्षरात्परतः परः' इति पञ्चम्यन्ताक्षरशब्दानामेकरूपत्वेन तत्प्रत्यभिज्ञया भूतयोन्यक्षरस्य पुरुषशब्दोक्तब्रह्मपरत्वावश्यभावेन तत्र ब्रह्मश्रुतिलिङ्गयोरन्वयानर्हत्वात् । न च 'तपसा चीयते' 'यस्सर्वज्ञ' इति मन्त्रगतभ्यां 'ततः' 'तस्मात्' इति पञ्चमीभ्यां 'तथाऽक्षरादि' इति भूतयोन्याववगतस्य उपादानत्वस्य प्रत्यभिज्ञानात् तत्रैव ब्रह्मश्रुतिलिङ्गयोरन्वयस्यादिति वाच्यम् । अर्थैकरूप्यकृतप्रत्यभिज्ञानादपि शब्दैकरूप्यकृतप्रत्यभिज्ञानस्य प्राथमिकत्वेन बलवत्त्वात् । 'ततः' 'तस्मात्' इति पञ्चम्युक्तोपादानत्वस्य च प्रागुक्ताक्षरगतपरिणामित्वरूपोपादानत्वातिरिक्तं तद्धटनीयब्रह्मगतविवर्ताश्रयत्वरूपसर्वविज्ञानप्रतिज्ञानिवर्हिकोपादानत्वान्तरपरत्वादिति चेत् । उच्यते । 'यस्सर्वज्ञ' इति मन्त्रे सर्वज्ञत्वं जगदुपादानत्वं चेत्युभयमपि न विधेयम् । अन्यतरानुवादेनान्यतरविधौ सम्भवति उभयविधानाङ्गीकारे गौरवात् । सम्भवति च जगदुपादानत्वस्य 'तथाऽक्षरात्सम्भवतीह विश्वमि' त्यनुपदोक्तस्यानुवादेन सर्वज्ञत्वमात्रविधानम् । एवं 'तपसा चीयते' इति मन्त्रेऽपि तदनुवादेन तपसा स्तृष्टव्यालोचनेनोपचितत्वमात्रविधानम् । न च मन्त्रयोः पौनरुक्त्यम् । द्वितीयमन्त्रस्य स्तृष्टव्यसर्ववस्तुगताशेषविशेषविषयज्ञानरूपतया प्रथममन्त्रोक्ततपशब्दविवरणार्थत्वात् । अपिच 'ततः' 'तस्मात्' इति पञ्चमीभ्यां 'तथाऽक्षरादि' त्यनुपदोक्तोपादानत्वप्रत्यभिज्ञानादपि नोपादानत्वान्तरपरत्वं तयोः कल्पयितुं युक्तम् । 'अक्षरात्परतः परः' इत्यतः 'ततः' 'तस्मात्' इत्यनयोः प्राक्पठितत्वेन तद्वत्तद्वैकरूप्यकृतप्रत्यभिज्ञानादप्यत्रत्यार्थैकरूप्यकृतप्रत्यभिज्ञानस्यैव प्राथमिकत्वात् । न च प्रधाने सर्वज्ञत्वमसम्भवदपि जीवे सम्भवतीत्युक्तमिति वाच्यम् । जीवेऽपि स्तृष्टव्यसकलवस्तुगताशेषविशेषविषयज्ञानवच्चरूपस्यात्र विवक्षितस्य सर्वज्ञत्वस्यासम्भवात् ।

तस्मात् सर्वज्ञत्वब्रह्मश्रुत्योभूतयोन्यन्वयित्वात्ताभ्यां भूतयोनिः परमात्मेति युक्तम् ॥

सूत्रे यद्यप्यक्षरशब्देन धर्मिनिर्देशः कर्तुं युक्तः । तस्य विषयवाक्योपक्रमगतत्वात् । 'अक्षरधियां त्ववरोधः' (३।३।२०) इति गुणोपसंहाराधिकरणे तस्योपादास्यमानत्वाल्लघुत्वाच्च । तथाऽपि तेन धर्मिनिर्देशे 'यस्सर्वज्ञः' इत्यादेर्लिङ्गवैरूप्यादन्वयो न सम्भवतीति तस्याक्षरात्परे पुरुषएवान्वयोऽभ्युपेयइति स्यादाशङ्का । तामदृश्यत्वादिगुणकभूतयोन्यभिप्रायेण सर्वज्ञपदे पुल्लिङ्गोपपत्तिरिति सूचनेन निवारयितुं 'अदृश्यत्वादिगुणकः' इति धर्मिनिर्देशः कृतः । यद्यप्येवं सति 'भूतयोनिरिति' त्येव धर्मिनिर्देशः कर्तुं युक्तो लाघवात् । तथाऽपि योनिशब्दस्य स्त्रीलिङ्गत्वेन प्रसिद्धिप्राचुर्यात् पुल्लिङ्गानन्वय इति मन्दशङ्कानिराकरणाय भूतयोनिशब्दस्य 'अदृश्यमग्राह्यं नित्यं विभुमि' त्यादिविशेषणावगमितपुल्लिङ्गस्पष्टीकरणार्थं अन्तर्यामिगतादृष्टत्वादिवदक्षरगतादृश्यत्वादिकं द्रष्टृत्वादिमिश्रितं न भवतीति प्रत्यवस्थानहेतुस्फुटीकरणार्थं चैवं धर्मिनिर्देशः कृतः । 'धर्मोक्तेरिति' त्यत्र धर्मस्सर्वज्ञत्वं 'सर्वज्ञस्सर्वविदि' ति पदद्वयप्रयोगेणाशेषविशेषविषयतया स्फुटीकृतं । उक्तिर्ब्रह्मश्रुतिः । धर्मोक्त्योर्द्वन्द्वैकवद्भावे सति नपुंसके नुमागमस्यानित्यत्वात् मध्यमपदलोपिसमासाद्वा 'धर्मोक्तेरिति' निर्देशः ॥ १॥२॥२॥१॥

ननु 'अगोत्रमवर्णमिति' त्यादिनिषेधस्वारस्याज्जीवो भूतयोनिरिति प्रतीयते । 'तथाऽक्षराद्विविधास्सोम्य भावा' इत्यत्र भावशब्दस्य भवन्ति जायन्त इति व्युत्पत्त्या असंकुचितवियदादिसकलकार्यपरत्वौचित्येन तत्सरूपमक्षरशब्दोदितं कारणमव्याकृतमित्यवगतौ तदनन्तरमन्त्रे 'अक्षरात्परतः पर' इत्यक्षरात्परत्ववचनं तस्मादेवाक्षरात्परत्वविषयमित्यपि व्यवस्थितौ तदेवाक्षरं प्राग्भूतयोनित्वेनोक्तमिति ततोऽव्याकृतं भूतयोनिरित्यपि प्रतीयत इत्याशङ्क्याह ॥

विशेषणभेदव्यपदेशाभ्यां च नेतरौ ॥ १॥२॥२२॥

अक्षराद्भेदव्यपदेशेनाव्याकृतं भूतयोनिरिति न सिध्यति । किन्तु ततएव तत् भूतयोनिर्न भवतीति सिध्यति । कथं । 'तथाऽक्षराद्विविधा' इत्यत्र पञ्चम्युपात्तमक्षरं तावद्भूतयोन्यक्षरमिति निर्विवादं । तदेव 'दिव्यो ह्यमूर्त' इति मन्त्रे पुरुषशब्देनोच्यते 'स बाह्याभ्यन्तर' इत्यत्र तच्छब्दस्य पूर्वमन्त्रप्रकृताक्षरपरामर्शित्वात् । न च बाह्याभ्यन्तरसहित इत्येकपदत्वेन योजनीयम् । वैयर्थ्यात् । बाह्याभ्यन्तर' इति सर्वगतत्वोक्त्यैव बाह्याभ्यन्तरसकलवस्तुसंसर्गसिद्धेः । भिन्नपदत्वे च अक्षरात्परः पुरुषएव प्रकृताक्षरं न तु परत्वावधिभूतमक्षरमिति प्रत्यायनेन सार्थकत्वात् । एवञ्च भूतयोन्यक्षरपरामर्शितत्पदसामानाधिकरण्येन 'अक्षरात्परतः' इत्यतः प्राचीनेन 'येनाक्षरमिति' ति अक्षरपुरुषपदसामानाधिकरण्येनचाक्षरात्परः पुरुषो भूतयोन्यक्षरमिति स्थिते तदवरतया ततो

भेदेन व्यपदिश्यमानमक्षरमव्याकृतमिति न तत् भूतयोन्यक्षरमिति सिध्यति । एवमगोत्रमित्यादिविशेषणेन शारीरो भूतयोनिरिति न सिध्यति । किन्तु तत् एव भूतयोनिर्न भवतीति सिध्यति । भूतयोनित्वस्य शारीरेऽपि सम्भवात् तद्ग्रहणप्रसक्तौ तद्व्यावर्तनेनैव 'अगोत्रमित्यादिविशेषणानां सफलत्वात् । ननु भूतयोनित्वेन शारीर एव गृहीते तस्मिन् गोत्रसम्बन्धादिप्रतीतिकाले तदभावायोगप्रसक्तौ तद्व्यवच्छेदकत्वेनागोत्रमित्यादीनां साफल्यमुक्तम् । युक्तं च तदेवागोत्रत्वादिरूपोपात्तविधेयगतत्वेन तदयोगव्यवच्छेदस्य प्रत्यासन्नत्वात् । न त्वन्यस्य शारीरस्य भूतयोनिपदग्राह्यत्वयोगव्यवच्छेदेन तेषां साफल्यं युक्तम् । अविधेयगतफलस्य विप्रकृष्टत्वात् । प्रत्यासन्नफले लभ्ये विप्रकृष्टफलग्रहणायोगात् । अतएवावहननविधेर्विधेयावहननगताप्राप्तांशपरिपूरणरूपस्तदयोगव्यवच्छेदएव फलम् । न त्वविधेयनखाविदलननिवृत्तिरूपस्तदन्ययोगव्यवच्छेद इति नियमस्य परिसंख्यातो भेदइष्यते । अपि चान्ययोगव्यवच्छेदकत्वे गोत्रनिषेधादीनामाधिकरणान्तरमन्वेषणीयमिति गौरवम् । अयोगव्यवच्छेदफलकत्वे प्रतियोगितया गोत्रादिमन्वेन बुद्धिस्थस्य शारीरस्यैवाधिकरणत्वान्नान्यदधिकरणमन्वेषणीयमित्यपि लाघवं प्रागुक्तमिति चेत् । स्यादेवं । 'यदिदं पुरोवर्ति तन्न रजतमि' तिवत् 'यो भूतयोनिस्स गोत्रादिमान्न भवती' त्यगोत्रत्वादिकं विधेयं स्यात् । नत्वेवं । किन्तु 'यो गोत्रादिरहितः तं भूतयोनिं पश्यन्ती' त्युद्देश्यविशेषप्रतीत्यर्थतया तद्विशेषणत्वेनैव निर्दिष्टम् । तथा च यथा 'निश्चलश्चन्द्र' इति चन्द्रोद्देशेन निश्चलत्वविधानस्य तरङ्गचन्द्रे अध्यस्तचलनप्रत्ययेन निश्चलत्वायोगप्रसक्तौ तद्व्यवच्छेदकत्वेऽपि 'निश्चलं चन्द्रं पश्ये'ति तस्योद्देश्यविशेषणत्वेन प्रयोगे अध्यस्तचलनवत्तरङ्गचन्द्रव्यावर्तकतयैव सार्थकत्वमेवमिह 'यो भूतयोनिस्स गोत्रादिमान्न भवती'ति गोत्राद्यभावस्य विधेयत्वे शारीरे तदयोगव्यवच्छेदकत्वसम्भवेऽपि 'यो गोत्रादिमान्न भवति तं भूतयोनिं पश्यन्ती' त्यस्मिन्नुद्देश्यविशेषणत्वेन प्रयोगे-अध्यस्तगोत्रादिमच्छारीरव्यावर्तकतयैव सार्थकत्वं भवति । एवं 'दिव्योह्यमूर्तः पुरुष' इति मन्त्रे अमूर्तत्वादिविशेषणानामपि तद्व्यावर्तकनयैव सार्थकत्वं । तत्राप्यक्षरात्परत्वस्यैव विधेयत्वेनामूर्तत्वादीनामविधेयत्वात् ॥

सूत्रे 'इतरावि'ति पूर्वाधिकरणनिर्दिष्टौ स्मार्तशारीरौ परामृश्येते यद्यपि स्मार्त प्रधानं सिद्धान्ते नेष्यते । तथाऽपि तदेव फलतोऽव्याकृतं भविष्यतीति तस्य परामर्शः । यद्यप्येवं सति स्मार्तशारीरनिराकरणपक्षहेत्वोः क्रमेणान्वयार्थ 'भेदव्यपदेशविशेषणाम्यामि'ति सूत्रणीयम् । तथाऽपि हेतुद्वयमप्युभयत्र योजयितुं शक्यमित्येवं सूत्रितम् । अमूर्तत्वादिविशेषणेन हि 'नञ्निवयुक्त' न्यायेनाव्याकृतव्यावर्तनमपि लभ्यते । यद्यपि अनुष्णपद्माक्षिसरीसृपरूपभूतग्रामयोनित्वेन प्रसिद्धा पृथिवीह भूतयोनिपदेन मा-
ग्राहीति तद्व्यावर्तनार्थेनादृशत्वाग्राह्यत्वविशेषणेन तत्सूक्ष्मावस्थारूपस्याव्याकृतस्य ग्रहणं

प्रसज्यते । तथाऽपि अमूर्तत्वागोत्रत्वादीनां बाहुल्यात्तेषामेव स्वारस्यमादरणीय-
मित्युक्तम् । तथा 'येनाक्षरं पुरुषं' 'अमूर्तः पुरुषस्स' इति पुरुषस्याक्षरविशेषणेनापि
अव्याकृतव्यावर्तनं लभ्यते । एवं 'यदा पश्यः पश्यते रुक्मवर्णं कर्तारमीशमि' ति
कर्तृकार्यभावेन नियम्यनियामकभावेन कर्तृकर्मभावेन च पुरुषशारीरयोर्भेदेन व्यपदेशा-
त् पुरुषस्य च प्रागेवाक्षरपदसामानाधिकरण्यादिभिः भूतयोन्यक्षरत्वनिश्चयात् शारी-
रव्यावर्तनमपि लभ्यते । भाष्ये हेत्वोर्यथासख्यानवयःकण्ठतोऽनुक्तोऽपि न्यायतएवोन्नेतुं
शक्यतइति व्युत्क्रमेणान्वयमात्रं दर्शितम् । किञ्च भेदव्यपदेशहेतुर्जीवपक्षएवान्वेतुं यो-
ग्य. 'क्षर प्रधानममृताक्षरमि' ति श्रुत्यन्तरे तत्रैवाक्षरशब्ददर्शनेन पुरुषावरपरस्याक्षर-
शब्दस्य तत्परत्वौचित्यादिति शङ्कानिराकरणाय चाव्याकृतपक्षनिराकरणे भेदव्यपदेशहे-
तुसद्भावमवगमयितुं व्युत्क्रमेणान्वयो दर्शितः । तस्यायमाशयः । सर्वविज्ञानप्रतिज्ञानि-
र्वाहाय ब्रह्मणो जगत्प्रकृतित्वप्रतिपादनस्थले तदुपपादकाव्याकृताधिष्ठातृत्वप्रदर्शनमेवा-
काङ्क्षितमित्याकाङ्क्षाऽनुसारेण 'अश्नोति व्याप्नोति स्वकार्याणी' ति व्युत्पत्त्येहाक्षरश-
ब्दोऽव्याकृतएव वर्तयितव्यइति । चस्त्वर्थः । विशेषणभेदव्यपदेशौ न स्मार्तशारीरपक्ष-
साधकौ किन्तु तन्निराकरणएव साधकाविति भावः । अगोत्रत्वामूर्तत्वादीनि इतरव्याव-
र्तकरूपाणि विशेषणान्येव न तु 'लोहितस्तक्षक' इत्यादिवदयोगव्यवच्छेदकान्युपरञ्ज-
कानीत्यभिप्रेत्य विशेषणपदमित्यलं प्रपञ्चेन ॥ १ ॥ २ ॥ २२ ॥

स्यादेतत् अमूर्तत्वादीनामूर्तिमत्त्वादिविशिष्टशारीरव्यावर्तकत्वरूपविशेषणत्वमनु-
पपन्नं । 'अग्निमूर्द्धा चक्षुषी चन्द्रसूर्यौ दिशश्श्रोत्रे वाग्विवृताश्च वेदाः । वायुः प्राणो ह-
दयं विश्वमस्य पञ्चा भूमिर्ह्येष सर्वभूतान्तरात्मा' इति मन्त्रे भूतयोन्यक्षररूपस्य पुरुषस्य
मूर्तीन्द्रियप्राणादिश्रवणात् । न चायं मन्त्रोऽन्यपरः । 'एष, इति सर्वनाम्ना 'दिव्यो
ह्यमूर्तः पुरुषः' इति प्रकृतस्य तस्यैव परामर्शात् । अतो व्यवहारदृष्ट्या मूर्त्यादिमत्येव
जीवे परमार्थदृष्ट्या मूर्त्यादिराहित्यपरत्वममूर्तादिपदानामगत्या कल्पनीयमिति जीव एव
भूतयोन्यक्षररूपः पुरुष इति युक्तं । ननु जीवेऽग्निमूर्द्धत्वादिविशिष्टं रूपं न संभवतीति
चेत् । सत्यं जीवान्तरे न संभवत्येव । हिरण्यगर्भे तु तत् संभवति । तस्य स्मृतिषु त-
थाभूतरूपप्रसिद्धेः । सर्वभूतान्तरात्मत्वमपि प्राणात्मना सर्वभूतानामध्यात्ममवतिष्ठमाने
तस्मिन्व्यपदेष्टुं शक्यं । तस्मिन् सर्वज्ञत्वसर्वस्रष्टृत्वादिकं श्रुतिस्मृतिषु प्रसिद्धमेव । न च
वाच्यमक्षरादव्याकृतात्परो हिरण्यगर्भः तस्मात् परत्वं मूर्तपुरुषस्य श्रुतमिति । पराक्षरपद-
योः प्राक्दर्शितया रीत्या सामानाधिकरण्ये संभवति वैयधिकरण्यकल्पनायोगात् । न च
ब्रह्मविद्यासमाख्याविरोधः । तत्र ब्रह्मशब्दस्य पुल्लिङ्गस्यसमाससंभवात् 'ब्रह्मा देवानां
प्रथमस्संबभूव विश्वस्य कर्ता भुवनस्य गोप्ता' इत्युपक्रमे पुल्लिङ्गस्यैव तस्य श्रवणाच्च ।
परविद्यात्वमप्यापेक्षिकं हिरण्यगर्भविद्यायां वक्तुं शक्यं । न च सर्वविज्ञानप्रतिज्ञाविरो-

धः । अंतर्धामिब्राह्मणे सूत्रात्मनस्तस्य ज्ञानात्सर्वविज्ञानस्य वर्णितत्वेन तद्वदिहाप्युपपत्तेः । तस्मात् समष्टिपुरुषो हिरण्यगर्भ एव भूतयोन्यक्षररूपः पुरुष इत्युक्तमित्याशङ्क्याह ॥

रूपोपन्यासाच्च ॥ १ ॥ २ ॥ २३ ॥

न विग्रहादिमच्चविवक्षया 'अग्निर्मूर्द्धे' त्यादिकमुपन्यस्तं । किन्तु अग्न्यादिविकाररूपेष्वधिष्ठानेषु मूर्धत्वादिरूपकमात्रं मुखचन्द्रन्यायेनोपन्यस्तं सर्वात्मत्वविवक्षया । दृश्यते ह्यन्यत्रापि शरीररथत्वप्रियशिरस्त्ववेदनिश्चसितत्वादिरूपकं । शरीरादिषु रथत्वाद्यसंभवदग्न्यादिषु मूर्धत्वाद्यसंभवोऽपि अबिशिष्टएव । तस्मादमूर्तत्वादीना विशेषणत्वस्याविचलत्वात्तैरन्यजीवानामिव हिरण्यगर्भस्यापि व्यावर्तनं स्यादेव ॥

सूत्रे रूपशब्देन रूपकमुक्तं । रूपयति अधिष्ठानमारोप्यरूपेण रूपवन्तं करोतीति हि रूपकशब्दव्युत्पत्तिः । तत्र ण्वुला रूपकशब्दवत् पचाद्यच्चा रूपशब्दोऽपि वर्तितुमर्हति । अयञ्च सूत्रार्थोभाष्यकृता स्वमतरीत्या सूत्रव्याख्यानानन्तरमाशङ्कापरिहाराभ्यां स्पष्टीकृतः । 'एतस्माज्जायते प्राण' इतिमन्त्रात् क्रियानुषङ्गेण 'अग्निर्मूर्द्धे' तिमन्त्रस्य त्रैलोक्यशरीरो हिरण्यगर्भः भूतयोन्यक्षरादजायतेत्यर्थपरत्वमङ्गीकृत्य 'रूपोपन्यासादि' तिसूत्रस्य 'पुरुष एवेदं विश्वमि'ति सार्वार्थ्यरूपब्रह्मलिङ्गोपन्यासात् भूतयोनिः परमात्मेति योजनान्तरमपि भाष्ये दर्शितं । तत् 'स्मर्यमाणमनुमानं स्यादि'त्युत्तराधिकरणसूत्रविरुद्धमित्यस्वारस्यं भाष्यएव 'केचिदि'त्यनेन ध्वनितं । चकारस्समारूपादिसमुच्चयार्थः ॥ १ ॥ २ ॥ २३ ॥

इत्यदृश्यत्वाधिकरणम् ॥ ६ ॥

वैश्वानरस्साधारणशब्दविशेषात् ॥ १ ॥ २ ॥ २४ ॥

छान्दोग्ये श्रूयते 'यस्त्वेतमेवं प्रादेशमात्रमभिविमानमात्मानं वैश्वानरमुपास्ते' (छा-) इति । अत्र वैश्वानरशब्दस्य जाठरतृतीयभूततदधिष्ठातृदेवतासाधारणत्वादात्मशब्दस्य जीवात्मपरमात्मसाधारणत्वाच्च कएतेषूपस्यइति संशये अनिर्धारणेन पूर्वः पक्षः । छान्दोग्ये 'को न आत्मा किं ब्रह्मे'त्युपक्रमेऽपि वाजसनेयिशाखायां 'वैश्वानरं ह वै भगवन् सम्प्रति वेद' तन्नो ब्रूही'ति वैश्वानरशब्दोपक्रमदर्शनेन उपक्रमस्याविनिगमकत्वात् । 'स सर्वेषु भूतेषु सर्वेष्व्वात्मस्वन्नमत्ति तद्यथेर्षाकातूलमग्नौ प्रोतं प्रदूयेत एवं ह्यस्य सर्वं पाप्मानः प्रदूयन्त' इति च महाफलश्रवणस्य वचनबलादब्रह्मोपासनायामप्युपपत्तेः । न हि ब्रह्मोपासनाया महाफलत्वं नाब्रह्मोपासनायाइति नियमोऽस्ति । 'चक्षुष्यश्श्रुतो भवती'ति ब्रह्मोपासनाया अपि अल्पफलत्वश्रवणात् । अब्रह्मोपासना-

याअपि पञ्चाग्निविद्याया महाफलत्वश्रवणाच्च । 'तस्य ह वा एतस्यात्मनो वैश्वानरस्य मूर्द्धैव सुतेजाश्चक्षुर्विश्वरूपः प्राणः पृथग्वर्त्माऽऽत्मा सन्देहो बहुलो वस्तिरेव रायिः पृथिव्येव पादावि' ति द्युसूर्यवाय्वाकाशजलपृथिवीनां वैश्वानरं प्रति मूर्द्धचक्षुःप्राणमध्यमूत्रस्थानपादावयवत्वोक्तेश्च पूर्वाधिकरणोक्तरीत्या शरीररथत्वादिवत् कल्पनामात्ररूपत्वात् । तत्कल्पनायाश्च ब्रह्मणीव जाठरादिष्वपि सम्भवात् । तस्मादुपक्रमादिभिर्वैश्वानरो ब्रह्मेति निर्णयो न युक्तः । प्रत्युत 'प्रादेशमात्रमि' ति परिच्छिन्नत्वश्रवणान्न ब्रह्म किन्तु जाठरादिषु चतुर्ष्वन्यतमइति निर्णय एव युक्तइति पूर्वः पक्षः ॥

सिद्धान्तस्तु द्युमूर्द्धत्वादिकल्पना सर्वोपादानत्वेन सर्वनियन्तृत्वेन च सर्वविकारानुगते ब्रह्मणि सालम्बना न तु जाठरादिषु । सर्वलोकाद्याश्रयफलश्रवणञ्च सर्वलोकाद्यात्मकब्रह्मोपासनाया एव तत्क्रतुन्यायानुसारि । सर्वपापप्रदाहश्च ब्रह्मोपासनफलत्वेनैव वेदान्तेषु प्रसिद्धतरः । शाखाभेदेन ब्रह्मवैश्वानरशब्दयोरुपक्रमश्रुतत्वाविशेषेऽपि ब्रह्मशब्दो वैश्वानरशब्दवदनेकसाधारणत्वाभावाज्जटिल्येवार्थविशेषसमर्पकः । ततश्च यद्यप्यात्मवैश्वानरशब्दौ साधारणौ तथाऽपि तयोः परमात्मपरत्वावगमकद्युमूर्द्धत्वादिविशेषसद्भावात् वैश्वानरः परमात्मेति ॥

सूत्रे 'विशेषादि' ति एतावति वक्तव्ये आत्मवैश्वानरशब्दयोस्साधारण्यकीर्तनं न केवलमिह शब्दसाधारण्यमधिकरणान्तरवत् संशयमात्रबीजं किन्तु पूर्वपक्षस्यापि तदेव बीजमिति दर्शयितुम् । तेन जाठरादीनां पञ्चानां चतुर्णां वाऽनवधारणेनात्र पूर्वपक्षइति सूचितं भवति ॥ १ ॥ २ ॥ २४ ॥

ननु द्युमूर्द्धत्वादिविशिष्टरूपं हिरण्यगर्भस्यापि भवति स्मृतिषु प्रसिद्धम् । तत्कथं परमात्मलिङ्गम् । न च 'अग्निर्मूर्द्धा चक्षुषी चन्द्रसूर्यावि' त्यादीनां द्युमूर्द्धत्वादिप्रतिपादकश्रुत्यन्तराणां परमात्मविषयत्वाद्भैदिकप्रसिद्ध्या तत्परमात्मलिङ्गं स्यादिति वाच्यम् । हिरण्यगर्भे तादृग्रूपस्मरणस्यापि मूलश्रुत्याकाङ्क्षत्वेन तत्रापि वैदिकप्रसिद्धेरनिवार्यत्वादित्यतआह ॥

स्मर्यमाणमनुमानं स्यादिति ॥ १ ॥ २ ॥ २५ ॥

परमात्मनोऽपि तावदीदृशं रूपं स्मर्यते 'यस्याग्निरास्यं द्यौर्मूर्द्धा खं नाभिश्चरणौ क्षितिः । सूर्यश्चक्षुर्दिशश्चोत्रं तस्मै लोकात्मने नमः' । 'द्यामूर्द्धानं यस्य विप्रा वदन्ति खं वै नाभिं चन्द्रसूर्यौ च नेत्रे । दिशश्चोत्रे विद्धि पादौ क्षितिं च सोऽचिन्त्यात्मा सर्वभूतप्रणेता' इत्याद्यासु स्मृतिषु । तच्च स्मर्यमाणं रूपमस्याश्श्रुतेराथर्वणादिश्रुतेश्च मूलत्वा-नुमापकं सत् हिरण्यगर्भतादृग्रूपस्मरणस्यापि मूलाकांक्षापूर्कं भवितुं शक्तम् । उपासनावि-वक्ष्या सर्वात्मत्वविवक्षया च परमात्मनि श्रुतिप्रतिपन्नस्यैव द्युमूर्द्धत्वादिकल्पनस्य सर्ग

स्थितिप्रलयकर्तृत्वादेरिव परमात्मशक्त्याभिव्यक्तिमति हिरण्यगर्भे स्तुत्यर्थतया स्मरणोप-
पत्तेः । अतः परमात्मनएवैतच्चैलोक्यात्मकं रूपं स्मर्यत इति फलतः पर्यवस्यतीति त-
त्स्मर्यमाणं रूपमुदाहृतश्रुतिवाक्यानां मूलत्वानुमापकं सत् वैश्वानरस्य परमात्मत्वे लिङ्गं
भवितुमर्हति । अतस्तेन लिङ्गेन वैश्वानरः परमात्मेति युक्तमेव ॥

अस्मिन्नर्थे सूत्रमावृत्त्या योजनीयं । तत्र स्मर्यमाणमित्यस्य परमात्मनस्मर्यमाणं
त्रैलोक्यात्मकं रूपमित्यर्थो योजनाद्वयेऽपि समानः । आद्ययोजनायामनुमानमित्यस्य मू-
लश्रुत्यनुमापकमित्यर्थः स्यादित्यस्य भवितुं शक्यमित्यर्थः । 'शकिलिङ्चे' ति शक्तौ लिङ्-
प्रत्ययः । किं भवितुं शक्यमित्याकांक्षायामपनोद्यशङ्कानुसारेण हिरण्यगर्भतादृग्रूपस्मरण-
स्य मूलश्रुत्याकांक्षापूर्वकमित्यध्याहृतेन स्याच्छब्दस्यान्वयः । इयञ्च योजना 'यस्मात्प-
रमेश्वरस्यैवाग्निरास्यन्द्यौर्मूर्द्ध्वेतीदृशं त्रैलोक्यात्मकं रूपं स्मर्यते इति भाष्येण फलप्रदर्शन-
मुखेन सूचिता । अन्यथा हिरण्यगर्भस्यापि तादृग्रूपस्मरणसत्त्वेन भाष्ये परमेश्वरस्यैवेत्य-
वधारणानुपपत्तेः । इति शब्दो द्वितीययोजनाप्रदर्शनीयमर्थं प्रति हेतुत्वार्थः । यस्मादेवं
तस्मात् स्मृतिप्रसिद्धं परमात्मनो रूपं मूलभूतश्रुत्यनुमापकतया प्रथमयोजनाया प्रदर्शितं
अनुमानं स्यात् वैश्वानरस्य परमात्मत्वे लिङ्गं भवतीत्यर्थः । इयं योजना 'तत्स्मर्यमाण-
मि' त्यादिभाष्येण स्पष्टमेव दर्शिता । अस्यामपि योजनायामिति शब्दो हेत्वर्थः । स च
'यस्मादिदं गमकं तस्मादपि वैश्वानरः परमात्मे' ति भाष्येण दर्शितः । ननु स्मर्यमाणं
परमात्मनो रूपं वैश्वानरवाक्यमाथर्वणवाक्यं चेत्युभयमपि किमर्थं मूलश्रुतित्वेनोपेक्षत इति
चेत् । स्मृत्युक्तसर्वावयवप्रतिपत्त्यर्थमिति ब्रूमः । चन्द्रस्य चक्षुद्वयार्थवर्णवाक्यादेव प्र-
तिपत्तव्यम् । दिवो मूर्द्ध्वत्वं वैश्वानरवाक्यात् । ततः प्रतिपद्य आथर्वणेऽपि 'असौ
वाव लोको गौतमाग्निरिति श्रुत्यनुसारेण द्युपरोऽग्निशब्द इति निश्चेतव्यम् । न च वै-
श्वानरवाक्येपि दिवो मूर्द्ध्वत्वं नोक्तमिति शङ्क्यम् । तत्रोपक्रमानुसारेण सुतेजश्शब्दस्य
द्युपरत्वात् । एवं ह्युपाख्यायते । औपमन्यवादयः पञ्च महर्षयः 'को न आत्मा किं ब्र-
ह्मे' ति मीमांसित्वा निश्चयमलभमाना वैश्वानरोपासनापरमुद्दालकं गत्वा तेनापि तस्या-
मकृत्स्नवेदिना अश्वपतिः कैकयो वैश्वानरमुपास्ते तमभ्यागच्छामेत्युक्ता उद्दालकषष्ठा-
स्तमभ्यगमन् । कैकयस्तान् परीक्ष्य ततो वक्तव्यशेषं वक्ष्यामीत्यभिसन्धाय 'औपमन्यव
कं त्वमात्मानमुपास्स' इत्यादिना तान् षडपि ऋषीन् क्रमेण पृष्ट्वा तैः 'दिवमेव भगवो
राजनि' त्यादिभिर्न्यायकं द्युसूर्यानि लाकाशजलावनिषु वैश्वानरबुध्या स्वैरुपास्यमानतयो-
क्तेषु व्यादयो वैश्वानरस्य मूर्द्धादिपादान्तावयवा एव न तु ते वैश्वानरबुध्योपास्या इति व्य-
क्तेः प्राप्तिनाः प्रतिषिध्य समस्तोपासनाविषयस्य वैश्वानरस्य प्रागुपक्षिप्तद्युमूर्द्धत्वादिविशिष्टं
रूपमेकीकृत्य उपदिदेश 'मूर्द्ध्वं सुतेजा' इत्यादिना । एवं 'यस्याग्निरास्यमि' त्याग्नि-
मुत्सवस्मरणं शोषि श्रुत्यन्तरापेक्षणं द्रष्टव्यम् ॥ १ ॥ २ ॥ २५ ॥

अथ वैश्वानरो जाठरोऽग्निरेवेति निर्धारणेन पूर्वपक्षान्तरमुपपादकमुखेन उद्धाट्य निराकरोति ॥

**शब्दादिभ्योऽन्तःप्रतिष्ठानान्नेति चेन्न तथा दृष्ट्युपदे-
शादसम्भवात् पुरुषमपि चैनमधीयते ॥ १ ॥ २ ॥ २६ ॥**

न वैश्वानरस्तृतीयभूतं तदधिदेवता जीवः परमात्मा वा किन्तु जाठर एव । 'अयमग्निर्वैश्वानरोऽयमन्तःपुरुषे येनेदमन्नं पच्यत' इत्यादिवाक्यान्तरे विशिष्य जाठरे प्रसिद्धाद्वैश्वानरशब्दात् 'स एषोऽग्निर्वैश्वानर' इति वाजसनेयके समानप्रकरणे अस्मिन्वैश्वानरएव प्रयुक्तादग्निशब्दात् 'हृदयङ्गार्हपत्यो मनोऽन्वाहार्यपचनआस्यमाहवनीय' इति त्रेताग्निकल्पनालिङ्गात् 'तद्यद्भक्त प्रथममागच्छेत्तद्धोमीयमि' ति प्राणाहुत्याधिकरणतालिङ्गात् 'पुरुषेन्तःप्रतिष्ठितं वेदे' ति वाजसनेयके श्रुतात्पुरुषान्तःप्रतिष्ठितत्वलिङ्गाच्च । यद्यप्यग्निर्वैश्वानरशब्दौ 'विश्वस्मा अग्निं भवनाय देवाः वैश्वानरं केतुमन्हामकृण्वन्' । 'वैश्वानरस्य सुमतौ स्याम राजा हि कं भवनानामभिश्चीरि' त्यादिश्रुत्यन्तरेषु तृतीयभूत-दधिष्ठातृदेवतयोरपि दृष्टौ । पुरुषान्तःप्रतिष्ठितत्वञ्च जीवपरमात्मनोरपि प्रसिद्धं । तथाप्युक्तं रूपत्रेणाग्नित्वकल्पनं प्राणाहुत्याधारतासङ्कीर्तनञ्च जाठरएव सङ्गच्छते । स हि 'सन्तापयति स्वं देहमापादतलमस्तक' इति देहव्यापित्वेन श्रुतः प्राणाहुतिद्रव्यस्यान्नस्यपाचकश्च देहव्यापिन्यग्नावेव हि हृदयादिप्रदेशावच्छेदेन गार्हपत्यत्वादिकल्पनं युक्तं । आहुतिद्रव्यपाचकस्यैव चाग्नेस्तदाधारत्ववर्णनं युक्तं 'अवाङ्ढव्यानि सुरभीणि कृत्वे' ति श्रुतितः प्रत्यक्षतश्च आहुतिद्रव्याधारस्यैवाग्नेस्तत्पाचकत्वावगमात् । एवञ्च यस्य येनार्थसम्बन्ध इति न्यायेनाग्निर्वैश्वानरशब्दयोर्जीवपरमात्मपक्षनिराकरणएवान्वयः । अन्तःप्रतिष्ठितत्वहेतोः भूतदेवतापक्षनिराकरणएवान्वयः न त्वेषां जाठरत्वसाधनेऽन्वयः । अत एव सूत्रे जाठर इत्यभिमतसाध्यमनिर्दिश्य नञ्चा पक्षान्तरनिराकरणमेव साध्यत्वेन निर्दिष्टं । त्रेताग्नित्वकल्पनप्राणाहुत्याधारत्वाल्लिङ्गयोस्तु चतुर्णामपि पक्षान्तराणां निराकरणेन तदर्थलब्धजाठरत्वसाधनेन चान्वयो द्रष्टव्यः । एवं सिद्धान्त्यभिमतपरमात्मपक्षनिराकरणे पूर्वपक्ष्यभिमतजाठरपक्षसाधने चोपयुक्ततया अन्तरङ्गहेतून् शब्दादिभ्य इत्यनेन निर्दिश्यादिशब्देन ग्रहीतुं शक्यमप्यन्तःप्रतिष्ठितत्वमवधारणपूर्वपक्षप्राप्तभूतदेवतापक्षनिराकरणमात्रार्थतया तेभ्यो विलक्षणं बहिरङ्गमिति द्योतयितुमेव पृथक् बहिर्निर्दिष्टं । न च जाठरे ह्यमूर्द्धत्वाद्यसम्भवः वाजसनेयके 'सहोवाचमूर्द्धनिमुपदिशन्नुवाच एष वा अतिष्ठा वैश्वानर इति । चक्षुषी उपदिशन्नुवाच एष वै सुनेजाः वैश्वानर इति । नासिके उपादिशन्नुवाच एष वै पृथग्वर्त्मात्मा वैश्वानर इति । मुख्यमाकाशमुपदिशन्नुवाच एष वै बहुलो वैश्वानर इति । मुख्या अप-उपादिशन्नुवाच एष वै रथिवैश्वानर इति । त्र्युक्कमुपदिशन्नुवाच एष वै प्रतिष्ठा वैश्वानर' इत्यु-

पासकमूर्द्धादीनामतिष्ठासुतेजश्शब्दाद्युक्तद्युलेकसूर्यादिरूपवैश्वानरमूर्द्धचक्षुराद्यात्मना संपादनात्तैर्जाठरस्यापि द्युमूर्द्धत्वादिव्यपदेशोपपत्तेः । छान्दोग्येपि 'यस्त्वेतमेवं प्रादेशमात्रमि' ति विशेषणानुसारेणवाजसनेयकप्रतिपादितमूर्द्धचक्षुकान्तरालकल्पितद्युमूर्द्धत्वादेरेवावश्यमुपादेयत्वाच्च । न च 'सएषोऽग्निर्वैश्वानरो यत्पुरुष' इति वाजसनेयकगतपुरुषत्वव्यपदेशविरोधः । उपासकमूर्द्धादिचक्षुकान्तावयवेषु वैश्वानरं प्रति मूर्द्धादिपादान्तावयवत्वस्य कल्पिततया तल्लब्धशरीरत्वसादृश्येन जाठरेऽपि तद्व्यपदेशोपपत्तेः । अतएव अनन्तरं 'स यो हैतमि' त्यादिवाक्ये पुरुषविधत्वकीर्तनम् । न हि मुख्ये पुरुषत्वे पुरुषविधत्वकीर्तनमुपपद्यते । एवञ्च छान्दोग्यगतौ ब्रह्मात्मशब्दावपि कल्पितेन द्युमूर्द्धत्वादिना जाठरस्यार्थवणोक्तब्रह्मसादृश्यादुपपादनीयौ । तदेतद्द्युमूर्द्धत्वाद्यसम्भवपरिहारजातं द्योतयितुमप्यन्तःप्रतिष्ठानादिति हेतुः पृथङ्निर्दिष्टः । तेन हि वैश्वानरः परमात्मेति वदता सिद्धान्तिनाऽपि 'पुरुषेऽन्तः प्रतिष्ठितमि' त्यनेन स्वरसतः प्रतीतस्य पुरुषेऽन्तःपर्याप्तवृत्तित्वस्य परमात्मनि स्वरूपेण प्रसिद्धद्युमूर्द्धत्वादिना चासम्भवतो निर्वाहाय उपासकमूर्द्धादिचक्षुकान्तावयवकल्पितशरीरावच्छिन्नत्वमेव शरणीकर्तव्यमिति जाठरेऽपि न द्युमूर्द्धत्वाद्यसम्भवो नापि ब्रह्मश्रुत्यादिविरोध इति द्योतितं भवति । सूत्रे चशब्देन फलविशेषनिर्देशासम्भवपरिहारस्समुच्चितः । 'अन्नमत्ती' ति श्रुतं फलं न ब्रह्मोपासनायामेव नियतं । 'एतयाऽन्नाद्यकाम याजयेदि' त्यादिषु कर्मणामपि तत्फलश्रवणात् । सर्वपापप्रदाहस्तु प्राणाग्निहोत्रस्यैव फलत्वेन श्रुतो न वैश्वानरविद्यायाः । तस्माद्वैश्वानरो जाठरएवेति पूर्वपक्षः ॥

सिद्धान्तस्तु वैश्वानरो न परमात्मा किन्तु जाठरइति नैतैश्श्रुतिलिङ्गैरभ्युपगन्तुं युक्तम् । जाठरप्रतीकस्य जाठरोपाधिकस्य वा परमात्मनोपासनोपदेशइत्यङ्गीकारेण एतेषां श्रुतिलिङ्गानामन्यथानेतुं शक्यत्वात् । केवले जाठरे द्युमूर्द्धत्वादेरसम्भवेन तस्यानन्यथासिद्धत्वात् । नचोपासकमूर्द्धचक्षुकान्तरालकल्पितद्युमूर्द्धत्वादेर्जाठरेऽपि सम्भवोस्तीति शङ्क्यम् । छान्दोग्ये 'दिवमेव भगवो राजन्निति होवाचे' त्याद्युपक्रमानुसारेण 'मूर्द्धैव सुतेजा' इत्यादेः प्रसिद्धद्युप्रभृतिमूर्द्धत्वादिपरतया तस्य जाठरे असम्भवात् । उभयविधश्रुत्यनुसारेण छान्दोग्ये अधिदैवत प्रसिद्धदिवादिषु मूर्द्धादिपादान्तावयवरूपत्वं वाजसनेयके अध्यात्ममुपासकमूर्द्धादिषु द्यादिपृथिव्यन्तत्रैलोक्यात्मकवैश्वानरमूर्द्धादिपादान्तावयवरूपत्वमुपास्यमित्युभयविधस्यापि द्युमूर्द्धत्वादेः प्रामाणिकत्वात् । छान्दोग्यगतप्रादेशमात्रत्वोक्तिनिर्वाहस्याग्रे सूत्रकृतैव प्रदर्शयिष्यमाणत्वात् । उपासकमूर्द्धादिकल्पितद्युमूर्द्धत्वादेरपि तन्नियन्तरि परमात्मनीव गगनादिवत् तत्सम्बन्धमात्रशालिनि जाठरे असम्भवाच्च । एवं द्युमूर्द्धत्वाद्यसम्भवेन तल्लब्धसादृश्योपपादनीयानां ब्रह्मात्मपुरुषश्रुतीनामप्यसम्भवो व्याकृताः । तथा फलनिर्देशोऽपि जाठरपक्षे न सम्भवति । नहि 'अन्नमत्ती' ति

कर्मफलसाधारणमन्नादत्वमात्रमुच्यते । सर्वभूतलोकात्मसम्बन्धिनोऽन्नस्याप्रसिद्धत्वात् । किन्तु सर्वेषु भूतेषु सर्वेषु लोकेषु सर्वेष्व्वात्मसु च यद्यद्भोग्यमुपासकस्य स्पृहणीयं सम्भवति तत् सर्वं सङ्कल्पमात्रेण प्राप्नोतीत्येतत् 'तेषां सर्वेषु लोकेषु कामचारो भवती' त्यादिश्रुत्यन्तरेषु ब्रह्मोपासनाफलत्वेन प्रसिद्धमुच्यते । सर्वपापप्रदाहश्च न प्राणाग्निहोत्रफलत्वेन उच्यते । वैश्वानरविद्याङ्गस्य प्राणाग्निहोत्रस्य पृथक्फलानपेक्षत्वात् । किन्तु प्रधानापेक्षितफलत्वेनैव प्राणाग्निहोत्रसन्निधौ निर्दिश्यते । एवं परमात्मसाधकानां द्युमूर्द्धत्वादिलिङ्गब्रह्मात्मपुरुषश्रुतिफलविशेषरूपाणां सर्वेषामपि हेतूनां जाठराग्निसाधकानां तथा दृष्ट्युपदेशेन ब्रह्मणीव जाठराग्नौ सम्भवाभावः 'असम्भवादि' त्यनेन संगृहीतः । ननु पुरुषश्रुत्यसम्भवस्यापि 'असम्भवादि' त्यनेनैव संग्रहे 'पुरुषमपि' त्यादिसूत्रशेषः किमर्थः । 'अन्तःप्रतिष्ठानादि' ति पृथङ्निर्दिष्टहेत्वन्तरनिराकरणार्थइति चेत् । न । अग्निवैश्वानरश्रुतित्रेताशिकल्पनप्राणाहुत्याधारत्वलिङ्गानां परमात्मन्यसम्भवतामपि द्युमूर्द्धत्वाद्यनुसारेण तथा दृष्ट्यभिप्रायतया नयने परमात्मन्यपि सम्भवतोऽन्तःप्रतिष्ठितत्वस्य दुर्बलस्य पृथङ्निराकरणहेत्वन्तरेऽपि 'पुरुषमपि' इत्यादिसूत्रशेषेण पुरुषश्रुतिव्यतिरिक्तस्य हेतोरलाभात् तस्य चासम्भवादित्यनेनैव लब्धत्वादिति चेत् । अत्र ब्रूमः । 'असम्भवादि' त्यनेन न केवलं परमात्मसाधकानां द्युमूर्द्धत्वादीनामेवासम्भवस्संगृहीतः । किन्तु जाठरपक्षसाधकत्वेन पूर्वपक्षिणोपन्यस्तस्य पुरुषेऽन्तःप्रतिष्ठितत्वस्याप्यसम्भवस्संगृहीतः । पुरुषेऽन्तःप्रतिष्ठितत्वं हि जीवेऽन्तःप्रतिष्ठितत्वम् । तत्तु परमात्मन्येव सम्भवति । 'य आत्मनि तिष्ठन्नात्मनोऽन्तर' इति श्रुत्यन्तरप्रसिद्धेः न तु जाठराग्नाविति । तत्र पुरुषशब्देन शरीरं विवक्षितं न तु जीवः 'इदं वावतज्ज्योतिर्यदिदमस्मिन्नन्तःपुरुषे ज्योतिरि' ति जाठराग्नावेव शरीरान्तर्गतित्वाभिप्रायेण 'अन्तःपुरुष' इति निर्देशदर्शनादिति शङ्कायामिदमुत्तरं 'पुरुषमपि चैनमधीयत' इति । अत्रायमाशयः । भवेदेवं यदि 'यदिदमस्मिन्नन्तःपुरुषे ज्योतिरि' त्यत्र ज्योतिरिवैनं वैश्वानरं केवलं पुरुषान्तर्गतित्वमधीयीत । नत्वेवं इह तु वैश्वानरं पुरुषमप्यधीयते पुरुषविधमप्यधीयते 'स यो हैतमाग्निं वैश्वानरं पुरुषं पुरुषविधं पुरुषेऽन्तःप्रतिष्ठितं वेदे' ति । तथा च ज्योतिर्वाक्ये पुरुषपदस्य शरीरपरत्वेन जाठरपर्यवसाने विरोधिपुरुषपदान्तरसन्निधानाभावात्तत्र तथात्वेऽपि अत्र तद्विरोधिपुरुषपदान्तरसन्निधानसत्त्वान्न तथात्वमिति । ननु पुरुषपदान्तरसन्निधानं कथमिह जाठरपर्यवसानविरोधीति चेत् । तदाकर्णय । 'पुरुषं पुरुषविधं पुरुषेऽन्तःप्रतिष्ठितमि' ति त्रयाणामपि पुरुषपदानामैकार्थ्यं तावदभ्युपगन्तव्यम् । ऐकार्थ्यमसम्भवे 'स्याच्चैकस्य ब्रह्मशब्दवत्' (२ । ३ । ९) इति न्यायानवतारात् । तथाच यदात्मकत्वं यद्विधत्वं यदन्तःप्रतिष्ठितत्वञ्चात्र वैश्वानरशब्दोक्तत्वेनालोच्यमानानां मध्ये कस्य चित् सम्भवति स एव पुरुषशब्दार्थो वक्तव्यः । सम्भवति च परमात्मनो जीवरू-

पत्वं सर्वात्मत्वात् । जीवविधत्वं च द्युमूर्द्धत्वादिलब्धसादृश्यात् । जीवान्तःप्रतिष्ठितत्वं च सर्वान्तर्यामित्वात् । जाठरस्य त्वचेतनस्य न जीवात्मत्वं जीवविधत्वं जीवान्तर्यामित्वं वाऽस्ति । तस्मात् पुरुषं पुरुषविधमिति विरोधिपुरुषपदसन्निधानात् जाठरे पुरुषान्तर्वर्तित्वस्याप्यसम्भवो युक्तएव । ननु 'पुरुषमपि चैनमि' ति सूत्रं लिखित्वा कथं पुरुषमप्यधीयते पुरुषविधमप्यधीयत इति व्याख्यातम् । उच्यते । 'पुरुषविधमि' त्यपि केचित् सूत्रावयवं पठन्ती' ति भाष्ये दर्शितम् । तत्र भगवतो बादरायणादेव केचन शिष्याः पुरुषमिति पाठं अन्ये शिष्याः पुरुषविधमित्यपि पाठं श्रुतवन्त इति तत्तत्सम्प्रदायानुसारिणस्तथातथा पठन्तीति पाठद्वयमपि सूत्रकारप्रणयनमूलमित्येव भाष्याभिप्रायः । न हि सूत्रकारानुपज्ञमसाम्प्रदायिकं सम्पातायातपाठं भगवत्पादा लिखन्ति । अतः पाठद्वयमप्येकीकृत्य तथा व्याख्यातम् । सूत्रे चशब्दः तुशब्दार्थे वर्तमानः प्रसक्तशङ्कानिवृत्त्यर्थस्सन् जाठरे पुरुषान्तःप्रतिष्ठितत्वासम्भववर्णनेन प्राग्लिखिताशङ्कावतारं सूचयतीति सर्वमनवद्यम् ॥ १ ॥ २ ॥ २६ ॥

अथ त्रैलोक्यव्याप्यभावेन जाठरस्य वैश्वानरत्वासम्भवेऽपि महाभूताग्निस्समविष्यति । तस्य हि द्युलोकादिव्याप्तिरवगम्यते 'यो भानुना पृथिवी द्यामुतेमामाततान रोदसी अन्तरिक्षमि' ति । तस्य पुरुषेऽन्तःप्रतिष्ठितत्वं च जाठररूपेण सम्भवति । अथवा तच्छरीरा देवता वैश्वानरो भविष्यति । सा ह्यैश्वर्ययोगेन द्युलोकाद्यधिष्ठातुं शक्नोति । पुरुषान्तःप्रतिष्ठितत्वं च तत्र सम्भवति 'अग्निर्वाक् भूत्वा मुखं प्राविशदि' ति श्रुतेरित्याशङ्कां जाठरपक्षनिराकरणहेतुवतिदेशेन निराकरोति ॥

अत एव न देवता भूतञ्च ॥ १ ॥ २ ॥ २७ ॥

अचेतनस्य भूतस्य द्युमूर्द्याद्यधिष्ठातृत्वं न सम्भवति । तदसम्भवे च गगनादि-साधारणेन सम्बन्धमात्रेण तस्य द्युमूर्द्धत्वादिकल्पनं नशोभत इति जाठरपक्षनिराकरण-प्रकारेणैव भूतपक्षनिराकरणमिति न तत्रातिदेशसूत्रनिवर्तनीयाधिकाशङ्कास्ति । अतो देवतायामैश्वर्येण द्रव्याद्यधिष्ठातृत्वसम्भवाद्द्युमूर्द्धत्वादिकल्पना युज्यत इति देवतापक्षेऽधिकशङ्कां निरपेक्षैश्वर्यपरमेश्वरगताधिष्ठातृत्वग्रहणसम्भवे सापेक्षग्रहणमयुक्तमिति अन्तर्याम्यधिकरणन्यायस्मरणेन निराकर्तुमेवेदं सूत्रम् । भूतपक्षनिराकरणं त्वन्वाचयाशङ्कमिति अन्वाचयार्थेन चकारेण सूचितं । अथवा चकारेण जीवपक्षनिराकरणं समुच्चीयते ॥ १ ॥ २ ॥ २७ ॥

एवं द्युमूर्द्धत्वाद्यसम्भवेन पक्षान्तरपरिग्रहायोगात् परमात्मन्येव जाठरप्रतीकत्वेन जाठरोपाधिकत्वेन वा अग्निवैश्वानरश्रुति त्रेताश्रिकल्पनाप्राणाहुत्याधारत्वलिङ्गानि नेतव्यानि । पुरुषान्तःप्रतिष्ठितत्वं तु परमात्मन्येव सम्भवति न जाठरादिवित्युक्तम् । इदानीं

यद्यग्निश्रुत्यादिचतुष्टयं वैश्वानरे साक्षादेव योजनीयं यदि च 'पुरुषेऽन्तःप्रतिष्ठितमि' त्यत्र पुरुषशब्दस्य ज्योतिर्वाक्यइव शरीरपरत्वं वक्तव्यं तदाऽप्येतत्सर्वं परमात्मनि न विरुद्धमित्याह ॥

साक्षादप्यविरोधं जैमिनिः ॥ १ ॥ २ ॥ २८ ॥

पुरुषेऽन्तःप्रतिष्ठितत्वं तावन्मूर्द्धादिचुबुकान्तावयवकल्पितमूर्द्धादिपादान्तावयवाधि-
ष्ठातृत्वेन शरीरान्तर्गते परमात्मन्युपपद्यते । त्रेताग्निकल्पनं प्राणाहुत्यधिकरणत्वञ्चातएव
तस्मिन्नुपपद्यते । प्राणाहुतिपाचकत्वेन प्रसिद्धे जाठरेग्रौ तदुभयं स्वारसिकमिति चेत् ।
न । आस्थं ह्याहवनीयायतनत्वेन कल्पितं । न च जाठरस्य जठरप्रतिष्ठितस्य स्वोष्ममा-
त्रेण सकलदेहसन्तापकस्यास्यमायतनमिति स्वारसिकम् । पाचकत्वं तु सर्वशक्तेर्ब्रह्मणोऽ-
पि अविशिष्टम् । तस्मान्मूर्द्धादिचुबुकान्तावयवप्रतिष्ठिते तस्मिन्नेवास्थस्य आहवनीयत्वक-
ल्पनं प्राणाहुत्यधिकरणत्वं चोपपद्यत इति तस्मिन्नेव स्वरूपेण त्रैलोक्यशरीरत्वेन च स-
कलदेहव्यापके गार्हपत्यादिकल्पनमप्युपपाद्यम् । अग्निवैश्वानरशब्दावपि 'अग्निः कस्मा-
दग्रशीर्भवति अग्रं नीयते अग्रन्नयति । वैश्वानरः कस्माद्विश्वान्नराजयति विश्वएनं नरा-
नयन्तीति वा विश्वानरएव वैश्वानरः राक्षसो वायस इतिवत् रक्षएव हि राक्षसः वयएव
हि वायसः' इति निरुक्तदर्शितेन केनचिद्योगेन तस्मिन्नुपपद्यते । अवश्यं ह्याग्निवैश्वान-
रशब्दयोरन्यतरस्येह यौगिकत्वं वाच्यम् । रूढयोभयोर्यज्वलनपरत्वे पर्याययोरेकत्र प्रयो-
गस्य वैयर्थ्यप्रसङ्गात् । तदिहोभयोरप्यस्तु निरुक्तसार्थकत्वाय परमात्माविषयबहुश्रुतिलि-
ङ्गानुग्रहाय च । सूत्रे अपिशब्देन पुरुषशब्दस्य शरीरपरत्वे अविरोधस्समुच्चीयते । जै-
मिनिग्रहणं स्वशिष्योपपादितप्रकारोऽयमिति तत्त्व्यापनार्थम् । एवमुत्तरत्रापि ऋषिविशे-
षग्रहणे फलं द्रष्टव्यम् ॥ १ ॥ २ ॥ २८ ॥

कथं पुनः परमेश्वरपरिग्रहे प्रादेशमात्रश्रुतिरिति तां व्याख्यातुमारभते ॥

अभिव्यक्तेरित्याश्मरथ्यः ॥ १ ॥ २ ॥ २९ ॥

द्युलोकादिपृथिव्यन्तेषु मूर्द्धादिपादान्तावयवत्वेन कल्पितेषु उपासकानुग्रहार्थमिति-
मात्रस्यापि परमेश्वरस्याभिव्यक्तेर्द्युलोकादिप्रदेशसम्बन्धिनी मात्रा परिमाणमस्येति वा
प्रकर्षेण परमेश्वरमूर्द्धत्वादिकल्पनाकृतेनादिश्यन्ते उपदिश्यन्तइति प्रादेशा द्युलोकादयः
तन्मात्रं तत्परिमाणमिति वा प्रादेशमात्रत्वमित्याश्मरथ्यो मन्यते । यद्यपि प्रादेशशब्दस्य
उक्तयोगात्परिमाणविशेषरूढिर्बलीयसी । तथाप्येवं प्रादेशमात्रमिति प्रागुपदिष्टं द्युमूर्द्धत्वा-
दिप्रकारमेवंशब्देन परामृश्य तेन प्रकारेण प्रादेशमात्रत्वोपन्यासात्तेन च प्रकारेण द्वाद-
शाङ्गुलिपरिमाणत्वायोगादिह योगएव ग्राह्य इत्याश्मरथ्याभिप्रायः । एतन्नचायसूचना-
र्थमेव अर्भकौकस्त्वादिसूत्रसिद्धस्याप्यस्य पुनस्तूत्रणम् ॥ १ ॥ २ ॥ २९ ॥

अथ रूढिमाश्रित्य मतान्तरं प्रदर्शयति ॥

अनुस्मृतेर्बादरिः ॥ १ ॥ २ ॥ ३० ॥

प्रादेशमात्रव्यतिष्ठेन मनसा अनुस्मर्यमाणत्वात् प्रादेशमात्रत्वं यथा प्रस्थमितानां यवानां प्रस्थत्वम् । यद्यपि तदन्तर्गत्या तदवच्छिन्नेष्विव तेन ज्ञायमानेषु तत्परिमाणं व्यपदिष्टं न दृष्टम् । तथाऽपि रूढ्यपरित्यागेन यथाकथञ्चिदालम्बनमात्रमिति बादरिर्मन्यते ॥ १ ॥ २ ॥ ३० ॥ अत्राप्यपरितोषेण मतान्तरमाह ॥

संपत्तेरिति जैमिनिस्तथा हि दर्शयति ॥ १ ॥ २ ॥ ३१ ॥

समानप्रकरणे वाजसनेयिब्राह्मणे त्रैलोक्यात्मनो वैश्वानरस्यावयवानामध्यात्मं मूर्द्धादिचुबुकान्तावयवेषु सम्पादानामूढ्यपरित्यागेन तदवच्छेदकृतमञ्जसैव प्रादेशमात्रत्वमिति जैमिनिर्मन्यते ॥ १ ॥ २ ॥ ३१ ॥

आमनन्ति चैनमस्मिन् ॥ १ ॥ २ ॥ ३२ ॥

आमनन्तिचैनं परमेश्वरमस्मिन्मूर्द्धचुबुकान्तराले सम्पत्त्यधिष्ठानत्वेन पूर्वसूत्रप्रकृते जाबालाः ‘स एषोऽनन्तोऽव्यक्तआत्मा सोऽविमुक्ते प्रतिष्ठित’ इत्यारभ्य ‘कतमच्चास्य स्थानं भवति भ्रुवोर्ग्राणस्य च यस्सन्धिरि’ति । अतः परमेश्वरस्य मूर्द्धचुबुकान्तरालवर्तितायाश्शाखान्तरेऽपि दृष्टत्वात् तदवच्छेदकृतं प्रादेशमात्रत्वमिति निर्वहणं युक्तम् । इदं प्रादेशमात्रत्वं छान्दोग्ये पूर्वोक्तप्रकारो न भवतीत्येवंशब्दानुपपत्तिरिति चेत् । न । एवं अधिदैवतं प्रसिद्धद्युमूर्द्धत्वादिविशिष्टं रूपं प्रादेशमात्रमध्यात्मं मूर्द्धचुबुकान्तरालप्रतिष्ठितप्रादेशमात्रञ्चेत्युभयविधोपासनाभाय एवं प्रादेशमात्रमित्यनयोर्विशेषणद्वयत्वोपपत्तेः । वाजसनेयके ‘तथातु वएनान्वक्ष्यामि यथा प्रादेशमात्रमेवाभिसम्पादयिष्यामी’ति प्रतिज्ञापूर्वकं ‘सहोवाच मूर्द्धानमुपदिशन्नि’त्यादेरारब्धत्वेन छान्दोग्येऽपि समानप्रकरणे मूर्द्धचुबुकान्तरालप्रतिष्ठितत्वलभ्यस्यैव प्रादेशमात्रत्वस्य ग्राह्यत्वात् । तस्माद्यद्यपि ‘अभिव्यक्तेरि’ति सूत्रस्य रूढ्यपरित्यागेनाप्रादेशमात्रोऽप्युपासकानुग्रहार्थं प्रादेशमात्रत्वेनाभिव्यज्यत इत्यर्थान्तरं भाष्ये दर्शितम् । ‘अनुस्मृतेरि’ति सूत्रस्य च प्रस्थपरिमितयवन्यायानपेक्षणेन अप्रादेशमात्रोऽपि प्रादेशमात्रत्वेनानुस्मरणीयइत्यर्थान्तरन्दर्शितम् । तथाऽपि शाखान्तरे वैश्वानरस्य प्रादेशमात्रत्वं यथोपपादितं तथैव छान्दोग्येपि तत् अहीतुं युक्तमिति जैमिनिपक्षएव सिद्धान्तः । अत्र द्युमूर्द्धत्वादिरूपस्य ब्रह्मलिङ्गस्य कल्पनामात्रासिद्धत्वात् प्रादेशमात्रत्वश्रवणेनोपासकमूर्द्धादिषूपसंहृतत्वप्रतीतिः वेदिबर्हिर्गार्हपत्यादिकल्पनप्रतिरुद्धत्वाच्चास्पष्टता ॥ १ ॥ २ ॥ ३२ ॥

इति वैश्वानराधिकरणम् ॥ ७ ॥

इति श्रीमद्भारद्वाजकुलजलधिकौस्तुभ श्रीमदद्वैतविद्याचार्य श्रीविश्वजिद्याजि श्रीरङ्गराजाध्वरिवरसूनोरप्पय्यदीक्षितस्य कृतौ शारीरकन्यायरक्षामणौ प्रथमाध्यायस्य द्वितीयः पादः ॥

॥ श्रीपरब्रह्मणे नमः ॥

॥ अथ तृतीयः पादः ॥

‘ द्युम्बाद्यायतनं स्वशब्दात् ॥ १ ॥ ३ ॥ १ ॥

इहाप्यस्पष्टब्रह्मालिङ्गान्येव वाक्यानि विचार्यन्ते । पूर्वः पादस्सविशेषप्रधानः । अयन्तु निर्विशेषप्रधानइति पादभेदः । ‘यस्मिन् द्यौः पृथिवी चान्तरिक्षमोतं मनस्सह प्राणैश्च सर्वैः । तमेवैकं जानथ आत्मानमन्या वाचो विमुञ्चथ अमृतस्यैष सेतुः’ (मु-) इत्याथर्वणि कोपनिषन्मन्त्रे द्युपृथिव्यादीनामोतत्ववचनेनावगम्यमानं तेषामायतनं प्रधानं ब्रह्म वेति द्युपृथिव्याद्यायतनत्वसाधारणधर्मदर्शनात् संशये पूर्वपक्षः प्रधानमेवैतत् न ब्रह्म ‘अमृतस्यैष सेतुरि’ति अमृतसम्बन्धित्वसेतुत्वव्यपदेशात् । न ह्यमृतमेव सदपारं ब्रह्मा-मृतसम्बन्धित्वव्यपदेशं सेतुव्यपदेशं वाऽर्हति । तस्मादमृतस्य मुक्तजीवस्य बन्धावस्थायां भोग्यत्वेन सम्बन्धि परिच्छिन्नं प्रधानं द्युम्बाद्यायतनमिति युक्तम् । ननु प्रधानमपि सेतु-शब्दस्य न मुख्योऽर्थः । पारवत्त्वेन गौणार्थस्तदिति चेत् । तर्हि ब्रह्मैव धारकत्वेन गौणार्थोऽस्तु । भवति हि ब्रह्म प्रसिद्धसेतुर्जलस्येव भावप्रधानामृतशब्दार्थस्य मोक्षस्य धारकम् । वस्तुतो धारकत्वेन सेतुशब्दस्य ब्रह्मणि गौणत्वेन युक्ता ‘अथ य आत्मा स सेतुर्विधृतिः’ ‘एष सेतुर्विधरण’ इत्यादिश्रुत्यन्तरे सेतुशब्दस्य ब्रह्मणि तथा गौणतायाः ‘परमतस्सेतून्मान’ (३।२।६) इत्यधिकरणे व्यवस्थापितत्वात् । अमृतत्वस्य धारक-इत्यन्वयसंघटनाच्च । न तु पारवत्त्वेन प्रधाने गौणता युक्ता । अमृतस्य पारवानित्यन्व-यासंघटनात् । षष्ठ्यन्तनिर्दिष्टस्य तत्प्रतिसम्बन्धितावच्छेदकरूपवत्त्वेन उपस्थितएव ह्य-न्वयः । अतएव ‘चैत्रस्य पुत्र’ इत्यत्रेव ‘चैत्रस्य धनवानि’ त्यत्र नान्वयसंघटना । चैत्रस्य पुत्रत्वेन सम्बन्धी धनवानित्यतिक्लिष्टार्थस्य कल्पनीयत्वात् । तस्मात् अमृतस्य सेतुरित्यन्वयस्वारस्यानुरोधेनामृतशब्दस्यापिद्यानिवृत्तिरूपा मृतत्वपरत्वं युक्तमेवेति चेत् । मैवं । सेतुशब्दस्यान्तर्याम्यधिकरणन्यायादाजानसिद्धाविनाभूतपारवत्त्वेन गौणत्वे संभवति कादाचित्केन धारकत्वेन गौणत्वकल्पनायोगात् । न च धारकत्वं कादाचित्कत्वेऽपि शब्दार्थैकदेशत्वेनान्तरङ्गमिति शङ्क्यम् । पारवत्त्वस्यापि तद्विशेषात् । पारावारशब्दि-तपार्वार्वाक्तीरद्वयपर्यन्तानुस्यूतो जलविधारकोहि सेतुशब्दार्थः । न तु जलविधारकमा-त्रम् । जलकुम्भादीनामपि तदर्थत्वप्रसङ्गात् । वस्तुतः पारावारपर्यन्तो जलबन्धनहेतुरेव सेतुशब्दार्थः । न तु तथाभूतो जलविधारकः । षिञ्बन्धनइति धातोस्सेतुशब्दव्युत्पत्तेः । न च बन्धनधारणयोरैक्यम् । निगलादेर्बन्धकत्वेऽप्यधारकत्वात् । सेतुस्तु निगलादिवन्न

निदिष्टि शरीरं स्थमेवत्विति । अत्र शरीरपदनिर्दिष्टस्य उत्तरत्र 'अव्यक्तात्पुरुषः पर' इत्यव्यक्तशब्देन प्रत्यवमर्शादव्याकृतमेव शरीरत्वेन निर्दिष्टमिति अवसीयते । तस्माद्द्युम्बाद्यायतनं प्रधानमेवेति ॥

एवं प्राप्ते राद्धान्तः द्युम्बाद्यायतनं ब्रह्म आत्मशब्दात् । अयं हि स्वस्य ब्रह्मण एव शब्दः न तु प्रधानस्यापि वाचकः । न खल्वयं स्वरूपेण प्रधानं वक्ति नापि शरीरत्वेन । शक्तिग्राहकाभावात् । अभिधानकोशशरीरे शक्तिग्राहकोऽस्तीति चेत् । न । चेतनवाचिनोऽस्य अहंशब्दस्येव शरीरे प्रयोगाणां चेतनतादात्म्याध्यासेनोपपन्नतया तादृक्प्रयोगदर्शनमूलानामद्यतनाभिधानकोशानां न्यायविरुद्धशक्तिकल्पनायामसामर्थ्यात् । आत्मशब्दस्य शरीरशक्तिसद्भावेऽप्यन्तर्याम्यधिकरणोक्तन्यायेन प्रधानस्य शरीरत्वासिद्धेश्च । श्रुत्यन्तरे शरीरत्वकल्पनस्यप्रसिद्धशरीरविषयत्वात्प्रसिद्धशरीरएवाव्यक्तपदमव्यक्तकार्याभिप्रायमिति 'सूक्ष्मं तु तदर्हत्वादि'ति सूत्रे वक्ष्यमाणत्वात् । एवमात्मशब्दः प्रधानेऽप्युपपन्न इति शङ्कावारणार्थमेव तस्य प्रधानसाधारण्यव्यावर्तनाय 'स्वशब्दादि'ति सूत्रितं । अन्यथा हि 'शब्दादेव प्रमित' (१ । ३ । २४) इति सूत्रइव 'शब्दादि'त्येवःसूत्रयिष्यत । ननु 'द्याद्याधार' इति लघुनि सूत्रे कर्तुं शक्ये द्युपृथिवीद्वयनिर्देशेनायतनशब्दप्रयोगेण च किमर्थं गुरुसूत्रं कृतम् । उच्यते । श्रुत्यन्तरे ब्रह्म स्वशब्देनैवायतनं श्रूयते 'सन्मूलास्सोम्येमास्सर्वाः प्रजास्सदायतनास्सत्प्रतिष्ठा' इति । इहापि मन्त्रे 'यस्मिन्नि' तिनिर्दिष्टं द्युपृथिव्यादीनामोतत्ववचनादायतनमवगम्यते । तथा च श्रुत्यन्तरगतायतनशब्दरूपब्रह्मपरशब्दपरामर्शपेक्षादायतनत्वप्रत्यभिज्ञानादपि द्युम्बाद्यायतनं ब्रह्मेति सिद्धान्तयुक्त्यन्तरद्योतनार्थमायतनशब्दः । अस्यां युक्तौ 'स्वशब्दादि'तिल्यब्लोपे पञ्चमी । तथा च श्रुत्यन्तरगतमायतनशब्दरूपं ब्रह्मशब्दं परामृश्य तदुन्मेषितादायतनत्वप्रत्यभिज्ञानात् द्युम्बाद्यायतनं ब्रह्म प्रतिपत्तव्यमिति सूत्रार्थो ग्राह्यः । द्युपृथिवीद्वयग्रहणं तु विषयवाक्ये द्युपृथिव्यायतनत्वकर्तिनेनैव तदुभयवर्तिनोऽन्तरिक्षलोकस्याप्यायतनमित्यर्थात् ज्ञातुं शक्यतया मन्त्रगतस्यान्तरिक्षपदस्य वैयर्थ्यपरिहारार्थमव्याकृताकाशपरतया वक्तव्यत्वात् प्रधानपूर्वपक्षो न सम्भवति । तस्याधेयतया निर्दिष्टत्वात् । अन्तरिक्षपदस्य भूताकाशपरत्वाङ्गीकारेऽपि प्रधानपूर्वपक्षो न सम्भवति । अक्षरब्राह्मणे 'यदूर्ध्वं गार्गि दिवो यदर्वाक् पृथिव्या' इत्यादिना द्यावापृथिव्योस्तदूर्ध्वधस्तनलोकानां तदन्यस्यापि सर्वस्य जगत्स्तावदाधारतया निर्दिष्टस्य भूताकाशस्य चायतनत्वेन ब्रह्मणः प्रतिपादितत्वात् । इहापि 'यस्मिन्द्यौः पृथिवी चे'ति चकारेण द्युपृथिव्यूर्ध्वधारलोकानां समुच्चिततया तदर्थप्रत्यभिज्ञानसत्त्वात् । अक्षरब्राह्मणस्य च प्रशासनादिकीर्तनात् ब्रह्मपरताऽवश्यम्भावेन प्रधानपरत्वासम्भवस्य वक्ष्यमाणत्वादिति सिद्धान्तयुक्त्यन्तरद्योतनार्थम् ॥ १ ॥ ३ ॥ १ ॥

एवमात्मशब्दायतनत्वप्रत्यभिज्ञानाभ्यां साव्याकृतजगदायतनत्वसंभूताकाशज-
गदायतनत्वप्रत्यभिज्ञानान्यतरेण च द्युम्बाद्यायतनं ब्रह्म न त्वव्याकृतमिति समर्थितम् ।
हेत्वन्तरेणापि अमुमर्थं समर्थयते ॥

मुक्तोपसृप्यव्यपदेशात् ॥ १ ॥ ३ ॥ २ ॥

‘यस्मिन्द्यौरि’ त्यादावाधेयतया निर्दिष्टेन कार्यप्रपञ्चेन मुक्तमेवायतनमुपसृप्यं
ज्ञातव्यं न तु तद्विशिष्टमिति ‘तमेवैकं जानथे’ त्यनेन उपदेशादपि द्युम्बाद्यायतनं ब्रह्म
मूलस्कन्धशाखात्मकत्वेन वृक्षस्येव ब्रह्मणः प्रपञ्चविशिष्टत्वेन प्रतिपत्तौ प्राप्तायां ‘मृत्यो-
स्स मृत्युमाप्नोति यइह नानेव पश्यति’ इति श्रुत्यन्तरे तस्य तथा प्रतिपत्तेर्निन्दितत्वात् ।
अपिच ‘अन्या वाचो विमुञ्चथ’ इति वाचिभुक्तिपूर्वकं ज्ञातव्यत्वोपदेशादपि द्युम्बाद्या-
यतनं ब्रह्म । तथा ज्ञातव्यत्वस्यापि ब्रह्मणि ‘तमेव धीरो विज्ञाये’ ति श्रुत्यन्तरे प्रसि-
द्धत्वात् । अत्र यदुक्तं पूर्वपक्षिण्य प्रधानमेवात्मानं संसारिणां शरीरं जानीत स्थूलदे-
हादिविषयाश्शरीरत्ववाचो विमुञ्चथेत्येवं प्रधानेऽप्येतद्योजयितुं शक्यमिति तदात्मशब्द-
स्य ब्रह्मासाधारणशब्दत्वसमर्थनेन पूर्वसूत्रे शरीरपरत्वासम्भवप्रदर्शनादेव निरस्तम् ।
किञ्च तथा सति ‘तमेवैकं जानथे’ त्यादिकं ‘अपशवो वा अन्ये गोअश्वेभ्यः पशवो गो
अश्वा’ इतिवदर्थवादमात्रं स्यात् । प्रसिद्धशरीरेष्वशरीरत्ववादस्य गवाश्वव्यतिरिक्तप-
शुषु अपशुत्ववादस्येव बाधितत्वात् । अतिसूक्ष्मब्रह्मावगतेरत्यन्तचित्तैकाग्र्यसाध्यत्वेन
तदर्थमन्यवाग्विमोक्तपूर्वकं ब्रह्मण्येकरस्येन ज्ञातव्यत्वोपदेशपरत्वे तु श्रुत्यन्तरप्रसिध्यनु-
सारेण भूतार्थवादो भवति । न च विशिष्टार्थोपदेशरूपभूतार्थवादत्वे सम्भवति असदार्था-
वलम्बनार्थवाप्तकल्पनं युक्तम् । अपि च ‘अमृतस्यैष सेतुरि’ त्यन्यवाग्विमोक्तपूर्वका-
दैकरस्येन ज्ञानादविद्यादिबन्धमुक्तैः प्राप्तव्यत्वोपदेशादपि द्युम्बाद्यायतनं ब्रह्म । तथा हि
‘अमृतस्यैष सेतुरि’ त्यत्रैतच्छब्दो नात्मनः परामर्शकः । किन्तु विधेयत्वेन प्रधानस्य
ज्ञानस्य परामर्शकः । तथा च यथा प्रसिद्धस्तेतुः पारस्य प्रापकः एवमयं द्युम्बाद्याय-
तनज्ञानरूपस्तेतुस्संसारपारस्यामृतस्य ब्रह्मणः प्रापकइति तस्यार्थः । ननु ‘जानथे’ त्या-
रूपातेन साध्यरूपाभिधायिनोक्तस्य ज्ञानस्य सिद्धरूपाभिधायिना नाम्ना परामर्शो न यु-
क्तइति चेत् । न । ‘शैत्यं हि यत् सा प्रकृतिर्जलस्ये’ त्यत्र नपुंसकतया प्रकृतस्य स्त्री-
ल्लिंगविशिष्टतया परामर्शवत् ‘पाणिर्निकुब्जः प्रसृतिस्तौ युतावज्जलिः पुमानि’ त्यत्रैकत्व-
विशिष्टतया प्रकृतस्य द्वित्वविशिष्टतया परामर्शवच्च साध्यरूपविशिष्टतया प्रकृतस्यापि
तदंशत्यागेन सिद्धरूपविशिष्टतया परामर्शोपपत्तेः । ‘श्येनेनाभिचरन्यजेत यथावै श्ये-
नो निपत्यादत्तएवमयं द्विषन्तं भ्रातृव्यं निपत्यादत्ते’ ‘अभिमन्यति स हिङ्कारो धूमो
जायते स प्रस्तावः’ ‘अपोऽश्नाति तन्नेवाशिनं नेवानाशिनमि’ त्यादावारूपातोक्तस्य नाम्ना

परामर्शदर्शनाच्च । तथाऽप्यत्र 'स एषोऽन्तश्चरते' 'दिव्ये ब्रह्मपुरे ह्येष' इत्याद्यनन्तरमन्त्रास्मात्तैतच्छब्दानामात्मपरत्वदर्शनादस्यापि तत्परत्वं युक्तमिति चेत् । न । तेषां ज्ञानपरत्वासम्भवेन तद्विषयात्मपरत्वकल्पनेऽप्यस्य तस्मिन्नेव मन्त्रे विधेयत्वेन प्रस्तुते ज्ञाने वृत्तिसम्भवे तदुल्लङ्घनेन तद्विषयपरत्वकल्पनायोगात् । न चैवं सति 'तप्ते पयसि दध्यानयति सा वैश्वदेव्यामिक्षे' त्यत्रापि तच्छब्दस्यानयनक्रियापरत्वप्रसङ्गः । तस्य द्रव्यवाच्यामिक्षापदसमानाधिकरणस्य क्रियापरत्वासम्भवेन तत्प्रधानकर्मभूतपयःपरामर्शित्वकल्पनात् । नन्वेवमपि द्युम्बाद्यायतने मुक्तोपसृप्यत्वहेतुर्न लभ्यते । अमृतस्यैव मुक्तोपसृप्यत्वलाभादिति चेत् । न । अन्यज्ञानादमृतस्य ब्रह्मणः प्राप्यसम्भवेन द्युम्बाद्यायतनज्ञानात् ब्रह्मणः प्राप्यत्वप्रतिपादनादर्थत्वं द्युम्बाद्यायतनमेवामृतशब्दोक्तं ब्रह्मेति लभात् । एवमस्य सूत्रस्य तिसृषु योजनास्वाद्ययोजना भाष्ये प्रथमसूत्रव्याख्यानसमये एवात्मशब्दस्य ब्रह्मासाधारणशब्दत्वसमर्थनानन्तरं तदुपजीवित्वात्तत्रायतनायतनवद्भावश्रवणादित्यादिना दर्शिता । द्वितीययोजना त्वेतत्सूत्रव्याख्यानसमये सूत्रस्य द्वितीयार्थत्वेन दर्शिता । तृतीययोजना तु न स्पष्टं प्रदर्शिता । किन्तु मन्त्रान्तरगतमुक्तोपसृप्यत्वव्यपदेशस्य एतत्सूत्रार्थतया वर्णनेन तत्समानन्यायतया सूचिता । भाष्ये मुण्डकोपनिषद्विवरणे च 'अमृतस्यैष सेतुरि' त्यत्रैतच्छब्दस्य ज्ञानपरामर्शित्वप्रतिपादनेन च किञ्चिदाविष्कृता ॥ १ ॥ ३ ॥ २ ॥

अथ यदुक्तं पूर्वपक्षे द्युम्बाद्यायतनत्वेनानुमानगम्यं प्रधानमेवानुवाद्यं न तु तथात्वेन श्रुतिप्रतिपन्नं ब्रह्मेति तत्सांख्यानानुमानस्याप्रमाणत्वादेव पुरोवादत्वासम्भवेन निरस्तप्रायम् । तथाऽपि दूषणान्तरप्रदर्शनार्थं सूत्रम् ॥

नानुमानमतच्छब्दात् ॥ १ ॥ ३ ॥ ३ ॥

सांख्यानानुमानकल्पितं प्रधानमिह न ग्राह्यम् । तत्प्रतिपादकशब्दाभावात् । न हि 'यस्मिन्धौरि' त्यादि तत्प्रतिपादकं । तस्यान्तरङ्गश्रुत्यन्तरप्रापितब्रह्मगानद्युम्बाद्यायतनत्वानुवादकत्वात् । यत्त्वनुमानात् श्रुतिः प्रत्यक्षानुमानसापेक्षत्वेन विलम्बितप्रवृत्तिरिति शीघ्रतरमनुमानमेव प्रापकमित्युक्तं तदयुक्तम् । शब्दानां व्युत्पत्तिवैलयायामर्थग्राहिमानान्तरापेक्षत्वेऽपि तत्प्रतिपादनवैलयां तदपेक्षत्वाभावेन विलम्बासिद्धेः । अन्यथा 'गामानये' त्यादिवाक्यानामसन्निकृष्टार्थविषयाणां प्रत्यक्षसाचिव्याभावेन गवानयनादिप्रतिपादकत्वाभावप्रसङ्गात् । उक्तञ्च वार्तिके 'अर्थबोधेऽनपेक्षत्वान्मानान्तरमनादृतम् । व्युत्पत्त्युपायभूतं यत्तच्च तन्मात्रएव त्वि' ति । तस्मात् 'यस्मिन्धौरि' त्यादि न प्रधानप्रतिपादकम् । नापि 'अमृतस्यैष सेतुरि' त्येतत् तत्प्रतिपादकम् । तस्य विधेयतया प्रकृतं ज्ञानं ब्रह्मणः प्रापकमित्येतदर्थताया वर्णितत्वात् । यथा प्रसिद्धसेतुः प्रवाहनिरोधेन

प्रभूतमुदकं साधयति एवमिदमात्मज्ञानममृतत्वं साधयतीत्यमृतशब्दस्य भावप्रधानता-
श्रयणेनात्मज्ञाने साधनत्वपरतयाऽपि सेतुव्यपदेशोपपत्तेश्च । अत्मन्यपि अमृतत्वधारक-
तया तद्व्यपदेशोपपत्तेश्च । उपक्रमश्रुतब्रह्मगतनिरपेक्षद्युम्वाद्यायतनत्वलिङ्गेन आत्मश्रुत्या
वाग्विमोक्तपूर्वकमेकरसतया ज्ञातव्यत्वोपदेशेन च विरुद्धस्योपसंहारस्य यथाकथञ्चिन्नय-
नस्योचितत्वात् । एवञ्चोपक्रमोपसंहारानुसारेण मध्यगतमात्मश्रुत्यादिकं यथाकथञ्चित्प्र-
धाने नेतव्यमित्यपि निरस्तम् ॥

सूत्रे 'अनुमानमि'ति कर्मणि ल्युट्प्रत्ययान्तः आनुमानमिति शैषिकप्रत्ययान्तो
वा । उपन्यस्तपूर्वपक्षबीजद्योतनार्थं प्रधानस्यानुमानपदेन ग्रहणं । 'अतच्छब्दादि'त्यत्र
प्रसज्यप्रतिषेधार्थकस्य नञस्तमासः । तस्य क्रियासापेक्षत्वेनासामर्थ्येऽपि समासोऽस्ती-
ति 'अकर्तरि च कारके संज्ञायामि'त्यत्र कारकग्रहणेन ज्ञापितत्वात् 'असूर्यपश्या
राजदारा' इत्यादिप्रयोगदर्शनाच्च । 'निर्मक्षिकमि'ति वदर्थभावेऽव्ययीभावोवा । अत-
च्छब्दमित्यम्भावस्तु न भवति 'नाव्ययीभावादतोम्वत्वपञ्चम्या' इति पञ्चमीपर्युदासात् ॥
१ ॥ ३ ॥ ३ ॥

स्यादेतत् । मा भूत् प्रधानं द्युम्वाद्यायतनं जीवस्तु स्यात् । मनः प्राणसम्बन्ध-
श्रवणात् । न च जीवस्य मनःप्राणैरुपकरणोपकरणिभावसम्बन्धेन प्रसिद्धो नाश्रयाश्र-
यिभावः । इहत्वाश्रयाश्रयिभाव एव प्रतीयते । द्युपृथिव्यन्तरिक्षैराश्रयाश्रयिभाववाचके-
नैकेनैव ओतशब्देनोपात्तत्वात् ओतशब्दस्वारस्याच्चेति वाच्यम् । जीवोपकरणानां तेषां
जीवादृष्टायत्तोत्पत्तिस्थितिकत्वेन तदाश्रितत्वव्यपदेशोपपत्तेः । अत एव जीवः 'प्राण-
भृदि'ति व्यवह्रियते । एवञ्च जीवे द्युपृथिव्यन्तरिक्षायतनत्वव्यपदेशोऽपि युज्यते । त-
द्भोग्यभोगस्थानभोगोपकरणभोगायतनरूपाणां तेषां तददृष्टायत्तत्वात् । जीवोपकरणे
प्राणेऽपि हि 'यथा वाअरा नामौ समर्पिता एवमस्मिन् प्राणे सर्वं समर्पितमि'ति सर्वा-
धारत्वं श्रूयते । जीवे तच्छ्रवणस्य काऽनुपपत्तिः । न चात्मशब्दो जीवेऽनुपपन्नः ।
तस्य द्युम्वादिसूत्रे ब्रह्मासाधारणत्वप्रतिपादनादिति वाच्यम् । 'स्वशब्दादि'त्यनेन
तस्य प्रधानसाधारण्यमेव हि व्यावर्तितं न तु जीवसाधारण्यमपि । तस्य जीववाचक-
ताया अनिवार्यत्वात् 'स ब्रह्मवित् स लोकवित् स वेदवित् स देववित् स भूतवित् स
आत्मविदि'ति अन्तर्यामिब्राह्मणे ब्रह्मणि ब्रह्मशब्दवत् जीवे आत्मशब्दस्यासाधारण्येन
प्रयोगदर्शनात् । एवं 'यआत्मनि तिष्ठन्नात्मनोऽन्तरः' इत्याद्यन्तर्यामिब्राह्मणे 'अयमा-
त्मा ब्रह्मे'त्यादिश्रुत्यन्तरे च तत्र तस्यासाधारण्येन प्रयोगदर्शनात् । 'नात्माऽश्रुतेर्नि-
त्यस्वाच्च ताम्यः' (२।३।१७) 'आत्मनि चैवं विचिन्वाश्च हि' (२।१।२८)
इत्यादिसूत्रेष्वपि तस्मिन्विशिष्यात्मशब्दप्रयोगदर्शनाच्च । यदि 'यथाऽग्नेः शुद्धा विष्फु-
लिङ्गा व्युच्चरन्ति एवमेतस्मादात्मनस्सर्वे प्राणास्सर्वे लोकास्सर्वे वेदास्सर्वाणि भूतानि

व्युच्चरन्ति' 'निससरन्ति यथा लोहपिण्डात्तप्तात्स्फुलिङ्गकाः । सकाशादात्मनस्तद्वा-
दात्मानः प्रभवन्ति ही'त्यादिश्रुतिस्मृतिषु परमात्मन्यप्यात्मशब्दप्रयोगदर्शनात् तस्या-
प्यसाधारण्येन वाचक इत्युच्यते । यदि वा 'एकदेशेऽपि यो दृष्टश्शब्दो जा-
तिनिबन्धनः । तदत्यागान्न तस्यास्ति निमित्तान्तरकल्पने'ति बहिराज्याधिकरणो-
क्तन्यायेन जीवात्मपरमात्मसाधारण्येन चेतनमात्रवाचकस्स इत्युच्येत । तथाऽप्यात्म-
शब्दस्य जीवे नास्त्यनुपपत्तिः । वाग्विमोकपूर्वकमैकरस्येन ज्ञातव्यत्वं तदज्ञानस्य
ब्रह्मप्रापकत्वं मुक्तिसाधनत्वं तस्यामृतत्वधारकत्वमित्येतत् सर्वमपि जीवात्मन्यपि नि-
र्विशेषदृष्ट्योपपद्यते । तस्मात् जीव एव द्युम्बाद्यायतनं स्यादित्याशङ्क्याह ॥

प्राणभृच्च ॥ १ ॥ ३ ॥ ४ ॥

चकारेण नञो हेतोश्चानुकर्षः । प्राणभृदपि न द्युम्बाद्यायतनं अतच्छब्दादेव ।
न हि मनःप्राणायतनत्वं तच्छब्दः । तस्य तदुपकरणकत्ववत् प्राणभृदसाधारणत्वाभा-
वात् । 'यस्मिन् पञ्च पञ्चजना' इत्यादिश्रुत्यन्तरे ब्रह्मण्यपि तत्प्रसिद्धेः । न च द्युपृथि-
व्यन्तरिक्षमन प्राणायतनत्वमपि मुख्यं ब्रह्मणः सर्वोपादानइव सम्भवति । न वा निरपेक्षं
तत् ब्रह्मणोऽन्यत्र सम्भवति । तस्मात् तच्छब्दाभावात् तद्विलक्षणस्य ब्रह्मणः प्रतिपाद-
काच्छब्दादपि न प्राणभृद्द्युम्बाद्यायतनम् । एवञ्च 'अतच्छब्दादि' त्यस्य द्वितीयहेतुपर-
त्वेन योजनायां पर्युदासार्थस्य नञस्तत्पदेन समासः । उभयसाधारण्यार्थमतच्छब्दादि-
त्युक्तिः इदञ्च नैरपेक्ष्यापेक्षं पर्युदासार्थकत्वं पूर्वत्र प्रधाननिराकरणार्थहेतावपि योज्यम् ॥
१ ॥ ३ ॥ ४ ॥

स्यादेतत् । प्राणभृदेव द्युम्बाद्यायतनं आत्मशब्दात् । आत्मशब्दो हि स्वभा-
वापरपर्यायस्वरूपपरोऽप्यस्ति । इह च 'तमेवैकं जानथ आत्मानं' इति शिष्यान् प्रति
बोधने तस्य स्वरूपपरत्वमेव स्वारसिकम् तमेवैकं युष्माकं प्रत्यग्भूतं स्वरूपं जानीति ।
एकजीववादे चैकस्याविद्याप्रतिबिम्बस्य सम्भवति बहून् शिष्यान् प्रति स्वरूपत्वबोधन-
मित्याशङ्क्याह ॥

भेदव्यपदेशात् ॥ १ ॥ ३ ॥ ५ ॥

भिद्यतेऽनेनेति भेदो भेदकः 'तमेवैकञ्जानथे'ति कर्मकर्तृभावः । अवधारणल-
ब्धेनैकरस्येन ज्ञेयत्वञ्च वैलक्षण्यं भेदइति पक्षे तु स एव भेदः । तद्व्यपदेशान्न प्राणभृत्
द्युम्बाद्यायतनम् । मुमुक्षुप्राणभृज्जातेन हि निर्विशेषचिन्मात्रैकरसं ब्रह्म ज्ञेयं न तु प्राण-
भृदेव ज्ञाता तेनैव रूपेण ज्ञेयः । तत्र कर्मकर्तृभावविरोधात् अहङ्कारमुखदुःखरागद्वेषा-
दिसंवलितरूपस्य तस्यैकरस्येन ज्ञेयत्वायोगाच्चेति तदनुरोधेनात्मशब्दस्य जीवात्मपरत्वे

परमात्मपरत्वे चेतनसामान्यपरत्वे स्वरूपपरत्वे वा निर्विशेषचिन्मात्रएव पर्यवसानमभ्यु-
पेयम् । तस्यैव वस्तुतः तत्तद्बोधनीयजीवस्वरूपतया पर्यवसानात् । न च बिम्बप्रतिबि-
म्बरूपयोस्सविशेषयोर्जीवब्रह्मणोर्भेदेऽपि तदुभयानुस्यूतस्य निर्विशेषचैतन्यस्य जीवस्य च
भेदो नास्ति । अन्यथा 'षडस्माकमनादय' इति सिद्धान्तविरोधात् । तथा च कथमत्र
भेदव्यपदेशो हेतुस्यादिति शङ्कनीयम् । परिच्छिन्नापरिच्छिन्नयोस्तयोरपि भेदावश्यमा-
वात् । लोकेऽप्यपरिच्छिन्नो महाकाशः परिच्छिन्नो घटाकाशइति भेदव्यपदेशदर्शनात् ।
षडनादित्वव्यवहारस्तु जीवब्रह्मभेदं ब्रह्मचिन्मात्रभेदं जीवचिन्मात्रभेदश्च भेदराशित्वे-
नैकीकृत्य । अतएवाहुः 'जीव ईशो विशुद्धा चित् भेदस्तस्यास्तयोर्द्वयोः । अविद्या-
तच्चित्तोर्योगषडस्माकमनादय' इति । तस्यास्सकाशात्तयोर्जीवेशयोर्भेदः तयोर्द्वयोरन्यो-
न्यश्च भेदइत्यर्थः ॥ १ ॥ ३ ॥ ५ ॥

स्यादेतत् । माभूदेतन्मन्त्रश्रुतहेतुभिः द्युम्बाद्यायतनं जीवः । उपरितनमन्त्रश्रुत-
हेतुभिस्तु स्यात् । उपरितनमन्त्रे हि 'अरा इव रथनाभौ संहता यत्र नाढ्यः । स एषो
ऽन्तश्चरते बहुधा जायमान' इति नाडीसम्बन्धनाढ्यन्तस्सञ्चारजायमानत्वानि श्रूयन्ते ।
तानि च जीवलिङ्गानि । नाडीसम्बन्धः तदन्तस्सञ्चारश्च तावज्जीवस्य प्रसिद्धतरः 'आ-
सु तदा नाडीषु सप्तो भवति ताभिः प्रत्यवसृप्य पुरीनति शेत' इत्यादिश्रुतिषु । जाय-
मानत्वं तु तदसाधारणमिति स्पष्टमेव । तस्मान् बहुसाधकान्यथाकरणायोगाज्जीव एव
द्युम्बाद्ययतनं स्यादित्याशङ्क्याह ॥

प्रकरणाच्च ॥ १ ॥ ३ ॥ ६ ॥

प्रकरणमिदं मुण्डकोपनिषदि 'कस्मिन्नु भगवो विज्ञात' इत्युपक्रममारभ्य आस-
माप्तिं बहुतरश्रुतिलिङ्गादिनियमितं भूतयोर्नेरक्षरस्य परमात्मनः । तदेतददृश्यत्वाधिकर-
णएव प्रतिपादितमिति तन्मध्यान्नातस्य 'यस्मिन्द्यौरि'ति मन्त्रस्य नान्यपरत्वशङ्का-
वकाशोऽस्ति । न्यायव्युत्पादनार्थं प्रकरणं पिधाय तन्मन्त्रगतैः कैश्चिल्लिङ्गैरन्यपरत्वमाशं-
क्य तन्मन्त्रगतैरेव श्रुतिलिङ्गैः ब्रह्मपरत्वं सावित सूत्रचतुष्टयेन । अनेन तु सूत्रेण प्रा-
करणिकमन्त्रान्तरगतलिङ्गैर्जीवपरत्वे शङ्किते प्रकरणमुद्धाट्य प्राकरणिकमन्त्रान्तरगतैः
प्रबलैश्श्रुतिलिङ्गैस्तद्वाधः प्रदर्श्यते । तत्र कानिचित् श्रुतिलिङ्गान्यदृश्यत्वाधिकरणे प्रद-
र्शितानि । कानिचिदिहैवाधिकरणे 'स्वशब्दादि'त्यादिहेतूनामर्थान्तरोपवर्णनव्याजेन
भाष्ये प्रदर्शितानि । तत्र हि 'स्वशब्दादि'त्यस्य 'तपो ब्रह्म परामृतं' 'ब्रह्मैवेदममृतं
पुरस्तादि'ति पूर्वत्र परत्र च ब्रह्मसंशब्दनमप्यर्थान्तरत्वेन दर्शितम् ॥ १ ॥ मुक्तोपस-
र्गसूत्रस्य च 'भिद्यते हृदयग्रन्थिरिति मन्त्रे रागद्वेषादिमुक्तैर्ज्ञैर्यत्वव्यपदेशः 'परात्परं
पुरुषमुपैति दिव्यमि'ति मुक्तप्राप्यत्वव्यपदेशश्चार्थान्तरत्वेन दर्शितः ॥ २ ॥ 'अतच्छ-

ब्दादि'त्यस्य च 'यस्सर्वज्ञस्सर्वविदि'त्यादिषु श्रुतस्सर्वज्ञादिशब्दोऽप्यर्थान्तरत्वेन दर्शितः ॥ १ ॥ एवं प्राकरणिकबहुश्रुतिलिङ्गबाधितमुत्तरमन्त्रगतं जीवलिङ्गत्रयमन्यथा नेयम् । तथा हि नाडीसम्बन्धस्तावन्न जीवलिङ्गम् । नाड्याश्रयत्वं ह्यत्र नाडीसम्बन्धः । अरनाभिदृष्टान्तानुरोधात् 'यत्रे' ति सप्तम्यनुरोधाच्च न तु नाड्युपकरणत्वम् । नाड्याश्रयत्वं त्वाहृत्य हृदयस्यैव श्रुतम् 'अथ या एता हृदयस्य नाड्य' इत्यादिषु । तदाश्रयत्वं जीवस्यापि हृदयद्वारैव वाच्यम् । तच्च हृदयायतनस्य ब्रह्मणोऽपि सुवचम् । एवं 'अजायमानो बहुधा विजायत' इति श्रुत्यनुसारेणाभिव्यक्तिविशेषवत्त्वरूपं जायमानत्वं जीववदन्तःकरणोपहितरूपेण नाड्यन्तस्सञ्चारवत्त्वं च तस्य सुवचमेव । यदि 'लक्षणहेत्वोः क्रियाया' इति प्रथमासमानाधिकरणशानज्विधायकसूत्रानुसारेण 'यो जायते सोऽन्तश्चरत' इत्येवमर्थपर्यवसायितया अन्तस्सञ्चरणक्रियालक्षणत्वेनोपन्यस्तं जननं जीवे प्रसिद्धतरं ब्रह्मव्यावृत्तमेव ग्राह्यम् । प्रसिद्धतरस्यैव लक्षकत्वात् । अतएवान्तस्सञ्चरणमपि तेन जननेन लक्षणीयं जीवगतमेव ग्राह्यमित्युच्यते । तथाऽपि नास्त्यनुपपत्तिः । हृदयायतनः परमात्मा जीवरूपेण जायमानस्सन् नाडीनामन्तस्सञ्चरतइत्यन्वयसौलभ्यात् एवं प्रसक्तशङ्कानिराकरणार्थस्तुशब्दार्थे सौत्रश्चकारः ॥ १ ॥ ३ ॥ ६ ॥

स्यादेतत् । जीवस्य प्रत्यग्रूपतया लोकानुभवसिद्धात् कर्तृत्वभोक्तृत्वादिविकारशालिनो रूपादन्यन्निर्विकारचिन्मात्रात्मकमपि रूपमस्तीत्यत्र किं प्रमाणम् । येन तत्रात्मशब्दस्य पर्यवसानं तत्रैव प्रसिद्धतरजैवरूपदृष्ट्या जायमानत्ववर्णनञ्चोपपाद्येत । न हि कर्तृत्वभोक्तृत्वादिविशिष्टाज्जीवात् तन्नियन्तृश्रमस्त्वनन्दसङ्गोदासीनमात्मस्वरूपं श्रुतिषु प्रसिद्धमस्तीत्याशङ्क्य तत्र प्रमाणप्रदर्शनार्थं 'लक्षणहेत्वोः क्रियाया' इत्यनेन परिगृहीतमपि हेतुं शृङ्गग्राहिकयोपादाय दर्शयति ॥

स्थित्यदनाभ्यां च ॥ १ ॥ ३ ॥ ७ ॥

द्युभवाद्यायतनं प्रकृत्याम्नाते 'द्वा सुमर्णा सयुजा सखीया मयान् नृणां परिपस्वजाते । तयोरन्यः पिप्पलं स्वाद्वत्त्यनश्नन्नन्यो अभिचाकशीती' ति मन्त्रे स्थित्यदने निर्दिश्यते । 'अनश्नन्नि' त्यौदासीन्येन स्थितिः । 'अत्ती' ति कर्मफलादनम् । आभ्यां स्थित्यदनाभ्यां कर्मफलानुस्सकाशादन्यस्यासङ्गोदासीनचैतन्यस्वरूपस्य सिद्धेस्तत्रात्मशब्दपर्यवसानादिवर्णनं युक्तमेव । ननु 'अनश्नन्नन्य' इति सविशेषस्य परमेश्वरस्य निर्देशः किं न स्यात् । उच्यते । पैङ्गिरहस्यब्राह्मणेन मन्त्रोऽयमित्थं व्याख्यातः । 'तयोरन्यः पिप्पलं स्वाद्वत्तीति सत्त्वम् । अनश्नन्नन्यो अभिचाकशीतीति क्षेत्रज्ञ' इति । सत्त्वक्षेत्रज्ञशब्दावपि तत्रैव व्याख्यातौ 'तदेतत्सत्त्वं येन स्वप्नं पश्यति । अथ योऽयं शरीर उपद्रष्टा स क्षेत्रज्ञ' इति । एवमत्तूनश्वतोरन्तःकरणशुद्धजीवरूपतयाऽन्यत्र व्या-

मुह्यमानइति च विशेषणं कृतं तद्विरुद्धदर्शनस्य शोकविगमहेतुत्वमित्याशयेनान्यत्वविशेषणमिति ह्येषां विशेषणानां साफल्यमुपपादनीयम् । न च 'समानेवृक्षेनिमग्न' इति 'मुह्यमान' इति च जीवेश्वराभेदभ्रमउक्तइति वक्तुं शक्यम् । येन जीवादीश्वरस्यान्यत्वं तद्विरुद्धं स्यात् । शक्यं तु देहतादात्म्याध्यासस्तद्धर्माध्यासश्च उक्तइति वक्तुं । अतोऽर्थानुसारेणान्यत्वस्याप्रधानप्रतियोगित्वं न दोषः । अतएव 'अन्यभीशमि' त्यस्य स्वात्मानमिति विशेष्याध्याहारोऽपि न दोषः । स्वानैश्वर्यप्रयुक्तशोकस्य पुरुषस्यान्यैश्वर्यदर्शनेन वीतशोकत्वापत्तिवर्णनायोगाच्च । तस्मादनन्तरमन्त्रानुसारेण 'द्वा सुपर्णे' ति मन्त्रस्य जीवेश्वरपरत्वमिति तावदयुक्तम् । नापि भोक्तृत्वाभोक्तृत्वश्रवणात्तदुभयपरत्वमिति युक्तम् । आध्यासिकदेहपरिष्वङ्गदशायामपि वस्तुतो निर्विशेषस्य जीवस्य जलाध्यासदशायामपि मरुमरीचिकानामनार्द्रत्ववदभोक्तृत्वस्योपपत्तेः । अन्तःकरणस्य च वस्तुतो भोक्तृत्वाभावेऽपि तत्रारोप्य भोक्तृत्वव्यपदेशोपपत्तेः । न ह्ययं मन्त्रो वस्तुतो भोक्तृत्वं प्रतिपादयति । किन्तु जीवस्य भोक्तृत्वाभावं प्रतिपादयितुं प्रवृत्तस्सन् का तर्हि भोक्तृत्वानुभवस्य गतिरित्याकाङ्क्षायामन्तःकरणसंवलनोपाधिकमाध्यासिकं जीवस्य भोक्तृत्वमुपाधिमस्तके निक्षिपति । वस्तुविचारणायां त्वचेतनत्वात् कूटस्थत्वाच्च नान्तःकरणं न वा चैतन्यं भोक्त्रिति परमार्थः । व्यवहारदृष्ट्या तु 'आत्मेन्द्रियमनोयुक्तं भोक्तेत्याहुर्मनीषिण' इति श्रुतेराध्यासिकान्तःकरणादितादात्म्यापन्नञ्चैतन्यं भोक्तृ । अयञ्चार्थः 'समानेवृक्ष' इत्यनन्तरमन्त्रे स्फुटीकृतः । यत्तु 'येन स्वप्नं पश्यती' त्यत्र इत्थंभावे तृतीयेति तत्तुच्छम् । उपपदविभक्तितः कारकविभक्तेर्बलीयस्त्वेन तस्याः करणार्थतौचित्यात् । सत्वशब्देन जीवस्य विवक्षितत्वे 'यस्स्वप्नं पश्यति' इत्यार्जवेन वक्तव्यतया वक्रोक्त्ययोगाच्च । न हि गन्धवत्त्वेन पृथिव्यां लिख्यविषितायां 'गन्धवती पृथिवी' त्युक्तिविहाय 'यद्वारा परमात्मा गन्धवान् सा पृथिवी' त्युक्तिर्युज्यते । शारीर ईश्वर इत्यप्ययुक्तम् । 'अनुपपत्तेस्तु न शारीर' (१।२।३।) इत्यादिषु शारीरशब्दस्य जीवएव प्रसिद्धत्वात् । यद्यपि 'अस्य गोर्द्वितीयोऽन्वेष्टव्य' इत्यादिगुहाऽधिकरणदर्शितन्यायेन 'द्वा सुपर्णे' त्यत्रापि चेतनस्य द्वितीयेन चेतनेन भाव्यम् । तथाऽपि 'येन स्वप्नमि' त्यादिव्याख्यानरूपश्रुतिविरोधान्न तादृक् न्यायोऽत्रावतरति । अतएव तस्मिन्नाधिकरणे श्रीभगवत्पादैरस्यापि मन्त्रस्य तन्न्यायविषयत्वं कृत्वाचिन्तारूपेण दर्शयित्वा 'अपरआहे' त्यादिना कृत्वाचिन्तोद्घाटनं कृतम् । तस्मात् 'द्वा सुपर्णे' ति मन्त्रोऽहङ्कारविविक्ते निर्विशेषचिदेकरसे प्रत्यगात्मनि प्रमाणमिति निरवद्यम् । सूत्रगतेन चकारेण 'अथातोऽहङ्कारादेश' इत्यहङ्कारादेशानन्तरं 'अथातआत्मादेश' इत्यात्मोप-

देशोऽन्यच्चैतादृशं वाक्यजातमिह प्रमाणत्वेनानुसंहितम् । अत्र प्रकरणं पिधाय कृत्वा चिन्तारूपेणाधिकरणप्रवृत्तेर्विषयवाक्यस्थात्मशब्दस्य स्वभावादिसाधारण्याच्चास्पष्टब्रह्मालिङ्गता बोद्धव्या ॥ १ ॥ ३ ॥ ७ ॥

इति द्युम्बाद्याधिकरणम् ॥ १ ॥

भूमा संप्रसादादध्युपदेशात् ॥ १ ॥ ३ ॥ ८ ॥

इदमामनन्ति च्छन्दोगा 'यत्र नान्यत्पश्यति नान्यच्छृणोति नान्यद्विजानाति स भूमा यत्रान्यत्पश्यत्यन्यच्छृणोत्यन्यद्विजानाति तदल्पं' (छा-७-२४) इति । अत्र संशयः भूमा प्राणः परमात्मा वेति । कुतोऽयं संशय इति चेदुच्यते । भूमशब्दस्तावत् बहुशब्दादिमनिच्प्रत्यये पृथ्वादिविहिते सति 'बहोर्लोपो भू च बहोरि'ति प्रकृतिप्रत्यययोर्विकारे च सति निष्पन्नो बहुत्ववाची । बहुत्वं चात्र वैपुल्यं न संख्याविशेषः बहुशब्दस्य 'बहुषु बहुवचनमि'त्यादौ संख्यायामिव 'बहन्नं पच्यते यत्रे'त्यादौ वैपुल्येऽपि प्रयोगदर्शनात् । इह च 'यत्रान्यत् पश्यति' इत्युत्तरवाक्ये च बहुत्वसंख्यायुक्तस्याप्यल्पस्य भूमप्रतियोगित्वेनोपादानात् । नामादिभ्योधिकसंख्याहीने वागादौ 'वाग्वाव नाम्नो भूयसी' 'आकाशो वाव तेजसो भूयानि'त्यादौ बहुशब्दनिष्पन्नभूयशब्दप्रयोगदर्शनाच्च । उक्तहेतुभ्यां वैपुल्याश्रयधर्मिपर्यन्तश्चायं भूमशब्दो न वैपुल्यमात्रपरः । 'यो वै भूमा तदमृतं' 'यौ वै भूमा तत्सुखमि'ति धर्मिसामानाधिकरण्याच्च । यद्यपि भूमशब्दो भावप्रत्ययान्तत्वात् 'तत्सिद्धिजातिसारूप्यप्रशंसाभूमलिङ्गसमवायात्' (जै-सू-१-४-२८) 'न वक्तुरात्मोपदेशादिति चेदध्यात्मसम्बन्धभूमा ह्यस्मिन्' (१।१।२९) 'सम्भूयैव सुखानि चेतसि परं भूमानमातन्वत' इत्यादिषु धर्मे प्रयुक्तत्वाच्च धर्मवाचकः । तथापि 'स यएषोऽणिमैतदात्म्यमिदं सर्वं' (छा-६-)- 'धातुः प्रसादान्महिमानमीशमि'त्यादावणिममहिमादिशब्दस्येव लक्षणया धर्मिपर्यन्तत्वं नानुपपन्नम् । एवञ्च सामान्यतो भूमा विपुलइत्यवसिते तद्विशेषाकाङ्क्षायां 'प्राणो वा आशाया भूयानि'ति प्राणप्रकरणात् प्राणो भूमेति प्राप्नोति । 'तरति शोकमात्मविदि'ति परमात्मप्रकरणाच्च परमात्मा भूमेति । ततो विशेषानवधारणात् संशयः । ननु परमात्मनएव प्रकरणं 'तरति शोकमात्मवित्' 'आत्मैवेदं सर्वमि'त्युपक्रमोपसंहारैकरूप्यात् । प्राणस्य तु सन्निधानमात्रम् । प्रकरणसन्निधानाभ्याञ्च प्रबलदुर्बलाभ्यां संशयो न युक्त इति चेत् । उच्यते । पूर्वपक्षे प्राणस्यैव प्रकरणं परमात्मनस्सन्निधानमात्रम् । सिद्धान्ते परमात्मनएव प्रकरणं प्राणस्य सन्निधानमात्रम् । एतच्च पूर्वपक्षसिद्धान्तयोस्स्फुटीकरिष्यते । एवञ्च प्राणः प्रकरणीति स भूमशब्दोक्तविपुलविशेषतया व्यवतिष्ठतामुत परमात्मा प्रकरणीति सएव तथा व्यवतिष्ठतामिति युक्तस्संशयः । तत्र पूर्वपक्षवादी मन्यते

‘प्राणो वा आशाया भूयानि’ त्वारभ्य प्राणवायौः प्रकरणमिति तावदभ्युपेयम् । प्राण-
शब्दस्य तत्र रूढत्वात् । न च ‘एष तु वा अतिवदती’ त्वारभ्य प्रवृत्ते भूमप्रतिपादने
तद्विच्छेदोऽस्ति । पूर्वं नामादिप्राणपर्यन्तेषु पूर्वपूर्वप्रकरणावसानोत्तरोत्तरप्रकरणारम्भम-
ध्यदृष्टयोः प्रश्नप्रतिवचनयोरिहादर्शनात् । इहापि प्रकरणान्तरविवक्षायां ‘अस्ति भगवो
नाम्नो भूय’ इति ‘वाग्वाव नाम्नो भूयसी’ इत्यादिवत् ‘अस्ति भगवः प्राणात् भूय’
इति ‘अदो वाव प्राणाद्भूय’ इति प्रश्नप्रतिवचने निबध्येयाताम् । न च ते निबद्धे दृ-
श्येते । प्रत्युत ‘अतिवाद्यस्मीति ब्रूयान्नापह्नुवीते’ ति प्राणविद्वत्त्वेनोक्तस्यातिवादि-
त्वस्य ‘एष तु वा अतिवदति यस्सत्येनातिवदती’ त्यनुकर्षणात् प्राणप्रकरणानुवृत्तिरे-
वावसीयते । न च तत्र तुशब्देन सत्यशब्देन च प्राणातिवादिनोऽन्यस्ततोऽधिकस्सत्या-
तिवादी प्रतीयते । सत्यशब्दार्थश्च परमात्मेति स एव भूमा न प्राणः प्राणप्रकरणवि-
च्छेदात् तत्प्रकरणानुवृत्तेश्चेति वाच्यम् । तत्र प्रकृतः प्राणातिवाद्येव नामाद्यतिवादि-
नोऽधिकः प्रतिपाद्यतइत्युपपत्तेः । ‘प्राणा वै सत्यमि’ त्यादौ प्राणविषयस्यापि सत्यश-
ब्दस्य श्रवणात् । ‘एष तु वा अग्निहोत्री यस्सत्यं वदती’ त्युक्तौ प्रसिद्धाग्निहोत्रिण-
इव प्रस्तुतप्राणातिवादिनएव सत्यवदनरूपाङ्गविधिरित्युपपत्तेश्च । तथा सति ‘यस्सत्यं
वदती’ ति निर्देशस्यात् ‘यस्सत्येनातिवदती’ ति निर्देशो न स्यादिति चेत् । न । ‘य-
स्सत्येनातिवदती’ त्यनेन निर्दिष्टस्यार्थस्य ‘यदा वै विजानाति अथ सत्यं वदती’
त्यादिपुनर्निर्देशदर्शनेन तस्यापि तत्रैवार्थे पर्यवसानस्य वक्तव्यतया सत्येन सत्यवचनेन
सह योऽतिवदतीत्यर्थकल्पनोपपत्तेः । सत्यशब्दस्य सत्यवचनपरत्वे तस्य लोकप्रसि-
द्धत्वात् ‘सत्यन्त्वेव विजिज्ञासितव्यमि’ नि ‘सत्यं भगवो विजिज्ञास’ इति चानुप-
पन्नं स्यादिति चेत् । न । लोकप्रसिद्धेष्वपि विज्ञानमतिश्रद्धानिष्ठाकृतिषु ‘विज्ञानं त्वेव
विजिज्ञासितव्यं विज्ञानं भगवो विजिज्ञास’ इत्यादिगुरुशिष्यवचनदर्शनेन तद्वत् सत्य-
वचनेऽपि तयोरुपपत्तेः । ननु विज्ञानादिषु ‘विजिज्ञासितव्यमि’ त्यस्य सम्पादनीयमि-
त्यर्थः । अग्रे ‘यदा वै मनुतेऽथ विजानाति यदा वै श्रद्धान्तात्यथ मनुत’ इत्यादितदु-
पायकीर्तनदर्शनादिति चेत् । तर्हि सत्येऽपि तस्य सएवार्थोऽस्तु । अग्रे ‘यदा वै वि-
जानाती’ त्यादिना तदुपायकीर्तनदर्शनादिति तुल्यम् । तस्मात् प्राणप्रकरणाविच्छे-
दात् स एव भूमेति युक्तम् । प्राणे च ‘यत्र नान्यत् पश्यती’ त्यादि भूम्नो लक्षणं तत्प्र-
धानायां सुषुप्तावस्थायां दर्शनादिव्यवहारनिवृत्तिदर्शनादुपपन्नम् । यत्तु भूम्नस्सुखत्वममृ-
तत्वञ्च श्रुतं तदप्यविरुद्धम् । ‘यत्रैष देवस्त्वभ्राज पश्यत्यथैतस्मिन् शरीरे सुखं भवती’
ति प्राणप्रधानायां सुषुप्तावस्थायां सुखश्रवणात् । ‘प्राणो वा अमृतमि’ ति श्रवणाच्च ॥

नन्वेवं प्राणो भूमेत्युपगमे ‘श्रुतं ह्येव मे भगवद्दृशेभ्यस्तरति शोकमात्मविदि’
ति प्रश्नमुपक्रम्य प्रवृत्तमात्मप्रकरणं विरुध्येतेति चेत् । न । तदुत्तरे ‘नामोपास्व

वाचमुपास्वे' त्याद्यनात्मविद्याविधीनामेव दर्शनेन प्रश्नस्यापि तद्विषयत्वस्य वक्तव्यतया आत्मप्रकरणासिद्धेः । अनात्मनोऽपि प्राणस्याग्रे 'प्राणो ह पिता प्राणो माते' त्यादिना सर्वात्मत्वाभिधानात् तदभिप्रायेण 'आत्मविदि' त्युपक्रमस्य 'आत्मैवेदं सर्वमि' त्युप-संहारस्य चोपपत्तेः । नामादिविद्याविधित्सायां प्राणोपक्रमोऽपि न युक्तइति चेत् । न । नामाद्युपासनानामेव 'स यो नाम ब्रह्मेत्युपास्त' इत्यादिफलार्थवादगतविशेषश्रवणानु-सारेण नामादिषु प्रतीकेषु ब्रह्मशब्दोदितप्राणदृष्टिरूपतया तदुपपत्तेः । प्राणो ह्यास्मिन् प्रकरणे अरनाभिदृष्टान्तोपन्यासपूर्वकं सर्वप्रतिष्ठात्वेन सर्वात्मत्वेन च ब्रह्मलिङ्गेनोपरि संकीर्त्यते । न च तत्संकीर्तनं नामादिष्विव प्राणेऽपि पृथग्विद्याविधानार्थं 'यावन्नाम्नो-गतं तत्रास्य यथाकामचारोभवती' त्यादिना नामाद्युपासनफलसंकीर्तनवत् प्राणविद्याफल-संकीर्तनस्यादर्शनात् । तस्मात् प्राणे ब्रह्मगुणकीर्तनं तद्विशिष्टप्राणदृष्ट्या नामाद्युपासना-सिद्ध्यर्थमित्येव व्यवतिष्ठते । एवञ्च 'स यो नाम ब्रह्मेत्युपास्त' इत्यादिषु प्राणे ब्रह्म-शब्दप्रयोगोऽग्रे संकीर्तयेष्यमाणब्रह्मगुणविशिष्टप्राणदृष्टिलाभार्थ इति न तस्य काचिदनु-पपत्तिः । नापि तस्मिन्नात्मशब्दप्रयोगानुपपत्तिरिति सर्वं समञ्जसम् । यद्वा नामादिषु ब्रह्मदृष्टिविधिरवास्तु । आत्मशब्दोऽपि तद्विषयोऽस्तु । न चैतावता दृष्टिविशेषणतया उपसर्जनस्य तस्य प्रकरणित्वं किन्तु तद्दृष्टोपासनीयतया प्रधानभूतानां नामादीनामेव । सन्निधानमात्रन्तु तस्य स्यात् । तत्तु सदपि प्रकरणाद्बुर्बलम् । अथवाऽस्तु परमात्मनो महाप्रकरणम् । तथाऽपि 'प्राणो वा आशाया भूयानि' तयारभ्यावान्तरप्रकरणं ताव-दभ्युपेयम् । तच्च 'एष तु वा अतिवदती' त्यादावप्यतिवादित्वप्रत्यभिज्ञानादनुवर्त-मानं न वार्यते । अतस्तस्य 'अथातोऽहङ्कारादेश' इत्येतत्पर्यन्ते भूमनिरूपणेऽप्यनुवृ-त्तत्वात् भूमा प्राण एवेति न भूमलक्षणमुखेनाद्वितीयब्रह्मसिद्धिः । महाप्रकरणिनस्तु पर-मात्मनः कामं 'अथातआत्मादेश' इत्यारभ्य निरूपणमस्तु । भूम्न एव परमात्मत्वे 'स एवाधस्तादि' त्यादिना तस्य सर्वगतत्वनिरूपणानन्तरं 'आत्मैवाधस्तादि' त्यादिना पुनस्सर्वगतत्वनिरूपणमपि पुनरुक्ततयाऽनुपपन्नं स्यात् । ननु 'अथातआत्मादेश' इत्या-रभ्य जीवोपदेशः प्रकरणिनो भूम्नस्तदनन्यत्वप्रदर्शनार्थः । उभयोरपि हि 'स एवेदं सर्व' 'आत्मैवेदं सर्वमि' ति सार्वार्थ्यमुपदिष्टम् । अथ उभयोर्भिन्नयोस्सार्वार्थ्ययो-गादभेदस्सिध्यतीति चेत् । न । 'अथातोऽहङ्कारादेश' इत्यारभ्य 'अहमेवेदं सर्वमि' त्यन्तेन जीवस्योपदिष्टतया पुनस्तदुपदेशवैयर्थ्यात् । अतः 'स एवेदं सर्वमि' त्यन्तः प्राणोपदेशः । 'अथातोऽहङ्कारादेश' इत्यारभ्य जीवोपदेशः । 'अथातआत्मादेश' इ-त्यारभ्य महाप्रकरणिनः परमात्मनोपदेशः । तस्माद्यथा परमात्मप्रकरणानुवृत्त्या बुम्बा-द्यायतनं परमात्मा एवं प्राणप्रकरणानुवृत्त्या भूमा प्राणइति ॥

एवं प्राप्ते सिद्धान्तः । भूमा परमात्मा न प्राणः प्राणादूर्ध्वमुपदेशात् । न च त-
दसिद्धिः । 'एष तु वे'त्यादौ तुशब्दसत्यश्रुतिभ्यां प्राणातिवादिनोऽन्यस्य ततोऽधि-
कस्य सत्यातिवादिताप्रतीतिः । न च तत्र प्राणातिवादिनएव नामाद्यतिषादिभ्यो विशेष-
प्रदर्शनम् । प्राणइव नामादिष्वतिवादिनोऽनुक्तेः । सत्यशब्दस्य परमार्थे ब्रह्मणि मुख्य-
स्य तद्विषयत्वे सम्भवति प्राणविषयत्वकल्पनायोगाच्च । अतएव प्राणातिवादिनस्सत्य-
वचनरूपाङ्गविधायकत्वकल्पनमप्ययुक्तम् । परमार्थे रूढस्य सत्यशब्दस्य तद्विषये वचासि
लक्षणया प्रयोगोपपत्तौ तत्र तस्य शक्यन्तरकल्पनायोगात् । 'सत्येने' तितृतीयाया
ब्रह्मण्यतिवदननिमित्ततारूपकरणत्वपरतया कारकविभक्तित्वोपपत्तौ सहार्थविषयतयोप-
दविभक्तित्वकल्पनायोगाच्च । न चाग्रे 'अथ सत्यं वदती'त्यादिदर्शनात्तथा कल्प्यम् ।
अभ्यस्तातिवदनोपक्रमगतसत्यपदरूढ्यनुसारेण 'सत्यं वदती'त्यस्यापि परब्रह्मातिवदन-
परत्वात् । सत्यस्यातिवदने निमित्तत्वविवक्षया तृतीयावत् तद्विषयत्वविवक्षया द्वितीया-
या अप्युपपत्तेः । 'एष तु वा अग्निहोत्री'तिन्यायस्त्वत्र न प्रवर्तते । तत्र द्रव्यदेवता-
न्तराभावेनाग्निहोत्रान्तराप्रतीतिस्तुशब्दस्वारस्यभङ्गः । इह तु प्रकृतातिवादिनिमित्तप्राण-
व्यतिरिक्तसत्यशब्दोक्तपरब्रह्मरूपातिवादिनिमित्तप्रतीतिस्तत्स्वारस्यभङ्गो न युक्तः । तुश-
ब्देन ह्यतिवाद्यन्तरमवसीयते । सत्यशब्देन निमित्तान्तरं । कुतस्तदुभयस्वारस्यभङ्गेन
प्रकृतातिवादविषयत्वकल्पनावकाशः । तस्मात्तुशब्दप्रत्यायितातिवाद्यन्तरनिमित्ततयोपात्त-
सत्यशब्दोदितः परमात्मेति तत्प्रकरणाविच्छेदात् भूमा परमात्मैव 'तरति शोकमात्मावि-
दि'ति परमोपक्रमप्रस्तावितपरमात्मप्रकरणाविच्छेदाच्च । न चाग्रे नामादीनां तदुपास-
नानाञ्चोपदेशादात्मप्रकरणासिद्धिः । नामाद्युत्तरोत्तरोत्कृष्टवस्तूपदेशानां परमोत्कृष्टब्रह्मप्र-
तिपत्त्यर्थत्वेन तेषु ब्रह्मदृष्टिविधीनां गोदोहनवदाश्रित्यविधिरूपत्वेन च तत्प्रकरणाविरो-
धित्वात् । न च तथाऽपि सन्निधिनाऽवान्तरप्रकरणेन वा 'एष तु वा' इत्यादेः प्राणा-
न्वयशङ्कनीयः । आत्मप्रकरणेन तुशब्देन सत्यश्रुत्या च तद्वाधात् अभिक्रमणवत् पू-
र्वोत्तरसन्दंशाभावेनावान्तरप्रकरणासिद्धेश्च । न च भूम्नः परमात्मत्वे 'स एवाधस्तादि'
त्याद्युपदेशानन्तरं 'आत्मैवाधस्तादि'त्युपदेशवैयर्थ्यम् । भूम्नः सइति परोक्षनिर्देशेन
नित्यापरोक्षाद्गुणन्यत्वशङ्का स्यादिति तदनन्यत्वप्रदर्शनार्थत्वात् । न चाहङ्कारोपदेशेना-
त्मोपदेशेन वा तदनन्यत्वप्रदर्शनसिद्धावन्यतरवैयर्थ्यम् । परमात्मनो हि जीवेनान्तःकर-
णावच्छिन्नेन तदुपाधिककर्तृत्वभोक्तृत्वपरिच्छेदादिमता अहंपदवाच्येन रूपेणैक्यं ना-
भिमतं किन्तु ततो निष्कृष्टेन शुद्धेनाहंपदलक्ष्येण रूपेण । तच्च न लोक्तो विदितं
किन्तु श्रुत्यैव । तदपि रूपं प्रत्याग्य तदैक्यं भूम्नः प्रदर्शनीयम् । तत्र यदि केवलमह-
ङ्कारादेशः आत्मादेश इति वा क्रियेत तदा लोके अहंपदवाच्यस्यैवाहमर्थत्वेनात्मत्वेन
न प्रसिद्धत्वात्तदादेशएवायमिति भ्रान्तिस्स्यात् । तत्र 'अहमेवाधस्तादि'त्यादिकमनुप-

पन्नमित्यपि शङ्का स्यात् । अतस्स्थूलारुन्धतीन्यायेन प्रथममहंपदवाच्येनैक्यं प्रदर्श्य तत्प्रसक्तशङ्कानिराकरणेन वस्तुतत्वावबोधनाय तदनन्तरं तन्निष्कृष्टशुद्धरूपविवेचनपूर्वकं तदैक्यं प्रदर्शयितुमात्मादेश इति न कस्यापि वैयर्थ्यम् । अतएवाहङ्कारस्यात्मैकत्वेन प्रत्यक्षसिद्धस्य पृथगुपदेशो भेदार्थः । भूमात्मनोभिन्नत्वेन प्रत्यक्षसिद्धयोः पृथगुपदेश ऐक्यार्थः । द्वयोस्सार्वान्यायोगादिति विवरणकारा वदन्ति ॥

यदत्र चोदयन्ति अहमर्थादन्यस्यात्मनो भूमाख्यब्रह्मभिन्नत्वेन प्रत्यक्षासिद्धत्वात् तयोरुपदेशो भेदार्थः । अहमर्थस्य तु ब्रह्मभिन्नत्वेन प्रत्यक्षसिद्धत्वात्तयोरुपदेश ऐक्यार्थ- इति वैपरीत्यमपि वक्तुं शक्यम् । सार्वान्यायोपदेशश्चासिद्धः । 'सएवेदं सर्व' 'अहमेवेदं सर्व' 'आत्मैवेदं सर्वमि' त्युपसंहाराणां 'स एवाधस्तादि' त्याद्युपक्रमानुसारेण सर्वगत- त्वपरत्वात् । सर्वगतत्वं च बहूनां सम्भवतीति न तत्सामर्थ्यादैक्यसिद्धिः । तत्सिद्धौ वा भूमात्मोपदेशाभ्यामेव तत्सिद्धिसम्भवेन मध्ये अहङ्कारोपदेशवैयर्थ्यं चेति । तत्राहं- कारोपदेशवैयर्थ्यं तावत्परिहृतम् । यथा हि 'अस्त्यरुन्धती नाम वसिष्ठस्य पत्न्यति- सूक्ष्मतारारूपे' ति वस्तुविशेषसद्भावमुपादिश्य ताराविशेषे तदभेदं बोधयितुकामस्समीपव- त्तिस्थूलताराभिभूततया विविच्याप्रकाशमाने तस्मिन्नाहत्य तदभेदं बोधनीयो बोद्धुं न प्रभवेदिति प्रथमं तामेव स्थूलतारां 'इयमतिसूक्ष्माऽरुन्धती' त्युपदिश्य तत्र प्रसक्तसौ- क्ष्म्यानुपपत्तिशङ्कावारणेन वस्तुतत्त्वबोधनार्थं 'इयन्त्वतिसूक्ष्माऽरुन्धती' ति स्थूलतारा- विवेचनेन सूक्ष्मताराविशेषं ग्राहयित्वा तत्रारुन्धत्यभेदमुपादिशतीति न तत्र स्थूलतारोप- देशवैयर्थ्यम् । तद्विवेकेन सूक्ष्मताराग्रहणसौकर्यार्थत्वात् । एवमिहापीति । न च सार्व-ान्यायोपदेशासिद्धिः । 'सएवाधस्तादि' त्युपक्रमानामप्यवधारणैस्तद्व्यतिरिक्तवस्त्वभावप्र- तिपादनेन सार्वान्यायपर्यवसायित्वात् । नापि भूमाहमर्थोपदेशयोरैक्यार्थत्वं भूमात्मोपदे- शयोर्भेदार्थत्वं चेति वैपरीत्यं वक्तुं शक्यम् । अहमर्थोपदेशस्य स्थूलारुन्धतीन्यायेन भू- मात्मैक्यार्थत्ववर्णनया प्रमाणान्तराविरुद्धनयसम्भवे तत्कर्तृत्वभोक्तृत्वपरिच्छिन्नत्वादि- ग्राहकप्रमाणान्तरविरुद्धभूमाहमर्थैक्यार्थकत्वकल्पनायोगात् । भूमात्मनोरैक्यस्याप्रसक्तत्वेन तयोरुपदेशस्य ऐक्यनिषेधात्मकमेदार्थत्वायोगात् । न हि विधिवान्निषेधोऽपि स्वविषय- प्रमाणान्तरप्रवृत्तिमात्रेण चरितार्थः । किन्तु प्रतियोगिप्रसक्तिमप्यपेक्षतएव । तस्मादुप- क्रमोपसंहारैकरूप्यावगमात् प्रकरणादपि भूमा परमात्मा न प्राणः ॥

सूत्रे सम्प्रसादशब्दसमुपपत्त्यवस्थावाचकस्तदवस्थाप्रधानस्य प्राणस्येह लक्षकतया प्रयुक्तः । यद्यपि सम्प्रसादशब्दः 'य एष सम्प्रसादोऽस्मादि' त्यादिश्रुतिषु जीवे प्रसि- द्धः । तथाऽपि 'स वा एष एतस्मिन् सम्प्रसादे रत्वा चरित्वे' त्यादिश्रुतिप्रयोगात् 'सम्यक् प्रसीदत्यस्यामवस्थायां जीव' इति व्युत्पत्त्या समुपपत्त्येव रूढो जीवस्यापि लक्ष- क एव । अतएव समुपपत्त्यवस्थायोगिनि जीवे 'सुप्तस्समस्तस्सम्प्रसन्न' इति सम्प्रसन्नश-

ब्दप्रयोगः । ततश्च जीवइव प्राणेऽपि लक्षणया तस्य प्रयोगो न विरुध्यते । अस्ति च सम्प्रसादशब्देन प्राणवायुलक्षणया तस्य 'प्राणाग्रय एवैतस्मिन् पुरे जाग्रती' ति श्रुत्या लोकतश्च सिद्धस्य सर्वकरणप्रत्यस्तमयरूपायां सुषुप्तौ जागरणस्योद्धाटनेन प्राणो भूमेति पूर्वपक्षे तस्मिन् 'यत्र नान्यत्पश्यती' त्यादिभूमलक्षणस्य सुखत्वाभृतत्वयोश्च उपपादनं फलम् । ततश्च प्राणादूर्ध्वमुपदेशादिति सौत्रो हेतुः । 'प्रकरणादि' ति हेत्वन्तरं तु उत्तरसूत्रे चशब्दसंगृहीतमनागतावेक्षणन्यायेन दर्शितम् । नन्वयं सौत्रो हेतुः परमात्मत्वे सिद्धान्तसाध्ये उत प्राणत्वाभावे पूर्वपक्षनिरासे । नाद्यः । आनन्दमयप्रकरणे मनोमयादिषु व्यभिचारात् भूमप्रकरणे च विज्ञानमतिश्रद्धादिषु व्यभिचारात् । स्तादेतत् 'सम्प्रसादादध्युपदेशादि' त्यस्य प्राणादाधिकत्वेन उपदेशादित्यर्थः । न चैवं सति मनोमयादिषु व्यभिचारः । तत्र प्राणान्तरत्वादिनोपदेशेऽपि तदधिकत्वेनोपदेशाभावात् । न चात्र तदसिद्धिः । इह प्रकरणे पूर्वनिर्दिष्टादूर्ध्वमभिधानं तदधिकस्यैवेति वागादिषु दृष्टत्वेन प्राणादूर्ध्वमभिहिते भूम्नि तदधिकत्वसिद्धेः । 'वाग्वाव नाञ्चो भूयसी' त्यादौ भूयश्शब्दवदिहाधिक्यपरस्य भूमशब्दस्य प्रयोगाच्च । तस्य सङ्कोचकाभावेन सर्वतआधिक्यपरत्वेऽपि पूर्वनिर्दिष्टप्राणाधिक्यसिद्धेरसन्निवृत्तत्वात् । अपि च 'एष तु वा अतिवदति यस्तस्येनातिवदती' त्यत्र 'अपशवो वा अन्ये गोअश्वेभ्यः पशवो गोअश्वा' इत्यत्र गोअश्वेषु अन्येभ्यः प्राशस्त्यवत् सत्यातिवादिनि प्राणातिवादिनः प्राशस्त्यं तावत् प्रतीयते । ततः एतस्य प्राशस्त्यश्च तदतिवदननिमित्तात् प्राणादेतदतिवदननिमित्तस्य सत्याधिक्यकृतमेवावसीयतइति ततोऽपि प्राणादाधिक्यसिद्धिरिति चेत् । मैवं । एतावन्ताऽपि वाचनिकस्य प्राणादाधिक्योपदेशस्यानिर्व्यूढत्वात् । अर्थादाधिक्यसिद्धेश्च प्राणान्तरत्वेनोपदिष्टेषु मनोमयादिषु व्यभिचारात् । 'मन एव पिता वाङ्माता प्राणः प्रजा' 'प्राण एव ब्रह्मणश्चतुर्थः पादः स वायुना ज्योतिषा भाति च तपति च' 'पुरुषो वाव गौतमाग्निस्तस्य वागेव समित् प्राणो धूम' इत्यादिश्रुतिभिर्वाङ्मनसवायुपुरुषादिषु प्राणादाधिक्यसिद्धिसत्त्वेन व्यभिचाराच्च । तस्मात् सिद्धान्तसाध्ये नायं हेतुः । नापि पूर्वपक्षनिरासे । समन्वयसूत्रात् सिद्धान्तसाध्यस्येव पूर्वपक्षनिराससाध्यस्य क्वचिन्निर्दिष्टस्य प्रत्यधिकरणमनुवृत्त्यभावेन 'नेतरोऽनुपपत्तेरि' त्यादाक्वित्वापि निर्देशप्रसङ्गात् । प्रथमवक्तव्यं सिद्धान्तहेतुमनुक्त्वा पूर्वपक्षनिरासहेतूक्त्ययोगात् । 'धर्मोपपत्तेरि' त्युत्तरसूत्रहेतोस्सिद्धान्तसाध्यविषयत्वेनास्यापि तदेकविषयतौचित्याच्चेति चेत् । उच्यते । पूर्वपक्षनिरासे साध्येऽयं हेतुः । तस्य च साध्यस्य 'नानुमानमि' ति सूत्रगतेन नञा सह 'प्राणभृदि' ति सूत्रस्थस्य प्राणपदस्यानुवर्तनेन लाभः । तत्र हि जीवे प्राणभृत्यपदप्रयोगस्य तस्मिन् 'ओतम्ननस्सह प्राणैश्च सर्वैरि' ति श्रुतप्राणाश्रयत्वोपपादनेन पूर्वपक्षसमर्थनवदिहानुषङ्गलाभोऽपि प्रयोजनम् । प्रथममिह पूर्वपक्षनिरासहेतूक्तिस्तत्सामर्थ्यादेव सिद्धान्तहे-

तुरपि लभ्यतइति लाघवप्रतिसन्धानात् । पूर्वपक्षनिरासको हि सौत्रौ हेतुः परमात्मनि
 रूढां सत्यश्रुतिमपेक्ष्य समर्थनीयः । ततश्च तथैव सत्यं प्रकृत्याज्ञातो भूमा परमात्मेत्यपि
 सिध्यति । न च सत्यश्रुतिमनपेक्ष्य तुशब्दमात्रेण प्रकरणविच्छेदो लभ्यत इति वाच्यं ।
 ‘एष तु वा अग्निहोत्री’ तिवाक्यवैषम्यहेतुतया तत्राग्निहोत्रान्तरोपपादकद्रव्यदेवतान्तरं
 नास्ति अत्रत्वतिवादान्तरनिमित्तं सत्यशब्दोदितं ब्रह्मास्तीति प्रदर्शनीयत्वात् । ननु स-
 त्यश्रुत्या भूम्नः परमात्मत्वे साधिते तदधीनात्मलाभस्तस्य प्राणत्वनिरासहेतुः प्राणादूर्ध्वमु-
 पदेशोऽर्थात् सिध्यतीति वैपरीत्यमपि सम्भवतीति चेत् । उच्यते । सत्यश्रुत्या भूमा
 परमात्मेति सिद्धिमात्रेण प्राणो न भूमेति न सिध्यति । भूमवत् प्राणोऽपि परमात्मैव ।
 भूम्नः परमात्मत्वे सत्यश्रुतिभूमलक्षणमहाप्रकरणवत् प्राणस्य परमात्मत्वेऽपि सर्वप्रतिष्ठा-
 त्वसर्वात्मत्वलिङ्गसत्त्वात् । अतो भूमा प्राणएव । ‘एष तु वा’ इत्यादेर्नामाद्यतिवादिभ्यः
 प्राणरूपपरमात्मातिवादिनो विशेषप्रदर्शनार्थत्वस्य तस्यैव सत्यवदनरूपाङ्गविधानार्थत्व-
 स्य (वा) चोपपत्तेरिति शङ्कान्तरावकाशात् । अतस्तस्यापि निवर्तनमभिप्रेत्य पूर्वपक्षनिरा-
 सकः ‘संप्रसादाध्युपदेशादि’ तिहेतुमुखत उक्तः । तेन प्राणादूर्ध्वं भूम्न उपदेशस्य सिद्ध-
 वदुपादाय हेतुकरणमहिम्ना प्राणभूम्नोः परमात्मभावेनापि ऐक्यं निराकृतं भवति । तन्नि-
 राकरणञ्च पूर्वत्र प्राणशब्दस्य प्राणवायावुत्तरत्र सत्यशब्दस्य परमार्थे ब्रह्मणि च रूढ-
 त्वादतिवदनीयभेदेन तदुपपादकतुशब्दमहिम्ना चेति पूर्वोक्तरीत्यैवानुसन्धेयम् । प्राणे
 यथा सर्वप्रतिष्ठात्वं सर्वात्मत्वञ्च ब्रह्मलिङ्गदृश्यते तथा ‘यद्यप्येनानुत्क्रान्तप्राणान्’
 इत्युत्क्रमणं प्राणस्थितितदस्थित्योर्हननाहननप्रथाऽनुवादरूपञ्च प्राणलिङ्गमपि दृश्यते ।
 न हि प्राणवायोरिव सर्वगतस्य परमात्मनो मुख्यमुत्क्रमणं सम्भवति न वा ‘स यदि
 पितरं वा मातरं वा भ्रातरं वा’ इत्यादिना प्रदर्शितो हननाहननप्रथानुवादः । अयं हि
 लौकिकप्रथाऽनुवादः । लौकिकाश्च श्वाससञ्चारसत्त्वासत्त्वाभ्यां प्राणवायोरेव स्थित्यस्थिती
 ज्ञातुं शक्नुवन्ति न तदतिरिक्तस्य जीवस्यापि दूरे परमात्मनः । अतिरिक्तजीवाभिज्ञानां
 परीक्षकाणामपि प्राणवायुस्थित्यस्थितिभ्यामेव जीवस्यापि ते ज्ञातव्ये । अतस्सर्ववैद्यप्र-
 थमोपस्थितप्राणवायुसत्त्वासत्त्वनिबन्धनोवैव हिंसोपक्रोशतदभावौ लौकिकानामिति तदनु-
 वादः प्राणवायावेव सङ्गच्छते । एवञ्च ‘प्राणो ह पिते’ त्यादौ पितृत्वादिना प्रशंसन-
 मपि प्राणवायुविषयमेव व्यवतिष्ठते । प्राणस्य पितृत्वादिकमन्वयव्यतिरेकाभ्यामुपपाद-
 यितुं प्रवृत्तस्य ‘पितृहा वै त्वमसी’ त्यादेस्तत्रैव बहुधाऽभ्यस्तायाः प्राणश्रुतेस्तुग्रहाच्च ।
 ततश्च सर्वप्रतिष्ठात्वलिङ्गमपि तदनुरोधेनैव नेतव्यम् । एवं प्राणस्य भूमशब्दितात्प्रकर-
 णेन परमात्मनो भिन्नत्वे सत्येवाग्रे ‘आत्मतः प्राण’ इति ततः प्राणस्योत्पत्तिवचनमु-
 पपादयते । न च ‘स्याच्चैकस्य ब्रह्मशब्दवदि’ तिन्यायेन ‘प्राणो वा आशाया’ इत्यत्र
 प्राणशब्दस्य ब्रह्मपरत्वेऽपि ‘आत्मतः प्राण’ इत्यत्र स वायुपरस्यादिति वाच्यम् ।

नामादिप्राणान्ता येन क्रमेणोत्तरोत्तरमुत्कृष्टा दर्शितास्तद्व्युत्क्रमेणैव 'आत्मतः प्राणः' 'आत्मत आशा' 'आत्मतस्मर' इत्यादेः प्रवृत्तत्वेनोभयोरपि प्राणशब्दयोरेकविषय-
त्वावश्यम्भावात् । ननु भूमैव प्रकरणी परमात्मा न प्राण इति सिद्धान्ते भूम्नस्सर्वतो
भूयस्त्वार्थमेव नामादिप्राणान्तानामुत्तरोत्तरभूयस्त्वेनानुक्रमणमिति वक्तव्यमभिमतश्च । न
च तद्युज्यते । तथा च सति प्राणाद्भूम्न्यपि भूयस्त्वविषययोः प्रश्नप्रतिवचनयोर्दर्शन-
पत्तेः । न च यदर्थमन्यत् प्रक्रान्तं तदनुक्तिर्युक्तेति चेत् । मैवं । प्रश्नप्रतिवचनाभावेऽपि
प्रकृतासम्बन्धनिमित्ततुशब्दसत्यश्रुतिभ्यां प्राणभूमभेदस्यावर्जनीयत्वात् । पूर्वपर्यायेष्वनु-
क्तस्यातिवादित्वस्य प्राणपर्याये 'स वा एष एवं पश्यन्नेवम्भन्वानोऽतिवादी भवती' ति-
वचनेन प्राणस्य सर्वप्रतिष्ठात्वाद्युपन्यासेन च उपक्रान्तात्मोपदेशः प्राणएव समाप्त इति
मत्वा नारदे भूयोऽपृच्छति सनत्कुमारः प्राणविज्ञानमपि विकारानृतविषयमिति न तेन
सम्यगतिवादित्वं किन्तु सत्येनैवेति सत्यविज्ञानं स्वयमेवोपचिक्षेप । ततः 'सोऽहं भग-
वस्सत्येनातिवदानी' ति पृष्टवते विज्ञानादिसाधनपरंपरया तमेव सत्यं परमात्मानं भूमा-
नमुपदिदेशेति प्रश्नप्रतिवचनाभावस्यान्यथोपपत्तेश्च । तस्मात् प्राणभूमोः परमात्मभावै-
क्यमिति शङ्कान्तरस्य नावकाशः । तदिदं शङ्कान्तरनिराकरणं सूचयितुं मुखतः पूर्वप-
क्षनिरासहेतुमुक्त्वा तेन सिद्धान्तहेतुर्गर्भीकृतः । तेनैव सिद्धान्तहेतुना 'धर्मोपपत्तेरि' त्यु-
त्तरसूत्रगतहेतोरेकविषयत्वम् । न च तत्र चशब्दसूत्रद्वयोक्तहेतुसमुच्चयार्थः । किं-
नुक्तप्रकरणसमुच्चयार्थइत्युक्तम् । तस्मात् सर्वमनाकुलम् ॥ १ ॥ ३ ॥ ८ ॥

धर्मोपपत्तेश्च ॥ १ ॥ ३ ॥ ९ ॥

दर्शनादिव्यवहाराभावनिरूपाधिकसुखत्वामृतत्वस्वमाहिमप्रतिष्ठत्वसर्वगतत्वसर्वात्म-
त्वादीनां भूमि श्रूयमाणानां धर्माणां परमात्मन्येवोपपत्तेश्च भूमा परमात्मा । न ह्येतेषां नि-
विशेषं परमात्मानमपहायान्यत्राञ्जस्यमस्ति । दर्शनादिव्यवहाराभावस्तावत् 'यत्र त्वस्य
सर्वमात्मैवामुत्तत्केन कं पश्येदि' त्यादिश्रुत्यादिषु तत्रैव प्रसिद्धः । न च 'न शृणोति
न पश्यती' त्यादिना सर्वकरणव्यापारप्रत्यस्तमयरूपा सुषुप्तावस्थां प्रस्तुत्य 'प्राणाग्रय-
एवैतस्मिन् पुरे जाग्रती' त्याम्नानात् प्राणेऽपि तत्प्रसिद्धिरस्तीति वाच्यम् । परमात्मग्र-
करणानुरोधेन तस्याश्श्रुतेरात्मनोऽसङ्गत्वविवक्षया प्रवृत्ततया प्राणे दर्शनाद्यभावपरत्वा-
भावात् । न हि तत्र प्राणविषयस्य प्राणाधारस्य वा दर्शनोदरभावः कीर्त्यते किन्तु सुषु-
प्तावात्मनो घटादिदर्शनाभावमात्रम् । न च प्राणे विद्यमाने दर्शनाद्यभावकीर्तनं तावद-
स्ति तदेवेह लक्षणमिति वाच्यम् । सुषुप्तौ प्राणवद्देहस्यापि विद्यमानतया तन्मात्रस्य
लक्षणत्वानुपपत्तेः । एतेन सुषुप्तौ प्राणे जाग्रति दर्शनाद्यभावो लोकतएवावसितइत्यपि
निरस्तम् । तस्मात् भूमलक्षणं तावत्परमात्मन्येव समञ्जसम् ॥ १ ॥ ३ ॥ एवं निरतिशयम्

स्वत्वमपि । सुषुप्तौ सुखवचनमपि ह्यात्मनएव सुखरूपत्वविवक्षया प्रवृत्तम् ॥ २ ॥ अमृत-
त्वमपि प्राणस्यापेक्षिकमेव 'अतोऽन्यदार्तमि' ति श्रुतेः ॥ ३ ॥ तस्माद्वैक्यशेषगतानां
धर्माणां निर्विशेषपरमात्मन्येवोपपत्तिः । न च वाक्यशेषगतमेव भूमविदस्सर्वदर्शनकीर्तनं
'सर्वेषु लोकेषु कामचारो भवती' ति वैषयिकफलकीर्तनं च तत्रानुपपन्नमिति वाच्यम् ।
सर्वदर्शनकीर्तनस्य 'यत्र नान्यत्पश्यति' इति प्रथमश्रुतलक्षणानुसारतस्सर्वविवर्ताधिष्ठा-
नभावेन परमात्मदर्शनपरत्वात् । सार्वलौकिकफलकीर्तनस्य च 'आत्मरतिरात्मक्रीड-
आत्ममिथुनआत्मानन्द' इति स्वगाद्युद्यानादिवनिताविभूतिरूपविषयकृतसुखात्मकानां रति-
क्रीडामिथुनानन्दानामात्मानतिरेकोक्त्या ब्रह्मानुभवितुमुक्तस्य तदतिरिक्तरत्यादिनिषेध-
परप्रथमश्रुतवाक्यानुसारेण सर्वलोकसाध्यनिखिलसुखकणिकानां महाब्जिस्थानीयब्रह्मसु-
खानुभवपरत्वाच्च । तस्माद्धर्मोपपत्तेरपि भूमा परमात्मेति सुष्ठूक्तम् । अत्रोपक्रमोपसंहा-
रैकरूप्यावगतस्य ब्रह्मप्रकरणस्य तद्गतब्रह्मलिङ्गानाञ्च भूमानन्वयेन पूर्वपक्षीकरणादस्प-
ष्टब्रह्मलिङ्गता ॥ १ ॥ ३ ॥ ९ ॥

इति भूमाधिकरणम् ॥ २ ॥

अक्षरमम्बरान्तधृतेः ॥ १ ॥ ३ ॥ १० ॥

बृहदारण्यके 'यदूर्ध्वं याज्ञवल्क्य दिवो यदवाक् पृथिव्या यदन्तरा द्यावापृथि-
वी इमे यदूतश्च भवच्च भविष्यच्चेत्बाधक्षते कस्मिंस्तदोतश्च प्रोतश्च' (बृ-३-८) इति
गार्ग्या पृष्टेन याज्ञवल्क्येन 'आकाशएव तदोतश्च प्रोतश्चे' त्युत्तरिते 'कस्मिन्नु खल्वा-
काशओतश्च प्रोतश्च' इति पुनस्तथा पृष्टस्य तस्य वचनमाश्रयते 'एतद्वै तदक्षरं गार्गि
ब्राह्मणा अभिवदन्ति अस्थूलमनण्वहस्वमदीर्घमि' त्यादि 'एतस्मिन् खल्वक्षरे गार्ग्याका-
श ओतश्च प्रोतश्चे' त्यन्तम् । अत्राक्षरं प्रणवात्मको वर्णः परमात्मा वेति संशये प्राप्तं
तावत् वर्णएवाक्षरमिति । 'अक्षरसमाम्नाभमि' त्यादौ वर्णेष्वक्षरशब्ददर्शनात् । ननु
'यथा तदक्षरमधिगम्यत' (मु-१-) इत्यादिश्रुतिषु परमात्मन्यपि स दृष्टः । सत्यं
दृष्टः । लौकिकवैदिकप्रसिध्यतिशयसत्त्वात् वर्णेषु तत्प्रयोगो रूढ्या । परमात्मनि तु
नित्यसर्वगते 'न क्षरत्यश्नुत' इति वा योगेन । रूढिश्च योगात् बलीयसी । नन्वा-
काशान्तसकलजगद्भारकत्वलिङ्गमनुपपन्नं वर्णं । न च लिङ्गादक्षरश्रुतिर्बलीयसीति वाच्यं ।
'कस्मिन्नु खल्वाकाश ओतश्च प्रोतश्चे' ति 'एतस्मिन्नु खल्वक्षरे गार्ग्याकाश ओतश्च
प्रोतश्चे' ति प्रश्नोत्तररूपाभ्यामुपक्रमोपसंहाराभ्यां प्रतिपिपादयिषितत्वेन 'एतस्यैवाक्ष-
रस्य प्रशासने गार्गि सूर्याचन्द्रमसौ विधृतौ तिष्ठतस्तद्वाएतदक्षरं गार्ग्यदृष्टन्द्रष्टुतं श्रो-
त्रमतं मन्त्रविज्ञातं विज्ञातृ नान्यदतोऽस्ति द्रष्टृ नान्यदतोऽस्ति श्रोतृ नान्यदतोऽस्ति

मन्तु नान्यदतोऽस्ति विज्ञातु' इति श्रुतप्रशासितृत्वद्रष्टृत्वश्रोतृत्वमन्तृत्वविज्ञातृत्वद्रष्टा-
दिरूपजीवाभेदात्मकबहुलिङ्गसहकृतत्वेन चास्य लिङ्गस्य श्रुतेः प्रबलत्वादिति चेत् ।
उच्यते । जगद्धारकत्वं वर्ण्यमानं नास्ति । न खल्वत्रौतप्रोतशब्दाभ्यामक्षरस्य जगत-
श्चाधाराधेयभावः प्रतिपाद्यते । पूर्वत्र गार्गीब्राह्मणे 'यदिदं सर्वमप्सवोतश्च प्रोतं च क-
स्मिन्नु खल्वाप ओताश्च प्रोताश्च' त्यादिभिर्गार्गीः प्रश्नैः 'वायौ गार्गी' त्यादिभिर्या-
ज्ञवल्क्यस्योत्तरैश्च परिदृश्यमानपार्थिवधातुजातसलिलवाय्वन्तरिक्षलोकगन्धर्वलोकादित्य-
लोकचन्द्रलोकनक्षत्रलोकदेवलोकैन्द्रलोकप्रजापतिलोकब्रह्मलोकानां पूर्वपूर्वस्योत्तरोत्तरस्मि-
न्नोतप्रोतत्ववर्णनात् । तत्रानुक्रान्तानामन्तरिक्षलोकादीनां तत्तदुपरितनगन्धर्वलोकाद्याधा-
रत्वायोगात् । अतस्तत्र पूर्वपूर्वलोकेभ्यः उत्तरोत्तरलोकानां कयाचिद्विवक्षयोत्कर्षम-
भिप्रेत्य ओतत्वप्रोतत्ववर्णनमिति नेतव्यम् । सम्भवति हि यथा पटे दीर्घतिर्यक्तन्तव
ओतप्रोतास्तस्यैकदेशा एवं गन्धर्वलोकानां विभूतौ दृश्यमानायामन्तरिक्षलोका विभूतित-
स्तदेकदेशप्राया इति विवक्षया सादृश्यादोतप्रोतत्ववर्णनस्योत्कर्षपर्यवसानम् । अतस्त-
दुपरितनप्रश्नोत्तरसन्दर्भरूपाक्षरब्राह्मणगतौतप्रोतत्ववर्णनमपि तथैव नेतुं युक्तम् । तच्चो-
पपद्यतएव प्रणवे । 'ओमित्येतदक्षरमुद्गीथमुपासीत ओमिति ह्युद्गायति तस्योपव्याख्यान-
सेषां भूतानां पृथिवी रसः पृथिव्या आपो रसोऽपामोषधयो रस ओषधीनां पुरुषो रसः
पुरुषस्य वाग्रसो वाच ऋग्रस ऋचस्साम रसस्साम उद्गीथो रसस्स एष रसानां रसत-
मः परमः परार्घ्योऽष्टमो यदुद्गीथः' (छा - १ - १) इति श्रुत्यन्तरे तस्य सर्वोत्कृष्टत्व-
प्रसिद्धिसत्त्वात् । तत्र कयाचिद्विवक्षया पृथिवीजलौषध्यादिक्रमेणोत्तरोत्तरमुत्कर्ष उक्तः ।
इह तु विवक्षान्तरेण पृथिवीजलवाय्वादिक्रमेणेति एतावानेव विशेषः पर्यवस्यतीति न
प्रणवे ओतप्रोतत्ववर्णनस्यानुपपत्तिः । यदि चौतप्रोतशब्दाभ्यां तस्यतस्य तत्रतत्र वर्त-
मानत्वमेवोच्यते । तथाऽपि प्रणवे जगदाधाराकाशौतत्वप्रोतत्ववर्णनस्य न काचिदनुपप-
त्तिः । जगदाधार आकाशः परमात्मा हृदयादित्यमण्डलादिवदुपासनस्थाने प्रणवे वर्तत
इति सामञ्जस्यात् । न चान्याश्रितत्वोक्तिस्वारस्यादिहाकाशः प्रसिद्धएव ग्राह्यइति वाच्यं ।
पूर्वसन्दर्भविरोधात् ॥

एवं ह्युपाख्यायते बृहदारण्यके । जनकस्य यज्ञे कुरुपाञ्चालदेशागतेषु ब्राह्मणे-
ष्वभिसमेतेषु कस्मिन्देतेषां ब्रह्मिष्ठइति जिज्ञासुना जनकेन शृङ्गद्वयाबद्धपलपरिमितसुव-
र्णालङ्कारास्सहस्रं गास्समानीय ब्राह्मणा भगवन्तो यो वो ब्रह्मिष्ठस्स एता गा उदजता-
मित्युक्ते तेषु ब्राह्मणेष्वधृष्टतया स्थितेषु याज्ञवल्क्यस्वशिष्यमुवाच एतास्सोम्य उदज
सामश्रव इति । ततस्तेषु ब्राह्मणेषु क्रुद्धेषु तमाश्वलः पप्रच्छ त्वं नु खलु नो याज्ञव-
ल्क्य ब्रह्मिष्ठोऽसीति । नमो वयं ब्रह्मिष्ठाय कुर्मो गोकामा एव वयं स्मइति याज्ञवल्क्य-
स्योक्तिर्भंग्या तस्य ब्रह्मिष्ठत्वाभिमानमधिकं सन्तमवधार्य तद्विजिगीषया आश्वलादिषु

केषुचित् तं पृष्ठवत्सु तेन च सदुत्तरोक्त्या जितेषु 'अथ हैनं गार्गी वाचकवी मप्रच्छे' त्यादि गार्गीब्राह्मणं प्रवृत्तम् । तत्र गार्गी 'यदिदं सर्वमप्सोतश्च प्रोतश्चे' त्यादिना तत्तदुत्तरानन्तरं पुनःपुनः पृष्ठस्य याज्ञवल्क्यस्य क्रमेण 'ब्रह्मलोकेषु गार्गी' त्युत्तरे सति 'कस्मिन्नु खलु ब्रह्मलोका ओताश्च प्रोताश्चे' ति पुनः पृष्ठेन याज्ञवल्क्येन 'गार्गी माऽतिप्राक्षीर्मा ते मूर्द्धा व्यपसत् अनतिप्रश्न्यां वै देवतामतिपृच्छसि माऽतिप्राक्षीरि' ति सकोधमुक्ते भीता गार्गी उपरराम । ततः उद्दालके प्रसिद्धे ब्रह्मविदि सूत्रमन्तर्यामिणश्च पृष्ठवति याज्ञवल्क्येन जिते पुनर्गार्गी सर्वेषां ब्राह्मणानां पराजयो जायतइति शङ्कया याज्ञवल्क्यस्य क्रोधं ब्राह्मणानामनुज्ञधैवाकिञ्चित्करतामापाद्य प्राक् 'मातिप्राक्षीरि' ति निवारितं प्रश्नं पुनः करिष्यामीत्याशयवती 'ब्राह्मणा भगवन्तो हन्ताहमिमं द्वौ प्रश्नौ प्रक्ष्यामि तौ चेन्मे वक्ष्यति न वै जातु युष्माकाममं कश्चिद्ब्रह्मोद्यं जेते' ति तेषामनुज्ञां याचित्वा 'पृच्छ गार्गी' ति तैरनुज्ञाता 'अहं वै त्वा याज्ञवल्क्य यथा काश्यो वा वै-देहो वोप्रपत्र उज्ज्यन्धनुरधिज्यं कृत्वा द्वौ बाणवन्तौ शरौ सपत्नातिव्याधिनौ हस्ते कृ-त्वापोत्तिष्ठेदेवमेवाहं त्वा द्वाभ्यां प्रश्नाभ्यामुपोदस्थां तौ मे ब्रूही' ति द्वितीयप्रश्ननिवार-णपरिनिहीर्षया प्रश्नद्वयानुज्ञां पृष्ट्वा 'पृच्छे' ति तदनुज्ञाता 'यदूर्ध्वं याज्ञवल्क्य दिव' इत्यादिना सर्वदेशकालानुवृत्तसकलप्रपञ्चाधारं पृष्ट्वा 'आकाशे तदोतश्च प्रोतश्चे' त्युत्त-रिते 'नमस्तेऽस्तु याज्ञवल्क्य यो म एतं व्यवोच' इति तं प्रश्नस्य इतः परं द्वितीयप्रश्न-स्योत्तरमशक्यमित्याशयेन 'अपरस्मै धारयस्वे' त्युक्त्वा 'पृच्छे' ति तेनोक्ते प्रथमप्र-श्नोत्तरस्वीकरणार्थं पुनरपि 'यदूर्ध्वं याज्ञवल्क्य दिव' इत्यादिना प्राक् पृष्ठमेव पृष्ट्वा याज्ञवल्क्येन 'यदूर्ध्वं गार्गी' त्यादिना तदुक्तं सर्वमनूद्य 'आकाशेव तदोतश्च प्रोत-श्चे' ति प्राचीनोत्तरएवावधारणेन दृढीकृते तदनन्तरं कृतस्य 'कस्मिन्नु खल्वकाश ओ-तश्च प्रोतश्चे' ति द्वितीयप्रश्नस्योत्तरतया 'एतद्वै तदक्षरमि' त्यारभ्य 'एतस्मिन् खल्व-क्षरे गार्गीकाश ओतश्च प्रोतश्चे' त्यन्तं कृत्स्नमक्षरब्राह्मणं प्रवृत्तमिति ॥

अत्र गार्गीब्राह्मणान्ते याज्ञवल्क्येन यः प्रश्नसक्रोधं निवारितः । स एव खलु गार्गी सर्वेषां पराजयो भविष्यतीति भीतया तस्य क्रोधमविगणय्य पुनरवतारितः । तस्मै प्रश्नस्य परमात्मनि पर्यवसानं गार्गीब्राह्मणएव 'अनतिप्रश्न्यां वै देवतामतिपृ-च्छसी' ति याज्ञवल्क्यवचनेन स्फुटमिति तदनुसारेण तदुत्तरगतस्याकाशशब्दस्य परमा-त्मपरत्वमेव युक्तम् । अतएव प्रश्ननिवारणमग्नैव याज्ञवल्क्यः प्रथमप्रश्नस्योत्तरं वक्तुं जानातीत्यवगत्य द्वितीयप्रश्न एव भारं निधाय युगपत्प्रश्नद्वयानुज्ञामर्थितवतीति सङ्ग-च्छेत्ते । प्रथमप्रश्नोत्तरप्रशंसामिव कृत्वा सर्वाधारस्य परमात्मनः केन चित्प्रकारेण कश्चि-दाधारोऽस्तीति ज्ञात्वा वक्तुमयं न पारयिष्यतीत्याशयेन 'अपरस्मै धारयस्वे' ति धृष्ट-मुक्तवतीत्यपि सिङ्गच्छते । प्रणवस्य परमात्मोपासनास्थानतया तदधिकरणत्वेनोत्तरमपि

सङ्गच्छते । प्रसिद्धं हि हृदयादिषु प्रणवं विचिन्त्य तन्मध्यवर्तित्वेन परमात्मोपासनं श्रुतिस्मृतिपुराणामेषु । यदि चाकाशः प्रसिद्धाकाशः तथाऽपि प्रणवे तदाधारत्वस्य नानुपपत्तिः । अवकाशात्मके प्रसिद्धाकाशे सर्वं वस्तु विश्रान्तम् । सोऽपि स्वकारणे शब्दतन्मात्रे प्रणवसूक्ष्मावस्थारूपत्वेन प्रसिद्धे प्रतिष्ठितइति सामञ्जस्यात् । यदि चाकाशस्य तत्रैतत्प्रोतत्वेन वर्णितस्य जगतश्चाक्षरमाधारत्वेन वक्तव्यमिति निर्बन्धः तस्यापि नास्त्यनुपपत्तिः प्रणवे । आकाशद्वारा तस्य तदन्यजगदाधारत्वोपपत्तेः । आकाशस्य जगतश्च द्वारद्वारिभावं विनैवैतत्प्रोतत्वमक्षरे वक्तव्यमिति निर्बन्धेऽपि नानुपपत्तिः । 'ओंकार एवेदं सर्व' (मा - १ -) इति श्रुत्यन्तरे प्रणवस्य सर्वात्मत्वश्रवणात् । तदनुसारेणात्रापि तादात्म्येन सर्वमोतप्रोतं प्रणवइति तात्पर्यवर्णनोपपत्तेः । न च श्रुत्यन्तरं ब्रह्मप्रतिपत्तिसाधने प्रणवे ब्रह्मगतसार्वात्म्यमारोप्य स्तुतिमात्रपरम् । प्रणवस्य वस्तुतस्तसार्वात्म्ययोगात् । इह तन्मात्रमवलम्ब्योपक्रमोपसंहाराभ्यां प्रतिपिपादयिषितं लिङ्गमन्यथा नेतुमयुक्तमिति वाच्यम् । प्रणवेऽपि मुख्यसार्वात्म्योपपत्तेः । अर्थानां 'घटोऽयं पटोऽयमि' त्यादि प्रतिभासेषु शब्दतादात्म्योपलम्भेन तत्तद्वाचकशब्दाश्रयत्वात् । शब्दानाञ्च सर्वेषां 'तद्यथा शङ्कुना सर्वाणि पर्णानि सन्तृण्णान्येवमोङ्कारेण सर्वा वाक् सन्तृण्णे' ति श्रुत्या प्रणवात्मकत्वावगमात् ॥

ननु 'घटोऽयमि' त्यादि शब्दार्थसामानाधिकरण्यं मृद्धटः 'नीलोघट' इत्यादिवत् तादात्म्येनाश्रयाश्रयिभावतो न भवति । शब्दानामर्थश्रयत्वमर्थानां शब्दाश्रयत्वं वेत्यत्र विनिगमनाविरहात् । शब्दानामर्थानाञ्च व्यवस्थितेन्द्रियग्राह्यत्वव्यवस्थितकार्यकरत्वादि-वैलक्षण्यदर्शनेन भेदावश्यम्भावाच्च । किन्तु ज्ञाप्यज्ञापकभावतः । न च ज्ञाप्यज्ञापकभावो न सामानाधिकरण्यप्रयोजकः 'धूमो वह्निरि' ति सामानाधिकरण्यादर्शनात् ऐन्द्रियिकलैङ्गिकज्ञानेषु शब्दाजन्येष्वपि 'घटोऽयं पटोयमि' त्यादिशब्दसामानाधिकरण्यानुभवाच्चेति वाच्यम् । ज्ञाप्यज्ञापकभावमात्रात् प्रत्यक्षतो दृश्यमानासु लिपिषु 'ककारोऽयमि' त्यादिश्रूयमाणककारादिसामानाधिकरण्यानुभवदर्शनेन तद्वदिहाप्युपपत्तेः । वस्तुतो 'घटोऽयमि' त्यादिप्रतिभासेषु पुरोवर्तिव्यक्तिषु घटशब्दादितादात्म्यं न स्फुरति किन्तु घटशब्दादिसमर्पिततत्तदर्थतादात्म्यमेव । न हि 'घटोऽयमि' त्यादीनां घटशब्दोऽयमित्यादिरर्थइति कश्चिदप्यभिमन्यते । अन्यथा सर्वेषां शब्दानां स्वस्वरूपसमर्पणमात्रपरत्वे तत्तदर्थविशेषानवगतिप्रसङ्गादिति चेत् । अत्र ब्रूमः । विनिगमनाविरहोक्तिस्तावदनुपपन्ना । 'स भूरिति व्याहरत् स भूमिमसृजत स भुवइति व्याहरत् सोऽन्तरिक्षमसृजते' त्यादिश्रुतिभिः 'नाम रूपञ्च भूतानां कृत्यानाञ्च प्रपञ्चनम् । वेदशब्देभ्य एवादौ देवादीनां चकार सः' इत्यादिस्मृतिभिश्चार्थानां शब्दप्रभवत्वावधारणेन शब्दानामाश्रयत्वमर्थानामाश्रयित्वमित्यत्रोपादानोपादेयभावस्य विनिगमकस्य सत्त्वात् । ज्ञाप्य-

ज्ञापकभावकृतं सामानाधिकरण्यमित्यप्युक्तम् । 'घटोऽयमि' त्यादिसामानाधिकर-
ण्यानुभवस्य 'मृद्ध' इत्यादिवत् प्रमाणसिद्धोपादानोपादेयभावमूलतया प्रमारूपत्वसम्भवे
लिपिषु 'ककारोऽयमि' त्यादिवत् भ्रमरूपत्वस्यौपचारिकत्वस्य वा कल्पनायोगात् । न
च ज्ञाप्यज्ञापकभावस्यापि सामानाधिकरण्यप्रयोजकत्वाभ्युपगमात् लिपिषु 'ककारोऽय-
मि' त्यादिरपि प्रमारूपएवेति वाच्यम् । तथा सति 'धूमो वह्निरि' त्यपि सामानाधि-
करण्यानुभवप्रसङ्गेन ज्ञाप्यज्ञापकभावस्य तत्प्रयोजकत्वाभ्युपगमायोगात् । लिप्यक्षरग-
तज्ञाप्यज्ञापकभावमात्रस्य सामानाधिकरण्यानुभवप्रयोजकत्वमभ्युपगम्य तत्प्रमात्वसमर्थने
तु नास्ति तस्य प्रकृतोपयोगः । तावता 'घटोऽयमि' त्यादिसामानाधिकरण्यानुभवप्र-
मात्वानिर्वाहात् । यत्तु 'घटोऽयमि' त्यादौ शब्दार्थयोस्सामानाधिकरण्यानुभवएवासिद्धः
पदद्वयार्पितयोरर्थयोरेव परस्पराश्रयव्यादिति । तत्रेदमुच्यते । 'डित्थोऽयं ब्राह्मण' इत्यादौ
डित्थादिशब्दानामेवार्थान्वयइति तावदङ्गीकर्तव्यम् । यदृच्छाशब्दाभिधेयानां संज्ञाश-
ब्दानां समर्पणीयार्थाभावात् । न च तेषामपि तत्तदसाधारणाकृतिविशेषादयएवार्थास्स-
मर्पणीयास्युरिति वाच्यम् । तत्तदाकृतिविशेषानभिज्ञानां डित्थो नाम कश्चिदस्तीत्यादि-
मात्रमवगच्छतामपि 'डित्थः कीदृश' इत्यादिप्रश्नदर्शनात् । 'एतादृशाकृतिविशेषशाली
डित्थ' इत्याद्युत्तरवाक्येषु तत्तदाकृतिविशेषादीनां शब्दान्तरेणोपादानाच्च । एवं 'पृथि-
वीत्ववती पृथिवी' 'प्रमाकरणं प्रमाणमि' त्यादिलक्षणवाक्येषु जात्युपाधिशब्दानामपि
स्वरूपतएवार्थान्वयो वाच्यः । तत्समर्पणीयपृथिवीत्वादीनां शब्दान्तरेण समर्पितत्वात् ।
न च द्विविधेऽप्युदाहरणे डित्थपृथिव्यादिशब्दानां लक्षणया तत्तच्छब्दवाच्यत्वमर्थइति
शङ्कनीयम् । शब्दानामर्थानाञ्च श्रुतिसिद्धोपादानोपादेयभावमूलतादात्म्यसत्त्वेन डित्थादि
शब्दमात्रलक्षणया डित्थादिशब्दानामेव तादात्म्येन विशेषणत्वोपपत्तौ तेषां तत्तच्छब्द-
वाच्यत्वपर्यन्तलक्षणाकल्पनस्यायुक्तत्वात् । प्रत्यक्षोपस्थितानामेव वा तेषां मन्त्राणां नि-
योगभावनान्वयवत् स्वस्वार्थान्वयस्योपपत्तौ लक्षणाकल्पनस्यैवायुक्तत्वात् । अपि च श-
ब्दसमर्पकाशब्दा यत्रार्थेषु प्रयुज्यन्ते तत्र प्रयुक्तशब्दसमर्पिततत्तच्छब्दतादात्म्यप्रती-
तिरर्थेष्वङ्गीकर्तव्या । यथा 'दशपूर्वरथः' 'हस्त्युपपदगिरिरि' त्यादिप्रयोगेषु प्रयुक्त-
शब्दसमर्पितदशरथहस्तिगिरिप्रमुखशब्दात्मताप्रतीतिर्नृपतिपर्वतविशेषादिषु । यथा वा द्वि-
रेफादिशब्दप्रयोगेषु तत्समर्पितभ्रमरशब्दादितादात्म्यप्रतीतिर्मधुकरादिषु । यथा च 'ईक्ष-
तिपरीष्टिगम्या' दिशब्दप्रयोगेषु तत्समर्पिततत्तद्भातुतादात्म्यप्रतीतिस्तत्तद्भात्वर्थेषु । न च
त्रिविधेऽप्युदाहरणे शब्दवाचकशब्दानां स्वार्थरूपशब्दसम्बन्धिष्वर्थेषु गङ्गादिशब्दानां
स्तिरिदिष्विव लक्षणा स्यादिति वाच्यम् । प्रवाहतीरादिभेदेन तत्र लक्षणाऽपेक्षायामप्यत्र
श्रुतिसिद्धोपादानोपादेयताप्रयुक्ताभेदसत्त्वेन लक्षणाऽनपेक्षणात् । लक्षणायामपि लक्ष्य-
स्याभिधेयाभेदप्रतीतिसत्त्वेनात्र लक्षणाभ्युपगमेऽपि शब्दार्थाभेदप्रतीतिरनिवार्यत्वाच्च ।

‘गङ्गायां घोषः’ ‘गङ्गायां तपोधनः’ इत्यादिव्यवहारेष्वपि घोषतपोधनादिवासस्थलस्य प्रवाहादिगतातिशयितशैत्यपावन्त्वादिद्योतनार्थं प्रवाहाद्यभेदबोधनायैव हि गङ्गादिशब्द-
प्रयोगः । अन्यथा स्वायत्तत्वाच्छब्दप्रयोगस्य यत्र गङ्गातीरग्रामे घोषस्तपोधनो वा व-
सति तद्ग्रामनाम्येव लघूपाये वक्तुं शक्ये गुरुपायभूतलक्षकपदप्रयोगस्य निष्फलत्वा-
पत्तेः । एवं लक्ष्यस्याभिधेयतादात्म्यप्रतीतिसत्त्वादेव ‘जाता लता हि शैले जातु लता-
यां न जायते शैलः । सम्प्रति तद्विपरीतं कनकलतायां गिरिद्वयं जातं’ इत्यादिकविता
सांगत्यं प्रतिपद्यते । अन्यथा वनिताङ्गयष्टौ वल्लीतादात्म्याध्यवसायस्य तत्पयोधरयोः
पर्वततादात्म्याध्यवसायस्य चाभावे ‘सम्प्रति तद्विपरीतमि’ त्येतन्न संगच्छते । ननु त-
थाऽपि घटादिनिष्पत्तिसमये तत्कारणचक्रान्तर्गतानां कुलालाद्युच्चार्यमाणानां घटादिश-
ब्दानामभावात् मनसा तदनुसन्धानकल्पनेऽपि घटकलशकुम्भाद्येकैकपर्यायाभिज्ञकुला-
लनिर्मितघटेषु उपादानव्यवस्थित्यविनिगमप्रसङ्गात् तेषां यावद्धटावस्थित्यवस्थाना-
सम्भवाच्च कथं शब्दानामर्थोपादानत्वमुपपद्यतइति चेत् । उच्यते । क्रमविशेषविशिष्ट-
घकारादिसमुदायात्मकशब्दो घटवाचकइति नेष्यते । किन्तु तथाभूतनादाभिव्यङ्ग्यस्फो-
टात्मकशब्दइति तस्य नित्यत्वेन घटोत्पत्तिसमये सन्निधानान्न तत्कारणत्वे काचिदनु-
पपत्तिः ॥

पदेषु श्रूयमाणवर्णव्यतिरेकेण तदभिव्यङ्ग्यस्फोटसद्भावे किमानमिति चेत् । ‘घट
इत्येतदेकं पदमि’ ति धीर्मानम् । न हीयमेकत्वधीर्वर्णविषयेति युक्तम् । वर्णानामनेक-
त्वात् । न च सेनावनादिन्यायादौपाधिकमेकत्वं तद्विषयः । एकत्वोपाधेरनिरूपणात् ।
तदनिरूपणञ्चानुपदमेव स्फुटीभविष्यति । तथा शब्दानामर्थवाचकत्वान्यथानुपपत्तिरपि
वर्णातिरिक्तस्फोटसद्भावे मानं । वर्णानां वाचकत्वासम्भवेनान्यथोपपत्त्यभावात् । तथा हि
घकारादयो वर्णाः प्रत्येकं घटमभिदर्शयन्मिलिता वा । नाद्यः । एकवर्णोच्चारणानन्तरम-
र्थप्रत्ययादर्शनात् वर्णान्तरोच्चारणार्थक्यप्रसङ्गाच्च । न द्वितीयः । एकवक्तृप्रयुज्यमाना-
नां क्रमिकाणामाशुतरविनाशिनं वर्णानां मेलनायोगात् ॥

ननु च वर्णा नित्या एव नाशुतरविनाशिनः । उच्चारणान्तरे ‘सोऽयं गकार’
इत्यादिप्रत्यभिज्ञया पूर्वश्रुतगकाराद्यभेदावगाहिन्या स्थायित्वसिद्धौ ‘तावत्कालं स्थितञ्चैनं
कः पश्चात्ताशयिष्यती’ तिन्यायेन तस्यास्तन्नित्यत्वपर्यवसानात् । न च प्रतिपूरुषं वर्ण-
वैलक्षण्यदर्शनादेकपुरुषोच्चारितवर्णेष्वपि सानुनासिकनिरनुनासिकोदात्तानुदात्तस्वरिततार-
मन्द्रादिवैलक्षण्यदर्शनाच्च प्रत्युच्चारणं भिन्ना एव वर्णाः । तेषु ‘सोऽयं गकार’ इत्याद्य-
भेदप्रत्यभिज्ञा गत्वादिसामान्योपाधिनिबन्धनेति वाच्यम् । वैलक्षण्यानुभवानां प्रतिपूरुषं
त्रिजातीयेषु प्रत्युच्चारणं स्थानप्रयत्नवैचित्र्याद्विलक्षणे च तत्तदुच्चारणजन्येषु वर्णाभिव्य-
ञ्जकेषु द्वुनिष्वनुभूयमानस्य वैलक्षण्यस्य द्वुनिवर्णविवेकाग्रहेण वर्णगतत्वाभिमानरूपतो-

पपत्तेः । अभेदप्रत्यभिज्ञाया गत्वादिविषयत्वकल्पनस्य सर्वकालसर्वपुरुषगतगकाराद्यभेद-
वाद्यसंमतगत्वादिजातिकल्पनापेक्षत्वेन दुर्बलत्वात् । दूरगतकोलाहलश्रवणे वर्णातिरिक्त-
द्धन्यनुभवसत्त्वेन वर्णगतभेदप्रत्ययोपाधीना द्धनीनां क्लृप्तत्वात् । अतो नित्यानां वर्णानां
मेलनं सम्भवतीति चेत् ॥

मैवं । नित्यत्वाभ्युपगमे सदाविद्यमानानामनभिव्यक्तानान्तेषामर्थधीहेतुत्वाभावेन
तत्तदुच्चारणविशेषजन्यध्वनिविशेषकृताभिव्यक्तिविशिष्टानामर्थधीहेतुत्वस्य वक्तव्यतया-
ऽभिव्यक्तिरूपविशेषणानामाशुतरविनाशित्वेन तद्विशिष्टवर्णानां मेलनायोमात् । न च
पूर्वपूर्ववर्णानुभवजनितसंस्कारसहितान्त्यवर्णानुभवोऽर्थधीहेतुरिष्यते । ततश्च पूर्ववर्णानां
संस्कारद्वारा अन्त्यवर्णस्य स्वतश्चाभिव्यक्तिविशिष्टतया मेलनमस्तीति वाच्यम् । संस्का-
राणां पूर्वानुभवविषयगोचरस्मृतिजननमात्रशक्तत्वेन वर्णानुभवजन्यसंस्कारैरर्थस्मरणायो-
गात् । पूर्वपूर्ववर्णानुभवजनितातीन्द्रियसंस्कारविशिष्टान्तिमवर्णस्याभिधायकत्वपर्यवसानेन
ज्ञातकरणतया वक्तव्यस्य तस्यार्थप्रत्ययात् प्राक् ज्ञानोपायाभावाच्च । अर्थप्रत्ययादेक
तदनुमितौ परस्पराश्रयापत्तेः । न च प्रत्येकवर्णानुभवजनितसंस्कारबृन्दजन्यैकस्मृतिवि-
षयीभूतो घकारादिवर्णसमुदायोऽभिधायकस्स्यादिति वाच्यम् । तथा सति 'रसः सरः
पिकः कपिरि'त्यादिप्रयोगेषु समूहालम्बनस्मृतेस्तुल्यविषयत्वेन पदविशेषप्रतीत्यभाव-
प्रसंगात् । न चैकस्मृतिविषयः क्रमविशेषविशिष्टवर्णसमुदायोऽभिधायकस्स्यादिति वा-
च्यम् । वर्णानां स्थैर्य व्यापकत्वञ्चाभ्युपगच्छतस्सिद्धान्तिनस्तेषु कालतो देशतो वा क्र-
माभावात् । न च क्रमिकोच्चारणविषयत्वमेव तेषु क्रमः । लिप्यक्षरानुमितश्लोकैरनुच-
रितैरर्थावगमे तदभावात् । नचोच्चारणपदस्थानेऽनुसन्धानपदनिवेशनेऽपि निर्वाहः । समू-
हालम्बनावगतैर्लिप्यक्षरैर्युगपद्वर्णानुमितावनुसन्धानक्रमस्याप्यभावात् । तस्माद्वर्णानां प्र-
त्येकं मिलितानां वा वाचकत्वस्योपपादयितुमशक्यत्वात्तेषु स्वरूपेणैकार्थवाचकत्वोपाधिना
वा 'एकं पदमि'ति बुद्धेरुपपादयितुमशक्यत्वाच्च गकारादिव्यतिरिक्तस्तदभिव्यंग्यएक-
स्फोटोऽत्मा घटादिवाचकशब्दोऽभ्युपेयः ॥

न च तस्यापि घकारादिप्रत्येकसमुदायाभिव्यंग्यत्वपक्षयोरुक्तदोषानुषङ्गः । यतो
घकारादयः प्रत्येकमेव तमभिव्यञ्जयन्तीत्यङ्गीक्रियते । किन्तु द्रागेव विशदतरं नाभि-
व्यञ्जयन्ति । कथं तर्हि । बहुशश्रवणानि श्लोकमिव पुनःपुनर्निरीक्षणानि रत्नतत्वमिव
उत्क्षेपणत्वादिजात्याश्रयानेककर्मव्यक्तिदर्शनानि तत्तज्जातिमिव च क्रमेण विशदतरमव-
भासयन्ति । विशदतरमवभास्यमानएव स्फोटोऽर्थप्रत्ययहेतुरिति न प्रथमादिवर्णैरविशद-
तया स्फोटाभिव्यक्त्याऽर्थधीप्रसङ्गः । न चैवं वर्णाः प्रत्येकमेवार्थधियं जनयन्ति अन्ति-
मवर्णस्तु तां विशदतरां जनयति । विशदतरैवार्थधीस्वकार्योपयोगिनीति वक्तुं शक्यम्
प्रत्यक्षस्फोटावभासइव परोक्षे शब्दार्थप्रत्यये विशदाविशदविभागासम्भवात् । प्रत्यक्षज्ञा-

नधर्मो हि स्पष्टास्पष्टविभागो न तु शाब्दज्ञानधर्मोऽपि । वस्तुतो घटादिवाचकस्फोटावभासे घकारादिक्रमविशेषविशिष्टतयाऽनुसन्धीयमानोऽन्तिमवर्णएव हेतुः । पदान्तर्गतवर्णावगतीनां पूर्वपूर्ववर्णक्रमविशेषितोत्तरोत्तरवर्णविषयत्वाभ्युपगमात् । अतः प्रथमादिवर्णैरविशदस्फोटावगतिरनुभवसिद्धा नेति दोषस्य नावकाशः । नापि विपरीतक्रमोच्चारणे विशदतरस्फोटावभासप्रसङ्गः । घकारादिक्रमश्च न तदुच्चारणक्रमस्तदनुसन्धानक्रमो वा किन्तु स्वाभाविको घकारादिगतएव । घत्वादीनामुदात्तानुदात्तह्रस्वदीर्घत्वादीनामिव तत्तदुच्चारणजन्यध्वनिधर्मत्वाङ्गीकारात् । वर्णाभिव्यञ्जकत्वेन वर्णवाद्यभिमतैर्ध्वनिभिस्साक्षादेव स्फोटाभिव्यक्तिसम्भवे ध्वनिस्फोटमध्ये नित्यवर्णाङ्गीकारे गौरवात् । दूरगतकोलाहलश्रवणे घत्वादीनां श्रूयमाणध्वनिगतानामेव दूरत्वादिदोषेणानभिव्यक्तिसम्भवात् । ‘सोऽयं गकार’ इत्यादिप्रत्यभिज्ञानां गत्वाद्यधिकरणध्वन्यभिव्यक्तेषु दर्पणमुखवदभिव्यञ्जकधर्मरूपिततया प्रतीयमानेषु वर्णस्फोटेष्वेव विश्रान्तेः । एवञ्च ‘तदेवेदं घटइति पदं’ ‘तदेवेदं घटमानयेति वाक्यमि’ त्यादिरूपा पदवाक्यप्रत्यभिज्ञाऽपि पदवाक्यस्फोटविषयत्वेन समर्थिता भवति । स्फोटमनभ्युपगच्छतां तु वर्णनिष्ठत्वाभ्युपगमेन वर्णप्रत्यभिज्ञैव सालम्बना स्यात् न तु पदवाक्यप्रत्यभिज्ञाऽपि । न च तुल्ये प्रत्यभिज्ञानेऽर्धजरतीयं युक्तम् । समूहालम्बनावगतलिप्यक्षरैर्युगपद्वर्णानुमितिस्थले विवक्षितवर्णक्रमानुसारिणा लेखनक्रमेण विशिष्टतयाऽवगतैर्लिप्यक्षरैः क्रमविशेषविशिष्टानामेव वर्णानामनुमितिरिति तत्रापि पूर्वपूर्ववर्णक्रमविशिष्टान्तिमवर्णानुभवसत्त्वान्न स्फोटावभासे काचिदनुपपत्तिः ॥

ननु घकारश्रवणे घत्वाधारव्यतिरेकेण तदनाधारो वर्णस्फोटो वा घटपदश्रवणे वर्णसमुदायव्यतिरेकेणाखण्डः पदस्फोटो वा ‘घटमानये’ति वाक्यश्रवणे पदसमुदायव्यतिरेकेणाखण्डो वाक्यस्फोटो वा नानुभूयते । कथमेषां कल्पनमिति चेत् । तर्हि उदात्तानुदात्तह्रस्वदीर्घत्वादिधर्माधारव्यतिरेकेण वर्णावयवव्यतिरेकेण च वर्णा नानुभूयन्तइत्युदात्तत्वाद्यनाधाराखण्डवर्णकल्पनमपि न स्यात् । अनुभूयन्ते हि पदवाक्ययोर्वर्णपदरूपावयवा इव वर्णेष्वपि तदवयवाः । तद्यथा ऋकारे रेफः, लकारे लकारः, एकारैकारयोरकार इकारश्च, ओकारौकारयोरकारउकारश्च, दीर्घेष्वाकारादिषु ह्रस्वाकारादयः । तत्रैते वर्णावयवा अपि वर्णा इति केषाञ्चिद्दर्शनम् । नैते वर्णाः किन्तु तत्तद्वर्णसमानाकृतयोऽवयवा इत्यन्येषां दर्शनम् । तत्र मीमांसकैः पूर्व(वर्ण)पक्षमाश्रित्य ‘सामप्रदेशे विकारस्तदपेक्ष’ (जै - सू - ९ - २ - ९) इति सामोहाधिकरणे ऋक्षु सतां सन्ध्यक्षराणां गीतिकाले वृद्धत्वं प्राप्तानां ये आइभावाः आउभावाश्च न ते स्तोभवत् वर्णान्तरागमरूपाः किन्तु वृद्धेषु सन्ध्यक्षरेषु संश्लिष्टतया स्थितानामेव अवर्णवर्णवर्णानां गानकाले विच्छेदणमात्रं गीत्युपायतया ऋगुततत्तत्सन्ध्यक्षराभिव्यञ्जकमित्युक्तम् । आश्वलायनेनापि ‘विचि सन्ध्यक्षराणामकारमि’ तियाज्यान्ते स्थितानां सन्ध्यक्षराणामकारं विच्छिष्य तं प्लाव-

येत् इति विदधानेनायमेव पक्षोऽङ्गीकृतः । पाणिनिनाऽपि 'प्लुतावैचङ्कितौ' (व्या - ८-२-१०६) इति सूत्रेण 'ऐ ३, तिकायन' 'औ ३, पगवे' त्याद्युदाहरणेषु 'गुरोरनु-
तोऽनन्त्यस्याप्येकैकस्य प्राचाम्' (व्या - ८-२-८६) इत्यादिपूत्रैरैचः प्लुतप्रसङ्गे त-
स्यान्त्यावयवाविकारोकारौ प्लुते न तु तदाद्यावयवोऽकारोपीति विदधानेनायं पक्षोऽ-
ङ्गीकृतः । किन्तु तेन 'एचोऽप्रगृह्यस्यादूराद्धूते पूर्वस्यार्धस्यादुत्तरस्येदुतौ' (व्या - ८-
२-१०७) इति सूत्रेण एचः अप्रगृह्यस्य दूराद्धूतव्यतिरिक्ते 'प्रत्यभिवादेऽशूद्रे'
'विचार्यमाणानां याज्यान्त' इत्यादिसूत्रप्राप्तप्लुतविषये पूर्वस्यार्धस्याकारादेशो भवति स
च प्लुतो भवति । उत्तरस्यार्धस्य इकारोकारावादेशौ भवतइति विदधानेन वर्णावयवा न वर्णा-
इत्यपि पक्षान्तरं सूचितम् । अन्यथा एचि विद्यमानानामवर्णवर्णानां विश्लेषणमात्रमव-
र्णस्यप्लुतेन सह विदध्यात् न तु तान् पूर्वोत्तरार्धयोरादेशरूपान् । एवं पक्षद्वयसद्भावादेव
भगवता पतञ्जलिना कात्यायनेन च 'ऐऔजि' तिसूत्रे वर्णैकदेशानां वस्तुतो वर्णतया
वर्णग्रहणेन ग्रहणे 'अग्रइन्द्र' 'वायो उदकमि' त्यत्र सवर्णदीर्घः प्राप्नोति । 'आलूय'
'प्रलूये' त्यत्र ह्रस्वाश्रयस्तुक् प्राप्नोतीत्यादिदोषं प्रदर्श्य तेषां वर्णैकदेशतया वर्णग्रहणेना-
ग्रहणे च 'आनुधतुः' 'आनुधुरि' त्यत्र आनर्च' 'आनर्चतुरि' त्यत्रेव 'तस्मान्नुद्धि-
हलः' इति नुपन प्राप्नोति 'कृतः' 'कृतवानि' त्यत्र 'कल्पिता' 'कल्से' त्यत्रेव
'कृपो रोल' इति लृत्वं न प्राप्नोतीत्यादिदोषं प्रदर्श्य पक्षद्वयमपि महता प्रयत्नेन दो-
षजातं समाधाय समर्थितं । सन्तु ऋकारादिषु रेफादयो वर्णाः सन्त्ववर्णा एव वा वर्ण-
समानाकृतयोऽवयवाः । उभयथाऽपि ऋकारादिषु रश्रुत्यादिरूपा अवयवास्सन्तीत्यविप्र-
तिपन्नमेव । किं बहुना सर्वेष्ववयववर्णादिषु ह्रस्वदीर्घप्लुतरूपेषु स्वरितेषु पूर्वोत्तरभागाव-
ङ्गीकृत्य पाणिनिना 'तस्यादितउदात्तमर्धह्रस्वमि' ति सूत्रेण आदितस्स्वरितस्यार्द्धमात्रि-
को भागउदात्तः अवशिष्टो भागोऽनुदात्तः इति वर्णितं । एवं वर्णपदावलीव्यतिरिक्ताख-
ण्डपदवाक्यापलापे उदात्तत्वादिधर्माधारवर्णावलीव्यतिरिक्ताखण्डवर्णापलापोऽपि स्यादिति
दुस्तरा प्रतिबन्दी ॥

अत्रैवं वर्णवादिभिर्वक्तव्यम् । वर्णानामुदात्तानुदात्तत्वैकमात्रनिमात्रत्वाद्याधाराका-
रेकारोकारादिस्वरूपक्रमिकावयवसमुदायरूपत्वे 'एकारएको वर्णः' 'ओकारएको वर्णः'
इत्याद्येकत्वप्रत्ययस्य 'स एवायमेकारः' 'सएवायमोकारः' इत्याद्यभेदप्रत्ययमिज्ञानस्य
चानुपपत्तेरखण्डा एव वर्णाः । तेष्ववयवसमुदायरूपताऽऽवभासस्तु । तदुच्चारणविशेषजन्य-
तत्त्वपूर्णसमानाकारक्रमिकध्वनिविशेषसन्तानोपरायोपाधिक इत्यभ्युपेयमिति । एवमेव
स्वरवादिमिपि वक्तुं शक्यम् । पदानां वाक्यानाञ्च क्रमिकवर्णप्रदरूपावयवसमुदायरू-
पत्वे 'इदमेकं पदं' 'इदमेकं वाक्यमि' त्येकत्वप्रत्ययस्य 'तदेवेदं पदं' 'तदेवेदं वाक्य-
मि' त्यभेदप्रत्ययमिज्ञानस्य चानुपपत्तेरखण्डान्येव पदानि वाक्यानि च । तेषु वर्णपदरूपा-

वयवसमुदायात्मताऽवभासस्तत्तदुच्चारणविशेषजन्यवर्णतत्सङ्घातरूपध्वनिविशेषोपरागोपा -
धिकइत्यभ्युपेयम् । अतो न परमार्थतोवर्णस्फोटेषु वर्णावयवा न पदस्फोटेषु वर्णा न वा -
क्यस्फोटेषु पदानि । किन्तु यथैकत्वादिसंख्यातिरिक्तायामखण्डायां शतसंख्यायां सत्या -
मपि तस्यां तद्ब्रह्मणोपायभूततावदेकत्वसमुदायरूपताभ्रान्तिर्बालानामेवमिहापि वर्णपदवा -
क्यस्फोटेषु तत्तदभिव्यञ्जकक्रमिकध्वनिविशेषात्मकवर्णावयववर्णपदसमुदायरूपताभ्रान्ति -
मात्रमित्येवाविशेषेण कल्पयितुमुचितमिति ॥

तस्मादस्ति तावद्वर्णावलीव्यतिरिक्तो घटवाचकस्फोटः । स तु यावन्तो घटश -
ब्दपर्यायाः तैस्सर्वैरप्येकएवाभिव्यज्यते । प्रतिपर्यायं स्फोटभेदे प्रमाणाभावात् । अत -
स्तस्यैकस्य घटकारणतया नाव्यवस्थित्यविनिगमदोषापादनावकाशः । एवमन्येषामपि प -
दस्फोटानां स्वस्वार्थकारणत्वं द्रष्टव्यम् । सर्वे चैते स्फोटाः प्रणवस्फोटप्रकृतिकास्तदा -
त्मकाः 'ओंकारेण सर्वा वाक् सन्तृण्णे' ति श्रुतेस्तद्विषयत्वात् । अतस्तस्मिन् प्रणव -
स्फोटरूपे शब्दब्रह्मणि जगद्धारकत्वं तावदङ्गसैव उपपद्यते । 'अस्थूलमनण्वह्रस्वम -
दीर्घमि' ति तारमन्द्रत्वैकमात्रद्विमात्रत्वनिषेधाः । तेऽप्यङ्गसोपपद्यन्ते । ध्वनिधर्माणां
तारत्वादीनां तस्मिन् भ्रमरूपप्रसक्तिसत्त्वात् । 'अलोहितमस्त्रेहमच्छायमतमोऽवायव -
नाकाशमसङ्गमरसमगन्धमचक्षुष्कमश्रोत्रमवागमनोऽतेजस्कमप्राणममुखममात्रमनन्तरमबा -
ह्यं न तदश्नाति किञ्चन न तदश्नाति कश्चने' ति पाञ्चभौतिकशरीरतद्वर्माणां निषेधः ।
तत्र 'अवायवनाकाशमरसमगन्धमतेजस्कमि' ति पञ्चभूतात्मकत्वनिषेधः । 'अलोहित -
मस्त्रेहमि' त्यसृङ्मज्जोपलक्षितानामस्थिमांसादीनामपि निषेधः । 'अचक्षुष्कमि' त्यादिना
चक्षुराद्युपलक्षितसकलज्ञानेन्द्रियकर्मेन्द्रियाम्यन्तरवायुनिषेधः । 'अमुखमि' ति स्वेददू -
षिकादिनिस्सरणनिषेधः । 'मुखनिस्सरणे वक्त्रे प्रारम्भोपाययोरपी' ति नैखण्डुकाः ।
'अमात्रमि' ति सूक्ष्मशरीरनिषेधः । 'असङ्गमि' ति दोषलेपनिषेधः । 'अनन्तरमबाह्यं
न तदश्नाति किञ्चने' ति बाह्याभ्यन्तरसकलभोगनिषेधः । यद्वा 'न तदश्नाती' त्यने -
नैव भोगनिषेधे भोगोपयुक्तानां बाह्याभ्यन्तरेन्द्रियादीनां 'अनन्तरमबाह्यमि' ति सामा -
न्येन निषेधः । 'न तदश्नाति कश्चने' ति 'तं देवा भक्षयन्ती' ति श्रुतकर्मपरतन्त्र -
स्वर्गिवदन्यपरतन्त्रत्वस्य निषेधः । अत्र किञ्चित्किञ्चिन्निषेधेनार्थसिद्धनिषेधानामन्येषां
विशिष्यनिषेधप्रयासः प्रणवस्यापाञ्चभौतिकं शुद्धसत्त्वारब्धं ज्योतिर्मयतया छायातमो -
विरोधि कर्मपारतन्त्र्यभोगापेक्षे विना केवलं भक्तदर्शनोपासनालम्बनं भवत्विति कृपाप -
रिगृहीततया बाह्यसौन्दर्योपयुक्तावयवान्विना भोगाद्युपयुक्तप्राणेन्द्रियादिरहितमतिनि -
र्मलं शरीरमस्तीति तदस्तित्वस्थिरीकरणार्थम् । तत् यद्यपि स्फोटात्मकस्य प्रणवस्य स्व -
तो नास्ति । तथाऽपि तद्वाच्यस्य तस्मिन्प्रतीके उपासनीयस्य तदभिमानिदेवतारूपस्य
च ब्रह्मणोऽस्ति 'य एषोऽन्तरादित्ये हिरण्मयः पुरुषो हृदयत' इत्यादिश्रुतिप्रसिद्धमिति

तस्य शरीरेण प्रणवस्य शरीरवत्त्वं व्यपदेष्टुं शक्यम् । ब्रह्मप्रणवयोरेभदोपचारस्य 'शि' वो वा प्रणवो ह्येषः प्रणवो वा शिवस्मृतः । वाच्यवाचकयोर्भेदो नात्यन्तं विद्यते कचित् । तस्मादेकाक्षरं देवमाहुरागमपारगाः । वाच्यवाचकयोरैक्यमन्यमाना मनीषिणः । इत्यादिपुराणप्रसिद्धत्वात् । 'द्यो वेदादौ स्वरः प्रोक्तो वेदान्ते च प्रतिष्ठितः । तस्य प्रकृतिलीनस्य यः परस्स महेश्वर' इत्यादितैत्तिरीयोपनिषन्मन्त्रे च वेदाद्यन्तयोः प्रतिष्ठितं स्वरमोङ्कारमुपक्षिप्य तस्यैव निर्विशेषब्रह्माभेदोपचारेण प्रकृतावविद्यायां निमग्नतया जीवभावमुक्त्वा तस्य जीवस्य यः परो नियन्ता स महेश्वरस्सगुणः परमेश्वर इति प्रतिपादनाच्च । 'यं वेदादौ स्वरं प्राहुर्वाच्यवाचकभावतः । वेदैकवेद्यं याथार्थ्याद्वेदान्ते च प्रतिष्ठितम् । स एव प्रकृतौ लीनो भोक्ता यः प्रकृतेर्मतः । तस्य प्रकृतिलीनस्य यः परस्स महेश्वर' इति शिवपुराणे अस्य मन्त्रस्य उक्तार्थपरतयोपब्रह्मणात् । अथर्वशिरसि 'य ओङ्कारस्स प्रणवो यः प्रणवस्स सर्वव्यापी यस्सर्वव्यापी सोऽनन्तो योऽनन्तस्तत्तारं यत्तारं तत्सूक्ष्मं यत्सूक्ष्मं तच्छुक्लं यच्छुक्लं तद्वैद्युतं यद्वैद्युतं तत्परं ब्रह्मोति स एकस्स-एको रुद्रस्स ईशानस्स भगवान् स महेश्वरस्स महादेव' इति ब्रह्मप्रणवाभेदोपचाराश्रयणेन तदुभयनाम्नामेकनामत्वेन परिगणनपूर्वकम् 'अथ कस्मादुच्यत ओङ्कारो यस्मादुच्चार्यमाणएव सर्वं शरीरमूर्ध्वमुन्नामयति तस्मादुच्यत ओङ्कार' इत्यारभ्य 'अथ कस्मादुच्यते महादेवः यस्सर्वान्भावान् परित्यज्यात्मज्ञानयोगैश्वर्ये महति महीयते तस्मादुच्यते महादेव' इत्यन्तेन तत्तद्व्यवस्थितयोगेनैव निर्वचनाच्च । एतेन प्रशासितृत्वादीन्यपि ब्रह्मलिङ्गानि प्रणवे व्याख्यातानि । 'यो वा एतदक्षरं गार्ग्यविदित्वाऽस्मिन् लोके जुहोति यजते तपस्तप्यते बहूनि वर्षसहस्राण्यन्तवदेवास्य तत् भवती'त्येतदपि प्रणवे युज्यते । 'यदेव विद्यया करोति श्रद्धयोपनिषदा तदेव वीर्यवत्तरं भवती'त्युद्धी-थरूपप्रणवविदः क्रतूनां वीर्यवत्तरत्ववदक्षररूपप्रणवविदो यागादीनामनन्तफलकत्वोपपत्तेः । 'यो वा एतदक्षरं गार्ग्यविदित्वाऽस्माल्लोकात् प्रैति स कृपणोऽथयएतदक्षरं गार्ग्यविदित्वाऽस्माल्लोकात् प्रैति स ब्राह्मण' इत्येतदपि तस्मिन्नुपपद्यते । ब्राह्मणानां प्रणवस्वरूपपरिज्ञानस्यावश्यकत्वात् । तस्मादिह प्रणवएवाक्षरमिति पूर्वः पक्षः ॥

एवं प्राप्तेसिद्धान्तमाह । 'अक्षरमम्बरान्तधृतेः' । यदुक्तमोतप्रोतशब्दाभ्यामक्षरस्योत्कृष्टत्वं प्रतिपाद्यत इति तदयुक्तम् । 'एतस्मिन् खल्वक्षर' इत्यधिकरणनिर्देशसहिताभ्यां 'यस्मिन् द्यौः पृथिवी चान्तरिक्षमोतं मनस्सह प्राणैश्च सर्वैः' 'मयि सर्वमिदं प्रोतं सूत्रे मणिगणा इवे'त्यादिश्रुतिस्मृतिष्वाधेये दृष्टप्रयोगाभ्यामोतप्रोतशब्दाभ्यां 'ओतम् प्रतिपादयितुमुचितत्वात् । न चास्मिन्नेव प्रकरणे 'कस्मिन् खल्वन्तरिक्षलोका ओताश्च प्रोताश्चे'ति 'गन्धर्वलोकेषु गार्गी'त्यादिप्रश्नोत्तरेषु तयोरुत्कृष्टत्वे दृष्टः प्रयोगइति वाच्यम् । तत्राप्यधिकरणसप्तम्याओतप्रोतशब्दयोश्च स्वारस्यानुसारेण धृतेरेव

प्रतिपादनाङ्गीकारात् । वचनबलादुपरितनानामपि गन्धर्वलोकादीनामन्तरिक्षलोकादिधारकत्वस्य पर्वतानां क्षितिधारकत्वस्येव ध्रुवस्य ज्योतिश्चक्रधारकत्वस्येवाधःप्रसृतमूलपाशाद्यवयवकल्पनयोपपादनीयत्वात् । श्रुतोपपादनार्थं ह्यश्रुतमपि कल्पनीयं न त्वश्रुतकल्पनाभियां श्रुतं परित्याज्यम् । स्वर्गकामादिवाक्यबाधप्रसङ्गात् । वस्तुतोऽन्तरिक्षलोकादीनां क्रमेण गन्धर्वलोकादिष्वोत्प्रेतत्वे श्रुतेर्नास्ति तात्पर्यम् । किन्तु अवाक्यभेदाय चरमनिर्देश्ये सर्वस्योत्प्रेतत्वएवेत्यनुपदमेव दर्शयिष्यते । एवमस्य पक्षस्य दूषणं 'धृतेरि' ति सूत्रावयवेन सूचितम् ॥

यदुक्तं जगदाधारआकाशः परमात्मा तदधिकरणमक्षरं तदुपासनास्थानभूतः प्रणव इति तदप्ययुक्तम् । आकाशशब्दस्य रूढ्या वाच्यं प्रसिद्धाकाशं विहाय परमात्मपरत्वकल्पने कारणाभावात् । न च पूर्वसन्दर्भानुसारेण तथा कल्पनं 'अनतिप्रश्नार्थां वै देवतामतिपृच्छसी' ति परदेवताविषयप्रश्ननिवारणमेकान्तरितप्रश्नस्तद्विषयो भविष्यतीति दूरदृष्टिमता याज्ञवल्क्येनात्रैव कृतमित्युपपत्तेः । अक्षरब्राह्मणारम्भेऽपि द्वितीयप्रश्नएव परमात्मविषयो भविष्यतीति जानत्याऽपि चिकीर्षितस्य तस्य निवारणपरिजिहीर्षया युगपत् प्रश्नद्वयानुज्ञा पृष्टेत्युपपत्तेः । प्रथमप्रश्नानन्तरं याज्ञवल्क्यप्रश्नांसापूर्वकधार्ष्ट्यवचनस्यापि द्वितीयप्रश्नोत्तरे पतिष्यतीत्यभिमानेनोपपत्तेः । वादिनो हि कक्ष्यान्तरेऽवश्यं प्रतिवादी पतिष्यतीति निश्चयवन्तः प्रतिवादिनः पूर्वकक्ष्यायां श्लाघाभासं कुर्वन्तीति लोके प्रसिद्धम् । एवमन्यथाप्युपपत्तेः पूर्वसन्दर्भे तदनुसारेणाकाशः परमात्मा अक्षरं प्रणवइत्यङ्गीकृत्याक्षरे श्रुतानां ब्रह्मलिङ्गानां तदभेदोपचाराश्रयेण नयनं न युक्तम् । एवमस्य पक्षस्य दूषणं सूत्रे विषयवाक्यगतमाकाशशब्दं विहायाम्बरशब्दप्रयोगेण सूचितम् ॥

यदुक्तमाकाशो भूताकाशएवास्तु । तदाधारत्वं शब्दतन्मात्ररूपे प्रणवे सम्भवतीति तदप्ययुक्तम् । न ह्याकाशं प्रत्येवाक्षरस्याधारत्वमुच्यते । किन्त्वाकाशान्तस्य सकलस्य जगतः । कुतएतदवसीयतइति चेत् 'आध्यानाय प्रयोजनाभावात्' (३ । ३) इत्यधिकरणन्यायादित्यवेहि । तत्र खल्वधिकरणे 'इन्द्रियेभ्यः परा ह्यर्था अर्थेभ्यश्च परं मन' इत्यादिकठवल्लीमन्त्रेष्विन्द्रियार्थमनःप्रभृतीनामुत्तरोत्तरपरत्वं न प्रतिपाद्यम् । तत्प्रतिपादने वाक्यभेदप्रसङ्गात् । 'अव्यक्तात् पुरुषः परः । पुरुषान्न परं किञ्चित् सा काष्ठा सा परा गतिरि' त्यग्रे निर्देश्यस्य पुरुषस्येन्द्रियार्थमनःप्रभृतिभ्यस्सर्वेभ्यः परत्वमेव प्रतिपाद्यमिति निर्णीतम् । एवमत्रापि भूगोलकादिब्रह्मलोकान्तानामुत्तरोत्तरस्य पूर्वपूर्वाधारतायां न तात्पर्यं किन्त्वग्रेनिर्देश्यस्याक्षरस्याकाशान्तसकलाधारतायामेव । अतएव भूगोलकादिब्रह्मलोकान्तानामुत्तरोत्तरस्य पूर्वपूर्वाधारत्वे प्रतिपादितेऽपि 'यद्धूर्ध्वं याज्ञवल्क्य दिवो यदवाक् पृथिव्या' इत्यादिप्रश्नेन सर्वाणि तानि यत्रोत्प्रेतानि तस्मिन् वस्तुनि पृष्टे तावदाधारत्वेनोत्तरे आकाशो निर्दिष्टः । अयं न्यायआकाशादुपरिनिर्दिष्टे अक्षरं

रेऽपि योजनीयः । एवन्तार्हं ब्रह्मलोकान्तजगदाधारत्वमाकाशे आकाशान्तजगदाधार-
त्वमक्षरे च प्रतिपाद्यमित्येवमपि वाक्यभेदस्यादिति चेत् । मैवं । पूर्वपूर्ववाक्योदिता-
धाराधेयपरम्पराया वस्तुतोऽक्षरस्यैव सर्वाधारत्वप्रतिपादने विश्रान्तावपि पूर्वसन्दर्भतो-
ऽप्राप्तमप्युत्तरे निर्देक्ष्यमाणस्य प्रसिद्धाकाशस्य ब्रह्मलोकान्तजगदाधारत्वमवकाशप्रदत्वेन
लोकप्रसिद्धमेवावलम्ब्य पूर्वसन्दर्भतो न्यायप्राप्तश्चरमनिर्देश्ये सर्वाधारत्वं ब्रह्मलोकाधार-
एव गार्ग्या समापितमिति याज्ञवल्क्यस्य भ्रान्त्युत्पादनेन तस्याप्याधारान्तरप्रश्ने निरुत्त-
रो भूत्वा तस्याधारान्तरं नास्तीत्युक्त्वा वा पराजितो भवत्कित्यभिसन्धाय तत्र वाक्यस-
न्दर्भतात्पर्याविषयभूतमेव प्राङ्निर्दिष्टसर्वाधारत्वं गार्ग्योपन्यस्तमित्युपपत्तेः । एवमस्य प-
क्षस्य दूषणं सूत्रे अन्तग्रहणेन सूचितम् ॥

यदुक्तं द्वारद्वारिभावेन सर्वाधारत्वं शब्दतन्मात्ररूपे प्रणवे सङ्घटतइति तदप्यु-
क्तयुक्त्यैव निरस्तम् । साक्षादेव सर्वाधारत्वमाध्यानाधिकरणन्यायप्राप्तं 'यदूर्ध्वं याज्ञ-
वल्क्य दिव' इत्यादिसर्वाधारप्रश्लिङ्गान्वितश्चान्तग्रहणेन सूचितमिति व्याख्यातत्वात् ।
अथ यदुक्तं सर्वाधारत्वं प्रणवे साक्षादेव संभवति 'ओङ्कारएवेदं सर्वमि' ति श्रुतेरर्थवाद-
त्वेन नयनसंभवेऽपि स्फोटात्मनि प्रणवे सर्वाधारतायां प्रमाणदर्शनादिति तदप्युक्तम् ।
वर्णेष्वेवाक्षरशब्दस्य रूढत्वेन तदभिव्यंग्यत्वेन पूर्वपक्षिकल्पिते स्फोटे तत्प्रसिध्यभावात्
त । अक्षरशब्दरूढ्यवलम्बनस्य पूर्वपक्षस्य स्फोटे प्रवर्तयितुमशक्यत्वात् तदेतदभिसन्धाय
भामत्यामुक्तं 'न च वर्णातिरिक्ते स्फोटात्मन्यलौकिके अक्षरपदप्रसिद्धिरस्ती' ति । एव-
मस्य पक्षस्य दूषणं सूत्रे धर्मनिर्देशकेनाक्षरपदेनैव सूचितम् ॥ १ ॥ २ ॥ १० ॥

स्यादेतत् । अक्षरपदस्य स्फोटे रूढ्यभावेऽप्यभिव्यंग्याभिव्यञ्जकभावसंबन्धेन
रूढिपूर्विका लक्षणा संभवति । ब्रह्मणि तु 'न क्षरती' ति नित्यत्वेन 'अश्रोती' ति व्या-
पकत्वेन वा योगः कल्पनीयः । योगाच्च रूढिपूर्वकलक्षणा बलीयसी । लक्षणायाश्शक्य-
संबन्धरूपाया रूढिघटितव्यापारान्तररूपत्वेन प्रथमोपस्थितरूढित्यागापेक्षाद्योगात् बलीय-
स्त्वात् । अतएव 'प्रैतु होतुश्चमसः प्र ब्रह्मणः प्रोद्गातृणां प्र यजमानस्ये' त्यध्वर्युप्रैषे उ-
द्गातृशब्दस्य क्वचिद्विग्विशेषे रूढस्य बहुवचननिर्वाहार्थं 'उद्गायन्ती' त्युद्गातारः
इत्युच्चैर्गायत्सु सर्वेष्वपि योगवृत्तिर्नाश्रयणीया । किन्तु सदसि स्तोत्रकर्तृत्वेनोद्गात्रा सह
तदन्तरङ्गसंबन्धवतोः प्रस्तोतृप्रतिहर्त्रोरेव रूढिपूर्वकलक्षणाऽऽश्रयणीयेति निर्णीतं 'उद्गा-
तृचमसमेकस्य श्रुतिसंयोगात्' (जै - सू - ३ - १ - ८) इति पूर्वतन्त्राधिकरणे । एवञ्चो-
पक्रमगताभ्यस्तश्चुतितुल्याक्षरपदप्राबल्यानुसारेण वाक्यशेषगतानां प्रशासितृत्वादिलिङ्गा-
न्मन्यत्र दृष्टेन ब्रह्माभेदोपचाराश्रयणेन नयनं युक्तं । उपक्रमोपसंहाराभ्यां प्रतिपिपाद-
यिषितं जगदाधारत्वलिङ्गं स्फोटेऽप्युपपद्यतइति समर्थितत्वान्न तद्वलादक्षरशब्दस्य यो-
गाश्रयणं कार्यमित्याशङ्क्याह ॥

सा च प्रशासनात् ॥ १ ॥ ३ ॥ ११ ॥

स्यादेवं ब्रह्माभेदाश्रयणेन प्रणवे प्रशासितृत्वनयनं यदि प्रशासनवाक्ये तन्मात्रमुक्तं स्यात् । नत्वेवम् । किन्तु 'एनस्यैवाक्षरस्य प्रशासने गार्गि सूर्याचन्द्रमसौ विधृतौ तिष्ठतएतस्यैवाक्षरस्य प्रशासने गार्गि द्यावापृथिव्यौ विधृते तिष्ठत' इति प्रशासनाधीना धृतिरुच्यते । प्रशासनाधीना धृतिश्च सैव याऽत्रोपक्रमोपसंहाराभ्यां प्रतिपिपादयिषिताऽम्बरान्तधृतिः । सैव हि स्थालीपुलाकन्यायेन किञ्चित्किञ्चिद्वृत्तिमुदाहृत्य प्रशासनाधीनतया वर्णितेति युक्तम् । प्रकृतप्रत्यभिज्ञाने तदन्यविषयत्वकल्पनायोगात् । एवञ्चोपक्रमोपसंहाराभ्यां प्रतिपिपादयिषिताम्बरान्तधृतिरेव वाक्यशेषसमर्पितप्रशासनाधीना जातेति तस्याअचेतने स्फोटोऽनुपपन्नत्वात् प्रतिपिपादयिषितलिङ्गानुसारेणाक्षरशब्दस्य ब्रह्मणि योगवृत्तिराश्रयणीया । सूत्रे चकारएवकारार्थः । या अम्बरान्तधृतिः पूर्वसूत्रे निर्दिष्टा सैव प्रशासनहेतुका नान्येति सूत्रार्थः ॥ १ ॥ ३ ॥ ११ ॥

स्यादेतत् । स्फोटं चेतनमपि केचिदभ्युपगच्छन्ति शब्दब्रह्माद्वैतवादिनः । तन्मतानुसारेण प्रशासनमपि स्फोटस्योपपद्यत इत्याशंक्याह ॥

अन्यभावव्यावृत्तेश्च ॥ १ ॥ ३ ॥ १२ ॥

एवञ्चेत् ब्रह्म स्फोट इति नाममात्रे भेदस्यात्र वस्तुनि । मुक्त्यन्वायिसकलजीवाभेदं जडप्रपञ्चराहित्यञ्चानभ्युपगम्य स्फोटाद्वैतोपपादनायोगात् । अन्यभावोऽन्यत्वं तस्य व्यावृत्तिरभावः । स्फोटाद्वैताभ्युपगमे तस्य ब्रह्मान्यत्वाभावात् स्फोटोऽक्षरमिति वदता ब्रह्माक्षरमित्येवोक्तं स्यादिति तेन सह न विवादइति सूत्रार्थः । स्यादेतत् । स्फोटस्य चेतनस्यापि जडप्रपञ्चमात्रकारणस्य तदभेदएवाभ्युपगम्यते । अतस्तस्य सिद्धान्त्यभिमतब्रह्मरूपत्वाभावादस्ति विवादावकाशइति चेत् । एवन्तर्हि स्फोटावलम्बनसकलक्षुद्रोपद्रवपरिहारार्थं घटादिवाचकशब्दस्य घकारादिवर्णसमुदायातिरिक्तत्वं नास्तीति प्रतिपादयिष्यामः । 'एकं पदमि' त्येकत्वप्रत्ययस्य 'तदेवेदं पदमि' ति प्रत्यभिज्ञानस्य च निर्वाहार्थं खलु वर्णावयवातिरिक्तवर्णप्रतिबन्धा वर्णावलीव्यतिरिक्तस्तदभिव्यंग्योऽखण्डः पदस्फोटस्साधितः ॥

तत्रेदं पृच्छामः । घादिवर्णावली तत्तदर्थविशेषेणागृहीतसम्बन्धाऽपि केवलं वर्णविशेषरूपितक्रमविशेषरूपेण गृहीता घटादिवाचकस्फोटतदेकत्वाभेदानभिव्यञ्जयेत्, उत तैर्गृहीतसम्बन्धैव । आद्ये काव्यश्लोकादिश्रवणे तदन्तर्गतशब्दानां तत्तदर्थैरगृहीतसम्बन्धस्यापि पुंस 'इदमेकं पदमिदमेकं पदमि' त्यादिक्रमेण एतावन्त्यत्र श्लोके पदानीत्यवभारणं स्यात् । 'प्रजापतेर्हृदयेनापि पक्षं प्रत्युपतिष्ठते सत्रस्यर्घ्याहवनीयस्याग्नेस्तुव-

न्ती' त्यादिषु प्रजापतेर्हृदयादिशब्दानां सामविशेषादिषु रूढिमजानतामपि 'प्रजापतेर्हृदयेने' त्येकं पदमित्यवधारणं स्यात् । श्रूयमाणे शब्दे किमयं हलाहलशब्दो हलाहलशब्दो वा मरकतशब्दो मरतकशब्दो वेत्यादिवर्णक्रमविशेषसन्देहे सत्युभयथाऽपि गरळाविशेषवाचकोऽयं रत्नविशेषवाचकोऽयमित्यादिनिश्चयवतां 'इदमेकं पदमि' त्यवधारणं न स्यात् । तद्विषयस्य स्फोटस्याभिव्यञ्जकवर्णावलीसन्देहेनानभिव्यक्तेः । तस्मात् द्वितीयपक्षएवोररीकर्तव्यः । ततश्च स्फोटवादिनाऽपि वर्णावल्यां तत्तदर्थसम्बन्धं शक्तिरूपमङ्गीकृत्य घकारादिवर्णावलीश्रवणकाले प्रत्येकवर्णानुभवैः पूर्वपूर्ववर्णक्रमविशिष्टान्तिमवर्णानुभवेन बोपायान्तरेण वाऽभिव्यक्तिरित्यपि समर्थनीयम् । एवञ्च स्फोटाऽभिव्यक्तेः प्रागेवावभासमानेनैकेन सम्बन्धेन क्रोडीकृतानां वर्णानामेवैकदेशस्थत्वेन क्रोडीकृतानां वृक्षाणामेव 'एकं वनमि' तिबुद्धिगोचरत्ववत् 'एकं पदमि' तिबुद्धिगोचरत्वोपपत्तौ किमतिरिक्तपदस्फोटकल्पनया । वर्णेष्वेकत्वप्रत्ययस्त्वेकाक्षरनिखण्डुपर्यालोचनादिरहितानां तत्तदर्थैरगृहीतसम्बन्धानामपि जायतइति वर्णावयवेष्वेकत्वोपाधेरनिरूपणाद्युक्तं तस्य तदतिरिक्तवर्णविषयत्वम् ॥

ननु वर्णनित्यत्ववादिभिस्स्फोटवादिभिरिव वर्णेषु क्रमो निरूपयितुं न शक्यते । स्फोटवादिनां ह्यनित्या ध्वनयएव वर्णा न तु ध्वनिस्फोटमध्ये नित्यवर्णाङ्गीकारे प्रमाणमस्तीत्युक्तमिति चेत् । सत्यम् । वर्णनित्यत्ववादिनामप्यनुसन्धानक्रमसंभवत्येव । मौनिलिखितलिप्यक्षरैर्युगपद्वर्णानुमितिस्थलेऽपि क्रमिकलिपिभिर्लेखकानुसन्धानक्रमविशेषितवर्णानुमितिस्संभवतीति न कदाचिदनुपपत्तिः । ननु तथापि 'तदेवेदं पदमि' ति प्रत्यभिज्ञानं वर्णवादिनामनुपपन्नं । क्रमभेदेन पदभेदावश्यंभावादिति चेत् । सत्यम् । तच्च केशनखदीपादिष्विव सादृश्येनोपपादनीयम् । अन्यथा लूनपुनर्जातकेशनखनिर्वापितारोपितदीपादिष्वपि प्रसिद्धकेशसन्तानाद्यभिव्यंग्याखण्डकेशादिकल्पनं स्यात् । तदतिरिक्तकेशादिकमनुभवानारूढमिति चेत् । समं प्रकृतेऽपि । न हि गौरित्यत्र गकारौकारविसर्जनीयातिरेकेणाखण्डं स्फोटमनुभूयमानं कश्चिदप्यभिमन्यते । नन्वेवं सति वर्णप्रत्यभिज्ञाऽपि तज्जातीयत्वविषया संभवतीति किमर्थं वर्णनित्यत्वाभ्युपगमः । उच्यते । गकारादिरेकएव सर्वदेशकालसंबन्धीति वादिनामते तद्विषयत्वकल्पनं गत्वादिजातितद्व्यक्त्यनेकत्वकल्पनापेक्षम् । वर्णावल्यां तु सादृश्यं संप्रतिपन्नमिति पदप्रत्यभिज्ञायाएव सादृश्यविषयत्वं न तु वर्णप्रत्यभिज्ञायास्तज्जातीयविषयत्वमित्यभ्युपगम्यते । सन्तु वा वर्णा अप्यनित्याः का नो हानिः । अतएव भाष्यकारैर्देवताऽधिकरणे तदनित्यत्वपक्षोऽपि दर्शितः । वेदनित्यत्वं तु वर्णानामनित्यत्वेऽपि प्रकारान्तरेण तत्रैव समर्थयिष्यते । एवं स्फोटप्रतिक्षेपेऽपि 'अन्यभावव्यावृत्तेरि' ति सूत्रमेव योजनीयम् । तत्र घटादिवाचकस्य वर्णावल्यातिरिक्तत्वाभावादिति सूत्रार्थः । यत्तु भाष्ये 'सा च प्रशासनादि' तिसूत्रस्याक्षः

रमव्याकृतमितिपक्षनिराकरणार्थत्वेन 'अन्यभावव्यावृत्तेरिति सूत्रस्याक्षरं जीवइति पक्षनिराकरणार्थत्वेन योजनम् । तत् अयमप्यर्थस्सम्भवतीत्यभिप्रेत्य न त्वयमेवार्थ इत्यभिप्रेत्य । द्वितीयसूत्रस्याव्याकृतनिराकरणमात्रपरत्वे हि 'प्रशासनादि' त्येवसूत्रणीयं स्यात् । तावतैवाक्षरशब्दरूढ्यविषयस्याव्याकृतस्य निराकरणसम्भवात् । पूर्वसूत्रनिर्दिष्टाया अम्बरान्तधृतेरेव प्रशासनाधीनत्वमित्येतावत्पर्यन्तं न वक्तव्यं स्यात् । 'अन्यभावव्यावृत्तेरिति तृतीयसूत्रमप्यस्पष्टविवक्षितार्थमनेकत्रयोजनाऽनुकूलं विश्वतोमुखं न वक्तव्यं स्यात् । भाष्ये तु 'अन्यभावव्यावृत्तेरिति सूत्रार्थतया अत्रैव स्फुटं कर्तव्यमपि स्फोटनिराकरणं देवताधिकरणे कृतम् । अत्र तन्निराकरणे कृतेऽपि देवताधिकरणे 'शब्दइति चेन्नातः प्रभवादि' ति सूत्रं जगतस्स्फोटात्मकशब्दप्रभवत्वार्थकम् । अनित्यानां वर्णानां जगत्कारणत्वानुपपत्तेः । अतस्सूत्राभिमतस्य स्फोटस्य निराकरणमयुक्तमिति शङ्कोत्याने सति पुनरपि तत्प्रसङ्गो भविष्यतीति तत्रैव निराकरणे यत्नलाभवदर्शनात् ॥ १ ॥ ३ ॥ १२ ॥

इत्यक्षराधिकरणम् ॥ ३ ॥

ईक्षतिकर्मव्यपदेशात्सः ॥ १ ॥ ३ ॥ १३ ॥

अक्षरादम्बराधारात्प्रणवः पर्युदासितः । तच्छेयमपरं किं वा परमित्यत्र चिन्त्यते ॥ १ ॥ एषा प्रसङ्गसङ्गतिः । बुद्धिस्थस्य निरूपणार्हत्वं प्रसङ्गः । आथर्वणिकानामुपनिषदि 'स यो हवैतद्भगवन्मनुष्येषु प्रायणान्तमोङ्कारमभिध्यायीत कतमं वाव स तेन लोकञ्जयतीति सत्यकामप्रश्ने 'एतद्वै सत्यकाम परञ्चापरञ्च ब्रह्म यदोङ्कारस्तस्माद्विद्वानेतेनैवायतनेनैकतरमन्वेति' (प्र- ९) इति परापरब्रह्मदृष्ट्या प्रणवोपासनमुपक्रम्य एकमात्रं प्रणवमुपासीनस्य तत्प्रथममात्रात्मकऋग्वेदप्रापणीयमनुष्यलोकप्राप्तिफलं द्विमात्रं प्रणवमुपासीनस्य तद्वितीयमात्रात्मकयजुर्वेदप्रापणीयान्तरिक्षलोकप्राप्तिफलञ्चाभिहितं । तदनन्तरमिदमाश्नायते 'यः पुनरेतन्निमात्रेणोमित्यनेनैवाक्षरेण परं पुरुषमभिध्यायीत स तेजसि सूर्ये संपन्नो यथा पादोदरस्त्वचा विनिर्मुच्यत एवं हवै स पाप्मना विनिर्मुक्तस्स सामभिरुन्नीयते ब्रह्मलोकं स एतस्माज्जीवघनात् परात्परं पुरिशयं पुरुषमीक्षत' इति । अत्र त्रिमात्रे प्रणवे उपासनीयं किमपरं हिरण्यगर्भाख्यं ब्रह्म उत परं ब्रह्मेति संशये 'स सामभिरुन्नीयते ब्रह्मलोकमिति' तिदेशपरिच्छिन्नफलश्रवणादपरं ब्रह्मेति पूर्वः पक्षः ॥

ननु कथमत्रैवं पूर्वपक्षावकाशः 'परञ्चापरञ्च ब्रह्म यदोङ्कार' इति परापरब्रह्मदृष्ट्या प्रणवोपासनमुपक्रम्यात्र 'परं पुरुषमिति' तिपरविशेषणदानेन परं ब्रह्मोपास्यमिति स्पष्टमेव प्रतीतिः । देशपरिच्छिन्नफलश्रवणल्लिङ्गानुसारादपरब्रह्मण्येव परपदमापेक्षिकपरत्व-

परतया योजनीयमित्यपि न युक्तम् । परब्रह्मोपासनानामपि कासाञ्चित् 'चक्षुष्यश्श्रुतो-
भवती' त्यादिशुद्धफलश्रवणात् । सर्वासामेव परब्रह्मोपासनानां कार्यब्रह्मलोकावाप्तिफलक-
त्वस्य 'कार्यं बादरिरस्य गत्युपपत्तेः' (४ । ३ । ३) इत्यधिकरणे व्यवस्थापयिष्यमा-
णत्वाच्च । न च वाच्यं सगुणविषयाणामेवाहंग्रहोपासनानां तत्फलकत्वं तस्मिन्नधिकरणे
व्यवस्थापयिष्यते । इह तु परं ब्रह्मोपासनीयं चेत्तन्निर्गुणमेव पर्यवस्येत् । दहरशाण्डि-
ह्यविद्यादिष्विवात्र ब्रह्मणि गुणाश्रवणात् । निर्गुणोपासनस्य तु देशपरिच्छिन्नं फलं न
युक्तमिति । यतोऽत्रापि ब्रह्माभेददृष्ट्योपासनीयप्रणवगुणैरेव त्रिमात्रत्वादिभिर्ब्रह्म सगुणं
सम्भवति । अन्यथोपास्यत्वायोगात् । 'तदेव ब्रह्म त्वं विद्धि नेदं यदिदमुपासत' इति
निर्गुणस्योपास्यत्वनिषेधात् । ननु 'त्रिमात्रेणोकारेणे'ति ब्रह्माभिधानस्य प्रणवस्य ब्र-
ह्मोपासने साधनत्वमेव तृतीयाश्रुत्योक्तं न तु तदभेददृष्ट्योपास्यत्वमिति चेत् । न । 'पर-
ञ्चापरञ्च ब्रह्मे'त्यभेददृष्ट्युपक्रमानुसारेण तृतीयाया द्वितीयार्थतौचित्यात् । तस्मादुप-
क्रमं परामृशनां नास्तिपूर्वपक्षमिदमधिकरणमिति चेत् । उपक्रमं परामृशतामेवास्ति पू-
र्वपक्षमिदमधिकरणमिति ब्रूमः । उपक्रमएव हि 'तस्माद्विद्वानेतेनैवायतनेनैकतरमन्वेती'
त्यपरब्रह्मदृष्ट्या प्रणवोपासनस्यापरब्रह्मप्राप्तिः परब्रह्मदृष्ट्या तदुपासनस्य परब्रह्मप्राप्तिः
फलमिति विभज्य दर्शितम् । ततश्चान्यत्र परब्रह्मोपासनानां ब्रह्मलोकावाप्तिफलकत्वसं-
भवेऽप्यत्र विवक्षितायां परब्रह्मोपासनायां तत्फलकत्वं न युक्तम् । किन्त्वपरब्रह्मोपास-
नायामेव तद्युक्तम् । तस्मादुपक्रमानुसारेणात्र ब्रह्मलोकावाप्तिफलस्यापरब्रह्मलिङ्गत्वादप-
रमेव ब्रह्मोपास्यमिति ततोऽवधार्यते ॥

ननु 'पुरिशयंपुरुषमीक्षत' इति ध्यातव्यपुरुषस्येक्षणं ब्रह्मलोके श्रुतम् । ईक्ष-
णस्य च तत्त्वविषयत्वं नियतम् । ततस्तत्रेक्षणीयः पुरुषः परमेव ब्रह्मेति निश्चिते ध्या-
तव्यमपि तदेव स्यात् । ईक्षणध्यानयोः कार्यकारणयोरेकविषयत्वनियमात् । एवञ्च पर-
ब्रह्मसाक्षात्कारसाध्या तदवाप्तिरेव फलत्वेन विवक्षितेति निर्णये ब्रह्मलोकावाप्तिरफल-
भूताऽपि सूर्यसम्पत्तिवत् फलद्वारत्वेन वर्णिता नेतव्येति न तल्लिङ्गविरोधोऽपीति चेत् ।
स्यादेतदेवं यदीक्षणस्य तत्त्वविषयत्वं नियतं स्यात् । न त्वेतदेवम् । ईक्षणं हि दर्शनं ।
तत्त्वप्रशुक्तिरजतभ्रमादिषु प्रातिभासिकानामपि साधारणदृष्टम् । तथाऽपीक्षणस्य तत्त्व-
विषयत्वमौत्सर्गिकम् । बाधकाभावे चौत्सर्गिकमेव ग्राह्यमिति चेत् । न । यत् प्राथिकं
तदेवौत्सर्गिकम् । हिरण्यगर्भमप्यतात्त्विकं वदतस्सकलविशेषरहितं परं ब्रह्मैकमेव ता-
त्त्विकमिति वदतस्तव तद्दर्शनमेकमेव तत्त्वविषयं स्यात् । तद्विरलम् । प्रपञ्चान्तर्गतप-
दविपर्ययानि तु भूयांसीति स्पष्टमेव । अतो विचारणायामीक्षणस्यातत्त्वविषयत्वमौत्स-
र्गिकमिति चेत् युक्तम् । ननु तथाऽपि ध्यानपूर्वकस्येक्षणस्य तत्त्वविषयत्वं नियतमिति चेत् ।
न । विधुरपरिभाषितकामिनीसाक्षात्कारे व्यभिचारात् 'ते ध्यानयोगानुगता अपश्यन्दे-

वात्मशक्तिं स्वगुणैर्निगूढामि' तिमन्त्रोक्ताविद्याशक्तिदर्शने व्यभिचाराच्च । अयं मन्त्रो-
ह्याविद्याशक्तिदर्शनपरइति भगवत्पादैरेव व्याख्यातः । अस्तु वेक्षणस्य तत्त्वविषयतानि-
यमेनात्र तस्य परब्रह्मविषयता । तावता ध्यानस्य तद्विषयता कुतः । ध्यानेक्षणयोरेक-
विषयत्वनियमादिति चेत् । न । तदसिद्धेः 'वासुदेवो हि भगवान् ध्यायन् बिभ्रोदके-
श्वरम् । अलब्ध मायाच्छन्नस्य निकुम्भस्य निरीक्षणम्' । तथाप्यौत्सर्गिकं तदिति चेत् ।
न । औत्सर्गिकस्यापि तस्यात्र त्वया त्यक्तव्यत्वात् । ध्यानं हि सर्वत्र तव आरोपित-
गुणविशिष्टविषयम् । निर्विशेषस्य त्रिकालाबाध्यस्य समन्वयमूत्रे भगवत्पादैरेवोपास्यत्व-
स्य निषिद्धत्वात् । तथाच ध्यानमतत्त्वविषयमीक्षणं तत्त्वविषयमिति च नियमद्वयमभ्यु-
पगच्छता कथं तयोरेकविषयत्वं क्वचिदभ्युपगन्तुं शक्यं व्याघातापत्तेः । यत्तु ब्रह्म-
लोकावासिर्द्वारमात्रं न फलमित्युक्तं तदपि न । 'कतमं वाव स तेन लोकञ्जयती' इति
उपक्रमगतप्रश्नानुसारेण तस्याः फलत्वे तात्पर्यस्य वर्णनीयत्वात् । ननु यद्ययं त्रिमा-
त्रोपासनाविधिरपरब्रह्मविषयस्तदा परब्रह्मप्राप्तिफलकत्वेनादावुपक्षिप्ता परब्रह्मोपासना क
निरूपिताऽस्ति चेत् । उत्तरत्रेति ब्रूमः । उत्तरत्र हि त्रिमात्रप्रणवोपासनेनैवाजरा-
मृतत्वादिविशेषितपरब्रह्मप्राप्तिरपि श्रूयते 'ऋग्भिरेतं यजुर्भिरन्तरिक्षं स सामभिर्यत्तत्क-
वयो वेदयन्ते तमोकारेणान्वेति विद्वान्यत्तच्छान्तमजरममृतमभयं परश्चे' इति । अत्र स-
त्तत् कवयः उपासकाः लभन्ते तमपरब्रह्मलोकमोकारेणान्वेतीति प्रागुक्तैव अपरब्रह्मोपा-
सना तल्लोकप्राप्तिफलपसंहता । 'यत्तच्छान्तमजरममृतमभयं परश्चे तदप्योकारेणान्वेति
विद्वानि' इति परब्रह्मोपासना तत्प्राप्तिफला प्रतिपादिता । परब्रह्म नोपासनीयमिति मते
प्रणवेन तद्वेदनं तत्प्राप्तिफलं प्रतिपादितम् । प्रत्युत सिद्धान्तिनवादावुपक्षिप्ताया अप-
रब्रह्मोपासनाया निरूपणं नास्तीति न्यूनताऽऽपद्यते । न च तन्मते एकमात्रद्विमात्रोपा-
सने एवापरब्रह्मोपासनं स्यादिति वाच्यम् । तयोर्मनुष्यलोकान्तरिक्षलोकप्राप्तिफलकत्वे-
नोक्तत्वात् अपरब्रह्मोपासनस्य च तल्लोकावाप्तिफलकत्वेनादावुपक्षिप्तत्वात् । तस्मादप-
रब्रह्मलोकावाप्तिफलकत्रिमात्रोपासनाकर्म अपरं ब्रह्मेति युक्तम् ॥

एवं प्राप्ते राद्धान्तः । ईक्षतिकर्म तावत् परं ब्रह्म 'पुरिशयं पुरुषमीक्षत' इति
तस्येक्षतिकर्मत्वेन व्यपदेशादपरब्रह्मभावव्यावृत्तेः । न हि तस्यापरब्रह्मत्वे तथा व्यपदे-
शोऽर्थवान् । तल्लोकप्राप्तस्तमीक्षतइत्यस्यार्थसिद्धत्वात् । नन्वीक्षतिकर्म परं ब्रह्मेति पक्षे-
ऽपि तथा व्यपदेशो निरर्थकः । ब्रह्मलोकं प्राप्तास्तत्र क्रमेण परब्रह्मदर्शनं प्राप्नुवन्ती-
त्यस्याप्यर्थसिद्धत्वात् । अन्यथा 'एतेन प्रतिपद्यमाना इमं मानवमावर्तं नावर्तन्त' इति
श्रुतिविरोधादिति चेत् । मैवं । ब्रह्मलोकं प्राप्ता नावर्तन्त इति नायं नियमः । महाभि-
ष्वप्रभृतीनामावृत्तिस्मरणात् । 'इमं मानवमावर्तमि' ति श्रुताविममिति विशेषणेन वर्त-
मानमन्वन्तरमात्रावृत्तिनिषेधाच्च । किन्तु यासामुपासनानां ब्रह्मलोकप्राप्तिद्वारा क्रममुक्ति-

फलकत्वे किञ्चित् प्रमाणमस्ति ताभिर्ब्रह्मलोकं प्राप्ता एव नावर्तन्तइति नियमः । अतोऽस्था उपासनायाः क्रममुक्तिफलकत्वज्ञापनार्थं सार्थकं 'पुरुषमीक्षत' इति श्रवणम् । ननु तथाऽपि 'स सामभिरुन्नीयते ब्रह्मलोकमि' ति ब्रह्मलोकप्राप्तिवचनं निरर्थकमनुवादमात्रमित्यवश्यमङ्गीकर्तव्यं 'तद्यद्विदुर्न चेमेऽरण्ये श्रद्धा तप इत्युपासते तेऽर्चिषमभिसम्भवन्ती' त्यादिश्रुत्यन्तरे सर्वासामपि परब्रह्मोपासनानां ब्रह्मलोकप्रापकत्वस्य वर्णितत्वेन ततएवास्या अपि तत्प्रापकत्वस्य सिद्धेः । तस्मादिह ब्रह्मलोकप्राप्तिवचनस्यानुवादत्वात् तद्वदिदमपि 'पुरुषमीक्षत' इति श्रवणं लोकाधिपतेरपरब्रह्मणो दर्शनपरं सदनुवादमात्रं स्यात् । अनुवादप्रायपाठादिति चेत् । भैवं । प्रणवे ब्रह्माभेददृष्टिरूपस्य प्रकृतोपासनस्य प्रतीकोपासनात्वेन श्रुत्यन्तरादस्य ब्रह्मलोकप्राप्तिफलकत्वासिद्धेः । 'अप्रतीकालम्बनात्रयतीति बादरायण' (४ । ३ । ६) इत्याधिकरणे प्रतीकविशेषणत्वं विना प्राधान्येन ब्रह्मोपासकानामेवाचारादिमार्गेण ब्रह्मप्राप्तावुदाहृतश्रुतेस्तात्पर्यस्य वर्णितत्वात् । तस्मादिह ब्रह्मप्राप्तिवचनं विशिष्टोपदेशरूपं नानुवादमात्रमिति 'पुरुषमीक्षत' इति श्रवणमपि तथैव निर्वहणीयम् । तथा निर्वाहश्चेक्षतिकर्म परं ब्रह्मेत्यभ्युपगमएव घटते नत्वपरब्रह्मेत्यभ्युपगमे । अपि च श्रुतिरेव साक्षादीक्षतिविषयं पुरुषमपरब्रह्मभावाद्यावर्तयति 'एतस्माज्जीवघनात् परात्परमि' ति । अत्र 'एतस्मादि' ति 'स सामभिरुन्नीयते ब्रह्मलोकमि' त्यत्र लोकाधिपतित्वेन सन्निहितमपरं ब्रह्म परामृश्यते । सर्वनाम्नां सन्निहितपरामर्शित्वस्वाभाव्यात् तस्यैव च सन्निहिततरत्वात् । न च तत्र ततोऽपि सन्निहितो लोकः परामृश्यतामिति वाच्यम् । चेतनस्य हि चेतनान्तरादुत्कर्षवर्णनमुत्कर्षाय भवति न त्वचेतनादुत्कर्षवर्णनम् । अतो लोकमतिक्रम्य लोकाधिपतेरेव समासे न्यगभूतस्यापि परामर्शः । 'सर्वनाम्नाऽनुसन्धिर्वृत्तिच्छन्नस्ये' ति वामनसूत्रे सर्वनाम्नां कृतद्वितसमासरूपवृत्त्युपसर्जनपरामर्शित्वस्य व्युत्पत्तिसिद्धतया उक्तत्वात् । ननु भाष्ये 'एतस्माज्जीवघनादि' त्यस्य लोकपरत्वपक्षोऽपि दर्शितः । सत्यम् । 'अपरआहे' त्युपक्रमेणैव तस्मिन् पक्षेऽस्वारस्यमपि तत्रैव ध्वनितम् । तस्मादीक्षतिकर्म तावत्परं ब्रह्म । एवञ्च परस्य ब्रह्मण ईक्षतिकर्मत्वेन व्यपदेशात् तथा व्यपदिश्यमानस्सएव परब्रह्मभूतः पुरुषो ध्यायतिकर्म । उभयत्र 'परं पुरुषमि' ति श्रवणेन उभयोरैक्यप्रत्यभिज्ञानात् । ननु च ध्यानवाक्ये 'परं पुरुषमि' ति श्रूयते । ईक्षणवाक्ये 'परात्परं पुरुषमि' ति श्रूयते । अतो नास्ति प्रत्यभिज्ञेति चेत् । भैवं । ध्यानवाक्येऽपि हि परशब्दस्यापरब्रह्मापेक्षया परत्वमेवार्थः । 'एतद्वै सत्यकाम परञ्चापरञ्च ब्रह्म यदोङ्कार' इत्युपक्रमे अपरब्रह्मणस्सन्निहितनिर्दिष्टतया तस्यैव परभावोपेक्षितप्रतियोगितयाऽन्वयौचित्यात् । ईक्षणवाक्येऽपि तस्मादपरब्रह्मणएव परत्वमुच्यतइति अस्यैव दृढतरा प्रत्यभिज्ञा । ननु तथाऽपि स्थलद्वयपरामर्शसापेक्षा प्रत्यभिज्ञा लिङ्गतो दुर्बला । अतोऽपरब्रह्मप्राप्तिलिङ्गेन ध्यायतिकर्मापरं

ब्रह्म स्यादिति चेत् । न । इदमपि लिङ्गं लिङ्गत्वसिद्ध्यर्थमुपक्रमपरामर्शसापेक्षमिति हि त्वयैव दर्शितम् । अतः कथमेवमत्र लिङ्गस्य बलवत्ताऽवकाशइति लिङ्गादिह परंपुरुषश्रुतिप्रत्यभिज्ञैव बलीयसी । ननु यदि प्रत्यभिज्ञया अत्र लिङ्गबाधः तर्ह्युपक्रमोपक्षिप्तमपरब्रह्मोपासनं तत्प्राप्तिफलकं नोक्तं स्यादिति चेत् । नैषदोषः । किन्तु प्रकरणस्य परब्रह्मोपासनामात्रपरतयैकवाक्यतापादकत्वात् गुणएव ॥

ननु तथाऽपि एकमात्रद्विमात्रोपासनाविधिसत्त्वाद्वाक्यभेदोऽवश्यमाश्रयणीयः । अतो वाक्यभेदस्यापरिहार्यत्वादुपक्रमे अपरब्रह्मोपासनोपक्षेपस्य वैयर्थ्यप्रसङ्गाच्चापरब्रह्मोपासनाविधिरपि क्वचिदाश्रयणीयः । स चात्रैव स्यात् तल्लोकावाप्तिलिङ्गसत्त्वात् । दुर्बलस्यापि लिङ्गस्य 'आनर्थक्यप्रतिहताना विपरीतं बलाबलमि' ति न्यायेनात्र बलवत्त्वादिति चेत् । न । सर्वस्यापि परब्रह्माभेददृष्टिविशिष्टत्रिमात्रोपासनाविध्यर्थवादतयाऽन्वयेनानर्थक्यस्यैकवाक्यताभङ्गस्य चाप्रसरात् । तथा हि ओंकारस्यायं महिमा यदपरब्रह्मतयोपास्यमानोऽपि तत्प्राप्तिफलको भवति । मात्रावैगुण्येनोपास्यमानोऽपि मनुष्यलोकान्तरिक्षलोकप्राप्तिफलको भवति । तस्मादेवंभूतमहिमाऽयमोंकारो हेयमल्पफलमपरं ब्रह्म विहाय परब्रह्मतया त्रिमात्रएवोपासनीयइति । एवमेकवाक्यतया सर्वस्याप्यर्थवत्त्वसम्भवे वाक्यभेदाश्रयणं न युक्तम् । तस्मादेकवाक्यतासाक्षात्परब्रह्मप्रकरणानुगृहीतश्रुतिप्रत्यभिज्ञाबलादीक्षतिकर्मपुरुषएव ध्यायतिकर्म ईक्षतिध्यायत्योरेकविषयत्वनियमाच्च । यद्यप्यन्यध्यानमपि अन्येक्षणजनकम् । तथाऽपि तददृष्टद्वारकम् । समानविषयत्वे त्वीक्षणध्यानयोः कार्यकारणभावो दृष्टद्वारकः । कामिनी भावयतः कामिनीसाक्षात्कारदर्शनात् । न चात्र दृष्टद्वारसम्भवे अदृष्टद्वारमाश्रयणीयम् । एतेन ध्याने प्रणवानुप्रवेशाद्विषयैक्यं नास्तीति शङ्काऽपि निरस्ता । भावनाप्रचयस्य साक्षात्कारजनकत्वे हि तद्विषयविषयत्वं तन्त्रं न तु तदन्याविषयत्वमपि गौरवात् । तस्मादीक्षणध्यानयोरेकविषयत्वनियमादपीक्षतिकर्मपुरुष एव ध्यायतिकर्म ॥

अत्र दर्शितस्य सर्वस्यापि सिद्धान्तस्य सूत्रारूढत्वमुपपाद्यते । ईक्षतिकर्म परं ब्रह्म ईक्षतिकर्मव्यपदेशात् । 'पुरुषमीक्षत' इतीक्षतिकर्मत्वव्यपदेशादित्यर्थः । हेतावपेक्षितोऽपि त्वप्रत्ययस्साध्यसमर्पकतया 'ईक्षतिकर्म' त्यस्य पृथक्पदत्वमप्यस्तीति ज्ञापनार्थं न प्रयुक्तः । नन्वीक्षतिकर्मत्वव्यपदेशोऽपरब्रह्मण्यपि घटते । तल्लोकं प्राप्तेन तस्य द्रष्टुं शक्यत्वादिति हेतूपमदर्शङ्गायां 'अन्यभावव्यावृत्तेरिति' पूर्वाधिकरणसूत्रमनुषङ्गनीयम् । यतस्तल्लोकं प्राप्तस्य तद्दर्शनमर्थसिद्धं अतस्तदुपदेशो व्यर्थस्यादिति तदुपदेशारम्भसामर्थ्यादीक्षतिकर्मणः पुरुषस्यापरब्रह्मभावाद्यावृत्तेरित्यर्थः । अपरब्रह्मव्यावर्तकविशेषणश्रवणादपीक्षतिकर्म परं ब्रह्मेति हेत्वन्तरेऽपि 'अन्यभावव्यावृत्तेरिति' सूत्रमनुषङ्गनीयम् । तत्रेक्षतिकर्मणोऽपरब्रह्मभावव्यावर्तकतत्परत्वविशेषणसत्त्वादित्यर्थः । अस्मिन्

पक्षे व्यावृत्तिशब्दोऽप्यर्थान्तर्भावेणव्यावर्तकपरः । एवमीक्षतिकर्मणः परब्रह्मभावे सिद्धे तदेवेक्षतिकर्म ध्यायतिकर्मेत्यत्र साध्ये ध्यायतिकर्मणोऽर्थात् परब्रह्मभावसिद्धिफलके पक्षो हेतुश्चेत्युभयं 'स' इत्यनेन प्रदर्श्यते । तत्रेक्षतिकर्मणि पक्षे तदिति नपुंसकनिर्देशं विहाय पुल्लिङ्गनिर्देश ईक्षणवाक्यस्थपुरुषपदानुसारेण । तदनुसारश्च परपुरुषश्रुतिप्रत्यभिज्ञारूपहेतुप्रदर्शनार्थः । ध्यायतिकर्मेति साध्यं त्वौचित्यादध्याहर्तव्यम् । ईक्षणध्यानविषययोरेकत्वरूपहेतुप्रदर्शनार्थं तु 'अन्यभावव्यावृत्तेश्च' इति कृत्स्नसूत्रमनुषज्जननीयम् । ध्यायतीक्षतिकर्मणोर्भिन्नत्वे ध्यानस्यादृष्टद्वाराश्रयणप्रसङ्गेन तयोर्भिन्नत्वव्यावृत्तेरित्यर्थः । चकारस्स इति पक्षनिर्देशेनैवैकस्मिन् हेतौ लब्ध इदं हेत्वन्तरमिति ज्ञापनार्थः ॥ १ ॥ ३ ॥ १३ ॥

इति ईक्षतिकर्माधिकरणम् ॥ ४ ॥

दहरउत्तरेभ्यः ॥ १ ॥ ३ ॥ १४ ॥

आन्दोग्ये श्रूयते । 'अथ यदिदमस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तराकाशस्तस्मिन्यदन्तस्तदन्वेष्टव्यं तद्वाव विजिज्ञासितव्यम् तश्चेत् ब्रूयुर्यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तराकाशः किन्तदत्र विद्यते यदन्वेष्टव्यं यद्वाव विजिज्ञासितव्यमिति । स ब्रूयाद्यावान्वा अयमाकाशस्तावानेषोऽन्तर्हृदय आकाश उभे अस्मिन्वावापृथिवी अन्तरेव समाहिते उभावग्निश्च वायुश्च सूर्याचन्द्रमसावुभौ विद्युन्नक्षत्राणि यच्चास्येहास्ति यच्च नास्ति सर्वं तदस्मिन्समाहितं (छा - ८) इत्यादि । अत्र दहराकाशो भूताकाशः परं ब्रह्म वेति लौकिकरूढिश्रौतनिरूढिभ्यां संशये रूढेः प्रबलत्वादाकाशश्रुतिबलात् भूताकाश इति पूर्वः पक्षः । ननु दहराकाशस्य भूताकाशत्वे 'यावान्वा' इत्यादौ तस्य भूताकाशोपमेयनिर्देशो नोपपद्यते । तथाहि अभेदे उपमानोपमेयभावनिरर्देशो द्वेधा । उपमानभावे उपमेयभावे च परस्परव्यावर्तकविशेषणरहितस्तत्सहितश्च । तत्राद्योऽनन्वयालङ्कारविषयः यथा 'गगनं गगनाकारं सागरस्सागरोपमः । रामरावणयोर्युद्धं रामरावणयोरिव ।' इह गगनादीनां गगनादिभिस्सादृश्यं निबध्यमानमुपमानोपमेयभेदोपेक्षं सत् वास्तवस्य तद्वेदस्याभावाद्विशेषणोपाधिकृतस्य च तस्य परस्परव्यावर्तकविशेषणप्रयोगाभावादप्रतीतिः नान्वेतीत्यन्वर्थनामाऽनन्वयः । अनन्वयिनोऽपि स्वमहिमप्रतिष्ठत्वस्येव स्वसादृश्यस्य निबन्धनमन्यस्य प्रतिष्ठावस्तुनइव उपमानस्याभावद्योतनाय । एवं गगनस्य वैपुल्ये गगनमेवोपमानं नान्यदित्येवमादिप्रकारेणानुपमत्वद्योतनप्रत्ययान्वयः । द्वितीयस्तूपमाप्रभेदः यथा 'उपाददे तस्य सहस्ररश्मिस्त्वष्ट्रा नवं निर्मितमातपत्रम् । स तदुक्तादविदूरमौलिर्बभौ पतद्गङ्गावोत्तमाङ्गे' । अत्रोपमानस्य शि-

वस्यैवोपमेयत्वेऽप्युत्तमाङ्गपतद्भङ्गाप्रवाहत्वच्छत्रदुक्लसन्निकृष्टमौलित्वरूपविशेषणोपाधि-
कृतभेदसत्त्वान्निबध्यमानं सादृश्यमन्वेतीति नानन्वयः किन्तूपमाप्रभेदः । एवञ्च सति
अत्र दहराकाशस्य भूताकाशत्वे तस्यैव तदुपमेयत्वनिर्देशोऽयमनन्वयरूपो वा स्यादुप-
माप्रभेदरूपो वा । नाद्यः । ‘अयमि’ति ‘एषोऽन्तर्हृदय’ इति च बाह्यत्वान्तरत्वरूपपर-
स्परव्यावर्तकविशेषणश्रवणात् । न च ‘अयमि’त्यनेनाप्यान्तरस्यैव निर्देशोऽस्त्विति वा-
च्यम् । तथा सत्याक्षेपवर्जितया श्रोतुवृद्धिस्थस्य सौक्ष्म्यस्यैव यावानित्यनेन परामर्श-
नीयतयाऽनन्वयस्य निरुपमसौक्ष्म्यपर्यवसायित्वापत्तेः । न चेष्टापत्तिः । इह कृताक्षेपस-
माधानलाभाय नैपुल्यप्रतिपादनस्यैवापेक्षितत्वात् । आक्षेपप्रकारस्त्वग्रे स्पष्टीमविष्यति ।
न द्वितीयः आन्तरस्य बाह्यवद्व्यापकत्वाभावात् । न च हृदयपुण्डरीकावच्छिन्नाकाश-
स्य सूक्ष्मत्वेऽपि हृदयपुण्डरीकान्तर्गतान्तःकरणप्रतिबिम्बरूपआकाशो बाह्याकाशवद्व्या-
पको भवेत् । उपाधेस्सौक्ष्म्येऽपि प्रतिबिम्बस्य बिम्बसमानरूपपरिमाणताया जानुदघ्न-
कूपजलगतदूरविशालाकाशप्रतिबिम्बे दर्शनादेति वाच्यम् । शरीरव्यवहितस्य बाह्या-
काशस्य हृदयपुण्डरीकप्रविष्टेऽन्तःकरणे प्रतिबिम्बासम्भवात् । तस्माद्दहराकाशः पर-
मात्मेति युक्तम् ॥

तथा सति ‘आकाशवत् सर्वगत’ इति श्रुत्यामिवात्रापि तस्य भूताकाशोपमेय-
त्वं युज्यते । हृदयावच्छिन्नरूपेण तस्य व्यापकत्वाभावेऽपि स्वरूपेण व्यापकत्वात् ।
न च स्वरूपेण व्यापकतामात्रविवक्षायां ‘एषोऽन्तर्हृदय’ इति तद्विशेषणस्य व्यापक-
तावच्छेदकत्वेनान्वयाभावात्निष्प्रयोजनत्वं दोषः । स्वरूपकथनार्थत्वोपपत्तेः । ‘एषम-
आत्माऽन्तर्हृदये अणीयान्नीहेर्वा यवाद्धे’त्यादिश्रुतौ ब्रह्मणो हृदयावच्छेदोपाधिकाणी-
यस्त्वोक्त्यनन्तरं ‘एषमआत्माऽन्तर्हृदये ज्यायान् दिवो ज्यायानन्तरिक्षादि’त्यादि स्वा-
भाविकव्यापकत्वोक्तावपि ‘अन्तर्हृदय’ इति विशेषणदर्शनात् ‘अयमि’ति विशेषणस्य
भूताकाशउपमानमिति उपमानविशेषलाभार्थतयेव प्रकृतः परब्रह्मरूपदहराकाशउपमेय-
इति उपमेयविशेषलाभार्थतया तस्य सप्रयोजनत्वाच्च ॥ १ ॥ अपिच वाक्यशेषे ‘एष
आत्मा अपहतपाप्मा विजरो विमृत्युर्विशोको विजिघत्सोऽपिपासस्त्यकामस्त्यसङ्क-
ल्प’ इत्यात्मश्रुतिरपहतपाप्मत्वादीनि ब्रह्मलिङ्गानि च श्रूयन्ते ॥ २ ॥ तथा ‘इमास्सर्व-
प्रजा अहरहर्गच्छन्त्य एतं ब्रह्मलोकं न विन्दन्ती’ति जीवानामहरहर्दहराकाशप्राप्तिश्श्रू-
यते । सापि ब्रह्मलिङ्गं ‘सता सोम्य तदा सम्पन्नो भवती’ति श्रुत्यन्तरे जीवानां सुषुप्तौ
ब्रह्मसम्पत्तिश्रवणात् । ब्रह्मलोकशब्दश्च तत्र श्रूयते । सोऽपि ब्रह्मणि व्यवतिष्ठते ब्रह्मैव लो-
क्यमानतया लोकइति व्युत्पत्तेः निषादस्थपतिन्यायेन षष्ठीसमासात्कर्मधारयस्य ज्यायस्त्वान्न
जीवानामहरहश्चतुर्मुखलोकगमनाभावेन षष्ठीसमासासम्भवाच्च ॥ ३ ॥ तथा ‘अथ यआत्मा स
सेतुर्विधृतिरेषां लोकानामसम्भेदाये’ति दहराकाशस्य जगद्विधारकत्वमुच्यते । तदपि ॥

लिङ्गं 'एष सेतुर्विधरण एषा लोकानामसम्भेदाये'ति श्रुत्यन्तरदर्शनात् ॥ ४ ॥ न चैषा-
मुदाहृतश्रुतिलिङ्गानां दहराकाशान्यत्रान्वयशक्यशङ्कः 'एष आत्मे'त्यादि वाक्य-
श्रुतपुलिङ्गैकवचनान्तैतदादिशब्दपरामर्शयोग्यस्यान्यस्य प्रकृतस्याभावात् । 'उभे अस्मि-
न्द्यावापृथिवी अन्तरेव समाहिते' इति दहराकाशस्य 'अस्मिन् कामास्समाहिता' इति
अपहतपाप्मत्वादिगुणकस्यात्मनश्च समाधानाधारत्वेनैक्यप्रत्यभिज्ञानाच्च । तस्मादुपक्रमग-
तायाअप्येकस्याआकाशश्रुतेर्वाक्यशेषगतानि बहूनि श्रुतिलिङ्गानि बलवन्तीति तैर्दहरा-
काशः परं ब्रह्मेति युक्तम् । आकाशशब्दस्य श्रुत्यन्तरेषु तस्मिन्नपि प्रसिद्धत्वात् ॥ ५ ॥
अपि च 'ब्रह्मपुर' इत्युपक्रमानुसारेणापि दहराकाशः परं ब्रह्मेति लभ्यते । देहस्य ब्रह्म-
पुरत्वोक्त्यैव देहान्तर्वर्तित्वेन ब्रह्मोपासनाविधित्सयेदं प्रकरणमारभ्यतइत्यवगमात् । स्या-
देतत् । 'चैत्रगृहे मैत्रस्तिष्ठती'त्यन्यगृहत्वेन निर्दिष्टेऽप्यन्यावस्थानमुच्यते । तयेहा-
प्यस्तु । न च वाच्यं तत्र 'मैत्र' इति विशिष्याधेयनिर्देशात्तथा भवतु नाम इहत्वनि-
र्दिष्टाधेयविशेषे वाक्ये तद्विशेषाकाङ्क्षाया यस्य पुरत्वेन देहो निर्दिष्टः तत् ब्रह्मैवाधेय-
विशेषत्वेन सम्बन्धुं युक्तमिति । अत्राप्याकाशश्रुत्या विशिष्य भूताकाशस्याधेयत्वेन नि-
र्दिष्टत्वादिति चेत् । मैवं । इह ब्रह्मपुरत्वेन देहोक्तेर्देहान्तर्वृत्तिब्रह्मोपासनाविधित्साऽभावे
वैयर्थ्यप्रसङ्गात् । न हि मैत्रान्वेषिणं प्रति 'चैत्रगृहे मैत्रस्तिष्ठती'ति वाक्ये चैत्रगृह-
त्वोक्तिः देवदत्तगृहादिव्यावर्तनेनेवात्र ब्रह्मपुरत्वोक्तिः प्रकारान्तरेण साफल्यमश्नुवीत् ।
तस्माद्यथा 'प्रजापतिर्वरुणायाश्चमनयदि'त्याद्युपक्रमगतार्थवादेन अश्वदातुः किञ्चिद्विधा-
स्यतइत्यवगमात् तदनन्तरश्रुत 'यावतोऽश्वान् प्रतिगृह्णीयात्तावतो वारुणाश्चतुष्कपाला-
न्निर्वपेदि'ति वाक्यमश्वप्रतिग्रहीतुरिष्टिविधायकतयाऽवभासमानमप्यश्वदातुस्तद्विधायकमि-
ति योज्यते एवमिहाप्युपक्रमे देहस्य ब्रह्मपुरत्वोक्त्या देहस्यान्तः किञ्चिन् ब्रह्मोपासना
विधास्यतइत्यवगमात् तदनन्तरश्रुत दहराकाशवाक्यं भूताकाशप्रतिपादकतयाऽवभास-
मानमपि ब्रह्मप्रतिपादकमिति योजनीयम् ॥ ६ ॥ तस्मान्निरालम्बनो भूताकाशपूर्वपक्ष
इति चेत् ॥

अत्र ब्रूमः । 'यावान्वाअयमि'त्यादा बाह्याभ्यन्तरभेदतः । उपमानोपमेयत्व भू-
ताकाशे समञ्जसम् ॥ १ ॥ सूक्ष्मेऽप्यभ्यन्तराकाशे वैपुल्यमुपपद्यते । मानस मानसार्थानां
समाधानाय काङ्क्षितम् ॥ २ ॥ यच्चास्येत्यत्र पित्राद्यावर्ण्यारसङ्कल्पसम्भवाः । साक द्यावा-
पृथिव्याद्यैस्तेस्वामा इव मानसाः ॥ ३ ॥ नैवात्र दहराकाशश्रुत्योपास्यो विधीयते । किन्त्व-
न्तर्वृत्तिः तस्यान्यदिदं श्रुत्यैव दर्शितम् ॥ ४ ॥ तत्र द्यावापृथिव्यादिवर्ण्यवस्तुकरम्बिते । ब्रह्म-
ण्यशेषाधिष्ठाने ब्रह्मश्रुत्यादिसङ्गतिः ॥ ५ ॥ तथाहि 'यच्चास्येहास्ती'त्यादेरयमर्थः ।
यदस्य देहिनिः इह लोके विद्यते यच्चेह लोके इदानीं न विद्यते नष्टं भविष्यद्वा तत्सर्व-
मस्मिन् दहराकाशे समाहितमिति । तच्चात्र दहरोपासनया ब्रह्मलोकं प्राप्तस्याग्रे 'स

यदि पितृलोककामो भवति सङ्कल्पादेवास्य पितरस्समुत्तिष्ठन्ती' त्यादिना वर्णयिष्यमाणं स्वसङ्कल्पसमुत्थितप्राचीनानन्तजन्मसम्बन्धिदृष्टित पितृभ्रातृपुत्रकळत्रगीतवादित्रादिभोग्यवस्तुजातरूपम् । अग्रे 'यो ह्यस्येतः प्रैति न तमिह दर्शनाय लभते अथ ये चास्य जीवा ये च प्रेता यच्चान्गदिच्छन्न लभते सर्वं तदत्र गत्वा विन्दत' इति श्रुत्यैव तथा विवृतत्वात् । तच्च ब्राह्मलौकिकं सङ्कल्पजपित्रादिभोग्यजातं न स्थूलपार्थिवाप्यादिरूपं किन्तु स्वप्नदृष्टस्त्रीपुरुषादिवन्मनोविकारात्मकम् । अतएव 'मनसैतान् कामान् पश्यन्नमते यएते ब्रह्मलोक' इति तस्य मनोमात्रभोग्यत्वश्रुतिः 'मनोमयानि ब्रह्मलोके शरीरादीनी' ति पुराणञ्च । एवञ्च तत्प्रायपाठात् द्यावापृथिव्यादिकमपि दहरोपासकस्य स्वचक्षुषानगीतवादित्रादित्रत् भोगोपयुक्तं मानसमेव ग्राह्यमिति तस्य सर्वस्याप्यन्तस्समाधानाय दहराकाशस्य बाह्याकाशवत् व्यापकत्वमपि मानसमेवापेक्षितम् । तदेव स्वल्पापवरकदेशनिद्राणपुरुषदृश्यमानैकैककोणविश्रान्तानेकागिरिन्दीसमुद्रादियुक्ताकाशवैपुल्यवत् मुहूर्तमानशयितपुरुषानुभूयमानविवाहपुत्रोत्पादन तदुपलालनाद्यनेकव्यापारयुक्तस्वाप्नकालदैर्घ्यवच्च वास्तवसूक्ष्मत्वाविरोधि 'यावान्वा' इत्यादिना वर्ण्यतइति किमत्रासमञ्जसम् । ननु द्यावापृथिव्यादिकमिह वर्ण्यमानं मानसञ्चेत्तत्स्वप्नदृष्टगिरिसमुद्रादिवद्वस्तुतस्सूक्ष्मेऽपि मातुं शक्नोतीत्येव शिष्याणामाक्षेपे परिहर्तुं शक्ये किमर्थं प्रातिभासिकवैपुल्याभिप्रायेण 'यावान्वा अयमि' त्युक्तमिति चेत् । सत्यम् । वस्तुतस्सूक्ष्मएवास्य द्यावापृथिव्यादेस्समाधानमुपपादयितुं शक्यमिति । अतएव तैत्तिरीयोपनिषदि 'तस्यान्ते सुषिरं सूक्ष्मं तस्मिन् सर्वं प्रतिष्ठितमि' ति सूक्ष्मएव हृदयसुषिररूपे भूताकाशे सर्वस्य समाधानमुक्तम् । छान्दोग्यभाष्ये च सूक्ष्मे दहराकाशे समाधानान्यथानुपपत्त्यैव ब्राह्मलौकिकपित्रादिभोग्यजातस्य मानसत्वं प्रसाधितम् । तथाऽप्यत्रात्यल्पीयसो दहराकाशस्यान्तरतिसूक्ष्ममपि वस्तुपास्यं न सम्भवतीत्याक्षिसवतां शिष्याणां हृद्यतिविपुलं द्यावापृथिव्यादिकं तदन्तस्समाहितमित्युत्तरं न प्रविशेदिति मत्वा यक्षानुरूपबलिन्यायेन मनोविकाररूपद्यावापृथिव्यादिसमाधानोचितं मनोविकाररूपमेव वैपुल्यं दर्शितमित्युपपद्यतेतराम् । अवश्यञ्च दहराकाशः परंब्रह्मेति वदताऽपि 'यावान्वा अयमाकाश' इत्यादिना दहराकाशस्य सूक्ष्मत्वाविरोधि मनोविकारात्मकं वैपुल्यं वर्णितमित्ययमेव पन्थास्समाश्रयणीयः । कथं । तेन खल्वाकाशशब्दस्य ब्रह्मणि गौणी वृत्तिरेष्टव्या । तस्याश्च 'आकाशवत् सर्वगत' इति श्रुत्यन्तरप्रसिद्धभूताकाशसादृश्यं निमित्ततयाऽवतिष्ठते । तथाचोपमेयनिर्देशकेनाकाशशब्देनैव भूताकाशसादृश्ये प्रतिपादिते वाक्येन प्रतिपाद्यमानं तत्सादृश्यं कथमन्वेतु । न हि 'यत् भूताकाशवद्व्यापकं ब्रह्म तत् भूताकाशवद्व्यापकमि' ति वाक्यं समञ्जसं भवति । किन्तु 'गङ्गायां घोष' इति लाक्षणिकेन गङ्गापदेनैव तीरस्य गङ्गासम्बन्धित्वे लब्धे 'गङ्गाया गङ्गायां घोष' इति प्रयोगवदसमञ्जसमेव भवेत् । तस्मात् ब्रह्मणस्स्व-

रूपेण भूताकाशव्यापकत्वे 'आकाशवत्सर्वगत' इति श्रुतिप्रतिपादिते गौणेनाकाशपदेन बोध्यमानेऽपि हृदयपुण्डरीकावच्छिन्नरूपेणापि तद्व्यापकत्वं प्रतिपादयितुं 'यावान्वा' इत्यादिवाक्यम् । यथा 'अमावास्यायाममावास्यया यजेत' पौर्णमास्यां पौर्णमास्या यजेते'ति वाक्ययोराग्नेयादीनां षण्णां यागानां स्वरूपेणामावास्यापौर्णमासीकालकर्तव्यत्वे तत्तदुत्पत्तिवाक्यविहिते तेषु गौणाम्यां तृतीयान्तामावास्यापौर्णमासीपदाम्यां बोध्यमानेऽपि तेषां त्रिंशस्त्रिंशः प्राच्योदीच्यसकलाङ्गसाहित्येनापि तत्तत्कालकर्तव्यत्वं प्रतिपादयितुं तद्वाक्यद्वयमित्येव समर्थनीयम् । अतएवैकादशे तस्य वाक्यद्वयस्य साफल्यं तथैव समर्थितं । तद्वाक्यद्वयाभावे 'दर्शपूर्णमासाभ्यां स्वर्गकामो यजेते'ति वाक्येनैकफलसाधनत्वेन बोधितानां षण्णां यागानां प्रयोगैक्यस्यौत्सर्गिकत्वात् पौर्णमास्यां प्राच्यांगानुष्ठानपूर्वकं पौर्णमासत्रिकमनुष्ठाय अमावास्यायां प्राप्तायाममावास्यात्रिकमनुष्ठायोदीच्यामसमापनं कर्तव्यं प्रसज्येतेति । आचार्यवाचस्पतिनाऽपि ब्रह्मण्याकाशपदस्य गौणत्वे तेनैव भूताकाशव्यापकत्वस्य लब्धतया पुनस्तत्र वाक्येन तत्प्रतिपादनमनन्वितमित्याशङ्क्य 'तत्किमिदानीं पौर्णमास्या पौर्णमास्या यजेत अमावास्यायाममावास्ययेत्यसाधुर्वैदिकप्रयोग' इति वदता तद्वाक्यद्वयदृष्टान्तावष्टम्भेन ब्रह्मणस्वरूपेण भूताकाशव्यापकत्वे गौणपदलब्धेऽपि हृदयावच्छिन्नरूपेणापि तद्व्यापकत्वं प्रतिपादयितुं 'यावान्वा' इत्यादि वाक्यमित्येव दर्शितम् । एवञ्च हृदयावच्छिन्नरूपेण सूक्ष्मस्य ब्रह्मणस्तेनैव रूपेण वैपुल्यं मानसपदार्थसमाधानोचितं मानसं वर्णितमित्येव सिद्धान्तिनाऽप्युपपादनीयं गत्यन्तराभावादित्यलं विस्तरेण ॥ १ ॥

'एष आत्मा अपहतपाप्मे'त्यादिवाक्यशेषगतब्रह्मलिङ्गानां तु न दहराकाशेऽन्वयः । किन्तु तस्यान्तरूपास्यत्वेन निर्दिष्टं यत् द्यावापृथिव्यादि तदवच्छिन्ने तत्प्रतीकेवा ब्रह्मण्यन्वयः । द्यावापृथिव्यादिसमाधानोपन्यासानन्तरं 'एतत् सत्यं ब्रह्मपुरमि'ति प्रकृतद्यावापृथिव्यादिपरैतत्पदसमानाधिकरणेन 'सत्यं ब्रह्मपुरमि'त्यनेन द्यावापृथिव्याद्यवच्छिन्नं तत्प्रतीकं वा ब्रह्म निर्दिश्य 'अस्मिन् कामास्तमाहिता' इत्युपासकस्य कमनीयानां केषांचित् गुणानां ब्रह्मणि समाधानमुक्त्वा तदनन्तरं 'एष आत्माऽपहतपाप्मे'त्यादिना तेषां गुणानामपहतपाप्मत्वादिरूपतया विवृतत्वात् । ननु 'एतत् सत्यं ब्रह्मपुरमि'त्यत्र एतत्पदं दहराकाशपरामर्शि 'उभे अस्मिन् द्यावापृथिवी' इत्यादिप्राचीनवाक्येषु सर्वनाम्नां तत्परामर्शित्वदर्शनात् 'एतदि'ति नपुंसकलिङ्गस्य सत्यब्रह्मपुरशब्दसमानाधिकरणानुरोधेन सङ्गतत्वात्तस्य द्यावापृथिव्यादिपरामर्शित्वे एकवचनानुपपत्तेश्च । तस्मात् 'सत्यं ब्रह्मपुरमि'त्यारभ्य श्रुतानां सर्वेषां ब्रह्मश्रुतिलिङ्गानां दहराकाशएव समन्वयइति चेत् । मैवं । 'उभे अस्मिन्नि'त्यादिवाक्येषु प्राधान्येन प्रथमाविभक्त्या निर्दिष्टस्य द्यावापृथिव्यादेरेव 'प्रज्जपतिर्वरुणायाश्चमनयत् स स्वां देवतामा-

च्छेदि' त्यत्र प्रजापतेरिव सर्वनाम्ना परामर्ष्टुं युक्तत्वात् । तस्य द्यावापृथिव्यादिपरामर्शि-
त्वेऽपि 'नपुंसकमनपुंसकेनैकवच्चास्यान्यतरस्यामि' ति व्याकरणानुशिष्टस्य नपुंसकलि-
ङ्गस्यैकवचनस्य चोपपत्तेः । 'सर्वं तदस्मिन् समाहितमि' त्यन्तेन दहराकाशे द्यावापृ-
थिव्यादिसमाधानोपन्यासानन्तरं प्रवृत्ते 'तच्चेत् ब्रूयुः अस्मिश्चेदिदं ब्रह्मपुरे सर्वं समाहितं
सर्वाणि च भूतानि सर्वे च कामा यदैतज्जरा वाऽऽप्नोति प्रध्वंसते वा किं ततोऽतिशि-
ष्यतइति स ब्रूयान्नास्य जरयैतज्जीर्यति न वधेनास्य हन्यत' इत्याक्षेपतदुत्तरसन्दर्भे श्रुत-
योः 'एतदि' ति पदयोर्नपुंसकलिङ्गसामानाधिकरण्याभावेन शरीरनाशात्तदाश्रितमूर्तद्रव्य-
जातस्यैव तदवच्छिन्नस्याकाशस्य हानिशङ्कानुदयेन च दहराकाशपरामर्शित्वस्यानुपप-
न्नतया अस्मदुक्तरीत्या द्यावापृथिव्यादिपरामर्शित्वस्यावश्यवक्तव्यत्वेन तदनन्तरश्रुत 'ए-
तत्सत्यं ब्रह्मपुरमि' ति वाक्यगतैतत्पदस्यापि तत्परामर्शित्वस्यैवाङ्गीकर्तव्यत्वाच्च । यत्तु
'अस्मिन् कामास्समाहिता' इति समाधानाधारत्वप्रत्यभिज्ञया दहराकाशस्य ब्रह्मपुरश-
ब्दोदितस्य ब्रह्मणश्चैक्यमवगम्यतइति तत्तुच्छम् । प्रकृतपरामर्शकसर्वनामानुसारेण भेदे-
ऽवगम्यमाने समाधानाधारत्वप्रत्यभिज्ञामात्रस्याकिञ्चित्करत्वात् । अन्यथा 'यदिदमस्मिन्
ब्रह्मपुरे दहरं पुण्डरीकं वेदम दहरोऽस्मिन्नन्तराकाश' इत्यत्र 'ब्रह्मपुर' इति 'अस्मि-
न्नि' ति च सप्तमीनिर्दिष्टाधारप्रत्यभिज्ञया ब्रह्मपुरदहरपुण्डरीकयोरप्यैक्यप्रसङ्गात् । तस्मा-
द्युक्तमुक्तं वाक्यशेषगतब्रह्मश्रुतिलिङ्गानां द्यावापृथिव्याद्यवच्छिन्ने तत्प्रतीके वा ब्रह्मण्य-
न्वयइति ॥ ५ ॥ एवञ्चोपक्रमएव देहस्य ब्रह्मपुरत्वोक्त्या ब्रह्मोपासनाविधित्वाऽवगमाद्-
दहराकाशो ब्रह्मेत्यवगम्यतइत्येतदपि निरस्तम् । दहराकाशस्योपास्यत्वेनानिर्दिष्टत्वात् ।
तदन्तरूपास्यत्वेन निर्दिष्टं यद्द्यावापृथिव्यादि तदुपासनस्य ब्रह्मोपासनरूपतायास्समर्थित-
त्वाच्च ॥ ६ ॥ एवमेतेषां ब्रह्मश्रुतिलिङ्गानां पूर्वपक्षे दहराकाशान्तरूपास्यान्वयेन साङ्गत्य-
मभिप्रेत्योक्तं भाष्ये 'न चात्र दहरस्याकाशस्यान्वेष्टव्यत्वं विजिज्ञासितव्यत्वञ्च श्रूयते ।
तस्मिन् यदन्तरिति परविशेषणत्वेनोपादानादि' ति ॥

यदिचैतेषां ब्रह्मश्रुतिलिङ्गानां दहराकाशएवान्वयो वक्तव्यः तदाऽपि नानुपप-
त्तिः । उपक्रमगताभ्यस्ताकाशश्रुत्यनुसारेण ब्रह्मात्मश्रुतीनां बृहत्त्वातत्त्वयोगेन भूता-
काशे वृत्त्युपपत्तेः । उपास्यस्य भूताकाशस्य ब्रह्मात्मशब्दाभ्यां परब्रह्मरूपतया स्तुत्यु-
पपत्तेश्च । 'यद्वै तत् ब्रह्मेति इदं वावतत् योऽयं बहिर्द्धा पुरुषादाकाशः । यो वै स
बहिर्द्धा पुरुषादाकाशोऽयं वाव स योऽयमन्तःपुरुषाकाशः । यो वै सोऽन्तःपुरुषा-
काशोऽयं वाव स योऽयमन्तर्हृदयकाशः । यो वै सोऽन्तर्हृदयकाशस्तदेतत् पूर्ण-
मप्रवर्ति पूर्णमप्रवर्तिनी श्रियं लभते य एवं वेदे' ति श्रुतौ पूर्णत्वादिगुणेन उपास्यस्य भू-
ताकाशस्यैव 'यद्वै तत् ब्रह्मेतिदं वाव तदि' ति ब्रह्मरूपतया स्तुतिदर्शनात् । अपहत-
पाप्मत्वं अपहतो निरस्तः जीवस्य पाप्मा येन यस्मिन्निति वा व्युत्पत्त्या हृदयान्तर्गते

भूताकाशोऽप्युपपद्यते । 'तद्यत्रैतत् सुसस्मस्तस्मिन्प्रसन्नस्वप्नं न विजानात्यासु तदा नाडीषु सप्तो भवति तत्र कश्चन पाप्मा स्पृशती' ति नाडीमार्गेण हृदयावकाशं प्रविष्टस्य जीवस्य पाप्मास्पर्शश्रवणात् । एतावतैव 'दहं विपाप्मं परवेश्मभूतं यत् पुण्डरीकं पुरमध्यसंस्थमि' ति दहरपुण्डरीकेऽपि विपाप्मत्वोक्तिदर्शनात् । 'विजरो विमृत्युर्विशोको विजिघत्सोऽपिपास' इत्यचेतने भूताकाशे जराद्यप्रसक्तेरुपपद्यते । एतेषामप्रसक्तप्रतिषेधरूपत्वं ब्रह्मान्वयपक्षेऽपि वक्तव्यमेव । 'अपहतपाप्मे' त्यस्य तस्मिन्पक्षे सर्वपाप्मोदितत्वपरतया पापराहित्योक्त्यैव पापमूलजराद्यभावस्याप्यर्थतस्मिद्धत्वात् अत्रैव प्रकरणे 'नैनं सेतुमहोरात्रे तरतो न जरा न मृत्युर्न शोको न सुकृतं न दुष्कृतं सर्वे पाप्मानोऽतो निवर्तन्ते' इति पाप्मशब्दस्य जरादिसाधारणतया विवृतत्वेन 'अपहतपाप्मे' त्यनेन जराद्यभावस्य शब्दतोपि सिद्धत्वाच्च । 'सत्यकामस्तस्य सङ्कल्प' इति च सति ब्रह्मणि कामनासङ्कल्पराहित्येन घटते । तयोर्निषेधरूपगुणप्रायपाठेन निषेधरूपत्वस्योचितत्वात् । अहरहर्गतिश्रवणमपि तस्मिन्हादे भूताकाशे संगच्छते । सुषुप्तौ जीवानां हृदयपुण्डरीकावकाशप्रवेशसत्त्वात् । ब्रह्मलोकशब्दोऽपि ब्रह्मोपलब्धिस्थाने तस्मिन्नुपपद्यते । लोक्यतेऽस्मिन्निति व्युत्पत्त्या लोकशब्दस्योपलब्धिस्थानपरत्वात् । विधारकत्वं तु स्वरूपेण भूताकाशस्याक्षरब्राह्मणोदितं विशिष्य च हृदयावच्छिन्नरूपेणात्रैव 'उभे अस्मिन्द्यावापृथिवी' इत्यादिना प्रतिपादितं तस्मिन्नुपपद्यतइति स्पष्टमेव । देहस्य ब्रह्मपुरत्वेन उपक्रमस्तु देहान्तर्वर्तिहार्दभूताकाशोपास्तिविधित्सायामपि जाह्नवीतीरमृत्तिकोक्तिन्यायेन तस्यैव स्तुत्यर्थतयोपपद्यते । 'तद्यत्रैतं ब्रह्मलोकं ब्रह्मचर्येणानुविन्दन्ति तेषामेवैष ब्रह्मलोकस्तेषां सर्वेषु लोकेषु कामचारो भवती' त्यादिवाक्यशेषोक्तं महाफलमपि वचनबलात् भूताकाशोपासनस्य युज्यते । पूर्वाधिकरणे प्रतीकोपासनस्य वचनबलेन सर्वपापविनिर्द्धानपूर्वकब्रह्मलोकप्राप्तिद्वारकपरममुक्तिफलकत्वस्योक्तत्वात् । तस्मात् भूताकाशेव दहर इति ॥

एवं प्राप्ते राद्धान्तमाह । 'दहरउत्तरेभ्यः' दहराकाशः परमात्मा उत्तरेभ्यस्तदीयश्रुतिलिङ्गेभ्यः । न च तेषां दहराकाशानन्वयशङ्कनीयः । पूर्वसन्दर्भस्वारस्यानुरोधेनापततस्तदन्वयस्यापरिहार्यत्वात् । तथाहि उपासकभोगस्थानभोगोपकरणभोग्यजातरूपद्यावापृथिव्यादिसर्वसमाधानोक्त्यनन्तरं प्राक् ब्रह्मपुरशब्देनोक्ते देहएव तस्य सर्वस्य समाधानमुक्तमापाद्य देहे जीर्णे नष्टे वा जीर्णे कुसूलादौ भारधारणादमे तदन्तर्निहितं ब्रीह्यादिकमिव नष्टे घटे तदन्तर्निहितं दध्यादिकमिव च तत्किमपि नावातिष्ठेतेत्यन्तेवासिभिरासिद्धं । तत्र दहराकाशे वर्णितं सर्वसमाधानं देहएव वर्णितमिति आपादनस्य द्वैधाऽभिप्रायस्तस्माद्व्यथते । यथा घटाद्यन्तराकाशे निहितस्य दध्यादेर्वस्तुतो घटादिरेव धारकः आकाशः परमवकाशात्मनोपकरोति एवमिहापीति वा दहराकाशस्य स्वतस्सर्वधार-

कत्वेऽपि तस्य देहजराप्रध्वंसानुपदभाविजराप्रध्वंसत्वाद्यावद्देहस्य भारधारणानुकूलं बलं तावत्पर्यन्तमेव दहराकाशस्य तद्धारकत्वमिति फलतो देहएव तस्य सर्वस्य धारकः पर्यवस्यति । यथा राजानुसार्यैश्वर्यदारिद्र्येण राजभृत्येन पोष्यमाणस्य तद्भृत्यवर्गस्य फलतो राजैव पोषकः पर्यवस्यति तद्वदिति वा । तत्र द्वितीयाभिप्रायावलम्बनाक्षेपसमाधानार्थं 'नास्य जरयैतज्जीर्यते न वधेनास्य हन्यते' इत्युक्तम् । यद्यपि देहान्तर्गत-आकाशो देहस्य जरादौ सति जरादिना न स्पृश्यतइति स्पष्टमेव न हि कुसूलाद्यन्तर्गत-आकाशोऽपि तज्जरादौ सति जरादिना स्पृश्यते । तथाऽपि प्रथमाभिप्रायमूलत्वमेवाक्षेपस्य युक्तमिति परिशेषयित्वा तत्समाधानं वक्तुं मन्दशिष्यानुग्रहाय स्पष्टमप्युक्तम् । प्रथमाभिप्रायावलम्बनाक्षेपसमाधानार्थं 'एतत्सत्यं ब्रह्मपुरमस्मिन्कामास्समाहिता' इत्युक्तम् । तत्र 'अस्मिन्कामास्समाहिता' इत्यनेन येषां कामानां सङ्कल्पजपितृमातृभ्रातृस्वसृस्त्रय-जपानगन्धमाल्यगीतवादित्रादिरूपाणां देहे समाधानमुक्तमापाद्याक्षिप्तं ते तत्र न समाहिताः किंत्वस्मिन्दहराकाशे अतस्सएव तेषान्धारको न देहइत्याक्षेपमूलोन्मूलनं कृतम् । तत्र कामग्रहणमाक्षेपे देहसमाहितत्वेनापाद्यानूदितानां सर्वेषामुपलक्षणं । ननु घटाकाशो दध्यादेरिव दहराकाशो द्यावापृथिव्यादेर्न धारकइत्याशङ्क्योक्तं 'एतत्सत्यं ब्रह्मपुरमि' ति । न हि घटाकाशइव दहराकाशोऽयं भूताकाशः किन्तु ब्रह्म । तत्तु पुरमिव उप-सकपेक्षितविविधभोगोपकरणचेतनाचेतनात्मकभोग्यजातपूर्णं तद्धारकमेव यतः तत् सत्यं सकलप्रपञ्चनियामकमिति तस्यार्थः । सत्यपदं हि नित्यानित्यात्मकचेतनाचेतनसकलप्रपञ्चनियन्तृत्वपरं ब्रह्मनामेत्यत्रैव प्रकरणे वर्णितं 'तस्यहवाएतस्य ब्रह्मणो नाम सत्यमिति तानि हवाएतानि त्रीण्यक्षराणि स ति यमिति । तद्यत्स तदमृतम् । अथ यत्ति तन्मर्त्यं अथ यद्यं तेनोभे यच्छती' ति । नियन्तृत्वञ्च धारकत्वव्याप्तं 'एष सेतुर्विधरणेषां लोकानामसम्भेदाये' त्यादिश्रुतेः । एवंकृताक्षेपसमाधानसिद्धानुगुण्येन समाधानवाक्यगतयो-रेतदितिपदयोर्दहराकाशपरत्वं वक्तव्यमिति तयोर्द्यावापृथिव्यादिपरत्ववर्णनमसमञ्जसमेव । न हि तदानीं कृतस्याक्षेपस्य समाधानं लभ्यते । माभूद्देहजरादिना द्यावापृथिव्यादेस्तदा-श्रितस्य जरादि तथाऽपि यथा कुसूलादेर्जरादौ सति तदनुविधायिजरादिरहितमपि ब्रीह्यादि तत्र नावतिष्ठते एवमिदमपि नावतिष्ठेतेत्याक्षेपस्य तादवस्थ्यात् । तदनन्तरं द्यावा-पृथिव्याद्यवच्छिन्नस्य तत्प्रतीकस्य वा ब्रह्मणउपास्यत्वप्रतिपादनेन वा तस्मिन्ब्रह्मणि वै-क्ष्यमाणा अपहतपाप्मत्वादिगुणास्सन्तीति प्रतिपादनेन वा तत्समाधानालाभाच्च । न चैत-स्पदयोर्द्यावापृथिव्यादिपरत्वेऽपि यथाऽऽक्षेपसमाधातुं शक्यस्तथा कश्चित्तत्प्रकारो वर्ण्य-तामिति वाच्यम् । दहराकाशाश्रितत्वेनोक्तस्य द्यावापृथिव्यादेर्देहाश्रितत्वमुक्तमित्या-पाद्यानुवादे किञ्चिदभिप्रायवतो द्यावापृथिव्यादेर्जराद्यस्पर्शोक्त्या तदवच्छिन्नतत्प्रतीकोपा-स्यैब्रह्मप्रतिपादनेन समाधातुं शक्यस्य - कस्यचिदाक्षेपप्रकारस्यैवसमञ्जसस्यानुपलम्भात् ।

र्थत्वे सम्भवति तस्य प्रथमान्तत्वाश्रयणेन तदनाकांक्षितार्थपरत्वकल्पनानौचित्यात् ।
 तथा च तस्यैव दहराकाशान्तरूपास्यतया विहितस्य व्यापकाकाशस्याग्नेतनैरिदमेत-
 च्छब्दैः परामर्शस्सम्भवतीति चेत् । मैवं । आकाशस्य दहरपुण्डरीके तदवच्छिन्नतया
 सूक्ष्मत्वेनावस्थितस्य स्वोपरिव्यापकत्वेनाप्यवस्थानायोगात् । 'तावानेषोऽन्तर्हृदयआकाश'
 इत्यस्य द्वितीयाकाशशब्दविशेषणतया तदनुरोधेन तस्यापि प्रथमान्तत्वनिश्चयाच्च । न ह्येष
 इतिशब्दः प्रथमा(न्ता)काशशब्दस्य विशेषणम् । तत्रायमिति विशेषणस्य सत्त्वेन तत्पौ-
 नरुक्त्यापत्तेः । एतेन यत् केचन दहराकाशो भूताकाशः तदन्तर्वर्त्युपास्यं ब्रह्मेति मन्य-
 माना 'यावान्वा' इत्यादिसन्दर्भं योजयन्ति तदपि निरस्तम् । ते खल्वेवमाहुः शरीरपु-
 ण्डरीकयोर्ब्रह्म प्रति पुरत्ववेश्मत्वोक्त्यैव शरीरान्तर्वर्तिनि पुण्डरीके ब्रह्मोपासना विधि-
 त्सितेत्यवगमात् 'तस्मिन्यदन्तस्तदन्वेष्टव्यमि' त्येतावतैव हृत्पुण्डरीकस्थदहराकाशगतं
 ब्रह्मोपास्यमिति निर्धारितम् । अतः 'किं तदत्र विद्यत' इति प्रश्नः किंप्रकारं ब्रह्म तत्र
 वर्ततइति प्रकारमात्रविषयः । तत्प्रकारनिरूपणं 'यावान्वा' इत्यादि । यावानयमाकाश-
 स्तावान् सर्वोऽप्यन्वेष्टव्यस्य ब्रह्मणोऽन्तर्हृदये वर्तते द्यावापृथिव्यादिकश्चास्मिन् समाहि-
 तमित्याकाशादिसर्वाश्रयत्वमन्वेष्टव्यस्य ब्रह्मणः प्रकारइति तेनोक्तं भवति । यदि त्व-
 न्यपुरवेश्मनोरन्यावस्थानसम्भवात् ब्रह्मपुरत्वाद्युपक्रममात्रेण ब्रह्मोपासनाविधित्सा नाव-
 गम्यते तदा 'किन्तदत्र विद्यत' इति दहराकाशान्तर्वर्त्युपास्यस्वरूपप्रश्नः । तस्योत्तरं
 'अन्तर्हृदयआकाश' इति अन्तर्हृदयशब्दोक्ते दहराकाशे आकाशो ब्रह्म वर्तत इति
 तस्यार्थः । 'तस्यैतदेव निरुक्तं हृदयमिति तस्माद्धृदयमि' त्यत्रैव प्रकरणे हृदयननिमि-
 त्तकत्वेन निरुक्तस्य हृदयशब्दस्य हृदयवर्तिनि दहराकाशे वृत्त्युपपत्तेः । आकाशश-
 ब्दस्य 'तल्लिङ्गादि' ति न्यायेन ब्रह्मणि वृत्त्युपपत्तेश्च । 'यावान्वाअयमाकाशस्तावानेष'
 इति तु वाक्यान्तरम् । तेन ब्रह्मणो भूताकाशव्यापकत्वमुच्यते । अग्रेतनवाक्यैर्ब्रह्मणि
 द्यावापृथिव्यादीनां समाधानमुच्यतइति । अत्राद्यपक्षे 'एष' इति 'आकाश' इति च
 पुनरुक्तमिति स्पष्टमेव । 'किन्तदत्र वर्तत' इति आश्रयाश्रयिणोः वैयधिकरण्येन नि-
 र्देशवतःप्रश्नस्य 'उभे अस्मिन्नि' त्यादि तादृशमेवोत्तरमिति वक्तुं शक्ये तत्र वर्तमानं
 ब्रह्म किम्प्रकारमिति प्रश्नस्यार्थः ब्रह्मणोऽन्तर्हृदये आकाशो वर्तत इत्यादि तदुत्तरमिति
 क्लिष्टकल्पनमपि न युक्तम् । द्वितीयपक्षे दहराकाशे किं वर्ततइति प्रश्नस्याकाशो वर्तत
 इत्येतावत्युत्तरे वक्तव्ये 'अन्तर्हृदय' इति शब्दान्तरेण दहराकाशस्य तत्र प्रतिनिर्देश-
 इति कल्पनं क्लिष्टम् । न च हृदयशब्दो हृदि वर्तमाने सर्वत्र निरुक्तः किन्त्वात्मन्येव ।
 'सवाण्मात्मा हृदि तस्यैतदेव निरुक्तं हृदयमिति तस्माद्धृदयमि' ति श्रवणात् । वा-
 क्यभेददोषश्चात्रस्पष्टः । तस्मात् 'यावान्वा' इत्यादि दहराकाशस्य भूताकाशव्यापक-
 त्वप्रतिपादनपरमित्येव युक्तम् । न च तदनाकाङ्क्षितार्थप्रतिपादनं तस्यैवाकाङ्क्षितत्वात् ।

तथाहि 'तच्चेत् ब्रुयुरि' त्याक्षेपावतारो न तु प्रश्नावतारः । प्रश्ने 'किन्तदत्र वर्तत इत्येतावतएव वक्तव्यत्वेन 'यदिदमस्मिन् ब्रह्मपुर' इत्याद्यनुवादवैयर्थ्यात् आक्षेपएव देहान्तर्गतं पुण्डरीकमेव तावदत्यल्पं ततोऽत्यन्तमल्पीयान् तदन्तर्गताकाशः पुण्डरीकस्य दहरत्वोक्त्यैव तदन्तर्गताकाशस्य दहरत्वे सिद्धे सूचीरन्ध्रवदतिसूक्ष्ममुषिरूपत्वद्योतनाय हि पुनस्तस्य दहरत्वोक्तिः । तत्र किं सम्भाव्यते यदन्वेष्टव्यमुपदिश्यतइति तदन्तर्वर्त्यसम्भवस्फोरणार्थतया सार्थकत्वात् । एवमाक्षेपे तदन्तर्वर्तिसम्भावनाय प्रथमं तदुपयोगिवैपुल्यप्रतिपादनमेवाकाङ्क्षितम् । न च तथापि ब्रह्माणि गौणेनाकाशशब्देनैव तस्य भूताकाशवद्व्यापकत्वमवगतमिति तत्प्रतिपादनं नाकाङ्क्षितमिति वाच्यम् । न हि 'दहरोऽस्मिन्नन्तराकाश' इत्युक्तिमात्रेणाकाशशब्दोदित भूताकाशवद्व्यापकं ब्रह्मेति श्रोतृभिरवगतं । आकाशशब्दरूढ्या झटिति भूताकाशस्यैव प्रतीतिः । किन्तु यथा उपकोऽसलविद्यायां 'कं ब्रह्म खं ब्रह्मे' त्युपदिष्टे वैषयिकमुखं पञ्चमभूतञ्च ब्रह्मेत्येतन्न विजानामीत्युपकोऽसलस्य प्रश्नानन्तरं 'यद्वावकमि' त्याचार्यवाक्येन क ख शब्दोदितमपरिच्छिन्नसुखात्मकं ब्रह्मेति तेनावगतमेवमिहापि द्वितीयाक्षेपस्याप्यनन्तरं 'एतत् सत्यं ब्रह्मपुरमि' त्याचार्योक्त्या दहराकाशो ब्रह्मेति तैरवगंस्यते । 'यावान्वा' इत्यादेः प्रथमाक्षेपसमाधानरूपायाः आचार्योक्तैरान्तरस्यापि भूताकाशस्य वक्ष्यमाणमानसपदार्थसमाधानानुकूलं मानसं बाह्यभूताकाशवद्व्यापकत्वमस्तीत्येतत्परत्वेनाप्युपपन्नतया ततोपि तथावगत्यसम्भवात् । दहराकाशे समाधानान्यथानुपपत्त्यावक्ष्यमाणपदार्थानामानसत्वस्य च्छान्दोग्यभाष्ये समर्थितत्वात् ॥

अथवा श्रीमद्भाष्यरीत्या ततोपि दहराकाशो ब्रह्मेत्यवगतिरस्तु । तस्यैवमभिप्रायः । वक्ष्यमाणाद्यावापृथिव्यादयः पदार्था न केवलं मानसाः किन्तु बाह्या अपि सन्ति । उपासकस्य ब्रह्मलोकं प्राप्तस्याशरीरत्वावस्थायां ये सङ्कल्पजास्तएव स्वाप्नवन्मानसाः । संशरीरत्वावस्थायां सङ्कल्पजास्तु जाग्रद्भोगप्रदपदार्थवत् बाह्या इत्यस्यार्थस्य 'अभावं बादरिः' (४।४।९) इत्यधिकरणे 'तन्वभावे सन्ध्यवदुपपत्तेः' 'भावे जाग्रद्वदि' तिसूत्राभ्यां व्यवस्थापयिष्यमाणत्वात् । न च द्यावापृथिव्यादिपदानामसङ्कोचेनोपासकप्रेप्सितसर्वविधस्वार्थपरत्वे सम्भवति मानसमात्रपरत्वेन सङ्कोचकल्पनं युक्तम् । एवञ्च बाह्यपदार्थानां मानसवैपुल्यवत्यपि हृदयाकाशे समाधानासम्भवात् 'यावान्वा' इत्यादिहृदयावच्छिन्नस्यैव भूताकाशस्य बाह्यभूताकाशवद्व्यापकत्वं व्यावहारिकसूक्ष्मत्वाविरोधि स्वाप्नवन्मानसं प्रदर्शयितुं प्रवृत्तं न भवति किन्तु तस्य हृदयावच्छिन्नरूपेण सूक्ष्मत्वेऽपि स्वरूपेण व्यापकत्वमस्ति तथाच हृदयावच्छेदेन तदन्तर्वर्त्यसम्भवेऽपि स्वरूपेण तदन्तर्वर्तिसम्भवेऽपि तदभिप्रायेणैव तस्मिन् यदन्तरित्युक्तमिति प्रदर्शयितुं । स्वरूपेण व्यापकत्वप्रतिपादनञ्च 'यावान्वा' अयमाकाश' इत्युपमाननिर्देशपूर्वकमेतदनन्वयविधयोपमाविधया वा

भूताकाशे न सङ्गच्छते । सङ्गच्छते तु ब्रह्मण्युपमाविधया यथाऽयं भूताकाशो व्यापकस्तथा यस्यान्तर्वर्त्यन्वेष्टव्यमुक्तं एषहृदयाकाशो व्यापकएव सौक्ष्म्यं तु हृदयावच्छेदकृतमुक्तं न स्वाभाविकमिति । न च ब्रह्मण्यपि न सङ्गच्छते उद्देश्यतावच्छेदकविधेयोरैक्यापत्तेरिति वाच्यम् । एतद्वाक्यार्थबोधदशायामाकाशशब्दो ब्रह्मणि गौणइत्यनवगतत्वात्तदनन्तरमेतद्वाक्यप्रतिपादितभूताकाशसादृश्यलिङ्गेन भूताकाशेऽनुपपन्नेन दहराकाशो ब्रह्मेति निश्चये सति तत्र तस्य गौणताया अवगन्तव्यत्वात् । एवञ्च यथा ‘दहेदयं ग्राममशेषमेवक्षणात् प्रभूतोऽग्निरिवाणुराग्निरिति’ त्युक्तौ परस्परव्यावर्तकविशेषणोपादानेनान्वयस्य सूक्ष्मावस्थस्याग्नेरशेषग्रामदग्धत्वायोगेनाभिन्नोपमायाश्चासम्भवादेतद्वाक्यप्रतिपादिताग्निसादृश्यलिङ्गेन तद्व्यतिरिक्तः क्षुद्रपुरुषः कश्चिदिहाणुराग्निरिति निश्चये सति तत्राग्निशब्दस्य गौणवृत्तौ वस्तुतः क्षुद्रपुरुषगतग्रामानिष्टकारित्वाभेदेनाध्यवसितस्य दग्धत्वस्य निमित्तत्वेऽपि नोद्देश्यतावच्छेदकविधेयैक्येनासामञ्जस्यं एवमिहापि नासामञ्जस्यं किञ्चिदिति । एवञ्चास्मिन् पक्षे भूताकाशोपमेयत्वलिङ्गेन दहराकाशो ब्रह्मेति श्रोतृणामवगतिस्तत्वेपि तस्य गौणाकाशपदविषयत्वलिङ्गेन भूताकाशतुल्यत्वावगमात्तद्वदेव सोऽपि केवलमवकाशात्मनाऽवतिष्ठेत् न स्वयन्धारकस्यादिति द्वितीयाक्षेपस्य प्रथमाभिप्रायो वर्णनीयः । नन्वेवं दहराकाशो ब्रह्मेति निर्धारणे ‘दहरोऽस्मिन्नन्तराकाशस्तस्मिन्यदन्तस्तदन्वेष्टव्यमिति’ तिकथमुपपद्यते । काऽत्रानुपपत्तिः । उपपद्यतएव हि दहराकाशरूपे ब्रह्मणि समाहितत्वेन वक्ष्यमाणद्यावापृथिव्यादिसङ्कल्पजपित्राद्यन्तमुपासकप्रेप्सितभोगस्थानभोगोपकरणभोग्यजातरूपं तत्क्रतुन्यायेनोपासनीयमिति

अथ किन्तदाश्रयस्य ब्रह्मणो नास्त्युपासनाविधिः । अस्त्येवाक्षितः पृष्ठगतसर्वताविध्याक्षितइव पृष्ठविधिः । न हि ब्रह्मानुपासीनस्तदाश्रितत्वेनान्यदुपासितुं शक्नोति । तर्हि प्राधान्येन ब्रह्मणि समाहितमेवोपास्यं स्यान्न ब्रह्मेति चेत् ब्रह्मापि प्राधान्येनोपास्यमेव । ‘अथ यद्गहात्मानमनुविद्य ब्रजन्त्येतांश्च सत्यान् कामान् तेषां सर्वेषु लोकेषु कामचारो भवती’ त्युपसंहारगतफलवाक्ये प्राधान्येन ब्रह्मोपासनायाऽप्यनुवाददर्शनेनोपक्रमगतस्योपासनाविधेस्तत्रापि तात्पर्यवर्णनौचित्यात् । उक्तञ्च भाष्ये ‘अथ यद्गहात्मानमनुविद्य ब्रजन्त्येतांश्च सत्यान् कामानिति समुच्चयार्थेन चशब्देन आत्मानश्च कामाधारमाश्रितांश्च कामान्विज्ञेयान् वाक्यशेषो दर्शयति । तस्माद्वाक्योपक्रमेऽपि दहराकाशो हृदयपुण्डरीकाधिष्ठानस्सहान्तस्समाहितैः पृथिव्यादिभिस्सत्यैश्चकामैर्विज्ञेयइति गम्यत’ इति । तस्यायमाशयः । ‘तस्मिन्यदन्तरि’ त्यादेर्दहराकाशरूपब्रह्मान्तस्समाहितद्यावापृथिव्यादिमात्रोपासनाविधायकत्वे उदाहृतवाक्यशेषः कथमुपपादनीयः । न ह्यप्राप्तं गुण्युपासनं फलसम्बन्धविधानायानुवदितुं शक्यम् । नापि प्राप्तं गुणोपासनं विधातुं शक्यम् । गुण्यंशे फलसम्बन्धविशिष्टोपासनाविधिः गुणांशे फलसम्बन्धमात्रविधिरिति कल्पने वैरू-

प्यम् । तस्मादन्यत्रोपसंहारस्योपक्रमाद्बलत्वेप्यत्रानन्यथासिद्धउपसंहारस्ततःप्रबलः दह-
राकाशान्वयापहतपाप्मत्वाद्यनेकोपास्यगुणभरितत्वाच्च । अतस्तदनुसारेण 'तदन्वेष्टव्य-
मि'ति उपासनाविधिवाक्ये सइत्यध्याहरणीयम् । तथाच तत् दहराकाशान्तर्वर्ति च सः
दहराकाशश्चान्वेष्टव्यमित्युक्तं भवति । अन्वेष्टव्यमिति च नपुंसकशेषैकवद्भावाभ्यामुपा-
सनाविधायकं कार्यम् । केचित्तु तस्मिन्यदन्तरित्यत्र यइत्यध्याहृत्य योदहराकाशोयच्चत-
दन्तर्वर्ति तदन्वेष्टव्यमिति तत्पदत्रयसकशेषैकवद्भावाभ्यामुभयपरं वर्णयन्ति । आचार्य-
वाचस्पतिमिश्रास्तु उदाहृतभाष्यभाववर्णनसमये प्रकारान्तरं प्रत्यपादयन् 'तदनेनकमेण
तस्मिन्यदन्तरित्यत्र तच्छब्दोऽनन्तरमप्याकाशमतिर्लघ्वं हृत्पुण्डरीकं परामृशतीत्युक्तं भ-
वति । तस्मिन् हृत्पुण्डरीके यदन्तराकाशं तदन्वेष्टव्यमित्यर्थ' इति । नन्विदमनुपपन्नं त-
स्मिन्नित्यस्याव्यवहिते दहराकाशे स्थिते व्यवहितपुण्डरीकपरामर्शित्वकल्पनायोगात् ।
दहराकाशस्य हृत्पुण्डरीकस्थतायाः दहरोस्मिन्नन्तराकाशइत्युक्ततया पुनस्तत्कीर्तनवै-
यर्थ्याच्च तच्चेत् ब्रूयुरित्यादिवाक्ये दहरोस्मिन्नन्तराकाशइति स्वयमप्यनूद्य पुनः किन्तद-
न्वर्तत इत्याक्षेपस्यानवकाशाच्च । यत्तदन्वेष्टव्यं तद्वावविजिज्ञासितव्यं किन्तदन्वेति नपुं-
सकलिङ्गानां प्राक् पुल्लिङ्गनिर्दिष्टे दहराकाशे अनन्वयाच्चेति चेत् । उच्यते । सर्वना-
म्नामव्यवहितपरत्वसम्भवे व्यवहितपरत्वन्नकल्पनीयम् । तदसम्भवे तु कल्पनीयमेव ।
अतएव साकमेधीये 'एतद्ब्राह्मण एककपालो यद्ब्राह्मणइतर' इति वाक्ये श्रुतमेतत्पदं
सन्निहितस्य वारुणप्रघासिकैककपालब्राह्मणस्य परामर्शसम्भवात् तस्यैव परामर्शकं न तु
व्यवहितस्य वैश्वदेविकैककपालब्राह्मणस्येति सप्तमे वर्णितम् । 'तस्य द्वादशतन्दाक्षिणे'
त्यत्र तस्येति पदमव्यवहितेषु माषेषु वृत्त्यसम्भवाद्यवहितगोद्रव्ये वर्ततइत्यङ्गीकृतं दश-
मे । तस्मिन्यदन्तरित्यत्र यत्पदं वक्ष्यमाणद्यावापृथिव्यादिसकलविशेषणविशिष्टदहरा-
काशपरं । अन्यथा दहराकाशविशेषणानां मध्ये कचिदथयइहात्मानमनुविद्य ब्रजन्त्येतांश्च
सत्त्वान् कामानिति फलवाक्ये सत्यकामशब्दोदितानां सङ्कल्पजपित्रादीनां विशिष्यग्र-
हणादन्यत्र 'तद्यएवैतावरश्चण्ड्यश्चार्णवौ ब्रह्मलोके ब्रह्मचर्येणानुविन्दन्ति तेषामेवैषब्रह्मलो-
कस्तेषां सर्वेषु लोकेषु कामचारो भवती'ति फलवाक्ये ब्राह्मणैकिकयोररण्यशब्दवाच्य-
योरर्णवयोर्विशिष्यग्रहणात्तेषां विशिष्यग्रहणस्येतरपरिसंख्यार्थत्वादितराणि द्यावापृथि-
व्यादीन्यपहतपाप्मत्वादीनि च केवलं स्तुत्यर्थं वर्णितानि न तूपास्यकोटिप्रविष्टानीति
शङ्कया तेषामुपासना न सिध्येत् । अतस्तावद्विशेषणविशिष्टस्य दहराकाशस्योपासना-
नुपवेशसिद्धये 'तस्मिन्यदन्तरि'ति पुनः कीर्तनमिति न तद्वैयर्थ्यम् । अतएव 'किन्तदन्न
विद्यत' इत्यप्युपपद्यते । तस्य दहराकाशे किं विशेषणजातं वर्ततइत्येतत्परत्वात् । नपुं-
सकानुपपत्तिशङ्का तु प्रागेव दत्तोत्तरा । तस्मादयमपि प्रकारो युक्तएव । एवञ्च यद्यपि
दहराकाशोपास्यब्रह्मेत्यङ्गीकृत्य वर्णितेस्मिन् प्रकारत्रयेऽपि 'तस्मिन्यदन्तस्तदन्वेष्टव्य-

मि' त्यत्र अध्याहारादिरूपः कियान् क्लेशोस्ति तथापि तदन्तर्वर्त्युपास्यं ब्रह्मेत्यङ्गीकृत्य कैश्चित्प्रदर्शिते प्रकारद्वये शिष्यवचने प्रश्नत्वाङ्गीकारादनुवादवैयर्थ्यमित्यादयो दोषाः आचार्यवचने 'एषआकाश' इति पदवैयर्थ्यमित्यादयो दोषाः । एवं वाक्यद्वयेऽप्यचिकित्स्या बहवो दोषाः प्रादुष्युरिति विशेषो विद्वद्भिरनुसन्धेयः ॥

वस्तुतस्तु दहराकाशः उपास्यं ब्रह्मेत्यस्मिन् पक्षे 'तस्मिन्यदन्तस्तदन्वेष्टव्यमि' त्यत्र नाध्याहारव्यवहितयोजनादिक्लेशोऽपेक्षणीयः । नहीदमुपासनाविधिवाक्यं किन्तु-पास्ये ब्रह्मणि यत् गुणजातमुपासनीयमस्ति तद्विचाररूपे तदन्वेषणे उपासनाविध्यर्थ-क्षिप्ते विधिसरूपं वाक्यम् । 'तद्वावविजिज्ञासितव्यमि' त्यप्युपासनाफलरूपे तत्साक्षात्कारे विधिसरूपं वाक्यम् । अतएव छान्दोग्यभाष्यं 'तस्मिन्नाकाशस्थे ब्रह्मणि यदन्तर्मध्ये तद्वाव तदेव विशेषेण जिज्ञासितव्यं ज्ञातुमेष्टव्यं गुर्वाश्रयणाद्युपायैरन्विष्य साक्षात्करणीयमित्यर्थे' इति । 'अथ यइहात्मानमि' त्यादि फलवाक्यमेव गुणगुणिविशेष-योरुपासनास्वरूपस्यापि विधायकम् । इदन्तु विधिसरूपं वाक्यद्वयं ब्रह्मान्तर्वर्त्युपासनाविधित्सावगमकं तदर्थवादरूपम् । न च विधिना यावदन्वितन्तत्सर्वमर्थवादोपि योजनीयमिति नियमः । द्रव्यदेवताविशिष्टयागविध्यर्थवादानां केवलद्रव्यविषयाणां 'सआत्मनोवपामुदक्खित्तामसौ प्रागृह्णात्ततोऽजस्तूपरस्समभवदि' त्यादीनां केवलदेवताविषयाणां 'अग्निवाएतस्य शरीरं गच्छति सोमंरस' इत्यादीनाञ्च तत्तद्द्रव्यदेवतासम्बन्धिकर्मविधित्सावगमकानां बहुलमुपलम्भात् । न च गुणप्रधानतया विध्यन्वितयोः प्रधानविषयएवार्थवादइति नियमः । द्रव्यप्राधान्यवादिनां कर्ममीमांसकानां देवताविषयार्थावादे देवताप्राधान्यवादिनां ब्रह्ममीमांसकानां द्रव्यविषयार्थवादे च व्यभिचारात् । इह गुणिनो गुणानाञ्च समप्राधान्येनोपास्यत्वाच्च । तस्माद्वाक्यशेषानुसारेणोपक्रमेऽपि दहराकाशस्योपासनाऽवगम्यतइति । यदुक्तं श्रीमद्भाष्ये तत् 'तस्मिन्यदन्तस्तदन्वेष्टव्यमि' त्यत्र उपासनाविधिं तस्य विधिसरूपार्थवादत्वेऽपि दहराकाशोपासनाविध्यर्थवादस्य दहराकाशविषयत्वनियमं वाङ्गीकृत्य तद्वाक्यं दहराकाशस्याप्युपासनाविधायकतया तत्साधारणविचारविधिसरूपार्थवादतया वा योजयितुं शक्यमिति प्रौढिमवलम्ब्योक्तम् । भाष्याभिप्रेततद्योजनाप्रकारएवाध्याहारव्यवहितयोजनादिरूपः प्रदर्शितो व्याख्यातृभिरिति सर्वमनवद्यम् । तस्माद्वाक्यशेषगतश्रुतिलिङ्गानां दहराकाशेऽन्वयो न तदन्तर्वर्तिनीति दहराकाशपूर्वोपास्यं ब्रह्म ॥

यत्तु तस्य भूताकाशत्वेऽपि ब्रह्मात्मश्रुतिस्तत्रयौगिकतया स्तावकतयावोपपद्यते । आकाशसादृश्यापहतपाम्पत्वादयश्च तेन तेन प्रकारेणोपपद्यन्तइति । अत्र ब्रूमः । आकाशसादृश्यप्रतिपादनं तावद्वैपुल्यपर्यवसाय्येव प्रथमाक्षेपस्योत्तरं भवेत् । तत्पर्यवसानं तु भूताकाशविषयतायां नोपपद्यतइति श्रीमद्भाष्योक्तरीत्या समर्थितम् प्राक् । 'एतत्सत्यं

ब्रह्मपुरामि' त्येतच्च वस्तुतो दहराकाशस्य ब्रह्मरूपतापरत्वएव द्वितीयाक्षेपस्योत्तरं भवे-
दित्यपि समर्थितम् । अपहतपाप्मत्वं द्वेधा सम्भवति 'दहं विपाप्मं' इति श्रुताचेतन-
साधारणान्यदीयपाप्मस्पर्शविरोधित्वरूपं आदित्यमण्डलान्तर्वर्तिनः परमपुरुषस्य उदिति-
नाम्नि प्रवृत्तिनिमित्ततया 'तस्योदिति नाम स एष सर्वेभ्यः पाप्मभ्युदित' इति श्रुतस-
र्वपाप्मराहित्यरूपं, वा । अत्र द्वितीयमेव ग्राह्यं 'नैनं सेतुमहोरात्रे तरतो न जरा न
मृत्युर्न शोको न सुकृतं न दुष्कृतं सर्वे पाप्मानोऽतो निवर्तन्तेऽपहतपाप्मा ह्येष ब्रह्मलो-
क' इत्यत्रैव प्रकरणे श्रवणात् । अत्र हि दहराकाशस्य लोकसिद्धपाप्महेतुमभवेऽपि
पाप्मानस्तमप्राप्यैव निवर्तन्ते यतोऽयं पाप्मरहितस्वभावः । न हि रूपरहितस्वभावे
वायावग्निसंयोगसहस्रमपि घटादाविव रक्तिमादिकमाधातुं शक्नोतीत्ययमर्थ उच्यते । अ-
न्यदीयपाप्मस्पर्शविरोधित्वादेनं पाप्मानो न स्पृशन्तीत्ययमर्थ उच्यतामिति चेत् । न ।
सामान्यतो विशेषतो वा तथा नियमाभावात् । अन्यदीयरोगनिवर्तकानामपि स्वयमुत्क-
टपापादीनामनिवर्त्यरोगवतां भिषजां यष्टृदातृगतपाप्मस्पर्शविरोधिनां स्वयं पापमार्ज्य-
तां याजकप्रतिग्रहीतृणाञ्च दर्शनात् । तस्मादपहतपाप्मत्वमपि फलतस्सम्भूततद्धेतुकतया
वर्ण्यमानेन पापास्पृश्यत्वेन प्रसक्तप्रतिषेधरूपं न भूताकाशे सम्भवति । न चाप्रसक्त-
प्रतिषेधतैवास्तु सिद्धान्ते विजरत्वादीनां तथात्वाभ्युपगमावश्यम्भावादिति वाच्यम् ।
'अपहतपाप्मे' त्यतः पाप्मशब्दलक्ष्याणां पाप्महेतुकजरादीनामभावसिद्धावपि यथा ब्रह्म-
णि सुकृतहेतुकआनन्दस्तथा दुष्कृतहेतुकं जरादिकमस्त्वित्येवं जरादिप्रसक्तौ तदभाव-
बोधनात् ॥ १ ॥ हार्दे ब्रह्मणि अहरहर्गतिसत्त्वे यद्यपि हृदयावच्छिन्नआकाशेपि सा नि-
वारयितुं न शक्या । तथाऽपि ब्रह्मणि 'सता सोम्ये' त्यादिश्रुत्यन्तरप्रसिद्धा भूताकाशे
युक्तिकल्पनीयायाश्शीघ्रं बुद्धिमारोहतीति ब्रह्मगतैवात्र ग्रहीतुं युक्ता ॥ २ ॥ ब्रह्मलोक-
शब्दोऽत्र प्रकरणे क्वचित् सत्यलोकपरो दृष्टः 'अरश्चहवै ण्यश्चार्णवौ ब्रह्मलोक' इति ।
क्वचिद्ब्रह्मपरो दृष्टः 'अपहतपाप्मा ह्येष ब्रह्मलोक' इति । तत्र गतिवाक्यस्थब्रह्मलोकश-
ब्दस्य अहरहर्गतिलिङ्गविरोधेन सत्यलोकपरत्वासम्भवे परिशेषात् समानाधिकरणसमास-
लामाच्च ब्रह्मपरत्वमेव भवति न तु ब्रह्मोपलब्धिस्थानहृदयावच्छिन्नभूताकाशपरत्वम् ॥ ३ ॥
विधारकत्वमात्रं यद्यपि भूताकाशेऽपि श्रुतमस्ति श्रुत्यन्तरे तथाप्यत्र विधारकत्वं
सकलमर्यादाव्यवस्थापकत्वसहितं श्रुतम् । अयञ्च पारमैश्वर्यरूपो महिमा ब्रह्मण्येव
श्रुत्यन्तरेषूपलब्धः 'एष सर्वेश्वर एष भूताधिपतिरेष भूतपाल एष सेतुर्विधरणेषां लो-
कानामसम्भेदाय' 'यस्सर्वज्ञस्सर्वविद्यस्यैष महिमा भुवी' त्यादिषु ॥ ४ ॥ तस्मादेतैर्वा-
क्यशेषगतैश्श्रुतिलिङ्गैर्दहराकाशो ब्रह्मेति निश्चीयते । उपक्रमगताया अभ्यस्ताया अप्ये-
कस्याश्चैतैर्वक्यशेषगतबहुश्रुतिलिङ्गानां बलवत्त्वाद्वा ब्रह्मश्रुत्याकाशोपमेयत्वलिङ्गादी-
नामन्यथासिद्धत्वाच्च ॥

अथोक्तस्सर्वोऽपि सिद्धान्तस्मूत्रारूढः क्रियते । दहराकाशो ब्रह्म उत्तरेभ्यः
पाश्चात्येभ्यो वाक्यशेषगतश्रुतिलिङ्गेभ्यः । तेषामुपसंहारगतत्वेऽपि 'भूयसां स्यात्स्वध-
र्मत्वमि' ति न्यायात् भूयस्त्वेन प्राबल्यं सूचयितुं बहुवचनम् । ननु दहराकाशान्तर्वर्ति-
द्यावापृथिव्यादिकमुक्तलिङ्गान्वयि न तु दहराकाशइत्याशङ्कायामपि सूत्रमेवोत्तरं दहरा-
काशो वाक्यशेषगतश्रुतिलिङ्गान्वयी प्रथमद्वितीयाक्षेपोत्तरवाक्येभ्यः । यद्यपि प्रथमाक्षेपं
प्रति 'यावान्वा' इत्यादि 'समाहितमि' त्यन्तमेकमेवोत्तरम् । द्वितीयाक्षेपं प्रति च 'ना-
स्य जरयैतदि' त्यादि 'समाहिता' इत्यन्तमेकमेव उत्तरम् । तथाऽपि तदन्तर्गतावान्त-
रवाक्यबाहुल्याभिप्रायं बहुवचनम् । द्वितीयाक्षेपाभिप्रायविषययावद्वान्तरवाक्यार्थपर्या-
लोचने प्रथमद्वितीयाक्षेपोत्तरगतकामसमाधानाधारत्वप्रत्यभिज्ञापकवाक्यद्वयार्थपर्यालोचने
च सत्येव हि द्वितीयाक्षेपतदुत्तरगतैतदिदं पदानां द्यावापृथिव्याद्याधारदहराकाशपरत्व-
निश्चयात् 'एष आत्मे' त्यग्रे तमेवानुकुप्य प्रवृत्तानां ब्रह्मश्रुतिलिङ्गानां तदन्वयो लभ्य-
ते । ननु दाहृतोत्तरपर्यालोचनेनाक्षेपतदुत्तरगतान्येतदिदं पदानि न द्यावापृथिव्यादिपराणि
किन्तु तदाधारपराणीत्येतावल्लभ्यते । तदाधारस्तु दहराकाशो न भवति अपितु तदन्त-
र्वर्त्यन्वेष्टव्यं ब्रह्म । तथा च तदेवाक्षेपसमाधानगतैस्तैः पदैः परामर्शनीयं वाक्यशेषगत-
ब्रह्मश्रुतिलिङ्गान्वयीत्याशङ्कायामपि सूत्रमेवोत्तरं दहराकाशो द्यावापृथिव्यादिसमाधाना-
धारः प्रथमाक्षेपोत्तरेभ्यः । अत्राप्यवान्तरवाक्याभिप्रायं बहुवचनम् । 'यावान्वा' इत्या-
दिवाक्ये द्वितीयाकाशपदस्य प्रथमान्तत्वं दहराकाशपरत्वञ्चावगत्य द्यावापृथिव्यादि-
वाक्येषु श्रुतस्यानुषक्तस्य च प्रकृतदहराकाशपरामर्शिनः 'अस्मिन्नि' तिपदस्य सद्भाव-
ञ्चावगत्य हि दहराकाशस्य द्यावापृथिव्याद्याधारत्वं निश्चेतव्यम् । एवञ्च सूत्रस्य द्विती-
यतृतीययोजनयोर्विभक्तधनेषु भ्रातृषु विभक्तपदवदुत्तरावयववाक्येषूत्तरपदमुत्तरपदलोपेन
द्रष्टव्यम् । यत्तु भूताकाशेऽपि वाक्यशेषगतब्रह्मश्रुतिलिङ्गानि योजयितुं शक्यानि ।
'यद्वै तद्ब्रह्मेतीदं वाव तदि' त्यादिदर्शनात् । अतस्तान्युपक्रमगताकाशश्रुत्यभ्यासानु-
सारेण तथैव योजनीयानि अन्यथासिद्धेषु भूयस्त्वन्यायाप्रवृत्तेरित्युक्तं तत्रापि सूत्रमेवो-
त्तरं तत्र श्रीमद्भाष्यदर्शितया रीत्या समर्थितम् । भूताकाशोपमेयत्वलिङ्गं द्वितीयाक्षेप-
समाधाननिर्वाहाय वृत्त्यन्तरासहिष्णुब्रह्मश्रुतिश्चेत्यभयमाकाशश्रुत्यपेक्षया उत्तरं श्रेष्ठं वृ-
त्त्यन्तरासहिष्णुत्वेनान्यथासिद्धाया आकाशश्रुतेरनन्यथासिद्धत्वेन प्रबलमिति यावत् ।
अपहतपाप्मत्वादिकं उदः उदितिनाम्नस्तरं प्रवृत्तिनिमित्ततया प्राप्तं इति षष्ठीसमासे
उत्तरम् । तरतिधातुः 'नैनं सेतुमहोरात्रे तरत' इति 'एतं सेतुं तीर्त्वे' ति च श्रुतौ दह-
राकाशप्रकरणेव प्राप्त्यर्थे प्रयुक्तः । एवञ्च श्रेष्ठवाचकयोरुत्तरोत्तरशब्दयोरुन्नामप्रवृ-
त्तिनिमित्तवाचकस्योत्तरशब्दस्य च 'नपुंसकमनपुंसकेने' त्येकशेषो द्रष्टव्यः ॥ १ ॥
३ ॥ १४ ॥

अथ गतिश्रवणब्रह्मलोकशब्दयोरन्यथासिद्धत्वशङ्कापरिहारार्थं सूत्रम् ॥

गतिशब्दाभ्यां तथाहि दृष्टं लिङ्गञ्च ॥ १ ॥ ३ ॥ १५ ॥

पूर्वसूत्रक्रोडीकृतहेतूनां मध्ये प्रजानामहरहर्दहराकाशगतिं दहराकाशे ब्रह्मलोकशब्दश्च 'गतिशब्दाभ्यामि' त्यनूद्य 'तथाहि दृष्टमि' त्यनेन तदुभयं वाक्यान्तरे ब्रह्मणि दृष्टं न भूताकाशइत्यतस्तदुभयमिह ब्रह्मगतमेव ग्राह्यं वाक्यान्तरप्रसिद्धत्वाच्च भूताकाशगतं कल्पनीयत्वेन विलम्बितोपस्थितिकत्वादिति दर्शितम् । ननु ब्रह्मलोकशब्दस्मृत्यलोके वाक्यान्तरेषु स्मृतिपुराणादिषु च प्रसिद्धतरः प्रसिद्धतरषष्ठीसमासेचशब्दे नरपतिराजकुमारादिशब्दइव न निषादस्थपतिन्यायावतारइत्याशङ्काया निषादस्थपतिन्यायानवतारेप्यहरहर्गतस्समानाधिकरणसमासपरिग्रहे लिङ्गमस्तीति लिङ्गमित्यनेनोक्तम् । ननु नेदं लिङ्गं 'अहरहर्वा एवं विस्वर्गं लोकमेती' ति वदहरहश्श्रवणस्यार्थवादत्वसम्भवादिति शङ्कायामहरहर्गमनं सदपि ब्रह्म प्रजा न विन्दन्तीति तदज्ञानोक्तेस्तदज्ञानस्य 'तद्यथा हिरण्यनिधिं निहितमक्षेत्रज्ञा उपर्युपरि सञ्चरन्तो न विन्दन्ती' ति 'अनुतेन हि प्रत्यूढा' इति च हेतुदृष्टान्ताभ्यामुपपादनाच्च नेदमर्थवादमात्रं किन्तु लिंगमेवेत्यवधारणार्थेन चकारेण दर्शितम् । दृष्टान्तोऽप्यसिद्धः तत्राहरहश्श्रवणस्य 'एवंवि' दित्यनेनान्वयात् । अतोऽपि लिङ्गमेवेत्यपि तेन सूचितम् । सूत्रे दृष्टशब्दः 'तथाचेतोऽर्पणानिगदात्तथाहि दर्शनमि' तिसूत्रे दर्शनशब्दइव भावप्रत्ययान्तः न तु कर्मणि निष्ठान्तः । तथा च दृष्टशब्दस्य गतिशब्दौ प्रति विशेषणतया पुल्लिङ्गेन द्विवचनेन च भाव्यमिति शङ्काया नावकाशः । यत्तु भाष्ये 'तथाह्यहरहर्जीवानां सुषुप्तावस्थायां ब्रह्मविषयं गमनं दृष्टमि' त्यादि गतेर्ब्रह्मणि दर्शनप्रदर्शकं वाक्यं यच्च 'तथा ब्रह्मलोकशब्दोऽपी' त्यादि 'दृष्टश्श्रुत्यन्तर' इत्यध्याहारेण पूरणीयम् 'ननु कमलासनलोकमपी' त्यादेस्सौत्रलिङ्गपदावतारिकातः प्राचीनं वाक्यं तत्रोभयत्रापि दृष्टशब्दस्य कर्मणि निष्ठान्ततया गतिशब्दविशेषणत्वेन निवेशनं फलितार्थप्रदर्शनपरं न सौत्रदृष्टपदयोजनापरमिति न विरोधः । अस्तु वा कर्मणि निष्ठान्तस्तथापि न विरोधः विशेष्यस्य पुल्लिङ्गद्विवचनान्तनिर्दिष्टत्वेऽपि पाणिनीये 'द्विगुरेकवचनमि' तिसूत्रे लिङ्गसामान्यविवक्षया पुल्लिङ्गविशेषणे नपुंसकलिङ्गवत् 'कर्मणो रोमन्थतपोभ्यां वर्ततेचरोरि' तिसूत्रे विशेष्यद्वयगतप्रातिस्विकैकत्वविवक्षया द्विवचनान्तविशेषणे एकवचनवच्चात्र विशेषणे नपुंसकस्य एकवचनस्य चोपपत्तेः ॥ १ ॥ ३ ॥ १५ ॥

ननु विधारकत्वं भूताकाशोऽपि श्रुत्यन्तरप्रसिद्धमस्तीत्याधिकाशङ्कायां तस्य हेतुस्वोपपादनार्थं सूत्रम् ॥

धृतेश्च महिम्नोऽस्यास्मिन्नुपलब्धेः ॥ १ ॥ ३ ॥ १६ ॥

नात्र भूताकाशसाधारणं विधारकत्वमात्रं श्रूयते किन्तु विधारणलक्षणः कोऽपि महिमा श्रूयते । लोकानामसम्भेदाय सेतुरिति विशेषणात् । ननु तेन विशेषणेन यथा जलमध्ये निबद्धस्सेतुर्जलराशिद्वयस्यासङ्कराय भवति एवमयमपि लोकबृन्दस्येत्येतावत् प्रतिपाद्यते । इदं भूताकाशसाधारणमेव । यदि हि लोकानामन्तराऽन्तराऽवकाशात्मको भूताकाशो न स्यात् तदा तेषां सङ्करस्यदेवेति शङ्कापाकरणाय त्वर्थे च शब्दः 'सेतुर्विधृतिरिति' त्यादिना स्थावरजङ्गमात्मकसर्वलोकव्यवस्थिततत्तत्स्वरूपस्वभावकृत्याद्यसङ्करापादकसर्वनियमनशक्तिमत्स्वरूपपारमेश्वर्याधीनविधारकत्वरूपो महिमा प्रतिपाद्यते । कुतएतदवगम्यते । इह हि नास्ति सेतुत्वविधारणयोरैश्वर्याधीनत्वविशेषणमित्याशङ्क्योक्तं 'अस्यास्मिन्नुपलब्धेरिति' । अस्योक्तरूपस्य महिम्नोऽस्मिन् ब्रह्मणि 'एष सर्वेश्वरएष भूताधिपतिरेष भूतपालएष सेतुर्विधारणएषां लोकानामसम्भेदाये'ति बृहदारण्यके दर्शनादित्यर्थः । अत्र हि सर्वेश्वरादिपदैर्निरतिशयैश्वर्यादिवर्णनं सेतुत्वविशेषितविधारकत्वोपयोगितयैव । 'एतस्यैवाक्षरस्य प्रशासने गार्गि सूर्याचन्द्रमसौ विधृतौ तिष्ठतः द्यावापृथिव्यौ विधृते तिष्ठतः प्राच्योऽन्या नद्यस्स्यन्दन्ते प्रतीच्योऽन्या' इत्यक्षरब्राह्मणे दर्शनात् । सएवेह बृहदारण्यकोक्तः पारमैश्वर्याधीनविधारकत्वरूपो महिमाऽत्र प्रतिपाद्यः प्रत्यभिज्ञायते । नन्वस्तुनामैवम् । तथाऽपि नायं महिमा दहराकाशे वर्ण्यते । 'अथ यआत्मा स सेतुर्विधृतिरिति' त्यथशब्देन दहराकाशप्रकरणविच्छेदादित्याशङ्कायामपि 'अस्यास्मिन्नुपलब्धेरिति' त्येवोत्तरम् । अस्य महिम्नोऽस्मिन्दहराकाशएवोपलब्धेः प्रकृतपरा-मर्शिनो यत्पदस्य दहराकाशे प्राक् प्रयुक्तस्यात्मशब्दस्य च विद्यमानतया सेतुत्वादिवर्णनस्य तदन्यविषयत्वायोगेनाथशब्दस्य पूर्वप्रकृतापेक्षार्थत्वकल्पनोपपत्तेः । तदर्थत्वकल्पनस्य च प्राङ्निर्दिष्टा निर्देक्ष्यमाणा गुणाः परस्परापेक्षया समुच्चित्योपास्याइति सूचनार्थत्वेन सफलत्वात् । अन्यथा 'एताश्च सत्यान् कामानि' त्यस्य गुणान्तरपरिसंख्या-नर्थत्वशङ्कया सर्वेषामुपास्यत्वासिद्धेः । एवं 'अस्यास्मिन्नुपलब्धेरिति' तिसूत्रखण्डस्य शङ्का-न्तरोत्तरत्वेन द्वितीययोजना 'कथमिति' त्यादिना 'निर्दिशती' त्यन्तेन विषयवाक्यावतारिकाभाष्येण सूचिता । तत्र 'अनतिवृत्तप्रकरणमिति' त्यनेनात्राथशब्दः प्रकरणविच्छेदको न भवतीति दर्शितम् । तत्र हेतु 'दहरोऽस्मिन्नन्तराकाश इति हि प्रकृत्यास्मिन्नेव चात्मशब्दं प्रयुज्ये'ति विशेषणाम्यान्दर्शितौ । 'आकाशौपम्यपूर्वकं तस्मिन् सर्वसमाधानमुक्त्वा अपहतपाप्मत्वादिगुणयोगं चोपादिश्ये'ति विशेषणाम्यां निर्दिष्टगुणानुवादरूपाभ्यां पूर्वप्रकृतापेक्षार्थस्याथशब्दस्योक्तवक्ष्यमाणगुणानां परस्परापेक्षया समुच्चित्योपास्यत्वसिद्धिः फलमिति दर्शितम् । यद्यपि सूत्रे 'महिम्नः' इत्येतावदेवोक्तरूपविधारकत्वोपस्थापने पर्याप्तं 'यस्सर्वज्ञस्सर्वविद्यस्यैव महिमा भूवी'त्याथर्वणे पारमेश्वरगुणकलपे केवलस्य महिमशब्दस्य प्रयोगात् । अथापि हेतुविशेषस्फुटीकरणार्थं 'धृतेरिति'

विशेषितम् । एवमस्य सूत्रद्वयस्य प्रथमसूत्रक्रोडीकृतहेतूनां मध्ये केषाञ्चिदहेतु-
त्वशङ्कानिराकरणार्थतया प्रथमसूत्रशेषत्वं 'तएवोत्तरे हेतव इदानीं प्रपञ्च्यन्त' इति
पूर्वसूत्रावतारिकामाष्येण दर्शिता ॥ १ ॥ ३ ॥ १६ ॥

स्यादेतत् । भवतु नाम वाक्यशेषगतब्रह्मश्रुतिलिङ्गैर्ब्रह्मेह प्रतिपाद्यमिति । ब्रह्म
तु दहराकाशो न भवति किन्तु तदन्तर्वर्त्येव 'तस्मिन्यदन्तरि' त्यादिस्वारस्यात् ।
पूर्वसूत्रोदाहृतस्य 'एष सर्वेश्वर' इत्यादेरभस्तने 'य एषोऽन्तर्हृदयआकाशस्तस्मिन्नेते
सर्वस्य वशी सर्वस्येशान' इति वाक्ये 'यस्यैष महिमा भुवी' त्यस्योपरितने 'दिव्ये
ब्रह्मपुरे ह्येष व्योमचात्मा प्रतिष्ठित' इति वाक्ये च ब्रह्मणो हृदयाकाशान्तर्वर्तित्वप्रसि-
द्धेश्च । ततश्च तदनुसारात् 'यावान्वा' इत्यादिवाक्यस्य क्लिष्टयोजना न दोषायेत्याशं-
क्याह ॥

प्रसिद्धेश्च ॥ १ ॥ ३ ॥ १७ ॥

ब्रह्मणो हृदयाकाशान्तर्वर्तित्वप्रसिद्धिवद्ब्रह्मदयान्तर्वर्तित्वप्रसिद्धिरप्यस्त्येव 'एष-
मआत्माऽन्तर्हृदय' इत्यादिश्रुत्यन्तरेषु । किञ्चात्रापि वाक्यशेषे हृदयान्तर्वर्तित्वं श्रूयते ।
'स वा एषआत्माहृदीति तस्यैतदेव निरुक्तं हृदयमिति तस्माद्ब्रह्मदयमि' ति नामनिर्वच-
नरूपेणार्थवादेन तात्पर्यविषयतया ज्ञाप्यते । एवञ्च ब्रह्मणो हृदयान्तर्वर्तित्वस्य हृदया-
काशान्तर्वर्तित्वस्य च श्रुत्यन्तरप्रसिद्धितौल्यात् पक्षद्वयेऽपि प्रकृतविषयवाक्यस्य क्वचित्क-
चित् क्लिष्टयोजनावश्यम्भावे च सति 'सन्दिग्धे तु वाक्यशेषादि' तिन्यायादर्थवादाव-
गमिततात्पर्येण वाक्यशेषेण दहराकाशो ब्रह्मेति निर्णयते । अथापि तदन्तर्वर्ति ब्रह्म
स्यात् यद्याकाशशब्दस्य क्वचिदपि ब्रह्मणि प्रसिद्धिर्न स्यात् । अस्ति तस्य तत्र प्रसि-
द्धिः 'आकाशइति होवाचे' त्यादिश्रुत्यन्तरेषु । किञ्च माभूदन्यत्र तत्र तस्य प्रसिद्धिः ।
इहैवाकाशशब्दोक्तं ब्रह्मेति निर्णेतुं शक्यम् । तदन्तर्वर्ति ब्रह्मेत्यभ्युपगमे वाक्ययोजना-
क्लेशातिशयसद्भावात् । सूत्रे 'प्रसिद्धेरि' त्यस्य ब्रह्मणो हृदयान्तर्वर्तित्वप्रसिद्धेरित्येको-
ऽर्थः । तत्र चकारो वाक्यशेषसमुच्चयार्थः । ब्रह्मण्याकाशशब्दप्रसिद्धेरिति द्वितीयोऽर्थः ।
तत्र चकारः पूर्वपक्षे वाक्ययोजनाक्लेशातिशयस्य समुच्चयार्थः ॥ १ ॥ ३ ॥ १७ ॥

स्यादेतत् । माभूदहरो भूताकाशो जीवस्तु स्यात् । 'अथ यएष सम्प्रसादोऽ-
स्माच्छरीरात् समुत्थाय परंज्योतिरुपसंपद्य स्वेन रूपेणाभिनिष्पद्यत एष आत्मेति होवा-
चे' तिवाक्यशेषे जीवपरामर्शात् । सम्प्रसादशब्दस्फुट्यवस्थावाचकस्तद्वति जीवे
वर्तितुं शक्नोति न ब्रह्मणि । शरीरात् समुत्थानञ्च तदाश्रयस्य जीवस्यैवोपपद्यते । ब्रह्म-
प्राप्त्या स्वरूपाविर्भावश्च तस्यैवोपपद्यतइत्याशङ्कामुद्भावापहतपाप्मत्वाद्यसम्भवान्नैवमि-
ति, परिहरति ॥

इतरपरामर्शात् सइति चेन्नासम्भवात् ॥ १ ॥ ३ ॥ १८ ॥

यद्यपि अपहृतपाप्मत्वाद्यसम्भवो जीवे स्पष्टएव । तथापि तत्सम्भवशङ्कां काञ्चि-
निराकर्तुमुपोद्धातरूपमिदं सूत्रम् ॥ १ ॥ ३ ॥ १८ ॥
तामेव शङ्कामुद्धात्य निराकरोति ॥

उत्तराच्चेदाविर्भूतस्वरूपस्तु ॥ १ ॥ ३ ॥ १९ ॥

जीवस्याप्यपहृतपाप्मत्वादिगुणान् दहरवाक्यादुत्तरस्मात् 'यआत्माऽपहृतपाप्मा
विजरो विमृत्युर्विशोको विजिघत्सोऽपिपासस्त्यकामस्त्यसङ्कल्पस्सोऽन्वेष्टव्यस्स विजि-
ज्ञासितव्यस्स सर्वाश्च लोकानामोति सर्वाश्च कामान्यस्तमात्मानमनुविद्य विजानाती' ति
प्रजापतिवाक्यादवगच्छामः । न च तदपि ब्रह्मविषयं तदुपरि 'यएषोऽक्षाणि पुरु-
षो दृश्यत एष आत्मे' ति 'यएष स्वप्ने महीयमानश्चरत्येष आत्मे' ति 'तद्यत्रैतत्सुप्त-
स्समस्तस्सम्प्रसन्नस्स्वप्नं न विजानात्येष आत्मे' ति च जागरितस्वप्नसुषुप्त्यवस्थावर्णनेन
'एवमेवैष सम्प्रसादोऽस्माच्छरीरात् समुत्थाय परं ज्योतिरुपसम्पद्य स्वेन रूपेणाभिनि-
ष्पद्यते स उत्तमः पुरुष' इति श्रवणेन च तस्य जीवविषयत्वनिश्चयात् । ननु तत्र 'स्वेन
रूपेणाभिनिष्पद्यत' इति जीवस्योपासनाविशेषरूपसाधनसाध्यापहृतपाप्मत्वादिस्वरूपावि-
र्भाव उच्यते । दहरवाक्ये तु साधनाधीनं पापध्वंसादिमत्त्वरूपमपहृतपाप्मत्वादिकं न
ग्राह्यं किन्तु पापात्यन्ताभाववत्त्वरूपं 'नैनं सेतुमहोरात्रे तरत' इत्यादिदहरवाक्यशेषे
पाप्मनामप्राप्तिवर्णनात् इति चेत् । तर्हि प्रजापतिवाक्येपि 'अपहृतपाप्मा विजरो वि-
मृत्युरि' त्यादिदहरवाक्यस्थपदानामेवावर्तनेन तथैव तदर्थस्वीकरणीयः । एवं तर्हि
प्रजापतिवाक्यं जीवस्य जैवेन रूपेणापहृतपाप्मत्वादिकं न प्रतिपादयति तत्र तस्य मा-
नान्तरविरुद्धत्वात् । किन्तु यदस्य पारमार्थिकं मुक्तिप्राप्यं ब्रह्मस्वरूपं तद्रूपेणेति ब्रह्म-
णएव ततस्तत्सिद्धिस्स्यात् न संसारित्वावस्थापन्नस्य जीवशब्दितस्य । 'परंज्योतिरुप-
सम्पद्य स्वेन रूपेणाभिनिष्पद्यते स उत्तमः पुरुष' इति च जीवस्य मुक्तिकाले पारमा-
र्थिकब्रह्मभावाविर्भावाभिप्रायं स्यादिति चेत् । उच्यते । न मुक्तौ जीवस्य सविशेषब्रह्म-
भावसम्भवति । निर्विशेषब्रह्मभावाभ्युपगमे तु सत्यकामत्वं सत्यसङ्कल्पत्वञ्च न सम्भ-
वति । निर्विशेषब्रह्मभावं प्राप्तस्य मुक्तस्य च 'स तत्र पर्येति जक्षत् क्रीडन्नममाणस्त्री-
भिर्वा यामैर्वै' त्यादिवाक्यशेषोक्तं फलं न सम्भवति । 'सर्वाश्च लोकानामोति सर्वाश्च
कामान्यस्तमात्मानमनुविद्य विजानाती' त्युपक्रमेण तथैवोपसंहारेण च प्रतिपिपादयिषितं
सर्वलोककामावासिफलञ्च न सम्भवति । तस्मादत्र 'यआत्माऽपहृतपाप्मे' त्यादिना संसा-
रित्वावस्थापन्नो जीवएवानृततिरोहितापहृतपाप्मत्वसत्यकामत्वादिमानुच्यते । तस्यैवो-

त्तरूपजीवोपासनामनुष्ठितवतः 'परंज्योतिरुपसम्पद्ये' त्यादिना ब्रह्मलोकस्थसविशेषब्रह्मा-
वाप्तिपूर्वकस्सत्यकामत्वादिस्वरूपाविर्भावउच्यतइत्येव युक्तम् । 'मनसैतान् कामान् प-
श्यन्नमते यएते ब्रह्मलोक' इति वाक्यशेषात् । पञ्चाग्निविद्यावत् शरीरेन्द्रियविविक्तजी-
वविषययाऽपि प्राजापत्यविद्यया 'तं वा एते देवाः आत्मानमुपासते तस्मात्तेषां सर्वे च
लोकाआप्तास्सर्वे च कामा' इत्युपासनारूपत्वेन श्रुतया ब्रह्मलोकावाप्तिसम्भवाच्च ॥

ननु तथाऽपि दहराकाशे वर्णितमतिरोहितस्वभावमपहतपाप्मत्वादिकं जीवस्य
न सम्भवतीति चेत् । कएवमुपदिदेश । तिरोहितमेव हि तत् तत्रोपदिष्टम् । तथा हि
'स यदि पितृलोककामो भवती' त्यादिना सङ्कल्पमात्रेण पित्रादिसृष्ट्या जीवस्य सत्य-
सङ्कल्पत्वं प्रपञ्चेनोपवर्ण्य 'तइमे सत्याः कामा' इति तइमे पित्रादयः काम्यमानतया
कामशब्दोक्ताः केवलं सांकल्पिकत्वेऽपि नोपभोगाक्षमा वितथाः किन्तु सत्याइत्युक्तम् ।
तथा च 'सत्यकामस्सत्यसङ्कल्प' इत्यत्र तत्प्रकरणकृतव्याख्यानानुसारेणावितथसङ्क-
ल्पजपित्रादिमत्त्वमेवार्थो ग्राह्यः । तेषाञ्च पित्रादीनां 'तइमे सत्याः कामा' इति पराम-
र्शानन्तरं 'अनृतापिधाना' इति तेषां सत्यानामनृतमपिधानमिति 'योह्यस्येतः प्रैति न
तमिह दर्शनाय लभत' इति च इहलोके स्थितौ तिरोहितत्वं स्पष्टमेवोक्तम् । अथ 'ये
चास्य जीवा ये च प्रेता यच्चान्यदिच्छन्न लभते सर्वं तदत्र गत्वा विन्दत' इति ब्रह्म-
लोकगमनानन्तरं तदाविर्भावश्चोक्तः । एवं सङ्कल्पजपित्रादीनां तिरोहितत्वोक्त्यैव सत्य-
सङ्कल्पत्वस्य तिरोहितत्वमर्थसिद्धम् । पाप्मजरामरणशोकादीनां तु स्थूलसूक्ष्मदेहधर्मा-
णामभावस्य देहेन्द्रियतादात्म्याध्याससमये तिरोहितत्वं रजताध्याससमये शुक्तौ रजत-
त्वाभावस्येव स्पष्टमेव । अतस्सत्यकामत्वमात्रस्य तिरोधानमुक्तम् । एतेन प्रजापतिवा-
क्ये संसारदशायामविद्यातिरोहितमपहतपाप्मत्वादिकमुक्तं 'स्वेन रूपेणाभिनिष्पद्यत'
इति मुक्तिदशायां तदाविर्भावश्रवणात् दहरवाक्येत्वतिरोहितस्वभावमेव तदुक्तं तिरो-
धानाश्रवणादिति निरस्तम् । दहरवाक्यान्तर्गतेपि 'यएष सम्प्रसाद' इति वाक्ये 'स्वेन
रूपेणाभिनिष्पद्यत' इति श्रवणाच्च । तस्मादपहतपाप्मत्वादिकं जीवे सम्भवत्येव । प्रत्युत
ब्रह्मण्येव स्वसङ्कल्पसमुत्थितातीतनिजपित्रादिमत्त्वरूपं सत्यकामत्वं न सम्भवति । किञ्च
'ब्रह्मपुर' इत्युपक्रमोऽपि दहराकाशो जीवइति पक्षएव स्वारसिकः । जीवस्यैव सप्तमी-
निर्दिष्टाधारं प्रत्याधेयत्वस्य भोक्तृभोगायतनभावरूपसमासान्तर्वर्तिषष्ठशुक्तासाधारणशरी-
रसम्बन्धवत्त्वस्य चोपपत्तेः । ब्रह्मणि तु नाधेयत्वं न वा शरीरेण विशेषसम्बन्धवत्त्वम् ।
कारणत्वेन सम्बन्धस्य सर्वविकारसाधारण्यात् । असाधारण्येन हि व्यपदेशा भवन्ति
तद्यथा क्षितिसलिलबीजादिजन्माऽप्यङ्कुरोऽसाधारणेन शालिबीजेन व्यपदिश्यते 'शाल्यं
कुर' इति न तु कार्यान्तरसाधारणैः क्षित्यादिभिः । तस्मात् ब्रह्मशब्दस्य रूढिं परि-
त्यज्य ब्रह्मयन्त्रि देहमन्त्रपानादिभिरिति जीवे योगस्वीकर्तुं युक्तः ॥

तथा भूताकाशोपमेयत्वमपि जीवे सम्भवति अत्रापि मानसवैपुल्यसद्भावात् । तस्यान्तःकरणावच्छिन्नरूपेणाव्यापकत्वेऽप्यविद्योपहितेन रूपेण सर्वशरीरानुस्यूतेन व्यापकत्वाच्च । वस्तुतस्तु मानसमेव वैपुल्यमिह 'यावान्वा' इत्यादिवाक्यार्थतया ग्राह्यं स्वरूपेण व्यापकत्ववर्णनस्य प्रकृतानुपयोगित्वात् 'तस्मिन्यदन्तरि' त्यत्रान्तश्शब्देन 'अन्तरेव समाहिते' इत्यत्र सावधारणेनान्तश्शब्देन 'अस्मिंश्चेदिदं ब्रह्मपुरे सर्वं समाहितं सर्वं च कामा' इत्यत्र देहान्तर्गतहृदयपुण्डरीकान्तर्वर्तिनि दहराकाशे सर्वसमाधानोक्त्या देहएव सर्वसमाधानमुक्तं स्यादित्यनुवादेन च हृदयान्तःप्रदेशावच्छेदेन दहराकाशवैपुल्यप्रतिपादनस्यैवाकांक्षितत्वात् । एवञ्च द्यावापृथिव्यादयोऽप्यत्र हृदयपुण्डरीकावच्छिन्ने दहराकाशे समाहिता मानसाएव ग्राह्या इति तदाधारत्वं जीवस्य नानुपपन्नं स्वप्नदृष्टानामिवान्येषामपि मानसानां जीवएवाध्यासात् । 'एतत्सत्यं ब्रह्मपुरमि' त्येतदपि देहाख्यं ब्रह्मपुरमनृतं इदं तु सत्यं देहब्रह्मणत्वात् ब्रह्म सकलकामाधारत्वात् पुरमिति जीवे सङ्गच्छते । अहरहर्गतिश्रवणमपि जीवएवाविद्यामात्रोपहितरूपे युज्यते । स्वप्नजागरयोरन्तःकरणोपधानेन स्थितस्य तस्य सुषुप्तावन्तःकरणलये सति अविद्यामात्रोपहितमात्ररूपापत्तिसत्वात् । जगद्विधारकत्वश्रवणमपि सत्यसङ्कल्पजवस्तुविधारकत्वाभिप्रायं ब्रह्मभेदाभिप्रायं वा जीवे योजयितुं शक्यम् । यद्यप्याकाशशब्दस्य श्रुत्यन्तरे नास्ति जीवे प्रसिद्धिः तथाऽप्यत्रैव सत्यकामादितद्धर्मसमभिव्याहारात् तद्विषयत्वं कल्प्यते । अन्यथा लोके तस्य ब्रह्मविषयत्वादर्शनात् ब्रह्मधर्मसमभिव्याहृतश्रुत्यन्तरे ब्रह्मविषयत्वकल्पनमपि तस्य न स्यात् । तस्माज्जीवएव दहराकाशइति पूर्वःपक्षः ॥

अत्रोत्तरं 'आविर्भूतस्वरूपस्तु' इति । दहरवाक्यादुत्तरस्मिन् प्रजापतिवाक्ये जीवस्यापहतपाप्मत्वादिकोक्तेर्दहरो जीवइति शङ्का न कार्या । यतस्तत्राविर्भूतपरब्रह्मस्वरूपएव जीवोऽपहतपाप्मत्वादिरूपः प्रतिपाद्यतइति तेन ब्रह्मणएवापहतपाप्मत्वादि-कमुक्तं भवति । तत्र हि 'यएषोऽक्षणी' त्यादिषु त्रिष्वपि जागरस्वप्नसुषुप्तिपर्यायेषु 'एष आत्मे' ति 'एतदमृतमभयमेतत् ब्रह्मे' ति च जीवस्य ब्रह्मभावश्श्रूयते । तत्र 'एष आत्मे' त्यपहतपाप्मत्वादिधर्मकान्वेष्टव्यात्मरूपत्वं 'अमृतमि' ति भूमाख्यनिरतिशयानन्दरूपत्वं 'अभयमि' ति रागद्वेषादिकलुषसंसाराख्यमहामयराहित्यञ्चोक्त्वा ब्रह्मणएव हि तत्प्रसिद्धं तत् कथञ्जीवस्योच्यतइति तटस्थशङ्कायां 'एतत् ब्रह्मे' ति चोक्तम् । तत्र यद्यपि जागराद्यवस्थावत्त्वरूपं जीवलिङ्गं प्रथमश्रुतम् । तथाऽपि अमृतत्वाभयत्वाभ्यां ब्रह्मलिङ्गाभ्यां ब्रह्मश्रुत्या चैकैकमनुवाद्यं जीवलिङ्गं बह्वनुग्रहन्यायेनांगुष्ठाधिकरणन्यायेन चोपमृद्य तत्तदवस्थोपलक्षितस्य जीवस्य ब्रह्मभावो विधीयते । एवञ्च 'एवमेवैष सम्प्रसाद' इत्यादि चतुर्थपर्यायवाक्यं जीवस्य शरीरद्वयविवेकाधारणरूपत्वंपदार्थशोधनपूर्वकेण ब्रह्मात्मभावसाक्षात्कारेणावस्थानयानुवृत्तत्वेऽप्यनृततिरोहितस्यापहतपाप्मत्वादिधर्मकनि-

रस्तनिखिलसंसारमहाभयनिरतिशयानन्दरूपब्रह्मात्मभावस्याविर्भावं प्रतिपादयतीत्येव वक्तव्यम् । निर्गुणविद्यायां सविशेषब्रह्मलोकावासिकथनस्यानुपयोगान् मुक्तानां यावत्सर्वमुक्तिं बिम्बेश्वरभावापत्तिरस्तीत्यस्माभिस्सिद्धान्तलेशसंग्रहे समर्थितत्वेनाविर्भूतस्वरूपस्य सत्यकामत्वं सत्यसङ्कल्पत्वञ्चोपपद्यते । तस्य शुद्धचैतन्यभावापत्त्यभ्युपगमेऽप्युपपद्यतएव शुद्धचैतन्यस्य जीवेश्वरानुस्यूतचैतन्यसामान्यात्मनाऽवस्थानात् । शुद्धचैतन्यं हि यावत्सर्वमुक्तिं जीवेश्वरानुस्यूतचैतन्यसामान्यात्मनाऽवतिष्ठते न तु तृतीयकोटितया पृथगवतिष्ठते । न हि शुद्धमुखं बिम्बप्रतिबिम्बानुस्यूतमुखसामान्यात्मना विना पृथगवतिष्ठमानन्दश्यते । अतएव साक्षात्कृतब्रह्मणां यावत्सर्वमुक्तिं सर्वात्मतापत्तिरस्तीति वामदेवस्य मनुसूर्यादिभावप्रतिपत्तिश्चर्यते । शुकस्य च सर्वभूतमयत्वापत्तिस्मर्यते । एवञ्च मुक्तस्य सार्वभौमादिमानुषात्मना इन्द्रादिलोकपालात्मना दहरोपासनादिफलानुभवितृपुरुषात्मना च जक्षणादिकं सर्वलोककामावाप्तिमत्त्वं ब्रह्मलोकसमाहितसत्यकामानुभवितृत्वञ्च व्यपदेशं शक्यमिति जक्षणादिश्रवणमप्युपपद्यते । न चैवं मुक्तस्य सर्वात्मतापत्त्या तत्तद्दुःखमोक्तृत्वस्यापि व्यपदेशप्रसङ्गः । मुक्तस्य निरस्ताविद्यस्य जक्षणादिजन्यसुखवृत्त्यवच्छिन्नस्वप्रकाशानन्दरूपतापत्तिवदाविद्यकदुःखित्वापत्तेरभावात् । अन्यदिह प्रजापतिविद्यायामुपपादनीयं सर्वं 'ज्योतिर्दर्शनात्' (१।३।११) इत्यधिकरणे चिन्तयिष्यते ॥

यत्तु दहरविद्याप्रकरणएव स्वसङ्कल्पसमुत्थितातीतनिजपित्रादिमत्वरूपतयोपवर्णितं सत्यकामत्वं ब्रह्मणि न संभवतीत्युक्तं अत्र ब्रूमः । द्वयमिह सत्यकामत्वं निरूपितम् । एकमुपास्यस्य तदुपासनाविषयतया 'एष आत्माऽपहतपाप्मे' त्यादावुक्तम् । द्वितीयमुपासकस्य तदुपासनाफलतया 'स यदि पितृलोककामो भवती' त्यादावुक्तम् । तत्र द्वितीयमेव संकुचितं स्वसङ्कल्पसमुत्थितपित्रादिमत्वरूपं न त्वाद्यमपि तत्सङ्कोचकामावात् । नन्विदमेव तस्यापिसङ्कोचकमन्यथातत्क्रतुन्यायविरोधापत्तेरिति चेत् । न । तत्क्रतुन्यायस्यैव सत्यकामत्वविषये सङ्कोचोपपत्तेः । यद्यप्युपास्यस्य सर्वेऽपि कामनाविषयास्सङ्कल्पमात्रसृष्टास्साधारणप्रपञ्चान्तर्गताविद्यदादयोऽपि सत्या न तु वितथा मनोराज्यविजृम्भितप्रातिभासिकवस्तुवद्भोगानुपयुक्ताः । तथाऽप्युपासकस्य संकल्पसमुत्थितास्साधारणभोगोपयुक्ताः पित्रादयएव सत्या न तु वियदादयोऽपीति तावन्मात्रएव सत्यकामत्वविषयतत्क्रतुन्यायावतारइति । नन्वेतदनुसारेणोपास्यगतं सत्यकामत्वं न सङ्कोचनीयं किन्तु तत्क्रतुन्याय एवेत्यत्र किं विनिगमकमिति चेत् । उच्यते । सत्यकामत्वसङ्कोचे सत्यसङ्कल्पत्वमपि सङ्कोचनीयं 'सङ्कल्पादेवास्य पितरस्समुत्तिष्ठन्ती' त्यादिनोपासकगतसत्यसङ्कल्पत्वस्यापि सङ्कोचितत्वात् । ततोवरमेकस्यैव तत्क्रतुन्यायस्य गुणद्वयविषयेऽपि सङ्कोचकल्पनम् । किञ्च सर्वेश्वरत्वगुणविशिष्टोपासनायान्तर्गतक्रतुन्यायस्यावश्यकस्संकोचः । न च तथोपासनैव नास्ति 'कारणं तु ध्येयस्सर्वै-

श्रव्यसंपन्नस्त्वैश्वर्यं शंभुराकाशमध्ये' इत्यथर्वशिखायां श्रवणम् । तस्मात् तत्क-
 तुन्यायस्यैव कचिद्गुणे क्लृप्तसंज्ञोऽन्यत्रापि स्वीकार्यः । एतेनेदमपि निरस्तं दहर-
 विद्यायां वर्णितं गुणाष्टकं तिरोहितमेव ग्राह्यं प्रजापतिविद्यायामिवात्रापि 'स्वेन रूपेणा-
 भिनिष्पद्यत' इति ब्रह्मज्ञानेन तस्याविर्भाववर्णनाद्विशिष्यसत्यकामत्वातिरोधानवर्णनाच्च तच्च
 जीवस्यैव संभवति न ब्रह्मण इति । यतस्तत्र उपासनाफलस्याविर्भावतिरोभाववर्णनं न
 तूपासनीयस्य । तत्त्वतिरोहितं नित्यविर्भूतमेव ग्राह्यं तिरोधानावचनात् । वस्तुतस्त्विदानीं
 सङ्कल्पसृज्या भनूततिरोहितास्तस्याः कामा जीवानामतीतवर्तमानपितृपुत्रादयो न सन्त्येव ।
 दहराकाशे इदानीं सतमेव तेषामनूततिरोहितत्वश्रवणं तु दहरोपासनासिद्धानां ब्रह्मलो-
 कप्राप्त्यनन्तरमयत्नलभ्यत्वप्रतिपत्त्यर्थमतिशयोक्तिमात्रम् । ननु च भूतार्थवाद एव किं न
 स्यात् 'अत्र ह्येते सत्याः कामाः तद्यथा हिरण्यनिधि निहितमक्षेत्रज्ञा उपर्युपरि सञ्च-
 रन्तो न विन्देयुरेवमेवेमास्तर्वाः प्रजाअहरर्गच्छन्त्येतां ब्रह्मलोकं न विन्दन्त्यनूतेन हि
 प्रत्यूढा' इति हिरण्यनिधिदृष्टान्तेनोपपादनस्य तात्पर्यलिङ्गस्य सत्त्वात् धनलोलुपानां
 धनान्धानां धनविषयमनोराज्यरूपेण सङ्कल्पेन शुक्रस्य धनगृहे धनं सृज्यत इति भारत-
 रामायणादिवचनप्रामाण्यादङ्गीकर्तव्यत्वेन तद्वत् सर्वेषामपि सङ्कल्पेन दहराकाशे पितृ-
 पुत्रादिबान्धवान्नपानगीतवादित्रादिभोग्यसृष्टिसम्भवाच्चेति चेत् । मैवम् । 'स यदि पितृ-
 लोककामो भवति सङ्कल्पादेवास्य पितरस्समुत्तिष्ठन्ती' त्यादिपूर्वखण्डे 'अथ यइहात्मान-
 मनुविद्य ब्रजन्त्येतांश्च सत्यान् कामान् तेषां सर्वेषु लोकेषु कामचारो भवती' ति तत्पूर्व-
 प्रकृतं दहरोपासनया ब्रह्मलोकगतं स इति परामृश्य तत्सङ्कल्पेन पित्रादिसृष्ट्युक्त्यनन्तरं
 'तइमे सत्याः कामा' इति तानेव पित्रादीन् परामृश्यान्ततिरोहितत्वस्योच्यमानतया ते-
 षामिदानीमसत्त्वस्य स्पष्टत्वात् । 'अनुविद्य ब्रजन्ती' त्यस्य दहराकाशमुपास्य ब्रह्मलोकं
 प्रयान्तीत्येतावत्पर्यन्तमर्थं स्वीकृत्य दहरोपासकानामिहैव कालेन सत्याः कामा निष्प-
 द्यन्ते तेषाञ्चानूततिरोहितत्ववचनमपेक्षितमिति तिरोधानवचनश्रद्धया समर्थनेऽपि दह-
 रोपासनारम्भात् पूर्वं सत्यकामत्वाद्यभावात्तद्वत्तया न जीवस्योपास्यत्वसिद्धिः । सिद्धसा-
 ध्यधर्मग्रहणसंशये च सिद्धग्रहणं न्याय्यमित्यलं विस्तरेण ॥

यच्च जीवस्य देहेनासाधारणसम्बन्धोऽस्तीति तत्र तस्य पुरमिति व्यपदेशो युक्तः
 न तु ब्रह्मण इति तत्तुच्छम् । ब्रह्मणोऽप्यसाधारणतयोपलब्धस्थाने तस्मिन् तत्पुरमिति
 व्यपदेशोपपत्तेः । ब्रह्मप्रातिपदिकार्थस्य प्रधानतया तद्विशेषणभूतषष्ठ्यर्थस्य तदनुसारेण
 नेतव्यत्वाच्च । यच्चोक्तमन्तश्शब्दादिस्वारस्यानुरोधेन द्यावापृथिव्यादयो मानसा एव ग्रा-
 ह्या इति तेषां जीव एव समाधानोक्तिर्युक्ता न ब्रह्मणि स्वाप्नानामिव मानसानां जीवेऽध्य-
 स्तत्वादिति तदपि तुच्छम् । उपाधिपरिच्छिन्नस्य जीवस्यापि ब्रह्मणि समाहितत्वेन तत्रा-
 ध्यस्तानां मानसानां ब्रह्मणि समाधानानिवारणात् । अन्यथा ब्रह्मणस्सर्वाधारत्वश्रुतीनां

व्याकोपप्रसङ्गात् । वस्तुतस्तु द्यावापृथिव्यादयो मानसाएव ग्राह्याइत्युक्तम् । द्यावापृथिव्यादिश्रुतिसङ्कोचापत्तेः । उपर्यधश्चापारस्य ब्रह्मणोऽन्तरेव सर्वं समाहितमित्यभिप्रायेण 'यत्स्यान्तस्स्थानि भूतानी' तिवदन्तश्शब्दावधारणयोरुपपत्तेः । 'अस्मिन्नेदिदं ब्रह्मपुरे सर्वं समाहितमि'ति शङ्कावाक्यगतानुवादस्य हृदयावच्छिन्नएव दहराकाशे सर्वसमाधानमुक्तमिति भ्रान्त्या 'योऽयं भगवोऽप्सु परिख्यायते यश्चायमादर्शो कतमेष' इतीन्द्रविरोचनयोः प्रश्नस्य प्रजापतिना छायापुरुषउपदिष्टइति भ्रान्त्येवोपपन्नत्वात् । मानसमात्रग्रहणपक्षेऽपि 'यदैतं जरा वाऽऽप्नोति प्रध्वंसते वा किं ततोऽतिशिष्यत' इति शङ्काशे भ्रान्तिमूलत्वकरूपनाया आवश्यकत्वात् । न हि स्थूलानामिव मानसानां द्यावापृथिव्यादीनां देहान्तस्समाहितत्वेऽपि जरत्कुसूलान्तर्निहितब्रीह्यादिन्यायेन देहस्य जरादौ सति भ्रंशशङ्काऽवकाशं लभते । एवञ्च सति 'एतत्सत्यं ब्रह्मपुरमस्मिन्कामास्समाहिता' इत्याचार्यवाक्यमप्यन्तेवासिगणभ्रान्तिवारणार्थतयैव व्याख्येयम् । न हि देहरूपासत्यब्रह्मपुरावच्छिन्ने दहराकाशे द्यावापृथिव्यादयस्समाहिताः येनार्थतस्तस्मिन्नवच्छेदकएव समाहितत्वमापद्येत । किन्तु तदवच्छेदमनपेक्ष्य अस्मिन् स्वरूपेण भूताकाशवद्व्यापकतयोक्ते दहराकाशएव समाहिताः । इदन्तु सत्यमवितथं ब्रह्माख्यं पुरं पुरवत्सर्वेषां विभक्ततयाऽवस्थानभूमिरिति । अतएवोक्तमापस्तम्बेन परमात्मानं प्रकृत्य 'स वै वैभाजनं पुरम्' (आ-ध-१।८।२२।७) इति । तस्मादसङ्कुचितद्यावापृथिव्यादिसर्वाधारत्वातिरोहितासंकुचितगुणाष्टकप्रभृतिहेतुभिर्देहराकाशः ब्रह्म न तु जीवइति सिद्धम् ॥

सूत्रस्य प्रजापतिविद्यावलम्बनशङ्कायामयमर्थः । उत्तरात् प्रजापतिवाक्यात् जीवस्यापि अपहतपाप्मत्वादिकं सम्भवतीति चेत् आविर्भूतस्वरूपो जीवस्तत्रापहतपाप्मत्वादिमत्तया प्रतिपाद्यते स त्वपेतजीवभावो ब्रह्मैवेति न जीवस्य जैवेन रूपेणापहतपाप्मत्वादिसम्भवइति । दहरविद्याप्रकरणगतसत्यकामत्वावलम्बनशङ्कायामयमर्थः उत्तरात् 'तद्मे सत्याः कामा अनृतापिधाना' इति संकुचिततिरोहितसत्यकामत्वप्रतिपादनलिङ्गात् दहराकाशो जीवइति चेत् दहराकाशस्तिरोहितसत्यकामत्वादिस्वरूपो न प्रतिपाद्यते । किं त्वाविर्भूतसत्यकामत्वादिस्वरूपएव । सत्यकामत्वादितिरोधानं तु तत्क्रतुन्यायेन उपासनाफलं लभमानस्योपासकस्योक्तमिति । तुशब्दो ब्रह्मपुरशब्दाद्यवलम्बनशङ्कान्तरव्यावृत्त्यर्थः ॥ १॥३॥१९॥

यदि दहराकाशो न जीवः तर्हि 'यएष सम्प्रसाद' इत्यादौ जीवपरामर्शः किमर्थस्तत्राह ॥

अन्यार्थश्च परामर्शः ॥ १॥३॥२०॥

जीवस्य उपास्यदहराकाशरूपताप्रतिपत्त्यर्थो न जीवपरामर्शः किन्त्वन्यार्थः । कथम् । 'एवं विंस्वर्गं लोकमेती'तिप्रकृतो विद्वान् 'यएष सम्प्रसाद' इति परामृ-

श्यते । सोऽथइदं शरीरं हित्वा ब्रह्मलोकप्राप्त्यनन्तरमस्माच्छरीरात्समुत्थाय क्रमेण शरीर-
रद्वयविविक्तब्रह्मात्मभावसाक्षात्कारप्राप्त्या देहात्मभावं परित्यज्य परंज्योतिरुपसम्पद्य पर-
मेश्वररूपपरब्रह्मभावं प्राप्य स्वेन रूपेण निरतिशयसुखात्मना रूपेणाविर्भवति । यत्परं-
ज्योतिरुपसम्पत्तव्यमित्युक्तं एषआत्माऽपहतपाप्मत्वादिगुणकउपास्यः एतदेवामयममृतं
ब्रह्मेति दहराकाशपरमेश्वरोपासनस्य क्रममुक्तिफलकत्वप्रतिपत्त्यर्थेति । अयं छान्दोग्य-
भाष्यस्वरससिद्धोऽर्थः । यद्वा 'यएष सम्प्रसाद' इति सामान्यतो जीव उच्यते । स
जागरे स्थूलदेहाभिमानी सन् बह्वपदार्थाननुभूय स्वप्ने सूक्ष्मदेहाभिमानी भूत्वा वासना-
मयपदार्थाननुभूयाथ सुषुप्तावस्थायामुभयविधशरीराभिमानं परित्यज्य दहराकाशरूपं परं
ब्रह्मोपसम्पद्य स्वेन रूपेण विशेषविज्ञानकृतकालुष्यरहितेन चैतन्यात्मनाऽवतिष्ठते । यत्
परंज्योतिस्सुषुप्तावुपसम्पत्तव्यं एषआत्माऽपहतपाप्मत्वादिगुणकउपास्यइति दहराकाश-
रूपपरमेश्वरस्योपास्यस्य जागरितस्वप्नपरिश्रान्त जीवजातसमाश्रयणीयत्वमहिमप्रतिपत्त्य-
र्थो जीवपरामर्शः । अयं श्रीमद्भाष्यस्वरससिद्धोऽर्थः । अथवा यएष सम्प्रसादः श्रीम-
द्भाष्यदर्शितरीत्याऽवस्थात्रयवान् एषएवापहतपाप्मत्वादिगुणकआत्मा अमृतमभयं ब्रह्म
चेति जीवस्यावस्थात्रयविलयेन पारमार्थिकब्रह्मभावोपदेशार्थो जीवपरामर्शः । अयं भामती-
स्वरससिद्धोऽर्थः । अस्मिन् पक्षे अस्य वाक्यस्य वक्ष्यमाणायां प्रजापतिविद्यायां शिष्या-
णां जिज्ञासाजननार्थं तदर्थसङ्क्षेपरूपत्वं एवञ्च 'इति होवाचे' त्येतत् इति प्रजापतिरुवा-
चेत्येवमर्थकं न तु 'सब्रूयादि' तिवदाचार्यवचनप्रतिपादकमिति द्रष्टव्यम् । सूत्रे चका-
रेण जीवेत्यम्भावप्रतिपत्त्यर्थोऽपि भवति जीवपरामर्शइति समुच्चीयते । प्रतिपन्ने हि जीव-
स्येत्यम्भावे क्रममुक्तिफलिकायां जागराद्यावर्तमानसंसारक्लेशपरिपन्थिन्यामस्यामुपासनायां
प्रवृत्तिर्भवेदिति ॥ १ ॥ ३ ॥ २० ॥

एवं वाक्यशेषगतहेत्वाश्रयां जीवाशङ्कां परिहृत्य वाक्योपक्रमगतहेत्वाश्रयां ता-
मुद्भाव्य परिहरति ॥

अल्पश्रुतेरिति चेत्तदुक्तम् ॥ १ ॥ ३ ॥ २१ ॥

दहरइत्यल्पपरिमाणश्रुतेरारागोपमितो जीवो दहराकाशो भवितुमर्हतीति चेत्तत्र
वक्तव्यमुत्तरं प्रागेवोक्तं 'निचाय्यत्वादेवं व्योमवच्च' (१ । २ । ७) इति । श्रुत्या चोक्तं
'तावानेषोऽन्तर्हृदयआकाश' इति । शाण्डिल्यविद्यायामणीयस्त्वन्नोपक्रमगतमिह दहर-
त्वमुपक्रमगतमित्यधिकाशङ्का । वाक्यशेषगतबहुश्रुतिलिङ्गविरोधादुपक्रमगतमपि नादरणी-
यमित्यधिकपरिहारः । इह ब्रह्मलिङ्गानां स्पष्टत्वेऽपि दहराकाशान्तर्वर्त्यन्वयावभासाद्-
हराकाशान्वयित्वेनास्पष्टता द्रष्टव्या ॥ १ ॥ ३ ॥ २१ ॥

इति दहराधिकरणम् ॥ ९ ॥

अनुकृतेस्तस्य च ॥ १ ॥ ३ ॥ २२ ॥

आथर्वणिकास्समामनन्ति 'न तत्र सूर्यो भाति न चन्द्रतारकं नेमा विद्युतो भा-
 न्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति' (मु-२-
 २) इति । अत्र 'तत्रे' ति सर्वनाम्ना निर्दिष्टो लौकिकः कश्चित् तेजोधातुः परं ब्रह्मवे-
 ति सप्तम्यास्सति विषये च साधारण्यात् सशये पूर्वपक्षः बलीयसा हि सौरेण लौकिक-
 तेजसा मन्दतेजश्चन्द्रतारकाद्यभिभूयमानन्दष्टम् । तद्यस्मिन् सति सर्वमिदन्तेजोऽभि-
 भूयते तत् किञ्चित् सर्वातिशायि लौकिकं तेज इति युक्तम् । न च तत्रेति सतिसप्तमी
 माभूत् विषयसप्तम्यस्तु तथा सति सूर्याद्यप्रकाश्यत्वं ब्रह्मणि सम्भवतीतिवाच्यम् । तं
 विषयं सूर्यो न भासयतीतिगिजर्थाध्याहारापत्तेः । न च तथाऽपि सूर्यदीपादितेजोऽभि-
 भावकघनकुड्यादिवदतेजस्त्वोपपत्तिः । घनकुड्यादीनां सूर्यदीपाद्यभिभावकत्वाभावात् ।
 घनकुड्याद्यावरणे सति चक्षुस्सन्निकर्षाभावादेव सूर्याद्यग्रहणोपपत्तेः । नचैवमपि सुव-
 र्णरूपतेजोऽभिभावकपार्थिवभागवदतेजस्त्वोपपत्तिः । पीतिमगुरुत्वाश्रयपार्थिवातिरिक्त-
 सुवर्णानर्ज्जीकारात् प्रकाशकस्य सतस्तेजोऽभिभावकस्य तेजस्त्वनियमाङ्गीकाराच्च ।
 तथा 'तमेव भान्तमनुभाति सर्वं तस्य भासा सर्वमिदं विभाती' तिसर्वशब्दोक्तस्य प्र-
 कृतस्य सूर्यादितेजसोऽनुभानरूपात्तदनुकारादपि तत्सजातीयन्तेज इति युक्तम् ।
 समानेष्वेव ह्यनुकरणं दृष्टं 'गच्छन्तमनुगच्छती' ति यथा । नन्वभिभवलिङ्गं ता-
 वदसिद्धं मानान्तरविरोधात् । नहीदानीं भात्येव सूर्यादौ न भातीत्येतदन्वेति ।
 कालान्तरे तस्मिन् तेजसि सति न भासयतीत्यर्थइति चेत् तर्हि विषयसप्तम्येवास्तु । क-
 चन गिजर्थस्यान्यत्र भविष्यदर्थस्याध्याहारइति तौल्यात् । यदि व्यत्ययानुशासनाल्लैव
 भविष्यदर्थलाभइति नाध्याहारः । तर्हीहापि विषयसप्तमीबलाद्विषयत्वेन न भातीति सा-
 मर्थ्येन गिजर्थलाभइति नाध्याहारः । एवमनुकारलिङ्गमप्यसिद्धं पूर्वापरविरोधात् । न हि
 यस्मिन् सति यन्नभाति तत्तदनुभातीति युक्तम् । न खलु यस्मिन् गच्छति यो न गच्छ-
 ति स तमनुगच्छति । उच्यते । अनुभातीत्यत्र तदपेक्षया निकृष्टभानत्वमुच्यते । अतो
 'नभाती' त्यत्र न मानान्तरविरोधः । तेजोन्तराभिभूतस्य सूर्यादेर्नीहाराद्यावृतस्येव सर्वा-
 त्मना भानानिषेधात् । 'अनुभाती' त्यत्रापि न पूर्वापरविरोधः निकृष्टभानवचनात् ।
 एवमुभयसामञ्जस्यसम्भवे व्यत्ययानुशासनमाश्रित्य भविष्यदर्थलाभइति वा विषयोक्ति-
 सामर्थ्यमवलम्ब्य गिजर्थलाभइति वा क्लेशो नाश्रयणीयः । ननु 'तस्य भासा सर्वमिदं
 विभाती' त्युक्तं सर्वप्रकाशकत्वं तेजसि न सम्भवति तेजसश्चक्षुर्विषयमात्रप्रकाशकत्वात् ।
 न च तत्रापि सर्वशब्दः प्रकृतसूर्यादिमात्रपरः । सूर्यादितेजःप्रकाशे चक्षुर्व्यतिरिक्तभास
 मानतेजोन्तरानपेक्षणात् । यदि तेजोन्तरादृष्टमपि सर्वप्रकाशकत्वं सूर्यादिप्रकाशकत्वं वा

क्वचित्तेजसि कल्प्यते तर्हि तेजस्साजात्याभावेऽपि सूर्यादीनां ब्रह्मणैवाभिभवस्तदनुकरणञ्च कल्प्यताम् । न च ब्रह्मपक्षे द्वयं न्याय्यं कल्पनीयं तेजःपक्षे त्वेकमेवेति वाच्यम् । तेजःपक्षे तथाभूतस्य धर्मिणस्तेजसोऽप्यप्रसिद्धस्य कल्पनीयत्वात् । उच्यते । तेजसस्तेजःप्रकाशकत्वं नादृष्टचरं लाघवेन चाक्षुषत्वावच्छिन्ने तेजोऽपेक्षाङ्गीकारात् । दीपे तत्संयुक्तस्यालोके परस्परसंयुक्तानेककिरणात्मके तत्तत्संयुक्तकिरणस्य च तेजसस्सद्भावात् । अन्ततस्सर्वत्र तत्तदवयवावयवसद्भावाच्च तद्रहितस्यापि त्रिसरेणवादेः जालान्तरगतालोक एव भानात् । एवञ्चाभिववानुकारलिङ्गद्वयबलात्तेजःप्रकाशकत्वाविरोधाच्च तेजोधातुरेव कश्चिन्मन्त्रप्रतिपाद्यइति निश्चये सति भूतयोनिब्रह्मप्रकरणं नादरणीयं लिङ्गाम्यां तस्य बाधात् । न च तत्रेत्यादिसर्वनाम्नां प्रकृतपरत्वनिर्बन्धोऽस्ति 'तेन रक्तं रागादि' त्यादावप्रकृतपराणामपि तेषान्दर्शनात् । ननु 'तेन रक्तं रागात्' 'तस्यापत्यमि' त्यादिसूत्रोदाहरणेषु 'माहारजनं' 'औपगव' इत्यादिषु तद्वितार्थे महारजनेन रक्तमुपगोरपत्यमित्यादिवाक्यैर्व्याख्यायमाने महारजनादेः प्रकृत्यर्थस्य शब्दतः प्रकृतत्वमस्तीति तस्य 'तेन' 'तस्ये' त्यादिसर्वनामभिः परामर्शो युक्तइति चेत् । यद्येतावता तृप्तिस्तर्हि-हाप्यभिभवादिलिङ्गमालोच्य सूर्याद्यभिभावकं ततउत्कृष्टप्रकाशं तत्प्रकाशकञ्च तेजोऽस्य मन्त्रस्य प्रतिपाद्यमिति व्याख्यायमाने तेजसश्शब्दतः प्रकृतत्वमस्तीति सन्तुष्यताम् । तस्मात्तेज एव किञ्चिदुपासनीयं मन्त्रप्रतिपाद्यं न तु ज्ञेयं ब्रह्म । ब्रह्मपक्षे चाचाक्षुषे ब्रह्मणि सूर्यादिप्रकाश्यत्वनिषेधस्याप्रसक्तनिषेधता स्यात् । भारूपे तस्मिन् 'भान्तमि' तिशतृप्रत्ययस्य 'तस्य भासे' तिषष्ठ्याश्च निर्विषयता स्यात् । पप्रञ्चे ब्रह्मभानान्यभानाभावेन 'अनुभाती' त्यस्य निर्विषयता स्यात् । 'गच्छन्तमनुगच्छती' त्यादौ गमनभेदे सत्येव ह्यनुशब्दो दृष्टः । न च श्रुतिदृष्टोऽयं व्यपदेशो 'बहिन्दहन्तमयोऽनुदहती' ति लौकिकव्यपदेशवदारोपितभेदनिमित्तो व्याख्यातुमुचितइति ॥

अत्र राद्धान्तः । तेजो मन्त्रप्रतिपाद्यमितिपक्षे प्रसिद्धविलक्षणं किञ्चित्तेजस्तावदनुमन्तव्यम् । तत्प्रतिपादनावैयर्थ्याय तदुपासनविधिस्तत्फलञ्चेत्युभयं कल्पनीयम् । ब्रह्मप्रकरणञ्च बाधनीयम् । प्रकृतपरामर्शिन्यस्सर्वनामश्रुतयश्चातिलङ्घनीयाः । न च तासामुक्तनिर्वाहो युक्तः । द्विविधा हि सर्वनामशब्दास्समभिव्याहृतपरा व्यवस्थितैकार्थपराश्च । तत्र 'तस्यापत्यं' 'तद्वति तत्प्रकारकज्ञानं प्रमे' त्यादिषु व्यवस्थितैकार्थशून्यास्समभिव्याहृतपरसर्वनामशब्दा एव तत्तदभिमतार्थपरव्याख्यानशब्दसमर्पितानुपगवादिघटत्वादिरूपार्थानासाद्य निर्वहन्ति न तु व्यवस्थितैकार्थपराः । ते तु तस्मिन्नेव सन्दर्भे पूर्वप्रकृतमपेक्ष्य तदभावे प्रकरिष्यमाणमपेक्ष्योभयाभावेऽन्यतः प्रसिद्धिमपेक्ष्य वा भवन्ति । यथा 'तस्मिन्यदन्तस्तदन्वेष्टव्यमि' ति 'स सर्वाश्च लोकानामोति सर्वाश्च कामान्यस्तमात्मानमनुविद्य विजानाती' ति 'इत्थं प्रच्छन्नपापस्य स एव तव

शासिते'ति । इह 'तत्रे'त्यादयो व्यवस्थितैकार्थपराः । नात्र सन्दर्भे तेजः पूर्व-
 प्रकृतमस्ति । नापि प्रकरिष्यमाणम् । न च तथाभूतस्य तेजसोऽन्यतः प्रसिद्धिर-
 स्ति । तस्मादिह सर्वनामश्रुतीनां प्रकृतब्रह्मपरत्वमवर्जनीयमिति तदतिलङ्घनदोषोऽपि
 स्यादेव । एवमपि तेजो मन्त्रप्रतिपाद्यमिति कथञ्चिदभ्युपगम्येत यदि तस्मिन्नुपासना-
 शेषत्वेनाभिमते मानान्तरविरोधो न स्यात् । तस्मिन्नपि सति कथं तदभ्युपगमः । यदि
 हि सूर्यादितेजोऽभिभावकं ततोऽधिकप्रकाशं तस्य सर्वस्यापि प्रकाशकतया व्याप्यं सर्व-
 दा स्थितं च किञ्चित्तेजस्स्यात् कथं तन्नानुभूयेत । कथं च सौरचान्द्रादितेजसामभावेऽपि
 घटादिप्रकाशो न स्यात् । न च मणिप्रभान्यायेन सूर्यचन्द्रदीपाद्यनुविधार्येव तत्तेजस्त-
 दीयत्वारोपाच्च सूर्यादितेजोऽभिभावकमिदमन्यत्तेजस्सूर्यादीनां सहजं निवृष्टन्तेजः किञ्चि-
 त्प्रकाशमानमपि तत्करम्बितमित्येवं विवेकग्रहवैधुर्यमूलात्तदनुभवाभावाभिमानः तथा सति
 दीपनिर्वापणे सति दीपप्रभामण्डलस्येव तस्यापि नाशइत्युपगमापत्तेः । न चेष्टापात्तिः ।
 प्रतिदीपव्यक्ति तत्तदभिभावकतेजोन्तराभ्युपगमस्य निर्मूलत्वात् । मन्त्रे तत्र तस्य त-
 मिति पदगतैरेकवचनैरेकस्यैव प्रतीतिः । तस्मात् प्रकृतं ब्रह्मैवात्र सर्वनामश्रुतिसमर्पितं
 मन्त्रप्रतिपाद्यं अनुकृतेः अनुमानादित्यर्थः । एतदुक्तं भवति यदेतत् 'तमेव भान्तमनु-
 भाति सर्वमि'त्यनुमानं तद्ब्रह्मपरिग्रहेऽवकल्पते न तेजःपरिग्रहे । न ह्यत्रै 'गच्छन्त-
 मनुगच्छती'त्यत्र तद्भ्रमनानुकारिगमनान्तरवत्त्वमिव तद्भ्रानानुकारिभानान्तरवत्त्वमुच्य-
 ते । 'तमेव भान्तमि'ति तस्यैव भानवत्त्वोक्तिविरोधात् । न हि यत्र क्रियाभेदोऽस्ति
 तत्र 'तमेव गच्छन्तमनुगच्छती'त्युच्यते । उच्यते तु क्रियाभेदाभावस्थले वह्निमेव
 दहन्तं तप्तायःपिण्डोऽप्यनुदहतीति । तथाच भारूपे ब्रह्मण्यध्यस्तानां सूर्यादीनां तत्स-
 त्त्यैव सत्त्ववत्, तत्प्रियतयैव प्रियत्ववच्च तद्भ्रानेनैव भानवत्त्वमित्यपि सङ्गच्छते । यदाहुः
 'अस्ति आति प्रियं रूपं नाम चेत्यंशपञ्चकम् । आद्यं त्रयं ब्रह्मरूपं जगद्रूपं ततो द्वय-
 मि'ति । तेजसि तु न सङ्गच्छते तेजोधातूनां समत्वेनान्योन्यानपेक्षत्वात् । न हि प्र-
 दीपः प्रदीपान्तरभावेन भानवानुपलभ्यते । किञ्च 'तस्य भासा सर्वमिदं विभाती'त्यत्र
 सर्वशब्दस्सकलप्रपञ्चपरः सङ्कोचकारणाभावात् । न च सकलप्रपञ्चभासकत्वं तेजस उप-
 पद्यते । तस्य चाक्षुषमात्रभासकत्वात् । सर्वप्रपञ्चभासककिञ्चिद्वैकिकतेजोऽभ्युपगमे तम-
 सि कस्याप्युपलम्भाभावप्रसङ्गात् । ब्रह्मणितूपपद्यते तस्य स्वाध्यस्तसकलानुभवरूपत्वात् ।
 तस्मात् ब्रह्मण्येव मन्त्रोऽयं व्याख्येयः । तस्मिन् रूपादिमत्त्वभ्रान्त्या प्रसक्तस्य सूर्या-
 दिप्रकाशत्वस्य 'न चक्षुषा पश्यति कश्चिदेनमि'ति चाक्षुषत्वस्येव निषेधस्सङ्गच्छते ।
 भारूपे तस्मिन् 'भान्तमि'तिव्यपदेशोऽपि प्रकाशान्तरमनपेक्ष्य स्वयंप्रकाशरूपत्वाभि-
 प्रायेण 'सविता प्रकाशते' 'गुरुसन्निधिमात्रेण शिष्ये ज्ञानं प्रकाशत' इत्यादिव्यपदे-
 शवदुपपद्यते । 'तस्य भासे'तिभेदव्यपदेशोऽपि विषयावच्छिन्नरूपाभिप्रायेणोपपद्यते ॥

सूत्रे 'अनुभानादि' ति वक्तव्ये 'अनुकृतेरि' ति सामान्योक्तिर्ब्रह्माध्यस्तं सूर्यादि
ब्रह्मसत्तयैवास्तीतिवत् ब्रह्मस्फुरणेनैव (तेज)स्फुरतीति युक्तम् । शुक्ल्यध्यस्तरङ्गरजता-
दीनामधिष्ठानभास्वरूपेणैव भास्वरत्वोपपत्त्या प्रत्यध्यासम्भास्वरूपान्तरस्येवात्रापि प्रति-
वस्तु अनुभवव्यक्त्यन्तरस्याकल्पनीयत्वादिति श्रौतावधारणानुग्राहकोपपत्तिसूचनार्थम् ।
'तस्ये' तिमन्त्रगतचतुर्थपादस्य ग्रहणं तदर्थस्य सर्वप्रपञ्चभासकत्वस्य हेत्वन्तरस्य प्रद-
र्शनार्थम् । पञ्चम्यभावात्तस्येत्यस्य हेत्वन्तरपरत्वमस्फुटमिति तत्तात्पर्यस्फुटीकरणाय
स्फुटोक्तहेतुना तत्समुच्चयार्थश्चकारः । विषयवाक्ये प्राणाकाशादिपदवत् सर्वनामातिरि-
क्तस्य ब्रह्मणि प्रयुक्तस्य पदस्याभावात् 'अतएव प्राण' (१।१।१३) इत्यादाविव
पक्षानिर्देशः । हेतुसामर्थ्यात् पक्षउन्नेयइति तात्पर्यम् ॥ १ ॥ ३ ॥ २२ ॥

स्यादेतत् । 'न तत्र सूर्यो भाती' त्यादिना सूर्यादीनामभिभवउच्यतइत्येव वक्त-
व्यं 'कुतोऽयमग्निरि' तिकैमुतिकन्यायात् । येन महता तेजसा सूर्योऽप्यभिभूयते तेना-
ग्निरभिभूयतइति किमु वक्तव्यमिति हि कैमुतिकन्यायोपन्यासश्शोभते । न तु यत्र रूपा-
दिहीने ब्रह्मणि द्रष्टव्ये सूर्यो न कारणं तत्राग्निर्नकारणमिति किमु वक्तव्यमिति । न हि
यत्र पटे जननीथे मृत्पिण्डो न कारणम् तत्र मृत्कणो न कारणमिति किमु वक्तव्यमिति
कैमुतिकन्यायः प्रवर्तते । एवमभिभवलिङ्गेन तेजसि निश्चिते तत्रैव 'तमेव भान्तमि'
त्येतदपि तत्तेजोऽनुप्रवेशेन सूर्यादीनां तेजस्वित्वमित्येतदाशयं योज्यम् । न च तेज-
सोऽसमत्वादनपेक्षा श्रुतिबलादेवाङ्गीकारोपपत्तेः । अङ्गीक्रियते हि ज्योतिश्शास्त्रबलात्
चन्द्रमण्डलस्य सौरतेजोऽनुप्रवेशादेव तेजस्वित्वमिति । एवञ्च 'सर्वमिदं विभाती' त्येत-
दपि प्रकृतस्य सूर्यादिप्रकाशस्य सर्वस्य तत्तेजःप्रकाश्यत्वाभिप्रायं योज्यमित्याशङ्क्याह ॥

अपिच स्मर्यते ॥ १ ॥ ३ ॥ २३ ॥

'न तद्भासयते सूर्यो न शशाङ्को न पावकः । यद्गत्वा न निवर्तन्ते तद्धाम
परमं मम । यदादित्यगतन्तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो
विद्धि मामकमि'ति भगवद्गीतासु स्मर्यते । तथाचोपब्रह्मणानुसारेण 'न तत्र सूर्य'
इत्यादेर्ब्रह्मणस्सूर्याद्यभास्यत्वमेवार्थः । 'तमेव भान्तमि' त्यादेर्ब्रह्मतेजोऽनुप्रवेशेन सूर्या-
दीनां तेजस्वित्वमित्येवार्थः । अपिशब्देन कठवल्लिष्वयमन्त्रः परब्रह्मप्रकरणे श्रूयत-
इत्यतोऽपि परब्रह्मपरइति समुच्चीयते । न च तत्रापि तुल्या शङ्का 'त्रयाणामेवचैवमु-
पन्यासः प्रश्नश्चे'त्यानुमानिकाधिकरणसूत्रे कठवल्लिषु त्रयाणामग्निजीवब्रह्मणामेव प्रति-
पादनं नान्यस्येति वर्णयिष्यमाणत्वात् । कैमुतिकन्यायोपन्यासस्त्वतिसौक्ष्म्येण दुर्दर्श-
त्वाभिप्रायेण योज्यः । यत्खलु अतिमूक्षं वस्तु सौरातपेनापि न प्रकाश्यते तद्दीपः प्र-
काशयितुं नेष्टइति किमु वक्तव्यमित्युक्तिर्युक्तैव । कठवल्लिषु ब्रह्मणो दुर्दर्शत्वमेव प्रकृतं

‘तदेतदिति मन्यन्तेऽनिर्देश्यं परमं सुखम् । कथं नु तद्विजानीयां किमु भाति विभाति वे’ति । आथर्वणे तु ‘हिरण्यमे परे कोशे विरजं ब्रह्म निष्कलम् । तच्छुभ्रं ज्योतिषां ज्योतिस्तद्यदात्मविदो विदुरि’ति पूर्वमन्त्रे ब्रह्म ज्योतिषां ज्योतिरित्युक्तम् । तत्कथमित्याकाङ्क्षायां ब्रह्मैव सूर्यादीनामपि भासकमित्येतत्प्रदर्शनार्थत्वेनायमन्त्रः पठ्यते । एवमुभयत्रापि प्रकृतस्य दुर्दर्शत्वस्य ज्योतिषां ज्योतिष्वस्य चोपपादनार्थत्वेन एतन्मन्त्रपाठस्य दृष्टार्थत्वोपपत्तावप्रसिद्धतेजःकल्पनापेक्षोपासनाविध्यर्थत्वेनादृष्टार्थत्वकल्पनमनुचितमेव । इयमपि युक्तिस्सौवैणापिशब्देन समुच्चीयते ॥

ननु पूर्वसूत्रे ब्रह्माध्यस्तस्य सूर्यादेर्ब्रह्मभानेनैव भानमनुभानंसूर्यादिविषयस्य अस्मदाद्यनुभवस्य ब्रह्मचैतन्यरूपत्वं पर्यवसितमिति व्याख्यातम् । कथमस्मिन्सूत्रे ‘यदादित्यगतन्तेज’ इतिगीतावचनमनुसृत्य जगद्भासकं सूर्यादिगतन्तेजो ब्राह्ममेव न तु सूर्यादेरन्यत्तेजोऽस्तीत्येवं ब्राह्मतेजोऽनुप्रवेशेन तेजस्वित्वमनुभानमिति व्याख्यायते । उच्यते । यदि कस्यचित्तेजोऽनुप्रवेशेन तेजस्वित्वमनुभानमित्याशङ्क्यते तदाऽपि पूर्वपक्षमिमत्तं लौकिकं किञ्चित्सूर्याद्यभिभावकं तेजो मन्त्रप्रतिपाद्यं न सेत्स्यति किन्तु ‘यदादित्यगतन्तेज’ इतिस्मृत्यनुसारेण ब्रह्मैव मन्त्रप्रतिपाद्यं सेत्स्यतीत्युद्घाटयितुं ‘न तद्भासयते सूर्य’ इति सूत्रितस्मृत्युदाहरणप्रसङ्गाद्भाष्ये ‘यदादित्यगतन्तेज’ इतिस्मृतिरप्युदाहृता । वस्तुतस्तु ‘सर्वमिदं विभाती’त्यत्र सर्वशब्दसङ्कोचे कारणाभावाद्ब्रह्मणो वाऽन्यस्यवा कस्यचिद्ब्राह्मतेजोरूपया प्रभया सर्वमिदंविभातीत्यर्थस्य प्रत्यक्षपराहतत्वात् ब्रह्मणश्चैतन्यप्रभया स्वाध्यस्तसर्वप्रपञ्चभासकत्वं तदर्थमिति ‘तमेव भान्तमि’त्यत्रापि सूर्याद्यभास्यत्वेनोक्तस्य ब्रह्मणश्चैतन्यप्रभयैव सूर्यादिभासकत्वमर्थो ग्राह्यः । ‘यदादित्यगतन्तेज’ इति स्मृतौ तु सूर्यादितेजसां ब्रह्मशक्त्यधिष्ठितत्वादूपादिव्यञ्जकत्वमिति ब्रह्मशक्त्यधीनत्वमात्रमुच्यते । ‘तापनी पावनी चैव शोषणी च प्रकाशिनी । नैव राजत्रवेऽशक्तिश्शक्तिर्नारायणस्य से’तिभारतवचनानुरोधादिति युक्तम् । अत्रानुभानस्य ब्रह्मलिङ्गस्यास्पष्टता स्पष्टैव । ‘परञ्ज्योतिरुपसंपद्ये’त्यादिवाक्यार्थविचारप्रसङ्गात् ‘तच्छुभ्रञ्ज्योतिषाञ्ज्योतिरि’तिवाक्योक्तपरज्योतिषसाधको ‘न तत्र सूर्य’ इत्यादिमन्त्रो विचारितइति पूर्वाधिकरणसङ्गतिः ॥ १ ॥ ३ ॥ २३ ॥

इत्यनुकृत्यधिकरणम् ॥ ६ ॥

शब्दादेव प्रमितः ॥ १ ॥ ३ ॥ २४ ॥

‘अंगुष्ठमात्रः पुरुषो मध्यमात्मनि तिष्ठति । अंगुष्ठमात्रः पुरुषो ज्योतिरिवाधूमकः । ईशानो भूतभव्यस्य स एवाद्य स उ श्वः एतद्वै तदि’तिच कठवल्लीमन्त्रश्रुतः पुरुषो जीवोवा ब्रह्मवेति अल्पपरिमाणलिङ्गेशानश्रुतिभ्यां प्रथमचरमश्रुताभ्यां संशये

पूर्वपक्षः अल्पपरिमाणात् जीवलङ्काज्जीवोऽयं ईशानशब्दस्य ब्रह्माभिधानश्रुतित्वेऽपि प्राथम्येन जीवलङ्कस्य प्रबलत्वात् स्वभावबलादपि प्राथम्यबलस्याधिकत्वात् अतएवोप-
क्रमाधिकरणे विधेः प्राधान्यबलमविगणयार्थवादस्य प्राथम्यबलमनुसृतम् । किञ्चात्र ईशा-
नशब्दो न ब्रह्मणोऽभिधानश्रुतिः 'भूतभव्यस्य' इत्यैश्वर्यप्रतिसंबन्धुपादानेन तस्य
भूतभव्येशितृत्वरूपकेवल्यौगिकार्थपरत्वात् । योगरूढिमतां शब्दानां यौगिकार्थप्रतिसं-
बन्धुपादाने रूढ्यनुमेषात् । 'पद्मानि यस्याग्रसरोरुहाणि प्रबोधयत्यूर्ध्वमुखैर्मयूखैरि'
ति श्लोके सरःप्रतिसंबन्धुप्रोपादानवति सरोरुहशब्दे स्थितेऽपि पद्मशब्दप्रयोगदर्शनात् ।
अन्यथा 'उत्फुल्लस्थलनलिनीवनादमुष्मादुद्धूतस्सरसिरुहोद्भवः पराग' इत्यत्र सरसिरु-
हशब्दस्येवात्र सरोरुहशब्दस्य रूढ्यनुमेषे पद्मपदस्य पौनरुक्त्यप्रसङ्गात् । तस्मादिह
'ईशानो भूतभव्यस्ये'तिपदद्वयसमाभिव्याहाररूपवाक्यबोध्यं ब्रह्मलिङ्गमात्रम् । तत्तु
प्रथमश्रुताज्जीवलङ्काहुर्बलमिति निर्विवादम् ॥

स्यादेतत् । अल्पपरिमाणं जीवलङ्कमिह न प्रथमश्रुतं किन्तु 'ईशानं भूतभव्य-
स्ये'त्येतत्पूर्वश्रुतेनैतन्मन्त्रश्रुतेन च भूतभव्येशितृत्वेन सन्दृष्टं अल्पपरिमाणञ्च न जीव-
लिङ्गम् । तद्धि शाण्डिल्यविद्यायान्दहरविद्यायाञ्च ब्रह्मणोऽपि हृदयायतनोपाधिकं सम्प्र-
तिपन्नम् । न च तत्रोभयत्रापि 'एष आत्माऽन्तर्हृदयेऽणीयानि'ति 'दहरं पुण्डरीकं
वेश्म दहरोऽस्मिन्नन्तराकाश' इति च स्थाननिर्देशात् तदुपाधिकमल्पपरिमाणमिति युक्तं
न त्वत्रेति वाच्यम् । अत्रापि 'अङ्गुष्ठमात्रः पुरुषो मध्यमात्मनि तिष्ठती'ति पूर्वमन्त्रे
स्थाननिर्देशात् । न चात्मशब्दस्य स्वभाववचनत्वे कस्य स्वभावइत्यज्ञानात् जीववचन-
त्वे ब्रह्मवचनत्वे च तयोर्मध्याभावादिह नास्ति स्थाननिर्देशः । किन्तु मध्ये उदासीने
स्वभावे तिष्ठति उदासीनस्वभावो भवतीत्येव तदर्थइति वाच्यम् । 'ऊर्ध्वं प्राणमुन्नय-
त्यपानं प्रत्यगस्यति । मध्ये वामनमासीनं विश्वेदेवा उपासत' इत्यत्र मन्त्रान्तरे प्राणा-
पानमध्येऽवस्थानस्य तदुपाधिकवामनत्वस्य च श्रवणेनात्रापि मध्यशब्दस्य प्राणापान-
मध्यपरतया हृदयस्थानलाभात् । आत्मशब्दस्य 'आत्मा जीवे धृतौ देह' इत्यनुशिष्ट-
देहपरत्वोपपत्तेः । 'आत्मैव महनीयः' 'आत्मा परिचर्य' इति विरोचनकृतदेहात्मवा-
दोपदेशे देहविषयात्मशब्ददर्शनाच्च । किञ्च 'अङ्गुष्ठमात्रः पुरुषोऽन्तरात्मा सदा' जना-
नां हृदये सन्निविष्ट' इत्यत्रत्यमन्त्रान्तरे हृदयोपाधिनिर्देशस्स्पष्टएवास्ति । नन्वाङ्गुष्ठा-
त्रइतिमात्रशब्देनाधिकपरिमाणव्यावृत्तिः क्रियमाणाऽन्तःकरणोपाधिसंपिण्डितरूपे जीवे
सम्भवति न ब्रह्मणीति चेत् । न । मात्रशब्दोह्यत्र प्रमाणवाचिप्रत्ययः 'प्रमाणे द्वयस-
उद्गन्जमात्रं च' इति सूत्रेणानुशिष्टः न तु 'क्षीरमात्रं पिबे'त्यत्रेवोत्तरपदत्वानियतं प्रा-
तिपदिकम् । तथासत्यङ्गुष्ठपरिमाणमात्र इत्यर्थलाभायाङ्गुष्ठशब्दस्याङ्गुष्ठपरिमाण इत्यर्थे
लक्षणापत्तेः । ननु 'अथ सत्यवतः कायात्पाशबन्धवशङ्कतं । अङ्गुष्ठमात्रं पुरुषं निश्चर्कषे

यमो बलादि' तिजीवोऽङ्गुष्ठमात्रस्मर्यते । को नेत्याह । न हि वयं जीवस्याङ्गुष्ठमात्र-
 त्वं नास्तीतिब्रूमः किन्तु ब्रह्मण्यपि सम्भवता तेन ब्रह्मलिङ्गं न बाधनीयमिति ब्रूमः ।
 ब्रह्मण्यङ्गुष्ठमात्रत्वसम्भवेऽपि 'अङ्गुष्ठमात्रं पुरुषमि' तिस्मार्तशब्दप्रत्यभिज्ञा जीवइव न
 सम्भवतीति चेत् माभूत् 'अङ्गुष्ठमात्रः पुरुषोऽङ्गुष्ठश्च समाश्रितः । ईशस्सर्वस्य जगतः
 प्रभुः प्रीणाति विश्वभुगि' तितैत्तिरीये 'अङ्गुष्ठमात्रः पुरुषोऽन्तरात्मा सदा जनानां हृदये
 सन्निविष्टः । हृदा मनीषामनसाऽभिहृत्सो यएनं विद्वरमृतास्ते भवन्ती' तिश्चेताश्चतरे च
 ब्रह्मविषयमन्त्रश्रवणेन ब्रह्मणि ततोबलवती प्रथामान्तश्रौतशब्दप्रत्यभिज्ञा जागर्ति । त-
 स्मादङ्गुष्ठमात्रत्वलिङ्गाज्जीव इति निर्णयो न युक्त इति चेत् । अत्र ब्रूमः । अङ्गुष्ठमात्रत्वं
 न भूतभव्येशितृत्वेन सन्दष्टं किन्तु तदेव मन्त्रद्वये पठितमपि 'अङ्गुष्ठमात्रः पुरुषो मध्य
 आत्मनि तिष्ठती' ति तत्प्राक्श्रुतेन 'अङ्गुष्ठमात्रः पुरुषोऽन्तरात्मे' ति तदनन्तरश्रुतेन चाङ्गु-
 ष्ठमात्रत्वेन सन्दष्टं । अङ्गुष्ठमात्रत्वञ्च हृदयायतनोपाधिकं ब्रह्मणि न सम्भवति । तैत्ति-
 रीये हृदयाग्रवर्त्यतिसूक्ष्मबह्विशिखामध्यस्य ब्रह्मायतनत्वेनोक्ततया तदुपाधिकस्याणीय-
 स्त्वस्यैव प्राप्तेः । तदभिप्रायेणैव शाण्डिल्यविद्यायां तस्य इषामाकतण्डुलादप्यणीयस्त्वो-
 क्तेः दहरविद्यायां पुण्डरीकदहरत्वोक्त्यैव दहरत्वसिद्धावपि पुनर्दहरत्वोक्त्याऽतिसूक्ष्म-
 त्वस्य व्यञ्जनाच्च । तैत्तिरीये ब्रह्मणोऽङ्गुष्ठमात्रत्वश्रवणमङ्गुष्ठावच्छेदोपाधिकमिति तत्रैव—
 स्पष्टम् । यत्तु श्वेताश्वतरे हृदयावच्छेदोपाधिकाङ्गुष्ठमात्रत्ववर्णनं तत् ब्रह्मणो जीवात्मा-
 भिप्रायेणेति युज्यते । 'त्वं स्त्री त्वं पुमानसि त्वं कुमारउत वा कुमारी । त्वं जीर्णो
 दण्डेन वञ्चसि त्वञ्जतोभवसि विश्वनोमुख' इत्यादितत्रत्यमन्त्रान्तरेषु जीवात्मना ब्रह्मो-
 पवर्णनदर्शनात् । जीवे हि हृदयावच्छेदोपाधिकमङ्गुष्ठमात्रत्वमञ्जसा सम्भवति । अन्तःक-
 रणसंपिण्डतो जीवः । अन्तःकरणं च प्रायेण हृत्कमलकोशस्थानम् । हृत्कमलकोशस्तु
 मनुष्याणामङ्गुष्ठमात्रइति । न तु तत्र ब्रह्मणइवाग्रमुषिरवृत्तित्वादिविशेषश्रवणमस्ति ।
 स्पष्टञ्च हृदयावच्छेदोपाधिकोऽङ्गुष्ठमात्रो जीवइति 'अङ्गुष्ठमात्रः पुरुषोऽन्तरात्मा सदा
 जनानां हृदये सन्निविष्टः' इत्यत्रत्यमन्त्रस्योत्तरार्धे 'तं स्वाच्छरीरात् प्रवृहेन्मुञ्जादिवेषि-
 कान्धैर्येण । तं विद्याच्छुक्रममृतमि' त्यस्मिन् शरीरविविक्ततया ज्ञातव्यत्वप्रतिपादनेन ।
 स्पष्टञ्चान्येष्वपि मन्त्रेषु 'प्राणाधिपस्सञ्चरतिस्वकर्मभिः अङ्गुष्ठमात्रोरवितुल्यरूप' इत्या-
 दिषु । प्रत्यभिज्ञापि स्मार्त्यैवानुग्राहिका स्मृतौ हृदयावच्छेदोपाधिकाङ्गुष्ठमात्रत्ववर्णनात्
 उत्क्रमणकाले जीवस्सहमनःप्राणेन्द्रियैर्हृदयं प्रविश्य ततएवोत्क्रामतीति श्रुतिप्रसिद्धेः ।
 न च 'न तत्र सूर्य' इति मन्त्रस्य तेजोविषयत्वइवास्यमन्त्रस्य जीवविषयत्वे प्रकरण-
 विरोधोऽस्ति । कठवह्निषु 'येयं प्रेत' इति प्रश्नानुसारेण जीवस्यापि वक्तव्यत्वात् ।
 तस्मात् प्रथमश्रुतहृदयावच्छेदोपाधिकाङ्गुष्ठमात्रत्वलिङ्गसमर्पितो जीवएव संकुचितदेहेन्द्रि-
 यादिभूतभव्येशितृत्वेन वा असंकुचितभूतभव्येशितृतयोपास्यत्वेन वा 'तद्योहं सोसौ योसौ
 सोहमि' त्यत्रैव तथाभूतेश्वरात्मतयोपास्यत्वेन वा अस्मिन्मन्त्रे प्रतिपाद्यतइति ॥

एवं प्राप्ते सिद्धान्तः अंगुष्ठप्रमितः परमात्मा तदभिधानश्रुतिरूपादीशानशब्दात् । न च यौगिकार्थप्रतिसंबन्धनुपादानएव रूढचुन्मेषइति नियमः । तत्प्रतिसंबन्धनुपादानेऽपि रूढशब्दश्रवणप्रयुक्त रूढचुन्मेषस्यानिवार्यत्वात् । काव्येषु तु व्यंग्यार्थप्रधानेषु यस्य शब्दस्य यौगिकार्थो व्यञ्जनाव्यापारानुकूलस्तं शब्दं यौगिकार्थएवोपक्षिणं कृत्वा तदीयरूढव्यर्थसमर्पणार्थं क्वचित् क्वचित् पदान्तरमुपाददतइति तत्पदान्तरोपादानं न यौगिकार्थप्रतिसंबन्धनुपादानस्य रूढचुन्मेषविरोधित्वप्रयुक्तं । तदनुपादानेपि “ तवप्रसादात् कुसुमायुधोऽपि सहायमेकं मधुमेव लब्ध्वा । कुर्या हरस्यापि पिनाकपाणेः वैर्यच्युति के मम धन्विनोऽन्ये ” इत्यत्र तद्दर्शनात् । अत्रहि कैमुतिकन्यायोपयोगिसारतरायुधत्वव्यञ्जनानुकूले यौगिकार्थएव पिनाकपाणिशब्दमुपक्षिणं कृत्वा तद्रूढविषयशिवसमर्पणार्थपदान्तरं प्रयुक्तम् । एवमिहापि हिमवदौन्नत्यव्यञ्जनानुकूलयौगिकार्थसमर्पणव्यग्रं सरोरुहपदमिति तद्रूढव्यर्थबोधनाय पद्मपदंप्रयुक्तम् । किञ्च यस्य योगरूढिमतः पदस्य सन्निधौ तदलभ्यं कस्यचिदवयवार्थस्य विशेषकं किमपि प्रथमुपादीयते यथा ‘पद्मानि यस्याग्रसरोरुहाणी’ति यथावा ‘लपनं पद्मेवास्या लावण्यसरसीरुहमि’ति तत्पदं तद्विशेषितयौगिकार्थवशीकृतमिति तेनापि हेतुना तत्र रूढचुन्मेषो न भवतीति वक्तुं शक्यम् । इह तु सङ्कोचकाभावादीशानपदयौगिकार्थतया तल्लब्धएवार्थो ‘भूतमव्यस्ये’त्यनेन पश्चादनुवदिष्यतइति नात्र तदनुन्मेषशङ्कावकाशः । नन्वीशानश्रुत्यनुरोधे प्रथमश्रुतं हृदयोपाधिकांगुष्ठमात्रत्वं प्रतिष्ठितं ज्वलिङ्गं कथञ्चेत्यमिति चेत् जीवस्यैव सतोऽङ्गुष्ठमात्रस्यांगुष्ठपरिमाणजीवभावोपमर्देन ‘तत्त्वमसि’वाक्यइवब्रह्मभाव उपदिश्यतइति नेतव्यम् । प्रथमश्रुतस्याप्यनुवाद्यस्य तात्पर्यवता विधेयेन विरोधे सत्युपमर्दो युक्तएव उक्त्याग्निष्टोमाधिकरणन्यायात् । तथा हि ‘उक्त्याग्निष्टोमसंयोगादस्तुतश्चस्स्यात्सति संस्थाऽन्यत्वं’ (जै-सू-१०-९-१२) इति दाशमिकाधिकरणे ‘अप्यग्निष्टोमे राजन्यस्य गृहीयादप्युक्त्येवब्राह्म’ इतिवचनाद्वाजन्यनिमित्तेनोक्त्याग्निष्टोमयोः कर्तव्यषोडशिग्रहयागाभ्यासः स्तोत्रशस्त्ररहितस्यत्वात् तत्सहितो वेति संशये उक्त्याग्निष्टोमस्य च सतषोडशियागाभ्यासविधानात्तदङ्गस्य षोडशिस्तोत्रस्यानुष्ठाने क्रतोरुक्त्यस्तोत्रान्तत्वरूपस्योक्त्यत्वस्य अग्निष्टोमस्तोत्रान्तत्वरूपस्याग्निष्टोमत्वस्य चोपमर्दप्रसङ्गात् स्तोत्रशस्त्ररहितस्यादिति प्रापय्य षोडशियागाभ्यासविधिना साङ्गस्य तस्य विधानेन तदङ्गभूतयोस्तोत्रशस्त्रयोरनिवार्यत्वाद्विधेयेन संस्थान्तेरणानुवाद्योरुक्त्याग्निष्टोमसंस्थयोरुपमर्दो न्याय्यइति स्तोत्रशस्त्रसहितएव स्यात् । एवञ्चोक्त्यसंस्थोऽग्निष्टोमसंस्थोवा यः क्रतुः प्राप्तस्त-राजन्यस्य न तथा किन्तुप्राप्तसंस्थोपमर्देन षोडशिसंस्थः कर्तव्यइति । उक्तं च ‘उक्त्यसंस्थो हि यः प्राप्तस्तथाऽग्निष्टोमसंस्थकः । राजन्यस्य तथा नासौ किन्तुषोडशिसंस्थक’ इति । एवमिहाप्यन्तःकरणोपाधिपरिकल्पितरूपतया योऽङ्गुष्ठमात्रः प्राप्तो जीवस्त न त-

था किन्त्वसंकुचितसकलभूतभविष्यद्वर्तमानवस्तुनियन्तृत्वप्राप्तसकलान्तरवस्थानतया व्यापकः पस्मात्मैवेत्यर्थो ग्राह्यः । नन्विहांगुष्ठमात्रमनूद्य तस्येशानभावो विधीयते चेत् अस्तुनामपूर्वरूपोपमर्दः । तदेव कुतोऽवसीयते । नह्यत्र किञ्चिदनुवाद्यं किञ्चिद्विधेयमित्यत्र ज्ञापकमस्तीति चेत् 'अंगुष्ठमात्रः पुरुषोन्तरात्मे'त्युत्तरमन्त्रवशादेवमवसीयते । तत्रहि पूर्वार्द्धेन जीवमनूद्य 'तस्वाच्छरीरात्प्रवृहेदि'ति तस्य स्थूलसूक्ष्मदेहद्वयादप्रमादेन बुद्धिबलेन विवेचनं विधाय विवेचितस्य तस्य 'तं विद्याच्छुक्रममृतमि'ति शुद्धब्रह्मभावो विधीयते । इहापि सएवार्थस्संग्रहेण वर्ण्यते । अत्र 'अंगुष्ठमात्रः पुरुष' इति जीवानुवादः । 'ज्योतिरिवाधूमक' इति जडदेहान्तःकरणसंवलितस्य तस्य ततो विवेचनम् । 'ईशानो भूतभव्यस्ये'ति तस्य ब्रह्मभावविधिरिति । ननु तद्वदत्र शुद्धब्रह्मभावोपदेशो न दृश्यत इति चेन्न । अत्राल्पपरिमाणत्वोपमर्देन तद्विरोधिव्यापकब्रह्मभावप्रतिपत्तये व्यापकत्वोपलक्षकस्य सर्वनियन्तृत्वस्योपन्यासात् । उक्थ्याग्निष्टोमवाक्ययोरपि ह्यनुदितोक्थ्याग्निष्टोमसंस्थोपमर्दकविधेयषोडशियागसंस्थोपलक्षकं षोडशिग्रहणमेवोपन्यस्तम् । सूत्रगतएवकारः कथं 'अहमिहैवास्मि सन्ने जानान' इत्यल्पपरिमाणत्वेनानुभूयमानस्य व्यापकब्रह्मभाव इत्याशङ्कायां वचनबलदेव नह्यस्ति वचनस्यातिभारइति परिहारज्ञापनार्थः ॥ १ ॥ ३ ॥ २४ ॥

ननु जीवस्याप्यंगुष्ठमात्रत्वेनानुवादो न युक्तः । तस्याराग्रमात्रत्वश्रवणादित्याशङ्क्याह ॥

हृद्यपेक्षया तु मनुष्याधिकारत्वात् ॥ १ ॥ ३ ॥ २५ ॥

जीवस्य हृद्यवस्थानमपेक्ष्य इदमंगुष्ठमात्रत्वमुच्यते नाडीसञ्चारमपेक्ष्य त्वन्यत्र आराग्रमात्रत्वश्रवणम् । अतएवापरत्रातिसूक्ष्मनाडीसञ्चारमपेक्ष्य वालाग्रायुतभागत्वश्रवणमपि दृश्यते । नाडीहृदयादितत्तदवकाशानुसारिसङ्कोचविकासेनान्तःकरणेनावच्छिन्नो जीवोऽपि हि तथातथाभवति । ननु हृद्यपेक्षमप्यंगुष्ठमात्रत्वमनुपपन्नं हस्तिमशकादीना हृद्यपरिमाणभेदात् । न च तत्तदंगुष्ठपरिमाणङ्ग्राह्यम् । खरतुरगादीनामंगुष्ठाभावादित्याशङ्क्योक्तं 'मनुष्याधिकारत्वादि'ति मनुष्याधिकारं शास्त्रं अतो मनुष्यान्प्रति जीवस्य ब्रह्मभावउपपादनीयः । मनुष्याणाञ्च हृद्यन्तदंगुष्ठमात्रमिति तदवच्छिन्नजीवस्य तथात्वेनानुवादो युज्यतएव । यत्तु भाष्ये ब्रह्मणोऽंगुष्ठमात्रत्वोपपादनपरतयाऽस्य सूत्रस्य व्याख्यानं तत् अयं मन्त्रः 'तत्त्वमसि' वाक्यवज्जीवब्रह्माभेदपरमहावाक्यविधयेव ब्रह्मपरावान्तरवाक्यविधयाऽपि योजयितुं शक्यइतिप्रौढिवादमवलम्ब्य न तु भाष्याभिमतम् । अग्रे 'यदप्युक्तमि'त्यादावंगुष्ठमात्रइत्यनेन जीवानुवादइत्यस्यैवार्थस्यानुमोदनात् । नन्विदमंगुष्ठमात्रत्वश्रवणं मनुष्यदेहापन्नजीवविषयतया सङ्कोचनीयं चेदेवेव भूतभव्येशानत्वश्रवणमपि देहेन्द्रियादिनियन्तृत्वविषयतया सङ्कोच्य कृत्स्नोयम्मन्त्रः किमिति जीवपरो

नाभ्युपेयतइत्याशङ्कापरिहारार्थस्तुशब्दः । अनन्यगतिकतया कस्यचित्सङ्कोचः कृतइति तस्यापि सङ्कोचः कर्तुं न युक्तः । जीवस्यांगुष्ठमात्रत्वमुपमृद्य तदभेदेनोपदेश्ये ब्रह्मणि व्यापकतोपलक्षणत्वेन तदसङ्कोचोपपत्तेरिति परिहाराभिप्रायः ॥ १ ॥ ३ ॥ २५ ॥

इति प्रमिताधिकरणम् ॥ ७ ॥

तदुपर्यपि बादरायणस्सम्भवात् ॥ १ ॥ ३ ॥ २६ ॥

ब्रह्मविद्याधिकारित्वमनुष्याणां यदीरितम् । तत्प्रसङ्गेन देवानामप्यस्तीति प्रसाध्यते ॥ १ ॥ मनुष्याणामुपरि ये देवास्तेषाञ्च मन्यते । सूत्रकारोऽधिकारित्वं तत्रार्थित्वादिसम्भवात् ॥ २ ॥ दिव्येसुखे निमग्नानामपि मोक्षार्थिता भवेत् । तस्यापि निर्विशेषत्वात् क्षयसातिशयत्वयोः ॥ ३ ॥ तेषां सामर्थ्यमप्यस्ति षट्देहेन्द्रियादिकम् । मन्त्रार्थवादेतिहासपुराणाद्युपवर्णितम् ॥ ४ ॥ तेषामनुपनीतानामधीतिर्नास्ति चेदपि । वेदो जन्मान्तराधीतस्त्वयम्भायान्महात्मनाम् ॥ ५ ॥ श्रुतञ्चेन्द्रस्य विद्यार्थं गुरूपसदनं श्रुतौ । तेषामृषीणाञ्च नृणां मुक्तत्वमपि विद्यया ॥ ६ ॥ सूत्रे तदुपरित्येतन्मनुष्याणामधस्तनान् । व्यावर्तयति पश्चादीन् ब्रह्मविद्याधिकारतः ॥ ७ ॥ १ ॥ ३ ॥ २६ ॥

विरोधः कर्मणीति चेन्नानेकप्रतिपत्तेर्दर्शनात् ॥

१ ॥ ३ ॥ २७ ॥

यद्यवाप्य ब्रह्मविद्यामिन्द्राद्या मुक्तिमाप्नुयुः । यद्यव्यदेवताऽभावात् कर्मलोपो भवेत्तदा ॥ १ ॥ इति चेन्मैवमाम्नायतदन्तेषु स्मृतिष्वपि । अनेकस्येन्द्रवह्न्यादिभावसम्प्राप्तिदर्शनात् ॥ २ ॥ नक्षत्रेष्ट्यर्थादादिष्विन्द्रादीनामनेकता । यष्टृयष्टव्यभावादिभेदकैर्हि प्रदर्शिता ॥ ३ ॥ ततश्च मुक्तिं कस्मिंश्चिद्विद्यया समुपेयुषि । तदन्यइन्द्रस्तत्काले यष्टव्यः कर्मणां भवेत् ॥ ४ ॥ १ ॥ ३ ॥ २७ ॥

स्यादेतत् । कर्मण्येवं विरोधस्य समाधानं वितन्वतः । इन्द्रादिशब्दे स भवेत् कर्माङ्गमनुषु श्रुते ॥ १ ॥ न ह्येकइन्द्रस्तस्यार्थो नियन्तुं शक्यते तदा । न चानेकव्रतद्वृत्तिनिमित्तैक्यं विना भवेत् ॥ २ ॥ नैवास्ति डित्थशब्दस्य सङ्केतविषयेष्विव । अर्थेषु तेषु तेष्वेकं निमित्तन्तस्य योजकम् ॥ ३ ॥ क्रियेतेन्द्रादिशब्दस्य यदि डित्थादिशब्दवत् । प्रत्यर्थव्यक्तिसङ्केतस्तदा सापेक्षता भवेत् ॥ ४ ॥ व्यवस्थितश्चार्थएको मन्त्राणां वैव सम्भवेत् । तत्सम्भवे च तच्छ्रूये कल्पे ते स्युर्निरर्थकाः ॥ ५ ॥ तस्मादिन्द्रादिशब्दस्य वाच्यो मन्त्रार्थवादयोः । नित्यएकैकएवार्थो न भिन्नः कालभेदतः ॥ ६ ॥ यष्टृयष्टव्यभावस्तु न कर्मानधिकारिणाम् । अर्थवादैः प्रशंसार्थं कल्पितो भेदसाधकः ॥ ७ ॥ ब्रह्मा

विष्णुश्च रुद्रश्च साक्षाद्ब्रह्म च यष्टृताम् । यष्टव्यत्वञ्च तैर्नीतिं वाच्यं तत्रैवमेव हि ॥ ८ ॥
 आत्मासाधारणन्द्रव्यमन्यसाधारणं सुरैः । कृतं वास्त्वितिभिस्तेषां भेदसिद्धिः कथं ततः
 ॥ ९ ॥ वस्वाद्युपासकानान्तु वस्वादिभवनोक्तयः । भोगसाग्यपराः कल्प्याः तेषां वस्वादि-
 भिस्सह ॥ १० ॥ अन्यथा खलु वस्वादिसंख्याधिक्यं प्रसज्यते । परद्रुतेषु युगपत्प्रे-
 ष्पुषुपासनाफलम् ॥ ११ ॥ दृष्टा हि विष्णुभावस्य तद्यागफलताश्रुतेः । तद्भोगसाग्य-
 परता सर्वेषामपि सम्मता ॥ १२ ॥ सृष्टिप्रलयवाक्यानामयन्तु विषयो भवेत् । देवाना-
 न्देहानिकरसृज्यते ह्रियते च यत् ॥ १३ ॥ सर्गादौ भगवान्धाता यथापूर्वमकल्पयत् ।
 इत्येवमादिवाक्यानां लभ्यते चैवमार्जवम् ॥ १४ ॥ एवञ्चाष्टदेहादौ तत्तदालम्बकवाचके ।
 इन्द्रादिशब्दनिकरे न विरोधः प्रसज्यते ॥ १५ ॥ अष्टवृत्तस्यरूपादौ परमात्मैकवा-
 चके । विष्णुर्नारायणः कृष्णो विधुरित्यादिके यथा ॥ १६ ॥ तथाचेन्द्रादिदेवानामिन्द्र-
 त्वाद्यनपायतः । सत्त्वं सातिशयत्वं स्यात् कृच्छ्रश्च प्रलयादिकम् ॥ १७ ॥ तस्मान्मुक्ता-
 वसाध्यायामर्थित्वं न सुपर्वणाम् । इत्याशङ्काऽपनोदार्थमिदं सूत्रं प्रवर्तते ॥ १८ ॥

शब्दइति चेन्नातः प्रभवात् प्रत्यक्षानुमानाभ्याम् ॥

१ ॥ ३ ॥ २८ ॥

श्रुतिस्मृतिभ्यां देवानां शब्दप्रभवता यतः । अतोऽल नेदृशीशङ्काऽवकाशं प्रति-
 पद्यते । एवं खल्वत्राशङ्का कृता । वर्तमानेन्द्रस्य विद्यया मुक्तौ यष्टव्येन्द्राभावाद्ये कर्म-
 लोपो माभूदित्येतदर्थं तदानीमिन्द्रान्तरसृष्ट्यभ्युपगमे कर्माङ्गमन्त्रेषु ' इन्द्रागच्छ हरिवा-
 गच्छ ' ' आयाहीन्द्रपथिभिरीडितेभिस्सोमं पिब वृत्तहन् शूर विद्वानि ' त्यादिषु श्रुतेर्इन्द्र-
 शब्दे विरोधस्स्यात् । न हि भूतो भविष्यन्वर्तमानो वा तस्यैकएवेन्द्रो वाच्यइति निय-
 न्तुं शक्यते विनिगमनाविरहात् । इन्द्रान्तरे यष्टव्ये तस्य तदवाच्यत्वेनैन्द्र्या गार्हपत्य-
 इव तस्य तत्र विनियोजकश्रुत्यभावेन च लिङ्गविनियोज्यानामैन्द्रमन्त्राणां तत्र विनियो-
 गाभावप्रसङ्गाच्च । न च तावत्स्विन्द्रेष्विन्द्रशब्दस्य वृत्तिरेक प्रवृत्तिनिमित्तं विना सम्भ-
 वति । प्रवृत्तिनिमित्तञ्चैकं इत्थिशब्दस्य तत्सङ्केतविषयेष्विवात्रापि तावत्स्विन्द्रेष्वनुगतं
 नास्ति । एवमग्न्यादिशब्दानामप्यग्न्याद्यर्थेषु । यदि चैत्रमैत्रादीना पुत्रेषुपुत्रेषु तद्ववहा-
 रार्थं पित्रादिभिरिच्छया इत्थिइति सङ्केतइव तत्तत्कालवृत्तिष्विन्द्रादिपुत्रेषु तद्ववहारा-
 र्थं काश्यपादिभिस्त्वेच्छयेन्द्रोऽग्निर्मित्रोर्विरुणइत्यादिसङ्केतः क्रियेत तदा वैदिकानाग्निन्द्रा-
 दिशब्दानां तत्तत्कालसङ्केतयितृपुरुषबुध्यधीनसङ्केतापेक्षतत्तत्कालवर्तिभिन्नभिन्नार्थबोधक-
 त्वे तत्सापेक्षत्वलक्षणमप्राप्त्य स्यात् । व्यवस्थितश्चैकोऽर्थो न स्यात् । व्यवस्थितै-
 केन्द्राद्यर्थभ्युपगमे च तदन्येन्द्रादिमति कल्पे ' इन्द्रागच्छे ' त्यादिमन्त्राणां विनियोगो
 न स्यात् । तस्मात्तेषामनपायीन्द्रत्वादिप्रवृत्तिनिमित्तो नित्यएकैकएवार्थस्वीकर्तव्यः ॥

अत्रेयमाशङ्का स्यात् । नक्षत्रेष्ट्यर्थवादिषु 'इन्द्रो वा अकामयत ज्यैष्ठ्यचन्देवानामभि-
जयेयमिति स एतमिन्द्राय ज्येष्ठ्यै पुरोडाशमेकादशकपालं निरवपत् ।' अग्निर्वा अकाम-
यत । अन्नादो देवानां स्यामिति । स एतमग्नये कृत्तिकाभ्यः पुरोडाशमष्टादशकपालं
निरवपत् । त्यादिष्विन्द्रस्येन्द्रो यष्टा अग्निरग्नि सोमस्य सोमः सवितुः सवितेत्यादिप्रकारेण
यष्टयष्टव्यभावश्रवणादिन्द्रभेदादिकं तावत्स्वीकर्तव्यम् । इन्द्रादीनां स्वस्वोद्देशेन द्रव्य-
त्यागात्मकयागानुष्ठानानुपपत्तेः स्वस्मै सङ्कल्प्यमानस्य द्रव्यस्य स्वत्वत्यागासंभवात् । एव-
मिन्द्रभेदादिव च कल्पमन्वन्तरादिकालभेदेनोपपादनीयं युगपदिन्द्रद्रव्याद्यभावात् । तथाच
एतत्कल्पादिवर्तीन्द्रः पूर्वकल्पादिस्थितायेन्द्राय तदानीं हविर्निरवपदित्यादिस्तदर्थः पर्य-
वस्यतीति नेन्द्रादीनां नित्यत्वं युज्यते । तथा मधुविद्याया 'तद्यत्प्रथमममृतं तद्वसवउ-
पजीवन्ति अथ यद्वितीयममृतं तद्वद्रा उपजीवन्ती' त्वाद्युपक्रम्य 'स य एतदेवममृतं वेद
वसूनामेवैको भूत्वाऽग्निनैव मुखेनैतदेवामृतमृद्वद्वा तृप्यति । स य एतदेवममृतं वेद रुद्राणामे-
वैको भूत्वेन्द्रेणैव मुखेनैतदेवामृतमृद्वद्वा तृप्यति । त्यादिश्रवणात् उपास्येष्वन्यतमस्य वसुभा-
वादिपरावृत्तिं विना तत्तदुपासकस्य वस्वादिभावप्राप्तौ 'अष्टौ वसव एकादश रुद्रा द्वा-
दशादित्या' इत्यादिश्रुतिप्रसिद्धवस्वाविसंख्याऽतिरेकप्रसङ्गाच्च । उपास्यानां वस्वादीनां
यावदधिकारमवस्थाय परावृत्तौ पुनश्च वस्वन्तरादिसृष्टिकाले पूर्व वस्वाद्युपजीव्यादित्य-
मण्डलगतरोहितादिरूपात्मकामृतोपासनाकृतोऽपि तेषुतेष्वन्यतमभाव प्राप्नुवन्तीत्येव त-
दर्थः पर्यवस्यतीति वसुरुद्रादित्यमरुत्साध्यगणानामपि नित्यत्वं न युज्यते । एवाञ्चान्ये-
षामपि देवानां प्रसिद्धाप्रसिद्धानां नित्यत्वं न युज्यत इति कैमुतिकन्यायेन सिध्यति । अत
एव वेदेषु वेदान्तेषु इतिहासपुराणेषु च इन्द्रादीनां सर्वेषामपि देवानां सृष्टिप्रलयौ
वर्ण्येते इति ॥

अत्रेदमुत्तरम् । यष्टयष्टव्यभावस्तु नेन्द्रादिभेदसाधकः । देवैरप्यनुष्ठितानि कर्मा-
णि मनुष्यैरनुष्ठेयानीति किमु वक्तव्यमिति कैमुतिकन्यायेन प्रशंसार्थं कल्पितो हि सर्वत्र
'देवा वै सत्रमासते' त्याद्यर्थवादजाते कर्मानुष्ठानाभावात् वस्तुतो देवानां कर्माधिकाराभा-
वेन बाधितत्वात् । तथाच यष्टव्या इन्द्रादयोऽपि ज्यैष्ठ्यादिफलमेताभिरिष्टिभिः प्राप्नुवन्
अन्यैस्तत्प्राप्त्यर्थमनुष्ठेया एता इति किमु वक्तव्यमित्येवंविधेनापि कैमुतिकन्यायेन प्रशं-
सार्थं यष्टयष्टव्यभावोऽपि कल्पित एव स्यात् । श्रूयते हि बृहदारण्यके साक्षाद्ब्रह्मापि
ब्रह्मविद्यैव ब्रह्मभावं प्रापत् अन्यैर्देवैर्मनुष्यादिभिर्ब्रह्मभावप्राप्त्यर्थं ब्रह्मविद्याऽवाप्त-
व्येति किमु वक्तव्यमिति कैमुतिकन्यायेन प्रशंसार्थमर्थवादः 'तदाहुः यद्ब्रह्मविद्यया-
सर्वभविष्यन्तो मनुष्या मन्यन्ते किमु तद्ब्रह्मविद्यस्मात्तत्सर्वमभवदिति । ब्रह्म वा इद-
मग्र आसीत् तदात्मानमेवावेदं ब्रह्मास्मीति तस्मात्तत्सर्वमभवदिति'ति तथैव 'इन्द्रो वा अ-
कामयते' त्यादयोऽप्यर्थवादास्स्युः तथा सति हि यष्टपरेन्द्रादिपदानां भविष्यदिन्द्रा-

दिभावेषु लक्षणा परिहृता भवति अवश्यञ्च रोहिणीश्रवणार्द्रानक्षत्रेष्टिविध्यर्थवादेष्वे-
वमेवोपपादनीयम् । तैर्हि ब्रह्मविष्णुरुद्रास्सर्वकल्पानुयायिनः कल्पान्तरे ब्रह्मविष्णुरु-
द्रान्तराभावेनाभेदेऽपि यष्टयष्टव्यभत्वं नीताः । ये तु ब्रह्मविष्णुरुद्रानप्यधिकारिजीव-
विशेषतया प्रतिकल्पं भिन्नान्मन्यन्ते तैरप्याभिजिन्नक्षत्रेष्ट्यर्थवादे इत्थमुपपादनीयम् ।
तेन हि साक्षात्परम्ब्रह्मैव यष्टयष्टव्यभावं नीतम् । अस्तु वेन्द्रादीनां नक्षत्रेष्टिष्वकल्पितो
यष्टयष्टव्यभावः । स त्विन्द्रादिभेदाभावेऽप्युपपद्यतएव । न हि नक्षत्रेष्टिषु केवलाइन्द्रा-
दयो यष्टव्याः किन्तु ज्येष्ठादीनि नक्षत्राण्यपि । तथाचेन्द्रादिभिस्स्वस्वासाधारणमेकाद-
शकपालादि द्रव्यं यागे ज्येष्ठानक्षत्रादिसाधारणं कृतमिति निर्बोद्धुं शक्यत्वान्न तत्र यष्ट-
यष्टव्यभावेन भेदसिद्धिशङ्कावकाशः । मधुविद्यायामुपासकस्य वस्वादिभावश्रवणं तु वस्वा-
दिपदप्राप्तिपूर्वकं तत्तद्भोगसाम्यपरमुपपद्यते 'अस्माकं भ्रातृणामध्ये त्वमेक' इति लौकि-
कवचनवत् । अन्यथाऽष्टाधिकसंख्यपूपासकेषु युगपद्दुपासनाफलप्राप्त्यर्थमुपस्थितेषु सर्वे-
षां वस्वादिभावप्राप्त्या तत्संख्याऽतिरेकस्स्यात् । दृष्टञ्च 'वैष्णवं वामनमालभेत स्पर्ध-
मान' इति विधिशेषस्य 'विष्णुरेव भूत्वेमान् लोकानभिजयती'त्यर्थवादस्य जेतृत्वे वि-
ष्णुसाम्यमात्रपरत्वम् । इन्द्रादीनां प्रतिकल्पं पूर्वदेहोपसंहारदेहान्तरसृष्टी स्तःपुण्डरीका-
क्षस्येव । 'धर्मसंस्थापनार्थाय सम्भवामि युगे युगे' इत्यादिस्मृतिप्रसिद्धौ पूर्वदेहान्तर्द्धा-
नदेहान्तरपरिग्रहाविति सएव देवसृष्टिप्रलयवाक्यानां विषयः । एवञ्च 'सूर्याचन्द्रमसौ
धाता यथापूर्वमकल्पयति' त्यादिश्रुतीनामप्याज्ज्ञस्य लभ्यते । यथा २ ऋक्षोभे या दग्धगृहाः
प्रजाः ताएव पुनर्गृहान्तरनिर्माणेन राजा कल्पयति एवं याम्सूर्याचन्द्रद्युष्टिविप्रभृतयो
देवताः प्रलयनोपसंहृतदेहास्ताएव सर्गादौ पुनर्देहान्तरनिर्माणेन प्रजानां पतिरकल्पय-
दिति हि तदर्थः प्रतीयते । नचैवमपि देवमनुष्यादिशब्दानामिवेन्द्रादिशब्दानां देहविशि-
ष्टात्मवाचकत्वस्य वक्तव्यत्वादकैकस्येन्द्रादेः प्रतिमन्वन्तरं भिन्नानां बहूनां देहानां
तत्तन्मात्रानुगतजात्यवच्छिन्नत्वाभावादकैकदेहविशिष्टत्वेन्द्रादौ पृथक्पृथक्सङ्केतोङ्गीकर्त-
व्यइति पुनरपि शब्दविरोधस्तदवस्थइति वाच्यम् । इन्द्रादिशब्दानां वज्रायुधादीनीव
विग्रहानपि विहाय आत्मवाचकत्वोपपत्तेः । विष्ण्वादिशब्दानां परस्परविलक्षणा मत्स्या-
दिमूर्तिरपहाय व्यूहावतारादिसकलमूर्त्यनुस्यूतपरमात्ममात्रवाचकत्वदर्शनात् । तस्मान्नि-
त्यसंसारिवादिमते संसारित्ववन्नित्यत्वेनानुपायिनइन्द्रत्वादेर्विद्ययाऽपासितुमशक्यत्वादि-
न्द्रचन्द्रादिपदानां सातिशयत्वं सातिशयमुक्तिवादिमते मुक्ताविव संसारएव सोढव्यम् ।
तथा प्रलयमन्वन्तराद्यखिलमपीतिदेवानाम्मुक्तेस्साधयितुमशक्यतया तत्साधनसामर्थ्या-
भावात् तदुपयोगिश्रवणादिप्रवृत्तिकरार्थित्वासम्भवाच्च न मुक्तिसाधनविद्यार्थेषु श्रवणमन-
नैनिदिध्यासनसङ्गोपासनेष्वधिकारइति ॥

नेयमाशङ्काऽवकाशं लभते । 'एतदिति वै प्रजापतिर्देवानसृजत असृग्रमिति मनु-
ष्यानिन्दवइति पितृन्' 'स भूरिति व्याहरत् स भूमिमसृजत स भुवइति व्याहरत्
सोऽन्तरिक्षमसृजत' वेदेन रूपे व्याकरोत् सतासती प्रजापतिः' 'सर्वेषां तु स नामानि
कर्माणि च पृथक्पृथक् । वेदशब्देभ्यएवादौ पृथक्संस्थाश्च निर्ममे' 'नामरूपञ्च भूतानां
कृत्यानाञ्च प्रपञ्चनम् । वेदशब्देभ्यएवादौ देवादीनाञ्चकार स' इत्यादिश्रुतिस्मृति-
गणाभ्यां देवादिकस्य सर्वस्य जगतो वेदशब्दप्रभवत्वावसायात् । ननु वेदवत् ब्रह्मप्रभ-
वस्य जगतः कथं वेदशब्दप्रभवत्वं कथञ्च तावतेन्द्रादिशब्दविरोधपरिहार इति चेत् ।
अत्राहुः । पूर्वस्यामिन्द्रादिव्यक्तौ विनष्टायां जगत्स्त्रष्टा वैदिकादिन्द्रादिशब्दान्मनसि विप-
रिवर्तमानात्पूर्वेन्द्राद्याकारैश्वर्यादिकं बुद्ध्यावालिख्य तदाकारैश्वर्ययुक्तामेवापराभिन्द्रादि-
व्यक्तिं सृजति यथा कुलालो घटादिशब्दान्मनसि विपरिवर्तमानात् प्राचीनघटाद्याकारमनु-
सन्धाय तदाकाराङ्गुटादिव्यक्तिं सृजतीत्यनेन रूपेण निमित्तकारणभूतवैदिकशब्दप्रभवत्व-
मिहाभिमतम् । तेन चेन्द्रादिशब्दानां जातिनिमित्तकत्वद्योतनात् साङ्केतिकत्वशङ्कामूल-
कशब्दविरोधपरिहारो लभ्यते । जातिनिमित्तकेभ्यो हि घटादिशब्देभ्य उक्तीत्या नि-
मित्तभूतेभ्यस्तत्तदर्थः प्रभवन्तो दृश्यन्ते । साङ्केतिकास्तु दित्यादिशब्दाः प्रागुक्तैः पि-
त्रादिभिर्व्यवहारार्थं नामधेयापेक्षैः प्रयोज्यमानास्स्वयमेवार्थेभ्यः प्रभवन्ति । जातिनिमि-
त्तकत्वञ्चेन्द्रादिशब्दानां पूर्वापरेन्द्रादिविग्रहानुगतैकैकजातिसद्भावात्मन्युपपन्नपक्ष्यादिश-
ब्दन्यायेन त्रिदिवत्वादिजात्यवाच्छिन्नैकैकरथानाधिपत्यसद्भावान्नरपत्यमात्यादिशब्दन्याये-
न चोपपद्यत इति ॥

अत्रेदमाक्षिप्यते । इन्द्रादिशब्दानां उक्तीत्या गौणमप्यर्थसृष्टिनिमित्तत्वमसि-
द्धम् । अर्थसिद्ध्यर्थमपेक्षितस्य तदनुसन्धानस्य प्राप्तनतदनुभवादेव सम्भवेन तद्वाचक-
शब्दानपेक्षणात् । अतएव कैश्चिदुपकरणैः किञ्चिदर्थनिर्माणं दृष्ट्वा तद्वाचकशब्दानभि-
ज्ञाअपि नानाशिल्पिनिपुणास्तैरुपकरणैस्तथाभूतमेव व्यवत्यन्तरं निर्मिमाणा दृश्यन्ते ।
शिल्पिना प्रतिमादिनिर्माणार्थं तदनुसन्धानस्य शास्त्रापेक्षत्वेऽपि परमात्मनो जगत्सृष्ट्यर्थं
जगदनुसन्धानस्य तत्सापेक्षत्वमसिद्धम् । तस्य स्वतएव सर्वज्ञत्वात् । अतएव शास्त्र-
योनित्वाधिकरणे तस्य शास्त्रानपेक्षमेव सार्वज्ञ्यं शास्त्रयोनित्वेन साधितम् । अतएव तदनु-
सार्वज्ञ्यश्चतुर्मुखो देवादीनां नामरूपस्त्रष्टा न साक्षात् परमात्मेति चेत् । न । देवादीनां
नामरूपस्त्रष्टा परमात्मैवेति संज्ञामूर्तिरूप्यधिकरणे निर्णीतत्वात् । अस्तुवा चतुर्मुखोऽपि
तदीयस्यापि सृज्यानुसन्धानस्य वाचकशब्दापेक्षत्वमसिद्धम् । 'ज्ञानमप्रतिघं यस्य वैरा-
ग्यं च जगत्पतेः । ऐश्वर्यं चैव धर्मश्च सहसिद्धश्चतुष्टयमि' ति पूर्वकल्पानुष्ठितसत्कर्माधी-
नस्यापि तत्सार्वज्ञ्यस्य सहजत्वश्रवणात् । देवादीनां वाचकशब्दप्रभवतायां 'एतदिति वै
प्रजापतिर्देवानसृजते' त्यादिश्रुत्युदाहरणमप्ययुक्तम् । 'एते' 'असृग्रं' 'इन्दव' इति

पदानान्देवमनुष्यपितृवाचकत्वाभावात् । कथञ्चिद्योगादिनापि तत्तत्सृष्ट्युपयोगितत्तदा-
 कृतिविशेषोपस्थितिजनकत्वासम्भवाच्च । यत्तु एतच्छब्दो देवानां करणेष्वनुग्राहकत्वेन
 सन्निहितानां स्मारकः । असृग्धिरं तत्प्रधानदेहे रममाणानां मनुष्याणां असृग्शब्दः ।
 इन्दुमण्डलस्थपितृणामिन्दुशब्दइति । तदयुक्तम् । कल्पादौ देवसृष्टेः पूर्वं तत्सृष्टुः कर-
 णेष्वधिष्ठातृत्वेन देवानां सन्निधानासम्भवात् । तत्सम्भवेऽप्येतद्व्यत्येकेन सर्वनामशब्देन
 तत्तद्देवासाधारणाग्निमूर्त्येन्द्रादिपदजातेनेव तत्तद्देवजातीयव्यक्त्यन्तरसृष्ट्यनुकूलायाः पर-
 स्परव्यावृत्तजात्यवाच्छिन्नतत्तद्देवोपस्थितेरसम्भवात् । तत्सम्भवेऽपि 'एते असृग्मिन्दव-
 स्तिरःपवित्रमाश्रयः । विश्वान्याभिसौभगे' त्यस्मिन्मन्त्रे एतारूपसोमदेवत्यबहिष्पवमान-
 स्तोत्रविनियुक्ते 'छन्दांसि वै सोममाहरंरत गन्धर्वो विश्वावसुः पर्यमुष्णात्तेनापः प्रावि-
 शत् । तं देवता अन्वैच्छन् । तं विष्णुरप्सु पर्यपश्यत् । सद्यकाङ्क्षदयं नु नाप्यइति ।
 तं पुरा प्रास्फुरत्तस्मात् पृथगिन्दवोऽसृज्यन्त । स देवताभ्योऽभितरितिष्ठन्तीभ्यः एते
 असृग्मिन्दवइति प्राब्रवीत् । बहिष्पवमानेन वै यज्ञसृज्यते । यदेते असृग्मिन्दवइति
 प्रस्तौति । यज्ञमेव तत्सृष्टं देवेभ्यः प्राहेति । एतइति वै प्रजापतिर्देवानसृजते' इत्याद्य-
 र्थवादानन्तरश्रुतविनियोगानुरोध्यर्थवादानुसारेण वेदभाष्यकारादिकृतव्याख्यानानुसारेण
 च 'एते इन्दवस्सोमाः तिरःपवित्रं तिर्यग्भूतन्दशापवित्रं प्रति आशवश्शम्रिगामिनः
 विश्वानि सौभगा सर्वाणि सौभाग्यानि अभि उद्दिश्य असृग्मिन्दवसृज्यन्ते' त्येवमर्थके श्रु-
 तस्यैतद्व्यत्येकेन्दुशब्दोक्तसोमविशेषणतया करणाधिष्ठातृदेवपरामर्शित्वासम्भवात् । विनि-
 योगानुसार्यर्थवादविरोधिनः 'एतइति वै प्रजापतिर्देवानसृजते' त्यर्थवादस्य 'नृमेधश्च
 परुच्छेपश्च ब्रह्मवाद्यमवदेतामि' त्याद्यर्थवादस्य अग्निसृष्टिसामर्थ्याधानवर्णनेन 'तं त्वा
 समिद्धिरङ्गिरः' इत्यादिमन्त्रस्तुताविव देवादिसृष्टिसामर्थ्याधानवर्णनेन 'एते असृग्मि-
 न्दव' इति मन्त्रस्तुतौ तात्पर्योपपत्तेः । अस्यार्थवादस्य प्रथमश्रुतत्वेन बलवत्त्वोक्तावतो-
 ऽपि प्रथमभ्युत्पत्तेन 'एते असृग्मिन्दव इति बहुभ्यः प्रतिपदं कुर्यादि' ति बहुयजमानक
 क्रतुगतबहिष्पवमानस्तोत्रे उदाहृतमन्त्रस्य विनियोगविधेशेषेण 'एतइति सर्वानेवैनानृ-
 ध्यै भूत्या अभिवदती' त्यर्थवादेन 'एनान्' इत्यस्य यजमानपरत्वस्य वक्तव्यतया कर-
 णाधिष्ठातृदेवपरामर्शित्वस्यानुपपत्तेः । अर्थवादद्वयमध्ये श्रुतस्याप्यस्यैव बलवत्त्वेऽपि
 'यदेतइति तस्माद्यावन्तएवाग्ने देवास्तावन्तइदानीमि' त्यस्यैव शेषभूतेनानन्तरश्रुतार्थवा-
 देन 'एत' इत्यस्यातीतवर्तमानकरूपयोरष्टौवसवएकादशरुद्रा इत्यादिदेवगणसंख्यासाम्य-
 परतया व्याख्यातत्वेन तत्तदसाधारणजात्यवच्छिन्नकरणाधिष्ठातृदेवपरामर्शित्वोक्तेः कथ-
 मप्यवकाशाभावाच्च । एतेन देवादिसृष्टेर्वैदिकशब्दप्रभवत्वे 'स भूरिति व्याहरदि' त्यादि
 श्रुतिस्मृत्युदाहरणमपि निरस्तम् । जगत्सृष्ट्युत्सहजसार्वभौमार्थानाया देवादिसृष्टेर्वैदिकश-
 ङ्खलालोचनाधीनसृष्ट्यानुसन्धाननिरपेक्षत्वेन तस्यापि श्रुतिस्मृतिगणस्य जगत्सृष्ट्युपि सृष्टि-

सामर्थ्याधायका वैदिकशब्दाइत्यनेन रूपेण वेदस्तुतिपरत्वस्यैव वक्तव्यत्वात् । पूर्वोत्तरे-
न्द्राद्यनुगतजात्युपाधिप्रदर्शनेन शब्दविरोधपरिहारविवक्षायां च तदेव सूत्रे साक्षात्प्रदर्श-
नीयं न तु तदुपपादकत्वेनाभिमतं दुरुपपादं च इन्द्रादीनां वेदशब्दप्रभवत्वम् । तत्र
श्रुतिस्मृतिदिदर्शयिषायां च 'श्रुतिस्मृतिभ्यामि'त्येव सूत्रणीयम् । न 'प्रत्यक्षानुमाना-
भ्यामि'ति अस्फुटार्थत्वात् गुरुत्वाच्च । तस्मात् सर्वमिदमसमञ्जसमिव भाति ॥

अत्रब्रूमः । सृष्टिषु त्रिदशादीनां सरसीरुहभूरपि । कर्तैव कलशादीनांकुलाल इव
सृष्टिषु ॥ १ ॥ अतएव तपस्तस्य सृष्टिसामर्थ्यसिद्धये । इतिहासपुराणेषु प्रपञ्चेन प्रद-
र्शितम् ॥ २ ॥ सृष्ट्या समादिशत्तस्मै वेदानीशइतीरितम् । 'यो ब्रह्माणामि'तिश्रुत्या य-
त्तस्यायं किलाशयः ॥ ३ ॥ शिल्पी यथा शिल्पशास्त्रवचनेभ्यो मरुत्वतां । विज्ञाय ना-
मरूपाणि निर्माति प्रतिमादिकं ॥ ४ ॥ तथैव त्रिदशादीनां नामरूपाणि सर्वशः । विज्ञा-
य वेदशब्देभ्यो विश्वं वेधास्सृजत्विति ॥ ५ ॥ एवं च लब्धं सार्वभ्यं जातमात्रेण वेदतः ।
सहजं तेन तत्सृष्टा देवास्स्युर्ध्वेदशब्दजाः ॥ ६ ॥ यद्यपीन्द्रस्सहस्राक्ष इत्यादेरेव वैदि-
कात् । नैते असृष्टमित्यादेशशब्दादिन्द्रादिसम्भवः ॥ ७ ॥ देवसङ्ख्याकृतिरपि पूर्वकल्पा-
नुवर्तिनी । अष्टौ वसवइत्यादेर्नेतस्मादेत इत्यतः ॥ ८ ॥ तथापि महिमाऽन्यस्यावैदिक्याः
पदसंहतेः । प्रत्यासत्त्योपचारेण स्तुतयेऽन्यत्र वर्ण्यते ॥ ९ ॥ कल्पवृक्षवल्क्षांशुलक्ष्मीप्र-
भवतादिकः । कलशाब्द्यादिमहिमा लवणाम्बुनिधाविव ॥ १० ॥ समुद्रमथनोद्भूतश्चिव-
भूषणतात्मकः । कलाधर्म इव व्योम्नि चरिष्णौ चन्द्रमण्डले ॥ ११ ॥ सर्गाद्यकालजैकै-
काविप्रादिव्यक्तिमात्रगं । मुखबाहूरुपज्जत्वं वर्णेष्वद्यतनेष्विव ॥ १२ ॥ एतइत्यादिशब्दा-
नां देवसंख्याद्यवाचिना । तादर्थ्योक्तिस्तु नेतव्या स्वपित्यादिनिरुक्तिवत् ॥ १३ ॥ भा-
ष्ये तु वेदादेवादिप्रभवोऽस्ति श्रुतीरितः । इत्येतल्लक्षकतया साऽपि श्रुतिरुदाहृता ॥ १४ ॥
पूर्वापरैन्द्रादिगतजातीनामेव सिद्धये । वेदशब्दप्रभवतान्देवादीनामसूत्रयत् ॥ १५ ॥ ना-
मरूपाण्यनुस्मृत्य सृष्टानां हि घटादिवत् । समाननामरूपत्वन्देवादीनां प्रसिध्यति ॥ १६ ॥
प्रसिध्यन्ति ततस्तेषां नाम्ना व्यक्तिषु हेतवः । समानाकृत्यभिर्व्यंग्या वासवत्त्वादिजातयः
॥ १७ ॥ साक्षात्तु जातिवाचित्वं हेतूकर्तुं न शक्यते । असिद्धं तद्धि शङ्क्येत परासंप्रति-
पात्तितः ॥ १८ ॥ समाननामरूपत्वं हेतूकर्तुं न शक्यते । तत्रापि हेतुरत्रोक्तसोऽप्यग्रे
दर्शयिष्यते ॥ १९ ॥ इन्द्रादिदेवभावस्य कर्मप्रभवताऽऽत्मकं । अर्थान्तरमपिक्रोडीकर्तुञ्चै-
त्थमसूत्रयत् ॥ २० ॥ समाननामाकृतयो बहवस्सन्तु विग्रहाः । देवत्वं त्वनपाय्यस्त्वि-
त्याशङ्का तेन वार्यते ॥ २१ ॥ कर्मजत्वेऽपि देवानां यौगपद्येऽपि कर्मणां । अष्टौवसव
इत्यादिसंख्यायां न भवेत् क्षतिः ॥ २२ ॥ संख्याश्रुतिबलात् कर्मविपाके कल्प्यते क्रमः ।
यौगपद्यमिवैतास्मिन् प्रळयाद्भुतवर्णनात् ॥ २३ ॥ यत्प्रत्यक्षानुमानाभ्यामित्यसूत्रयदस्फु-
टम् । तदप्यर्थान्तरं तेन क्रोडीकर्तुं न तदृधा ॥ २४ ॥ प्रत्यक्षं प्रतिमास्वेतच्छब्दात्
प्रभवतीति यत् । अनुमेयं विरिञ्चेन सृष्टेषु सुमनस्त्विति ॥ २५ ॥

अयमत्र परिहारार्थः । यद्यपि संज्ञामूर्तिरूप्यधिकरणे नामरूपव्याकरणं परमेश्वरकर्तृकमिति निर्णीतम् । तथाऽपि घटादिसृष्टिषु कुलालादिवहेवादिसृष्टिषु चतुर्मुखोऽपि कर्तैव । इतिहासपुराणेषु तस्य सृष्टिसामर्थ्यसिद्धये तपश्चरणस्य तल्लब्धसामर्थ्येन देवादिसृष्टत्वस्य च वर्णनात् । तं सृष्ट्वा परमेश्वरस्तस्मै वेदानप्युपदिदेशेति 'यो ब्रह्माणं विदधाति पूर्वं यो वै वेदांश्च ग्रहिणोति तस्मै । तं ह देवमात्मबुद्धिप्रकाशं मुमुक्षुर्हवै शरणमहं प्रपद्य' इति श्वेताश्वतरोपनिषन्मन्त्रे श्रूयते । तत्र जगत्सृष्ट्याधिकारितया सृष्ट्या प्रथमं वेदोपदेष्टुरित्यमाशयो वर्णनीयः । यथेदानीं शिल्पी शिल्पशास्त्रवचनेभ्यो देवादीनां नामरूपाणि विज्ञाय प्रतिमादिकं निर्माति । एवञ्चतुर्मुखोऽपि वेदादिवचनेभ्यस्तन्नामरूपाणि विज्ञाय देवादिकं सर्वं जगत्सृजति । तस्य परमेश्वरोपदिष्टवेदलब्धं सार्थं जातमात्रेण लब्धत्वात् सहजसिद्धमिति पौराणिकैर्गीयते । ततश्च वेदलब्धसृष्ट्युपयोगिनामरूपविज्ञानेन तेन सृष्ट्वा देवा वेदशब्दप्रभव इति युक्तमेव । यद्यपि इन्द्रादीनामानि सहस्राक्षत्वादिरूपप्रतिपादकपदानि च येषु वेदवाक्येषु सन्ति तेभ्यएवेन्द्रादीनां तत्तन्नामरूपविशिष्टानां प्रभवः न तु 'एते असृग्रमिन्दव' इत्यादिपदसंहतेः । यद्यपि 'अष्टौ वसव' इत्यादिश्रुत्यन्तरादेव देवसंख्याकृत्सिर्नात्रत्यादिनृविशेषणादेतद्विती पदात् । तथाप्यन्येषामपि वैदिकपदानां महिमा वैदिकत्वसामान्येन तत्सन्निकृष्टेष्वन्येषूपचारेण स्तुतयेऽर्थवादिषु वर्ण्यते । काव्येषु यथा कल्पवृक्षप्रभवत्वादिः क्षीरसमुद्रस्य महिमा समुद्रत्वसामान्याल्लवणसमुद्रे वर्ण्यते । समुद्रमथनप्रभवत्वादि कलाधर्मश्चन्द्रत्वसामान्यात् प्रसिद्धे चन्द्रमण्डले वर्ण्यते । मुखजत्वबाहुजत्वादिसर्गाद्यकालप्रभवैकैकव्यक्तिधर्मोऽद्यतनेष्वपि ब्राह्मणक्षत्रियादिषु वर्ण्यते । यत्तु 'एते असृग्रमिन्दव' इति मन्त्रास्मात्तानामेतद्व्यादिपदानामर्थवादिषु 'देवसंख्यादिवाचित्ववर्णनं तत् 'स्वपिति' इत्यादिनिरुक्तिवद्यथाकथाञ्चित् तत्तत्पदशक्तिसंपादनेन स्तुत्यर्थमिति नेतव्यम् । श्रूयते हि 'यत्रैतत्पुरुषस्वपिति नाम सता सोम्य तदा सम्पन्नो भवति स्वमपीतो भवति तस्मादेनं स्वपितीत्याचक्षते स्वं ह्यपीतो भवति' 'यत्रैतत्पुरुषोऽशिशिषति नाम आपएव तदशितं नयन्ते तद्यथा गोनायोऽश्वनायः पुरुषनायइत्येवं तदप आचक्षते अशनाये' त्यादि । न हि स्वशब्दप्रातिपदिकाप्युपसृष्टैतिधात्वन्तररूपावयवद्वयघटितस्वपितिशब्दः । न वा बुभुक्षायां निपातितोऽशनायाशब्दो गोनायादिशब्दवत् कर्मोपपदान्नयतेरणन्तः । तथाप्यक्षरसाम्यमात्रेण तत्र यथाऽर्थवादिषु तत्तदर्थवर्णनमेवमिहापि नेतव्यम् । यत्तु भाष्ये देवानां वेदशब्दप्रभवतायां 'एतद्विती प्रजापतिर्देवानां सृजते' त्यादेरविवक्षितस्वार्थस्यार्थवादस्य प्रमाणतया प्रदर्शनं तदस्मिन्नर्थे भुङ्क्ष्वस्तीति श्रुत्यन्तरोपलक्षकतया न तु सएवार्थवादस्तत्र प्रमाणमित्याशयेन । अतएव 'स भूरिति व्याहृति' त्यादीनि श्रुत्यन्तराण्यपि भाष्ये प्रदर्शितानि । यदुक्तं शब्दविरोधप-

रिहारार्थमिन्द्रादिशब्दानामिन्द्रत्वादिजातिवाचित्वे तत्तत्पदविशेषाधिपत्यवाचित्वे वा हेतु-
 कर्तव्ये किमर्थं सूत्रे देवानां शब्दप्रभवत्ववर्णनमिति तत्रेदमुत्तरम् । जातिवाचित्वं पूर्वो-
 त्तरेन्द्रादिगतजातिसिद्धिसापेक्षम् । उपाधिवाचित्वं तद्वटकपूर्वोत्तरेन्द्रादिपदगतजाति-
 सिद्धिसापेक्षमिति तासामेव जातीनां सिद्धये देवादीनां तत्तत्पदविशेषाणां च वेदोपवर्णित-
 तत्तन्नामरूपानुसन्धानपूर्वकं प्रजापतिना सृष्टत्वं सूत्रे वर्णितम् । तेन हि पूर्वोत्तरेन्द्रादिषु
 तत्पदादिषु च घटादिष्विव नाम्नामाकृतीनाञ्च समानत्वं सिध्यतीति तेषां नाम्नां साक्षा-
 दिन्द्रादिषु प्रवृत्तिनिमित्तभूतोपाधिसङ्घटनसमर्थ्याश्च समानाकृत्यभिव्यङ्ग्या इन्द्रादिगता-
 स्तत्पदविशेषगताश्च जातयस्सिध्यन्ति । साक्षाज्जातिवाचित्वस्य हेतूकरणे त्विन्द्रत्वादिजा-
 तीनां पूर्वपक्ष्यसम्मतत्वादसिद्धिशङ्का स्यात् । यद्यपि तासां जातीनां साक्षात्साधकं स-
 माननामरूपत्वं सूत्रयितुं शक्यं तस्योदाहरिष्यमाणश्रुतिस्मृतिसिद्धत्वात् । तथापि तद्धे-
 तुदाढ्यर्थं तस्याप्युपपादकं देवानां शब्दप्रभवत्वं सूत्रितम् । सोऽपि हेतुः 'समाननाम-
 रूपत्वादि' तिसूत्रे दर्शयिष्यते । अपिच देवत्वेन्द्रत्वादीनां कर्माधीनत्वरूपमर्थांतरङ्ग-
 भीकर्तुमपि 'अतः प्रभवादि' तिसूत्रितम् । अस्मिन्नर्थे 'अतः' इत्यनेन पूर्वसूत्रप्रकृतक-
 र्मपरामर्शः । प्रभवः प्रादुर्भावः कर्मजन्येष्विन्द्रादिविग्रहेषु देवत्वेन्द्रत्वादिजातिविशेषा-
 णामभिव्यक्तिः । प्रसिद्धं हि देवत्वादीनां कर्माधीनत्वम् । तथाहि छन्दोगब्राह्मणे तावत्
 'अतिरात्रः पृच्छ्यष्वडहो महाव्रतं पृच्छ्यष्वडहस्त्रयस्त्रिशारंभणोऽतिरात्रः एताभिर्वै देवा
 देवत्वमगच्छन् देवत्वं गच्छन्ति यएताउपयन्ती' ति देवत्वस्य कर्माधीनत्वं श्रूयते । बृहदार-
 ण्यकोपनिषदिच 'तद्यथा पेशस्कारी पेशसो मात्रामुपादायान्यं नवतरं कल्याणतरं रूपं कु-
 कुरुते एवमेवायमात्मेदं शरीरं विहत्याविद्यां गमयित्वाऽन्यन्नवतरं कल्याणतरं रूपं कु-
 रुते पित्र्यं वा गान्धर्वं वा दैवं वा प्राजापत्यं वा ब्राह्मं वाऽन्येषां वा भूतानामि' ति कर्म-
 णामैहिकशरीरत्यागानन्तरं पितृगन्धर्वदेवादिरूपप्राप्तिप्रतिपादनेन देवत्वादीनां कर्मविशेषा-
 धीनत्वं ख्याप्यते । इतिहासपुराणेषु चेन्द्रादिभावस्य शताश्वमेधादिप्राप्यत्वमुपवर्ण्यते ।
 नहुषचरितपञ्चेन्द्रोपाख्यानादिष्विन्द्रादिभावस्याप्राप्तस्य प्राप्तेः प्राप्तस्य निवृत्तेश्चप्रतिपाद-
 नेन तत्तत्कर्माधीनत्वं ज्ञाप्यते । एवं देवत्वादीनां श्रुत्यादिप्रसिद्धकर्माधीनत्वसूत्रणे-
 नेयं शङ्का व्यावर्त्यते सन्तुनामेन्द्रादीनां प्रतिकल्पं नवनवा विग्रहास्तमानाकृतम् । तथापि
 तेषां देवत्वेन्द्रत्वादिकं नित्यमनपाट्यस्त्विति । इत्थं च तद्व्यावर्तनं देवत्वादीनान्तावत्
 कर्माधीनत्वं श्रुतिस्मृतिषु प्रसिद्धम् । तत्तु श्रुतिस्मृतिस्वारस्येन तथैवाङ्गीकर्तुं युक्तम् ।
 इन्द्रादिशब्दानामुक्तरीत्या जातिवाचित्वसमर्थनेन शब्दविरोधस्य परिहृततया तत्परिहा-
 रार्थमिन्द्रादिनित्यत्वस्यासमर्थनीयत्वेन तदन्यथानयनं किं शक्यमिति । देवानां कर्मज-
 त्वेऽपि तत्कर्मानुष्ठातृणामानन्त्येऽपि तेषां कर्मणा यौगिकमिन्द्रादिनां वृत्त्या-
 नियममङ्गः प्रसज्यते । यतो वस्वादिसंख्याश्रुतिमलेन तेषां कर्मणां विपाककर्मः कल्प्यते

प्रलयश्रुतिबलेन भिन्नकालजानामपि सर्वप्राणिगतदेहादिवियोजककर्मणां विपाकयौगपद्यवत्-
 गपद्यवत्-उत्पातश्रुतिबलेन शिथिलिनीशलभाद्युद्गमहेतुतदीयकर्मणां विपाकयौगपद्यवच्च ।
 यत्तु 'श्रुतिस्मृतिभ्यामि' ति स्फुटार्थं लघुनि सूत्रे कर्तव्ये किमर्थं 'प्रत्यक्षानुमानाभ्या-
 मि' तिसूत्रितमिति चोद्यं तत्रेदमुत्तरम् । तेनाप्यर्थांतरं क्रोडीकर्तुं तथा सूत्रितमिति न
 तद्व्यर्थम् । अर्थान्तरं च देवादीनां शब्दप्रभवत्वे श्रुतिस्मृत्यनुग्राहकयुक्तिरूपम् । यद्वि-
 शास्त्रावगम्यरूपविशेषं वस्त्वन्येन निर्मायमाणं दृष्ट्वा केन चिद्बुद्धिपूर्वकं निर्मायते त-
 च्छास्त्रजन्यतन्नामरूपावगत्यैवेति शिल्पशास्त्रज्ञेन निर्मायमाणेषु प्रतिमादिषु सर्वसंवेद्यमेव
 तत् । तमेव प्रतिमादिषु गृहीतं नियममवलम्ब्य सर्गादौ विरिंचेन सृष्टेषु देवादिषु अनुमी-
 यत इति । तस्मात् सर्वं समंजसमेव । एवं देवानां ब्रह्मविद्यार्थश्रवणाद्यधिकारमभ्युप-
 गच्छतस्सूत्रकारस्य मते इन्द्रादीनामेकैकव्यक्तिताङ्गीकारे तन्मुक्त्यनन्तरं यष्टव्येन्द्राद्य-
 भावात् कर्मणि विरोधस्यात् । अनेकव्यक्तित्वाङ्गीकारे तेषामिन्द्रादिपदेषु क्रमेणा-
 गच्छताममात्यसेनापत्यादिपदेष्वगच्छतामिवानुगतानतिप्रसक्तेन्द्रादिशब्दप्रवृत्तिनिमित्तत्व-
 योऽयजातिमत्त्वे प्रमाणाभावात्तेषु शक्तिग्रहासम्भवेनेन्द्रादिशब्दे विरोधस्यादिति शङ्काप-
 रिहारार्थतया 'विरोधः कर्मणीति चेदि' त्यादिसूत्रद्वयस्य भाष्याभिप्रेतयोजना दर्शिता ॥

अथ देवतानां विग्रहाङ्गीकारे कर्मणि शब्दे च विरोधस्यादिति शङ्कापरिहा-
 रार्थतया सूत्रद्वयस्य योजनां भाष्ये कण्ठतः प्रदर्शितामुपन्यस्यामः । देवतानां विग्रहा-
 भ्युपगमे यागादिकर्मणि सन्निधानेन भाव्यं विग्रहवतोऽङ्गस्य ऋत्विगादिवत् सन्निधाय
 क्रतूपकारकत्वनियमात् । न च तासां यागादिदेशे सन्निधानमङ्गीकर्तुं शक्यम् । युग-
 पत् प्रवृत्तानेकयागदेशगमनासम्भवात् प्रत्यक्षबाधितत्वाच्चेत्याद्यसूत्रे शङ्का । देवतानां
 योगिनामिव युगपदनेकदेहप्राप्तेः श्रुतिरस्मृतिषु दर्शनात् सामर्थ्यविशेषेणास्मदाद्यदृश्यत्व-
 सम्भवाच्च यागदेशे तासां सन्निधानं सम्भवतीति तत्परिहारः । अथवा माभूद्यागदेशे
 देवतासन्निधानम् । स्वस्थानस्थितामेव देवतामुद्दिश्य युगपद्यजमानास्वस्वद्रव्यं त्यक्ष्यन्ति ।
 बहुभिर्नैमस्क्रियमाणस्यैकस्य ब्राह्मणस्य स्वस्थानस्थितस्यैवानेककर्तृकनमस्कारकर्मणि युग-
 पदङ्गभावप्रतिपत्तिदर्शनात् तद्वदिहाप्युपपत्तेरिति परिहारः । देवतानां विग्रहवत्त्वे जन-
 नमरणावश्यम्भावेन इन्द्रादिजननानन्तरं तत्पित्रादिकृतमिन्द्रादिनाम हित्यादिनामवत्पु-
 रुषबुद्धिप्रभवं भवेदिति तत्पूर्वकवाक्यार्थप्रत्ययस्य पुरुषबुध्यपेक्षितमानान्तरापेक्षत्वापत्त्या
 वैदिकशब्दे सापेक्षत्वलक्षणाप्रामाण्यापत्तिरूपो विरोधइति द्वितीयसूत्रे शङ्का । इन्द्रादि-
 शब्दानां प्रागुक्तरीत्या वेदोपदर्शितानामरूपानुसन्धानसृष्टेर्न्द्रादिविग्रहगतसमानाकृत्यभि-
 न्येयमजातिवाचित्वसमर्थनेन तत्परिहारः ॥

चिन्त्यते । स्यात्कर्मणि विरोधश्चेद्देवानां विग्रहे सति । विग्रहाभावपक्षे वा
 कर्म तत्स्यात्तद्व्यवस्थम् ॥ १ ॥ न. नियमः कथमभ्युपकारके क्रतुषु विग्रहवत्यपि सन्निधेः ।

अवनिदानमुखैरुपकारको न खलु सन्निहितो नृपतिः क्रतौ ॥ २ ॥ अस्ति विग्रह-
वतोऽङ्गताजुषस्सन्निधौ नियमइत्युरीकृतौ । व्यर्थमेव नियमे विशेषणं सर्वमङ्गमयते हि
सन्निधिम् ॥ ३ ॥ जुहूमदंत्यादिषु किं न संनिधिर्यपेक्ष्यते विग्रहवर्जितेष्वपि । अतः कथ-
ङ्कारमविग्रहाऽपि ते न सन्निधायाङ्गमिहास्तु देवता ॥ ४ ॥ विग्रहेण रहिताऽपि देवता
नोखलु क्रतुगणेषु केनचित् । इन्द्रमित्रवरुणादिशब्दिता सन्निधिं विदधती समीक्ष्यते ॥
५ ॥ अपिचापरिहार्यस्ते दोषोऽयं विग्रहं प्रतिक्षिपतः । विग्रहवती हि कुर्याद्युगपत्सन्नि-
धिमनेककायबलात् ॥ ६ ॥ विग्रहवती च गच्छेदङ्गत्वं देवता न सन्निहिताऽपि । प्रव-
सन्निव यजमानः कर्ता कालेषु याजमानजपस्य ॥ ७ ॥ अविग्रहं क्रियाशब्दव्यतिरिक्तं
न वीक्ष्यते । यत्तत्त्वसन्निधानेऽपि गच्छेत् क्रत्वङ्गतां क्वचित् ॥ ८ ॥ यदि पुरुषोच्चार्य-
त्वाद्यागेष्विन्द्रादिशब्दएवाङ्गम् । न तु तत्तदर्थइति मतिरनङ्गमर्थस्तदाऽस्तु विग्रहवान् ।
९ ॥ न हि विग्रहवत्त्वे स्यादर्थोऽप्यङ्गमितीदृशम् । आपादनं क्रियतइत्यवकाशवती
स्पृहा ॥ १० ॥ शब्दे विरोधो यदि विग्रहे भवेत् कथं समाधिस्तदभावसम्मतौ । ना-
स्त्यर्थएवेति यदि प्रपद्यसे दृढीभवेत्तर्हि विरोधदुर्दशा ॥ ११ ॥ नित्योऽर्थइत्युपगमेत्त्वानि-
त्यास्तन्तु विग्रहाः । शब्दवाच्यबहिर्भूताः क्वविरोधः प्रसज्यते ॥ १२ ॥ इत्यापत्तेरनि-
त्यार्थे विग्रहासम्मततावपि । वक्तव्ये सति पूर्वोक्तविरोधतदवस्थितिः ॥ १३ ॥ तस्मादा-
क्षेपभागस्य सूत्रयोरनयोर्द्वयोः । देवताविग्रहाक्षेपपरता नोपपद्यते ॥ १४ ॥

अयमत्र शङ्काऽर्थः । देवताविग्रहाङ्गीकारे तदेव दूषणमुद्गावनीयं यत्तदङ्गीकारे
न प्रसरति । कर्मविरोधदूषणं तु तदनङ्गीकारेऽपि प्रसरति । तथा हि विग्रहवतः क्रतु-
पकारकत्वे सन्निधाननियममवष्टम्भ्य कर्मणि विरोधआपादितः, उत क्रत्वङ्गत्वे, आद्ये
स्वस्थानएव स्थित्वा धनदानयज्ञवाटरक्षणादिना क्रतूपकारके राज्ञि व्यभिचारः । द्वितीये
विग्रहवतइति विशेषणं व्यर्थम् । विग्रहरहितस्यापि जुह्वादः क्रत्वङ्गस्य सन्निधाननियम-
दर्शनात् । अतो विग्रहरहिताऽपि देवता सन्निधानाभावे कर्माङ्गं न स्यादिति कथं विग्र-
हाभावपक्षेऽपि कर्मणि विरोधो न स्यात् । न हि विग्रहरहिताऽपि देवतेन्द्रादिशब्दिता
क्रतुषु सन्निहिता केनचिद्दृश्यते । अपिच विग्रहानङ्गीकारएवापरिहार्यः कर्मणि विरोध
आपतति । न हि विग्रहरहितदेवतायां युगपत् प्रवृत्तेषु यागेषु कायव्यूहेन सन्निधिरिति
परिहारः प्रवर्तते । किञ्च विग्रहवत्त्वे देवतायाः प्रवसद्यजमानवदसन्निधानेऽपि क्रत्वङ्गत्व-
मुपपादयितुं शक्यं न तु तद्राहित्ये । न हि विग्रहरहितं प्रवसद्यजमानजप्यमानमन्त्रेभ्य-
स्तत्तत्क्रियमाणविष्णुक्रमेभ्यश्चान्यदसन्निहितं क्रत्वङ्गं दृश्यते । यद्युच्येत क्रतुष्विन्द्रादि-
शब्दएवाङ्गं पुरुषेणोच्चार्यतयाऽनुष्ठातुं शक्यत्वात् न तु तदर्थः अननुष्ठेयत्वादिति । तदा त-
दर्थस्य विग्रहवत्त्वं कथं सन्निधानाभावेन प्रत्याख्यातुं शक्यम् । अनङ्गत्वेन सन्निधानानपे-
क्षणात् । न हि विग्रहवत्त्वेऽर्थोऽप्यङ्गं स्यादित्यापादनं सम्भवति विशेषाभावात् ॥

त्वादिजातीनामवस्थाङ्गीकर्तव्यत्वात् । सर्वपदार्थानाञ्च शक्त्यात्मना सूक्ष्मरूपेण महाप्र-
 लयेऽप्यवस्थानसत्त्वेन निराश्रयत्वाप्रसक्तेर्जातिवाचित्वं सम्भवतीति प्रदर्शनेन परिहारा-
 र्थमिदं सूत्रमिति चेत् । महाप्रलयाङ्गीकारप्रयुक्ता खल्वियं शङ्का नेन्द्राद्यनेकत्वविग्रह-
 वत्त्वाङ्गीकारप्रयुक्ता । अतएवेयं गवादिशब्दसाधारणमोत्वादिजातीनामपि महाप्रलये
 निराश्रयाणामवस्थानायोगशङ्कायास्तुल्यत्वात् । न चेयं शङ्काऽत्र प्रसाध्यमानदेवताऽधि-
 कारविरोधिनी येनात्र परिहार्याभवेत् । लप्स्यमानपरिहारा चेयं शङ्का 'सूक्ष्मं तु तदर्ह-
 त्वात्' 'तदधीनत्वादर्थवदि' त्यानुमानिकाधिकरणसूत्राभ्याम् । नन्विदं सूत्रं व्यवहित-
 सूत्रप्रसाधितस्य शब्दविरोधाभावस्य समर्थनार्थं माभूत् । अव्यवहितसूत्रप्रसाधिते वेद-
 नित्यत्वे विरोधसमाधानार्थमस्तु । महाप्रलयेऽध्यापकाध्येतृसन्तानविच्छेदाद्वेदस्य नित्य-
 त्वमनुपपन्नमिति विरोधशङ्कासम्भवादिति चेत् । मैवम् । वेदस्यापौरुषेयत्वलक्षणं हि
 नित्यत्वं पूर्वसूत्रे प्रसाधितं न तु स्वरूपनित्यत्वम् । आनुपूर्वीविशेषविशिष्टवर्णसमुदाय-
 रूपस्य वेदस्य स्वरूपनित्यत्वासम्भवात् । अदृष्टादौ व्यभिचारेण पूर्वसूत्रप्रदर्शितजगत्का-
 रणत्वेहेतुकतत्स्वरूपनित्यत्वसिध्यसम्भवाच्च । अवान्तरप्रलयवर्तित्वं नित्यत्व विवक्षित-
 मिति न व्यभिचारइति चेत् । तर्हि तस्य महाप्रलयेऽध्ययनाध्यापनसन्तानविच्छेदेऽपि
 विरोधाभावात् तद्विरोधशङ्का निरालम्बना स्यात् । प्रवाहरूपेण सकलकालवर्तित्वं साध्यं
 अदृष्टादीनाञ्च महाप्रलयेऽप्यवस्थानान्न व्यभिचारइति चेत् । तर्हि तस्य विरोधस्याने-
 नापि सूत्रेण समाधानं न स्यात् । महाप्रलये वेदाध्ययनाध्यापनसन्तानविच्छेदस्य सि-
 द्धान्तेऽप्यङ्गीकारात् । अत्रोच्यते । वेदनित्यत्वमाक्षिप्य पूर्वसूत्रप्रसाधितम् । समाधानुं
 सूत्रकृता सूत्रमेतत् प्रवर्तितम् ॥ १ ॥ तथाहि । मन्त्राणां ब्राह्मणानाञ्च पदानामपि तज्जु-
 षाम् । कर्तारस्संहितानाञ्च श्रूयन्ते बहवश्श्रुतौ ॥ २ ॥ ईश्वराद्यजुरादीनामुत्पत्तिरपि
 वर्ण्यते । यज्ञेन वाचइत्याद्या दृश्यन्ते श्रुतयो हि या. ॥ ३ ॥ तास्त्ववान्तरकल्पादिवि-
 षयत्वेन सङ्गताः । समाननामरूपत्वश्रुतिस्मृतिवचास्यपि ॥ ४ ॥ तन्मात्रविषयत्वेन प्रप-
 द्यन्तेऽर्थशालिताम् ॥ ४= ॥ 'नमऋषिभ्यो मन्त्रकृद्भ्यस्संहिताकारपदकारसूत्रकारब्रा-
 ह्मणकाराणामि' त्यादिश्रुतिषु वेदान्तर्गतानां मन्त्राणां ब्राह्मणानां तदन्तर्गतपदानां तत्सं-
 हितानाञ्च कर्तारऋषयश्श्रूयन्ते । 'छन्दासि जज्ञिरे तस्मात् यजुस्तस्मादजायत' 'अस्य
 महतो भूतस्य निश्चसितमेतद्यद्वेदो यजुर्वेद' इत्यादिश्रुतिषु परमेश्वरश्च वेदानां कर्ता
 श्रूयते । अतो वेदो नित्यइत्युक्तम् । या तु 'यज्ञेन वाचः पदवीयमायन् तामन्ववि-
 न्दन्नृषिषु प्रविष्टामि' तियज्ञादिपुण्येन वेदग्रहणयोग्यता प्राप्तानामृषिषु स्थितायाएव वेद-
 वाचो लभइति श्रुतिः । या च 'युगान्तेऽन्तर्हितान्वेदान् सेतिहासान् महर्षयः । लेभिरे
 तपसा पूर्वमनुज्ञासास्वयम्भवे' तिप्रलयेऽन्तर्हितानामेव वेदानां तपस्समाराधितचतुर्मुखप्र-
 सादाह्णामस्मृतिस्सा सर्वाऽप्यवान्तरप्रलयान्तर्हितवेदप्राप्तिविषयत्वेन सङ्गच्छते । अतए-

वेदाहृतयोश्श्रुतिस्मृत्योः । 'ऋषिषु प्रविष्टामि' ति 'सेतिहासानि' ति च विशेषणम् । अवान्तरप्रलये हि भूभुवस्सुवरिति लोकत्रयमात्रव्यापिनि ब्रह्मलोकादिगतेषु ऋषिषु प्रविश्य वेदस्तिष्ठति न तु महाप्रलये सकलभूतव्यापिनि । अवान्तरप्रलयानन्तरमेव च ब्रह्मलोकादिस्थितानामितिहासानां प्राप्तिस्सम्भवति न तु महाप्रलयानन्तरम् । महाप्रलये प्राचीनपौरुषेयवाक्यानां निरन्वयविनाशात् । समाननामरूपत्वगमकानि देवादीनां वेदप्रभवत्वविषयाणि साक्षात्समाननामरूपत्वप्रतिपादकानि च यानि श्रुतिस्मृतिवचनानि सन्ति तान्यप्यवान्तरकल्पादिविषयत्वेनैवार्थवत्तां प्रतिपद्यन्ते । अतएव 'ऋषीणाम्नामधेयानि याश्च वेदेषु दृष्टयः । शर्वर्यन्ते प्रसूतानां तान्येवैभ्यो ददात्यज' इति स्मृतौ 'शर्वर्यन्ते प्रसूतानामि' ति विशेषितम् । शर्वर्यन्तो हि चतुर्मुखरात्रिरूपस्यावान्तरप्रलयस्यावसानं न तु तदायुस्समाप्त्यनन्तरभाविनो महाप्रलयस्य । अनेन विशेषणेनेत्थं ज्ञायते । अवान्तरकल्पादिषु सृष्टानामृषीणां यानि वसिष्ठादीनां नामधेयानि तेषां तत्तद्वेदभागदर्शनानि च तानि तत्तत्कल्पान्तर्गतमन्वन्तरेषु तदुत्तरावान्तरकल्पेषु च सृष्टेभ्यो ददाति न तु महाकल्पादिषु सृष्टानां नामधेयानि महाकल्पान्तरे सृष्टेभ्यो ददातीति । एवममहाकल्पावान्तरकल्पभेदेन वेदकर्तृद्रष्टृविषयोभयाविधश्रुतिसामञ्जस्ये सम्भवति नैकानुसारेणान्यनयनक्लेशस्तमाश्रयणीयः ॥

न च प्रतिकल्पं वेदस्य वर्णपदवाक्यक्रमस्वरान्यत्वे पारायणादिभिः क्वचित्कल्पेऽभिमतफलप्रदो वेदः कल्पान्तरे वाग्वज्रस्स्यादिति धर्माधर्मव्यवस्थाविप्लवो दोषः इष्टापत्तेः । प्रतिमहाकल्पमन्यएव वेदाः अन्यएव चैषामर्थाः अन्यान्येव च वेदिकानि पदानि तेषुतेष्वर्थेषु तत्तत्कल्पादिषु पदकारैर्महर्षिभिस्सङ्केतितानीत्यङ्गिकारे दोषाभावात् । एकस्मिन्नपि हि कल्पे हिंसास्तेयपरयोषिदपहारादिकं विषयभेदेन धर्माधर्मोभयरूपतयाऽभ्युपगम्यते । कल्पभेदेन वेदतदुक्तकर्मणां तदुभयरूपत्वस्वीकारे को दोषः । किञ्चैकस्यश्चाद्धकर्मणः दिने निशायाञ्च कृतस्य एकस्यैव काम्यकर्मणश्शुद्धमासे मलमासे च कृतस्यैकस्यैव गोमधुपर्कस्य कृतादिषु कलौ च कृतस्यैकस्यैव वह्निश्शिशिरे निदाघे च सेवितस्यार्थानर्थहेतुत्वं सम्प्रतिपन्नमिति तद्वत्प्रतिकल्पभिन्नवेदतदुक्तकर्मणां कल्पभेदेनार्थानर्थहेतुतया धर्माधर्मरूपत्वमङ्गीकर्तुं शक्यमेव । तथा च वासिष्ठे वसिष्ठप्रति भूमुण्डाख्यस्यानेककल्पजीविनो वायसस्य वचनं दर्शितम् । 'सुरापब्राह्मणं तात निषिद्धसुरशूद्रकम् । स्वैरवृत्तसतीकञ्च कञ्चित्सर्गं स्मराम्यहम् ॥ कलौ कृतयुगाचारं कृते कलियुगस्थितिम् । त्रेतायां द्वापरे चैव विपर्यासं स्मरामिच' ति । तस्मादनुपपन्नं वेदस्य नित्यत्वमित्याक्षेपसमाधानार्थमिदं सूत्रम् ॥

समाधानप्रकारस्तु महाप्रलयानन्तरं जगत्सृष्ट्यावृत्तावपि न वेदनित्यत्वविरोधः सृज्यमानस्य सर्वस्य जगतस्तत्पूर्वकल्पजगत्समाननामरूपत्वात्तत्समानस्वभावज्ञानैश्वर्या-

दिमत्वाच्च । कृतइदमवगम्यते 'सूर्याचन्द्रमसौ धाता यथापूर्वमकल्पयदि' त्यादिश्रुतिदर्शनात् । 'यथर्तुप्वृतुलिगानि नानारूपाणि पर्यये । दृश्यन्ते तानि तान्येव तथा भावा युगादिषु । तथाऽभिमानिनोऽतीतास्तुल्यास्ते साम्प्रतैरिह । देवा देवैरतीतैर्हि रूपैर्नाभिरेव च । तेषां ये यानि कर्माणि प्राक्सृष्ट्यां प्रतिपेदिरे ॥ तान्येव ते प्रपद्यन्ते सृज्यमानाः पुनःपुनः । हिंसाहिंसे मृदुक्रूरे धर्माधर्मावृतानृते । तद्भाविताः प्रपद्यन्ते तस्मात्तत्तस्य रोचत' इति स्मरणात् । 'देवर्षिमनुष्यतिर्यक्स्थावरादिभावस्य यज्ञादिफलत्वाच्च । पूर्वस्मिन् कल्पे यैर्महेन्द्रवरुणकुबेरादिदेवभावस्य वसिष्ठविश्वामित्रादिऋषिभावस्य ब्रह्मक्षत्रियादिमनुष्यभावस्य वा प्रापकत्वेन वेदविहितानि यज्ञाध्ययनदानतपांस्युपासनानि वा यथाविधि तत्तद्भावप्राप्तिसङ्कल्पपूर्वकमनुष्ठितानि तएव महाप्रलयभाविन्यामपि सृष्ट्यावृत्ताविन्द्रादिभावं प्रतिपद्यन्ते । यैर्गवाश्वगजधनधान्यगृहक्षेत्रारामादिप्रापकत्वेन विहितानि तान्यनुष्ठितानि तत्तद्भाग्यतया तिर्यक्स्थावराश्च जन्म प्रतिपद्यन्ते । ते चानुष्ठितारस्तस्मिन्कल्पे प्रचरद्भिर्वेदवाक्यैस्तत्कालवर्तिनामिन्द्रादीनां दिव्यविग्रहैश्वर्यमहाभोगादिकं वसिष्ठादीनान्दिव्यज्ञानमाहात्म्यादिकञ्च यादृशं वर्णितं प्रत्यक्षादिभिश्च ब्राह्मणक्षत्रियादीनां विशिष्टदेशजातिकुलरूपायुश्श्रुतवित्तवृत्तसुखमेधसां मुक्तिपर्यन्तसकलपुरुषार्थसम्पादनाधिकारवतां वैशिष्ट्यं गवाश्वादीनां दोहनवाहनादिकृततदुपयोगिसंस्थानविशेषादिकञ्च यादृशमवगतं तादृशमेव प्राप्तव्यतया सङ्कल्पयन्ते नान्यादृशमवगम्य इष्टसाधनविषयत्वादिच्छायाः । तस्मिन् कल्पे प्रचरद्भिर्वेदवाक्यैस्तत्कालवर्तिदेवर्षिमनुष्यादिवाचकपदवद्भिस्तत्सजातीयदेवभावादिप्राप्तिसाधनत्वेनैव यज्ञादीनामुपासनानाञ्च विधानाच्च । तथा च तथासङ्कल्पपूर्वकमनुष्ठितानां कर्मणां फलतया भवन्ती देवादिप्राप्तिः पूर्वकल्पस्थितदेवादिनामरूपस्वभावप्रभावेभवती वज्रलेपायते । एतेन समाननामरूपत्वादिविषयश्रुतिस्मृतिवचनजातमवान्तरकल्पादिविषयमस्त्विति शङ्काऽपि निरस्ता । देवादिभावप्रापककर्मानुष्ठानहेतुसङ्कल्पानुसारेण महाकल्पभेदेऽपि समाननामरूपत्वावश्यम्भावात् 'शर्वर्यन्ते' इति तु महाप्रलयावसानमपि वक्तुं शक्यम् । महाप्रलयो हि परब्रह्मणस्सुषुप्तिकालत्वेनोपचर्यते । उक्तञ्चाचार्यवाचस्पतिना 'अस्य च सुस्मिहाप्रलय' इति ॥

नन्वस्तु श्रुतिस्मृतियुक्तिभिर्महाकल्पभेदेनेन्द्रादीनां समाननामरूपत्वम् । तेन वैदिकेन्द्रादिपदसाङ्केतिकत्वशङ्कामूलकएव वेदनिवृत्त्यविरोधसमाहितो भवति न तु पुराणादिवत्तत्कल्पादिषु नवनवा वेदाः पुरुषप्रणीतास्सन्त्विति शङ्कामूलकइति चेत् । सोऽपि तेन समाहितो भवत्येव । समाननामरूपत्वे पूर्वस्मिन् कल्पे यैर्वेदवाक्यैरिन्द्रादिरूपमवगम्य तद्भावप्राप्तये कैश्चित्कर्माण्यनुष्ठितानि तैरेव तत्कल्पस्थितेन्द्रादिनामरूपाणि स्मृत्वा चतुर्मुखेन महाप्रलयव्यवहितायां पुनस्तृत्यावृत्तौ तत्समानरूपेन्द्रादिभावेन ते

सृष्टादित्यङ्गीकर्तव्यत्वात् । तदानीन्तनपुरुषप्रणीतैर्वेदवाक्यैस्तन्नामरूपानुसन्धानासम्भवात् । तेषां प्राचीनकल्पस्थितवेदसमानार्थत्वस्वीकारेऽपि ते मन्त्रकृत्वादिप्रसिद्धिमद्विषयिणीता-
इत्यङ्गीकारे तस्मिन्पामृगाणां ततः पूर्वं सृष्ट्यानां देवानाञ्च सृष्ट्युपयोगिनो नामरूपज्ञानैश्व-
र्याद्यनुमन्तानम्यासम्भवान् । 'यो ब्रह्माणं विदधानि पूर्वं यो वे वेदांश्च प्रहिणोति
तस्मा' इति ब्रह्मसृष्टनन्तरमेव तत्कर्तृकदेवकृत्पिमनुष्यादिमृष्ट्यर्थनामरूपानुसन्धानोपयो-
गिवेदप्रदानश्रवणविरोधापत्तेश्च । तथा ब्रह्मसृष्टेरपि प्राक् परमेश्वरप्रहितत्वाङ्गीकारे
'प्रजापतिर्देवानमृजते' 'स भूमिममृजते' त्यादिषु लडादिश्रवणविरोधापत्तेः । पूर्वकल्प-
वृत्तान्तविषयतया कथञ्चित् लडादिसमर्थनेऽपि परमेश्वरोपादानकत्वरूपस्य परमेश्वरकर्तृ-
कत्वरूपस्य वा वियदादिप्रपञ्चमाधारणस्य परमेश्वरप्रभवत्वस्य वेदेऽभ्युपगमेन प्राङ्नि-
रुक्तापौरुषेयत्वकल्पान्नित्य-विरोधापत्तेश्च । 'अस्य भूतस्य निश्चयितमेतत्' 'यजु-
स्तस्मादजायते' त्यादिश्रुतीनां तस्मान्नविषयनयोपपन्नत्वात् । वेदत्वं समानानुपूर्वीकोच्चा-
रणपूर्वकत्वरहितस्त्वतन्त्रपुरुषोच्चारणविषयवृत्ति वाक्यवृत्तित्वात् सत्तावदित्यनुमानानां प्र-
योजकत्वात् । तत्प्रमाणस्य स्वतन्त्रत्वेन वस्तुवाक्यार्थयथार्थज्ञानादिरूपगुणानपेक्षत्वात् ।
तस्मात्सर्ववैदिकरूपानुपूर्वीविशिष्टा वेदा महाप्रलम्बपञ्चम्यापकाद्यभावेन खिलीभूता अपि पुन-
स्सर्गे प्राचीनानुपूर्वीविशिष्टतयोद्भूत्य परमश्वरेण हिमण्यगर्भाय प्रदीयन्ते । तेषु केषुचि-
द्भागाः कैश्चित्कैश्चित् प्राचीनपुण्यमन्त्राद्भूमिष्ठविश्वामित्रादिकृत्पिपदं प्राप्तस्तदानीमध्यय-
नाभावेऽपि पूर्वकल्पाभावात्प्राप्तानुमन्ताय शिष्येण प्रवर्त्यन्ते । कैश्चित्पदविभाग प्रदर्श्य
पदाध्ययनसम्प्रदायाः प्रवर्त्यन्ते । कैश्चित्पदपदानां संहिताया लक्षणग्रन्थान्निर्माय संहि-
तास्वरूपमसन्दिग्धं क्रियतइति तेषु वेदेषु मन्त्रकृतो ब्राह्मणकाराः पदकारास्संहिताका-
रा इति व्यपदिश्यन्ते । वैदिकपदैर्देवतादिमृष्टिमन्त्रकृदादिकृत्पिसद्भावश्च प्रवाहानादिरि-
त्यादिष्वपि वेदेषु 'स भूमिममृजते' त्यादयो लडादिप्रयोगमन्त्रकृदादिनिर्देशाश्च क्रियन्त-
इत्येव युक्तमिति ॥

सूत्रे महासर्गावृत्तावप्यवान्तरकल्पेऽपि देवर्षिप्रभृतीनां समाननामरूपत्वाच्च-
शब्दसमुच्चितात् समानस्वभावप्रभावत्वाच्च न तेषां नाम्नां घटादिनामपदानुगतरूपाभि-
व्यंग्यजातिवाचित्वस्य सेनान्यादीनां पदानुगताधिकारिविशेषरूपोपाधिवाचित्वस्य वाऽव-
स्थाम्भावात् तदनुसारेण पदकारश्रुतिः पदाध्ययनसम्प्रदायप्रवर्तकत्वपरेति ततो वैदिक-
पदानां साङ्केतिकत्वरूपशब्दविरोधो न प्रसज्यतइति न तत्कृतो वेदनित्यत्वविरोधः इत्ये-
वमविरोधपदावृत्त्या योजनं कार्यम् । पुनश्च मन्त्रकृदादिश्रवणेनापि नास्ति वेदनित्यत्व-
विरोधः । महासर्गावृत्तावप्यवान्तरकल्पादिष्विव पूर्वेषामुत्तरेषां च मन्त्रादिकृतां वसि-
ष्ठादीनां समाननामरूपादिमत्त्वेन तत्सृष्टेः प्राक्सिद्धैर्वैदिकशब्दैरेव नामरूपाद्यनुसन्धाय
तेषां तस्यैव प्राक् सृष्ट्यानां देवादीनाञ्च सृष्ट्यन्तया मन्त्रकृदादिशब्दानां मन्त्रद्रष्टृपर-

त्वस्य कल्पनीयत्वादित्येवमर्थकत्वेन 'अविरोध' इत्यन्तमावृत्त्या योजनीयम् । पुनश्च 'यजुस्तस्मादजायते' त्यादिश्रवणेनापि न वेदनित्यत्वविरोधः वियदादीनामिव वेदानां सृष्ट्यावृत्तावपि समाननामरूपत्वात् । न हि वेदानां प्रतिकल्पं सृष्ट्यावृत्तिवदानुपूर्वीविशेषात्मकरूपभेदो वा प्रतिपाद्यविशेषात्मकरूपभेदो वा प्रवृत्तिनिमित्तत्वेन रूपभेदाङ्गीकारापादको नामभेदो वाऽभ्युपगम्यते । येन प्रतिकल्पं भिन्ननामरूपा वेदास्तत्रतत्र कल्पे परमेश्वरेण निर्मिता वक्तव्या इति वेदनित्यत्वविरोधस्यादित्येतदर्थत्वेनाप्यविरोध इत्यन्तमावृत्त्या योजनीयम् । देवर्षिमनुष्यादीनां वेदानाञ्च समाननामरूपत्वे स्यादेवमविरोधः तदेव कुत इत्याकाङ्क्षायां 'दर्शनात् स्मृतेश्च' तिसूत्रशेषः । देवादीनां समाननामरूपत्वे प्राक् प्रदर्शिताश्श्रुतिस्मृतियुक्तयः वेदानां समाननामरूपत्वे 'वाचा विरूपनित्यया' 'अनादिनिधना नित्या वागुत्सृष्टा स्वयम्भुवा । आदौ वेदमयी दिव्या यतस्सर्वाः प्रवृत्तयः' इत्यादिश्रुतिस्मृतयः प्रमाणानि । अत्र हि श्रुतौ नित्यत्वं स्मृतावनादिनिधनत्वञ्च न स्वरूपतो विवक्षितं आनुपूर्वीविशेषविशिष्टवाक्यानां तदसम्भवात् । किन्तु वर्णपदवाक्यतदानुपूर्वीतत्प्रतिपाद्यतत्प्रवृत्तिनिमित्तकनामभेदं विना सर्वकल्पेष्वैककल्प्येणाध्ययनाध्यापनसम्प्रदायविषयत्वम् । 'अनादिनिधना नित्ये' तिस्मृत्युक्तं नित्यत्वं तु 'अतएव च नित्यत्वमि' तिसूत्रोक्तमिव स्वतन्त्रपुरुषविश्रान्त्यभावरूपमपौरुषेयत्वमिति विवेकः ॥

अपि च 'यज्ञेन वाचः पदवीयमायन्' 'यज्ञोम आगच्छतु' 'उत्तरां देवयज्यामाशास्ते भूयोहविष्करणमाशास्ते' 'पुण्यः पुण्येन कर्मणा भवती' त्यादिमन्त्रब्राह्मणप्रतिपन्नवेदवैदिककर्मप्राप्त्यर्थयज्ञादिसत्कर्मानुष्ठानं तत्प्रेप्सया वक्तव्यम् । अवगतैष्टसाधनविषया च प्रेप्सा भवति कर्मानुष्ठानकाले प्रचरन्तीत्येव च वेदवैदिककर्माण्यवगतानि नान्यादृशानीति महाप्रलयव्यवहितपूर्वकल्पानुष्ठितकर्मभिस्तदनन्तरकल्पे प्राप्याणि वेदवैदिककर्माणि पूर्वकल्पप्रवृत्तान्येव भवन्तीत्यतोऽपि वेदानां समाननामरूपत्वसिद्धिः । नामरूपभेदे प्रमाणाभावाच्च । तत्र प्रमाणाभावे हि लाघवात् समाननामरूपत्वमेव सिध्यति । वासिष्ठवचनं तु न वैदिककर्मभेदे प्रमाणं अवान्तरकल्पभेदेन वैदिककर्मवैरूप्यस्य पूर्वपक्षिणाऽप्यनङ्गीकृतत्वात् महाकल्पभेदेन तद्वैरूप्यस्य काकेनानुभूततया वक्तव्यत्वात् महाकल्पद्वयजीविनः काकस्याप्यभावात् । तस्मात् वासिष्ठे भूमुण्डारुथकाकवचनं जगद्वैचित्र्याद्युक्तिमात्रपरमिति नेतव्यम् ॥

एवं महाकल्पादौ प्राथमिकाध्ययनविषयो वेदः पूर्ववेदसमाजामरूपः वेदत्वादिदानान्तनाध्यापनविषयवेदवत् विपक्षे नामरूपभेदकल्पनायां गौरवं 'वाचा विरूपनित्यया' 'अनादिनिधना दिव्या' 'तान्येवैभ्यो ददात्यजः' । 'युगान्ते तर्हि तान् वेदान् सेतिहासान् महर्षयः' इत्यादिश्रुतिस्मृतिव्याकोपश्च । 'सेतिहासानि' ति इतिहासशब्देन

‘त्रयोहोर्द्विथे कुशलावभूवु’ । ‘देवासुरास्संयत्ताआसन्नि’ त्यादीनि वैदिकानि पुरावृत्तानि विवक्षितानि न तु पौरुषेयप्रबन्धविशेषाः । पुरावृत्तग्रहणं च वेदार्थैस्सह वेदानां लब्धत्वप्रत्यायनार्थम् । अतएव ‘यो वै वेदांश्च ग्रहिणोति तस्मा’ इतिश्रुतौ चकारेण सृष्ट्युपयोगीन्द्रादिनामरूपपरिज्ञानार्थं सर्गप्रलयाद्यर्थवादार्थप्रधानं संगृहीतमिति विवरणार्थं तदुपब्रह्मणे ‘ब्रह्माणं विदधे पूर्व जगत्सृष्ट्यर्थमश्वरः । तस्मै वेदान् पुराणानि दत्तवानग्रजन्मन’ इति श्लोके पुराणशब्दः प्रयुक्तः । तत्र हि पुराणशब्दो वैदिकार्थवाद-निरूपितसर्गप्रलयपरएव वक्तव्यं न तु पौरुषेयप्रबन्धपरः । महाकल्पादौ ब्रह्मसृष्ट्यनन्तरं तदीयजगत्सृष्टिसामर्थ्यापयोगिवेदप्रदानसमये पौरुषेयप्रबन्धानामनिष्पत्तेः । एवंविधाश्रुतिस्मृतियुक्तयो ‘दर्शनात् स्मृतेश्च’ तिसूत्रशेषेण संगृहीताः । तत्र ‘श्रुतेरिति’ तिसूत्रणीये ‘दर्शनादि’ तिसूत्रमूत्रकरणं शङ्कान्तरवारणार्थमर्थान्तरमपि क्रोडीकर्तुम् ॥

इत्थमत्र शङ्का समुन्मिषति । मन्त्रकृदादयो मन्त्रद्रष्टारः न तु मन्त्रादिकर्तार-इत्युक्तम् । मन्त्रादिद्रष्टृत्वं हि कल्पान्तराधीतमन्त्रादिस्मर्तृत्वमभिमतम् । तत्र सम्भवति सर्वव्यवहारोच्छेदिना महाप्रलयेन व्यवधानात् । न च वाच्यं ‘यदा सुप्तस्त्वग्रं न कञ्चन पश्यत्यथास्मिन् प्राणएवैकधा भवति तदैवं वाक् सर्वैर्नामभिस्सहाप्येति चक्षुस्सर्वैरूपैस्सहाप्येति श्रोत्रं सर्वैश्शब्दैस्सहाप्येति मनस्सर्वैर्ध्यानैस्सहाप्येति स यदा प्रतिबुध्यते यथाऽग्नेर्ज्वलतस्सर्वा दिशो विस्फुलिङ्गा विप्रतिष्ठेरन्नेवमेवैतस्मादात्मनस्सर्वे प्राणा यथायतनं विप्रतिष्ठन्ते प्राणेश्चो देवा देवेश्चो लोका’ इतिश्रुत्यनुसारेण स्वापप्रबोधयोः प्रलयप्रभवसत्त्वेऽपि स्वापव्यवहितं प्रबोधे स्मर्यते तद्वत् महाप्रलयव्यवहितमपि स्मर्येतेति । स्वापे मरणस्य कालविप्रकर्षस्य वामनोच्छेदकारणस्याभावेन सत्यां वासनायां स्मरणमुपपद्यते । कस्यचित् स्वापेऽप्यन्येषां प्रबोधान् तेभ्यश्च ग्रहणमुपपद्यते महाप्रलये सर्वेषां युगपन्मरणं भूयान् कालविप्रकर्षश्चेति कथमतीतकल्पवृत्तान्तानुसन्धानं सम्भवेदिति ॥

तत्रेदमुत्तरं सूत्रशेषेण विवक्षितम् । मरणकालविप्रकर्षसत्त्वेऽपि स्मृतेर्दर्शनात् महाप्रलयव्यवधानेऽपि स्मृतिरुपपद्यते । तथाहि प्राणिनामनेकजन्मान्तरव्यवहितेषु मनुष्यपक्षिसरीसृपादिजन्मसु प्राप्तेषु तत्तज्जात्युचितस्तन्यपानादिप्रवृत्तयो हिंसाहिंस्रत्वतत्तज्जात्यन्तरविषयविरोधादिस्वभावप्रतिपत्तयश्च दृश्यन्ते । तास्सर्वा अप्यनेकजन्मसहस्रव्यवहिततत्तत्सजातीयजन्मान्तराभ्यस्तस्मृतिं विना न सम्भवतीति तत्तज्जातिप्रापककर्माण्येव तत्तत्स्मृतिजनकसंस्कारोद्बोधकानीति स्वीकरणीयम् । एवमेव वसिष्ठाविश्वामित्रादिप्रभृतिमन्त्रकृदृषिजन्मप्रापकाणि ज्ञानकर्माणि पूर्वकल्पेष्वनुष्ठाय महाकल्पादिषु वसिष्ठादिजन्म प्राप्नुवतां तानि कर्माणि कथं तत्तन्मन्त्रादिविषयसंस्कारोद्बोधकानि न स्युरिति । तस्मात् समञ्जसमिदं सूत्रम् । आप्यस्याप्यस्मिन्नर्थे योजना मुकरैव ॥ १ ॥ ३ ॥ ३० ॥

मध्वादिष्वसम्भवादनधिकारं जैमिनिः ॥ १ ॥ ३ ॥ ३१ ॥

एवं ब्रह्मविद्यायां देवानामधिकारमङ्गीकुर्वाणस्य भगवतो बादरायणस्य मतं प्रदर्शितम् । अथ तमनङ्गीकुर्वाणस्य जैमिनेर्मत पूर्वपक्षतयोद्भाव्यते । अत्रायं पूर्वपक्षः । वसुरुद्रादित्वमरुत् साध्याश्च गणवर्तिनः । रविश्च मधुविद्यायामुपास्या नाधिकारिणः ॥ १ ॥ संवर्गविद्यादिषु च वाग्व्याद्या नाधिकारिणः । अग्निहोत्रादिषु तथा यष्टव्यास्सर्वदेवताः ॥ २ ॥ मधुविद्याऽग्निहोत्रादिष्वन्तर्यामी सुपर्वणाम् । भवेदुपास्यो यष्टव्य इत्युक्तिस्तु न युज्यते ॥ ३ ॥ तथाऽप्युपास्या वस्वाद्यानन्तर्यामीति गम्यते । उपजीवकतायाश्च तद्भावस्य च वर्णनात् ॥ ४ ॥ यष्टव्याश्च महेन्द्राद्या देवा इत्यवसीयते । प्रसिद्धवृत्रहन्तृत्वमुखतो धर्मवर्णनात् ॥ ५ ॥ स्वमिष्टवद्भ्यो देवेभ्यस्स्वदेवत्ये महाक्रतौ । तत्तद्भागाः प्रसजेन वितीर्णा हरिणेति चेत् ॥ ६ ॥ तावता विष्णुदेवत्यस्स एकस्मिन् यतिक्रतुः । नानादेवत्यतान्येषां भवेत् तस्यापि सम्प्रति ॥ ७ ॥ अर्थवादाश्च निस्सारानवलम्ब्यैतिहासिकान् । न युज्यते कल्पयितुं धर्माधर्मस्थितिच्युतिः ॥ ८ ॥ अन्यथा हि श्वेतकेतोः शशापादरभ्य योषिताम् । सम्प्रवृत्तैकवर्तित्वव्यवस्थेति प्रयुज्यते ॥ ९ ॥ श्वेतकेतोः कोपलिङ्गात् तद्व्यवस्थित्यनादिता । ज्ञातेति तत्कथा स्वार्थविवक्षारहितेति चेत् ॥ १० ॥ यज्ञाग्रहारोपाख्यानकथाऽप्येवमिति स्मर । तस्या विवक्षितार्थत्वे यतस्स्यात् बह्वसङ्गतम् ॥ ११ ॥ तस्मिन् सत्रे यदि तदा दीक्षणीया कृताग्निना । अद्य विष्णोरभागत्वं नचेदग्नेः प्रसज्यते ॥ १२ ॥ उपसत्सु कृतश्चेत् स्यात् यागः केनापि वैष्णवः । तदीयएवेदानीं स्यान्नचेत्स्याद्विकलः क्रतुः ॥ १३ ॥ सर्वैरुदवसानीयावसानास्सर्वे एव चेत् । अनुष्ठितास्तदानीं स्युस्सर्वे सर्वेषु भागिनः ॥ १४ ॥ कैश्चित् केचिद्विकृतास्सर्वेषामपि स क्रतुः । विकलस्यात्ततो विष्णोः कुतः प्रीतिः कुतो वरः ॥ १५ ॥ तद्देवताविधीनां च वैयर्थ्यं कालभेदतः । अदृष्टचरमन्यत्र प्रसज्येतानिवारितम् ॥ १६ ॥ एतेनेन्द्रादयो विष्णुं यजन्ति मनुजास्तु तान् । इत्यपास्तन्तु वैयर्थ्यन्तेषां स्याद्विददा सदा ॥ १७ ॥ एवमेव क्रतुभुजां यज्ञानुष्ठानगोचराः । अर्थवादाश्च विज्ञेया विवक्षारहितार्थकाः ॥ १८ ॥ अग्निष्टोमं कथं कुर्यात् सृष्टिसामर्थ्यसिद्धये । त्रिवृत्स्तोमादिसृष्टेः प्राक् प्राक् तत्सृष्टेः विश्वसृक् ॥ १९ ॥ यष्टृणां साप्तदश्यञ्च ब्राह्मण्यञ्च विना कथम् । चत्वारस्सत्रमासीरन्नग्नीन्द्रप्रमुखास्सुराः ॥ २० ॥ कथं वैश्वसृजे सत्रे कुर्यादार्तिवज्यमङ्गना । ऋत्विजां खलु पुल्लिङ्गैर्वेदैः पुंस्त्वं विवक्षितम् ॥ २१ ॥ कथञ्चोन्नेतृकर्मैकं कुर्यात्तामेककर्तृकः । सपौ च कविशङ्कारुयौ सर्पाणामयने कृतौ ॥ २२ ॥ तस्माद्विद्याविशेषेभ्यः कर्मभ्यश्च च्युतास्सुराः । च्यवन्ते श्रवणादिभ्यो वैदिकत्वाविशेषतः ॥ २३ ॥ देवानां ब्रह्मवित्त्वं यदर्धवादिषु वर्णितम् । पूर्वजन्मानुवृत्तं तत् घटते वामदेववत् ॥ २४ ॥ इन्द्रस्य ब्रह्मविद्यार्थं

ब्रह्मचर्यस्य वर्णनम् । यष्टृत्ववादवन्नेयं शून्यमर्थविवक्षया ॥ २५ ॥ कथं हि ब्रह्मचर्यं स्यात् क्षणमप्यमृतान्धसाम् । सदा क्रतुहविर्भूतमधुमासादिभोजिनाम् ॥ २६ ॥ पद्यैस्समग्रहोऽप्येतत् पद्धतिं पूर्वपक्षिणः । पुनस्फुटीकरिष्यामो वाक्यैरनतिविस्तरैः ॥ २७ ॥ मधुविद्यायामादित्यव्यपाश्रयवस्वादिपञ्चदेवगणोपजीव्यपञ्चासृतोपासनासु मध्वध्यासेनादित्योपासनायां च वस्वादीनां संवर्गादिविद्यादिषु वाग्वादीनामग्निहोत्रेष्टिसोमयागादिषु अग्न्यादिसर्वदेवतानाञ्च नाधिकारः । अग्नेदे उपास्योपासकभावस्य यष्टृयष्टव्यभावस्य चासम्भवात् । न च तेषु वस्वादितत्तद्देवान्तर्यामी परमात्मैवोपास्यो यष्टव्यश्च स्यादिति वाच्यम् । मधुविद्याया हि 'तद्यत् प्रथमममृतं तद्वसव उपजीवन्ती' त्यादौ वस्वादिशब्दोक्तानां तत्तदमृतोपजीवनं श्रुतम् । न तु तत्तद्भोगमात्रम् । उपजीवनं चाप्राप्तप्राप्त्यर्थं किञ्चिदाश्रयणम् । तत्तु न परमात्मनि सम्भवति । तथा 'वसूनामेवैकोभूत्वे' त्युपासकस्य वसूनामन्यतमभावापत्तिश्श्रुता । साऽपि परमात्मनि न सम्भवति । निर्धारणपृष्ठाब्रह्मवचनस्यार्थबहुत्वमनपेक्ष्यैकस्मिन्नन्तर्यामिण्यन्वयायोगात् । तस्मादिह वस्वादिशब्दोक्ता गणदेवता एवेत्यवसीयते । यथा 'स यष्टदेवममृतं वेदे' त्यत्रोपासकत्वलिङ्गाद्यच्छब्दोक्तो जीवो नान्तर्यामी' । 'नह वा अस्माउदेति न निम्रोचति सकृद्विवाहैवास्मै भवति यत्तामेवं ब्रह्मोपनिषदं वेदे' त्यौपसंहारिकं ब्रह्मप्राप्तिकथनं वस्वादिभावद्वारा क्रममुक्तिपरम् । ब्रह्मोपनिषत्पदं वेदोपनिषदर्थकञ्चेति युज्यते । तथा क्रतुषु यष्टव्या अपि प्रसिद्धा महेन्द्रादय इत्यवसीयते । 'त्वष्टा हतपुत्रो वीन्द्रं सोममाहरदि' त्यादिश्रुतौ प्रसिद्धस्य वृत्रहन्तुरिन्द्रस्यैव 'सम्भवदग्नीषोमावभिसमभवदि' त्यादिश्रुतौ वृत्रेणाभिभवितुं योग्ययोः प्रसिद्धयोरग्नीषोमयोरेव 'अग्निर्वैदेवानामवम' इत्यादिश्रुताववमत्वादि-योग्यानामग्निप्रभृतीनामेवचेष्टिसोमादिषु देवतात्वस्यावगम्यमानस्याप्रत्याख्येयत्वात् ॥

ननु महाभारते 'ततस्ते विबुधास्सर्वे ब्रह्मा ते च महर्षयः । वेददृष्टेन विधिना वैष्णवं क्रतुमारभन् ॥ तस्मिन् सत्रे तदा ब्रह्मा स्वयंभागमकल्पयत् । देवामहर्षयश्चैव सर्वे भागमकल्पयन् ॥ ते कार्तियुगधर्माणो भागाः परमसत्कृताः । प्रापुरादित्यवर्णन्तं पुरुषं तमसःपरमि' त्याद्यभिधाय 'यज्ञैश्चर्येऽपि यक्ष्यन्ति सर्वलोकेषु वै सुराः । कल्पयिष्यन्ति वो भागांस्तेनरा वेदकल्पितान् ॥ यो मे यथा कल्पितवान् भागमस्मिन् महाक्रतौ । स तथा यज्ञभागाहो वेदसूत्रे मया कृतः' ॥ इति तदनन्तरं विष्णुवचनवर्णनेन पूर्वं वैष्णवानामेव सतां यज्ञभागानां तदीयवरदानेन देवतान्तरसम्बन्धित्वं ज्ञातव्यमित्यवगम्यते । तस्मादिन्द्रादीनां क्रतुषु देवतात्वं प्रतिपादयतामर्थवादानां नासङ्गत्यमिति चेत् । किं ततः । तस्मात् वैष्णवसत्रादन्येषां क्रतूनां तस्याप्यधुनेन्द्रादीनानादेवत्यताङ्गीकृतैवेति । कथमिन्द्रादीनां यागाधिकारस्स्यात् । किञ्चैतादृशानितिहासदृष्टानर्थवादानवलम्ब्य पूर्वमन्यथाप्रवृत्तः धर्म इदानीमन्यथा प्रवृत्त इति धर्ममर्यादाविह्वलाङ्गीकारो

न युक्तः अन्यथा ह्यधर्ममर्यादाऽप्येवं विष्णुताऽङ्गीक्रियेत । दृश्यते हि भारतएव पूर्वम-
नावृताना स्त्रीणां श्वेतकेतुशापप्रभृत्येकपत्नीत्वावरणं प्रवृत्तमित्यादिधर्मविप्लवार्थवादः ।
ननु श्वेतकेतूपाख्याने स्त्रीणां पूर्वमनावृतत्वे निर्धनेनोत्सवार्थं क्रियमाणायामाभरणप्रार्थ-
नायामिवापत्नीकेन ब्राह्मणेनापत्यार्थं क्रियमाणायामुद्दालकपत्नीप्रार्थनायां तत्पुत्रस्य श्वेत-
केतोः कोपो न स्यात् । कोपश्च तत्रैव वर्णितः ‘मातरं ता तदा दृष्ट्वा नीयमाना बला-
दिव । तपसादीप्तवीर्यो हि श्वेतकेतुर्न चक्षमे । संगृह्य मातरं हस्ते श्वेतकेतुरभाषत ।
दुर्ब्राह्मण विमुञ्च त्वं मातरस्मे पतिव्रतामि’ति । ततस्त्रीणामेकपत्नीत्वनियमस्यानादि-
त्वावगमात् तस्मिन्नुपाख्याने ‘अनावृताहि वर्णानां सर्वेषामङ्गना भुवि । यथा गाव-
स्थितास्तात स्वेस्वे वर्णे तथाप्रजाः’ इति नारीणां प्रागनावृतत्ववचनं ‘व्युच्चरन्त्याः प-
तिन्नार्याः अद्यप्रभृतिपातकं । भ्रूणहत्याकृतं पापं भविष्यत्यसुखावहमि’ति तदाप्रभृत्येक-
पत्नीत्वव्यवस्थापनवचनं च कुन्त्यपत्यार्थं पुरुषान्तरं प्रवर्तयितुकामस्य पाण्डोस्त्वकल्पिता-
र्थविषय वचनं प्ररोचनामात्रपरमित्यवसीयत इति चेत् यज्ञाग्रहारोपाख्यानवचनजातम-
प्येवमेवेत्यवधारय । अन्यथा हि तत्र बह्वसमञ्जसमापद्यते । तथा हि तस्मिन्सत्रे दीक्ष-
णीयामाग्रावैष्णवः पुरोडाशोऽग्निना नानुष्ठितश्चेदग्नेर्भागो न स्यात् अनुष्ठितश्चेत् वि-
ष्णोरिदानीं भागानुवृत्तिर्न स्यात् । उपसत्सु वैष्णवो यागः केनापि देवेनानुष्ठितश्चेत्
तदीयएवेदानीं स्यान्नवैष्णवः नानुष्ठितश्चेत् क्रतुर्विकलस्स्यात् उदवसानीयावसानास्सर्वेऽ-
पि देवर्षिभिरनुष्ठिताश्चेत् सर्वेषु हविष्षु सर्वेऽपि भागिनस्स्युः । कैश्चित्कोचित्कृताश्चेत्सर्वे-
षामपि स क्रतुर्विकल इति ततो विष्णोः प्रीतिस्ततो देवानां वरलाभश्च न स्यात् ।
किञ्च पूर्व वैष्णवः क्रतुः कालविशेषे नानादेवत्यो जातइत्यभ्युपगमे तस्मिन्नुपदेशातिदे-
शाभ्यां प्रवृत्तेषु विधिषु श्रुतानां देवतासमर्पकपदानां पूर्व विष्णुवाचित्वमिदानीं नानादे-
वतावाचित्वमिति कापि अदृष्टचरं विविधार्थवत्त्वं प्रसज्येत । एतेनेन्द्रादयो देवा विष्णुं
यजन्तीति न यष्टयष्टव्यभावविरोधः मनुजास्त्विन्द्रादीन्यजन्तीति नेन्द्रादीनां यष्टव्यत्व-
प्रसिद्धिविरोधश्चेत्यपास्तं । तदा हि विधिषु देवतावाचकपदानां नित्यमेव वैयर्थ्यं प्रस-
ज्येत् । एवं यज्ञाग्रहारोपाख्यानवदेव देवानां क्रत्वनुष्ठानार्थवादाभ्यविषयितार्थाद्रष्ट-
व्याः । अन्यथा हि तत्राप्यसाङ्गत्यमापद्येत । तथा हि छन्दोगब्राह्मणे ‘प्रजापतिरैकाम-
यत बहु स्या प्रजायेयेति स एतमग्निष्टोममपश्यत्तमाहरत्तेनेमाः प्रजा असृजते’ति प्र-
जापतेस्सृष्टिसामर्थ्यसिद्ध्यर्थमग्निष्टोमानुष्ठानमुक्त्वा ‘सोऽकामयत यज्ञं सृजेयेति स मुख-
तएव त्रिवृतमसृजत तं गायत्री छन्दोऽन्वसृज्यताग्निर्देवता ब्राह्मणो मनुष्या वसन्तऋतु-
रि’त्यादिना यज्ञानुष्ठानार्थं तदपेक्षितानां त्रिवृत्पञ्चदशादिस्तोमानां गायत्रीत्रिष्टुबादि-
च्छन्दसां ब्राह्मणक्षत्रियादिमनुष्याणां वसन्तग्रीष्मादिऋतूनाञ्च सृष्टिरुक्ता । पुराणेषु तु

‘गायत्र्यश्च ऋचश्चैव त्रिवृत्स्तोमं रथन्तरं । अग्निष्टोमश्च यज्ञानां निर्गमे प्रथमान्मुखादि’
 त्यादिना स्तोमादिसृष्टिः पृथग्निष्टोमादियज्ञसृष्टिरप्युक्ता । एवमग्निष्टोमतदङ्गकलाप-
 सृष्टेः प्रागेव ‘प्रजापतिरग्निष्टोममाहरदि’ति कथं घटते । तथा ‘देवा वै यशस्कामा-
 स्सप्तमासत अग्निरिन्द्रो वायुर्मुख’ इति चतुर्णां देवानां सत्रानुष्ठानमुक्तं । कथं चत्वार
 एव ब्राह्मण्यरहितास्सप्तमनुतिष्ठेयुः । सप्तदशावराणां ब्राह्मणानामेव हि सत्रानुष्ठानं ।
 ‘ब्रह्म वै देवानां बृहस्पतिः क्षत्रमिन्द्रः’ इत्यादिश्रवणात् देवेष्वपि ब्राह्मणादिभावोऽस्ती
 ति चेदस्तु नाम । तथाऽपि बृहस्पतेरेव देवेषु ब्राह्मणत्वेन निर्धारितस्य सत्राधिकार-
 सस्यान्न त्वग्न्यादीनां । ‘त्वं देवेषु ब्राह्मणोऽस्यहं मनुष्येषु’ इति अग्रेऽपि देवेषु ब्राह्मण्य-
 निर्धारणं श्रूयत इति चेत्, तर्ह्यर्थादद्वयमप्यविवक्षितार्थमित्येव पर्यवस्येत् । उभयोरि-
 तरव्यवच्छेदेन ब्राह्मण्यनिर्धारणायोगात् । तथापीन्द्रादीनां सत्राधिकारो न स्यादेव ।
 तथा विश्वसृजनामयने स्त्रिया आर्त्विज्यं श्रूयते ‘वाक् सुब्रह्मण्य’ इति । तथैव तैत्तिरी-
 यशाखायामपि श्रूयते ‘वागेधां सुब्रह्मण्यासुच्छन्दोयोगान्विजानती’ति । कथं स्त्रिया
 आर्त्विज्यं ‘होतारं वृणीत’ इत्यादिविधिव्याक्यगतैर्हि पुल्लिङ्गैः ऋत्विजां पुंस्त्वं विवक्षि-
 तम् । तथा सर्पाणामयने चकपिशङ्कयोर्द्वयोरुन्नेतृकर्म श्रूयते ‘चकपिशङ्कावृन्नेतारावि’
 ति । कथमेककर्तृकमुन्नेतृकर्म द्वौ कुर्यातां । तस्मादविवक्षितार्थाएव देवानां ऋत्वनुष्ठा-
 नार्थवादाः । अतो विद्याविशेषेभ्यः कर्मभ्यश्च प्रच्युता देवाश्श्रवणादिभ्योऽपि च्यवन्त
 इत्येव युक्तं वैदिकत्वाविशेषात् । यत्तु कठकौपीतकीशाखादिषु यममहेन्द्रादीनां ब्रह्मवि-
 द्योपदेष्टृत्वमुक्तं तद्वामदेववत्पूर्वजन्मानुवृत्तया ब्रह्मविद्यया घटते । यत्तु छान्दोग्यइन्द्रस्य
 ब्रह्मविद्यार्थमेकशतवर्षब्रह्मचर्यवर्णनं तन्ऋत्वनुष्ठानवर्णनवदविवक्षितार्थं नेतव्यं । नन्विह
 विरोधाभावे किमित्यविवक्षितार्थत्वं कल्प्यते । इहापि विरोधस्तुल्यएव । कथं हि देवा-
 नां चित्रेष्ट्यादिषु पशुयागादिषु च हविर्भूतानि मधुमांसानि तत्रतत्र यजमानैः प्रदीय-
 मानानि सदा भुञ्जानानां क्षणमपि ब्रह्मचर्यं सम्भवेत् । ब्रह्मचर्यकाले तद्भोजनाभावे च
 हविर्भोजनेन तृप्तानां देवानां फलप्रदातृत्वमिति नियमस्त्यक्तएव स्यात् । तस्मान्नास्ति
 देवानां ब्रह्मविद्याऽधिकारः ॥

सूत्रस्य मधुविद्यादिप्राधिकारासम्भवात् वैदिकत्वाविशेषेण ब्रह्मविद्यायामप्यनधि-
 कारं जैमिनिर्मेन इत्येकोऽर्थः । मधुमांसमक्षणशीलेषु ब्रह्मचर्यासम्भवात् तेष्वनधिकारं
 जैमिनिर्मेन इत्यपरोऽर्थः ॥ १ ॥ ३ ॥ ३१ ॥

एवं विग्रहादिपञ्चकवर्ती देवतां सिद्धान्तिरीत्याऽभ्युपगम्य तस्याश्श्रवणादिप्राधि-
 कारो विराकृतः । इदानीं तथाभूतायां देवतायां प्रमाणाभावात् तस्यास्तदधिकारव्यव-
 स्थापनं अगमनकुमुमस्य सौरभ्यप्रदानेन तुल्यमित्यभिप्रेत्याह ।

ज्योतिषि भावाच्च ॥ १ ॥ ३ ॥ ३२ ॥

यागादिविधिसामर्थ्यादित्यादिपदसामर्थ्यं मन्त्रार्थवादेतिहासपुराणेषु विग्रहादिप-
ञ्चकवद्देवताकीर्तनञ्च तथाभूतदेवतास्तित्वे प्रमाणत्वेन शङ्कनीयतया सम्भावितं । तथा
हि तत्तद्देवत्यागाविधयश्शून्यन्ते । यागाश्च तत्तद्देवताराधनरूपाः 'यज देवपूजायामि'ति
स्मरणात् । फलकामिनाञ्च देवताराधनानि राजाराधनवत्फलार्थानीत्याराध्यमानानां देव-
ताना राज्ञामिव फलदातृत्वमवगम्यते । न च फलस्यानीशानानां फलदातृत्वं घटते ।
नाप्यप्रसन्नाः फलं प्रयच्छन्ति । नापि दीयमानं हविरभुञ्जानाः प्रसीदन्ति । नचैतत्सर्व-
मचेतनानां विग्रहरहितानामुपपद्यत इति यागविधिसामर्थ्याद्विग्रहो हविर्भोक्तृत्वं प्रसा-
दवत्त्वमैश्वर्यं फलदातृत्वं च देवतानां कल्प्यते । तथा 'यदाग्नेयोऽष्टाकपाल' इत्यादि-
प्वग्न्यादीनां भोज्येन पुरोडाशादिना सम्बन्धो योग्यतया भोक्तृत्वमेव । भोक्तृत्वे च
तद्वपपादको विग्रहस्तत्साध्य प्रसादादिकं च लभ्यतइत्येव द्रव्यदेवतासम्बन्धविधिसाम-
र्थ्यादपि तासां विग्रहादिपञ्चकं कल्प्यते । तथा प्रगीताप्रगीतमन्त्रसाध्यगुणवचनरूप-
स्तोत्रशस्त्रविधिसामर्थ्यादपि । गुणवचनं हि देवतानां राज्ञामिवाराधनरूपं भवति ।
तेनाराध्यमानानां देवतानां फलदातृत्वं कल्प्यते । तेन तासां फलैश्वर्यं स्तावकेषु प्रसा-
दो गुणवचनाकर्णनं विग्रहवत्ता चेति सर्वं कल्प्यते । तथा 'यस्यै देवतायै हविर्गृहीतं
स्यात्तां ध्यायेद्वषट्कारिष्यन्ति'ति देवताध्यानविधिसामर्थ्यादपि विग्रहादिकं कल्प्यते ।
न हि विग्रहरहिता देवता ध्यानगोचरीभवतीति रूपविशेषाकांक्षायां मन्त्रार्थवादादिप्र-
सिद्ध विग्रहात्मकमेव रूपं ग्राह्यं । हविःप्रदानसमये हविरुद्देश्यभूतविग्रहवद्देवताध्यानं
च दृष्टार्थत्वाय हविस्स्वीकरणार्थं । तच्च भोजनार्थं । तेन प्रसादस्तेन फलकामनया ह-
विस्त्यक्तवते यजमानाय फलप्रदानञ्चेति सर्वं लभ्यते । तथा आदित्योऽग्निश्चन्द्रइन्द्रइ-
त्यादयश्शब्दा विधिमन्त्रार्थवादेतिहासपुराणेषु लोके च प्रसिद्धाः । तेषाञ्च विधिमन्त्रा-
दिष्वेव प्रातिपदिकात् विहितैर्विभक्तितद्धितैर्योगदर्शनात् निखण्डादिषु रविस्मृत्योर्वह्नि-
ज्वलनो विधुश्चन्द्रमा मघवान् मरुत्वानित्यादिपर्यायस्मरणाच्च हुफडादिवैलक्षणेनार्थव-
त्त्वस्य लोकवेदप्रसिद्धेन्द्राण्यादिशब्देषु 'पुंयोगादाख्यायामि'ति विहितस्त्रीप्रत्यययोगाद्वि-
ग्रहवदर्थवत्त्वस्य च सिद्धौ विग्रहविशेषाकांक्षायां मन्त्रार्थवादादिप्रसिद्धो विग्रहस्मान-
वाक्योपात्तत्वाद्धविर्भोक्तृत्वादिकञ्चेति सर्वं लभ्यते । साक्षाच्च विधिनैरपेक्षेण 'वज्रह-
स्तः पुरन्दरः' 'पिबा सोममिन्द्र मन्दतु त्वा' 'तृप्तएवैनमिन्द्रः प्रजया पशुभिस्तर्पय-
ति' 'इष्टान् भोगान्हि वो देवा दास्यन्ते यज्ञभाविताः' । 'ते तृप्तास्तर्पयन्त्येनं सर्वका-
मफलैश्शुभैरि'त्यादिमन्त्रार्थवादेतिहासपुराणैरपि देवतानां विग्रहादिपञ्चकं सिध्यतीति ॥

तत्र पदसामर्थ्यं तावन्नोक्तरूपदेवतास्तित्वे प्रमाणं आदित्योऽग्निश्चन्द्रः विद्युन्नक्ष-

त्राणीत्येवमादिपदानामन्वेतनमगनपरिदृश्यमानमण्डलादिरूपे प्रसिद्धे ज्योतिषि वृत्तेः । तत्रैव तेषां लोकप्रसिद्धेः 'न तत्र मृत्युः' इत्यादिश्रुतिप्रसिद्धश्च सद्भावात् । इन्द्रो मित्रो वरुण इत्यादिपदानामपि 'ज्येष्ठा नक्षत्रमिन्द्रो देवते' इत्यादिश्रुत्यनुसारेण नक्षत्ररूपे ज्योतिष्येव वृत्तेः । नक्षत्रेष्टियाज्यानुवाक्याम् कश्चित्कचित् 'इन्द्रो ज्येष्ठामन् नक्षत्रमेती' इत्यादौ ज्येष्ठादिनक्षत्राणामिन्द्रादिदेवतानाञ्च भेदनिर्देशस्य नक्षत्रपदवाच्यलौकिकतेजोविशेषत्वदेवतापदवाच्यलौकिकहविरुद्ध्यन्वात्मकरूपभेदेनोपपत्तेः । सोऽयं गकार इति प्रत्यभिज्ञालम्बितमन्विषयगकाराभेदानुसारेण 'द्वावेतौ गकारौ तारेण मन्द्रोऽभिभूतः तारान्मन्द्रोऽन्य' इत्यादिभेदप्रत्ययानामौपाधिकरूपभेदविषयत्वस्याङ्गीकृतत्वेन तद्वदिहापि सम्भवात् । अन्येषां च लोकवेदप्रसिद्धदेवतावाचिपदानां ज्योतिर्मण्डलमभ्यगते कश्चित्कचित्क्षेत्रे इन्द्रादिपदवत् वर्तनसम्भवात् । इन्द्राण्यादिशब्दानां नक्षत्रवाचितया पुंविशेषयुक्तस्त्रीवाचित्वाभावेऽपि हिमानीयवानीशब्दवत् स्त्रीप्रत्ययान्तत्वसम्भवात् । पृथिव्यापो वायुरन्तरिक्षमोषधयोदनस्पतयः पुष्पाणि फलान्यहोरात्रौ प्राची प्रतीची मनश्चित्तमित्यादिकर्मविशेषविनियुक्तदेवतावाचिपदानां लोकवेदप्रसिध्यनुसारेण प्रसिद्धेषु मृदादिष्वेव वृत्तेश्च । तस्मात् पदसामर्थ्यं न विग्रहादिमद्देवताऽस्तित्वे प्रमाणम् ॥

नापि यागादिविधिसामर्थ्यं यागविधीनां पूजाविषयत्वेन द्रव्यसम्बन्धविधीनां द्रव्यसम्बन्धित्वेन स्तोत्रशस्त्रविधीनां स्तुतिविषयत्वेन ध्यानविधेर्ध्यानविषयत्वेन चादित्यादिज्योतिषि मृदादौ च तात्पर्यात् । तथा हि । पूज्यं फलप्रदातेति नियमो नैव विद्यते । दूरे तस्य फलैश्वर्यप्रीतिभोजनविग्रहाः ॥ १ ॥ पूज्या हि राज्ञश्शिखव पूज्यास्तत्पादुकादयः । क्रतौ सोमश्शिखेज्यायां पूजोपकरणादयः ॥ २ ॥ तानुद्दिश्य कृता पूजा राजादीनां भवेद्यदि । तदाऽस्तु यज्ञे देवानां पूजा ब्रह्मण एव न. ॥ ३ ॥ पितुर्मातुर्गुरोः पत्युरतिथीनां त्रयीविदा । पूजायां गतिरेषैव ह्युपास्या सकलैरपि ॥ ४ ॥ दृष्टोः पार्वणहोमाभ्यां ते एव खलु कर्मणि । यष्ट्ये स्वीकृते तत्र का गतिः कथितेतरा ॥ ५ ॥ तुरङ्गमेवे मेध्यस्य तुरङ्गस्य गुणक्रियाः । अङ्गानि च यदिज्यन्ते गतिस्तत्रापि नापरा ॥ ६ ॥ छन्दोगानां विवाहेषु या कन्या परिणीयते । सैवेज्यते तदङ्गं च तत्राप्यन्याऽस्ति नो गतिः ॥ ७ ॥ श्राद्धेष्वतीताः पितरः तिर्यग्जन्मगता अपि । द्रज्यन्ते नामगोत्राभ्यां तत्राप्येषा गतिस्समा ॥ ८ ॥ चेतनत्वेऽपि देवानां भाविकल्पान्तरे फलं । ईश्वरेणैव दातव्यं न तु तौर्विलयं गतैः ॥ ९ ॥ अथवा कर्मजन्येन संस्कारेणैव केवलं । न द्रव्यदानप्रीतेन देवेनाखण्डलादिना ॥ १० ॥ आहूतायाप्रदानं च क्षेपं संकल्पितस्य च । तत्प्रीतिमिच्छन् कः कुर्यादाश्रयन् ब्रह्म कर्मवा ॥ ११ ॥ यदाग्नेयादिवाक्येषु तद्धितादिसमर्पितः । द्रव्यदैवतसम्बन्धश्शब्दद्वारो विवक्षितः ॥ १२ ॥ विधिवद्देवतावाचिशब्दोच्चारणपूर्वकं । द्रव्यस्य त्यज्यमानत्वं सम्बन्धस्ताभिरस्ति हि ॥ १३ ॥ शब्दद्वारकण्वात्र सम्बन्धो विधिमर्हति ।

शक्यं पुंसामनुष्ठातुं शब्दोच्चारणमेवयत् ॥१४॥ अत एव हि पर्यायाः पदस्य विधिव-
र्तिनः । यज्ञेषु न प्रयुज्यन्ते देवतास्मृतिसिद्धये ॥१५॥ अग्नये पावकायेति विहिता यज्ञ
देवता । तत्र शब्दौ प्रयुज्येते पर्यायावपि तावुभौ ॥१६॥ सोमः क्रतुहविर्भूतस्तस्याभि-
पवसाधनः । आवा च स्तूयते तद्वदहन्तीन्द्रादयस्स्तुति ॥१७॥ प्रजापतेर्हि न प्रीत्यै त-
त्परीवादशंसन । अन्यत्र स्तोत्रशब्दस्य तादर्थ्ये कस्तवाग्रहः ॥१८॥ समुद्रध्यानवच्चानं
देवतानां प्रसिध्यति । तासां नाचेतनत्वेन किञ्चिदप्यपराध्यते ॥१९॥ श्लोकैस्संगृहीतम-
र्थजातमस्फुटार्थकरं बितं वाक्यैस्स्फुटीकुर्मः । पूज्यः फलप्रदातेति नास्ति नियमः येन
यागेषु पूजनीयानां देवादीनां फलैश्वर्यादिकं सिध्येत् । राज्ञश्शिवस्तत्पादकादयश्च रा-
जभृत्यैरुचितोपचारेण पूज्यन्ते । ज्योतिष्टोमे सोमलता पयोऽन्ननिवेदनेन पूज्यते । शिव
पूजायां पूजोपकरणनिर्माल्यादयो गन्धपुष्पादिभिः पूज्यन्ते । न हि तेषां फलदातृत्वम-
स्तीति नास्ति नियमविरोध इति तदा क्रतुषु देवानामिज्या तत्तद्वर्णाश्रमाचारादिरूपाज्ञा-
प्रवर्तकस्य परब्रह्मण एव पूजा तस्य फलदातृत्वमस्तीति नास्माकमपि नियमविरोधः ।
अवश्यञ्च पित्रादिपूजासु दर्शपूर्णमासेष्टोदर्शपूर्णमासशब्दितकर्मसमुदायदेवत्वत्वेनातएव
आग्नेयादिप्रत्येकयागविकारेषु सौर्यादिषु अनतिदेश्यत्वेनच स्वीकृतयोः पार्वणहोमयोर-
श्वमेधे चाश्वस्य गुणक्रियाङ्गान्युद्दिश्य 'कृष्णाय स्वाहा श्वेताय स्वाहा यन्मेहसि तस्मै-
स्वाहा यच्छकृत्करोषि तस्मै स्वाहा दद्मयस्स्वाहा हनूभ्यां स्वाहे' त्यादिमन्त्रैः क्रिय-
माणेषु होमेषु सामगानां परिणयनकर्मणि परिणीयमानां कन्यामुद्दिश्य 'लेखासंधिषु प-
क्ष्मस्वि' त्यादिमन्त्रैः क्रियमाणेषु होमेषु तदङ्गविशेषमुद्दिश्य 'इमं तउपस्थं मधुना सं-
सृजामी' त्यादिमन्त्रेण क्रियमाणे होमे तिर्यग्जन्मगतानपि मृतानुद्दिश्यक्रियमाणेषु श्राद्धे-
षु कल्पावसानकृतयागादिषु च नान्या गतिरस्ति । पित्रादीनां पितृशुश्रूषादिविध्युक्तै-
हिकामुष्मिकफलदानसामर्थ्यासम्भवात् । चेतनत्वेनाभ्युपगतानामपि यागेषु यष्टव्यानामि-
न्द्रादीनां कल्पान्तरेष्वनुवृत्तिरहितानां भाविकल्पान्तरभोग्यपूर्वकल्पावसानकृतकर्मफल
दानसामर्थ्यासम्भवाच्च । तस्मादनन्यगत्या देवानामिज्यायाः परब्रह्मणैव फलं देयमिति
वा ब्रह्मवादानभ्युपगमे कर्मजन्यसंस्कारेणैवापूर्वरूपेण फल देयमिति वाऽऽश्रयणीयं ।
द्रव्यदानप्रीतेन इन्द्रादिना फलं देयमिति त्वयुक्तमेव । कर्मान्वायिदेवतानां चेतनत्वफलै-
श्वर्यफलदानकालपर्यन्तस्थायित्वनियमाभावात् । किञ्च 'ऐन्द्रमेकादशकपालं निर्वपेत्
मारुतं सप्तकपालं ग्रामकाम' इति विहितायामिष्ट्यां 'ऐन्द्रस्यावद्यन् ब्रूयादिन्द्रायानुब्रूही-
त्याश्राव्य ब्रूयान्मारुतो यजेति मारुतस्यावद्यन्ब्रूयान्मारुतोऽनुब्रूहीत्याश्राव्य ब्रूयादिन्द्रं
यजे' त्याहूतदेवतायै द्रव्याप्रदानमनाहूतदेवतायै तत्प्रदानञ्च कर्तव्यतया श्रूयते । 'यस्य
हविर्निरुप्तं पुरस्ताच्चन्द्रमा अभ्युदेति स त्रेधा तण्डुलान्विभजेदि' त्यादिवाक्यविहिताया-
मभ्युदेष्टौ द्रव्यसंप्रदानत्वेन सङ्कल्पितदेवतानिरासो द्रव्याणां देवतान्तरोद्देशेन त्यागश्च

कर्तव्यतया श्रूयते । तदेतत् यागादीनां देवताप्रीणनेन ततः फलावाप्त्यर्थपक्षे न युज्यते । को हि द्रव्यदानेन कश्चित्प्रीणयितुमिच्छन् द्रव्यदानार्थं तमाहूय तद्रव्यमन्यस्मै दद्यात् । कस्मैचिद्द्रव्यं सङ्कल्पितं प्रतिक्षिप्यान्यस्मै तद्रव्यञ्च दद्यात् । न ह्यप्रीणनीये प्रीणनीयत्वान्न्या तदाह्वानसङ्कल्पौ । अग्रे यष्टव्यानामिन्द्रादीनामवश्यं प्रीणनीयत्वात् तेषामपि तथाऽऽह्वानसङ्कल्पाभ्यां कोपजननायोगात् । अतः कर्मब्रह्मान्यतरानाश्रयेण यष्टृणां देवताप्रीणनपरतायामीदृशकर्मनुष्ठानायोगादीदृशैः कर्मभिरात्मनो छीलारूपैः प्रीतिं ब्रह्मैव वा अपूर्वद्वारकं कर्मैव वा विश्वसन्तो यष्टव्यदेवताप्रीतिमनादृत्य यथाविधि कर्मानुतिष्ठन्ति । कर्मविषयश्च यष्टव्यदेवताप्रीतिमद्वारीकुर्वन्तस्सर्वकर्माध्यक्ष्य परब्रह्मणः फलदातृत्वे कर्मण एवापूर्वद्वारकस्य फलजनकत्वे वा तात्पर्यवन्तः प्रवृत्ता इत्येवोपपादनीयं । द्वितीयपक्षे पूज्यः फलप्रदातेति नियमश्च त्यक्तव्यः पूजैव फलजनिकेत्यभ्युपेयं । तस्मान्न यागविधिसामर्थ्यं देवतानां विग्रहादिमत्त्वे प्रमाणं ॥

नपि द्रव्यदेवतासम्बन्धविधिसामर्थ्यं 'यदाग्नेयोऽष्टाकपालः' 'अनुमत्यै पुरोडाशमि' त्यादिविधिषु तद्वित्तचतुर्थीसमर्पितः द्रव्याणां देवतासम्बन्धो न भोक्तृमोज्यभाक्सम्बन्धः । तस्य पुरुषेणानुष्ठातुमशक्यस्य विध्यगोचरत्वात् । किन्तु यथाविधि तत्तद्देवतावाचिशब्दोच्चारणपूर्वकत्यागविषयत्वरूपः परंपरासम्बन्धः शब्दोच्चारणस्यैव पुरुषेणानुष्ठातुं शक्यस्य विध्यर्हत्वात् । अत एव द्रव्यत्यागादिविषयेषु तत्तद्विधिश्रुतदेवतावाचिशब्दोच्चारण एव विधिपर्यवसानं न देवतायां द्रव्यस्य तत्तत्सम्बन्धे वा । अत एवाग्नेयादियागकालेषु अग्न्यादिशब्दपर्याया नोच्चार्यन्ते । अन्यथा उद्देश्यदेवतास्मृतिमात्रार्थत्वे कदाचिदिच्छया पर्याया अपि प्रयुज्येरन् । यद्युच्येत विध्युपात्तदेवतावाचिशब्दस्य बुद्धिसन्निहितस्य त्यागे कारणाभावात् स एव यागकाले प्रयुज्यत इति तथापि 'अग्नये पावकाय पुरोडाशमि' त्यादिविधिविहितत्यागानुष्ठाने द्वयोरभिवाचकपदयोः प्रयोगो न स्यात् एकेनाप्यर्थस्मृतिसिद्धेः । अतोविधिवाक्यश्रुतयावद्देवतावाचिशब्दोच्चारणविधिबलादेव स नियमो निर्वाह्य इति न देवताविधिसामर्थ्यमपि तासां विग्रहादिमत्त्वे प्रमाणं । स्तुतिस्त्विन्द्रादीनामचेतनानामपि बहिष्पवमानस्तोत्रे सोमलताया इव ग्रावस्तुतौ तदभिषवसाधनानां ग्राव्यामिवचोपपद्यते । किञ्च द्वादशाहे 'प्रजापतिं परिवदन्ती' ति विधानात् 'अकुशलो वा अयं प्रजापतिर्यो दंशमशकान् ससृजे यस्तेनानि' त्यादीन् प्रजापतिपरिवादात् तत्प्रीत्यर्थमधीयते । निन्दानां कोपजनकत्वात् किं त्वदृष्टार्थमित्येवोपपादनीयं । एवमेवान्यस्यापि स्तुतशस्त्रवचनस्यादृष्टार्थत्वोपपत्तौ प्रीत्यर्थतायामाग्रहो न युक्तः । देवतानां ध्यानमपि बृहस्तोत्रादिकालेषु समुद्रादीनामिवाचेतनानामपि षट्ते । तस्माद्देवतानामचेतनत्वे किमपि न विरुध्यत इति न आगदेवतास्तोत्रशस्त्रदेवताध्यानविधीनां सामर्थ्यं तासां विग्रहादिमत्त्वे प्रमाणम् ॥

नापि मन्त्रार्थवादेतिहासपुराणवचनजातं तत्र प्रमाणम् । ज्योतिष्टोमादिकर्मत-
दङ्गकलापान्वयिषु मन्त्रेषु तद्विध्यन्वयिष्वर्थवादिषु च देवतानां सर्गप्रलयविग्रहचक्रिन्नादि-
वर्णनस्यानुष्ठेयार्थस्मृतिद्वारा विधेयस्तुतिद्वारा च ज्योतिष्टोमादौ प्रधाने तदङ्गकलापेचौ-
पनिषदमन्त्रार्थवादेष्वितिहासपुराणेषु च तद्वर्णनस्य देवतानां सृष्टिप्रलयकर्तारि तपश्चर्या-
दिभिः तासामुपास्ये तद्वैरिनिग्रहादिना तासां पालके परब्रह्मज्योतिषि तदुपासनाविशेषेषु
च तात्पर्यात् । ज्योतिष्टोमादिकर्मतदङ्गविधिभिः परब्रह्मस्वरूपनिरूपणपरमहावाक्यैस्त-
दुपासनाविधिभिश्चैकवाक्यतापन्नानां देवताविग्रहादिसमर्पकमन्त्रार्थवादेतिहासपुराणवच-
नानां प्रतीयमानेऽर्थान्तरे तात्पर्यायोगात् । स्यादेतत् । तेषां विध्याद्येकवाक्यत्वेन देव-
ताविग्रहादौ तात्पर्याभावेऽप्यवान्तरपदसंसर्गतः प्रतीयमानस्सोऽप्यर्थोऽभ्युपगन्तव्यएव ।
प्रतीयमानार्थत्यागे कारणाभावात् 'न सुरां पिबेदि'त्यत्र पदत्रयस्यपदैकवाक्यत्वात्
सुरां पिबेदिति पदद्वयसंसर्गतोऽर्थप्रतीतिरेव नास्तीति तदनभ्युपगमः । मन्त्रादीनां तु
सन्निहितविध्यादिभिः वाक्यैकवाक्यतेति तेभ्योऽवान्तरार्थप्रतीतिस्सर्वानुभवसिद्धा न प्रत्या-
ख्यातुं शक्या । अत एव जैमिनिनाऽपि 'अविशिष्टस्नुवाक्यार्थः' 'अर्थैकत्वादेकं वा-
क्यमि'त्यादिसूत्रैर्मन्त्राणां वाक्यार्थवत्त्वं दर्शितं । तद्विरोधिनश्च तदर्थशास्त्रादयो म-
न्त्राधिकरणे परिहृताः । अपरिपूर्णेभ्यो मन्त्रवाक्येषु तदर्थप्रतीत्युपपादकौ चानुषङ्गाध्या-
हारौ 'अनुषङ्गोवाक्यसमाप्तिः' 'व्यवधानान्नानुषज्यते' इति सूत्राभ्यां दर्शितौ । मन्त्र-
वाक्यार्थप्रतीतिमुपजीव्यैव च 'बर्हिर्देवसदनं दामी'त्यादिमन्त्राणां लैङ्गिकविनियोगोऽ-
ङ्गीकृतः । अर्थवादवाक्यानामर्थवत्त्वविरोधिनश्च शास्त्रदृष्टविरोधादयोऽर्थवादाधिकरणे
परिहृताः । तदर्थप्रतीत्युपपादकाश्च तत्कार्यकरत्वादिलक्षणास्तत्सिद्धिपेटिकायां दर्शिताः ।
अर्थवादवाक्यार्थप्रतीतिमुपजीव्यैव च ज्योतिष्टोमादिफलसमर्पकस्वर्गशब्दस्यालौकिकमुख-
विषयत्वं रात्रिसत्रस्य प्रतिष्ठाफलत्वं ज्योतिष्टोमशब्दस्य सोमयागमात्रविषयत्वं चातुर्मा-
स्ये द्वयोः पर्वणोरप्राकृताग्निप्रणयनान्तरविधानस्य मध्यमपर्वविषयत्वं गावामयनिकारम्भ-
कालविधायकवाक्यगतपौर्णमासीशब्दस्य माघपौर्णमासीविषयत्वं द्वादशाहविकारेषु तदी-
यमध्यमदशरात्रस्य प्रवृत्तिर्गवामयने ऽयनीकायां स्वस्थानविवृद्धिः दण्डकलितपदावृत्ति-
रित्याद्यर्थजातं निर्णीतं । किं बहुना कृत्स्नमपि पूर्वतन्त्रं मन्त्रार्थवादलिङ्गान्युपजीव्यैव
प्रवृत्तं । तथापि मन्त्रार्थवादादीनां विध्याद्येकवाक्यतयाऽन्यत्र तात्पर्यवतां देवताविग्रहा-
दिरूपे स्वार्थे तात्पर्याभावान्न तत्र प्रामाण्यमस्तीति चेत् । न । तात्पर्यविषयत्वार्थे श-
ब्दस्य प्रामाण्यमिति नियमाभावात् । प्रमाणतोऽप्राप्तिविरोधयोरसतोः पदसमभिव्याहारल-
भ्यार्थमात्रे तस्य प्रामाण्यात् । अन्यथा 'एतस्यैव रेवतीषु वारवन्तीयमग्निष्टोमसाम कृ-
त्वा पशुकामो ह्येतेन यजेते'तिवाक्यात् रेवत्याधारवारवन्तीयसामसाध्याग्निष्टोमस्तोत्र-
विशिष्टक्रतुविधिपरात् 'रेवतीर्नस्सधमाद' इत्यादिऋक्त्रयाधारवारवन्तीयसामरूपमग्नि-

ष्टोमस्तोत्रस्य विशेषणं न सिध्येत् । नहि तत् 'सोमेन यजेते' त्यादिविशिष्टविधिषु सोमलतादिविशेषणवल्लोकसिद्धं । नापि 'कवतीषु रथन्तर गायेदि' तितत्प्रमाणकविध्यन्तरमस्ति । नचास्थैव विशिष्टगोचरस्य विधेर्विशेषणविधावपि तात्पर्यं वक्तुं शक्यम् । विध्यावृत्तिप्रसङ्गात् । न चाक्षेपाद्विशेषणविधिलाभः । लोकप्रसिद्धे हि विशेषणे विशिष्टविधिवाक्यगतसोमादिपदात्प्रतीति तद्विशिष्टयागादिगोचरोविधिः विशेषणविधिमाक्षिपेत् । नचेह तथा विशेषणस्य लोकतः प्रसिद्धिरस्ति । नचाक्षेपादेव तस्य प्रसिद्धिरप्येष्टव्या । आक्षेपात् विशेषणप्रसिद्धौ सत्यां विशिष्टविधिः विशिष्टविधिनैव च विशेषणतद्विध्योराक्षेप इति परस्पराश्रयापत्तेः । तस्मात् विशिष्टविधेर्विशेषणस्वरूपे तात्पर्याभावेऽपि तस्मिन्नप्रसिद्धे 'रेवतीषु वारवन्तीयमि' तिपदद्वयमभिव्याहारस्यैव प्रामाण्यमभ्युपगम्य ततस्तत्प्रसिद्धिराश्रयणीया । एवं मन्त्रार्थवादादिभिस्तात्पर्यरहितैरपि देवताविग्रहादिकं प्रसिद्धं न निवार्यते । अन्यार्थप्रवृत्तस्यापि प्रमाणस्य प्रमाणस्वाभाव्येन यावत्स्वविषयपरिच्छेदकत्वावश्यभावात् 'यथायोन्मीलितं चक्षुः पटं किं न प्रकाशयेदि' तिन्यायात् । यदि च शब्दस्य तात्पर्यविषयएव प्रामाण्यमिति नियमस्तथाऽपि न दोषः । यागादिविधिभिः ब्रह्मपरवाक्यैरुपासनविधिभिश्च वाक्यैकवाक्यतया तेषु महातात्पर्यवतामपि मन्त्रार्थवादादीनां प्रधानविद्ध्येकवाक्यतावता प्रयाजादिवाक्यानामिव स्वस्वार्थेष्ववान्तरतात्पर्यसंभवात् । प्रयाजादीनामितिकर्तव्यतारूपेण प्रधानविध्याकांक्षितत्वात्तेष्ववान्तरतात्पर्यमस्ति न देवताविग्रहादावनपेक्षितत्वादिति चेत् । न । 'ऋसोपकारसाक्षाः प्रथमं प्राकृतैस्सह । संवन्ध्यन्ते समीपस्थं विकाराः प्रोङ्ग्य चोदितमि' त्युक्तन्यायेन ऋसोपकारप्राकृताङ्गकलापप्राथमिकान्वयनिराक्षाक्षीकृत्प्रधानविध्यनपेक्षिताङ्गसमर्पकाणामप्यामनहोमादिविधिनां स्वस्वार्थेष्ववान्तरतात्पर्याभ्युपगमात् । मन्त्रार्थवादप्रतिपाद्यानामनपेक्षितत्वमप्यसिद्धं । विद्ध्यन्वयार्थवादादीनां यागादिषूपासनासु च परीक्षकप्रवृत्त्युपयोगिस्तुतिद्वारकत्वात् । यद्यपि काव्येषु पुरवर्णनादिरूपा सहृदयहृदयोह्यासप्रयोजना लोके राजादिहृदयावर्जनप्रयोजना बालानामौषधादिप्रवृत्तिप्रयोजना च स्तुतिरसदर्थवर्लंबनाऽपि दृश्यते । तथापि परीक्षकाणां यागादिप्रवृत्तिप्रयोजना स्तुतिरसदर्थवर्लंबनं न संभवत्येव । एवं 'नकिरिन्द्रत्वदुत्तरः' 'विश्वस्मादिन्द्रउत्तर' इत्यादिमन्त्रार्थानामपि स्तुतिद्वारत्वादसदर्थवर्लंबनता न संभवति । येतु केवलमनुष्ठेयार्थप्रकाशका मन्त्रा न तु स्तावकाः तदर्थोऽप्यनुष्ठेयार्थप्रकाशनस्यैव निर्वाहार्थमपेक्षिताः । तथा ब्रह्मवाक्यान्वयिष्यष्टिप्रकृत्यादिप्रतिपादकमन्त्रार्थवादाप्यध्यारोपापवादादिभिर्ब्रह्मणो निष्प्रपञ्चत्वादिप्रसिद्धयर्थमपेक्षिताएव । एवमितिहासपुराणार्था अपि । तस्मान्मन्त्रार्थवादेतिहासपुराणैर्देवतानां विग्रहादिकं सिद्ध्यतीति चेत् । उच्यते ॥

नास्ति प्रत्यक्षविरोधइति चेत् । एवमपि हविषां परलोकोत्क्रमणप्रत्यावृत्तिश्रुतिस्मृतिविरोधः । तथाह्यग्निहोत्राहुतीः प्रकृत्य वाजसनेयके श्रूयते 'ते वा एते आहुती उत्क्रामतः ते अन्तरिक्षमाविशतस्ते अन्तरिक्षं तर्पयतः ते दिवमाविशतः ते दिवं तर्पयतः । ते आवर्तते । ते इममाविशतः । ते पुरुषमाविशतः ते स्त्रियमाविशतः तनः पुत्रो जायत' इति । स्मर्यते च 'अग्नौ प्रास्ताहुतिस्सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजा' इति । न च 'दिवं तर्पयत' इति श्रवणाद्धविषां कस्मिंश्चिदशेदेवैर्भुक्तैः शान्तरस्य प्रत्यावृत्तिस्स्यादिति वाच्यं । 'दिवं तर्पयत' इत्यस्य 'अन्तरिक्षं तर्पयत' इत्यस्य चाविशेषेण तत्तल्लोकप्रीतिपरतया विशिष्य अग्निहोत्रदेवताभूताग्निमूर्त्यप्रजापतितर्पणपरत्वाभावात् । अन्यथा 'अन्तरिक्षमाविशत' इत्यस्यायोगात् । अग्निमूर्त्यप्रजापतीनामन्तरिक्षलोकवासित्वाभावात् । अपि च हविर्भुज्जानादेवाम्बुस्थानएव स्थित्वा भुज्जते उत यागदेशमागत्य । आद्ये यागदेशागमनं व्यर्थमिति 'अध्वर्यो द्रावय त्वमि' त्यादिश्रुतिविरोधः । द्वितीये हविरग्निना देवानां स्थानं प्रति न नेतव्यमिति 'अतन्द्रो हव्या वहसि हविष्कृतः' 'अग्नेस्त्वयो ज्यायांसो भ्रातरआसन्ते देवेभ्यो हव्यं वहन्तः प्रामीयन्ते' त्यादिश्रुतिविरोधः । एवं श्राद्धेषु तर्पणीयास्वस्थानस्था भुज्जत इत्यङ्गीकारे पुराणादिषु तेषां श्राद्धदेशागमनवर्णनाविरोधः । उक्तं हि पाद्मपुराणे श्रीरामचन्द्रेणापि योगवाप्याङ्गयायां श्राद्धे क्रियमाणे दशरथतत्पितृपितामहास्तं देशमागत्य निमन्त्रितब्राह्मणानां देहेषु स्थितास्सीतया दृष्टा इति । तत्र किमर्थं निमन्त्रितान् ब्राह्मणान् दृष्ट्वैव श्राद्धदेशादपक्रान्ताःसीति दृष्टवन्तं श्रीरामचन्द्रं प्रति श्रीसीतावचनं 'शृणु त्वं नाथ यद्वृष्टमाश्वर्यं हि मयेदृशं । पिता तव मया दृष्टो ब्राह्मणाङ्गेषु राघव । सर्वाभरणसंयुक्तौ द्वावन्यौ च तथाविधौ । द्रष्ट्वा त्रपाऽन्विता चाहमपक्रान्ता तवान्तिकादि' ति । श्राद्धदेशमागत्य निमन्त्रितब्राह्मणमुखेनाविष्टमनुप्यमुखेन पिशाचाइव भुज्जतइत्यङ्गीकारे तु 'अभून्नो दूतो हविषो जातवेदा अवाहृव्यानि सुरभीणि कृत्वा प्रादात् पितृभ्यस्त्वधया ते अक्षन्नि' त्यादिश्रुतिविरोधः । स्थावरतिर्यङ्मनुष्यादिजन्म प्राप्तानां श्राद्धदेशगमनासम्भव-युक्तिविरोधश्च पूर्वजन्मपुत्रादिकृतश्राद्धैः कस्यापि कदापि तृप्तेरदर्शनात् प्रत्यक्षविरोधश्च । भाव्यं हि हव्यकव्योद्देश्यानां तद्भोक्तृत्वे कदाचिदप्यकस्मादेव पूर्वजन्मपुत्रादिकर्तृकश्राद्धदत्तान्नपानविशेषोपयोगजन्यैः प्रीतिविशेषैः । किञ्च देवतानां हविर्भोक्तृत्वाङ्गीकारे 'नह वै देवा अश्नन्ति न पिबन्त्येतदेवामृतं दृष्ट्वा तृप्यन्ती' ति श्रुत्यन्तरविरोधश्च । प्रस्तरयागस्वरूपहोमवातनामहोमादिद्रव्येषु कुशकाशदारुशकलवाय्वादिषु मनुष्याद्यनदनीयेषु युक्तिविरोधश्च । तथा स्त्रुवादिगृहीतैराज्यादिद्रव्यैः दानदानादिपरिमितैः पुरोडाशादिद्रव्यैश्च महाविग्रहत्वेन मन्त्रार्थवादादिप्रतिपन्नानां देवतानां तृप्तिं प्रतिपादयतान्तेषां युक्तिविरोधः । 'यस्मै वा अल्पेनाहरन्ति नात्मना तृप्यति नान्यस्मै ददाति यस्मै

महता तृप्यत्यात्मना ददात्यन्यस्मै महता पूर्णं होतव्यं तृप्तएवैनमिन्द्रः प्रजया पशुभि-
स्समर्द्धयती' ति श्रुतिरपि स्तुवाद्यल्पपात्रप्रविष्टैराज्यादिद्रव्यैस्तृप्यसम्भवयुक्तिमनुमोदते ॥

तथा देवानां फलदातृत्वं प्रतिपादयतां कल्पान्तरभोग्यफलदातृत्वासम्भवयुक्ति-
विरोधः 'फलमतउपपत्तेरि' त्यधिकरणोक्तन्यायविरोधश्च । एकैवाग्निहोत्रदेवता दक्षा
प्रीतेन्द्रियं प्रयच्छति पयसा प्रीता पशुमित्यादिफलव्यवस्थायां लोकदृष्टविरोधश्च ।
लोके द्रव्यप्रदानेन प्रीणनीयानां राजादीनां प्रदेयद्रव्यभेदेन व्यवस्थितफलदातृत्वाददर्श-
नात् । एतेन फलदातृत्वान्यथानुपपत्त्या देवतानां तत्तत्फलैश्वर्यकल्पनमपि निरस्तं ।
तस्मादसिद्धो विरोधाभावः ॥

यदुक्तमन्यपरवाक्यैरपि प्रतीयमान देवताविग्रहादिकं सिध्यतीति तात्पर्यविषय-
एवार्थे शब्दस्य प्रामाण्यमिति नियमाभावादिति तदसङ्गतम् । तथा नियमाभावे 'श्वेतो
धावती' ति श्वित्रिकर्तृकवस्त्रनिर्णेजनपरवाक्यस्य 'इतस्सारमेयो गच्छती' त्यर्थान्तरेऽपि
प्रतीयमाने प्रामाण्यप्रसङ्गात् । न चेष्टापात्तिः । अवरुद्धेऽपि शब्दस्य तात्पर्यविषयव्यतिरि-
क्तेऽर्थेपर्वतोवह्निमानित्यनुमानस्यानुमेयव्यतिरिक्तेऽर्थेपर्वतादाविव शब्दस्य प्रामाण्यव्यव-
हाराभावस्य सर्वसंप्रतिपन्नत्वात् । व्यवहारानुसारेणैव प्रामाण्यस्याभ्युपगन्तव्यत्वात् ।
ननु शब्दस्य स्वतन्त्रएवार्थद्वये प्रामाण्यं नास्ति । द्वारद्वारिभावापन्ने तु अस्तीति चेत् ।
न । श्लिष्टकाव्येषु विश्वतोमुखेषु सूत्रेषु च वक्तृविवक्षया शब्दतात्पर्यविषये स्वतन्त्रार्थ-
द्वयेऽपि प्रामाण्यस्य संप्रतिपन्नतया विवक्षितविवेकतस्मात्पर्यविषयएवार्थे शब्दस्य प्रामा-
ण्यमिति पर्यवसानेनोक्तव्यवस्थाया निष्प्रमाणकत्वात् । 'रेवतीषुवारवन्तीयमि' त्यत्र
तात्पर्याविषयेऽप्यर्थे शब्दस्य प्रामाण्यं दृष्टमिति चेत् । न । असिद्धेः 'सोमेन यजेते'
त्यादिष्विवात्रापि विशिष्टविधिर्नैव विशेषणविध्याक्षेपाङ्गीकारात् । न चोक्तपरस्पराश्रय-
प्रसङ्गः सोमद्रव्यप्रतीतिवत् विशिष्टविधिगतपदलभ्यां रेवत्याधारवारवन्तीयप्रतीतिमुप-
जीव्य प्रवृत्तेन विशिष्टविधिना रेवतीषु वारवन्तीयं कुर्यादिति विशेषणविध्याक्षेपसम्भ-
वात् । तत्प्रतीत्यभावे त्वयाऽपि तत्र प्रामाण्यस्याङ्गीकर्तुमशक्यत्वेन तत्प्रतीतेरेवावस्था-
भ्युपगन्तव्यत्वात् । इयांस्तु विशेषः सोमलतादिविशेषणं मानान्तरसिद्धं पदात्प्रतीयते
इदन्तु मानान्तरासिद्धमेव पदसमभिव्याहारात् प्रतीयत इति । प्रतीयमानेऽपि विशेषणे
तात्पर्याभावात् तत्र विशिष्टविधेः प्रामाण्याभाव उभयत्राप्यविशिष्टः । अयञ्चापरो वि-
शेषः सोमलतादिद्रव्यस्यलोकसिद्धत्वात् तत्र यागसम्बन्धित्वेनैव विधिः कल्प्यः । 'वि-
श्वजित् सर्वपृष्ठोऽतिरात्रो भवती' ति विश्वजिति षाडहिकपृष्ठगतसर्वताविधौ षाडहिकपृ-
ष्ठानां लोकसिद्धत्वाभावेऽपि द्वादशाहप्रकरणगतविधिसिद्धत्वात्तेष्वपि विश्वजित्सम्बन्धि-
त्वेनैव विधिः कल्प्यः । इह तु विशेषणस्वरूपस्यापि मानान्तरसिद्धत्वात्प्रतीयमानेऽपि

तस्मिन् विशिष्टविधेः प्रामाण्याभावाच्च तत्सिद्ध्यर्थं स्वरूपेण स्तोत्रविशेषसम्बन्धित्वेन च विधिद्वयं कल्प्यमिति । तस्मात् तात्पर्याविषयेऽपि शब्दः प्रमाणमित्येतदसङ्गतम् ॥

यदुक्तं देवताविग्रहादीनामवान्तरवाक्यार्थत्वात्प्रयाजामनहोमादिष्विव तेष्ववान्तरात्पर्यमभ्युपगन्तव्यमिति तदप्यसङ्गतं । वेदे न्यायेन तात्पर्यं व्यवतिष्ठते लोके वक्तृविवक्षयेव । अस्ति प्रयाजादीनामवान्तरतात्पर्यसद्भावावगमको न्यायः । तेषां प्रयाजादिविधितात्पर्याभावे हि वैयर्थ्यं स्यात् । तथा सति प्रयाजादीनां निष्प्रमाणकत्वापत्त्या दर्शपूर्णमासाद्यन्वयङ्गसमर्पकत्वाभावेन तद्विधेयवाक्यतयाऽपि सार्थकत्वकल्पनानवकाशात् । न चाध्ययनविधिपरिगृहीतानां तेषां वैयर्थ्यं युक्तमिति । न चेह तथा मन्त्रार्थवादानां देवताविग्रहादिष्ववान्तरतात्पर्यकल्पकोऽस्ति न्यायः । तेषामनुष्ठानकालिकद्रव्यदेवतादिस्वरूपप्रकाशनप्राशस्त्यसमर्पणरूपव्यापारान्तरवतां तद्वारेण तत्तद्विधेयवाक्यतया सार्थकत्वसंभवात् । यदि तु तात्पर्यकल्पकन्यायमनपेक्षैव क्वचित्तात्पर्यवतां वेदवाक्यानां प्रतिपत्तिरिच्छयाऽन्यत्रापि तात्पर्यमभ्युपगम्येत तदा 'सदेव सोम्येदमग्र-आसीदि' त्यादिजगत्कारणवाक्यानामुपक्रमोपसंहारादिबलवन्त्यायवशात्क्वचिदर्थे तात्पर्यवतां तत्तद्वाद्यभ्युपगतब्रह्मविष्णुरुदेन्द्रचन्द्रसूर्यानलादिष्वन्येष्वपि बहुषु तात्पर्यं स्यादिति अनेकेश्वरवादो वेदसिद्धः प्रसज्येत । ननु मन्त्रार्थवादानामसदर्थविषयत्वे तात्पर्याप्रतीत्या परीक्षकप्रवृत्त्युपयोगिन्या विधेयस्तुतिबुद्धेर्विहितानुष्ठानस्य चासंभवात्तदुभयद्वारा विधेयकवाक्यत्वं न निर्वहतीति तन्निर्वाहार्थमेव तेषां सदर्थविषयकत्वं कल्पनीयमिति चेत् । उच्यते । स्तावकवाक्यानां तावत्स्तुतिद्वारकविधेयकवाक्यत्वनिर्वाहार्थमसदर्थविषयत्वमेव कल्पनीयम् । तथात्वएव स्तुतिपरत्वनिश्चयेन झटितिस्तुतिबुद्ध्युत्पत्तेः । अन्यथा स्वार्थबोधविषयैव वाक्यप्रवृत्तिरिति शङ्कया स्तुतिपरत्वनिश्चयासंभवात् । अतएव स्तुतिपरवाक्यानामसदर्थबलं न त्वं सिद्धं कृत्वोक्तमभियुक्तैः 'भूतार्थव्याहृतिस्सा हि न स्तुतिः परमेष्ठिन' इति । भट्टपादैरप्याशङ्कापरिहाराभ्यां तथैव दर्शितं 'अथोच्येत असदर्थान्वाख्याने कुतस्तुतिनिन्दात्वमिति सुतरां तत्र प्रतीयते कामं परार्थे वक्तारो भवन्ति काऽत्र स्तुतिनिन्दावा । सत्यमेवैतदि' ति । नन्वसदर्थबलं न त्वं स्तुत्या परीक्षकाः कथं प्ररोचिताः प्रवर्तन्ते । इत्थं । आरोग्यादिफले कटुतिक्ताद्यौषधसेवने बहूनियमपरिकरे प्रवर्तकस्य पित्रादेः प्रवर्तनीयेष्टतमासत्यानेकफलोक्तीनामिव बहुवित्तव्ययायाससाध्ये कर्माणि प्रवर्तकस्य वेदस्य स्तावकवाक्यानामसदर्थविषयत्वमवगच्छन्तोऽपि प्रवर्तनीयाः परीक्षका यदस्य वास्तवं फलं तल्लभनार्थमवश्यमिदमनुष्ठाननीयमिति स्तावकवाक्यानामसदर्थबलं न त्वं विधिष्विव प्रवृत्तिप्रतिबन्धकद्वेपालस्यादिभङ्गरूपप्ररोचनार्थमसत्यान्यन्यापि फलाभ्युपगम्य कृत्युद्देश्यतार्हमिदं कर्मेति पित्रादिवद्वेदस्तौतीति स्तावकवाक्यानामसदर्थब-

लंबनत्वेऽप्यबाधितायां कर्मस्तुतौ तात्पर्यं निश्चित्य प्रवर्तकस्य वेदस्य हितैषित्वेनानतिक्रमणीयत्वविश्वासात्स्तुतिद्वारभूतार्थासत्यत्वमदोषमन्यमानाः प्रवर्तन्ते । एवमेवासदर्थव-
लंबननिन्दावाक्यश्रवणेन च निवर्तन्ते । एवमसदर्थवलंबनस्तुतिनिन्दावाक्यानां प्रवृत्तिनि-
वृत्तिपरत्वासमर्थने भारतादिषु गृध्रगोमायुसंवादादीनामसदुपाख्यानानां का गतिः । ते हि
तिर्थञ्चोऽपि एवं वञ्चयन्ति विशिष्टबुद्धयो मनुष्या वञ्चनप्रवृत्ताश्चेत्कथंकथं नवञ्च-
येयुः तस्माद्वञ्चकानिगिताकारैस्सम्यक्संशोध्य तदनुसारेण प्रवर्तनीयं निवर्तनीयंवेत्या-
द्युपदेशे तात्पर्यवन्तः प्रमाणभूता इत्येव समर्थनीयं । इयमेव ‘त्रयो होद्ग्रीथे कुशला बभूवु-
रि’ त्यादिवैदिकोपाख्यानानामपि गतिः । न हि तेषां सदर्थविषयत्वमङ्गीकर्तुं शक्यं
वेदस्यानित्यसंयोगप्रसङ्गात् । मन्त्राणान्तु अनुष्ठानार्थं प्रकाशनीयेषु द्रव्यदेवतादिषु स-
द्विषयत्वनियमेऽपि तद्विशेषणेषु च नास्ति सद्विषयत्वनियमः । ‘तस्मिन्सीदामृते प्रति-
तिष्ठन्नीहीणा मेध सुमनस्यमानः’ ‘जगृष्णाते दक्षिणामिन्द्र हस्तं’ द्यान्ते धूमो गच्छत्व-
न्तरिक्षमर्चिः पृथिवीं भस्मना प्रीणय स्वाहा’ ‘दिवमग्रेण मा लेखीरन्तरिक्षं मध्येन मा
हिंसीः पृथिव्या संभव’ अश्विनोर्बाहुभ्यां पूष्णो हस्ताभ्यां’ अग्नये जुष्टं निर्वपामी’ त्यादि
मन्त्रेषु प्रकाशनीयानां द्रव्यदेवताक्रियाणामिव तद्विशेषणानां सौमनस्यादीनां सत्यत्वा-
भावात् । ‘अवचनन्तेषामितरार्थं प्रयुज्यत’ इतिनावमिकाधिकरणे कर्मसमवेतनिर्वापादि-
विशेषणस्य ‘अश्विनोर्बाहुभ्यामि’ त्यादेरसमवेतस्याभिधानमदृष्टार्थमिति व्यवस्थापितत्वा-
त् । एवमेव कर्मसमवेतदेवताप्रकाशकेषु मन्त्रेषु विग्रहादिरूपतद्विशेषणाभिधानमसमवे-
ताभिधानं संभवतीति न किञ्चित् हीयते । अवश्यञ्च ‘अग्निस्ते तनुवं मातिधात्’ ‘त्री-
हीणां मेध सुमनस्यमान’ इत्यादिमन्त्रेषु द्रव्यविशेषणदेहेन्द्रियाद्यनुवदनमसमवेताभिधान-
मित्येवागीकार्यम् । देवताविशेषणदेहेन्द्रियाद्यनुवदने कस्सद्विषयत्वाग्रहः । तस्मात्पुरो-
डाशादीनामिवाचेतनानां देवतानामपि देहेन्द्रियादि कल्पनामात्रमित्येव वक्तुं युक्तम् ।
पुरोडाशादिशब्दानामपूर्वादिष्विव आदित्यादिशब्दानामप्यचेतनेषु ज्योतिरादिषु व्युत्प-
त्तिग्रहस्याविशिष्टत्वात् । अतएव ‘असौ योऽवसर्पती’ तिमंत्रः पामरसाधारण्येन सर्क-
लदृष्टिगोचरज्योतिर्मण्डलमेव नीलग्रीवत्वेन विशेषयति । न हि तत्काल्पनिकत्वमनङ्गीकृत्य
निर्वोदुं शक्यम् । तस्माद्देवताविग्रहादिप्रतिपादकमंत्रार्थवादानामपि विग्रहादिकल्पनाव-
ति ज्योतिरादावेव तात्पर्यान्नतद्वत्त्वादिषु देवतानां विग्रहादिसिद्धिः । तस्मात् विग्रहादिर-
हितत्वेन देवतानां ब्रह्मविद्याधिकारशङ्काऽपि नावकाशवतीति । इत्थं द्वेषा पूर्वपक्षेप्राप्ते
सिद्धान्तमाह ॥

भावं तु बादरायणोऽस्ति हि ॥ १ ॥ ३ ॥ ३३ ॥

यद्यपि मधुविद्यादिष्वधिकारो नास्ति देवानां । न निवार्यते तथापि स शुद्धायां

ब्रह्मविद्यायां ॥ १ ॥ नहि सर्वेषां सर्वेष्वधिकारो राजसूयमुख्येषु । सर्वत्रानधिकारो येनैषां
 कुहचिदनधिकारात्तरयात् ॥ २ ॥ किञ्च मध्वादिविद्यासु देवानानानधिक्रिया । भाष्येत्वन्-
 धिकारोक्तिः कृत्वाचिन्तैव केवलं ॥ ३ ॥ वस्वाद्यास्समुपासीरन्नात्मानं स्वस्वमात्मना ।
 स्वस्वात्मनउपास्यत्वे को विरोधः प्रसज्यते ॥ ४ ॥ कर्मकर्तृविरोधोऽस्ति नोपास्योपास-
 कत्वतः । अहंग्रहोपासनासु स्वस्योपास्यत्वदर्शनात् ॥ ५ ॥ उपासनाविशेष्यत्वे स चेद-
 न्नापि नास्ति सः । विशेषणानि ह्यमृतं वस्वाद्या वर्णिताश्श्रुतौ ॥ ६ ॥ तस्यां विशेष्य-
 त्वमपि स्वस्य नैव विरुध्यते । योऽहं सोऽसाविति न किं स्वविशेष्यमुपासनं ॥ ७ ॥
 कर्मकर्तृविरोधोक्तिस्तत्राभ्युच्चयएव नः । तत्परत्वेनहि मुहुः पूर्वपक्षाः प्रवर्तिताः ॥ ८ ॥
 वस्वादीनामपि सतां वस्वादित्वं भवान्तरे । प्रार्थनीयं भवत्येव पुत्रित्वं पुत्रिणां यथा
 ॥ ९ ॥ देवत्वप्रापकं सत्र देवास्सन्तोऽपि कुर्वते । इत्येवमुक्तिरिगादप्ययमर्थोऽवसीयते
 ॥ १० ॥ यद्वा वस्वादिभावस्य तस्मिन्नेव भवे सतः । प्रार्थनीय भवत्येव दीर्घकालानुवर्त-
 नं ॥ ११ ॥ मिद्धं किञ्चित्फलाशानां तदंशान्तरलिप्सया । रसानादिदेवासु प्रवृत्तिः खलु
 दृश्यते ॥ १२ ॥ श्लोकानामयं निष्कृष्टोऽर्थः । यदुक्तं देवानां मधुविद्यादिष्वनधिकारात्
 ब्रह्मविद्यायामपि नाधिकारइति तत्रेदमुच्यते । ब्राह्मणादीनां राजसूयादिष्वनधिकारेऽपि-
 यथा कर्मान्तरेष्वधिकारः एवमिहापि स्यादिति । मध्वादिविद्यासु देवतानामनधिकारोऽप्य-
 मिद्धः । भाष्ये तदनधिकारोक्तिः कृत्वाचिन्तैवाग्रहोत्राद्यनधिकारेऽपि विद्याधिकारसि-
 द्ध्यर्था । तथाहि वस्वादीनां मध्वाद्युपासनासु कर्मकर्तृभावस्त्वान्नविरुध्यते । अहंग्रहो-
 पासनासु स्वस्य स्वोपास्यत्वसप्रतिपत्तेः । यद्युच्येत तासु स्वात्मत्वेन ब्रह्मोपासनीयमिति
 स्वात्मा विशेषण विशेष्यत्वं पर कर्मकर्तृविरोध इति । तर्ह्यत्रापि स न प्रसज्यते । व-
 स्वादिभोग्यरोहितादिपञ्चरूपात्मकामृतोपासनासु वस्वादीनां विशेषणत्वात् । अथापि
 स्यात् मध्वाद्यध्यासेनादित्याद्युपासनास्वादित्यादीनां विशेष्यत्वादस्ति तत्र कर्मकर्तृविरोध
 इति तत्रापि नास्तीति ब्रूमः । ‘तद्योऽहं सोऽसौ योऽसौ सोऽहमि’त्युपासनायां
 स्वात्मनो विशेष्यत्वस्यपि दर्शनात् । क तर्हि कर्मकर्तृविरोधउपास्योपासकतायां
 न क्वापि । कथं ‘स कर्तुं कुर्वति’तिवाक्यस्य जीवोपासनापरत्वे कर्मकर्तृविरोधः उक्तः
 अभ्युच्चयमात्रं । अन्यथा तदनन्तराधिकरणेषु जीवउपास्य इति पूर्वपक्षो न क्रियेत ।
 कृतश्च पुनः पुनस्तत्रतत्राधिकरणे तथा । तथा प्राप्तवस्वादिभावानां तत्प्रेप्साऽपि न
 विरुद्धा । इह जन्मनि पुत्रवतां पुनः पुत्रन्तरोत्पादनाक्षमाणां भाविजन्मन्यपि पुत्रवान्
 भूयासमितिच्छया तदर्थकर्मनुष्ठानदर्शनेन तद्वदिहाप्युपपत्तेः । ‘एताभिर्वै देवा देवत्व
 मगच्छन् देवत्वं गच्छन्ति यएताउपयन्ती’ति देवत्वप्राप्त्यर्थतया विहितस्य पञ्चदश-
 रात्रस्य ‘एतद्वै देवानां सत्रं तदद्यापि देवास्सत्रमात्रमासत’ इत्यर्थवादे तस्य देवानुष्ठीय-
 मानत्वात्किञ्चिद्वाच्यं । न हि देवानां सतां देवत्वप्रापकसत्रानुष्ठानं भाविजन्मनि देवत्व-

प्रेप्सां विना घटते । यद्यपि देवत्वप्राप्त्यनन्तरं यागानुष्ठानवर्णनं कल्पितार्थविषयं । तथापि तत्र तुल्यालम्बनभूतो वाक्यार्थो भाविजन्मनि देवत्वप्रेप्सया घटनीयत्वात् कल्पितत्वेऽपि 'ऊरू वा एतौ यज्ञस्य चद्रुणप्रघासास्साकमेधाश्चे'त्यर्थवादार्थ इव लिङ्गं भवितुमर्हत्येव । अपि च वम्बादीना तस्मिन्नेव जन्मनि मन्वन्तरावसाने स्वाधिकारनिवृत्तिर्माभूत् मन्वन्तरान्तरेऽपि वसुपदाद्यनुवृत्तिरित्विति लिप्सया तदनुष्ठानं घटते । दृष्टंहि देहपोषणनयनपाटवादिमतामेव अग्रे वार्धकेन तदपचयो माभूदिति तदनुवृत्तिलिप्सया वैद्यकोत्तरसायनसेवनम् । तस्मान्मध्वादिविद्यासु भवत्येवाधिकारः । अग्निहोत्रादिषु परं न सम्भवति । रवोपासनावत्स्वोद्देशेन द्रव्यत्यागस्यायोगात् । स्वात्मने सङ्कल्प्यमानस्य द्रव्यस्य त्रैवर्णिकत्वक्रषिवशस्त्वरहिताना तेषामाधानसाध्यस्य अग्नेरर्षेयस्य स्वत्वत्यागनिवृत्तेः वरणस्य चाङ्गस्यासंभवाच्च । एवमग्निहोत्रादिष्वनधिकारेऽपि ब्रह्मविद्याधिकारउपपादितएव । यत्तु क्रतुहविर्भूतमधुमासादि सदा भुञ्जानानां ब्रह्मविद्याधिगमार्थं ब्रह्मचर्यानुष्ठानं न सम्भवतीत्युक्तं तदप्युक्तम् । कायव्यूहवतां देवानां गुरुकुलवासादिना रूपेण ब्रह्मचर्यं यज्ञदेशागतेन स्वपदास्थितेन वा रूपेण हविर्भोक्तृत्वमित्यविरोधात् 'भुजीत विषयान् कैश्चित्कैश्चिदुग्रं तपश्चरेदि'ति स्मृत्या रूपान्तरेण भोगस्य रूपान्तरानुष्ठीयमानब्रह्मचर्याविरोधित्वावगमात् । एवं कर्मानधिकारप्रयुक्तो ब्रह्मचर्यासंभवप्रयुक्तश्च ब्रह्मविद्यानधिकारस्समाहितः । तत्र ब्रह्मविद्याधिकारस्य भावं भगवान् बादरायणो मन्यत इति सूत्रनिर्दिष्टे साध्ये 'अस्ति ही'ति हेतुः कर्माधिकारहेतुसामर्थ्याभावेऽपि अस्ति हि ब्रह्मविद्याधिकारहेतुभूतमर्थित्वसामर्थ्यादिकमिति मधुमांसादिभोगाविरोधापादकं गुरुकुलवासिरूपान्तरमिति योजनीयः । यत्तु देवतानां चेतनत्वविग्रहवत्त्वाद्यभावात्तदधिकारचिन्तैव निरालम्बनेति पूर्वपक्षान्तरं तन्निराकरणपूर्वकायामपि अधिकारव्यवस्थापनायां 'अस्ति हि' इत्येव हेतुः । अस्ति हि विग्रहादिमती देवतेतितदर्थः । तत्रायमाशयः । कथं देवान्निराकुर्यात्कर्ममीमांसकस्स्वयम् । ज्योतिष्टोमादिभिस्स्वर्गे देवत्वजुषएव हि ॥ १ ॥ कर्मभिस्स्वर्गता देवास्सन्तीन्द्राद्यास्तु नेति चेत् । ननु कर्मभिरेवासिन्द्राद्या अपि देवताः ॥ २ ॥ मयि वर्चस्सामगानत्रैलोक्यैश्चर्यकामिनः । विहितं हि ततोऽन्यत्किमिन्द्रस्येन्द्रत्वमिष्यते ॥ ३ ॥ ब्रह्मेन्द्रयक्षराजादीनावर्तयितुमिच्छतः । सुतास इति वर्गस्य गानं विहितमीक्ष्यते ॥ ४ ॥ विहितं ब्रह्मसालोक्यसार्ष्टिसायुज्यकामिनः । सहस्रवत्सरं सत्रं वाजपेयस्तमीप्सतः ॥ ५ ॥ श्लोकैस्संगृहीतमर्थजातं स्पष्टीकुर्मः । किं विग्रहवतो देवा एव नेत्युच्यते उत विशिष्य इन्द्रादयो न संतीति । कर्ममीमांसकेन तावद्देवसामान्यं निराकर्तुं न शक्यते । यतो देवभावं प्राप्तस्यैव स्वर्गः । कथम् । स्वर्गो हि नाम सङ्कल्पमात्रोपनतस्त्वचन्दनवनितादिसाधनप्रभवस्साधनार्जनदुःखासंभिन्नः स्वदारनिमग्नं श्लादिप्रयुक्ताग्निमनरकदुःखग्रासरहितश्च सुखविशेषः 'ग्रन्थदुःखेन संभिन्नमि'त्या-

दिश्रवणात् । स चात्रत्यब्राह्मणादिशरीरावच्छिन्नस्य न संभवतीति तद्विगमनानन्तरं 'स्वर्गे लोके यजमानं हि धेहि' 'मान्नाकस्य पृष्ठे परमे व्योमनि' त्यादिमन्त्रार्थवादप्रतिपक्षे लोके 'अन्यन्नवतरं कल्याणतरं रूपं कुरुत' इत्यादिश्रुतिप्रतिपक्षदिव्यशरीरं प्राप्तेन लब्धव्यइत्येवोपपादनीयम् । तत्प्राप्तश्च देवपुत्र । एवञ्च देवतासामान्यनिराकरणे ज्योतिष्टोमादीनां निष्फलत्वप्रसङ्गो दोषः । सन्तु नाम कर्मदेवाः आजानदेवा इन्द्रादयो न संभवन्तीति चेत् तत्किमिन्द्रादय इन्द्रत्वादिप्रापककल्पान्तरानुष्ठितकर्मविशेषप्रभवा न भवन्ति येन तेषां निराकरणं सुकरं भवेत् । प्रसिद्धं हि शताश्वमेधादिप्राप्यमिन्द्रादिपदमिति । श्रूयते च छन्दोगानां सामविधिब्राह्मणे 'मयिवर्च' इत्येतेन कल्पेन चत्वारि वर्षाणि ऋगुज्जानास्त्रयाणां लोकानामधिपत्यं गच्छन्तीति । 'मयि वर्चः मयि यशः' इत्यस्यामृचि गीतं साम प्रागुक्तनियमसाहित्येन चत्वारि वर्षाणि जपतस्त्रैलोक्याधिपत्यं भवतीति । तद्धीन्द्रपदमेव । किञ्च तस्मिन्नेव ब्राह्मणे 'अथ यः कामयेतावर्तयेयमित्येकरात्र क्षीरसंयुक्तस्तिष्ठेत्सुतासो मधुमत्तमा इति वर्गः एतेषामेकमनेकं वा सर्वाणि वा प्रयुज्जानः एकरात्रेण कुटुम्बिनमवर्तयति द्विरात्रेण राजोपजीविनं त्रिरात्रेण राजानं चतुरात्रेण ग्रामं पञ्चरात्रेण नगरं षड्रात्रेण जनपदं सप्तरात्रेण सुररक्षांसि अष्टरात्रेण पितृपिशाचाब्रवणरात्रेण यक्षान् दशरात्रेण गंधर्वाप्सरसोऽर्द्धमासेन वैश्रवणं मासेर्नेद्रं चतुर्भिः प्रजापतिं संवत्सरेण यत्किञ्च जगत् सर्वं हास्य गुणीभवती'तिब्रह्मेन्द्रवरुणादिपशीकरणकामस्य 'सुतासो मधुमत्तमा' इत्यस्यामृचि गीतानामष्टानां साम्नामध्ये एकस्यानेकस्य सर्वेषां वा साम्नां जपश्चतुर्मासदिकालविशेषावच्छिन्नो विहितः । तथा सामगानां पञ्चविशब्राह्मणे 'ब्रह्मणस्सलोकतां सार्ष्टितां सायुज्यं गच्छन्ति यएतदुपयन्ती'ति विश्वसृजामयनस्य ब्रह्मसालोक्यसार्ष्टिसायुज्यफलं चोदितम् । तत्र सालोक्यं तल्लोकावाप्तिः । ब्रह्मणो यावन्ति भोग्यानि गंधमाल्यनृत्तगीतवादित्रादीनि तावतां प्राप्तिस्तत्सार्ष्टिः तैर्नृत्तगीतादिभिस्सङ्गीतशास्त्रादिकं सम्यग्जानानस्य ब्रह्मणो यावद्भोगस्तावद्भोगप्राप्तिस्सायुज्यमिति भेदः । तथा तस्मिन्नेव ब्राह्मणे 'वाजपेययाजी वा प्रजापतिमाप्नोती'ति वाजपेयस्य ब्रह्मप्राप्तिफलञ्चोदितम् । एवंच यदि ब्रह्मेन्द्रादयो देवतास्तत्तल्लोकविशेषेषु विग्रहवन्तो दिव्यभोगयुक्ता न स्युः तदानीं तत्तद्देवभावावाप्त्यभिमतवरप्रार्थनार्थतद्वशीकरणतल्लोकप्राप्तितत्सदृशभोग्यभोगावासिफलार्थत्वेन विहितानां कर्मणां नैष्फल्यप्रसङ्गः । तस्माद्यथा स्वर्गार्थज्योतिष्टोमादिविधिनिर्वाहाय मन्त्रार्थवादादिषु स्वर्गशब्दार्थप्रतिपादनस्य च सत्यत्वं ज्योतिष्टोमादितः स्वर्गफलावश्यम्भावविरोधिनः 'को हि तद्वेद यद्यमुष्मिन् लोकेऽस्ति वा नवे'ति फलसन्देहप्रतिपादनस्यासत्यत्वं च स्वीकर्तव्यं तथा तत्तद्देवभावतद्वशीकरणतल्लोकप्राप्त्यर्थकर्मविधिनिर्वाहाय ब्रह्मेन्द्रवरुणादितनुभुवनभोगादिप्रतिपादनस्य सत्यत्वं तद्विरोध्यर्थप्रतिपादनस्यासत्यत्वं च स्वीकर्तव्यं । तथा 'यः

कामयेत पिशाचान् गुणीभूतान् पश्येयमिति संवत्सरं चतुर्थे काले भुञ्जानः कपाले-
न भैक्षं चरन्प्राणाशिशुरित्यन्तं सदा सहस्रकृत्वः आवर्तयन् पश्यत्ययाचितमेतेन क-
ल्पेन द्वितीयं प्रयुञ्जानः पितॄन् पश्यति संवत्सरमित्यष्टमे काले भुञ्जानः पाणिभ्यां पा-
त्रार्थं कुर्वाणो वृत्रस्य त्वा श्वसथादिषमाणा इत्येतयोः पूर्वं सदासहस्रकृत्वः आवर्तयन् गंध-
र्वाप्सरसः पश्यति अयाचितमेतेन कल्पेन द्वितीयं प्रयुञ्जानो देवान्पश्यतीति देवादि-
दर्शनार्थसामजपविधिनिर्वाहाय तदीयकायव्यूहप्रतिपादनस्य सत्यत्वं तद्विरोधिनामसत्यत्वं
च स्वीकर्तव्यम् । अन्यथा बहुषु युगपद्देवादिदर्शनार्थं सामजपं कुर्वत्सु तावतां तत्फला-
लभप्रसङ्गात् । श्लो ॥ एवञ्चाजानदेवानामसिद्धौ कर्मदेववत् । ज्योतीषि दिवि दृश्यानि
यान्ति तद्देहदीप्तिताम् ॥ १ ॥ आमनन्ति हि ऋक्षाणि ज्योतीषि सुकृतामिति । तद्वदे-
वावगन्तव्यं विवस्वन्मण्डलाद्यपि । रविरादित्यइत्याद्यास्वार्थाधिष्ठानभावतः । शब्दास्तत्र
प्रयुज्यन्ते नेत्राद्या गोलकेष्विव । २ ॥ देहप्रभामण्डलस्य दर्शनं देहदर्शनम् । कृत्वा स-
कलदृश्यत्वं मन्त्रे निगदितं रवेः ॥ ४ ॥ यदस्य नीलग्रीवत्वाद्युक्तंमन्त्रेषु केषुचित् । तद-
न्तर्यामिणो रूपमभिप्रेत्याबिकापतेः ॥ ५ ॥ मन्त्रान्तरे यदस्यैव रूपमैन्द्रं प्रदर्शितम् ।
द्वादशादित्यमध्ये तदिद्रस्यापि क्वचित्स्थितेः ॥ ६ ॥ आदित्यत्वं तु सर्पाणामन्यच्चैवं-
विधं श्रुतम् । आदित्योयूपइत्यादिन्यायेन रत्तावकं परम् ॥ ७ ॥ एवं सिद्धे फलविधिब-
लाच्चेतने देववर्गे कायव्यूहाश्रयणनिपुणे योगिवद्वश्यभूते । आहूतस्य क्रतुषु युगपन्नाङ्ग-
ताऽस्त्वित्ययुक्तिः प्रातः कर्माद्यनुमतिपरः कस्य वाहेतिवादः ॥ ८ ॥ त्यक्तस्य हविषो
वृद्धिश्श्रूयते देवतेच्छया । पर्यासा देवतावृत्तेः प्रत्यावृत्तेश्च सा भवेत् ॥ ९ ॥ निर्गतवर-
स्य हविषस्सूक्ष्मस्यैव रसस्य वा । सुरभीकृत्य हविषो वोढाऽग्निरिति लिंगतः ॥ १० ॥
तत्र दैवततृप्त्यर्थं रसांशो वृद्धिमाप्नुवन् । तेषामास्वादाने योग्यं परिणामं प्रपद्यते ॥ ११ ॥
यथा प्रत्यावर्तमानो रसांशः प्राप्य पूषणम् । वृष्ट्योषधिप्रजारूपं परिणामं प्रपद्यते ॥ १२ ॥
श्राद्धेषु दत्तस्यान्नस्य परिणामो मुनीश्वरैः । पित्रादिप्राप्तजात्यर्हससाक्षादेव च वर्णितः
॥ १३ ॥ येष्विष्टिसोमेष्वाह्वानं करणीयं सुपर्वणाम् । आगत्य भुञ्जते तेषु वहत्यन्येषु
हव्यवाद् ॥ १४ ॥ अभून्नोदूतइत्येतदाह वोढारामाहुतेः । विप्रभोज्यं (विभज्यान्नं) च
नेतव्यं पितृषु स्थावरादिषु ॥ १५ ॥ मानुषाद्यैर्यदन्नाद्यमकस्मादिव लभ्यते । तन्मध्यपा-
ति श्राद्धान्नं भवान्तरसुतार्पितम् ॥ १६ ॥ अशनप्रतिषेधस्तु रोहिताद्यमृते परम् । न हि
रूपं परिणामं भोजनाहं प्रपद्यते ॥ १७ ॥ द्रव्यत्वात्कुशकाशादि भुक्त्यनर्हमपि स्वयम् ।
प्रपद्यते परिणामं तदर्हमिति युज्यते ॥ १८ ॥ फलप्रदातृता येषु देवानान्न विरुध्यते ।
द्वारन्तेष्वीश्वरप्रीतिः तत्प्रीतिरसति संभवे ॥ १९ ॥ कर्मणैव फलोत्पत्तौ प्रीतिर्द्वारमिती-
ष्यते । पयसापशुरित्यादिव्यवस्था तेन युज्यते ॥ २० ॥ एवं सिद्धे पञ्चके देवतायान्ना-
स्त्येवास्मिन्विग्रहादौ विरोधः । यस्मिन्कर्मण्यस्ति तत्रैव वाच्या तामुद्दिश्य त्यागमात्रात्

फलातिः ॥ २१ ॥ सर्वत्रापि त्यागमात्रात्फलेऽपि प्रत्याख्यातुं विग्रहा नैव शक्याः । इन्द्र-
श्चन्द्रसूर्यइत्यादिकानां भोग्यं कर्मोपासनानां फलं यैः ॥ २२ ॥ श्लोकानामयमर्थः । एवं
कर्मदेवदानानदेवानां सिद्धौ रविमण्डलादीनि ज्योतीषि तत्तत्प्रभामण्डलानि पर्यवस्य-
न्ति । आमनन्ति हि 'सुकृतां वाएतानि ज्योतीषि यक्षक्षत्राणी'ति । तद्वत्छात्कानि
चिक्लक्षत्राणि कर्मदेवानामिव रविचन्द्रग्रहतारकादिज्योतीष्याजानदेवानां प्रभामण्डलान्येव
भवन्ति । रविरादित्यश्चन्द्रइन्द्रइत्यादिशब्दास्तु नेत्रादिशब्दा गोळकेष्विव स्वस्ववाच्या-
धिष्ठानेषु प्रभामण्डलेषु गौणाः । देहप्रभामण्डलदर्शनमेव देहदर्शनं कृत्वा सर्वजनदृश्य-
त्वमादित्यस्योक्तं 'असौ योऽवसर्पती'ति मन्त्रे । तस्मिन्नन्येषु च केषुचित् मन्त्रेष्वेवादित्यरू-
पस्य नीलग्रीवत्वाद्युक्तिः 'यएषोऽन्तरादित्ये हिरण्यमयः पुरुषः' 'नमो हिरण्यबाहवे हिर-
ण्यपतयेऽम्बिकापतये उमापतये' इत्यादिमन्त्रान्तरप्रतिपन्नमादित्यान्तर्यामिणश्चिवस्य
रूपमभिप्रेत्य । 'अर्यमायाती'ति मन्त्रेवादित्यस्येन्द्ररूपत्वोक्तिरिन्द्रस्यापि द्वादशादित्य-
मध्ये कचिन्निवेशात् । उक्तं हि हरिवंशे 'अदित्यां कश्यपाज्जाता आदित्या द्वादशैव हि
इन्द्रो विष्णुर्मगस्त्वष्टा वरुणोऽंशोऽर्यमा रविः । पूषा मित्रश्च वरदो घाता पर्जन्यएव च'
इति । विष्णुपुराणेऽपि 'मारीचात्काश्यपाज्जातास्तेऽदित्यादक्षकन्यया । तत्र विष्णुश्च
शक्रश्च जज्ञाते पुनरेव हि । अर्यमा चैव घाता च त्वष्टा पूषा तथैव च । विवस्वान्सविता
चैव मित्रो वरुणएव च । अंशो भगश्चादितिजा आदित्या द्वादशस्मृता' इति । महाभारतेऽ-
प्यादिपर्वणि 'घाता मित्रोऽर्यमा शक्रो वरुणश्चांशएव च । भगो विवस्वान्पूषा च सविता
दशमस्तथा । एकादशस्तथा त्वष्टा विष्णुर्द्वादशउच्यते' इति । 'सर्पावा आदित्या' इत्यु-
क्तिर्युपादित्योक्तिवत्प्रशंसापरा केवलमादित्यानामेवैषाप्रकाशो भवतीति फलार्थवादात् ॥

एवं निरस्तनिखिलविरोधेन फलविधीनां सामर्थ्येन सिद्धे विग्रहवति देवतागणे
युगपदारब्धेषु क्रतुष्वेककालमाहूतस्य युगपत्सन्निधानमपि नानुपपन्नम् । तस्य योगिवद्भू-
तवशितया स्वेच्छावशाद्विषे तदपनेतृगरुडोपासनादिवत्क्रियात्पादनसामर्थ्यवत्त्वेन भूतानां
परस्परसंयोजनया कायव्यूहनिर्माणनिपुणत्वात् । शरीरविशेषाणां मातापितृप्रभवत्वनिय-
मस्तु देवादिदर्शनतद्वशीकरणरूपेष्टदेवतासंप्रयोगादिफलकस्वाध्यायजपादिविधिविरोधाद-
णिमाद्यष्टैश्वर्यादिफलकयोगविधिविरोधाच्च स्वर्गापवर्गार्थयज्ञादिश्रवणादिविधिविरोधात् सु-
खस्य दुःखसंभिन्नत्वानित्यत्वनियमइव हेयः । उदाहृतो हि प्राक् सामविधिब्राह्मणवर्णित-
स्वाध्यायादिष्टदेवतासंप्रयोगः । योगाभ्यासादैश्वर्यप्राप्तिश्च श्वेताश्वतरोपनिषदादिषु वर्णि-
ता पातञ्जले च शास्त्रे विभूतिपादे च प्रपञ्चिता । वदन्ति चागमिकाः पिशाचादिहिरण्य-
गर्भान्तानामष्टगुणषोडशगुणादिचतुष्पाष्टिगुणपर्यन्तानैश्वर्यविशेषान् । एवं च यज्ञवाटेषु दे-
वानां भूदृश्यत्वमप्यैश्वर्यादुपपन्नम् । 'कस्य बाह देवा यज्ञमागच्छन्ती'त्याद्यर्थवादस्तु
प्रातरग्निहोत्रान्तरमेवान्वाधाय देवतापरिग्रहः कर्तव्यइतिविधेरस्तावको न विवासितस्वार्थः ।

एवं हविर्भोजनार्थमाहूतानां यज्ञदेशमागतानां देवतानां हविर्भोक्तृत्वमप्युपपद्यते । तत्र न तावत्हविरुत्क्रमणप्रत्यावृत्तिश्रुतिविरोधः 'यद्वै देवा हविर्जुषन्ते अल्पमप्येकामाहुतिमपि तत्तृगिरिमात्रं वर्धयन्त' इति त्यक्तस्य हविषो वृद्धिश्रवणेन कश्चिदंशस्तृप्तिपर्याप्तो देवैर्भुज्यते कश्चिदंशो वृष्ट्यन्नादिरूपेणावर्ततइति उभयविधश्रुतिनिर्वाहसंभवात् । नच हविर्वृद्धितदंशभोजनतदंशान्तरोत्क्रमणप्रत्यावृत्त्यभ्युपगमे प्रत्यक्षविरोधः । त्यक्ते हविषि ततो निर्गतत्वरस्य तदीयसूक्ष्मरसांशस्यैव वृद्ध्याद्यभ्युपगमात् 'अवाङ्मयानि सुरभीणि कृत्वे'ति सुरभीकृतहविरवस्थाऽन्तरनयनलिंगात् । एवञ्च पर्यग्निकरणान्तोत्सृष्टपश्वादीनां सूक्ष्मांशापगमेऽपि मधुक्रोपमुत्तरसांशानां पुष्पाणामिव तादवस्थदर्शनमपि नानुपपन्नं । तत्र च हविषस्सूक्ष्मे रसे तत्तद्देवतातृप्तिपर्याप्तां वृद्धिमाप्नुवन् भक्ष्यांशस्तत्तदास्वादनयोग्यरूपेण सूर्यं प्राप्य प्रत्यावर्तमानस्तदितरांशो वृष्ट्यन्नप्रजारूपेणैव परिणमतइति कुशकाशदारुशकलादीनामनदनीयत्वदोषो न प्रसज्यते । श्राद्धेषु पित्राद्युद्देशेन दत्तस्यान्नस्य पित्रादिप्राप्तजात्युचिताहारतया परिणामस्मृतिपुराणेषु कण्ठोक्त्या वर्णितः । तथाहि मत्स्यपुराणवचनं 'देवो यदि पिता जातश्शुभकर्मनियोगतः । तस्यान्नममृतं भूत्वा देवत्वेऽप्यनुगच्छति । गाधर्वे भोग्यरूपेण पशुत्वे च तृणं भवेत् । श्राद्धाच्च वायुरूपेण नागत्वेऽप्युपतिष्ठति । पानं भवति यक्षत्वे राक्षसत्वे तथाऽऽमिषं । दानवत्वे तथा मांसं प्रेतत्वे रुधिरादिकं । मनुष्यत्वेऽन्नपानादि नानाभोगरसो भवेदि'ति । तथैव देवतोद्देशेन त्यक्तस्यापि हविषस्तदभिमतस्वादनीयद्रव्यतया परिणामो भविष्यति । लिङ्गञ्चात्र दृश्यते 'एतद्वै दैव्यं मधु यद्धृतमि'ति । उक्तं च तन्त्रवार्तिके लोकवेदाधिकरणे 'यच्चैतद्धृतमस्माकं देवानां मध्विदं यदि । रसवीर्यादिभिस्तत्र न शब्दार्थोऽन्यथापतेदि'ति । येष्विष्टिसोमेषु 'अग्निमग्रआवह' 'इन्द्रागच्छे'त्यादिमन्त्रवत्सु देवतानामाह्वानमस्ति ता एव तेष्वगत्य त्यक्तं भुज्जते तदितरेष्वग्निना नीतं भुज्जतइत्यागमनश्रुतिर्हविर्नयनश्रुतिरित्युभयमप्युपपद्यते । श्राद्धेषु यद्यप्यतीताः पित्रादय आगच्छन्तीति स्मर्यते । तथापि तेषामधिष्ठातारआजानपितरस्सन्ति तत्पितृपितामहप्रपितामहानां वसुरुद्रादित्या वरुणप्रजापत्यग्नयो मासर्तुसंवत्सरा विष्णुब्रह्ममहेश्वराः प्रद्युम्नसङ्कर्षणवासुदेवाः स्कन्दचण्डगणेशाः ईशसदाशिवशान्ताश्चाधिष्ठातारस्मृतिपुराणामेषु दर्शिताः । अन्येचाग्निष्वात्ता-बर्हिषद्वाज्यपास्सुकालिनइत्याद्या आजानपितरोवर्णिताः । तेषु च केचित्तत्तदधिकारिभेदव्यवस्थया तदव्यवस्थया च अन्ये श्राद्धीयेषु होमपिण्डभोजनेषु भोक्तारः । यथा गर्भवृध्युद्देशेन सुहृद्भिर्दत्तं दौहृदं भुक्त्वा तृप्यन्त्योगर्भवत्यो गर्भानपि पोषयन्ति सुहृद्भ्यश्च प्रत्युपकुर्वन्ति तथा पित्रादितृप्युद्देशेन पुत्रादिभिर्दत्तमन्नं भुक्त्वा तृप्तास्तदधिष्ठाज्यो देवताः पित्रादीनपि तर्पयन्ति पुत्रादिभ्योऽपि श्राद्धकल्पोक्तफलप्रदानेनोपकुर्वन्ति । 'वसुरुद्रादितिसुताः पितरश्श्राद्धदेवताः । प्रीणयन्ति मनुष्याणां पितृन् श्राद्धेषु तर्पिताः ।

एवमेते महात्मानश्श्राद्धे सत्कृत्य पूजिताः । सर्वान्कामान्प्रयच्छन्ति शतशोऽथ सहस्र-
 शः । इत्यादिवचनदर्शनात् तेषां सर्वेषामागमनं न स्मर्यते । अतीतपितृणाञ्च स्थावरति-
 र्यञ्जनुप्यनारकजन्मप्राप्तानामागमनं न संभवतीति तदर्थत्वेन 'अवाङ्मन्यानि सुरभीणि
 कृत्वे' ति श्राद्धीयहविर्नयनश्रवणमपि सङ्गच्छते । मनुष्यादिभिर्विनेवस्वयन्नमाकास्मिकमिव
 यदाहारादिकं लभ्यते तन्मध्यपाति समर्थयितुं शक्यं भवान्तरमुतादिदत्तं श्राद्धं । केवलपु-
 ष्येनेव भवान्तरमुतादिकर्तृकश्राद्धमपादनद्वारेणापि पुण्येन तल्लामसम्भवात् । यत्तु
 'नहवै देवा अश्नन्ति न पिबन्ती' ति देवानामशनादिप्रतिषेधस्त प्रकृतपञ्चामृतमात्र-
 विषयः । 'तद्यत्प्रथमममृतं तद्वत्सवउपजीवन्ती' त्याद्युक्त्यनन्तरं रोहितरूपादिगुणा-
 त्मकान्यमृतानि कथं वस्वादीनामपजीव्यानि स्वतोऽनदनीयत्वादद्रव्यत्वेन कुशकाशा-
 दिवददनीयपरिणामासंभवाच्चेति शंकायां दर्शनमात्रेण तेषां तृप्तिप्रदानीति परिहारा-
 र्थत्वेन तदवतारात् । यार्गीयेषु हविष्पु स्वतोऽनदनीयेष्वदनीयवस्तुतया परिणतेषु
 च देवतानां भोक्तृत्वे नास्त्यनुपपत्तिः । हविषा तेषां तृप्तिस्तु हविर्वृध्येति प्रागेव
 दर्शितम् । यद्यप्यैन्द्रमारुतेष्वदिष्वाहूतप्रत्याख्यातानां देवतानां पुनस्तदुद्देशेन त्य-
 क्तैरपि हविर्भिः प्रीतिलोकदृष्टिविरुद्धा । यद्यपि च प्रीतिमतीनामपि देवतानां क-
 ल्पान्तरभाविफलप्रदातृत्वं न संभवति । तथापि यत्र प्रीतिस्संभवति तत्र फलप्र-
 दायामीश्वरप्रीतौ सा द्वारमिति कल्पनायां न काचिदनुपपत्तिः । ईश्वरस्यापि प्रीतिः
 कर्मणा तदाश्रितकारकेण वा फलोत्पत्तौ द्वारमात्रं न तु तयोरिश्चरप्रीतावुपक्षय इति
 कर्मतत्कारकवैचित्र्यात्फलवैचित्र्यमप्युपपद्यते । एवं फलविधिसामर्थ्याद्देवानां विग्र-
 हस्य तदनुबाधितया हविर्भोक्तृत्वादेश्च सिद्धा न कश्चिद्विरोधइति स्वीकर्तव्यमेव तेषां
 विग्रहादिपञ्चकम् । यत्र तु गुणक्रियावयवादिदेवत्ये कर्मणि तदभ्युपगमे विरोधोऽस्ति
 तत्र देवतामुद्दिश्य द्रव्यत्यागमात्रादीश्वरप्रीतिद्वारा कर्मफलमिति कल्प्यते । सर्वत्रापि
 तथाऽस्त्विति चेदस्तु नाम । नह्यस्मिन्नधिकरणे देवतानां यज्ञदेशाभिगमनं हविर्भोक्तृत्व-
 मित्यादिकमपि साधनीयम् । विद्याधिकारसमर्थनाय तेषां विग्रहमात्रं साधनीयम् । वि-
 ग्रहाश्च प्रागुदाहृतफलविधिजातसामर्थ्यात्तद्देवपदप्रापककर्मोपासनाफलभोगोपयोगितया
 सिध्यन्तो न प्रत्याख्यातुं शक्याः । अन्यत्सिध्यतु मा वा न नः किञ्चिदिह तेन प्रयोज-
 नम् । अतएव भाष्ये कर्मविरोधसमाधानसूत्रांशस्य तथैव द्वितीययोजना दर्शिता । व-
 स्तुविचारणायां तु विग्रहादिपञ्चकमपि स्वीकर्तव्यम् । असति विरोधे मन्त्रार्थवादेतिहा-
 सपुराणप्रतीतिार्थपरित्यागायोगात् मानान्तरप्राप्तेरप्यप्रामाण्यहेतोरभावात् । अनुमितेस्तु
 पर्वतांशे प्रत्यक्षज्ञानतः प्राप्तिरस्तीति न तत्र प्रामाण्यम् । 'श्वेतो धावती' तिवाक्याद्व-
 क्तुविषयानास्पदस्यार्थस्य प्रतीतिरेव नास्ति । अर्थवादेभ्यः स्तुतिद्वारभूतार्थस्य प्रती-
 तिरनुमप्यसिद्धा स्तुत्यर्थमपेक्षिता च । 'श्वेतो धावती' तिवाक्याद्वस्तुविनिक्षिप्तेऽर्थे यदि

कस्यचित्प्रतीतिस्स्यात् प्राप्तिविरोधौ च न स्यातां तदा तस्य तत्र प्रामाण्यमिष्टमेव । अन्यथा 'अनधिगतार्थबोधकः प्रमाणमि' तिलक्षणस्य तत्रातिव्याप्तिप्रसङ्गात् । 'एतस्यैव रेवतीषु वारवन्तीयमि' त्यत्रापि अस्ति रेवत्याधारवारवन्तीयरूपविशेषणप्रतीतिस्तद्वद्वि-
वाक्यार्थप्रतीत्यपेक्षिता । नास्तिच प्राप्तिरूपमप्रामाण्यकारणमिति तात्पर्याविषयेऽपि तत्र तस्य प्रामाण्यमनिवार्यम् । तत्कर्तव्यतामात्रस्य विशिष्टविध्याक्षिप्तविशेषणविधितो ला-
भः । संप्रतिपन्नं च स्वर्गार्थवादस्य तात्पर्याविषयेऽपि स्तुतिद्वारार्थे प्रामाण्यम् । तस्य त-
त्रावान्तरतात्पर्यमस्तीति चेत् तद्वदेवार्थवादान्तरस्यापि तत्स्यात् । तदर्थस्यापि स्तुतिद्वार-
त्वाविशेषात् । स्वर्गार्थवादः फलविध्यपेक्षित इति स्वार्थे तस्यावान्तरतात्पर्यं नान्यस्येति
चेत् । न । एकवाक्यतायामपि स्तुतिद्वारभूतेऽर्थे कचिदवान्तरतात्पर्याभ्युपगमे तद्वदन्यत्रा-
पि प्राप्तिविरोधयोरसतोस्तस्यानिवार्यत्वात् । तथा इहापि देवताह्वानविधिर्दृष्टार्थत्वाय दे-
वतागमनमपेक्षते । तद्विषा स्वीकरणं । तद्भोजनं । तत्तृप्तिं । फलकामेन क्रियमाणं देवतानां
तृप्तिजननं देवतायाः फलदातृत्वसिद्धयइति तदपेक्षते । फलदातृत्वं फलैश्वर्यं विनाऽनु-
पपन्नं फलैश्वर्यमपेक्षतइति देवतागमनादीनामपि साक्षात्परंपरयाचाह्वानविध्यपेक्षितत्वाच्चे-
त्यलं प्रसक्तानुप्रसक्त्या । तस्मादुपपन्नो देवतानामर्थित्वसामर्थ्यादिमत्त्वाद्ब्रह्मविद्यार्थ-
श्रवणाद्यधिकारः ॥

नन्विद्यं चिन्ता नास्मदादीनां प्रवृत्तावुपयुक्ता । नापि देवतानाम् । तेषां स्वकी-
यविग्रहसत्त्वे तत्प्रयुक्तसामर्थ्यादिमत्त्वे च सिद्धान्तन्यायनिरपेक्षमेवावगतिरसिद्धावात् । न
च देवास्त्वपदनित्यत्वशङ्कया तत्र न प्रवर्तेरन्निति तत्प्रवृत्तावुपयुक्ता । तेषां जातिस्मरत्वे-
न प्राचीनब्राह्मणजन्माद्यनुष्ठितसत्कर्मायत्तं स्वपदं न नित्यमिति स्वतएवावगतिरसत्त्वात् ।
नचास्मदादीनामेव देवोपास्यत्वेन ब्रह्मोपासनसिद्धावुपयुक्ता । उपासनाप्रकरणेषु देवोपास्य-
त्वविशेषणसत्त्वे द्युमूर्द्धत्वादिवदारोपितेनापि तेन रूपेणोपासनोपपत्तेरितिचेत् । उच्यते । दे-
वतानामसिद्धौ मधुविद्यादीनां तत्तद्देवतापदप्राप्तिः फलं न भवेत् वरुणग्रहनिर्मोकादिवद्वाधि-
तस्य श्रुतत्वेऽपि विधेयक्रियाफलत्वायोगात् । किंत्वन्यदेव फलं कल्प्यं स्यात् । अन्तरादि-
त्यविद्यास्वादित्यदेवताऽन्तर्वर्तित्वेन ब्रह्मोपासनं न सिध्येत् । ज्योतिर्मण्डलाद्यन्तर्वर्तित्वेनैव
तदुपासनं सिध्येत् । उपकोसलविद्याया पञ्चाग्निविद्यायां च अर्चिराद्यभिमानिदेवताविशेषा
मार्गपर्वत्वेन चिन्तनीया न स्युः । अर्चिरादीन्यचेतनान्येव तथा चिन्तनीयानि स्युः ।
तथा 'तांस्तत्र देवा यथा सोमं राजानमाप्यायस्वापक्षीयस्वेति भक्षयंत्येवमेनांस्तत्र भ-
क्षयन्ति' 'यथा हवै बहवः पशवो मनुष्यं भुञ्जुरेवमेकैकः पुरुषो देवान्भुनक्त्येकस्मिन्नेव
पशावादीयमाने अप्रियं भवति किं बहुषु तस्मादेषां तन्नाप्रियं यदेतन्मनुष्याविद्युरि'त्यादि-
श्रुतिषु कर्मदेवभावं प्राप्तानामप्राप्तानाञ्च मनुष्याणां यावज्जीवमाजानदेवभृत्यभावोक्त्या
स्वैराग्यं न सिध्येत् । एतादृशस्याभिमतस्य सिद्धिः प्रयोजनं देवतासद्भावप्रसाधनस्य ।

आदित्यचन्द्रादिपदव्युत्पत्तिग्रहादिभिर्विरोधेऽपि ज्योतिर्मण्डलाद्यतिरिक्ता देवतास्सिध्यन्ति विधिफलत्वात् दृष्टसुखादिविरुद्धस्वभावस्वर्गसुखादिवदिति देवताप्रसाधनोपयुक्तन्यायप्रदर्शनस्य तथैव दृष्टविरोधेऽपि श्रवणादिविधिफलत्वात् ब्रह्मात्मैक्यमपि प्रसिध्यतीति प्रदर्शनमपि प्रयोजनम् । मन्त्रार्थवादाः प्राप्तिविरोधयोरसतोः प्रतीयमानार्थे प्रामाण्यं न जहर्ताति देवतातद्विग्रहादिपञ्चकप्रसाधनोपयोगिन्यायप्रतिपादनस्य 'तद्यथेह कर्मचितो लोकः क्षीयते एवमेवामुत्र पुण्यचितो लोकः क्षीयते' 'जायस्वन्नियस्वेत्येतत्तृतीयं स्थानं तेनासौ लोको न संपूर्यते तस्माज्जगृप्सेत' त्यादिमन्त्रार्थवादैश्श्रवणाधिकारिविशेषणविवेकवैराग्यादिकमपि सिध्यतीति प्रदर्शनमपि प्रयोजनम् । तस्मात्सफलेयं चिन्ता ॥१॥३॥३॥३॥

॥ इति देवताऽधिकरणम् ॥ < ॥

शुगस्य तदनादरश्रवणात्तदाद्रवणात्सूच्यते हि

॥ १ ॥ ३ ॥ ३४ ॥

अत्र श्रौतलिङ्गानुगृहीतार्थत्वादिसंभवात् देवानामिव शूद्राणामप्यधिकारोऽस्ति विद्यास्त्विति पूर्वपक्षः । अस्ति हि देवाधिकारे 'तद्योयो देवानां प्रत्यबुध्यते' त्यादिलिङ्गमिव शूद्राधिकारेऽपि लिङ्गं 'अहं हारेत्वा शूद्रं तवैव सह गोभिरस्ति' ति 'आज-हारेमांश्शूद्रानेनैव मुखेन मामालापयिष्यथा' इति च विद्यार्थमुपसन्नं जानश्रुतिप्रति 'शू-द्रे' त्यामन्त्रणं । नचायं शूद्रशब्दो योगेन त्रैवर्णिके वर्तनीयः रूढेः प्रबलत्वात् । अन्यथा 'वर्षासुरथकारोऽग्नीनादर्धाति' त्यत्र रथकारशब्दस्यापि त्रैवर्णिके योगः कल्प्येत । नच रथकारशब्दो विधिवाक्ये श्रुतः शूद्रशब्दोऽर्थवादइत्यतोऽस्ति कश्चिद्विशेषः । प्रामाण्ये विन्यर्थवादयोरविशेषात् । अर्थवादस्यापि प्राप्तिविरोधयोरसतोः प्रतीयमानार्थे प्रामाण्यस्य पूर्वाधिकरणे व्यवस्थापितत्वात् तयोरसतोविधिवाक्यस्यापि प्रामाण्यासंभवात् । न हि 'दध्नाजुहोती' तिविधिवाक्यं प्राप्तायां होमकर्तव्यतायां 'कृष्णलं श्रपयेदि' ति विधिवाक्यमानान्तरविरुद्धायां विष्कृतिफलक्रियाविशेषरूपश्रपिघातमुख्यार्थकर्तव्यतायाः प्रामाण्यमश्नुते । नच रथकारशब्दस्य रूढौ बाधकं नास्ति इहतु शूद्रशब्दस्य रूढावस्ति बाधकं अध्ययनरहितस्य शूद्रस्याविद्वत्त्वमिति वाच्यं । तस्य हितैषिवचनेन विद्यार्थगुरूपगमनापेक्षितस्य विद्यानुष्ठानापेक्षितस्य च विद्वत्त्वस्य संभवात् । नचाध्ययनावाप्तयेदजन्यवेदार्थज्ञानवतैव वैदिककर्माप्यनुष्ठयानीति नियमः । तथा नियमे मानाभावात् । रथकारस्याधाने निषादस्थपतेरिष्टौ शूद्रमात्रस्य स्ववर्णधर्मे त्रैवर्णिकानामप्युपनीतानामध्ययनशौचसंध्योपासनसमिदाधानादिषु स्त्रीणामैष्टिकसौमिकादिपत्नीकर्मसु च वैदिकेष्वाप्यनुष्ठेयेषु तदभावाच्च । नन्वाध्ययनविधिस्तथा नियमे मानं तथाहि 'स्वाध्यायोऽद्धो-

तस्य ' इत्यध्ययनविधेरश्रुतफलकस्यार्थज्ञानं फलत्वेन कल्पनीयं ' फलवद्भवहाराङ्गभूता-
र्थप्रत्ययाङ्गता । निष्फलत्वेन शब्दस्य योग्यता त्ववधार्यत ' इतिन्यायात् न तु विश्वानि-
न्यायात्स्वर्गः । श्रुतपदान्वयस्वारस्यभजनस्य गुणकर्मत्वे संभवति अश्रुतपदान्वयं क्लेशो-
नार्थकर्मत्वस्य दृष्टफलत्वे संभवति अदृष्टफलकल्पनस्य चायुक्तत्वात् । स्वर्गस्य फलत्वे
' हिरण्यं धार्यामि ' त्यत्र हिरण्यनिर्वर्त्येन धारणेनेष्टंभावयेदितिवत्स्वाध्यायनिर्वर्त्येनाध्यय-
नेन स्वर्गं भावयेदिति श्रुतोऽध्ययनस्य स्वाध्यायं प्रति गुणभावो भज्यते । अर्थज्ञानफ-
लत्वे तु श्रुतपदान्वयलभ्यस्य तत्प्रत्ययादध्ययनसंस्कार्यतयाऽवगम्यमानं स्वाध्यायप्रत्य-
ध्ययने गुणभावस्य न भंगः । अध्ययनेन स्वाध्यायस्यावासिरूपसंस्कारः अत्राप्तेन स्वा-
ध्यायेनार्थावबोधइति प्रणाड्या भवति । अर्थज्ञानरूपे फले स्वाध्यायसंस्कारस्यैव सतो-
ऽध्ययनस्य पर्यवसानात् । तथा स्वर्गफलत्वेऽध्ययनजन्यस्य तस्य स्वरूपं तत्राध्ययनज-
न्यत्वं च कल्पनीयमिति गौरवमापद्यते । अर्थज्ञानफलत्वे त्वद्व्ययनावासस्वाध्यायज-
न्यतया दृष्टेऽर्थज्ञानेऽध्ययनजन्यत्वमात्रं कल्पनीयमिति लाघवं लभ्यते । न च दृष्टफ-
ले विधिवैयर्थ्यं । अध्ययनेनैव स्वाध्यायमवाप्य तद्वाराऽर्थज्ञानं भावयेदितिनियमार्थत्वा-
त् । एवं च वर्णविशेषादिग्रहणमन्तरेणाविशेषप्रवृत्ता वैदिककर्मविधयः कर्मानुष्ठानार्थम-
नुष्ठेयार्थज्ञानसम्पन्नानधिकारिणोऽपेक्षमाणास्वतएवाध्ययनलब्धानुष्ठेयार्थज्ञानान् द्विजाती-
नासाद्य निर्वृण्वन्ति । फलकामत्वाविशेषेऽपि शूद्रस्याधिकारित्वेन संग्रहार्थमनुष्ठेयार्थज्ञा-
नं नाक्षिपन्ति । यथा क्रतुविधयो याजकानपेक्षमाणास्त्ववर्णोचितद्रव्यार्जनोपायवति या-
जने स्वतएव प्रवृत्तान्ब्राह्मणानासाद्य निर्वृण्वन्ति न त्वध्ययनवत्त्वेऽपि क्षत्रियवैश्ययोर्या-
जकत्वमाक्षिपन्ति । ततश्च ' याजनाध्यापनप्रतिग्रहैर्ब्राह्मणो धनमार्जयेदि ' तिद्रव्यार्ज-
नोपायनियमविधिबलात् ब्राह्मणानामेवास्तिव्यमिति नियमवदध्ययननियमविधिबलादध्य-
यनलब्धानुष्ठेयार्थज्ञानवतामेव वैदिककर्मानुष्ठानमिति नियमस्य लाभात् तथा नियमे मा-
नाभावस्तावदसिद्धः । यत्तु रथकारादीनामाधानाद्यनुष्ठानेष्वध्ययनलब्धमनुष्ठेयार्थज्ञा-
नं नास्तीत्युक्तं तत्सत्यमेव । तथाऽपि विशिष्यरथकारादीनामाधानादिविधिबलादाप्तवच-
नैरेवाधानादिकर्तव्यताज्ञानं तत्तदनुष्ठानापेक्षितमन्त्रग्रहणं च तेषामभ्युपगम्यते । अन्यथा
तत्तद्विधीनामानर्थक्यप्रसङ्गात् । न चेह तत्प्रसङ्गः अध्ययनवत्सु त्रैवर्णिकेष्वग्निहोत्रादि-
विधीनां विद्याविधीनाञ्च सार्थकत्वात् । तस्मात्कर्मस्विव विद्यास्वपि नाधिकारइतिचेत् ॥

उच्यते । अर्थज्ञानस्याध्ययनफलत्वे ह्येतदेवं भवेत् न तु तत्तस्य फलं किंतु
स्वाध्यायावासिरेव । तस्यप्रत्ययेन तस्याध्ययनप्राप्यत्वश्रवणात् । सा न पुरुषार्थइतिचेत्
किमर्थज्ञानं पुरुषार्थः । पशुपुत्रादिवत्पुरुषार्थोपयोगितया गौणपुरुषार्थत्वं तु स्वाध्याया-
वाप्तेरपि तुर्यं । अथार्थज्ञानमन्तरेणानुष्ठानासंभवात्तस्यानुष्ठानोपयोगितया गौणपुरुषा-
र्थत्वं सामर्थ्यादवगतं न स्वाध्यायावाप्तेरितिचेत् । न । तां विना जपपारायणाद्ययोगेन त-

स्यापि तथात्वस्य सामर्थ्यादवगतेः । ननु 'यदेव विद्यया करोति श्रद्धयोपनिषदा तदे-
व वीर्यवत्तरं भवती' निश्चुत्या सामर्थ्यतद्दर्शीप्रगामिन्या अर्थज्ञानस्य तथात्वं प्रथममवग-
तमिति चेत् । न । तस्याश्श्रुतेः प्रकृतोद्गीर्णविद्याविषयत्वस्य पुरुषार्थाधिकरणे (३।४।१)
सूत्रकृता वक्ष्यमाणत्वेनार्थज्ञानपरत्वाभावात् 'धन्यं यश्चाभ्यस्यमायुष्यं पुण्यं स्वर्गापवर्गदं ।
धारणं धर्मशास्त्रस्य वेदानान्धारणं तथे' त्यादिस्मृत्या स्वाध्यायावाप्तिरपि तथात्वस्य शी-
घ्रमेवावगतेश्च ; तत्र धारणस्य फलार्थत्वमुक्तं न त्ववाप्तिरिति चेत् । न । स्वाध्यायस्य धा-
रणमवाप्तिरस्यभेदात् । स्वाधीनोच्चारणक्षमत्वं ह्यवाप्तिः । तच्च पुरुषस्य स्वाध्यायोच्चार-
णेच्छायामम्बलिततदुच्चारणोपयोगितालुम्ब्यादिवर्णस्थानवशित्वमहिताविच्छिन्नस्मृतिस-
न्तानजनकतदन्तर्गतयावद्वर्णपदवाक्यावलीविषयसंस्कारदार्ढ्यमेव । विविशक्तिविशेषणगु-
णनिकया च संपादितं स्वाध्यायस्य धारणमपि तदेव न वस्त्रभूषणादिवत्तस्य मुख्यं धार-
णमस्ति । अवश्य चार्थज्ञानं फलमभ्युपगच्छताऽपि क्वचित् कानिदक्षरावाप्तिरपि फलत्वे-
नाभ्युपगन्तव्या । न खलु हुंफडादीनां स्तोभाक्षराणामर्थोऽस्ति । न वा निषेधवाक्याना-
मर्थवत्त्वेऽपि तदध्ययनस्यार्थज्ञानं फलमभ्युपगन्तुं शक्यम् । तथासति निषेधविधयोऽपि
निषिद्धानुष्ठानपरिहाराय हिंसानुत्पन्नपरदारगमनादिकं प्रत्यवायकरमिति ज्ञानवदधिकारि-
सापेक्षास्त्वतस्सिद्धतज्जानेषु त्रैवर्णिकेष्वेव पर्यवस्यन्ति न शूद्राणां तदज्ञानमाक्षिपन्तीति
त्वदीयकल्पनाप्रसरेण निषेधवाक्याध्ययनविधेरुक्तरूपज्ञानवतां त्रैवर्णिकानामेव निषि-
द्धानुष्ठानं प्रत्यवायकरमिति नियमपर्यवसायितया शूद्राणां हिंसाऽनृतादिभिः प्रत्यवा-
याभावप्रसङ्गात् । त्रैवर्णिकानामपि वेदाध्ययने सत्येतानि निषिद्धानि प्रत्यवायकरानीति
ज्ञानावश्यम्भावेन तदनुष्ठाने प्रत्यवायोभवेदित्यनिष्टफलत्वप्रतिसन्धानेन तत्र प्रवृत्त्यभा-
वप्रसङ्गाच्च ॥

अथोच्येत निषेधवाक्येषु प्रत्यवायफलकं निषिद्धानुष्ठानं न शास्त्रार्थः । किन्तु
प्रत्यवायपरिहारफलकं तदनुष्ठानमिति तद्विषय एव नियमः । अध्ययनपूर्वकनिषेधवा-
क्यार्थज्ञानवत् एव निषिद्धानुष्ठानं प्रत्यवायपरिहाराय भवतीति । तथा च निषिद्धानु-
ष्ठानेन प्रत्यवायजनने निषेधवाक्यार्थज्ञानं नापेक्षितमिति शूद्राणां तदनुष्ठाने प्रत्यवाया-
भावो न प्रसज्येत त्रैवर्णिकानां प्रत्यवायपरिहारोपयोगिज्ञानफलकमध्ययनं नानिष्टफल-
कमिति तेषामध्ययने प्रवृत्त्यभावोऽपि न प्रसज्यत इति । एवमपि अनर्थावेदानां नि-
षिद्धानुष्ठानेऽपि प्रत्यवायापरिहारादवश्यंभाविप्रत्यवायस्तदनुष्ठानेनैवास्त्विति प्रतिस-
न्धानेन शूद्राणां निषिद्धानुष्ठानप्रसङ्गो दुर्वारः । एवं च यद्यपि ब्राह्मणानामश्वमेधादि-
भागार्थज्ञानं याजनाद्युपयोगि । क्षत्रियवैश्ययोर्ब्रह्मस्पतिसवादिभागार्थज्ञानं तदवगमार्थ-
स्य उपदेशोपयोगि 'आपत्कल्पो ब्राह्मणस्य अब्राह्मणाद्विद्योपयोग' इति स्मरणात् जै-
वल्लिकेक्याजातशत्रुप्रभृतीनां क्षत्रियाणामृषीन् प्रत्यङ्गावबद्धसगुणनिर्गुणब्रह्माविद्योपदेष्टु-

त्वश्रवणाच्च । सर्वेषामपि तत् मीमांसासाद्धचविचारोपयोगि अश्वमेधादिभागविचारस्य मीमांसाशास्त्रे कृतस्य न्यायसाम्येनब्राह्मणाद्यनुष्ठेयार्थनिर्णयेष्वप्यपेक्षितत्वात् । अतस्त-
 ब्राह्मचर्यनजन्यार्थज्ञानवतैव क्रियमाणं विचारयाननोपदेशं स्वस्य याज्योपदेशानांश्च फ-
 लाय भवतीति नियमसंभवतीति । तथाऽपि स्तोभादिष्वर्थाभावात् निषेधवाक्येषु विपरीत-
 फलकत्वाच्च तथा कश्चिदर्थज्ञानफलकाध्ययनविधिलभ्यो नियमो वक्तुं न शक्यतइति
 तत्राक्षरावासिरेव फलत्वेन स्वीकर्तव्या । एवञ्चेत् सर्वत्रापि सैव फलमस्तु व्यापित्वात् ।
 ननु तथाऽप्यर्थज्ञानमपि संभवस्थलेषु फलत्वेन स्वीकर्तव्यं । अन्यथा वेदवाक्यानां तत्र
 तत्रार्थे तात्पर्यासिद्ध्या तन्निर्वाहार्थलक्षणादिकल्पनोच्छेदप्रसङ्गात् अर्थावबोधमुद्दिश्य श-
 ब्दोच्चारणेन हि लोकवाक्यानां तात्पर्यमवगम्य तन्निर्वाहार्थं मुख्यार्थासम्भवे लक्षणादिकं
 कल्प्यते न तूच्चारणमात्रेण । अतएव 'गौरश्वः पुरुषोहस्तीति' पदानामुच्चारणमात्रेण
 लक्षणा न कल्प्यते । यदा विशिष्टार्थबोधमुद्दिश्य तेषामुच्चारणमिति तात्पर्यमवगम्यते
 तदैव तन्निर्वाहार्थं अयङ्गौः बलीवर्दः अश्वो वेगवान्, पुरुषो नियतचेष्टः, हस्ती महा-
 बल, इत्यश्वादिपदानां लक्षणा कल्प्यते । एवञ्च वेदवाक्यानामर्थावबोधमुद्दिश्य उच्चा-
 रणाभावे तात्पर्यासिद्ध्या तन्निर्वाहार्थलक्षणागौणवृत्त्यनुषङ्गाध्याहारव्यवहारकल्पनोच्छे-
 दप्रसङ्गादवश्यं वेदेऽप्यर्थावबोधमुद्दिश्य उच्चारणस्य वक्तव्यत्वाद्वेदे च लोकइव तमु-
 द्दिश्यरागप्रयुक्तोच्चारणाभावाद्बिधेप्रयुक्तमेव तदाश्रयणीयम् । विधिश्चाध्ययनविधेर-
 न्यो न दृश्यतइति तेनैवार्थावबोधमुद्दिश्य गुरुमुखोच्चारणानूच्चारणरूपमध्ययनं विधीय-
 तइति अकामेनापि स्वीकर्तव्यम् । एवं च दृष्टफलेऽप्यर्थावबोधे विधिरन्यतोऽसिध्यतस्ता-
 त्पर्यस्य सिध्यर्थो न तु स्वाध्यायाध्ययनजन्यार्थज्ञानवतएव तदर्थकर्मानुष्ठानेन तत्तद्वा-
 क्योक्तं फलं भवतीति नियमार्थइति निषेधवाक्येष्वप्यर्थज्ञानकामाधिकारे न कश्चिद्दोषः ।
 अतएवाध्ययनविधावपि न दोषः । तदध्ययनजन्यार्थज्ञानवतैव तद्विधेयमध्ययनमनुष्ठेय-
 मिति नियमपर्यवसायी स विधिरित्यङ्गीकारे ह्यात्माश्रयदोषस्स्यात् । स्तोभाक्षरेषु परं
 विशिष्टार्थपराणामृचा तदन्तर्गतपदानां तदन्तर्गतवर्णानाञ्च मध्येप्रविष्टत्वात्कथमप्यर्थपर-
 तथा वर्णयितुमशक्येषु स न संभवतीति तेषु जपपारायणस्तोत्रशस्त्राद्यर्थगीतिविरामोप-
 योगिन्यक्षरावासिरेव फलम् । नचैवं विधिवैरूप्यदोषप्रसङ्गः यदेव किञ्चन विध्यन्तरो-
 पयोगिस्वाध्यायसंस्काररूपेणाध्ययनेन शक्यं भावयितुं तत्सर्वमनेन भावयेदित्येकधैव व-
 चनभंग्योभयार्थत्वलाभात् । एवञ्च क्रमफलमपि संगृहीतं भवति । क्रमविशेषविशिष्टवर्ण-
 पदवाक्यसङ्घातो हि स्वाध्यायशब्दार्थः । अनोऽध्ययनविधिः क्रमविशिष्टतयैव स्वाध्या-
 यस्याध्ययनं विधत्ते । क्रमविशेषस्यैतत्प्रयोजनं यत्समिदादिविधिवाक्यपाठक्रमेण प्र-
 याजाद्यनुष्ठानोपयोगी आग्नेयाग्नीषोमीयादिमंत्रपाठक्रमेण तदनुष्ठानोपयोगी च स्मृतिक्रमः
 काम्येष्टिकांडसमाम्नातानामैन्द्राग्नादीनां याज्यानुवाक्याकाण्डसमाम्नातानां 'उभावामिन्द्राग्नी-

आहुवध्या ' इत्यादिमंत्राणां च यथासंख्यपाठक्रमेणाङ्गाङ्गिभावः उच्चैस्त्वादिविधिविधिषु वे-
दोपक्रमेण ऋगादिपदानामृग्वेदादिषु लक्षणा बार्हस्पत्ये सप्तदशशरावे चरावातिदेशिकच-
तुर्मुष्टिनिर्वापासंभवादवश्यंभाविनि संख्यामुपन्यतरवाधे च चरमश्रुतमुष्टिबाधइत्यादि ।
यत्रतु नैतादृशं फलमस्ति तत्रैव परं क्रमस्य अपयज्ञादिमात्रोपयोगइति ॥

नन्वक्षरावासिवदनुष्ठानकालापेक्षितश्रुतिस्मृतिक्रमोऽपि भवतु नाम फलमध्ययन-
विधेः । तथाऽप्यर्थज्ञानं फलं भवितुं नार्हति अध्ययनात्प्राक्तत्कामनाया असंभवात् ।
इष्टसाधनगोचरा खलु कामनाइष्टसाधनतावच्छेदकप्रकारेण तद्वोचरज्ञानाद्भवति । ज्ञानेइ-
ष्टसाधनतावच्छेदकस्तत्तद्व्याप्त्यर्थविशेषएव नतु वाक्यार्थसामान्यं यः कश्चिदर्थोऽस्तीति ।
एतावता तज्ज्ञासाऽनुदयात् । स्वाध्यायात्तर्गतानन्तवाक्यार्थगोचरज्ञानञ्च माणवकस्य
स्वतोवा हितैषिवचनाद्वा न संभवतीति चेत् मैवम् । न वयं माणवकस्याध्ययनारंभसमये त-
त्फलमूर्तार्थज्ञानविषयकामनाऽस्तीति ब्रूमः किन्तु यथैवार्भकमातुरं भिषज्याद्भिहितकारि-
भिरौषधसेवाफलमारोग्यं जानद्विरर्भकापेक्षितफलान्तरप्रतिपादनेन सामादिना वाऽनुष्ठा-
प्यमानस्य औषधसेवनस्य तदीयमेवारोग्यं फलमेवमध्ययनसाध्यं तत्तद्व्याक्यार्थज्ञानं
माणवकस्य श्रेयस्करमवगच्छद्भिहितकारिभिरनुष्ठाप्यमानस्याध्ययनस्य माणवकगतम-
र्थज्ञानं फलमिति ब्रूमः । अक्षरावाप्त्यादिफलपक्षेऽप्येवमेवोपपादनीयम् । न ह्यष्टमे
वयसि वर्तमानस्सर्वोऽपि माणवकस्स्वाध्यायाक्षरावासिश्च श्रेयसी भवतीति जानानस्तत्काम-
नयाऽध्ययने प्रवर्तते । न वोपनयनतत्पूर्वकशौचसन्ध्यावन्दनसमिदाधानादिकर्मसु तत्त-
त्फलकामनया प्रवर्तते । न च तावताऽध्ययनादीनामक्षरावाप्त्यादिकं फलमपि हीयते ।
वाच्यएव केचन मेधाविनोऽक्षरावाप्त्यादिकामासंभवन्ति अर्थज्ञानकामस्तु कोऽपि न
संभवतीति चेत् । न । अर्थज्ञानकर्मानुष्ठानप्रणालिकया स्वर्गादिफलपर्यवसायिनीमक्षरावा-
प्तिं कामयमानानभ्युपगच्छतां तेषामेवार्थज्ञानकामनाया अप्युपपादनीयत्वात् । अन्यथा
स्वतोऽपुरुषार्थरूपायां तस्यां कामनोदयासंभवात् । कथं च स्वयंविधिविचित्रार्थप्रतिपा-
दकान्प्रबन्धानिर्माय तेषामध्येतृषु प्रचयगमनमिच्छन्नर्थज्ञानकामनां निराकुर्यात् । न हि
वेदानामिव तेषामध्ययनेष्वक्षरावासिकामाः प्रवर्तेरन् । नवा तदर्थज्ञानकामनायामेवमसंभ-
वशङ्कानिवर्तेरन् । तस्मादिहैवमादयोऽर्थाः प्रतिपाद्याः तेषामवगमस्तस्मै फलाय भवतीति
हितैषिवचनात्सामान्यतस्तदर्थान्विशिष्य तेषामवगमस्येष्टोपायताच्चावगम्य हितैषिवचन-
विश्वासादेव विशिष्य तदर्थज्ञानं कामयन्तइत्युपपादनीयम् । तदुपपादनं प्रकृतेऽपि न
दृढवारितम् । तस्माद्युक्तमध्ययनविधेरर्थज्ञानं फलमित्युच्यते ॥

तव्यप्रत्ययेन स्वाध्याये भाव्यतया बोध्यमाने तदवाप्तिमतिर्लघ्वार्थज्ञानस्याप्यध्य-
यनविधिफलत्वकल्पनं तावत्तत्पर्यसिद्ध्यर्थं न स्वाभिमतप्रयोजनसिद्ध्यर्थम् । श्रुतफलसा-
ध्यत्वात् नैव फलत्वकल्पनायोगात् । अन्यथा चित्रापुत्रेष्वादिवाक्यश्रुतेषु पशुपुत्रादिक-

लेषु प्राप्तेष्वपि तैस्संपादनीयस्य स्वभोगस्य कदाचिदप्राप्तिस्स्यादिति तत्प्राप्तिनैयत्यसिद्धये पशुपुत्रादिप्रयुक्तस्यभोगस्यापि चित्रापुत्रेष्टादिविधिफलत्वकल्पनाप्रसङ्गात् । लोकव्युत्पत्तिसिद्धस्य शब्दानामर्थपरत्वस्यौत्सर्गिकस्य क्वचित्क्वचिन्नैकिकवाक्ये वक्तृदोषादपवादोऽप्यपौरुषेये वेदे तदभावाच्चिरपवादस्य स्वतएव सतस्तस्यार्थज्ञानोद्देश्यकशब्दोच्चारणविधिनिरपेक्षत्वाच्च । शब्दानामर्थपरत्वमात्रं व्युत्पत्तिसिद्धं न त्वग्निहोत्रादिवाक्यं तत्तदर्थविशेषपरमित्यपि तत्तु तत्तदर्थविशेषमुद्दिश्योच्चारणमपेक्षतइति तदर्थोऽध्ययनविधिस्स्यादिति चेत् । न । अध्ययनविधिनाऽपि तदलाभात् । न ह्यध्ययनविधिः प्रतिवाक्यं तत्तदर्थविशेषज्ञानमुद्दिश्य तत्तद्वाक्योच्चारणविधाने व्याप्रियते । स्वाध्यायाध्ययनेन यद्भावयितुं शक्यं तदनेन भावयेदिति विधाने सत्यग्निहोत्रादिवाक्याध्ययनेन न्यायलभ्यतत्तदर्थविशेषज्ञानमेव भावयितुं शक्यमिति तत्रतत्रार्थविशेषतात्पर्यमर्थतस्मिन्नेदिति चेत् तर्ह्यग्निहोत्रादिवाक्यानामौत्सर्गिकमर्थपरत्वमेव न्यायपर्यालोचनेन तत्तदर्थविशेषतात्पर्यरूपतया पर्यवस्यतीत्येवास्तु किमुच्चारणविधिना । यदि च लोके दृष्टमित्येतावता वेदेऽप्यर्थावबोधमुद्दिश्य उच्चारणमाद्रियेत तदा स्वतंत्रवक्तृविवक्षितेतर्थावबोधमुद्दिश्य श्रोतृभिरुच्चारणे कृतेऽपि तस्य वाक्यस्य तत्र तात्पर्यं न दृष्टं किंतु स्वतंत्रवक्तुर्यदर्थवबोधमुद्दिश्योच्चारणं तत्रैव तात्पर्यं दृष्टमिति वेदस्य तात्पर्यसिद्ध्यर्थं पौरुषेयत्वमपि कल्पयेत् । वस्तुतस्तु लोकेऽपि नोच्चारणाधीनं तात्पर्यम् । मौनिना लिखित्वा दत्ते परेणापि लिखितं दृष्ट्वा मनसाऽनुसंहिते श्लोकादावुच्चारणाभावात् । किंत्वस्माद्वाक्यादेतदर्थप्रतीतिर्भवत्विति वक्तृविवक्षाऽधीनं तदिति तात्पर्यसिद्ध्यर्थमध्ययनविधेरर्थावबोधफलकत्वकल्पनायाः कथंचिदपि नावकाशः । वक्तृविवक्षा त्वपौरुषेये वेदे न संभवतीति लोकव्युत्पत्तिसिद्धमर्थपरत्वं वक्तृविवक्षिते विशेषे पर्यवस्यति वेदे तु न्यायलभ्ये विशेषे । तदनुसारेण च लक्षणादिकल्पनमित्येवाभ्युपगन्तुं युक्तम् । अतएव वेदस्य तात्पर्यवत्त्वरूपस्वाभिमतप्रयोजनसिद्धिमेव न्याय्यमत्वा अनेनापि न्यायतोऽध्ययनविधिरर्थावबोधमपि फलत्वेन गृह्णातीति तत्तात्पर्यं निश्चित्य तद्वलेन स्वाध्यायावाप्तेरेव फलताप्रत्यायकस्य तद्व्यप्रत्ययस्य स्वारस्यमुल्लङ्घितम् । नह्यध्ययनविधेरुक्तार्थतात्पर्यनिश्चयोऽयमर्थावबोधमुद्दिश्योच्चारणविध्यधीनः । तथाभूतविध्यन्तराभावात् अस्यैव विधेरपेक्षायामात्माश्रयापत्तेः किंतु केवलन्यायाधीनएव वक्तव्यः । तस्मात्तात्पर्यसिद्ध्यर्थमध्ययनविधेरर्थावबोधफलकत्वकल्पनमित्येतत् तावदयुक्तम् ॥

क्रमफलसङ्ग्रहार्थं यदनेन शक्यं भावयितुं तद्भावयेदित्यध्ययनविध्यर्थपर्यवसानादध्ययनेन भावयितुं शक्यमर्थज्ञानमपि तद्भाव्यकोटावनुप्रविशेदित्यप्ययुक्तम् । अनुष्ठानकालापेक्षितस्य समिद्यागादिस्मृतिक्रमस्याध्ययनगृहीतस्वाध्यायपाठक्रमेणाध्ययनविधिफलाक्षरावाप्त्यनुनिष्पादितया स्वतएव संभवतोऽध्ययनविधिफलत्वेन सङ्गाह्यत्वाभावात् ।

तत्संग्रहार्थं मीमांसाशास्त्रपाठकालोपेक्षितक्रमफलस्यापि तथैव विधिफलत्वेन संग्राह्यत्वा-
भावात् । तत्संग्रहार्थं यदनेन भावयितुं शक्यं तत्सर्वमनेन भावयेदित्यध्ययनविध्यार्थाङ्गी-
कारे अर्थज्ञानवत्स्यातिहादीनां चार्वाकापादितफलादीनामपि तद्भाव्यकोट्यनुप्रवेशप्र-
सङ्गाच्च । तेषामपिलोकतः 'शोभतेऽस्य मुखं य एवं वेद' 'आस्य प्रजायां वाजी जाय-
त' इत्यादिश्रौतलिङ्गतश्चाध्ययनेन भावयितुं शक्यत्वावगमात् । 'शोभतेऽस्य मुखं य एवं
वेदे' तिहि गर्गश्चिरात्रब्राह्मणज्ञस्य तदज्ञानफलानुवादश्चिप्यैरद्वीक्ष्यमाणत्वात्तदज्ञस्य मुखं
शोभतइतितदुपपादनं कृतमर्थवादाधिकरणे । अनेन ख्यातेरध्ययनावाप्यत्वं लब्धम् ।
'आस्य प्रजायां वाजी जायत' इति वेदानुमन्त्रणमन्त्रज्ञस्य तदज्ञानफलानुवादः कुले
सन्तताध्ययनश्रवणं तत्तदज्ञस्य प्रजामु मेधावी वेदविज्जायते स प्रतिग्रहादन्नमाप्नोतीति
तदुपपादनं कृतम् । अनेन कैमुतिकन्यायेन साक्षादध्येतुर्द्धनलाभस्य तदध्ययनावाप्यत्वं
लब्धम् । विध्यन्तरापेक्षितं यद्भावयितुं शक्यमिति विशेषितमितिवेत धनलाभोऽपि नन्व-
र्थज्ञानक्रतुविधिभिरपेक्षितएव । ख्यातिरपि धनलभनद्वारा क्रतुपूषयुज्यते । तस्मादध्यय-
नविधेस्तद्व्यप्रत्ययोपात्ताक्षरावाप्तिफलकत्वेनार्थज्ञानपर्यन्तत्वाभावादप्यतोऽलब्धज्ञानानपश्य-
न्तः क्रतुविधयो विद्याविधयश्चानुष्ठानापेक्षितं ज्ञानं स्वयमेवाक्षिपन्ति । एवञ्च यद्यपि
क्रतुविधयश्शूद्रस्य स्वानुष्ठानोपयुक्तं ज्ञानं नाक्षिपन्ति 'तस्माच्छूद्रो यज्ञेऽनवकृष्ट'
इति तस्य क्रतुप्रतिषेधात् । तथापि विद्याविधयस्तस्य स्वोपयुक्तं ज्ञानं किमिति नाक्षिपे-
युः । क्रतुष्विव विद्यासु तस्य प्रतिषेधाभावात् प्रत्युत विशिष्य तस्य क्रतुप्रतिषेधेन वि-
द्याऽनुमत्यवसायात् । यदि ह्यध्ययनविधिरर्थज्ञानभाव्यस्यात्तदाऽध्ययनविधिलब्धज्ञाना-
न्दिनातीनासाद्य निर्वृताः क्रतुविद्याविधयश्शूद्रस्य स्वानुष्ठानोपयोगि ज्ञानं नाक्षिपन्तीति
न्यायमूलं यज्ञानवकृष्टिचर्चनं विद्याऽनवकृष्टैरप्युपलक्षणं स्यात् । न त्वयमर्थज्ञानभाव्य-
इत्युक्तम् । अस्तु वाऽयमर्थज्ञानभाव्यः तथापि शूद्रस्यानिवार्यो विद्याधिकारः ।
क्रतुविद्याविधिमिस्त्रैवार्णिकानां स्वशास्त्रेतरशास्त्राविहिताङ्गगुणोपसंहाराय तत्तच्छास्त्राऽध्या-
यिभ्यस्तत्तदङ्गगुणज्ञानस्येव शूद्रस्यापि विद्याविधिमिस्तत्तदज्ञानस्य आक्षेपं शक्यत्वात् ।
अध्ययनविधिना ह्येकस्याएव शास्त्राया अध्ययनं विधीयते । प्रतिव्यक्ति घटत्व-
स्येव प्रतिशास्त्रं स्वाध्यायत्वस्याध्ययनेन परिसमाप्तत्वात् । अध्ययनविधेरर्थज्ञान-
फलकत्वपक्षे स्वाध्यायाध्ययनेनार्थज्ञानं भावयेदिति स्वाध्यायस्योपादेयकोटिप्रवेशा-
दधीतेन स्वाध्यायेनार्थज्ञानं भावयेदिति तस्य साक्षादुपादेयत्वाद्वा तत्संख्याया वि-
वक्षितत्वात् । स्वाध्यायस्योपादेयत्वेऽपि तस्यार्थसिद्धमध्ययनसंस्कार्यत्वमप्यस्तीति
तन्मप्रत्ययेन 'चरुमुपदधाती' त्यत्र द्वितीयया चरोरुपधानसंस्कार्यत्वस्येव तस्यानु-
बोध्यम् । अग्निप्रकरणान्नातेन 'चरुमुपदधाती' ति विधिना चरुपधाने स्थण्डिलाकृतया
विधिमुपपन्नस्य तस्य साक्षात्स्थलनिर्वर्तकत्वायोगादुपाहितेन चरुणा तन्निवृत्तिदर्शनाच्चोप-

धानस्य स्थलाङ्गत्वं चरुसंस्कारद्वारकमित्यर्थसिद्धमेव यथा चरोरुपधानसंस्कार्यत्वं द्विती-
ययाऽनूद्यतएवमिहाप्यध्ययनस्य तत्समाप्त्यनन्तरारम्भणीयमीमांसापरिचयोत्तरकालभा-
विन्यर्थज्ञाने साक्षात्कारणत्वायोगादध्ययनगृहीतस्वाध्यायेन कालान्तरे स्मृतिसमारूढेन
द्वारेणार्थज्ञानदर्शनाच्चार्थसिद्धं स्वाध्यायस्याध्ययनसंस्कार्यत्वं तद्व्यप्रत्ययेनानूद्यतइतिउप-
पत्तेः । संस्कारकर्माध्ययनं स्वाध्यायावाप्तिफलकमिति पक्षे स्वाध्यायस्याध्ययनसंस्कार्य-
त्वेनानुपादेयत्वेऽपि स्वशब्देनात्मीयवाचिना पितृपितामहादिपरम्परागताया एव शाखाया
अध्यायशब्दोक्ताया अध्ययनविधानात् सर्वशाखानामध्येतुमशक्यतया सङ्कोचापेक्षास-
त्त्वेनोद्देश्यस्यापि स्वीयत्वविशेषणसहिष्णुत्वात् । एवञ्च स्वीयेतरशाखाविहितमङ्गगुणजातं
विनैव तदध्ययनं तदध्येतुम्यो गृहीत्वाऽनुष्ठीयत इति त्रैवर्णिकेषु दृष्टत्वात् शूद्रं प्रति
सर्वासामपि शाखानां स्वीयेतरत्वात् तदध्ययनाभावेऽपि तदध्येतुम्योऽधिगत्य विद्यानु-
ष्ठाने न कश्चिद्विरोधः ॥

ननु शूद्रस्य विद्यानुष्ठानापेक्षितं ज्ञानं कात्स्न्येनापेक्षणीयं त्रैवर्णिकानां स्वशाखेत-
रशाखाविहितगुणविषयस्तदेकदेश इत्याक्षेपलाघवात् विद्याविधयस्त्रैवर्णिकानेवाधिकुर्युः न
शूद्रमितिचेत् । एवं तर्हि यस्य कर्मणो यस्यां शाखायां भूयसामङ्गानां विधानं 'भूय-
स्त्वेनोभयश्रुती' तिन्यायेन प्रधानस्यापि विधानं शाखान्तरे तु किञ्चिदङ्गविधानं तत्र
कर्मणि तच्छाखाध्यायिनामेवाधिकारस्यात् ज्ञानाक्षेपलाघवाच्च तु शाखान्तराध्यायिनाम् ।
यस्य कर्मणस्तदङ्गस्यवा कस्यचिद्यस्यां शाखायां विधानं नास्ति किन्तु शाखान्तरएव
साङ्गस्य तस्य विधानं तत्र कर्मणि तच्छाखाध्यायिनामधिकारो न स्यात् । शूद्रवत्तेषां
तदनुष्ठानोपयोगिज्ञानस्य कात्स्न्येनापेक्षणीयत्वात् । सम्भवन्ति हि गुणफलविधिरूपाणि
क्षुद्रकर्माणि शाखाविशेषेषु सर्वथैवानिरूपितानि । तस्मात्त्रैवर्णिकानामपि ज्ञानाक्षेपस्य
संप्रतिपन्नत्वात् तद्वत् शूद्रस्यापि विद्यानुष्ठानोपयोगिज्ञानाक्षेपसम्भवात् वेदविद्भ्यो वि-
ज्ञाय विद्यानुष्ठानमुपपद्यते । अन्यथाऽध्ययनाभावेन शूद्रस्य विद्याप्रत्याख्याने मैत्रेयीप्र-
भृतीनां स्त्रीणां ब्रह्मविद्याऽवाप्तौ का गतिः । न हि अत्रत्यस्य शूद्रशब्दस्य क्षत्रिय इव
मैत्रेय्यादिशब्दानां पुरुषेषु वृत्तिस्सिद्धान्तिनाऽपि कल्पयितुं शक्यते । 'अथह याज्ञव-
ल्क्यस्य द्वे भार्ये बभूवतुः मैत्रेयीच कात्यायनीच' इत्यादिवाक्यान्तरविरोधात् । ननु
तथाऽपि निर्गुणविद्योदयार्थं शूद्रस्य वेदान्तग्रहणं नोपपद्यते 'अथहास्य वेदमुपशृण्वत-
स्त्रपुत्रतुभ्यां श्रोत्रप्रतिपूरणमुदाहरणे जिह्वाच्छेदो धारणे शरीरभेद' इति शूद्रस्य वेदश्र-
वणादिप्रतिषेधादिति चेत् । न । कूपखननप्रयुक्तं पङ्क्तिदेहत्वं तल्लब्धजलेनेव वेदार्थवि-
चारप्रयुक्तं वेदश्रवणोदाहरणधारणकृतदुरितं तल्लब्धब्रह्मज्ञानेनापनेप्यत इति धिया तस्य
वेदान्तश्रवणेऽपि प्रवृत्त्युपपत्तेः । ननु शूद्रस्य सगुणविद्यानुष्ठानार्थं वेदान्तार्थविचारार्थं
नोपदेष्टा न लभ्यते 'न शूद्राय मतिं दद्यादि' ति प्रतिषेधादिति चेत् । न । सगुणवि-

यित्वा कचिद्विविक्ते देशे शकटस्याधस्तात्पामानं कण्डूयमानं रैकमुपलभ्य प्रत्यागते तस्मिन् स्वयं रैकमुपसद्य गवां षट्शतानि हारमश्वतरीयुक्तं रथञ्चोपहृत्य त्वदुपास्यां देवतामनुशाधीति रैकं प्रार्थयामास । रैकस्वयोगमहिमविदितसकलवृत्तान्तो जानश्रुर्विद्याविधुरतानिमित्तानादरगर्भहंसवाक्यश्रवणजनितां शुचं तदनन्तरमेव विद्यार्थस्वोपसर्पणञ्च विदित्वा चिरकालसेवां विना द्रव्यप्रदानेन मां तोषयितुकामस्यास्य यावच्छक्तिप्रदानं विना विद्याप्रतिष्ठिता न भवेदिति मत्वा तदनुजिघृक्षया स्वस्य परोक्षज्ञानवत्तारूपं स्वमहिमानं 'शूद्रे' ति सम्बुध्याख्यापयन्नाह 'अहं हारेत्वा शूद्र तवैव सह गोभिरस्ति' ति । अहेतिनिपातः हारसहित इत्वा रथः गोभिस्सह तवैवास्तु किमनेन अल्पधनेन मम सन्तोषः कळत्रहीनस्य मम एतद्धनरक्षणे वा शक्तिः तव वा मत्प्रयोजनापर्यवसाय्यल्पधनदानेन ब्रह्मविद्याप्रतिष्ठिता भवेदिति भावः । पुनर्जानश्रुतौ सहस्रं गवां पूर्वानीतं हारादिकं रैकस्य परिणयनार्थं स्वकन्यां तत्रत्यं ग्रामञ्चोपहृत्य प्रार्थयमाने विद्याप्रदानार्थमुपहारस्य पर्याप्ततामनुजानन् पुनरपि तदेव 'शूद्रे' त्यामन्त्रणं पूर्वोक्तानुकरणमात्रत्वेनावर्तयन् 'आजहारेमाश्शूद्रानेनैव मुखेनालापयिष्यथा' इति इमां दक्षिणां आजहर्था अनेनैव मुखेन विद्याग्रहणोपायेन मां वाचाधिष्यसीत्यर्थः । अस्यामाख्यायिकाया हंसवाक्यानादरश्रवणानन्तरमेव क्षत्तुप्रेषणव्यग्रत्वप्रतिपादनेन जानश्रुतेः शुगुत्पन्ना सूच्यते । अतस्तदुत्पन्नया शुचा विद्यार्थं स्वाद्रवणं रैकेण शूद्रेत्यामन्त्रणेन सूच्यत इति युक्तं । योगाद्रूढेर्बलीयस्त्वेऽपि बुद्धिसन्निहितार्थविषययोगस्यातथाभूतरूढितः प्रतिपत्तिलाघवेन बलीयस्त्वात् । इह च नैरुक्तप्रक्रियया 'रुदं(जं)द्रावयती' त्यर्थे रुद्रशब्दवच्छुचादुद्रावे 'त्यर्थे शूद्रशब्दस्य निष्पत्तिसंभवात् । उकारस्य दीर्घस्तु नैरुक्तइहाधिकः । केचित् 'संहितायां यत्र दैर्घ्यं पदे यत्र न विद्यते । उकारस्य महाधिक्यं श्रुतेस्तत्र विवक्षितमि' तिवचनमुदाहरन्तश्शोकाधिक्यद्योतको दीर्घइत्याहुः ॥

नन्वेवं सति सूत्रे सूच्यतइत्यस्याख्यायिकया 'शुगुत्पन्ना सूच्यत' इति एषैव योजना युक्ता । रैकेण 'शूद्रे' त्यामन्त्रणेन सा सूच्यतइति योजनान्तरं तु न युक्तम् । यौगिकेन शूद्रशब्देन शुचः कण्ठोक्त्यैव प्रतिपादनात् । नैष दोषः । हंसवाक्यानादरश्रवणकृतया शुचा विद्यार्थं मामभ्यागतवानसीत्येतावतोऽर्थस्य रैकेण चिरुपापधिषितस्यैकदेशप्रतिपादनद्वारा सूचनीयत्वात् । एवञ्च यदि नैरुक्तप्रक्रियया शुचिधातोर्व्युत्पन्नोऽयं शूद्रशब्दः केवल्यौगिकः न तु 'स्थायितश्चिवश्चिशिक्षिपिक्षुदिसृपी' त्यादिसूत्रतो रप्रत्यये अनुवर्तमाने 'शदेरूचे' त्यौणादिकसूत्रेण निष्पन्नश्चतुर्थवर्णे रूढः । तदा शूद्रशब्देन शुचः कण्ठोक्त्या प्रतिपादनात्कथं तेन सूच्यतइत्युक्तमित्याशङ्क्यामपि सूत्रे 'तदाद्रवणादि' त्येवोत्तरम् । ल्यब्लोपेपञ्चमीयं नहि शुचमेवकेवलामपेक्ष्यसूच्यतइत्युक्तं किंतु तदाद्रवणमपेक्ष्य तथा 'शुगस्य तदनादरश्रवणादि' तिसूत्रभागे प्रकृतया अनादरश्रव-

णजत्वविशिष्टया शुचा हेतुना यदाद्रवणं रैकाभ्यागमनं तदपेक्ष्य । तत्तु सूचनीयमेवेति भावः । एवं सत्याहुपसर्गोऽप्यर्थवान् भवति । शूद्रशब्दप्रविष्टव्यवार्थमात्रप्रदर्शनपरत्वे 'तद्व्रवणादि' त्येव सूत्रं क्रियेत । केचिदुणादिसूत्रे रक्प्रकरणे 'शदेरुचे' तिसूत्रपाठमन-
क्रीकृत्य तदनंतरपठितान् 'अभिनम्योर्दीर्घश्चे' तिसूत्रादनन्तरं 'शुचेर्दश्चे' ति सूत्रान्तरपाठं कल्पयन्तः तेन निष्पादितोऽयं शूद्रशब्दः केवलं शोचितृत्वार्थकः नतु शुचाद्रवणार्थकः औणादिकनिर्वाहे संभवतिनैरुक्तनिर्वाहायोगात् । पाणिनीयनिर्वाहो मुख्यः तत औणादिक-
स्ततो नैरुक्तः इति हि मर्यादेति वदन्ति । एवं शब्देषु सूत्रकोशेष्वदृष्टं वृत्तिग्रन्थेष्वव्या-
ख्यातं पाठान्तरं कल्पयित्वा तथाव्युत्पादने नास्माकं कश्चिदोषः 'तदाद्रवणादि' तिसू-
त्रभागस्य तद्व्याख्यानभाष्यस्य च वैदिकशूद्रपदवाच्यार्थप्रतिपादनपरत्वं विहाय केवलं तत्सूत्रार्थप्रतिपादनपरत्वकल्पनोपपत्तेः । किंतु औणादिकप्रत्ययान्ततायां न शोचितृत्वा-
र्थलभेनापि जात्यर्थत्वनिराससिद्धिः । औणादिकप्रत्ययान्तानामव्युत्पन्नप्रातिपदिकत्वात् सर्वेषां नाम्नामौणादिकप्रत्ययान्तत्वेन जातिवाचिनश्शूद्रशब्दस्यापि तथात्वावश्यभावात् ।
अतएवाहुश्शब्दविधेः 'औणादिकप्रत्ययान्तान्यव्युत्पन्नप्रातिपादिकानी' ति 'अतः कृ-
कमिकंसकुंभपात्रकुशाकर्णोऽवनव्ययस्ये' स्येतत्सूत्रे कमिग्रहणे सत्यपि कमरौणादिकप्रत्य-
यान्तस्य कंसपदस्य ग्रहणेन सर्वेषां नाम्नामौणादिकप्रत्ययैः कृदन्तानां कृत्तद्धितसू-
त्रतः प्रातिपदिकसंज्ञासिद्धिसंभवेऽपि अर्थवत्सूत्रप्रणयनेन च ज्ञापितमिति । यद्यपि 'त-
दाद्रवणादि' त्यत्र तत्पदस्येव 'तदनादरश्रवणादि' त्यत्र तत्पदस्य 'अस्ये' तिपदस्य च
सूत्रप्रकृतपरामर्शित्वं नास्ति । तथाऽपि 'अह हारेत्वा शूद्रे' तिवैदिकलिङ्गमवलंब्य
प्रत्ययविष्ठमानस्य पूर्वपक्षिणः तस्यामाख्यायिकायां वर्ण्यमानो जानश्रुतिः तमुद्दिश्य हंस-
वाक्यञ्च बुद्धिसन्निहितमिति पूर्वपक्षिणं प्रति जानश्रुतौ शूद्रशब्दप्रयोगनिर्वाहार्थं प्रवृत्ते
सूत्रे प्रयुक्तयोस्तयोर्बोध्यबुद्धिसन्निहितपरामर्शित्वमस्तीति तयोर्निर्वाहः । एवमप्रतिपन्नरू-
ढितः प्रतिपन्नयोगस्य बलीयस्त्वात् जानश्रुतिर्न जातिशूद्रइत्युपपादितम् ॥ १ ॥ ३ ॥ ३४ ॥

अत्रैव हेत्वन्तरमाह ॥

क्षत्रियत्वगतेश्चोत्तरत्र चैत्ररथेन लिङ्गात् ॥ १ ॥ ३ ॥ ३५ ॥

जानश्रुत्याख्यायिकासमाप्त्यनन्तरमुत्तरत्र जानश्रुतये रैकेण उपदिष्टायास्संवर्ग-
विद्याया वाक्यशेषे श्रूयते 'अथह शौनकश्च कापेयमभिप्रतारिणश्च काक्षसेनिं परिविष्य-
माणौ ब्रह्मचारी विभिक्ष' इति । तत्राभिप्रतारी चित्ररथवंश्यः क्षत्रियश्चेति तावद्वक्तव्यं
कापेयाख्यायजकयोगात् । कापेययाजकयोगोहि ऋग्वेदोग्ब्राह्मणे चित्ररथस्य श्रुतः ।
तत्र हि द्विरात्रप्रकरणे 'एकाकिनमेवैनमन्नाद्यस्याध्यक्षं करोती' तिकलार्थवादानन्तरं तदु-
पपादकमर्थक्यवादान्तरं श्रुतं 'एतेन वै चित्ररथं कापेया अयाजयन्तमेकाकिनमन्नाद्यस्याध्य-

क्षमकुर्वन् तस्मात् चैत्ररथी नामैकः क्षत्रपतिरजायत' इति । तेनाभिप्रतारिणस्संज्ञाभेदात् चित्ररथत्वाभिद्धावपि तद्वंश्यत्वं सिध्यति । समानान्वयानां समानान्वया याजका भवन्तीति प्रायेण दर्शनात् । चित्ररथवंश्यत्वे सति क्षत्रियत्वमप्युदाहृतच्छन्दोगब्राह्मणवचनबलादेव सिध्यति । एवंचोत्तरत्र ब्राह्मणेन कापेयेन युक्तोऽभिप्रतारी क्षत्रियइति निश्चिते तत्समभिव्याहारात् ब्राह्मणेन रैकेण युक्तो जानश्रुतिरपि क्षत्रियो गम्यते । किञ्च जानश्रुत्याख्यायिकायामेव तस्य क्षत्रियत्वे लिङ्गमस्ति । तत्र हि श्रूयते 'जानश्रुतिर्ह पौत्रायणश्श्रद्धादेयो बहुदायी बहुपाक्यआस । स ह सर्वतआवसथान्मापयाञ्चक्र' इत्यादि । तत्र यद्यपि दानं शूद्रस्याप्यस्ति 'दानञ्च दद्यात् शूद्रोऽपि पाक्यज्ञैर्यजेत चे'ति स्मरणात् । शूद्रादिभ्यः पक्वादानञ्च तस्य संभवति । तथाऽपि 'बहुदायी'त्युक्तं दानपतित्वं सर्वत्रावसथान्निर्मायान्नसन्नप्रवर्तनञ्च बहुधनसाध्यं न तस्य संभवति । 'शक्तेनापि हि शूद्रेण न कार्यो धनसञ्चय' इति तस्य बहुधनसंपादननिषेधात् । 'यश्चार्यमाश्रयेत भर्तव्यस्तेन क्षीणोऽपि तेन चोत्तरस्तदर्थोऽस्य निचयस्स्यादि'ति यद्विजातिं शुश्रूषते तस्य कदाचित् क्षीणतायां तद्भरणं कार्यमिति तन्मात्रोपयुक्तधनसङ्ग्रहणस्यैवानुमतिदर्शनात् । तथा 'स ह प्रातस्संजिहानउवाचे'त्युक्तं क्षत्त्रप्रेषणमपि न तस्य संभवति । राज्ञएवहि क्षत्तृसम्बन्धः 'वैश्याद्ब्राह्मणकन्यायां क्षत्ता नाम प्रजायते । जीविका वृत्तिरेतस्य राजाऽन्तःपुररक्षणमि'ति स्मरणात् । तथा 'रैकेदं सहस्रं गवामयं निष्कोऽयमश्वतरिरथः इयं जायाऽयं ग्रामोयस्मिन्नास्स' इत्युक्तं यत्र ग्रामे रैकस्तदानीं वसति तस्य ग्रामस्य तस्मै समर्पणं 'ते हैते रैकपर्णा नाम महावृषेषु यत्रास्माउवासे'ति वर्णितं । महावृषारुण्यदेशगतेषु येषु ग्रामेषु रैकेणोषितं तेषां सर्वेषामपि ग्रामाणामद्यापि रैकपर्णनाम्नाप्रसिद्धानां तस्मैसमर्पणञ्च जनपदाधिपत्यसाध्यं शूद्रस्य न संभवति । सर्वमेतत् क्षत्रियस्यैव संभवति । तस्मादपि क्षत्रियएवायं न शूद्रइति गम्यते ॥

अत्रेदञ्चिन्त्यते ॥ श्लो ॥ रूढेरस्त्यत्र योगस्य बलीयस्त्वे हि कारणं । वर्णितं प्रतिपन्नत्वं तत्तावन्नोपपद्यते ॥१॥ हंसवाक्यं श्रुतवतः क्षत्त्रप्रेषणकर्मणा । विकारो मानसः कोऽपि गम्यते शुक्त्वसौ कुतः ॥२॥ यथास्वनिन्दा शोकाय तथा रैकप्रशंसनम् । तदुपास्योपासकान्यस्तवनञ्च भवेन्मुदे ॥३॥ स्वस्यापि रैकमहिमप्राप्त्युपायप्रदर्शनात् । गुरोश्च तदुपायासौ सचिह्नं तस्य सूचनात् ॥ ४ ॥ महात्मनाञ्च शोकाय स्वनिन्दा नैव कल्पते । नतराञ्च कृता पथ्ये प्रवर्तयितुमिच्छता ॥५॥ सर्वप्राणिरुताभिज्ञश्चाद्धो जानश्रुतिर्यदि । तस्य हंसकृता निन्दा नैव शोकाय कल्पते ॥६॥ स्मरन्ति हि महात्मानो मन्वाद्यास्समृतिकारकाः । अवमानात्तपोवृद्धिं सम्मानाच्च तपःक्षयम् ॥ ७ ॥ यदि सा देवभाषेति हितैषी हंसरूपधृक् । ऋषिरेव समागादित्यभिज्ञो नतरां तदा ॥८॥ नचास्य निन्दा यद्विव्यज्योतिर्वैकल्यवर्णनम् । नह्यसम्भावितगुणाभावोक्त्या कोऽपि निन्द्यते ॥९॥ क्षत्रियः क्षत्रियेणासावग्रतोऽभिप्रतारिणा । समभिव्याहृतत्वादित्येतदप्यसमञ्जसम् ॥१०॥

याज्ययाजकभावोऽत्र कापेयाभिप्रतारिणोः । नश्रुतोऽभिप्रतार्येण येन चैत्ररथो भवेत् ॥
 नाप्यन्यत्र श्रुतोनापि कल्प्यो न खलु विद्यते । मूलसम्बन्धनियमः कयोश्चित् कापि मे-
 ळने ॥१२॥ सति वा नियमे तस्मिन्याजकत्वं ततः कथं ॥१३॥ यौनमौखादिसम्बन्धा-
 नपहायान्यगामिनः । प्रसिद्धएव सम्बन्धो यदि सङ्गाद्यप्यते ॥१४॥ एकविध्यत्वमेव
 स्यान्नतु याजकता तदा । संवर्गविद्यावित्त्वं हि कापेयाभिप्रतारिणोः ॥१५॥ प्रसिद्धम-
 न्नैव न तत् श्रुत्यन्तरमपेक्षते । प्रायेणैकविद्यानां च्छान्दोग्ये मेळनं श्रुतं ॥१६॥ प्रा-
 चीनशालशिलकप्रभृतीनां निरीक्ष्यते । अन्योन्यस्माद्विशेषाणां ग्रहणार्थतया हि तत् ॥
 १७॥ निवर्ण्यमानमद्यापि विद्यावत्सूपयुज्यते । विद्याप्रकरणे याज्ययाजकादिसमागमः ॥
 १८॥ वर्ण्यमानः प्रपद्येत किं वा दृष्टप्रयोजनम् । एवञ्चाभिप्रतारी स्यात् कापेयसह-
 पाठतः ॥१९॥ अनिर्द्धारितवर्णत्वात्तद्वत् ब्राह्मण एव नः । तस्माज्जानश्रुतेस्तेन समाभि-
 व्याहृतत्वतः ॥२०॥ क्षत्रियत्वं न निर्णेतुं कथञ्चिदपि शक्यते । यत्तु दानपतित्वादि-
 लिङ्गं तदपि दुर्बलम् ॥२१॥ उपपादयितुं शक्यं सर्वं शूद्रेऽपि तद्यतः । धार्मिकस्य हि
 शूद्रस्याप्यनुज्ञातं धनार्जनम् ॥२२॥ राज्याधिपत्यमप्यस्ति तस्यावेष्टिनयोदितम् । दृष्ट-
 च्च कर्मस्यात्मानं मन्यमानस्य सूतजम् ॥२३॥ अङ्गराज्याधिपत्यञ्च दातृत्वञ्चातिमानु-
 षम् । एवञ्च शूद्रएवायं शूद्रेत्यामन्त्रणान्वयात् ॥२४॥ राज्याधिपत्यदानादि तस्मिन्
 सङ्गच्छतेऽखिलम् । नह्यस्य यागहोमादि किञ्चिदप्यत्र वर्णितम् ॥२५॥ न सङ्गच्छेत
 यच्छूद्रे तस्माच्छूद्रो भवत्वयम् ॥२६॥ इति ॥

श्लोकानामयमर्थः । इह शूद्रशब्दे रूढितो योगस्य बलीयस्त्वे कारणं शुचः प्र-
 तिपन्नत्वमुक्तम् । तत्र युज्यते तत्प्रतिपत्त्यसिद्धेः । हंसवाक्यश्रवणानन्तरमेव क्षत्त्रप्रे-
 षणेन तत्प्रेषणहेतुः कश्चिन्मानसो भावो हंसवाक्यश्रवणादुदितइत्येतावत्प्रतिपत्तुं शक्यते ।
 स भावश्शुभ्रमिति कुतः प्रतिपत्तव्यम् । हंसवाक्यं जानश्रुतिनिन्दात्मकमिति ततस्तस्य
 शुचएवोदयो युक्तइति चेत् । न । तद्वैक्यस्य तदन्यस्यापि तदुपास्यदेवतोपासकस्य स्तु-
 तिरूपमवतीति ततस्तोषोदयोऽपि युक्तएव । स्वस्यापि रैकमहिमप्राप्त्युपायस्तदुपास्यदेव-
 तोपासनमितिप्रदर्शनात्तदुपासनप्रकारोपदेशार्थं प्रार्थनीयस्सएव रैकइत्यपि 'सयुग्वानमि'
 तिसचिह्नोपन्यासेन सूचनात् । अन्यथा कोऽसौ रैकइति पृष्ठगामिनो हंसस्य प्रश्ने भङ्गा-
 क्षेण रैकमहिममात्रस्य वर्णनीयतया 'यस्तद्वेद यत्स वेद' इत्यनेन यत्स रैको वेद तद्वै-
 क्कादन्योऽपि यो वेद तस्यापि धर्मे सकलप्रजानां साधुकर्म फलतोऽन्तर्भवतीति प्रतिपा-
 दनस्य रैकचिह्नोपन्यासस्य च वैयर्थ्यप्रसङ्गात् । तस्मात्पृष्ठगामिनं हंसं प्रत्युत्तरं प्रय-
 च्छतैव भङ्गाक्षेण जानश्रुतिं प्रति त्वमपि रैकवोपास्यादेवतामुपास्व रैकइव महामहिमा
 भवित्यसि तदुपासनाप्रकारे च सएव रैकः उपदेष्टा प्रार्थनीयः तस्य चिह्नं सशकटपर्य-
 टनं तत्प्रतिपत्त्य ततो विद्यां लब्ध्वा कृतार्थो भवेति व्यञ्जयितुमेव तदुभयप्रतिपादनमिति

ततस्तोषोदयो युक्तएव । अतएव जानश्रुतिनाऽपि रैकवान्वेषणाय क्षत्तृप्रेषणे 'सयुग्वा-
 नमि' ति युग्वा तच्चिह्नमुपन्यस्तम् । स्वयं तदुपसर्पणानन्तरं 'अनु म एतां भगवो देव-
 तां शाधि यां देवतामुपास्स' इति तदुपास्यविद्योपदेशश्च प्रार्थितः । तस्माद्वंसवाक्यश्र-
 वणानन्तरप्रवृत्तेन क्षत्तृप्रेषणकार्येणास्य शोकोदयो निश्चेतुं न शक्यते । तथाऽपि नि-
 न्दालक्षणकारणेनैवायमवसीयतइति चेत् । न । महात्मनां हि येनकेनचिदपि कृता नि-
 न्दा शोकाय नावकल्पते । हिते प्रवर्तयितुमिच्छता कृता तु नतराम् । साखल्वन्वेषा-
 मपि शोकाय न भवत्येव । तथाहि जानश्रुतिः 'श्रद्धादेय' इतिविशेषितत्वात् शास्त्र-
 चोदितेष्वर्थेषु श्रद्धावान् । स यदि सर्वप्राणिगुरुताभिज्ञइति कृत्वा लोके येनकेनचित् पुरु-
 षेण कृतां निन्दामवधार्य लौकिकेनैव हंसेन स्वभाषया अनूद्यमानांतामश्रौषीदिति क-
 ल्प्यते तदा सा निन्दाऽस्य शोकाय नावकल्पते । यतो विवेकिभिस्स्वनिन्दनस्यादरणीय-
 त्वमेव मन्वादयस्स्मरन्ति 'अवमानात्तपोवृद्धिस्सम्मानाच्च तपःक्षयः । अमृतस्येव का-
 ङ्क्षेत अवमानस्य सर्वत' इति । यदि तु हंसकृतनिन्दावाक्यं गीर्वाणभाषारूपमिति तेन
 लिङ्गेन प्रागुपन्यस्तेन प्रकृतानुपयुक्तरैकोपास्यदेवतोपासकपुरुषान्तरस्तवनरैकचिह्नोपन्या-
 सलिङ्गेन च नायं लौकिको हंसः किन्तु मम हितैषी कश्चिद्विषयेवान्यैरपि ऋषिभिस्सह
 स्वयमुक्तिप्रत्युक्तिव्याजेन मां बोधयितुमागतइत्यज्ञासीदिति कल्प्यते तदा निन्दा कथ-
 मपि शोकाय नावकल्पते । किन्तु सम्राजमेव राजानं प्रति 'कियदस्त्यधुना राज्यं किय-
 दाज्ञाबलं तव । अनेन त्वमुपायेन सार्वभौमो भविष्यसी' त्यधिकैश्वर्योपाये प्रवर्तयितु-
 कामेन कृता विद्यमानैश्वर्यनिन्देव हर्षायैव कल्पते । किञ्च नेयं जानश्रुतेर्निन्दा यत् भुव-
 मारभ्य द्युलोकपर्यन्तं व्याप्तस्य कालाग्निज्वालाकलापवत् स्पर्शमात्रेण दहमानस्य सूर्ये-
 ऽप्यसम्भावितस्य ज्योतिषस्तस्मिन्नभाववर्णनम् । सम्भावितगुणवैकल्यवर्णनं हि निन्दा
 भवति न तु 'आकाशमयं खादितुमशक्त' इतिवदसम्भावितगुणवैकल्येन कश्चिन्निन्द्य-
 मानो दृश्यते । यदि त्वेवंभूतं ज्योतिस्त्वस्य नासीदिति जानश्रुतेःशोकः कल्प्यते तदानीं
 'एतत्तस्य मुखात् कियत् कमलिनीपत्रे कणाः पाथसो यन्मुक्तामणिरित्यमंस्त स जड-
 शृण्वन्यदस्मादपि । अंगुल्यग्रलघुक्रियाप्रविलयिन्यादीशमाने शनैस्तत्रोड्डीय गतो ममे-
 त्यनुदिनं निद्राति नान्तश्शुचे' ति श्लोकोक्तरीत्या तस्यातिजडत्वमेव कल्पितं स्यात् ।
 तस्माद्विवेकी जानश्रुतिर्विद्ययाऽपि रैकस्य तथाभूतं ज्योतिर्नसम्भाव्यते स्वस्य तथाभूत-
 ज्योतिरभावोऽपि न दोषः किन्तु रैकोपास्यविद्याप्रशंसार्थं कश्चिदयं कल्पनाविशेषइति
 जानात्येव । अतएव रैकान्वेषणाय क्षत्तारं प्रेषयन् शकटसाहित्यमेव तच्चिह्नमाह न तु
 तथाभूतं ज्योतिः । क्षत्राऽपि पामानं कषमाणस्तपसा दारिद्रेण च कृशएव रैको दृष्ट-
 इति वर्णितं न त्वादित्यवदुर्दृशो दृष्टइति वर्णितमिति केनापि प्रकारेण जानश्रुतेर्नास्ति
 शोकावकाशः । एवञ्चेह योगबलीयस्त्वे कारणस्यास्यैकविधा कल्पसंज्ञितत्वस्य वर्णनं
 प्रथमसूत्रकृतं तावदसमञ्जसम् ॥

RECEIVED ON

तथा द्वितीयपूत्रकृतमभिप्रतारिसमभिव्याहृतत्वेन क्षत्रियत्वनिर्धारणमपि । तत्त्व-
 र्वाभितारिणः क्षत्रियत्वनिर्धारणे । तत् तस्य चैत्ररथित्वनिर्धारणे । तदपि तस्य का-
 पेययाज्यत्वनिर्धारणे सति भवति । तदेव कुतो निर्द्धार्यते । न तावदस्या श्रुतौ श्रुत्य-
 न्तरे वा श्रुतमस्ति तत् । नापि कल्प्यम् । कल्पकाभावात् । न च कचिन्मिलितयोर्मू-
 लसंबन्धनियमोऽस्ति । नानादेशागतेषु सत्रान्नभोक्तृषु व्यभिचारात् । सति वा तन्निधमे
 याज्ययाजकभावएव संबन्धइति कुतः । बान्धवरूपस्य यौनसंबन्धस्य लौकिकव्यवहार-
 कृतस्य संबन्धान्तरस्य वा कल्पनोपपत्तेः । यदि संबन्धस्तयोर्ग्राह्यस्तदा संवर्गविद्यावि-
 त्त्वं संबन्धस्तिष्ठति । तद्धि संवर्गविद्यावाक्यशेषएव ब्रह्मचारिसंवादे प्रसिद्धम् । प्रायेण
 छान्दोग्यगतास्वाख्यायिकामु एकविद्यानामेव मेलनं वर्ण्यते । यथा वैश्वानरविद्यायां प्रा-
 चीनशालसत्यज्ञेन्द्रद्युम्नननवृत्तिारुणीनामह्नीथविद्यायां सिलकदारुम्यजैवलीनामम्यामेव
 विद्यायां कापेयाभिप्रतारिब्रह्मचारिणाम् । विद्याऽङ्गभूतास्वाख्यायिकास्नेकविद्यानां मेलन-
 कथनमन्योन्यस्माद्विशेषग्रहणार्थं सदद्यापि विद्यावद्भिः परस्परस्मात् संभावितविशेषग्रह-
 णाय मिलित्वा चिन्तनीयं न तु विद्योपदेशलाभमात्रेण कृतार्थतया स्थातव्यमिति शिक्षा-
 दानेनोपयुज्यते । तामु याज्ययाजकादिसमागमकथनं कथमुपयुज्यते । एवञ्चाभिप्रतारी
 सन्दिग्धवर्णविशेषः कापेयसमभिव्याहाराद्ब्राह्मणस्तिष्ठतीति तत्समभिव्याहारात् जानश्रुतेः
 क्षत्रियत्वनिर्धारणमप्यसमञ्जसमेव । तथा दानपतित्वादिलिंगजातेन तन्निर्धारणमपि । शूद्र-
 ऽपि दानपतित्वादिसंभवात् । धर्मानभिज्ञस्य तत्प्रावण्यरहितस्य हि शूद्रस्य पापप्रसक्ति-
 शङ्कया धनार्जनं निषिद्धं मानवे धर्मशास्त्रे 'शक्तेनापि हि शूद्रेण न कार्यो धनसञ्चयः ।
 शूद्रो हि धनमासाद्य ब्राह्मणानेव बाधत' इति । धार्मिकस्य तु शूद्रस्य धर्मार्थधनार्जनम-
 नुज्ञातं व्यासस्मृतौ शूद्रप्रकरणे 'राज्ञा वा समनुज्ञातः कामं कुर्वीत धार्मिकः । पापीया-
 न्हि धनं लब्ध्वा वशे कुर्याद्द्वितीयस' इति । ग्रामदानायापेक्षितं राज्याधिपत्यमपि शूद्र-
 स्यावेष्टिनये दर्शितम् । तत्र हि 'राजा स्वराज्यकामो राजसूयेन यजेते' तिविहिते रा-
 जसूये त्रयाणामपि वर्णानामधिकारोऽस्ति । राजशब्दस्यार्थावर्तप्रसिद्ध्या राजपालयितृवा-
 चित्वेन क्षत्रियजातिवाचित्वाभावादिति पूर्वपक्षे राजशब्दस्य राजपालयितृवाचित्वेऽपि कथं
 त्रयाणां वर्णानामधिकारः क्षत्रियस्यैव राज्यपालयितृत्वेन तस्य तस्मिन्नेव पर्यवसानादि-
 त्याशङ्क्य उक्तं वार्तिके 'तच्च राज्यमविशेषेण चत्वारोऽपि वर्णाः कुर्वाणा दृश्यन्ते त-
 स्मात्सर्वेऽपि राजान' इति । सिद्धान्तेऽपि राजशब्दस्य राज्यपालयितृवाचित्वे शूद्रस्या-
 नभित्वावेदं प्रतिषेधहेतुभिरधिकाराप्रसक्तावपि ब्राह्मणवैश्ययोरेधिकारः प्राभ्याद्राजसू-
 यइत्येतदङ्गीकृत्यैव 'राज्ञः कर्म राज्यमि' त्यस्मिन्नर्थे यत्प्रत्ययविधायकेन पाणिनिस्मरणे-
 नानुसूहितस्या दक्षिणापथप्रसिद्ध्या तस्य क्षत्रियजातिवाचित्वं स्थापितं । महाभारते सूतात्म-
 जमात्मानं मन्यमानस्य कर्णस्याङ्गदेशाधिपत्यं महोदारत्वञ्च वर्णितम् । एवञ्च जानश्रुते-

शूद्रत्वेऽपि राज्याधिपत्येन ग्रामदानक्षत्तृप्रेषणादीनामुपपन्नत्वात् 'शूद्रे' त्यामन्त्रणेन प्राप्तं शूद्रत्वं न हातव्यं । अतएवास्य शूद्रत्वादेव दानादिरूपस्साधारणधर्मएव जानश्रुतेराख्यायिकायां वर्णितः न तु त्रैवर्णिकासाधारणो यागादिः । तस्माच्छूद्रशब्दरूढिबलीयस्त्वात् शूद्रएवायं भवेदिति । एतेनारूपधनमाहृतमिति रुषा क्षत्रियोऽपि सन् 'अह हारे-त्वाशूद्रे'ति शूद्रशब्देनामन्त्रितइत्यपि कल्पनं निरस्तम् । पर्याप्तधनाहरणानन्तरमपि 'आजहारेमाशूद्रे' त्यामन्त्रणदर्शनाच्च ॥

अत्र ब्रूमः । भल्लाक्षस्य रैक्कजानश्रुतिविषयादरानादरवचसी दिव्यज्योतिस्तदभावावलम्बनत्वेऽपि वस्तुतो विद्यातद्वैकल्यप्रयुक्तेऽपि पर्यवस्यतः । अन्यथा 'गगनमयं खादति गगनं खादितुं न शक्नोत्ययं वराकः' इत्युक्तिप्रत्युक्तिवत् हंसाभ्यां कृतयोरुक्तिप्रत्युक्त्योरपार्थक्यप्रसङ्गात् । विद्या च सम्भावितगुणइति तद्वैकल्येन 'कम्वरएनमि' त्यादि जानश्रुत्यनादरवचनं तन्निन्दा भवतीति तद्वचनं जानश्रुतेरत्यन्तास्तिकस्य एतावन्तं कालमेवं प्रशस्तां विद्या नाध्यगमं येनैवमत्यन्ताप्तेन पितृस्थानीयेन महर्षिणा वा कृतस्यावमानस्य पात्रमभूवमिति शोकहेतुर्भवत्येव । 'अमृतस्येव काक्षेते' त्यादिस्मृतिवचनन्वसूयालुभिर्निन्दासु क्रियमाणासु विवेकिभिः कोपो न कर्तव्यः तस्यैहिकामुष्मिकसकलप्रयोजनविरोधित्वात् असूयया निन्दन्तस्तु स्वयमेव नक्ष्यन्तीत्येतत्परं न तु वेदवैदिककर्मसु प्रवर्तयितुकामेन पित्रादिना कृते धिग्वचनेऽपि पुनरपि तदेव काङ्क्षेतेत्येतत्परम् । पुत्रानुशासनादीनामकार्यकरत्वापत्तेः । एवञ्च यद्यपि भल्लाक्षवचनं प्रशस्तविद्यातदुपदेष्टृगुरुसद्भावप्रत्यायकतया हर्षहेतुर्भवति । तथापि उक्तरीत्या ततश्शोकोऽपि भवेदिति सएव हेतुकार्याभ्यां सह शूद्रशब्देन सूच्यते महर्षिणा स्वस्य परोक्षज्ञानवत्त्वख्यापनाय तस्य विद्याधिगमे विशिष्टाधिकारित्वज्ञापनाय च । केवलं विद्याकामाद्विविद्यावैकल्यकृतेनानुतापेनापि युक्तोऽधिकारी विशेष्यते । तस्माद्युक्तमाख्यायिकया शुचस्सूचनेन प्रतिपत्तिलाघवसत्त्वाच्छूद्रशब्दो यौगिकइति ॥

कापेयसन्निधानादभिप्रतारी तद्याज्यश्चैत्ररथश्चेत्येतत्तयोर्मूलसम्बन्धापेक्षानियममवलम्ब्य नोच्यते । किन्त्वविदितपूर्वस्य हस्तिनो निकटे पुरुषे दृश्यमाने तस्मिंश्च राज्ञो हस्तिपकोऽयमिति प्रत्यभिज्ञायमाने सति अयमस्य हस्तिपकस्य शिक्षणीयो हस्ती राजकीयश्चेति बुद्धिरौत्सर्गिकी यथा जायते एवमिहापि अभिप्रतारिसन्निधाने कापेये श्रूयमाणे तस्मिंश्च श्रुत्यन्तरबलाच्चैत्ररथयाजकत्वेन प्रत्यभिज्ञायमाने कापेययाज्योऽयमभिप्रतारी चैत्ररथवंश्यश्चेति बुद्धिर्जायमाना ननिवारयितुं शक्यते । सा च बाधकाभावात् प्रमाणमवतिष्ठतइत्यौत्सर्गिकन्यायमवलम्ब्य उच्यते । एवञ्च ब्राह्मणद्वितीयस्याभिप्रतारिणश्चैत्ररथत्वेन क्षत्रियत्वनिश्चये तत्समभिव्याहाराद्ब्राह्मणस्य रैक्स्य द्वितीयो जानश्रुतिरपि क्षत्रियइति निर्धारणमपि युक्तमेव । 'बहुदायी बहुपाक्य' इत्येतयोः कथञ्चन

शूद्रे सम्भवेऽपि क्षत्तृप्रेषणस्य रैक्वाद्धुषितग्रामाणां तस्मै दानस्य क्षत्रियधर्मराज्या-
धिपत्यसाध्यस्य तत्र न सम्भवोऽस्ति । राज्यपालनं हि क्षत्रियस्य वृत्तिः आपट्टित्वे-
नाप्येतद्ब्राह्मणस्य भवति न वैश्यशूद्रयोः । 'बाह्यं प्राप्तेन संस्कारं क्षत्रियेण यथाविधि ।
सर्वस्यास्य यथान्यायं कर्तव्यं परिरक्षणम् । अजीवंस्तु यथोक्तेन ब्राह्मणस्त्वेन कर्मणा ।
जीवेत् क्षत्रियधर्मेण स ह्यस्य प्रत्यनन्तरः' । 'यो मोहादधमोभूत्वा जीवेदुःकृतकर्मणा ।
तं राजा निर्धनं कृत्वा क्षिप्रमेव प्रवासयेद्' त्यादिस्मरणात् । अवैष्टिनये त्वतिक्रान्तनि-
षेधानां चरित्रमुदाहृतम् । तावताऽपि तत्र प्रकृतोपयोगसिद्धेः । त्रयाणामपि वर्णानां राज-
स्याधिकारमुपपादयता हि पूर्वपक्षिणा स्वाभिमतं राजशब्दप्रवृत्तिनिमित्तं राज्यपालनं
वर्णान्तरेऽपि दर्शनीयम् । शब्दप्रवृत्तिनिमित्तत्वञ्च धर्म्यवदधर्म्यम्याप्यस्य पान्तकत्वया-
जकत्वादेरिवोपपद्यते । अतएव तदधिकरणपूर्वपक्षवार्तिके 'क्षत्रियसंबन्धित्वेन राज्यं वि-
हितं अन्यायेन इतरौ कुर्वाणौ न राजानौ स्यातामि' त्याशङ्क्य परिहृतं 'सर्वथा ताव-
द्राज्यकरणात्ताभ्यामपि राजत्वं लब्धम् । तावताच राजसूयचोदनायाः प्रयोजनम् । यौ
तु न्यायान्यायौ तयोः पुरुषधर्मस्वात्मकोऽपि क्रतुनागृह्यत' इति । एतेनेतिहासपुराणा-
दिप्रसिद्धमप्यक्षत्रियाणां राज्याधिपत्यं व्याख्यातम् । न चेदमपि जानश्रुतेः क्षत्तृप्रेषणा-
दिलिङ्गावगतं राज्याधिपत्यं तादृशमिति वक्तुं शक्यम् । बाधकाभावे वैदिकल्लिङ्गावग-
तस्य क्षत्रियधर्मस्यैवाङ्गीकर्तव्यत्वात् । अन्यथा 'शूद्रे' त्यामन्त्रणेन लिङ्गेनावगतं शूद्र-
स्य विद्याग्रहणमधर्म्यं वेदेन निबद्धमित्येव वक्तुं शक्यतयाऽस्माभिरपि शूद्रस्य विद्याधि-
कारोत्तकवैदिकलिङ्गासिद्धेर्वैद्यमानबाधकानां चानुपन्यसनीयत्वापत्तेः । नच इतिहासपु-
राणेषु केषाञ्चिद्वर्णितं राज्याधिपत्यं तेष्वेव तेषां स्लेच्छजातिव्याधुनत्याबाधकेनाधर्म्यम-
भ्युगम्यते यथा एवमिहापि शूद्रश्रुत्या बाधकेन तदधर्म्यमभ्युपगम्यतामिति वाच्यम् ।
बहुल्लिङ्गविरोधेन शूद्रश्रुतेरेवान्यथानेयत्वात् । तथा हि क्षत्तृप्रेषणं ग्रामदानञ्च ताव-
द्विरोधिलिङ्गमुपन्यस्तं । तथा रैक्स्य जानश्रुतिराज्यएव केषुचिद्ग्रामेषु प्राज्ञिन्वासः
विद्यार्थितया समागताय तस्मै विद्यादानं तत्कन्यापरिणयनं चेत्येतदपि विरोधिलिङ्गं
'नाधार्मिकैश्चित्ते ग्रामे न ध्याधिबहुळे तथा । न शूद्रराज्ये निवसेन्नपापण्डजनैर्वृत'
इति शूद्रपालिते राज्ये निवासस्य 'न शूद्रायमतिदद्यान्नोच्छिष्टं न हविष्कृतम् । न
चास्योपदिशेद्धर्मज्ञास्य व्रतमादिशेद्' तिशूद्राय मतिदानस्य 'न ब्राह्मणक्षत्रिययो-
रापत्त्वपिहि तिष्ठतोः । कस्मिंश्चिदपि वृत्तान्ते शूद्राभार्योपदिश्यत' इति शूद्राया धर्म-
दारत्वेन परिग्रहस्य च निषिद्धत्वात् । तस्मात् क्षत्तृप्रेषणादिलिङ्गजातेन जानश्रुतेः क्ष-
त्रियत्वसमर्थनमपि समञ्जसमेव ॥

सूत्रे 'चैत्ररथेनलिङ्गादि' तिभिन्नविभक्तिनिर्देशतश्चैत्ररथेनसमभिव्याहृतत्वादित्य-
ज्याहाराशयउचीयते । 'अभिप्रतारिणे' तिश्चतुष्पात्तशब्दे निर्देष्टव्ये 'चैत्ररथेने' तिनि

देशो नाभिप्रतारिणः कापेययाज्यत्वेन क्षत्रियत्वमवगन्तुं शक्यं तद्धि तस्य तेन चित्रर-
थत्वसिद्धिद्वाराऽवगन्तव्यं श्रुत्यन्तरे चित्ररथस्यैव कापेययाज्यत्वेन निर्दिष्टत्वात् । न
च तत्तस्य सिध्यति संज्ञाभेदेन चित्ररथाद्भेदप्रतीतेरित्याशङ्कापरिहारार्थः । चित्ररथाद्भेदे-
ऽपि तद्व्यवस्थितसिद्धिद्वारा तेन तस्य क्षत्रियत्वं सिध्यति 'समानान्वयानां समानान्वया-
यानका भवन्ती' ति दृष्टत्वादिति परिहाराभिप्रायः । 'अयमश्वतरीरथः' इत्युक्तचित्रर-
थवत्त्वं क्षत्रियत्वे लिङ्गतयोपन्यस्तमिति मन्दानां भ्रान्तिवारणार्थं 'उत्तरत्रे'तिविशेष-
णम् । अस्तु तदपि लिङ्गं को दोषः । न । तस्य लिङ्गत्वासिद्धेः । शूद्रस्यापि रथसं-
भवात् शूद्रस्यवेदनिषेधवद्रथनिषेधस्य प्रामाणिकवचनरूढस्यादर्शनात् । तस्य तन्निषेध-
सत्त्वेऽपि सशकटं पर्यटतो रैकस्याश्वतरीरथः प्रियतरो भवेदिति तदर्थं संपाद्यानयनसंभ-
वाच्च । स्वोपभोगार्हमेव परस्मै दातव्यमिति नियमाभावात् । तस्य तल्लिङ्गत्वेऽपिलिङ्गा-
दित्यनेनैव संग्राह्यतया पृथङ्निर्देशायोगाच्च । एवं शूद्रस्य विद्याधिकारे वैदिकलिङ्गं वि-
घटितम् ॥ १ ॥ ३ ॥ ३५ ॥

तथाऽप्यर्थित्वादिसद्भावादध्ययनाभावेपि स्त्रीणामिव विद्याग्रहणसम्भवाच्च तद-
धिकारस्यादित्याशङ्कानिराकरणार्थं सूत्रम् ॥

संस्कारपरामर्शात्तदभावाभिलापाच्च ॥ १ ॥ ३ ॥ ३६ ॥

ब्रह्मविद्याप्रदेशेषु उपनयनगुरुशुश्रूषादिसंस्काराः परामृश्यन्ते । उपनयनमध्यय-
नाङ्गात् प्रसिद्धादन्यदस्ति विद्याङ्गं 'तद्विज्ञानार्थं स गुरुमेवाभिगच्छेत् समित्पाणिश्चो-
त्रियं ब्रह्मनिष्ठमि'ति विहितं गुरुरूपसदनं 'अधीहि भगव' इति मन्त्रपूर्वकं कुर्वाणस्य
विद्यार्थिनश्शिष्यत्वमङ्गीकृत्य गुरुणा क्रियमाणमनुज्ञादानादिना स्वसमीपप्रापणम् 'भृगु-
र्वै वारुणिः । वरुणं पितरमुपससार अधीहि भगवो ब्रह्मे'ति 'अधीहि भगव इति होप-
ससादसनत्कुमारं नारद' इत्यादिषु श्रुतिषु । उपसन्नेभ्योविद्योपदेशेनार्थात्सिद्धं प्रजा-
पतिविद्यादिषु 'वसापराणि द्वात्रिंशतं वर्षाणी'त्याद्यग्रेतनवचनैरपि स्फुटीकृतम् । 'तं
होपनिन्य' इत्यादौ कचित्कण्ठतश्चोक्तम् । इदं च केनचिन्नक्रियते उपसन्नानामिष्टां वि-
द्यां साकल्येनाजानन्यस्त्वस्य गुरुत्वं नाम्युपगच्छति । अतएव प्राचीनशालादिषु वैश्वा-
नरविद्यार्थमभ्यागतेषुहालकः 'प्रक्षयन्ति मामिमे महाशाला महाश्रोत्रियास्तेभ्यो न सर्व-
मिव प्रतिपत्स्ये हन्तान्यमभ्यनुशासानी'ति मन्वानस्सन् 'अश्वपतिर्वै भगवन्तोऽयं कैक-
यस्सम्प्रतीममात्मानं वैश्वानरमध्येति तं हन्ताभ्यागच्छामे'त्युवाच । यो वा हीनवर्णस्ते-
नापि 'शिष्यस्तेऽहं शाधि मामि'ति प्रार्थनयोपसन्नेषु स्वस्य गुरुत्वाभ्यनुज्ञैव तत्र-
क्रियते । अतएव 'ते ह समित्पाणयः पूर्वाह्णे प्रतिचक्रमिर' इति तेषामृषीणामुपसदन-
मुक्त्वा अश्वपतिनोपनयनमकृत्वैव विद्योपदिष्टेत्युक्तं 'तान्हानुपनीयैवैतदुवाचे'ति । अजा-

तश्चात्राणां च राज्ञा विधिवदुपसन्नस्य गार्ग्यस्य बालाकेरकृत्यैवोपनयनं विद्योपदिष्टेत्युक्तं
 'ततश्च बालाकिंस्मितपाणिः प्रतिचक्रामोप त्वाऽयानीति तं होवाचाजानतश्चतुः प्रनि-
 लोमरूपमेव स्याद्यत्क्षत्रियो ब्राह्मणमुपनयेदिति त्वेव त्वा ज्ञापयिष्यामी'ति । अन्येन
 सर्वेणापि कर्तव्यमुपनयनम् । न च तच्छूद्रस्य विधिवद्रूपसदनपूर्वकमुपनयनं शिष्यसं-
 स्काररूपं सम्भवति 'न शूद्रे पातकं किञ्चित् न संस्कारमर्हती'ति मानवे धर्मशास्त्रे
 शूद्रस्य सकलसंस्काराभावाभिलापात् । ननु तत्रैव 'धर्मस्य वस्तु धर्मज्ञास्सतां वृत्तिमनु-
 व्रताः । मन्त्रवर्जं न दुष्यन्ति प्रशंसां प्राप्नुवन्ति चे'ति तदनन्तरश्लोकेन धार्मिकाणां
 शूद्राणां मन्त्रवर्जसंस्काराणामभ्यनुज्ञानं कृतम् । न चामन्त्रसंस्कारो न विद्योपयोगि-
 वाच्यम् । स्त्रीणां विद्याऽनधिकारप्रसङ्गान् । तामा विवाहसंस्कारस्य सगन्त्रकत्वेऽप्यन्ये-
 षां संस्काराणाममन्त्रकतया गुरुपसदनस्याप्यमन्त्रकस्यैवाङ्गीकर्तव्यत्वादिति चेत् मैवं ।
 शूद्राणाममन्त्रकं जानकर्मादिसंस्कारान्तराभ्यनुज्ञानेऽपि 'शूद्रश्चतुर्थो वर्णएकजातिरि'
 ति विशिष्योपनयनसंस्काराभावाभिलापात् । न च वाच्यं 'एकजातिरि'त्यनेन द्विती-
 यजन्मरूपोपनयनस्याभावोऽभिलष्यते । गर्भाष्टमादिषु कर्तव्यमध्ययनाङ्गोपनयनमेव च
 द्वितीयजन्म । तदेवोपक्रम्य 'तद्वितीयं जन्मे'ति स्मरणात् । तथा च विद्याङ्गोपनयनेन
 एकजातित्वहान्यभावात् तच्छूद्राणामपि स्यादिति । 'त्वं हि नः पिता योऽस्माकमवि-
 द्यायाः परं पारं तारयसी'ति वैदिकलिङ्गेन तस्यापि जन्मरूपत्वात् । न च द्विजाती-
 नां जन्मद्वयमेवेति नियमः 'मातर्यग्रेधिजननं द्वितीयं मौञ्जिवन्धनम् । तृतीयं यज्ञदी-
 क्षायां द्विजस्य विधिचोदितमि'ति मनुना यज्ञदीक्षायाऽपि जन्मत्वाभिधानात् । 'अनृ-
 तात्सत्यमुपैमि मानृषादैवमुपैमि' 'दक्षिणं पूर्वमाङ्गे सत्यं हि पूर्वं मनुष्या आजत' इत्या-
 दिमन्त्रार्थवादलिङ्गैरग्रचायानपूर्विकाया यज्ञदीक्षाया मनुष्यतोर्त्तणदेवजन्मत्वमूचनाच्च ।
 तथा च यथा 'तत्र यद्वह्मजन्मारुखं मौञ्जीवन्धननिहितम् । तत्राभ्य माता सावित्री
 पिता त्वाचार्य उच्यत' इति द्वितीये जन्मनि मानापितरौ स्मृतौ एवमिहापि 'त्वं हि नः
 पिते'ति पिता श्रुतः । अर्थाच्च ब्रह्मविद्यैव माता भवति या देहद्वयविविक्तनित्यशुद्ध
 निरतिशयानन्दपरब्रह्मरूपतया प्रकाशमानं विद्वदात्मानं सृतइत्येतदपि जन्मैवेति युक्तम् ।
 तस्मादध्ययनाङ्गोपनयनाभावादध्ययनइव विद्याङ्गोपनयनाभावाद्विद्यायामपि शूद्रस्य ना-
 धिकारः ॥ १ ॥ २ ॥ ३ ॥ ६ ॥

तदभावनिर्धारणे च प्रवृत्तेः ॥ १ ॥ ३ ॥ ३७ ॥

इतश्च न शूद्रस्य विद्याधिकारः । यत्सत्यवचनेन शूद्रत्वाभावे निर्द्धारिते जावा-
 ले गौतमउपनेतुमनुशासितुश्च प्रवृत्ते 'नैतदब्राह्मणो विवक्तुमर्हति समिधं सोम्याहरोप-
 त्वा जेभ्यो न संस्त्यादगा' इतिहि गौतमवचनं भूयतइति । अत्रेदं चिन्त्यते । अध्ययना-

ङ्गोपनयनं गौतमेन कृतं न विद्याङ्गम् । एवं ह्युपाख्यायते । शैशवे मृतपितृकस्सत्यकामस्त्वां मातरमहमाचार्यमुपेत्य ब्रह्मचर्यं चरिष्यामि किंगोत्रोऽहमिति पृष्ट्वा तथा त्वज्जनकपरिचरणं कृत्वैव स्थितास्मि नाहं गोत्रं वेदेत्युक्तो गौतममासाद्य 'ब्रह्मचर्यं भवति विवत्स्याम्युपेयां भवन्तमि' त्युक्त्वा 'किंगोत्रस्त्वमि' ति तेन पृष्टो नाहं मम गोत्रं वेदमाताऽपि नावेदीन्माता मे जबाला सत्यकामोऽहमित्येतावद्वेदेतिसत्यमुवाच । अथ गौतमस्सत्यवचनेन ब्राह्मण्यं निश्चित्य तमुपनिन्यइति । अस्यामाख्यायिकायामुक्तं गोत्रपरिज्ञानमकृत्वाध्ययनाङ्गोपनयनस्य बालस्य संभवति न तूपनीतस्याधीतसाङ्गस्वाध्यायस्य ब्रह्मविद्याऽधिजिगमिषया गुरुमुपसीदतः । अध्ययनाङ्गोपनयनएव च गोत्रपरिज्ञानं ब्राह्मण्यनिर्धारणञ्चोपयुज्यते । गोत्रभेदेन ब्राह्मणादिजातिभेदेन च तत्र प्रकारभेदस्मरणात् विद्याङ्गोपनयने तदभावात् । 'नैतदब्राह्मण' इतिच ब्राह्मण्यनिर्धारणमेव न तु शूद्रत्वाभावनिर्द्धारणम् । अब्राह्मणशब्दस्य क्षत्रियवैश्यसाधारणत्वेन शूद्रमात्रपरत्वाभावात् 'नन्वि-वयुक्तमन्यसदृशाधिकरणे तथाह्यर्थगतिरि' तिज्ञाब्दिकोक्तन्यायेनात्यन्तसमक्षत्रियवैश्यमात्रपरतया शूद्रास्पर्शित्वाच्च ॥

ननु गौतमेनाध्ययनाङ्गमुपनयनं कृतं चेदध्यापनमग्रे कर्तव्यं स्यात् । ब्रह्मविद्योपदेशएव कृतः 'उप त्वा नेप्ये न सत्यादगा' इति गौतमोक्तिप्रदर्शनानन्तरमेवं खलु श्रूयते । गौतमस्तं सत्यकाममुपनीय स्वकीयाद्रोयूथात् कृशानान्दुर्बलानां गवां चत्वारि शतानि पृथक्कृत्य तत्पोषणे तं नियुयुजे । स तु सत्यकामस्तासां गवां सहस्रसंख्यापूरणात् प्राक् न प्रत्यागच्छेयमिति प्रतिज्ञाय तृणोदकबहुलमरण्यं नीत्वा तास्संरक्षन्वर्षगणं प्रोवास । तास्सहस्रं सम्पेदिरे । तदनन्तरमृषभोऽग्निर्हसोमद्भुरिति चत्वारो देवतात्मानस्तस्य गुरुशुश्रूषया सन्तुष्टास्तस्मै षोडशकलब्रह्मविद्यामुपदिदिशुः । ततस्सह गोभिराचार्यकुलं प्राप्याचार्येण ब्रह्मविदिव वै सोम्य भासि कोऽनु त्वाऽनुशशासेति पृष्टस्तं वृत्तान्तमुक्त्वा देवैरुपदिष्टमित्यतोऽपि नाहं तृप्यामि स्वकीयादाचार्यादेव लब्धा किल विद्या साधीयसी भवति भगवानेव मह्यं ब्रवीत्विति प्रार्थयामास । ततो गौतमस्तस्मै तामेव षोडशकलविद्यामुपदिदेशेति । अत्राध्यापनं न तावद्गोसंरक्षणात् प्राकृतमस्ति 'तमुपनीय कृशानामबलानाञ्च चतुश्शतं गा निराकृत्योवाचे' त्युपनयनानन्तरमेव गोसंरक्षणनियोगप्रतिपादनात् । नापि पश्चात् 'भगवानेवोपदिशत्वि' त्युपसन्नाय ऋषभाद्युपदिष्टषोडशकलविद्यामात्रमन्यूनानतिरिक्तमुपदिदेशेत्युक्तत्वात् । 'तस्मै ह तदेवोवाचात्र हि न किञ्चन वीयाये' ति हि श्रूयते ॥

उच्यते । अध्ययनाङ्गमुपनयनं कृतमित्युपक्रमतो निश्चयात्तदनुसारेण 'उपनीय' इत्यङ्गोक्त्या प्रधानभूताध्ययननिर्वर्तनमपि शौचाचारादिशिक्षणवदुपलक्षणीयम् । ततस्समावर्तनात् प्राग्गुरुदक्षिणार्थतया महतीं गुरुशुश्रूषां कृत्वा तथा शुद्धान्तःकरणो

विद्याधिनिगमिषामवाप्य तदर्धमस्मिन् पुनरुपसन्नः काञ्चन ब्रह्मविद्यामप्यधिगच्छत्वित्यभिप्रायेण वा गोसंरक्षणनियोगे कृते तत्संरक्षणसन्तुष्टाभिर्देवताभिस्तस्मै षोडशकल-
विद्योपदिष्टा । आचार्याद्विद्या लब्धव्येत्युपसन्नाय तस्मै सैव विद्या पुनराचार्येणाप्युपदि-
ष्टेति श्लिष्यतएव । तस्माच्छूद्रत्वाभावनिर्द्धारणे सत्येव विद्याङ्कोपनयने विद्योपदेशे च
प्रवृत्तेरिति हेतुरसिद्धः । 'नैतद्ब्राह्मणो विवक्तुमर्हती' तिनिर्द्धारणमपेक्ष्य कृतस्योपन-
यनस्य विद्याङ्कत्वाभावादिर्द्धारणस्य चावश्योपेक्षितब्राह्मण्यविषयत्वेन शूद्रत्वाभावविषय-
त्वामावात् । गोत्रापरिज्ञानेऽपिद्याचार्यगोत्रमाश्रित्योपनयनं सम्भवति न तु वर्णविशेषा-
निर्णये । त्रैवर्णिकानां प्रतिवर्णमुपनयने प्रकारभेदस्योपदेष्टव्यगायत्रीभेदस्य च सत्त्वात् ।
सिद्धावप्यस्य हेतोर्नानेन शूद्रस्य विद्याऽनधिकारित्वसिद्धिः । तस्य विद्याऽधिकारित्वे-
ऽपि 'न शूद्राय मतिन्दद्यादि' ति प्रतिषेधमालोच्य शूद्रत्वाभावादिर्द्धारणापेक्षोपनयन-
प्रवृत्त्युपपत्तेः । न हि सन्ततसन्तन्यमानषोडशमहादानेन महामधुना समाहूता वयं वृत्तिं
प्राप्तस्य प्रतिग्रहप्रतिषेधमालोच्य प्रतिग्रहप्रार्थनार्थं किमयमाह्वयतीति शङ्कमानास्तदभि-
गमने प्रवृत्त्यर्थमाह्वानस्यातादर्थ्यनिर्द्धारणमपेक्षामहइति एतावता तस्य महादानानधिकार-
सिद्धिरिति । अत्रब्रूमः । शूद्रत्वाभावनिर्द्धारणमपेक्ष्यास्यामाख्यायिकायामभिहिताध्य-
नाङ्कोपनयने प्रवृत्तिरपि शूद्रस्य विद्याङ्कोपनयनतत्पूर्वकविद्याग्रहणयोरयोग्यत्वे हेतुर्भवि-
तुमर्हति । स च हेतुरनयाऽप्याख्यायिकया लभ्यतएव । तथाह्यब्राह्मणशब्दस्तावच्छूद्र-
स्यापि साधारणः ब्राह्मणभिन्नत्वस्य प्रवृत्तिनिमित्तस्यावैकल्यात् । 'यद्ब्राह्मणश्चाब्राह्मणश्च
प्रश्नमेयातामि' त्यादिप्रयोगदर्शनाच्च । नजिवयुक्तन्यायेनापि ब्राह्मणत्वशङ्काप्रसज्यकत-
त्सादृश्यरहितेभ्यो लोष्टादिभ्यएव व्यावर्तते नतद्वध्यश्शूद्रेभ्यः । अतएव महाभाष्ये
'अब्राह्मणमानयेत्युक्ते ब्राह्मणसदृशं पुरुषमानयति नासौ लोष्टमानीय कृती भवती' त्य-
ब्राह्मणशब्दस्य ब्राह्मणेतरपुरुषमात्रे वृत्तिरुक्ता । तस्य च साधारणशब्दस्यात्र विशिष्य
शूद्रे तावत्तात्पर्यमेष्टव्यं 'न सत्त्वादगा' इति हेतोश्शूद्रत्वव्यावर्तनएव सामर्थ्यात् ।
शूद्रः खलु स्वभावतो मायावीति 'अनृतञ्चातिवादश्च पैशुन्यमतिलोभता । निष्कृतिश्चाभि-
मानश्च जन्मतश्शूद्रमाविशत् । दृष्ट्वा पितामहश्शूद्रमभिभूतं तु तामसैः । द्विजशुश्रूषणं
धर्मं शूद्राणां तु प्रयुक्तवान् । नश्यन्ति तामसा भावाश्शूद्राणां द्विजभक्तिः' । इत्या-
दिस्मृतिषु प्रसिद्धः । एवञ्च 'ब्रह्मचर्यं भगवतिविवत्स्याभ्युपेयां भगवन्तमि' त्यध्ययनार्थ-
विद्यार्थोपगमनद्वयसाधारणमुपगमनं कुर्वाणे सत्यकामे शूद्रत्वाभावनिर्द्धारणमपेक्ष्य या
गौतमस्य तदुपनयने प्रवृत्तिस्सा शूद्रस्य विद्याङ्कोपनयने विद्याग्रहणे चानधिकारं गम-
यितुमर्हति । तस्य तदधिकारसत्त्वे हि शूद्रस्सन्नपि सत्यकामो विद्याङ्कोपनयनेन संस्कृत्य
विष्णुं ब्रह्मयितुं योग्यइति शूद्रत्वाभावनिर्द्धारणमपेक्ष्य समिदाहरणे न नियुज्येत । तस्य
तदनधिकारे स्वस्य शूद्रत्वभावे निश्चिते सति अकृताध्यनाङ्कोपनयनोऽयं प्रथमं तेन

संस्कृत्याध्यापनीयस्ततो विद्याकामश्चेत्क्रमेण तामपि ग्राहयितव्य इत्यलोचयता गौतमेन शूद्रत्वाभावे निश्चिते सत्युपनिनीषुणा ससिदाहरणे नियुक्तइति श्लिष्यते । एवं सति 'किंगोत्रस्त्वमसी' तिगोत्रप्रश्नोऽपि न तद्गोत्रनिर्दिधारयिषया शूद्रत्वपर्यन्तसन्देहानुवृत्तिसमये ब्राह्मणजात्युपनयनमात्रोपयुक्तगोत्रप्रश्नस्यानवसरदुस्थत्वात् । किन्तु शूद्रश्चेत् किमप्युपनयनं नार्हतीति मत्वा गोत्रप्रश्ने किमयं वक्ष्यतीति तज्जातिपरीचिक्षिषया । एवमस्य विद्याप्रकरणपठिताख्यायिकासन्दर्भस्य विद्याविध्यपेक्षिताधिकारिविशेषनिर्णयोपयोगित्वे सम्भवति तदनपेक्षितार्थपरतया योजनमपि न युक्तम् । प्रधानप्रतिपाद्यविध्यपेक्षितार्थसमर्पकत्वे सम्भवति तदङ्गविद्यास्तुतिद्वारभूताध्ययनाङ्गोपनयनापेक्षितार्थसमर्पकत्वकल्पनस्यायुक्तत्वात् । वर्णविशेषनिर्णयं विनाऽध्ययनाङ्गोपनयनकरणासम्भवे तत्करणान्यथानुपपत्त्या तन्निर्णयोऽपि यथाकथञ्चिज्जात इति कल्प्यतां न तु तन्निर्वाहाय गौतमसत्यकामप्रश्नोत्तरसन्दर्भस्य प्रधानविध्यपेक्षितार्थपरत्वं विहायान्यापेक्षितार्थपरत्वकल्पनं युक्तम् । न हि 'चतुरो मुष्टीन्निर्वपती' त्यत्र मुष्टयस्त्वपरिच्छेदकसंख्याविशेषापेक्षा इत्येतावता चतुस्संख्या निर्वापान्वयमपहाय मुख्यन्वयमनुभवति । तथासति सप्तदशशरावादिषु प्रधानभूतमुख्यबाधाय संख्याबाधनप्रसङ्गात् । तथाच यथा तत्र संख्यायाश्शाब्दे निर्वापान्वये सति पार्थिकमुख्यन्वयकल्पनया मुष्टीनामप्याकाङ्क्षाशान्तिरेवं गौतमसत्यकामप्रश्नोत्तरसन्दर्भस्य विद्याधिकारिविशेषनिर्णयोपयोगिनः प्रधानभूतविद्याविध्यन्वये सति प्रागेव मया गोत्रविमर्शः कृतोऽस्तीत्येवंरूपसत्यकामवचनार्थपर्यालोचनया ब्राह्मणस्यैवोपनयनार्थं गोत्रविशेषविमर्शप्रसक्तिर्भवति नान्यस्येत्यर्थापत्त्या वर्णविशेषनिर्णयापेक्षस्य उपनयनस्याप्याकाङ्क्षाशान्तिर्भवति चेत् सा न निवार्यते । एतेन शूद्रायमतिदाननिषेधादपि तदभावनिर्द्धारणे प्रवृत्तिरुपपद्यतइति हेतोरसाधकत्वशङ्कापि निरस्ता । तदभावनिर्द्धारणस्यासाधारणविद्याविध्यपेक्षिताधिकारिविशेषनिर्णयोपयोगित्वसम्भवे साधारणतदनपेक्षितार्थपरत्वकल्पनायोगात् । शूद्राय मतिदाननिषेधो हि कर्मणि ब्रह्मणि वा श्रुतिभिस्मृतिभिरितिहासैः पुराणैर्लौकिकवाक्यैर्वा 'शूद्राय मतिर्न दातव्ये' त्येवं साधारणो विद्याविध्यनपेक्षितश्च । तस्मादुपपन्नोऽयं तदभावनिर्द्धारणे च प्रवृत्तेरिति हेतुः ॥ १ ॥ ३ ॥ ३७ ॥

श्रवणाध्ययनार्थप्रतिषेधात् स्मृतेश्च ॥ १ ॥ ३ ॥ ३८ ॥

इतश्च न शूद्रस्य विद्याधिकारः । यदस्य वेदश्रवणं वेदाध्ययनञ्चार्थः प्रयोजनं यस्य समीपे वेदोच्चारणस्य तस्यापि प्रतिषेधो भवति 'पद्युह वा एतच्छमशानं यच्छूद्रः तस्माच्छूद्रसमीपे नाध्येतव्यमि' त्यत्र शूद्रस्य सञ्चारिश्मशानत्ववादः श्मशानवदध्ययने दूरं परिहरणीयत्वप्राप्त्यर्थः । 'अध्ययनं वर्जयेदि' त्यनुवृत्तौ 'श्मशानं सर्वतश्मशानप्रा-

सादि' त्युक्त्वा 'इमशानवच्छूद्रपतितावि' निस्मरणात् । वेदोच्चारणे शूद्रस्य सुदूरं परिहरणीयत्वोक्तिश्च मायावी शूद्रोनिषेधादप्यविभ्यच्छ्रद्धाया वेदाक्षराणि गृहीयात् तदप्यपि मा ग्रहीदिति दृष्टार्थमपि न तु इमशानवच्छूद्रजातेस्सामीप्यं दोषावहमिति केवलमदृष्ट-विरोधपरिहारार्थं । अतएव शूद्रजातिसामान्येऽपि शूद्रस्त्री सविधोच्चार्यमाणान्यपि वेदाक्षराणि ग्रहीतुं धारयितुं वा न शक्तेति 'शूद्रायां तु प्रेक्षणप्रतिप्रेक्षणयोरेवानभ्याय' इति तदनन्तरमुक्तं । एवञ्च यस्य समीपेऽपि नाध्येतव्यं तस्य वेदश्रवणादीनि कैमुतिकन्यायेन निरस्तानि । साक्षाच्च शूद्रस्य वेदश्रवणे तन्मूलकेऽध्ययने तस्यार्थे प्रयोजने आरणे च प्रतिषेधोऽस्ति । 'अथहास्य वेदमुपशृण्वत' इत्यादिना शूद्रस्य वेदश्रवणोच्चारणधारणेषु प्रायश्चित्तस्मरणात् । ततश्च शूद्रस्य वेदश्रवणाद्यभावे वेदार्थविचारस्य चाभावः कैमुतिकन्यायसिद्धः । साक्षाच्च तयोरपि प्रतिषेधोऽस्ति 'कपिलाक्षीरपानेन ब्राह्मणीगमनेनच । वेदाक्षरविचारेण शूद्रश्चण्डालतां व्रजेत् । यो ह्यस्य धर्ममाचष्टे यश्चैवादिशति व्रतं । सो संवृतं नाम तमस्सह तेनैव गच्छती' ति वेदविचारदत्तार्थग्रहणयोस्तस्यात्यन्तं दुर्गतिस्मरणात् । एवञ्च वेदार्थज्ञानाभावे वेदविहितानां कर्मणां विद्यानाञ्चानुष्ठानासम्भवोऽपि अर्थसिद्धः । साक्षाच्चात्राधिकारप्रतिषेधोऽस्ति 'न शूद्रे पातकं किञ्चिन्न च संस्कारमर्हति । नास्याधिकारो धर्मेऽस्ति नाधर्मात्प्रतिषेधनं' इति मनुस्मरणात् । शूद्रमुद्दिश्य विशिष्य यन्नित्यवादिहितं तदकरणे तस्य पातकं नान्यत्र । यस्संस्कारो विशिष्य विहितस्तमेव सोऽर्हति नान्यं । यो धर्मो विशिष्य विहितस्तत्रैव तस्याधिकारो नान्यत्र । अधर्मोऽपि यो विशिष्य प्रतिषिद्धस्सएव तस्य परिहरणीयो नान्यइत्यर्थः । एवञ्च शूद्रस्य सगुणविद्यासु निर्गुणविद्यार्थेषु वेदान्तश्रवणादिषु च विशेषविध्यभावेन च तेषां निषेधवचनैः क्रोडीकृतत्वान्न तेषु तस्याधिकारः । एतेन शूद्रस्य वेदश्रवणाध्ययन-आरणार्थावगतीनां प्रतिषिद्धत्वेऽपि कूपखननन्यायमाश्रित्य सगुणविद्यानां श्रवणादीनाञ्चानुष्ठानमस्तु सगुणब्रह्मविद्यानां वेदान्तश्रवणजनितनिर्गुणविद्यायाश्च प्रारब्धेतरसकलपाप-ध्वंसकत्वेन वेदश्रवणादिप्रतिषेधोलङ्घनकृतपापस्यापि ततएव ध्वंससम्भवादित्यपि निरस्तं । अनधिकारिणाऽनुष्ठितानां वैदिककर्मणां फलपर्यवसायित्वाभावेन कूपखननन्यायानवतारात् । इह विद्याङ्गोपनयनाभावेन विशेषविहितेतरवैदिककर्माधिकारप्रतिषेधेन च शूद्राणामनधिकारित्वस्य समर्थितत्वात् । कथं तर्हि विदुरधर्मव्याधप्रभृतीनां ब्रह्मज्ञत्वं, पूर्वजन्माधिगतज्ञानाप्रमोषात् । 'धर्मव्याधादयोऽप्यन्ये पूर्वाभ्यासाज्जुगुप्सिते । वर्णावर-त्वे संप्राप्तास्संसिद्धिं श्रमणी यथे' ति हि स्मरन्ति ब्रह्मज्ञानमपि तेषां । हीनजातिषु

तु प्रारब्धबलात् ॥

पूर्वजन्मानुष्ठितयज्ञादिकर्मभिरशुद्धान्तःकरणतयोत्पन्नब्रह्मविविदिषाणामपि सा-
धनानामनुष्ठानात्तत्रात्मविद्यानां ततःप्रारब्धबलेन शूद्रादिजन्म प्राप्तानां पूर्वसंस्का-

रानुवृत्त्या विरक्तानामनुवृत्तब्रह्मविविदिषाणां किं ब्रह्मविद्योपायो नास्ति । अस्त्येवेतिहासपुराणादिः । ननु 'श्रोतव्यश्रुतिवाक्येभ्य' इतिब्रह्मदर्शनार्थं वेदान्तश्रवणनियमविधिना सकलोपायान्तरव्यावर्तनात् कथमितिहासपुराणादेस्तदुपायत्वेन परिग्रहः । न । त्रैवर्णिकानुप्रति स नियमविधिरिति तल्लब्धनियमस्यापितद्विषयत्वात् । एवन्तर्हीतिहासपुराणादिवद्वेदान्तार्थग्रथनरूपो भाषाप्रबन्धः 'त्वमेव ब्रह्मासी' त्यादिलौकिकवाक्यञ्च तदुपायोऽस्तु । तस्यापि ब्रह्मात्मैक्यज्ञानजननसमर्थत्वात् । न चाध्यासनिवर्तनक्षमन्तदपरोक्षज्ञानं वेदान्तैस्तन्मूलैरितिहासपुराणैर्वा भवति नान्यैरिति वाच्यम् । विषयस्वाभाव्येन 'दशमस्त्वमसी' त्यादिलौकिकवाक्यैरप्यपरोक्षज्ञानस्य सिद्धान्तिनाऽभ्युपगतत्वात् । तथाऽपि लौकिकवाक्यजमपरोक्षज्ञानमसम्भावनाविपरीतभावनाप्रतिबन्धान्नाध्यासनिवर्तनक्षममिति चेत् । न । वेदान्तजापरोक्षज्ञानस्येव तस्यापि मनननिदिध्यासनाभ्यां प्रतिबन्धकनिवर्तनसम्भवात् । यद्वा माभूद्भाषाप्रबन्धो मा च भूल्लौकिकवाक्यम् । मननास्त्येनानुमानकलपेनैव प्रतिबन्धनिवृत्त्यर्थमवश्यापेक्षितेन 'चिन्मात्रं तत्त्वमन्यत् सर्वमारोपितमि' तिनिर्धारणं सम्भवति । तच्च विषयस्वाभाव्यादपरोक्षमिति मननमात्रं निदिध्यासनशिरस्कं शूद्राणां ब्रह्मविद्योपायोऽस्तु । यदि मननं प्रमाणप्रमेयानुपपत्तिनिरासकतर्करूपतया वेदान्तश्रवणस्येतिकर्तव्यतारूपं न स्वतन्त्रं तर्हि 'इतिहासपुराणाभ्यां वेदं समुपब्रह्मयेदि' तिवचनादितिहासपुराणमपि तथैव । यदि च तद्वचनमनेकशाखाभिज्ञमहर्षिकृतेतिहासपुराणानुसारिण्येवार्थं वेदस्य तात्पर्यं ग्राह्यमित्येवंपरं न स्वातन्त्र्येण ततोऽर्थनिर्णयनिषेधपरम् । तर्हि 'श्रोतव्यो मन्तव्य' इति श्रवणाङ्गत्वेन मननविधिरपि वेदान्तेषु सम्भावितप्रमाणप्रमेयानुपपत्तिशङ्का मननेन निरसनीयित्येतावन्मात्रपरं न तु स्वातन्त्र्येणानुमानाद्ब्रह्मनिर्णयो न भवतीत्येतत्परम् । 'नैषा तर्केण मतिरापनेये' तिश्रुतेर्नानुमानगम्यं ब्रह्मेति चेत् 'तन्वौपनिषदं पुरुषं पृच्छामी' तिश्रुतेर्नेतिहासपुराणादिगम्यमित्यपि स्यात् । औपनिषदत्वश्रुतिरुपनिषद्विरोधिशब्दान्तरगम्यत्वनिरासपरा चेत् साऽपि श्रुतिस्तद्विरोधितर्कगम्यत्वनिरासपराऽस्तु । अथवा माभूद्भाषाप्रबन्धलौकिकवाक्यानुमानजातं शूद्रस्य ब्रह्मावगत्युपायः । मा च भूत् त्वदुक्तमितिहासपुराणम् । वेदान्तवाक्यजातमेव लिखितपाठादिना गृहीतमविधिना विचारितं तदुपायोऽस्तु । व्युत्पन्नस्य लिखितपाठादिगृहीतादपि ततोऽर्थप्रत्ययस्यानिवार्यत्वात् । अविहितविचारस्याप्यार्द्रकमरिचदिविषयस्येवासम्भावनानिवर्तनक्षमत्वात् । अविहितविचारस्य च वैदिकाधिकारनिरपेक्षतया तद्वैकल्येन निष्फलत्वाप्रसक्तेः शूद्रस्य वेदग्रहणनिषेधोलङ्घने च कूपखननन्यायेन प्रवृत्त्युपपत्तेरिति चेत् ॥

अत्र ब्रूमः । बहूनि मनुष्याणां ब्रह्मविद्योत्पत्तिप्रतिबन्धकानि दुरितानि 'तस्माद्देवां तच्च प्रियं यदेतन्मनुष्या विद्युः' इत्यादिवैदिकलिङ्गावगतानि । तत्र कानिचिद्वि-

दिषोरपि श्रवणादिसाधनसम्पत्तिविषयनद्वारकाणि । अपराणि श्रवणादिसाधनसम्पत्ता-
वपि, बुद्धिसामर्थ्यविषयनद्वारकाणि । इतराणि विद्योदयेऽप्यसम्भावनादिबाहुल्यापाद-
कानि । किं बहुना निरस्तसमस्तासम्भावनादिप्रतिबन्धनिर्विचिकित्सब्रह्मविद्योदयेऽप्य-
विद्याऽनिवृत्तिकराणि सत्यपि विशेषदर्शने भ्रमानिवृत्तिकरोपाधिसन्निधानकरूपानि का-
न्यपि सन्ति । तानि सर्वाणि यज्ञदानादिभिस्सन्त्यासापूर्वेण वेदान्तश्रवणनियमादृष्टेनेति-
हासपुराणादिश्रवणनियमादृष्टेन च निवर्तनीयानि । एतानि च प्रतिबन्धकनिवर्तकानि
यथाऽधिकारं व्यवतिष्ठन्ते । तथा च 'श्रावयेच्चतुरो वर्णान् कृत्वा ब्राह्मणमग्रतः' 'शू-
द्रस्सुखमवाप्नुयात्' इत्यादिवचनैरितिहासपुराणश्रवणपठनाधिकारित्वेनावगतस्य शूद्रस्य
तच्छ्रवणनियमसंपाद्यमदृष्टं विना लिखितपाठगृहीतवेदान्तादिभिः कथमप्रतिबद्धब्रह्माव-
गतिसम्भवः । सन्ति हि पुराणोतिहासश्रवणसामान्ये केचन नियमाः विशिष्य च पुराण-
भेदेन भारतपर्वादिभेदेन चान्ये नियमाः । तत्रापि ब्रह्मावगत्युपायेषु गीतादिभागेषु
'शिष्यस्तेऽहं शाधि मामि' त्यादिपार्थवचनप्रभृतिलिङ्गावगता गुरूपसदनादिनियमाः ।
तस्मान्नियमरहितैर्लिखितपाठगृहीतवेदान्तभाषाप्रबन्धलौकिकवाक्यतर्ककलापैरध्यासनिवर्त-
नक्षमब्रह्मावगत्यापादनमनधिगतवैदिकमर्यादानामेव शोभते ॥

ननु तथाऽपि शूद्रस्येतिहासपुराणादिनाऽपि नास्ति विद्याभिगमेऽधिकारः । नहि
तमुद्दिश्य विशिष्यास्ति विद्याविधानं । विशेषविहितेतरधर्मास्तु तस्य प्रतिषिद्धाऽस्त्युक्तं ।
सत्यं । ब्रह्मविद्यायां नास्ति विध्यपेक्षा । आनन्दसाक्षात्कारत्वेन तस्याः फलत्वात् व-
न्धनिवृत्तिरूपमुक्तिसाधनत्वेऽपि प्रमाणवस्तुपरतन्त्रत्वेन विध्यनर्हत्वात् । किन्तु तत्सा-
धने । तत्र च त्रैवर्णिकानां वेदान्तश्रवणरूपइवशूद्राणामितिहासपुराणश्रवणरूपे विशेष-
तोऽस्त्येव विधिः । ननु 'द्रष्टव्यश्रोतव्य' इति वेदान्तश्रवणे ब्रह्मदर्शनफलानुवादव-
दिह तदनुवादो नास्ति । सत्यं । तथाऽपि यत्र योऽर्थः प्रतिपाद्यते तदवगतिरसतिवा-
धके तत्र फलत्वेन व्यवतिष्ठते । 'धर्मे चार्थे च कामे च मोक्षे च भरतर्षभ । यदिहा-
स्ति तदन्यत्र यन्नेहास्ति न तत्कचित् ।' इत्यादिवचनैस्तत्प्रतिपाद्यप्रदर्शनमपि तत्त-
दवगतेः फलत्वसूचनायैव । एवञ्चेतिहासपुराणेषु यस्याधिकारिणो यदर्यावगतिर्यथोपयु-
ज्यते तथैव सा तस्य फलतया व्यवतिष्ठते । ततश्च यद्यपि तेभ्यश्शुद्धब्रह्मावगतिर्वेदा-
न्तश्रवणनियमवतां त्रैवर्णिकानां तत्र वेदान्ततात्पर्यस्थिरीकरणार्थतया उपयुज्यते । त-
थाऽपि प्रतिषिद्धवेदश्रवणानां शूद्राणां साक्षान्मुक्तिसाधनतयैवोपयुज्यते । तस्यास्तत्सा-
धनत्वप्रसिध्यर्थं मनननिदिध्यासने अपि शूद्रस्य मुक्तिसाधने ब्रह्मविद्याफलकेतिहासपु-
राणश्रवणविधिनैवाक्षिप्येते यथाऽध्ययनविधिना स्वफलस्यार्थज्ञानस्य क्रत्वनुष्ठानादिसा-
धनसिध्यर्थं विचारआक्षिप्यते । तस्माद्युक्तमुक्तं शूद्राणामितिहासपुराणादिर्कं मुक्ति-
साधनब्रह्मविद्योपाय इति । तथापि तत्तल्लोकविशेषावाप्तिफलकसगुणब्रह्मविद्या विधेयत्वा-

द्विशिष्य शूद्रान् प्रत्यविधानाच्च तेषां न स्यादिति चेत् माभूत् । तदंशे यज्ञादिकर्मांश इव इतिहासपुराणादिश्रवणमर्थावगतिफलकं पापक्षयफलकमस्तु । अध्ययनविधिरपि ह्यर्थवबोधफलकत्वपक्षे न सर्वत्रार्थावबोधफलकः । किञ्च शूद्रस्य कचित्कचिदस्त्येवेतिहासपुराणप्रतिपाद्यायां सगुणविद्यायामप्यधिकारः यत्र विशिष्य विधानं लिङ्गं वाऽस्ति यथा प्रणवरहितेन पञ्चाक्षरेण शिवोपासनायां यथावा नारदस्य प्राचीने शूद्रजन्मनि यतिभिरुपदिष्टायामच्युतोपासनायां । एवं शैवपाशुपतपाञ्चरात्रादिदृष्टेषु सगुणविद्याविशेषेष्वपि शूद्रोचितसंस्कारपूर्वकं विशिष्यविहितेषु तस्याधिकारो द्रष्टव्यः । एवं शूद्रस्य इतिहासपुराणादिमूलकविद्याधिकारसत्त्वेऽपि वेदमूलकसंवर्गविद्याधिकारशङ्कानिवारणार्थं सूत्रे जानश्रुतेः क्षत्रियत्वसमर्थनं । वेदमूलकाधिकारनिराकरणार्थं ह्येतदधिकरणं । अत एव वेदश्रवणादिप्रतिषेधस्मूत्रकृता हेतूकृतः इत्यलं प्रसक्तानुप्रसक्त्या । सूत्रे श्रवणाध्ययनार्थपदे बहुव्रीहिः । अर्थपदं प्रयोजनपरं । पुनश्च द्वन्द्वः । तदानीं तत्प्रयोजनपरं प्रतिपाद्यपरश्च । प्रतिपाद्यपरत्वे तदज्ञानस्य तदनुष्ठानस्य च लक्षकमित्येतत्सर्वं प्रागेव वर्णितप्रार्थं । चतुर्ष्वपि गुणसूत्रेषु चकारस्तत्रतत्रोद्भावितशङ्कापरिहारद्योतनाय ॥ १ ॥ ३ ॥ ३८ ॥

इत्यपशूद्राधिकरणम् ॥ ९ ॥

कंपनात् ॥ १ ॥ ३ ॥ ३९ ॥

अवसितः प्रासङ्गिकोऽधिकारविचारः । यथापूर्वं वाक्यार्थविचारः क्रियते । ‘यदिदं किञ्च जगत्सर्वं प्राणएजति निस्सृतं । महद्भयं वज्रमुद्यतं यएतद्विदुरमृतास्ते भवन्ती’ति कठवल्लीमन्त्रे मुख्यप्राणो बाह्यवायुश्चोपास्यगुणविशेषविशिष्टावाप्नायेते उत ज्ञेयं ब्रह्म प्रतिपाद्यतइति संशये पूर्वः पक्षः । सर्वमिदं जगद्यदाश्रयं स्पन्दतइति यतःकारणान्निस्सृतञ्चेत्युच्यते स मुख्यप्राणरूपो वायुः । प्राणश्रुतिमुख्यत्वानुरोधेन ‘सर्वं जगदि’त्यस्य प्राणात्मकवायुविकाररूपसर्ववस्तुपरतोपपत्तेः । एवं सति सर्वशब्दस्य स्वार्थिकदेशे वृत्तिसङ्कोचेऽपि ब्रह्मपरत्वे प्राणशब्दस्येव सर्वधा स्वार्थत्यागामावात् । ‘निस्सृतमि’त्यस्य ‘तच्च सर्वं जगत्प्राणान्निस्सृतमि’तिभिन्नवाक्यत्वमपहाय ‘प्राणे ततो निस्सृतं सर्वं जगदेजती’त्येकवाक्यत्वाङ्गीकारे निस्सृतविशेषणेनैव सर्वशब्दसङ्कोचस्य लम्पनाच्च । ‘सर्वं जगदि’त्यस्य सर्वप्राणिपरत्वे ‘प्राण’इति सप्तम्याश्च निमित्तार्थकत्वे सर्वस्यापि प्राणिजातस्य चेष्टायाः प्राणस्थित्यधीनत्वेन सङ्कोचकारणानपेक्षणाच्च । उपस्थितवाक्यगतप्राणशब्दे निरपेक्षसर्वजगत्कारणत्वप्रतिपादकावधारणोपब्रक्षितोपक्रमोपसंहारश्रुतप्रतिपिपादयिषितदेवताशब्दोदितचेतनत्वलिङ्गस्येवात्र मुख्यार्थत्याजकस्य बलवतो

बाधकस्याभावाच्च । तथा महद्भयकारणं वज्रशब्दिनमद्यनं यदुच्यते स बाह्यवायुः । तस्यैव धूमज्योतिस्सलिलसंवलितस्य विद्युस्तनयित्नुष्टुप्प्रशान्तमानेन परिणामितया अनाशब्दस्य मुख्यार्थाग्रहाणात् ब्रह्मपक्षइव वज्रसदृशे गौणत्वव्याकल्पनीयत्वात् । 'वायुरेव व्यष्टिः वायुस्समष्टिः अपपुनर्मृत्युञ्जयति यएवंवेदे' ति श्रुत्यन्तरदर्शनेन वायुवेदनादमृतत्वसम्भवाच्च ॥

स्यादेतत् । अस्मान्मन्त्रात् पूर्वोत्तरौ 'अङ्गुष्ठमात्रपरुषः' 'अङ्गुष्ठमात्रः पुरुषोऽन्तरात्मे' तिमन्त्रावङ्गुष्ठाधिकरणे ब्रह्मपरौ निर्णीतौ । 'तदेव शुक्रं तद्ब्रह्म तदेवामृतमुच्यते । तस्मिन् लोकाश्चिताम्सर्वे तद् नाल्येति कश्चन' । 'भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावनि पञ्चमः' इत्यव्यवहितपूर्वोत्तरमन्त्रावसंशयं ब्रह्मपरौ । तत्र चोत्तरस्मिन् मन्त्रे 'अम्ये'ति सर्वनामशब्द एतन्मन्त्रप्रतिपाद्यं परामृशति । 'अत्ता चराचरग्रहणादि'त्यधिकरणे दर्शितश्च ब्रह्मप्रकरणमिहानुवर्तते । आनुमानिकाधिकरणे च 'अथाणामेव चैवमुपन्यासः प्रश्नश्चे'ति सूत्रे कठवल्लीष्वग्निजीव-ब्रह्मणां अथाणामेव प्रतिपादनं नान्यस्येति वक्ष्यते । कथमकस्मात् तन्मध्यपातिन्यस्मिन्मन्त्रे मुख्यप्राणबाह्यवायुपरत्वशङ्का । एवं पूर्वापरपर्यालोचनेन ब्रह्मपरतया निर्णीतेषु प्रकरणेषु श्रुतस्य प्राणशब्दस्य ब्रह्मणि वृत्तिः प्रतर्दनाधिकरणे समर्थिता । अपिचैतन्मन्त्रपर्यालोचनयाऽपि न पूर्वपक्षे हेतुं पश्यामः । 'सर्वं जगदेजती'त्यस्य स्वशासनातिलङ्घने किमयं करिष्यतीति भयात्कम्पतइत्येवमर्थकत्वात् 'एजृ कम्पन' इत्यर्थनिर्देशानुसारेण कम्पसामान्यवाचिनोऽपि धातोः 'महद्भयं वज्रमुद्यत' 'भयादस्याग्निस्तपती'त्याद्युत्तरवाक्यपर्यालोचनया भयप्रयुक्तकम्पे पर्यवसानात् मुख्यप्राणस्य शासितृत्वाभावेन तत्रास्य लिङ्गस्य कथमप्यन्वयासम्भवात् अनन्यथासिद्धलिङ्गविरोधे च श्रुतेरप्यन्यन्तानेत्यत्वात् । अशानिकारणकलापमध्ये वायोरनुप्रवेशोऽपि वायोरेवाशनित्वाभावेनाशानिवाचिनो वज्रशब्दस्य वायावपि लक्षणाऽवश्यम्भावात्, अमृतत्वसाधनवेदनविषयत्वस्य ब्रह्मणोऽन्यत्रासम्भवात्, 'तन्निष्ठस्य मोक्षोपदेशादि'तीक्ष्ण्यधिकरणसूत्रएव तथा व्यवस्थितेः 'अपपुनर्मृत्युञ्जयती'ति वायुविज्ञानादपमृत्युञ्जयस्यैवोक्तत्वेन मृत्युञ्जयरूपा-मृतत्वप्राप्तेरनुक्तत्वाच्चेति चेत् ॥

उच्यते । यद्यस्मिन् प्रकरणे ब्रह्मैव प्रतिपादनीयं नान्यत् कथं तर्हि 'तदेव शुक्रं तद्ब्रह्म' तिमन्त्रात् प्राक् 'ऊर्ध्वमूलोऽवाक्छाखण्डोऽश्वत्थस्सनातन' इति संसारवृक्षकर्तिनम् । तन्मूलत्वेन ब्रह्मप्रतिपत्तौ तदङ्गमिति तद्वर्णनं न प्रकरणविरोधीति चेत् तर्हि मुख्यप्राणबाह्यवाय्वोरुक्तरूपेणोपासनमपि निर्विचिकित्सब्रह्मप्रतिपत्तौ प्रति-
 विरोधविनिवर्तकत्वेनाङ्गमिति तद्विधानमपि न प्रकरणविरोधीत्येवेहि । दृष्टं ह्युपकोसल-
 सिवादिभिर्नामैर्वा 'सुमासनाया अङ्गत्वम् । अवश्यञ्चायं मन्त्रोऽङ्गसमर्पकइत्येव

सिद्धान्तिनाऽप्युपपादनीयम् । ‘अन्यत्र धर्मादन्यत्राधर्मादि’ति निविशेषस्य ब्रह्मणः
 पृष्ठस्यैवोत्तरे प्रकरणित्वेन प्रतिपाद्यतयाऽस्य मन्त्रस्यैतत्पूर्वापरमन्त्राणाञ्चार्थस्य सविशेष-
 ब्रह्मधर्मस्य निविशेषप्रतिपत्त्यङ्गत्वोक्तिं विना सङ्गमयितुमशक्यत्वात् । एवमस्य मन्त्र-
 स्य मुख्यप्राणाद्युपास्यपरत्वे सत्यनन्तरमन्त्रे श्रुतस्यास्येतिपदस्य व्यवहितमन्त्रप्रकृतब्रह्म-
 परामर्शित्वं न विरुध्यते । यथा ‘ऊर्ध्वमूल’ इति वाक्यस्य संसारवृक्षपरत्वे सति ‘तदेव
 शुक्रमि’त्यनन्तरमन्त्रश्रुतस्य तत्पदस्य प्रधानत्वेन प्रस्तुतं संसारवृक्षमपहाय तदुपसर्ज-
 नमूलपरामर्शित्वम् । ‘एजतो’ति च चेष्टतइत्यर्थपरं न तु भयात् कम्पतइत्येतत्परम् ।
 अग्निसूर्येन्द्रादिदेववच्छासितुः परब्रह्मणस्सद्भावमजानानस्य मनुष्यपशुपक्षिसरीसृपस्था-
 वरसहितस्य सर्वस्य जगतरतच्छासनातिदृङ्मन्प्रयुक्तभयाभावात् । वज्रशब्दे च न लक्ष-
 णा प्रसज्यते । अशन्याकारपरिणतस्यैव वायोरुपास्यत्वाङ्गीकारात् । यद्यपि वज्रशब्देन
 वज्रायुधमपि वक्तुं शक्यम् । तथाऽपि वायुविशेषरूपप्राणसमभिव्यहाराद्वायुविकारए-
 वात्र वज्रशब्दार्थो गृह्यते । उपासकरयामृतत्वफलकीर्तनमपि न विरुध्यते ‘औदुम्बरो
 यूपो भवति ऊर्ग्वौदुम्बरः ऊर्जेवास्माऊर्जं पशूनामोत्त्यूर्जोऽदरुध्या’ इति पञ्चवासिफल-
 कसोमापौष्णपश्वङ्गयूपप्रकृत्युदुम्बरताविषयर्थवादइव प्रधानफलानुवादोपपत्तेः । तस्मा-
 त्सर्वगविद्यायामिबोपास्यौ मुख्यप्राणब्रह्मवायू कीर्त्येते । प्राणवज्रश्रुत्यनुसारात् तद्वाध-
 काभावाच्चेत्येवं प्राप्ते राद्धान्तमाह । ‘कम्पनात्’ ‘शब्दोदव प्रमित’ इति सूत्रतश्श-
 ब्दादित्यनुवर्तते मण्डूकमुत्तिन्यायेन । तेन ‘यदिदं किञ्च’ इति मन्त्रे ब्रह्मैव प्राणशब्दात्
 प्रतीयतइति साध्यं लभ्यते । तत्र हेतुः कम्पनात् सकलप्राणिजातस्पर्शनादित्यर्थः ।
 यद्यपि तत्स्पर्शदितृत्वं मुख्यप्राणस्याप्यस्ति तथापि निरपेक्षं तद्ब्रह्मणएव ‘न प्राणेन
 नापानेन मर्त्यो जीवति कश्चन । इतरेण तु जीवन्ति यस्मिन्नेतवृषाश्रितावि’ति ‘प्रा-
 णस्य प्राणमि’ति च श्रुत्यन्तरात् । निरपेक्षएव धर्मोऽन्तर्याम्यधिकरणन्यायेन ग्राह्यः ।
 एवञ्चाप्रतिपन्नरूढितः प्रतिपन्नयोगोबलीयानिति पूर्वाधिकरणोक्तन्यायेन निरपेक्षसकल-
 जगत्प्राणनव्यापारहेतुत्ववाचिना प्राणशब्देन ब्रह्मैव प्रतीयतइति साध्यं सिध्यति ।
 ततश्च ‘महद्भयं वज्रमुद्यतमि’त्यनेनप्यभ्युद्यतं वज्रायुधमिव महद्भयं बिभेत्यस्मादिति
 व्युत्पत्त्या भयकारणमित्यनेन रूपेण ब्रह्मैवोच्यत इति सिद्धौ नोपासनविधानम्, उपा-
 सनस्य ब्रह्मप्रतिपत्त्यङ्गत्वनिर्वाहाय दुरितक्षयस्य द्वारत्वञ्च कल्पनीयमिति लाघवम् ।
 सर्वशब्दे च न सङ्कोचशङ्का । प्रकरणञ्चैवमञ्जसा सङ्गच्छते पूर्वापरमन्त्रसन्निधानञ्च ।
 पूर्वमन्त्रे ‘तस्मिन् लोकादिश्रितारसर्व’ इति ब्रह्मणस्सकलजगदाश्रयत्वमात्रमुक्तम् । अस्मि-
 न्मन्त्रे सकलजगज्जीवनहेतुत्वमुक्तम् । पुनश्चास्मिन्मन्त्रे ब्रह्मणो जगच्छासितुर्महामयः

हेतुत्वमुक्तम् । उत्तरमन्त्रे जगच्छासितृत्वं ब्रह्मणोऽवगच्छतामग्रयादिदेवाना ततो मह-
ता मयेन तच्छासने प्रवृत्तिरुक्तेति सर्वसामग्र्यात् सकलजगदेजयिता प्राण. पर-
मात्मेति सिद्धम् ॥ १ ॥ ३ ॥ ३९ ॥

इति कम्पनाधिकरणम् ॥ १० ॥

ज्योतिर्दर्शनात् ॥ १ ॥ ३ ॥ ४० ॥

छान्दोग्ये प्रजापतिविद्यायां श्रूयते 'एवमेवैष सम्प्रसादोऽस्माच्छरीरात् समु-
त्थाय परं ज्योतिरुपसम्पद्य स्वेन रूपेणाभिनिष्पद्यते स उत्तमः पुरुष' इति । किमत्रा-
दित्यज्योतिर्विवक्षितमुत परं ब्रह्मेति ज्योतिश्शब्दपरशब्दाभ्यां संशये पूर्वपक्षः आदि-
त्यइह ज्योतिर्भवितुमर्हति । पूर्वस्मिन्दहरविद्याप्रकरणे 'शतशैका च हृदयस्य नाड्य-
स्तासां मूर्द्धानमभिनिस्सृतैका । तयोर्ध्वमायन्नमृतत्वमेति विष्वङ्ङुन्या उक्कमणे भवन्ती'
त्युपासकानामूर्ध्वनाड्या शरीरात् समुत्थानस्य 'स यावत् क्षिप्येन्मनस्तावदादित्यं गच्छ-
ती'ति तदनन्तरमेवादित्यप्राप्तेश्च वर्णितत्वात् । इहापि शरीरात् समुत्थाय परं ज्योति-
रुपसम्पद्येति शब्दाभ्यां तद्वर्धप्रत्यभिज्ञानात् । आदित्यज्योतिषश्च मार्गे प्रथमपर्वभूता-
र्चिर्ज्योतिरपेक्षया परत्वेन कथञ्चित् परशब्दोपपत्तेः । न च प्रथमश्रुतपरशब्दमुख्यता-
ऽनुरोधेन ज्योतिश्शब्दो नेतु युक्तः । अस्माद्विषयवाक्यात् पूर्वस्मिन् 'ययनान्यमुष्मा-
दाकाशात्समुत्थाय परं ज्योतिरुपसम्पद्य स्वेन रूपेणाभिनिष्पद्यन्त' इत्युपमानवाक्ये
'परं ज्योतिरुपसम्पद्ये'त्यस्य प्रकृष्टादित्येतेज प्राप्तिपरतया दृष्टत्वात् । तस्य ह्ययमर्थः
यथा एतानि वायुरन्नं विद्युत्स्तनयित्त्नुरिति पूर्वप्रकृतानि प्रावृषि वर्षादिप्रयोजनानन्तरं
स्थूलरूपं विहाय सूक्ष्मरूपेणाकाशे स्थितानि पुनः प्रावृडारम्भे किञ्चिदुच्छ्रसितानि भूत्वा
ततस्समुत्थाय ग्रीष्मप्रवृद्धं सौरं तेजस्सहकारि प्राप्य स्वेन पुरोवातादिरूपेणाभिनिष्प-
द्यन्त इति । एवञ्चोपमेयभागेऽपि 'परं ज्योतिरुपसम्पद्ये'त्यस्य आदित्यज्योतिःप्राप्ति-
रेवार्थो वक्तव्यः । अन्यथा दहराधिकरणे दर्शितया रीत्या परं ब्रह्म साक्षात्कृत्येति तद-
र्थोक्तावुपमानोपमेयवैरूप्यप्रसङ्गात् । न च तस्म परं ब्रह्मप्राप्येत्येवार्थः । साक्षात्कार-
स्तु 'अभिनिष्पद्यत' इत्यनेन उच्यत इति वाच्यम् । तथा सति 'अभिनिष्पद्यत'
इति भागे उपमानवैरूप्यप्रसङ्गात् । ब्रह्मसाक्षात्कारानन्तरभाविन्यां ब्रह्मप्राप्तौ क्त्वाप्रत्य-
येन तत्पूर्वभावविवर्तिर्देशस्यानुपपन्नत्वाच्च । न च 'मुखं व्यादाय स्वपिती'तिवत्तदुपप-
त्तिः । तत्र व्यादानोत्तरकालानुवृत्तस्वापापेक्षया व्यादानस्य पूर्वभावित्वात् इह निर्विशेष-
ब्रह्मप्राप्त्यनन्तरं साक्षात्कारानुवृत्त्यभावात् । एतेन 'उपसम्पद्य' 'अभिनिष्पद्यत' इति
शब्दाभ्यां ब्रह्मप्राप्तिरेवोच्यत इत्यपि निरस्तम् । तथासत्यभेदेन क्त्वाप्रत्यय-

बोध्यपौर्वापर्यस्य सुतरामभावात् । किञ्च 'शरीरात् समुत्थाये' त्यस्य शरीराद्विवेकज्ञान-
मर्थइति दहराधिकरणोक्तार्थस्वीकारे तत्राप्युपमानभागवैरूप्यं स्यादिति तत्परिहाराय
शरीरादूर्ध्वदेशाक्रमणमेव तदर्थो वाच्यः । अतस्तदनुसारेणापि 'परं ज्योतिरुपसम्पद्ये'
त्यस्य आदित्यप्राप्तिरर्थो ग्राह्यः तस्य परशब्दादपि प्रथमश्रुतत्वात् । एवञ्च समुत्थान-
ज्योतिरुपसम्पत्तिश्रुतीनामनुग्रहोऽपि लभ्यते । तस्मादुपमानभागसारूप्यश्रुतित्रयानुग्रहा-
नुरोधेन युक्तं परशब्दस्य कथञ्चिदर्थवर्णनम् ॥

स्यादेतत् । प्रजापतिवाक्यं जीवस्य ब्रह्मभावप्रतिपादनपरं नोपासनाविधिपरमिति
दर्शितं दहराधिकरणे । तत्र कः प्रसङ्गस्तदुपमानविद्याफलप्राप्त्युपायमार्गपर्वभूतादित्यप्राप्ति-
वर्णनस्य । न च प्रकरणात् समुत्थानादिश्रुतयो बलीयस्यइति वाच्यम् । श्रुतीनां स्वा-
र्थपरत्वे निष्फलत्वप्रसङ्गात् । न हि निर्गुणविद्याप्रकरणे तस्यास्त्युपयोगः । नापि पञ्चा-
ग्निविद्यादिगते विस्पष्टेर्चिरादिमार्गोपदेशे जाग्रति तदेकदेशपर्वभूतादित्यमात्रकीर्तनमत्रत्यं
कयाचन सगुणविद्ययाऽपेक्ष्यते । यस्यामस्य पौष्ण्यागे पूषानुमन्त्रणमन्त्रस्येव उत्कर्ष-
स्यात् । तस्मात् 'आनर्थक्यप्रतिहतानां विपरीतं बलबलमि'तिन्यायेन श्रुतित्रयाद-
प्यद्वैतब्रह्मप्रकरणं बलवदिति चेत् । स्यादेतदेवं यदि प्रजापतिवाक्यं जीवस्य ब्रह्मभाव-
प्रतिपादकं स्यात् । तदेवासिद्धम् । तस्य सगुणब्रह्मोपासनाविधिपरत्वात् । तथा हि तत्र
'य आत्मे' त्यादिप्रथमवाक्यं तावत् सगुणब्रह्मपरं न जीवपरं 'एष आत्माऽपहतपाप्मा'
इत्यादिदहरवाक्यार्थानुवादरूपत्वात् । अक्षिवाक्यमपि तथा उपकोसलविद्योपास्यप्रत्य-
भिज्ञानात् । एवं च स्वप्नसुषुप्तिवाक्यद्वयमपि तथैव । ननु स्वप्नसुषुप्तिसम्बन्धलिङ्गाजी-
वपरत्वं तयोर्युक्तम् । दहरविद्याप्रकरणे 'तद्यत्नैतत्सुप्तस्मस्तत्सम्प्रसन्नस्वप्नं न विजा-
नाती'ति जीवपरत्वेन निर्णीतं यत् सुषुप्तिवाक्यं तदेवात्रापि श्रूयत इति तत्प्रत्यभि-
ज्ञानादपि जीवपरत्वं युक्तमिति चेत् । मैवम् । प्रतिपर्यायमुपक्रमे 'एतं त्वेव ते भूयो
ऽनुव्याख्यास्यामी'ति प्रतिज्ञायोपसंहारे अमृतत्वाभयत्वलिङ्गब्रह्मश्रुतीनां श्रवणेन
बह्वनुग्रहन्यायानुरोधेन जीवलिङ्गयोः कथञ्चिन्नेतव्यत्वात् । अस्ति हि ब्रह्मणोऽपि स्वा-
सम्बन्धः 'स्वप्ने शारीरमभिप्रहत्यासुप्तसुप्तानभिचाकशीती'ति श्रुत्यन्तरप्रसिद्धः ।
एवात्र ग्राह्यः । एवञ्च महीयमानत्वाल्लिङ्गमप्याज्जस्यं लभते । सुषुप्तिवाक्यं तु
यस्मिन्नाधारे समस्तोपि जन्तुसुषुप्तो भवतीति सुषुप्ताधारब्रह्मपरतया नेतव्यम् । न
सति स्वप्नपर्यायोपदेशानन्तरं स्वप्नावस्थजीवस्य भयशोकादिदर्शनादपहतपाप्मत्वादि-
कामृताभयब्रह्मभावोऽनुपपन्नइति शङ्का सुषुप्तिपर्यायोपदेशानन्तरं सुषुप्तस्य जीवस्यापि
प्रायत्वादुक्तरूपब्रह्मभावोऽनुपपन्नइति चेन्द्रकृता शङ्का निरवकाशा स्यादिति चेत् ।
दोषः । यथाऽक्षिपर्याये छायापुरुषउपदिष्टइतीन्द्रविरोचनयोर्भ्रान्तिर्यथा च प्रतिबिम्-
क्षणे विरोचनस्य देहउपदिष्टइति भ्रान्तिः तथा स्वप्नसुषुप्तिपर्याययोर्जीवउपदिष्टइति

भ्रान्तिरिति कल्पनोपपत्तेः । अतएव 'एतन्त्वेव ते भूयोऽनुव्याख्यास्यामिनोएवान्यत्रै-
तस्मात्' इति प्रतिज्ञापूर्वकमुपक्रान्ते चतुर्भ्यर्थायै जीवस्य ब्रह्मभावउपदिष्टइति इन्द्रा-
न्तिवारणायैव 'तं वा एतं देवा आत्मानमुपासत' इति सगुणोपासनं तत्फलञ्च जक्षण-
क्रीडादिकमुपवर्णितम् । न च जक्षणादिकं दहराधिकरणोक्तरीत्या कथञ्चिन्नेतुं युक्तम् ।
सुषुप्तिपर्यायोपदेशानन्तरं 'नाहं स्वस्वयमेवं सम्प्रत्यात्मानं जानात्ययमहमस्मीति नोएवे-
मानि भूतानि विनाशमेवापीतो भवति । नाहमत्र भोग्यं पश्यामी'त्युक्तवत्स्वात्मानं
भूतानि चाविजानन्तं सुषुप्तं जीवं विनष्टप्रायमपुरुषार्थं च मन्यमानस्येन्द्रस्य सविशेषक-
ल्पनिष्ठमत्वा 'एवमेवैष मध्वन्नि'त्युक्तवता 'सर्वाश्च लोकानामोति सर्वाश्च कामानि'
ति त्योक्तफलाभिलाषेणेन्द्रः समागतइत्यवगच्छता च प्रजापतिना सविशेषफलस्यैव वक्त-
व्यत्वात् सकललोककामावासिफलस्य उपक्रमोपसंहारयोदश्रुतत्वेन तत्र तात्पर्यावगमाच्च ।
तस्मादत्रादिस्यएव ज्योतिः ॥

एवं प्राप्ते राद्धान्तः । ज्योतिरिह परं ब्रह्म । ब्रह्मणो वक्तव्यत्वेनात्र प्रकरणेऽनुवृत्ति-
दर्शनात् । इहहि 'य आत्माऽपहतपाप्मे' त्यादि 'यस्तमात्मानमनुविद्य विजानाती' त्यन्तं
प्रजापतिवचनं जगतिप्रसिद्धमाकर्ष्यान्वेष्टव्यात्मरूपविजिज्ञासयोपसिद्धिद्वयां द्वात्रिंशत् व-
र्षाणि कृतशुश्रूषणाम्यामिन्द्रविरोचनाभ्यां प्रजापतिरक्षिवाक्येनात्मानमुपदिश्य च्छायापुरु-
षात्मेत्युपदिष्टइति भ्रान्त्या स्वगृहीतार्थदृढीकरणाय जलादर्शादिप्रतिबिम्बोऽप्यक्षिप्रति-
बिम्बाभिन्नात्मैव उत तद्विज्ञोऽनात्मस्यभिप्रायेण 'अथ योऽयं भगवोऽप्सु परिख्यायते य-
श्चायमादर्शो कतमण्य' इति ताभ्यां पृष्ट 'एषउएवैषुसर्वेष्वन्तेषु परिख्यायते' इत्यनेन ता-
भ्यां गृहीतमर्थं मनसि निधाय विनाभिन्नः प्रतिबिम्बः प्रत्युपाधि न भिद्यतइति वा स्वोप-
दिष्टमर्थमनसिनिधाय यश्चक्षुषि द्रष्टा मयोक्तस्स सर्वान्तरा जलादिष्वपि न भिद्यत इति
चोत्तरं ददौ । तस्यायमभिप्रायः । सुरासुरेन्द्राविन्द्रविरोचनौ स्वात्मन्यध्यारोपितपाण्डि-
त्वमहत्वातिशयो तथैव जगति प्रसिद्धौ च तद्यदि युवांभ्रान्ताविति ब्रूयां तदा चित्ताव-
सादात्पुनः प्रश्नग्रहणावधारणेषु भग्नोत्साहौ स्याताम् । अतो यथाश्रुतप्रश्नमात्रस्योत्तर-
मिदानीं वक्तव्यं तेनाक्षिप्रतिबिम्बाभिन्नो जलादिप्रतिबिम्बोऽस्मैत्यत्र तात्पर्यमिति तत्ता-
त्पर्यभ्रमेण प्रागुत्पन्नः प्रतिबिम्बआत्मेत्युपदिष्टइति तयोर्भ्रमो दृढीभवक्षुपायेन केनचिदप-
मेतव्यइति । तद्भ्रमापनयार्थमेव तदनन्तरं 'उदश'व आत्मानमवेक्षेतामि' तितौ नियुज्य
द्वात्रिंशद्वर्षवर्षदीर्घाभूतनखरोमादियुक्तछायापुरुषदर्शनानन्तरं 'साध्वलंकृतौ सुवसनौ
परिष्कृतौ भूत्वा पुनरात्मानमुदशरावे पश्यतमि' ति न्ययोजयत् । तत्रैवंप्रजापतेरभिप्रायः
प्रजापत्यव्यवस्थितदेहानुकारिगुणदोषवत्त्वादेहइव तत्प्रतिबिम्बोऽप्यनात्मेति जानीता-
वति । एवं सत्यपि तावन्निवृत्तभ्रमौ 'किं पश्यथ' इति प्रजापतिना पृष्टावपि यथादृष्टं
कथयित्वा तस्मात्प्रभृतुः । ततः प्रजापतिर्भ्रान्तिनिवारणार्थं मया कृतस्य द्विविधप्रति-

बिंबदर्शनस्याभिप्रायमिमावप्रक्षीणकल्मषत्वात्नावगच्छतः प्रत्यक्षं च युवां भ्रान्ताविति व-
क्तुमर्हो न भवतस्तदिदानीमेतदीयहृदयानुरोधेनप्रतिबिम्बमेव निर्दिश्य सर्वान्तरं परमा-
त्मानं ममसि निधाय 'एषआत्मे'त्युपदेशेनैतयोराकांक्षां निवर्तयिष्यामि कालेनकल्म-
षे प्रक्षीणे मद्ब्रह्मनसंदर्भस्य सर्वस्याप्यभिप्रायं स्वयमेवावगमिष्यतः विचिकित्समानौ वा
मत्समीपमागमिष्यतइति मत्तोवाच 'एषआत्मा एतदमृतमभयमेतद्ब्रह्मे'ति । ततश्चेन्द्र-
विरोचनयोर्निवृत्ताकांक्षतया प्रतिनिवृत्तयोः प्रजापतिर्भ्रान्तिगृहीतार्थश्रद्धयाऽपि नष्टौमा-
भूतामिदमपि ममवचनं 'यआत्मे'त्यादिवचनवत्कर्णाकर्णिकया श्रुणुतामित्यभिसंधायो-
वाच 'अनुपलभ्यात्मानमननुविद्य वृजतो यतरएतदुपनिषदो भविष्यन्ति देवावाअसुरावा
ते पराभविष्यन्ती'ति । तयोर्विरोचनः प्राजापत्यस्य द्विविधदेहच्छायादर्शननियोगस्य
देहानुकारित्वाच्छायाया देहआत्मेतिसूचने तात्पर्यमलंकृतदेहछायां निर्दिश्यैषआत्मेत्युप-
देशस्य नीलानीलयोरादर्शे दृश्यमानयोर्वाससोर्यन्नीलं तन्मम महार्हमिति वचनस्य छाया-
निमित्ते बिम्बवाससीवालंकृते देहे तात्पर्यमिति मन्वानो देहएवात्माऽलङ्कारादिभिः परिच-
रणीयइति निश्चित्य राज्यं प्राप्यासुरेभ्यस्तथैवोपदेष्टुमुपचक्रमे । आसुराश्च तदुपदेशं
श्रद्धधाना देहपरिचर्यायामेव प्रववृतिरे । इन्द्रस्तु तावत्कल्मषरहिततया देहस्य छाया
यथा देहगुणालंकृतत्वादीननुविधत्ते एवं तद्दोषानप्यान्ध्यस्त्रामच्छेदविनाशादीनिति तत्रात्म-
लक्षणविरहममृतमभयब्रह्मभावानुपपत्तिश्चानुसंधानोऽक्षिवाक्यस्य प्रतिबिम्बनिर्दिश्य 'एष-
आत्मे'ति वचनस्य च तात्पर्यजिज्ञासमानो मार्गात्प्रतिनिवृत्त्य पुनः प्रजापतिमुपससाद ।
प्रजापतिः 'एतं त्वेव ते भूयोऽनुव्याख्यास्यामि वसापराणि द्वात्रिंशतं वर्षाणि' इत्युक्त्वा
तावत्कालमुषितवते तस्मै स्थूलशरीरदोषाननुविधायिर्न स्वप्नावस्थं जीवमात्मानमुपदिदेश ।
इन्द्रस्तत्रापि हन्यमानत्वद्राव्यमाणत्वबन्धनमरणाद्यप्रियद्रष्टृत्वरोदितृत्वादिप्रतिभासेन दोषं
पश्यन्नुक्तार्थानुपपत्तिमनुसन्दधानः प्रजापतिं पुनरुपससाद । प्रजापतिः पूर्ववदुक्त्वा तथैव
पुनरपि द्वात्रिंशतं वर्षाण्युषितवते तस्मै स्वप्नावस्थादिप्रतिभासप्रयुक्तभयशोकरहितं सुषु-
प्तावस्थं जीवमात्मानमुपदिदेश । इन्द्रस्तस्मिन्विशेषविज्ञानरहितै विमष्टप्रायस्त्वेनापुरुषार्थ-
तां मन्यमानः प्रागुक्तार्थानुपपत्त्यनुसंधानेन पुनरपि प्रजापतिमुपससाद । प्रजापतिः
'एतं त्वेव ते भूयोऽनुव्याख्यास्यामि नोएवान्धत्रैतस्माद्वसापराणिपञ्च वर्षाणि' इत्यु-
क्त्वा तावत्कालमुषितवते एकशतवर्षब्रह्मचर्यवासेन सम्यक्प्रक्षीणकल्मषायेन्द्राय पूर्वपर्या-
यामपि सङ्गमयन्नुपदेष्टुमुपचक्रमे 'मघवन्मर्त्यवाइदं शरीरमाप्तं मृत्युने'त्यादिना प्रथमप-
र्याये प्रतिबिम्बउपदिष्टइति संजातेन्द्रस्य भ्रान्तिः द्वितीयतृतीयपर्याययोरस्वप्नसुषुप्त्यवस्थो-
पन्यासलङ्घनेन प्रथमपर्यायेऽपि 'अक्षणि दृश्यत' इत्येवम दर्शनलङ्घनादक्षिण सन्निहितो-
ऽनुमीयतइत्यर्थकेन जागरावस्थो जीवउपदिष्टइत्यवगत्या निवर्तितैव । किन्तु स्वप्नावस्थ-
र्जावे भयशोकादिमत्त्वदोषं पश्यतइन्द्रस्य तत्रापि तद्दोषदर्शनस्यादिति मन्यमानः प्रजाप-

तिः स्वप्नजागरयोर्जीवो भयश्लोकादिमानिति तज्ज्ञान्तिवारणं तावत्करोति इदं शरीरं स्थूलसूक्ष्मदेहद्वयं मरणधर्मकं मृत्पुनः रागद्वेषशोकभयाद्यनर्थजातेन आस्कंदितमिति । तेन जीवस्य साक्षात्सम्बन्धेन संसारदोषवत्त्वं व्यावर्तितम् । 'तदस्यामृतस्याशरीरस्यात्मनो-अधिष्ठानमि'त्यत्राशरीरस्येति विशेषणेन कर्दमलितस्य वत्त्वस्य कर्दमकाप्यर्थेन काप्यर्थ-दोषवत्त्वमिव परत्वेनाविजितसैन्यस्य राज्ञः विजितदोषवत्त्वमिव च देहद्वये संसारदोषाश्रये सति तद्वारकपरंपरासम्बन्धेन तत्त्वामित्वेन वा जीवस्यापि प्रसक्तं संसारदोषवत्त्वं व्यावर्ति-तम् । एवञ्च जीवस्य शरीरेण वस्तुतः कोपि सम्बन्धो नास्तीति तस्य तदीयैर्जरा मरणशोकभ-यादिदोषैस्तद्वत्त्वानुभवो 'लोहिनस्फटिक' इत्यनुभवइवाध्यासरूपइति परिशेषाद्दर्शितं भवति । कथं जीवस्य शरीरसम्बन्धाभावः 'मम देहः' 'मम मन' इत्याद्यनुभवदर्शनादि-त्याशंक्य तस्याध्यासपरिनिष्पन्नं विषयं दर्शयितुमात्मनोऽधिष्ठानमिति शरीरं विशेषितम् । अशरीरस्य सतस्सशरीरत्वोक्त्या हि तस्य सशरीरत्वमध्यासनिष्पन्नं लोकानुभवगोचर-इति दर्शितं भवति । अशरीरत्वेन विरोधिना सशरीरत्वोपमर्दावश्यम्भावात् । नचांगु-ष्ठाभिकरणम्याद्यादिह विधेयेन सशरीरत्वेनैवाशरीरत्वोपमर्दस्यादिति वाच्यम् । लोक-सिद्धस्य सशरीरत्वस्य विध्यनर्हत्वा तदनूद्य तदुपमर्देनाशरीरत्वविधाने तात्पर्योज्य-नात् । एवं 'अशरीरं शरीरेषु अनवस्थेष्ववस्थितं' इति श्रुतेरपि तात्पर्यं द्रष्टव्यम् । न च श्रुतिद्वयेऽप्यशरीरमिति शरीरान्यत्वमुच्यतइति वाच्यम् । अस्यां श्रुतावात्मनश्शरी-राधिष्ठातृत्वस्याशरीरमिति श्रुतावेकस्यात्मनोऽनेकशरीरानुस्यूतत्वस्य च कथनेन तस्य शरीरान्यत्वसिद्धेः । एवं जरामरणभयशोकादयश्शरीरद्वयस्य धर्मा न जीवस्य शरीर-द्वयसम्बन्धश्च जीवस्याध्यासकृतो न स्वाभाविकइति प्रदर्शनेन जीवस्य साक्षाद्धर्मधर्मि-भावसम्बन्धेन शरीरद्वयद्वारकपरम्परासम्बन्धेन वा स्वस्वामिभावसम्बन्धेन वा जरामरण-भयश्लोकादिमत्त्वं नास्तीति स्वप्नजागरयोस्तस्यामृतापयत्रयभावानुपपत्तिरिस्ता । अथ सुषुप्ते इत्य तदनुपपत्तिशङ्कानिरासार्थं सशरीरत्वं संसारदोषनिदानमशरीरत्वं तद्विरो-धीति दर्शयति । 'आतो वै सशरीरः प्रियाप्रियाम्यां न ह वै सशरीरस्य सतः प्रिया-प्रिययोरपहतिरस्ति अशरीरं वाव सन्तं न प्रियाप्रिये स्पृशत' इति । अशरीरत्वादेव संसारदोषराहित्यं वायोरभ्रविद्युस्तनयित्नुनाश्चेत्युदाहरणप्रदर्शनरूपेणार्थवादेनाशरीरत्व-स्य संसारदोषविरोधित्वं दृढीकरोति 'अशरीरो वायुरभ्रं विद्युस्तनयित्नु रित्येतानी' ति । एतेन सशरीरोभूत्वा स्वात्मनो भूतानामानुभवेन यत् प्रियं लभते स एव पुरुषा-र्थस्तद्रहितोपि नष्टप्रायस्सुषुप्तजीवस्त्वपुरुषार्थइतीन्द्रस्य भ्रान्तिस्तस्य प्रियस्याप्रियसंपृक्त-संप्राप्तत्वा हेतुत्वप्रदर्शनेन निरस्ता । एवञ्च पूर्वं तत्रतत्रामृतशब्देन यद्भूमाख्यं निर-तिष्ठामरूपमुक्तं तदेव सकलानर्थाध्यासनिवृत्तावाविर्भूतं परमपुरुषार्थइत्युक्तं भवति । तस्मात्तस्मात्तस्माद्विरोधितस्य कथमाविर्भावइत्याकाङ्क्षायां तत्प्रकारस्तद्विद्वान्त उच्यते ।

‘यथैतान्यमुष्मादाकाशादि’ त्यादिना ‘स उत्तमः पुरुष’ इत्यन्तेन । अत्र शरीरात्समु-
त्थानं न शरीरादूर्ध्वमुत्क्रमणं किन्तु शरीरादात्मनो विवेकः । लोकदृष्ट्या सशरीरस्यापि
ज्ञानिनो विवेकज्ञानोपनेयं यदशरीरत्वं तस्यैव संसारविरोधितया प्राक् प्रस्तुतत्वात् ।
नचोपमानवैरूप्यदोषः । आकाशात्समुत्थानस्यापि ततो विवेकरूपत्वात् पुरोवातादि-
स्थूलरूपं विहाय सौक्ष्म्येणाकाशसाम्यं प्राप्ता हि वाय्वभ्रविद्युत्तनयिन्नवस्त्वर्गाद्वरोह-
न्तो जीवा वाय्वभ्रमेघव्रीहियवादिकादिव आकाशाद्विविच्य ग्रहीतुमशक्यतया स्थिताः
पुनः प्रावृडारम्भे किञ्चिदुल्लसनेन ततो विविक्ता भवन्ति । किञ्च समुत्थानस्योपमानोप-
मेययोर्भिन्नभिन्नरूपत्वेऽपि न दोषः । समानधर्मिनिर्देशस्य तत्तद्योग्यमुख्यगौणार्थभेद-
र्यवसानेऽपि शब्दैक्यमात्रेणोपमानिर्वाहस्य ‘पङ्कजैरिव कुमारमीक्षणैर्विस्मयेन विकचैर्व-
वुर्जनाः’ इत्यादिकाव्येषु प्रचुरतरमुपलम्भद्वेदेऽपि ‘यथा वै श्येनो निपत्यादत्ते एवमयं
द्विषन्तं भ्रातृव्यं निपत्यादत्त’ इत्यादौ दर्शनाच्च । न हि निपत्य मत्स्याद्यादानं श्येन-
पक्षिणउपमानस्येव निपत्य भ्रातृव्यादानं श्येनाख्यस्य यागस्योपमेयस्य मुख्यं सम्भ-
वति । एवञ्च ‘परं ज्योतिरुपसम्पद्ये’ त्यनेन देहद्वयतद्धर्मास्पृष्टशुद्धजीवविषयविवेकज्ञा-
नात्मकत्वंपदार्थपरिशोधनानन्तरभाविजीवस्वरूपभूतपरब्रह्मसाक्षात्कारएव प्रकरणानुरोधेन
वक्तव्यः । प्राप्तिवाचकस्यापि शब्दस्य ‘गुरोरयमर्थः प्राप्त’ इति ज्ञाने प्रयोगदर्श-
नात् विशिष्य च वेदान्तमूले ब्रह्मज्ञाने तथाभूतस्योपनिषच्छब्दस्य प्रयोगदर्शनात् ।
‘स्वेन रूपेणाभिनिष्पद्यत’ इत्युक्तस्वरूपाभिनिष्पत्तिस्तु उक्तरूपसाक्षात्कारनिवर्तित-
सकलानर्थजातस्यापेतजीवभावस्य जीवस्य निरतिशयसुखात्मकपरब्रह्मभावेनावस्थानमिति ॥

नन्वनया रीत्या यदि प्रजापतिवाक्यजातं जीवस्य ब्रह्मभावप्रतिपादकं स्यात्तदा
ज्योतिरिह परं ब्रह्म स्यादेव न त्वेवं तस्य सगुणब्रह्मोपासनाविधिपरत्वस्य उक्तत्वादिति चे-
त् । सत्यमुक्तम् । दुरुक्तं तु तत् । तथासति स्वप्नसुषुप्तिपर्याययोर्भयशोकविनष्टकल्प-
त्वदोषोद्धाटनमनुपपन्नं स्यात् । न चेन्द्रस्य तत्तदवस्थापन्नो जीवउपदिष्टइति भ्रान्तिः
कल्पनीया । तथात्वे तद्भ्रान्तिवारणोपयोगिनएव चतुर्थपर्याये प्रजापतिना उपदेष्टव्यत्वा-
पत्तेः । न तु तदुपदिष्टम् । किन्तु तस्यैव जीवस्यामृताभयब्रह्मभावानुपपत्तिशङ्कावार-
णोपयोगिनो मरणशोकभयादीनां देहद्वयधर्मत्वं तस्य देहद्वयसंबंधराहित्यं तत्संबंधाध्या-
साधीनप्रियाप्रियकरंबितत्वेन हेयत्वं स्वरूपसुखस्यैव परमपुरुषार्थत्वञ्च उपदिष्टम् । नच
‘एषउएव एषुसर्वेष्वन्तेषु परिहृयायत’ इतिवचनवत्प्रतिबिंबं निर्दिश्य ‘एषआत्मे’ ति-
वचनवच्च शिष्यभ्रान्तिमनुद्धाट्य किञ्चिदन्यन्मनसि निधाय वचनमिति योजयितुं श-
क्यम् । शोकभयादीनामात्मधर्मत्वमिति भ्रान्तेर्विषयभोगानामेव पुरुषार्थत्वमिति भ्रान्तेश्च
निवर्तनेन जागरस्वप्नसुषुप्तिषु जीवस्यामृताभयब्रह्मभावोपपादनात् । एवमपि कथञ्चिदन्य-
था नीयेत यदि पूर्वं भ्रान्तिगृहीतमेवार्थं दृढीकृत्य निवृत्तयोरिन्द्रविरोचनयोः ‘अनुपल-

म्यात्मानमननुविद्य व्रजत ' इति प्रजापतिवचनमिव विरोधनकृतभ्रान्तिगृहीतदेहात्मवादप्र-
वर्तनोक्त्यनन्तरं ' अश्रद्धानमयममानमाहुरामुरो चनेत्यसुराणां ह्येषोपनिषदि ' तितक्षि-
न्दावचनमिव इन्द्रस्य विचिकित्सया पुनर्गुरुपसदनवचनमिव चाग्रे किञ्चिदेतदपवादकं
भूयेत । तस्मात् ' हेयन्नावचनादि ' तिसूत्रोक्तन्यायेन स्वप्नसुषुप्तिपर्याययोर्जीवस्य ब्रह्म-
भावप्रतिपादनपरत्वं विफलमित्यक्षिवाक्यस्याप्युपकोसलविद्यावाक्यप्रत्यभिज्ञामविगणय्य
तदेकवाक्यतासंरक्षणाय जागरावस्थोपलक्षितस्य जीवस्य ब्रह्मभावप्रतिपादने तात्पर्यमङ्गी-
कर्तव्यम् । यद्यपि ' यआत्माऽपहतपाप्मे ' त्यादिप्रथमवाक्यं दहरविद्योपास्यसगुणब्रह्मप-
रमेव तत्पदेन प्रकृतस्य तस्यामुवादान् छांदोग्यभाष्ये ' यस्योपासनाय हृदयपुण्डरीकम-
भिहितं यस्मिन्कामास्ममाहितास्मत्याअनृतापिधानाः यदुपासनसहभावि ब्रह्मचर्यं साधन-
मुक्तं यदुपासनफलभूतकामप्राप्तये च मूर्धन्यनाड्या गतिरभिहिते ' तितस्य यत्पदस्य
प्रकृतदहरविद्योपास्यपरमेश्वरपरतया व्याख्यातत्वाच्च । तथापि परमेश्वरभावोपलक्षित-
ब्रह्मभावएव जीवस्य ' तत्त्वमसि ' वाक्यैरिवाक्षिवाक्यादिभिरुपादिश्यतइति किमनुपपन्नम् ।
नन्वेवंसति प्रजापतिविद्यायां जीवस्यापहतपाप्मत्वादिगुणाष्टकं क्वचिदपि नोच्यतइति-
आयातम् । ' यआत्मे ' त्यादेः परमेश्वरपरत्वात् ' एषआत्मेतिहोवाचे ' त्यस्य गुणवैशिष्ट्या-
शामने ह्य प्रकृतपरमेश्वररूपात्मस्वरूपाभेदमात्रबोधनपरत्वात् । एवञ्च कथं ' उत्तराखेदा-
विर्भूतस्वरूपस्ति ' तिसूत्रे जीवस्यापि प्रजापतिवाक्यावगतमपहतपाप्मत्वादिगुणाष्टकम-
स्तीति शङ्का कृता । नचवाच्यं ' स्वेन रूपेणाभिनिष्पद्यत ' इत्यत्र जीवस्यापहतपाप्म-
त्वादिरूपेणाविर्भावउच्यतइति तदवलंबना शङ्का । अतएवाविर्भूतस्वरूपस्मापेतजीवभाव-
स्थोच्यमानमपहतपाप्मत्वादिकं ब्रह्मणएव न जीवस्येति न तस्य ब्रह्मलिङ्गतानुपपत्तिरिति
परिहारोऽपि सङ्गच्छतइति । यतो जीवस्य यत्स्वरूपं प्रागुक्तं तेन रूपेणाविर्भावस्तत्रो-
च्यते । न च गुणाष्टकं जीवरूपत्वेन प्रागुक्तं किन्तु निरतिशयानन्दरूपनिरस्तानर्थजा-
तशुद्धब्रह्मभावएव तद्रूपत्वेनोक्तः । किञ्च ' स्वेन रूपेणे ' त्यत्र स्वशब्दआत्मपरः न
त्वात्मीयपरइति ' संपद्याविर्भावस्त्वेव शब्दात् ' (४ - ४ - १) इत्यधिकरणे निर्णेष्यते ।
नच सत्यकामत्वं सत्यसङ्कल्पत्वञ्च जीवस्य स्वात्मकं रूपं कामशब्दोदितानां कामना-
विषयसृज्यपदार्थानां स्फूर्त्त्यशब्दोदितस्य तत्सृष्टिहेतुमायावृत्तिविशेषस्य वस्तुस्वरूपम-
विर्भूतत्वादिति चेत् ॥

उच्यते । दहराधिकरणे दहरविद्योपास्यो जीवइति पूर्वपक्षदशायां सा शङ्का
कृता । न च तस्यां दशायां ' यआत्माऽपहतपाप्मे ' त्यादेः पुरोवादानुसारेण विषयो
निर्दिष्टः शक्यतइत्यक्षिपर्यायादिवाक्यशेषानुसारेण तस्य जीवो विषयइत्याश्रित्य सा शङ्का
कृता । परिहारोऽपि पूर्वपक्ष्याशयमभ्युपगम्य जीवस्य गुणाष्टकमुच्यतां नाम तथापि
तत्तस्य जीवेन रूपेण नोच्यते । किन्तु मुक्तिप्राप्त्येव ब्रह्मणेति न गुणाष्टकस्य

ब्रह्मलिङ्गत्वानुपपत्तिरिति वर्णितः । अतएव 'उत्तराच्चेदि' तिसूत्रे परिहारभाष्यं 'स्वेन रूपेणाभिनिष्पद्यत' इति यदस्य पारमार्थिकं स्वरूपं परं ब्रह्म तद्रूपतयै न जीवं व्याचष्टे न जैवेन रूपेण । यत् तत्परं ज्योतिरुपसम्पत्तव्यं श्रुतं तत् परं ब्रह्म । तच्चापहतपाप्मत्वादि-धर्मकम् । तदेव च जीवस्य पारमार्थिकं स्वरूपं 'तत्त्वमसी' त्यादिशास्त्रेभ्यो नेतरदुष्पा-धिकल्पितमिति ॥

वस्तुतस्त्वेवमत्र वक्तुं शक्यम् । दहरविद्यायामसंकुचितमतिरोहितञ्चोपास्यगतं सत्यकामत्वादिकमङ्गीकरणीयं सङ्कोचे तिरोधाने च मानामावात् । तत्तु जीवस्य कथ-मपि न सम्भवतीति ततएव दहरविद्योपास्य ईश्वरः । सएव च 'यआत्मे' त्यादिप्रजा-पतिवाक्येनानुवाद्यः । तद्रूपत्वं च जीवस्य 'एष आत्मे' तिवाक्येन 'तत्त्वमसि' वाक्ये-नेव गुणवैशिष्ट्यांशमपोह्यैव प्रतिपाद्यते । 'स्वेन रूपेणाभिनिष्पद्यत' इत्यत्र च जीवस्य यत् स्वात्मकं रूपं प्रागुक्तममृताभयब्रह्मभावरूपं तेनाविर्भावोच्यते । न तु स्वरूपबहि-र्भूतेन गुणाष्टकेनेति प्रजापतिविद्यायां न केनापि वाक्येन जीवस्य गुणाष्टकसिद्धिरिति ॥

सूत्रे परिहारांशोऽप्येवमेव योजयितुं शक्यः । 'स्वेन रूपेणाभिनिष्पद्यत' इत्यत्र जीवआविर्भूतामृताभयब्रह्मस्वरूपएवोच्यते न त्वाविर्भूतस्वरूपबहिर्भूतगुणाष्टकइति । तु-शब्देन च 'यआत्मे' त्यादिप्रथमवाक्येन 'एषआत्मे' तिवाक्येन च जीवस्य गुणा-ष्टकसिद्धिशङ्का व्यावर्तनीया । परिहारभाष्यमप्येवमेव योजयितुं शक्यम् । तच्चापहत-पाप्मत्वादिधर्मकं तद्ब्रह्म दहरविद्योपास्यपरमेश्वररूपमपहतपाप्मत्वादिधर्मकं तदेव च गुण-वैशिष्ट्यांशमपोह्य परमेश्वरस्वरूपमात्रमेव जीवस्य पारमार्थिकस्वरूपं 'तत्त्वमसी' त्यादि-भागत्यागलक्षणायुक्तस्वरूपमात्राभेदबोधकशास्त्रेभ्यः नेतरत्सत्यकामत्वादिकमुपाधिकल्पि-तमिति । एवं सति प्रजापतिविद्यायां दहरविद्योपास्यगुणाष्टकपरामर्शो न ब्रह्मण्युपास-नार्थस्तस्यामुपासनविध्यनङ्गीकारात् । न तस्मिन्नवगत्यर्थः । मुक्त्यर्थतया निरूपणीयाया-स्तदवगतेऽशुद्धब्रह्मविषयत्वाङ्गीकारात् । जीवे मुक्तावाविर्भविष्यत्तया तद्बोधनार्थोऽपि न भवतिचेद्वैयर्थ्यमेव प्राप्तम् । 'तत्त्वमसी' त्युपदेशस्थले ब्रह्मणो जगदुपादानत्वादिवर्ण-नस्याध्यारोपापवादन्यायेन निष्प्रपञ्चत्वबोधनार्थतयेवात्र प्रकारान्तरेण सार्थकत्वोपपाद-नायोगादित्याशङ्कापरिहारार्थत्वेनापि 'अन्यार्थश्च परामर्श' इति 'उत्तराच्चेदि' तिसूत्रा-नन्तरसूत्रं योजनीयं । मुक्त्यर्थं ब्रह्मणि गुणवैशिष्ट्यांशमपोह्यावगन्तव्येपि तदीयगुणाष्टक-परामर्शः प्रवृत्तिरुच्युत्पादनार्थः । अस्यां निर्गुणविद्यायां प्रवर्तनीया हि देवादयः प्रा-येण भोगासक्ता निरन्तरायं भोगं परमपुरुषार्थं मन्यमानास्तदनुगुणमेव साधनमपेक्षन्ते । अतोऽन्वेष्टव्यस्यात्मनो जरामरणादिराहित्ये सत्यकामसत्यसङ्कल्पत्वे च वर्णिते सति तद-न्वेषणादेस्तदनुगुणसाधनत्वभ्रान्त्या तज्जिज्ञासया मामुपैष्यन्ति । तेषां यथावद्गुरूपसद-नेन चिरकालब्रह्मचर्यवासेन च भोगलिप्सापादके कल्मषे प्रक्षीणे तत्त्वमुपदेक्ष्यामीत्याश-

यवतः प्रजापतेरयं गुडानिहिकान्यायेन ब्राह्मगुणाष्टकपरामर्शइति । एवमेव हि सुषुप्त-
पर्याये जीवं विषयभोगराहित्येन पुरुषार्थशून्यं मत्वा 'नाहमत्र भोग्यं पश्यामी' त्युक्त-
वन्तं मच्चवन्तं प्रति प्रजापतिगुडानिहिकान्यायमवलम्ब्यैव विषयभोगात्मकं पुरुषार्थमुपदे-
क्ष्यस्त्रि तदुक्तं 'एवमेवैष मयवन्' इत्यङ्गीचकार । एवमयं सूत्रभाष्ये योजनाप्रकारो
दहराधिकरणएव प्रदर्शनीयोऽप्यस्मिन्नधिकरणे प्रजापतिविद्यायास्सगुणविद्यात्वपूर्वपक्ष-
निरासेन कियमाणानिगुणविद्यात्वव्यवस्थापनमपेक्षतइति तत्र न प्रदर्शितः । यद्वा दहर-
विद्याधिकरणे दर्शिता मुक्तानामपहतपाप्मत्वादिगुणकेश्वरभावापत्तिः प्रजापतिविद्याप्रति-
पाद्यत्वेनात्रापि विवक्षितेत्येव योजनीयम् । अस्मिन् पक्षे 'शरीरात् समुत्थाये' त्यनेनैव
शरीरविविक्तपरब्रह्मभूतस्वात्मसाक्षात्कारउक्तः । 'परं ज्योतिरि' त्यनेन 'यआत्माऽ-
पहतपाप्मे' ति प्रकृतोऽपहतपाप्मत्वादिगुणकः परमेश्वरउक्तः । 'उपसम्पद्ये' ति तद्भा-
वापत्तिरुक्ता । 'स्वेन रूपेणाभिनिष्पद्यत' इति सर्वमुक्तौ परमेश्वरभावप्रहाणानन्तरमप्य-
नुवर्तमाना निरतिशयानन्दरूपशुद्धचैतन्यभावापत्तिरुक्तेति विवेक्तव्यम् । एवञ्च सति
तद्विवेकसाक्षात्कारश्शरीरात्समुत्थानं न तु शरीरापादानकं गमनमिति दहराधिकरणगत-
भामतीग्रन्थः 'परमेव ब्रह्म ज्योतिश्शब्दं कस्मात् दर्शनात्तस्यहीह प्रकरणे वक्तव्य-
त्वेनानुवृत्तिर्दिश्यते । यआत्माऽपहतपाप्मेत्यपहतपाप्मत्वादिगुणकस्यात्मनः प्रकरणादि'
तिमाप्यग्रन्थश्च सङ्गच्छते । 'सम्पद्याविर्भाव' इत्याधिकरणगतमत्रत्यज्योतिश्शब्दार्थनिर्ण-
यानुवादरूपं 'आत्मा प्रकरणादि' तिसूत्रश्च सङ्गच्छते । 'सम्पद्याविर्भाव' इत्याधिकरणे
मुक्तानां शुद्धचैतन्यभावेनैवाविर्भावः न त्वागन्तुकेन केनचिद्रूपेणेति समर्थनस्य 'ब्राह्मेण
जैमिनिरि' त्यधिकरणे मुक्तानामपहतपाप्मत्वादिपारमेश्वरगुणाष्टकस्य प्राप्तिरस्तीति सम-
र्थनस्य च विरोधपरिहारोऽपि लभ्यते । विषयवाक्ये गुणाष्टकपरामर्शस्यापि परिपूर्ण
फलं लभ्यते । न हि प्रवृत्तिरुच्युत्पादनं तस्य परिपूर्णं फलं 'सर्वाश्च लोकानामोति
सर्वाश्च कामानि' तिफलकीर्तनेन तदुत्पादनात् फलकीर्तनाभावेऽन्वेष्टव्यगुणकथनमात्रेण
तदुत्पादनासम्भवात्, परिपूर्णफलसम्भवे वायुक्षेपिष्ठत्वादिवर्णनवद्वयप्रायत्वकल्पनायो-
गात्, इह च 'परं ज्योतिरि' त्यनेन प्रक्रान्तं गुणाष्टकविशिष्टं परमेश्वरं परामृश्य जीव-
स्य तद्भावापत्तिप्रतिपादने गुणाष्टकपरामर्शस्य तादर्थ्येन साफल्यसम्भवान्मुक्तिफलप्रति-
पादकवाक्येषु ब्रह्मप्राप्तिप्रतिपादनपरस्य तद्भावापत्तिपरतायाः आनन्दमयाधिकरणे व्यव-
स्थापितत्वादित्यलं प्रपञ्चेन ॥

एवञ्चात्र 'आत्मानमुपास्त' इति प्रकृतात्मज्ञानस्योपासनारूपत्वश्रवणं श्रवणमन-
नाद्यावृत्त्यभिप्रायम् । जक्षणादिश्रवणं दहराधिकरणदर्शितया रीत्या जक्षणादिलीलाभि-
नयनं परमेश्वरभावाभिप्रायं सर्वात्मतापत्त्यभिप्रायं वा । अथवा 'सोऽश्नुते सर्वान् का-
मान् सहे' तिज्ञात्वानन्दमयाधिकरणदर्शितया रीत्या जक्षणाद्यभिव्यङ्ग्यविषयसुखशीकर-

निकरमहासमुद्रायमाणनिरतिशयस्वरूपसुखानुभवाभिप्रायम् । तत्र सहशब्दवदत्र जक्षणादीनां 'समिद्भारं वहन्नध्वानं पश्यन्नधीयानो गच्छती' त्यत्र वहनादीनामिव यौगपद्यप्रापकयोश्चतुशानचोर्जक्षणादिषु श्रवणाज्जक्षदित्यादिशब्दानां तत्तदभिव्यङ्ग्यसुखलक्षकत्वोपपत्तेरशरीरस्य मुख्यजक्षणाद्यसम्भवात् । अशरीरत्वञ्च मुक्तस्य सशरीरत्वनिन्दापूर्वकं शरीरात् समुत्थानस्य प्राप्त्यर्थेन 'जक्षन् ब्रीडन् रममाणस्त्रीभिर्वा यानैर्वा ज्ञातिभिर्वै' त्युक्त्यनन्तरं 'नोपजनं स्मरन्निदं शरीरमि' ति शरीरास्मरणोक्त्या हि तस्याध्यस्तत्वं ब्रह्मज्ञानेन तन्निवृत्तिश्चेत्युभयमपि स्फुटीकृतम् । एवं 'सर्वाश्च लोकानाम्प्रोति सर्वाश्च कामान्यस्तमात्याजमनुविद्य विजानाती' त्यत्रापि कामशब्दोक्तानां सर्वेषां वैषयिकसुखानामसम्भवद्यौगपद्यानां यौगपद्यस्य ब्रह्मसाक्षात्कारतुल्यकालत्वस्य च लडाख्याताभ्यां प्रत्याग्यमानत्वेन साक्षात्क्रियमाणस्य ब्रह्मणएव सकलविषयसुखर्शाकरनिकरमहाबुधिरूपनिरतिशयसुखरूपत्वे तात्पर्यमुन्नेयम् । तस्माज्ज्योतिरिह ब्रह्म नादित्यादिज्योतिरिति सिद्धम् ॥

सूत्रे यदि ज्योतिरित्यस्यापहतषाप्मत्वादिगुणकमीश्वररूपं ब्रह्मेत्यर्थः तदा 'दर्शनादि' ति हेतोस्तस्य प्रकरणे वक्तव्यत्वेनानुवृत्तिदर्शनादिति भाष्यदर्शितएवार्थः । एवञ्च 'प्रकरणादि' तिस्पष्टे हेतौ वक्तव्ये 'दर्शनादि' त्युक्तिरपि सफला । न केवलं ब्रह्मप्रकृतमित्येतावन्मात्रं तदीयगुणाष्टकपरामर्शस्य साफल्यार्थं मुक्तौ जीवस्य तद्भावापत्तिरस्तीत्येवं वक्तव्यत्वेन तस्यानुवृत्तिरपि दृश्यतेइति । यदि सूत्रे 'ज्योतिरि' ति निर्विशेषं ब्रह्मोच्यते तदा 'दर्शनादि' त्यनेन 'उपसम्पद्ये' त्युक्तसाक्षात्कारोऽपि हेतूकर्तुं शक्यते । तदैवं हेतोः पर्यवसानम् । यद्युपसम्पद्येत्यनेन प्राप्तिरुच्येत तदा मार्गपर्वतया प्राप्तव्यआदित्यः कथञ्चिज्ज्योतिस्स्थादपीति नत्वेवम् । अत्र प्रकरणानुसारेण श्रवणमननादिरूपस्य शरीरात् समुत्थानस्य ब्रह्मभावाविर्भावस्य च मध्ये श्रुतस्योपसम्पद्येत्यस्य श्रवणमननाधीनब्रह्मभावाविर्भावहेतुदर्शनपरत्वावश्यम्भावात् । अतस्तस्य दर्शनस्य विषयभूतं ज्योतिर्ब्रह्मेत्येव युक्तमिति ॥ १ ॥ ३ ॥ ४० ॥

इति ज्योतिर्दर्शनाधिकरणम् ॥ ११ ॥

आकाशोऽर्थान्तरत्वादिव्यपदेशात् ॥ १ ॥ ३ ॥ ४१ ॥

'आकाशो वै नाम नामरूपयोर्निर्वहिता ते यदन्तरा तद्ब्रह्म तदमृतं सआत्मे' ति छान्दोग्यश्रुतआकाशो भूताकाशः परं ब्रह्म वेत्याकाशब्रह्मश्रुतिभ्यां संशये प्रथमश्रुतादाकाशशब्दाद्भूताकाशइति पूर्वपक्षः । ननु प्रथमश्रुतमप्येकं प्रमाणमुपरितनानेक-

प्रमाणविरोधे बाध्यमिति ज्योतिरधिकरणादिषु क्षुण्णोऽयमर्थः । सन्ति चात्र बहूनि विरो-
धिप्रमाणानि । ' नामरूपयोर्निर्वहिते ' ति तावन्नामरूपव्याकर्तृत्वं ब्रह्मलिङ्गमुच्यते । ' निर्व-
हिते ' त्यस्य निरुपसर्गाभावे बोद्धव्यपरत्वेऽपि तत्सत्त्वेन कर्तृवाचकत्वात् । ते नामरूपे
अन्तरा मध्ये यदिति नामरूपास्पृष्टत्वं तल्लिङ्गान्तरमुच्यते । नामरूपमध्यस्थत्वोक्तेरन्य-
तरपक्षपाताभावेन तदस्पृष्टत्वपर्यवसायित्वात् । ' तद्ब्रह्म तदमृतं सआत्मे ' ति च स्पष्टा-
न्येव ब्रह्मप्रमाणानि । कथमेतावन्ति प्रमाणान्यनादृत्य प्रथमश्रुतैकश्रुत्यवलम्बनेन पूर्व-
पक्षः क्रियते । अथापि क्रियेत यदि ब्रह्मण्याकाशशब्दो वर्तयितुमशक्यइति शङ्कावीजं
सम्भवेत् । प्रसिद्धएव ब्रह्मण्याकाशशब्दः ' आकाशइति होवाचे ' ति ' दहरोऽस्मिन्त-
न्तराकाश ' इति च । उच्यते । ' वै नामे ' ति निपातद्योतिता प्रसिद्धिरिह आकाशविशे-
षणमिति ' आकाशो वै नामे ' त्वतः प्रसिद्धाकाशइति धर्मिनिर्देशो लभ्यते । अतस्तस्य
विशेषणस्याप्रसिद्धाकाशरूपं ब्रह्म व्यावर्त्य पर्यवस्यति । न हि ब्रह्मणो वेदप्रतिपन्नत्वे-
ऽपि क्वचित्कचिद्वेदभागे निरूढलक्षणया आकाशशब्दविषयत्वेऽपि भूताकाशवत् स्वरू-
पेणाकाशशब्दविषयत्वेन वा लोकवेदयोः प्रसिद्धम् । ' सर्वाणि हवाइमानि भूतानि '
इत्यत्र तु वैशब्दद्योतितप्रसिद्धेर्नाकाशे धर्मिण्यन्वयः किन्तु सर्वजगत्कारणत्वरूपे तद्द-
र्मे । तस्य धर्मस्य लोके प्रसिद्धिर्नास्तीति केवलं वैदिभ्येव ग्राह्या सा श्रुत्यन्तरप्रसिद्ध-
जगत्कारणत्वरूपब्रह्मालिङ्गान्वयिनि सिद्धान्तएवोपयुज्यते । इह तु प्रसिद्धेर्धर्मिण्य-
न्वयः । सा तु सम्भवात् केवलवेदप्रसिद्धब्रह्माकाशरूपव्यावर्त्यसत्त्वाच्च भूताकाशविष-
यिणी लोकवेदासिद्धैव ग्राह्येति सिद्धान्तविरोधिनी । तस्मादप्रसिद्धाकाशव्यावर्तनैकप्रयो-
जनकेन प्रसिद्धिविशेषणेन भूताकाशे नियम्यमानेयमाकाशश्रुतिर्ब्रह्मणि नेतुमशक्येति
तदनुरोधेनान्यत्सर्वं नेयम् । तत्र नामरूपनिर्बोद्धत्वमवकाशरूपाधिकरणतया बोद्धत्वेन
वा स्वगुणभूतवर्णाभिव्यञ्जकध्वन्युत्पादनद्वारा वर्णसमुदायरूपाणां नास्त्रां वाद्यवादिद्वारा
तैजोजलपृथिव्यादिश्रितानामरूपवषट्कर्मादिरूपाणाञ्च कारणत्वेन वा योजनीयम् । गौर-
कृष्णादिनामभिस्तत्प्रवृत्तिनिमित्तरूपैश्च अस्पृष्टत्वेन ' ते यदन्तरे ' त्येतत् सङ्गमयित-
व्यम् । बृहत्त्वेन ब्रह्मशब्दः, आभूतसम्भूतवस्थायित्वेन अमृतशब्दः, आप्नोतीति योगेन
आत्मशब्दश्चोपपादनीयः । ब्रह्मानुवृत्तिदर्शनाज्ज्योतिरशब्दस्येवाकाशानुवृत्तिदर्शनाद्ब्रह्म-
शब्दादेरपि स्वार्थात् प्रच्यावनोपपत्तेः । अथवा नामरूपास्पृष्टं ब्रह्माभ्युत्पन्नशब्दोदितं परं
ब्रह्मैवास्तु । नामरूपनिर्बोद्धुर्भूताकाशस्य नामरूपास्पृष्टस्य ब्रह्मादिशब्दोदितस्य च पुलिङ्ग-
नपुंसकलिङ्गनिर्देशाभ्यां भेदप्रतीतिः । तथा च नामरूपास्पृष्टब्रह्मप्रतिपत्त्यर्थत्वेन नामरूप-
निर्बोद्धुर्भूताकाशस्य पृथक्प्रतिपादनमित्येतावान् पूर्वपक्षः ॥

राद्धान्तस्तु ' वै नामे ' ति निपातसमुदायो नाकाशस्य स्वरूपे प्रसिद्धिद्योतकः
येन तत्रैव प्रसिद्धाकाशव्यावृत्तिर्लभ्येत । किन्त्वाकाशस्य नामरूपनिर्बोद्धत्वरूपविषय-

वत्त्वेन प्रसिद्धिद्योतकः तथैव व्युत्पत्तेः । न हि 'देवदत्तः खलु विद्वान्' त्युक्ते यः प्रसिद्धो देवदत्तस्सविद्वानित्यप्रसिद्धदेवदत्तव्यावृत्तिः प्रतीयते । किन्तु विधेयस्य विद्वत्त्वस्यैव देवदत्ते प्रसिध्युपपादनं प्रतीयते । एवमिहापि विधेयस्य नामरूपनिर्वोदत्वस्याकाशे प्रसिध्युपपादनं क्रियतइति स्थिते नामरूपशब्दयोरन्योन्यसमभिव्याहृतयोरसङ्कुचिताभिधानाभिधेयमात्रपरत्वेन निर्वोदशब्दस्य कर्तृपरत्वेन च व्युत्पन्नत्वात् सकलनामरूपव्याकर्तृत्वमाकाशस्य प्रसिध्योपपाद्यतइति पर्यवस्यति । तच्च न लोके प्रसिद्धमिति श्रुत्यन्तर-प्रसिद्धावन्विष्यमाणायां 'नामरूपे व्याकरवाणी' त्यादिश्रुत्यन्तरे ब्रह्मणएव तत्प्रसिद्धमिति स्फुटमेव । एवञ्च ते इति पदमप्यसङ्कुचितसकलनामरूपपरं ब्रह्मात्मतात्मशब्दा-अपि स्वारसिकार्थपराइति चरमश्रुतैरपि बहुभिश्च्रुतिलिङ्गैरेकस्याश्च्रुतेर्बाधौचित्यादयमाकाशो ब्रह्मैव । यदि च आकाशशब्दनिर्दिष्टस्य प्रसिद्धिद्योतकोऽयं निपातसमुदायस्यात्तथापि वैदिकशब्दनिर्दिष्टस्योच्यमाना प्रसिद्धिर्वैदिकेष्टिनिमित्ततयोच्यमानाश्चदानवद्वैदिक्येव ग्राह्या । वैदिकी च प्रसिद्धिर्यथा ब्रह्मणो न तथा भूताकाशस्य । अतो ब्रह्मविषयाधिकवैदिकप्रसिद्धेरेवात्र आकाशविशेषणतया तद्वलेनाकाशशब्दस्य भूताकाशे नियमासिद्धेर्न तदनुरोधेन उत्तरश्रुतिलिङ्गानामन्यथानयनं युक्तमिति तैर्ब्रह्मैवायमाकाशः । वाक्यभेदपूर्वपक्षोऽप्येवमेकवाक्यत्वसम्भवादयुक्तः । यत्तत्पदानां प्रकृताकाशपरामर्शित्वेऽपि नपुंसकलिङ्गत्वं ब्रह्मात्मतशब्दोपेक्षमुपपन्नम् । न च यत्तत्पदप्रकृतीनां प्रकृतार्थनिवेशेनैकवाक्यतानुगुणत्वे तद्गुणभूतप्रत्ययार्थलिङ्गानुरोधेन वाक्यभेदशङ्काऽप्यवकाशं लभते । 'गुणे त्वन्याय्यकल्पने' ति हि न्यायसूत्रे । अर्थान्तरत्वं नामरूपपदोपेक्षया । तेन 'तेयदन्तरे' त्यनेनोक्तो नामरूपास्पृष्टत्वहेतुर्लभ्यते । एवं व्याख्यानं विषयवाक्येरूपशब्दस्य नामप्रवृत्तिनिमित्तधर्मवाचित्वमङ्गीकृत्य । स यदा नामविषयधर्मवाची तदा 'तेयदन्तरे' त्यनेन नामरूपान्यत्वमुक्तं स्यादिति सएव हेतुरर्थान्तरत्वशब्देन विवक्षितः । अर्थान्तरत्वञ्च तस्यादिश्च प्राथमिकत्वेन तत्पदपरामर्शनीयनामरूपसमर्पकत्वेन वाऽऽदिभूतो नामरूपनिर्वोदत्वहेतुश्च तयोर्व्यपदेशात् प्रतिपादनादित्यर्थकेन 'अर्थान्तरत्वादिव्यपदेशादि' त्यनेन नामरूपनिर्वोदत्वादिलिङ्गद्वयग्रहणम् । अर्थान्तरत्वमादिर्यस्य व्यपदेशस्य प्रतिपादकस्य शब्दजातस्य तस्मादित्यर्थकेन तेन ब्रह्मात्मतात्मश्रुतित्रयग्रहणम् । अमृतशब्दोऽपि निखण्डुषु ब्रह्मण्यनुशिष्टत्वात् तत्र श्रुतिरेव । आकाशशब्दप्रतिपाद्यस्य यदर्थान्तरत्वं भूताकाशाद्भिन्नत्वं तस्यादेः कारणस्य भेदकधर्मस्य वैदिकप्रसिद्धिरूपस्य व्यपदेशादित्यर्थकेन तेन प्रसिद्धिलिङ्गग्रहणम् । यद्यप्युदाहृतश्रुतिलिङ्गानि सर्वाण्यपि भूताकाशाद्भेदकान्येव । तथाऽपि प्रसिद्धेरुद्देश्यविशेषणत्वपक्षे वेदप्रसिद्धाकाशइत्युद्देश्यधर्मनिर्देशसमयएव भूताकाशात्तं भिनत्तीत्यनेन विशेषेणासाधारणस्तस्य भेदकत्वव्यपदेशः । भेदज्ञापकेऽपि धर्मे कारणत्वोपचारेण भेदकव्यवहारवदर्थान्तरत्वस्यादिःकारण

मिति निर्देशः । एवं बह्वर्थक्रोडीकारार्थं विषयवाक्यगतश्रुतिलिङ्गेषु नामरूपान्यत्वस्य प्राथमिकत्वाभावेऽपि 'अर्थान्तरत्वादिव्यपदेशादि' ति सूत्रितम् । विषयवाक्ये नामरूपयोर्निर्वोदेत्यत्र 'सर्वाणि ह वा इमानि भूतानि' त्यत्रेव सर्वशब्दाभावात् 'ते यदन्तरे' त्यादेर्वान्यानन्तरगतत्वप्रतीतिश्चास्पष्टब्रह्मलिङ्गता ॥ १ ॥ ३ ॥ ४१ ॥

इत्याकाशाधिकरणम् ॥ १२ ॥

सुषुप्तसुखान्त्योर्भेदेन ॥ १ ॥ ३ ॥ ४२ ॥

दृहदारण्यके जनकदाज्ञवस्त्यसंवादे 'किञ्चोत्तिरयं पुरुष' इति जीवस्य व्यवहारसाधनप्रकाशं दृष्टेनादित्यन्तर्जनसमिति वागिन्द्रियमात्मानञ्च पूर्वपूर्वस्मिन्नसत्युत्तरोत्तरं तस्य व्यवहारसाधनप्रकाशमुक्तदत्ता पुनः 'कतमजात्मे' ति दृष्टेन याज्ञवल्क्येन 'योऽयं विज्ञानमयः प्राणेषु ह्यनन्तर्लोतिः पुरुषः' इत्यारम्य भूयानात्मविषयः प्रपञ्चकृतः । सतावत् संसार्यन्तविषयः । 'प्राणेष्वि' ति ज्ञानसम्बन्धस्य 'हृदी' ति बुध्युपाधिकत्वस्य 'स तमानस्सन्नुभौ लोकावनुसञ्चरती' तिबुध्यैक्यप्राप्तिपूर्वकलोकद्वयसञ्चारस्य 'ध्यायतीप लेलायतीषे' ति बुद्धिधर्मेण ध्यानादिना ध्यानादिमत्तया प्रतीयमानत्वस्य 'सवायं पुरुषो जायमानश्शरीरमभिसंलप्यमानः पाप्मभिस्संसृज्यते सउत्क्रामन्निब्रवमाणः पाप्मनो विजहाती' तिजननमरणभारत्वस्य पापफलभोगसाधनसंयोगवियोगस्य चोपक्रमे श्रवणात् । मध्ये स्वरासुप्तुतिजागरावस्थानाननुमुक्षोरुत्क्रमगपुनर्जननयोर्मुमुक्षोस्तदभावस्य च सप्रपञ्चमुपन्यासात् । अन्ते 'योऽयं विज्ञानमयः प्राणेष्वि' त्युपक्रान्तप्राणसम्बन्धेनोपसंहाराच्च । गनु स्वप्नापस्थोपन्यासमध्ये 'स्वप्नेन शरीरमभिप्रहृत्यामुप्तस्सुप्तानभिचाकशीति शुक्रमादाय पुनरेति स्थानं हिरण्यमयः पुरुषएकहंस' इति श्लोके स्वप्नेन शरीरस्य जीवस्याभिप्रहृन्ता विमोहकः परमेश्वरो वर्ण्यते । नेति ब्रूमः । 'शुक्रमादाय पुनरेति स्थानमि' ति शुद्धमिन्द्रियगणमादाय पुनर्जागरितस्थानप्राप्त्युपन्यासेन तस्यापि जीवविषयत्वात् । 'तं नायतं वोषयेदित्याहुः दुर्भिमज्यं हास्मै भवति यमेष न प्रपद्यत' इत्यग्रे सुषुप्तस्य यत्नं वोषने सन्वान्ततया यमिन्द्रियदेशं प्राक्स्वप्नारम्भदशायामपनीतेन्द्रियं प्रतिपद्यमास्तत्र यदिन्द्रियं न वेदायति । तस्यान्ध्यवाधिर्यादिदोषप्राप्तौ तस्मै देशाय दुःखेन भिषक्पर्षकर्तव्यं भवेदिति दोषोपन्यासेन लिङ्गेनेन्द्रियगणमादाय जागरितस्थानप्राप्तेर्जीवधर्मत्वावगमात् । 'प्राणेः रक्षन्तरं कुलायं बहिष्कुलायादमृतश्चरित्वा स ईयतेऽमृतो यत्र कामः' 'हिरण्यमयः पुरुषएकहंसः' 'स्वप्नान्तमुच्चावचमीयमानो रूपानि देवः कुरुते बहूनि । उतेव स्त्रीभिस्सह मोदमानो जक्षदुतेवापि भयानि पश्यन्' इत्युत्तरश्लोकयोर्जीवविषयत्वेनास्यापि तद्विषयत्वावश्यम्भावाच्च । पूर्वत्र 'स्वयं विहत्य

स्वयं निर्माय स्वेन भासा स्वेन ज्योतिषा प्रस्वपित्यत्रायं पुरुषस्वयं ज्योतिर्भवती 'ति श्रवणाच्च । तत्रहि 'विहृत्ये'ति जाग्रच्छरीरस्यैव निस्सम्बोधतया मृतप्रायतापादनमुच्यते । अग्रे 'स्वयं निर्माये'तिस्वाप्नशरीरनिर्माणश्रवणात् । अतोऽत्रापि जीवेन हन्तव्यं शरीरमेव वाच्यमिति छान्दसो दीर्घो द्रष्टव्यः । एवं तर्हि तत्रापि परमेश्वरो वर्ण्यते जीवस्य शरीरहनननिर्माणयोस्स्वयंशब्दोक्तस्वातन्त्र्यासम्भवादिति चेत् । न । तयोर्जीवकर्माधीनत्वाभिप्रायेण स्वयमुक्त्युपपत्तेः । स्वपितिक्रियायां 'किज्योतिरयं पुरुष' इत्युपक्रमे जीवे प्रयुक्तस्य 'अयं पुरुष' इत्यस्य 'अत्रायं पुरुष' इत्यत्र प्रत्यभिज्ञया पूर्वापरलिङ्गशतैश्च तत्परत्वावश्यम्भावात् । ननु 'कतमआत्मे'तिप्रश्नो न जीवविषयः तस्य प्रत्यक्षासिद्धतया 'किज्योतिरयं पुरुष' इति पृच्छतः प्रश्नधर्मित्वेनासन्दिग्धतया च तत्र प्रश्नानवतारात् किन्तु परमात्मविषयः । तदनुसारेण तस्य प्रश्नस्य प्रसङ्गकं 'आत्मैवास्य ज्योति'रिति वचनमप्यस्य प्रकृतस्य जीवस्य परमात्मैव ज्योतिरित्येतत्परं । एवञ्चोत्तरग्रन्थसन्दर्भे 'जायमानश्शरीरमभि संपद्यमान' इत्यादिजीवलिङ्गजातं प्यर्थान्तर्भावादिना कथञ्चित् परमात्मन्येव योजनीयं । एवञ्च सति 'हृद्यन्तज्योति'रित्यारम्य आदिमध्यावसानेषु ज्योतिश्शब्दोऽपि सङ्गच्छते । सहि 'अथ यदतः परो दिवो ज्योति'रित्यादिश्रुत्यन्तरेषु परमात्मन्येव प्रसिद्धो न जीवइति चेत् स्यादप्येवं जीवलिङ्गजातस्यान्यथानयनशङ्का यदि 'कतमआत्मे'ति प्रश्नो जीवे नोपपद्येत । उपपद्यते त्वहंप्रत्ययसिद्धेऽपि तस्मिन् देहेन्द्रियप्राणबुद्धिष्वन्यतमस्तदन्यो वेति निर्दिधारयिषया प्रश्नः । एवमेवायं प्रश्नः प्रवृत्तइति चोत्तरपर्यालोचनयाऽवगम्यते । तत्र हि 'योऽयं विज्ञानमय' इति प्रष्टुरपि प्रसिद्धं जीवमनूद्य 'प्राणेष्वि'तीन्द्रियगणप्राणवायुसमीपवर्तित्वोक्त्या तस्य ततो व्यतिरेको 'हृद्यन्तरि'ति बुद्ध्यन्तर्गतत्वोक्त्या बुद्धेर्व्यतिरेकः ततएव स्थूलदेहाद्यतिरेकश्च बोध्यते । अपि च 'अत्रायं पुरुषस्वयंज्योतिरि'ति वाक्यं ज्योतिस्साध्यव्यवहारफलभाजो जीवस्यैव ज्योतीरूपत्वप्रतिपादनपरमिति स्वयंशब्दबलादवसीयते । 'स्वयं होता' 'स्वयदोही' स्वयंदासास्तपस्विन' इत्यादिप्रयोगेषु होमफलादिभाजो होतृत्वादिविवक्षायामेव स्वयंशब्दप्रयोगदर्शनात् । एवञ्च तदेकार्थपरं 'आत्मैवास्य ज्योतिरि'त्यात्मप्रश्नप्रसङ्गकवाक्यमपि तत्रत्यस्वयंशब्दैकार्थ्यभाजाऽवधारणेनादित्याद्यभावे स्वप्नदशायां जीवस्वयमेव स्वस्य व्यवहारसाधनमित्यमुमर्थं प्रतिपादयत् 'कतमआत्मे'ति प्रश्नमपि जीवविषयं व्यवस्थापयेदेव । ज्योतिश्शब्दस्तु प्रश्नोत्तरयोर्न परमात्मविषयत्वस्य व्यवस्थापकः । अस्मिन् प्रकरणे तस्यादित्यचन्द्रादिसाधारण्येन व्यवहारसाधनमात्रपरत्वात् । अपि च 'योऽयं विज्ञानमय' इत्यारम्य यो वर्णयितुं प्रक्रान्तआत्मा यत्र च 'हृद्यन्तज्योतिरि'त्यादिप्रदेशेषु ज्योतिश्शब्दस्सएव सुषुप्त्युत्क्रान्तिरूपतदीयावस्थानिरूपणे परमेश्वराद्भेदेन व्यपदिश्यते 'तद्यथा प्रियया स्त्रिया

सम्परिप्वक्तो न बाह्यं किञ्चन वेद नान्तरमेवमेवायं पुरुषः प्राज्ञेनात्मना सम्परिप्वक्तो न बाह्यं किञ्चन वेद नान्तरमि'ति 'तद्यथाऽनस्मृममाहितमुत्सर्जयादेवमेवायं शारी-
रआत्मा प्राज्ञेनात्मनाऽन्वारूढउत्सर्जन्याति यत्रतदूर्ध्वोच्छ्वासी भवती'ति च । अतोऽपि
हेतोस्संसार्यात्मविषयत्वायं प्रपञ्चः न तु परमेश्वरविषयः ॥

एवं स्थिते संशयः किमयं संदर्भस्संसारिस्वरूपमात्रान्वाख्यानपरउत्त संसारिणम-
नूय तस्यासंसारिब्रह्मरूपत्वप्रतिपादनपरइति । तत्र पूर्वः पक्षः । आदिमध्यावसानेषु सं-
सार्यत्रानुवर्ण्यते । तस्मात्तत्परएवार्थं संदर्भइतियुज्यते ॥ १ ॥ नन्वस्यासंसारिब्रह्मरूपत्वप्र-
तिपादका अपि शब्दा उपसंहारे श्रूयन्ते 'एष सर्वेश्वरएष भूताधिपतिरेषलोकपालएषसेतु-
विभरण' इत्याद्याः । अतोऽङ्गुष्ठाधिकरणन्यायात्संसार्यनुवादेन तस्यासंसारिब्रह्मरूपत्व-
प्रतिपादनपरत्वं संदर्भइति युक्तम् । नेतिब्रूमः । 'अंगुष्ठमात्र' इत्यत्र नोपक्रमोपसंहारी
जीवे । अतस्तत्र युक्तं 'अंगुष्ठमात्र' इत्येतावताऽनूदितस्य संसारिणः परब्रह्मस्वरूपत्वप्र-
तिपादनपरत्वं इह तूपक्रममारभ्यासमाप्ति संसारिविषयस्सन्दर्भः अतोनामरूपनिर्वोदत्वादि-
बहुप्रमाणबलादाकाशशब्दस्येव संसारिविषयादिमध्यावसानानुवृत्तबहुप्रमाणबलात्काचि-
त्कस्याल्पीयसः परमेश्वरधर्मजातभ्यान्यथानयनं युक्तम् । एतेन मध्येऽपि 'प्राज्ञेनात्मना
संपरिप्वक्त' इति 'अन्वारूढ' इति च परमेश्वरपरामर्शोऽस्तीति निरस्तम् । तथाऽपि
संसारिधर्मवर्णनात्तद्धर्मवर्णनस्याल्पीयस्त्वात् । किञ्च तत्रत्येन परामर्शेन न परमेश्वरस्य
प्रकरणप्रतिपाद्यता सिध्यति प्रकरणप्रतिपाद्यमयामिति परामृष्टं संसारिणं प्रत्युपसर्जनत्वेन
तस्यान्वयात् । नापि तेन प्रकृतस्य संसारिणः परमेश्वराभेदेन प्रतिपाद्यता सिध्यति भे-
देन व्यपदेशस्याभेदप्रतिपादनविरुद्धत्वात् । तस्मात्तत्र परमेश्वरपरामर्शः 'तावाअस्यैता
हिता नाम नाढ्य' इतिनालोपरामर्शवत् 'एवमेवममात्मानमन्तकाले सर्वे प्राणाभिः स-
मायन्ती' तिप्राणपरामर्शवच्च प्रकृतस्य संसारिणस्तत्तदवस्थाविशेषानिरूपणोपयोगित्वेनेति
न तेन परमेश्वरस्य जीवे तदभेदस्य वा प्रतिपाद्यत्वसिद्धिः । यद्वा 'प्राज्ञेने'त्येतत्र प-
रमेश्वरपरं किन्तु सुषुप्तौ मरणकालप्राप्तमूर्त्याश्च प्रकर्षणाज्ञइति जीवपरम् । ततश्च त-
थाभूतेनात्मना स्वरूपेण संपरिप्वक्तइति अन्वारूढइतिचाभेदेऽपि भेदोपचारः । अतोनात्र
परमेश्वरपरामर्शशङ्कावकाशः । नन्वेवं महान्संदर्भस्संसारिस्वरूपमात्रान्वाख्यानपरस्सन्न-
नर्थकस्यात् । नानर्थकः । देहाद्यतिरिक्तधर्माधिकारिसिध्यर्थत्वात् । ननु 'अनन्वागतं
पुण्येन अनन्वागतं पापेन' ति 'स न साधुना कर्मणा भूयान्नो एवासाधुना कर्मणा कनीया-
नि' ति च प्रतिपाद्यस्यात्मनः पुण्यपापास्पर्शउच्यते । स कथं कर्माधिकारिसिध्यर्थस्यात् ।
नैव दोषः । सुषुप्तौ कर्मफलभोगराहित्याभिप्रायेण तद्वचनात् । 'स न साधुने'त्याद्यापि
सुषुप्तिविषयमेव भवति 'यएषोऽन्तर्हृदयआकाशः तस्मिन्हेते' इत्युपक्रमात् । सुषुप्तिप्रस-
ङ्गामावेतु पुण्यपापस्पर्शउच्यतएव 'पुण्यः पुण्येन कर्मणा भवति पापः पापेन' ति ।

अथवा वैराग्यसिद्ध्यर्थोऽयं 'उभौ लोकावनुसंचरती'त्यारभ्य संसारिगतागतवर्णनप्रधान-
नसंदर्भः । अतएव 'प्राप्यान्तं कर्मणस्तस्य यत्किंचेह करोत्ययम् । तस्माल्लोकात्पुन-
रैतिअस्मै लोकाय कर्मण'इति कर्मफलक्षयिष्णुत्वमपि वर्ण्यते । अथवा पञ्चाग्निवि-
द्यावद्गुपासनाविशेषविद्ध्यर्थोऽयं 'तद्यथा राजानमायान्तमुग्राः प्रत्येनसः सूतग्रामण्योऽन्नैः
पानैरावसथैः प्रतिकल्पन्ते अयमायात्ययमागच्छतीति एवं हैवंविदं सर्वाणि भूतानि प्रति-
कल्पन्ते इदं ब्रह्मायाती'ति उक्तप्रकारसंसारिस्वरूपवेदनफलश्रवणात् मानुषानन्दाद-
तिक्रमणतत्प्राप्यब्रह्मलोकभोग्यानन्दप्रशंसादर्शनाच्च । तस्मात्संसारिस्वरूपान्वाख्यानप-
रोऽयं संदर्भइति ॥

एवं प्राप्ते सिद्धान्तः । संसारिणोजीवस्यासंसारिपरमेश्वराभेदपरत्वमस्य संदर्भस्य
कुतो नाद्रियते । किं संसारिणोऽर्थान्तरभूतः परमेश्वरो नास्तीति, उतास्मिन्प्रकरणे सो-
ऽर्थः कुतोऽपि शब्दान्न प्रतीयतइति, नाद्यः । अस्ति हि संसारिणोऽर्थान्तरभूतः परमे-
श्वरः जन्मादिसूत्रमारभ्य प्रवृत्तानां प्रवर्तिष्यमाणानां चाधिकरणानां विषयवाक्येषु पर-
मेश्वरस्य ततोऽर्थान्तरत्वज्ञापकानां तत्स्रष्टृत्वतदानन्दयितृत्वतन्नियन्तृत्वतत्संहर्तृत्वादी-
नां स्पष्टमेव प्रतिपादनात् । अस्मिन्नपि प्रकरणे सुषुप्त्युत्क्रान्त्योस्तस्य ततो भेदेन व्य-
पदेशात् । न हि प्राज्ञशब्दः प्रज्ञाप्रकर्षशालिनि रूढः कथंचिदज्ञे व्याख्यातुमुचितः ।
नवा मुख्यभेदसंभवे भेदोपचारकल्पना युक्ता । नापि द्वितीयः । पत्यादिशब्देभ्यस्संसा-
रिणः परमेश्वराभेदप्रतीतेः 'एष सर्वेश्वरएषसर्वभूताधिपतिरि'त्यादयश्शब्दा हि परमे-
श्वरवाचकाः प्रकृतसंसारवाचिभिश्शब्दैस्सामानाधिकरण्येन निर्दिष्टास्तस्य तदभेदं प्रत्याय-
यन्ति । न च उपक्रमोपसंहारपरामर्शैः प्रकरणस्य कात्स्न्येन संसारिपरत्वावगमात् त-
स्मिन्नेव सर्वेश्वरादिशब्दाः कथञ्चिदापेक्षिकैश्चर्यादिपरतया योजनीयाइति वाच्यम् । उप-
क्रमादिष्वभेदप्रतिपत्त्यर्थतयैव संसारिस्वरूपकीर्तनात् । तथाहि । श्लो ॥ शुद्धस्य त्वंपदा-
र्थस्य तत्पदार्थस्य सिद्धये । उपक्रमे च मध्ये च त्वंपदार्थोऽत्र शोधितः ॥ १ ॥ उपक्रमे
तावदेहेन्द्रियप्रणबुद्धिव्यतिरेकप्रदर्शनेन लोकद्वयसञ्चारस्याध्यासिकबुध्यैक्यापत्तिकृतत्व-
प्रदर्शनेन ध्यानचलनोपलक्षितानामात्मन्यवभासमानानां ज्ञानक्रियारूपाणां सर्वेषामागन्तु-
करूपाणां वह्निगतचतुष्कोणत्वादीनामिवोपाध्यवच्छेदप्राप्तभ्रान्तिकृतत्ववर्णनया वस्तुतोऽ
संसारित्वप्रदर्शनेन च त्वंपदार्थश्शोधितः । मध्ये सम्प्रसादात् स्वप्नाय धावति स्वप्ना-
ज्जागरिताय ततः पुनस्सम्प्रसादायेत्यवस्थानामव्यवस्थितागन्तुकधर्मत्ववर्णनया तासामना-
त्मधर्मत्वप्रदर्शनेन साक्षाच्च 'द्रष्टैव पुण्यञ्चपापञ्चे'ति 'स यत्तत्र किञ्चित् पश्यत्यनन्वा-
गतस्तेन भवति असङ्गो ह्ययं पुरुष'इति च स्वप्नजागोपनीतभोगेषु साक्षिमात्रत्वप्रदर्श-
नेन च शोधितः । एवं शोधनेन सर्वस्मात् सांसारिकाद्विरुद्धधर्मान्निष्कृष्टस्य शुद्धस्य

ऽन्तर्हृदयआकाशस्तस्मिन्नेते सर्वस्य वशी सर्वस्येशानस्मर्वस्याधिपतिरिति' त्यादिना 'एष सेतुविभरणेषां लोकानामसम्भेदाये' त्यन्तेन प्रतिपादितः । एतेनाभ्यासाज्जावे सांसारिक-धर्मवति तात्पर्यमवसीयतइत्यपि शङ्का निरम्ना । साभ्यागानामुपक्रमोपसंहारतन्मध्यपरा-मर्शानामभेदप्रतिपत्तिशेषत्वात् तदनुरोधेन क्वचिन् मांसारिकधर्मानुवादस्य ततो निष्कर्षार्थत्वात् । एषश्च कर्माधिकारसिद्ध्यर्थमिह देहव्यतिरिक्तस्यात्मनो निरूपणमित्यपि शङ्का निरवकाशा । अकर्त्रभोक्तात्मनिरूपणस्य कर्माधिकारप्रतिकूलत्वात् । कचित्क्वचित् 'साधु-कारी साधुर्भवति पापकारी पापो भवति' 'पुण्यः पुण्येन' त्यादिसत्त्वेपि तस्य पूर्वोत्तर-ग्रन्थपर्यालोचनया देहाद्यभेदाध्यासपरिनिष्पन्नविशिष्टात्मधर्मानुवादत्वावसायात् । वैराग्य-सिद्धिस्त्वानुपपत्तिकं प्रयोजनं भवत्पञ्चाग्निविद्यायामिवात्रापि न निवार्यते । यत्तु पञ्चाग्नि-विद्यायामिवात्रापि जीवविषयोपासनाविधिरस्त्वित्युक्तं तन्नयुक्तम् । 'अत ऊर्ध्वं विमोक्षा-यैव ब्रूही' ति पदेपदे प्रश्नेष्वनुवर्तमानेषु क्षयिष्णुफलकांपासनाविधिपरत्वकल्पनायोगात् । उत्क्रान्तिप्रकरणे 'एवंविदं सर्वाणि भूतानि प्रतिकल्पन्त' इति फलमुक्त्वाऽपि 'प्राप्या-न्तं कर्मणस्तस्ये' त्यग्रेतनमन्त्रेण तस्य फलस्य क्षयिष्णुत्वप्रतिपादनात् । तस्य मन्त्र-स्यान्तानानन्तरं 'इतिनुकामयमान' इति प्रपञ्चेन निरूपितमुत्क्रान्तिपूर्वकपारलौकिकफल-प्राप्तिप्रकारममुमुक्ष्वधिकारिकत्वेन हेयं प्रदर्श्य 'अथाकामयमानो योऽकामो निष्कामः' आसकामआत्मकामो न तस्य प्राणा उत्क्रामन्ति ब्रह्मैव सन् ब्रह्माप्येती' ति मुमुक्षो-पूर्वोक्तफलविपरीतोत्क्रमणपरलोकगमनानपेक्षनित्यसिद्धब्रह्मरूपतापत्तिफलप्रतिपादनाच्च । 'एवंविदमि' ति तु क्रमानुष्ठातृणामुपलक्षणं 'प्राप्यान्तं कर्मणस्तस्ये' ति मन्त्रपर्यन्तेन ग्रन्थसन्दर्भेण सामान्यतः कर्मफलमात्रस्य कीर्त्यमानत्वात् । अस्तुवा वर्णितोत्क्रान्ति-प्रकारविदः फलविशेषप्रतिपादनपरं 'एवंविदं सर्वाणि भूतानि प्रतिकल्पन्त' इतिवाक्यम् न तावताऽत्र प्रकरणपर्यवसानशङ्कावकाशः । प्रतिपिपादयिषितब्रह्मावाप्तिरूपनिरतिशय-फलस्तुत्यर्थक्षयिष्णुसातिशयफलकीर्तनान्तःपातिनस्तस्य प्राप्तिक्रमिकफलविधिरूपत्वात् । 'सएको ब्रह्मलोकआनन्द' इत्येतदपि नोपासनफलभूतब्रह्मलोकानन्दप्रशंसापरम् । किन्तु परब्रह्मानन्दोपेक्षयाऽतितुच्छत्वप्रदर्शनेन तत्प्रशंसापरम् । मानुषानन्दादिक्रमेण ब्रह्मलो-कानन्दपर्यन्तमुत्तरोत्तरशतगुणं वैषयिकानन्दमुक्त्वा 'अथैषएव परमआनन्द' इति परम-ब्रह्मानन्दस्यैव निरतिशयोत्कर्षविश्रान्तिभूमित्वेन वर्णितत्वात् । तस्मात् संसारिस्वरूप-वर्णनप्रपञ्चोऽयं तस्यासंसारिब्रह्मरूपत्वप्रतिपादनपरइति युक्तम् ॥

निरूपितसर्वोऽयमर्थस्सूत्रारूढः क्रियते । 'भावं न नादरायणोऽस्मिन्ही' तिसूत्रात् । अस्तीत्यनुवर्तनीयम् । पूर्वसूत्रतश्च 'अर्थान्तरत्वादिव्यपदेशादि' ति । पुनश्च 'मुपुप्यु-क्तास्त्यभेदेने' ति सूत्रपूर्णार्थं व्यपदेशादित्यनुवर्तनीयम् । 'पत्यादिशब्देभ्यः' इति चे' तदनन्तरसूत्रम् । एवं स्थिते 'कृतमआत्मे' त्यारभ्य प्रवृत्तोऽयमात्मविषयप्रपञ्चसंसा-

र्यात्मविषयः न परमेश्वरविषयइति साध्ये अर्थान्तरत्वादिव्यपदेशादिति हेतोस्तत्सन्दर्भ-
प्रतिपाद्यस्य परमेश्वरादर्थान्तरत्वमाददते ज्ञाप्यत्वेन गृह्णन्ति ये जायमानत्वादिहेतवः
ते अर्थान्तरत्वादयः 'उपसर्गे घोः किरि' त्याङ्पूर्वाद्दातेः किप्रत्यये सत्यादिपदमादा-
तृवाचि । तेषां 'स वा अयं पुरुषो जायमान' इत्यादिषु व्यपदेशादित्यर्थः । तत्रैव साध्ये
'सुषुप्त्युत्क्रान्त्योर्भेदेन व्यपदेशादि' त्यपि हेत्वन्तरम् । एतत्सन्दर्भप्रतिपाद्यस्य सुषु-
प्त्युत्क्रान्त्योः परमेश्वराद्भेदेन व्यपदेशादित्यर्थः । यद्यपि परमेश्वरसम्परिष्वक्तत्वतदन्वा-
रूढत्वव्यपदेशो भेदकव्यपदेशएव । स च प्रथमहेतुनैव क्रोडीकर्तुं शक्यः तथापि पर-
मेश्वरं स्वशब्देनोपादाय ततोऽयं भेदकव्यपदेशइति पृथगुक्तिः । अथ संसारिस्वरूपमात्रा-
न्वाख्यानपरोऽयं सन्दर्भः न तु तस्य परमेश्वराभेदप्रतिपादनपरइति वादिनं पूर्वपाक्षिणं
प्रति किं परमेश्वरएव नास्तीत्याद्यविकल्पनिरासे अस्तीति साध्यम् । अस्ति संसारिणो-
ऽर्थान्तरभूतः परमेश्वरइति तस्यार्थः । ततस्तत्स्यार्थान्तरत्वज्ञापकानां तत्स्रष्टृत्वादिहेतूनां
पूर्वोत्तराधिकरणविषयवाक्येषु विशिष्यापदेशात् स्पष्टं प्रतिपादनादिति तस्मिन् साध्ये
प्रथमहेतोरर्थः । इहापि तस्य संसारिणो भेदेन व्यपदेशादिति द्वितीयहेतोरर्थः । परमे-
श्वरस्यास्तित्वेऽपि तदभेदेन प्रतिपादनमिह कुतोऽपि शब्दान्नोपलभ्यतइति द्वितीयकल्प-
निरासे 'पत्यादिशब्देभ्य' इति द्वितीयं सूत्रम् । सुषुप्त्युत्क्रान्त्योर्भेदेन व्यपदेशेऽभ्युप-
गम्यमाने पत्यादिशब्देभ्यः कथमभेदप्रतिपत्तिः । व्यावहारिकभेदस्य पारमार्थिकाभेदा-
विरोधित्वादित्यवेहि । इदमग्रे स्पष्टीभविष्यति । सांसारिकधर्मेभ्यो निष्कृष्टस्य शुद्ध-
स्यापि जीवस्य कथं सर्वेश्वरत्वादिविशिष्टेनाभेदः प्रतिपादनीयः । दहराधिकरणोक्त-
रीत्या मुक्तौ संसारिणस्सर्वेश्वरभावापत्तिसत्त्वात् । तदनभ्युपगमे तत्पदार्थशोधनस्यापि
प्रकरणान्तउपसंहारात् । इदमप्यग्रे स्पष्टीभविष्यति । अत्राप्यसिद्धब्रह्मलिङ्गानां प्रसिद्ध-
जीवलिङ्गेभ्यो वस्तुगत्या बलवत्त्वेऽपि अतिबहुलजीवलिङ्गाभिभूतत्वादस्पष्टता ॥ १ ॥
३ ॥ ४३ ॥

इति सुषुप्त्युत्क्रान्त्यधिकरणम् ॥ १३ ॥

इति भारद्वाजकुलजलधिकौस्तुभ श्रीमदद्वैतविद्याचार्य श्रीविश्वजिद्याजि श्रीरङ्ग-

राजाध्वरिवरसूनोः श्रीमदप्पय्यदीक्षितस्य कृतौ शारीरकन्यायरक्षामणौ

प्रथमस्याध्यायस्य तृतीयः पादः ॥

बुध्यादयो रथिरयत्तारख्याधात्मना रूपिताः । तत्र बुध्यात्मनामध्य श्रुतत्वादि-
हापि तयोर्मध्ये श्रुतमव्यक्तं शरीरं भवितुमर्हति स्मार्तक्रमतश्श्रौतक्रमस्य बलीयस्त्वात् ।
न च वाच्यमव्यक्तमिह महत्पुरुषयोर्मध्ये श्रुतं न तु बुध्यात्मनोर्मध्येइति । पुरुषशब्द-
स्यात्मवाचित्वान्महच्छब्दस्य हिरण्यगर्भबुद्धिवाचित्वात् 'मनो महान्मतिर्ब्रह्मा पूर्वबुद्धिः
ख्यातिरिश्चर' इति तन्नामसु पाठात् । बुद्धिशब्दस्य हिरण्यगर्भबुद्धिसाधारण्येऽपि व्यष्टि-
समष्टिभेदेन पृथग्ग्रहणोपपत्तेः । महच्छब्दो महत्तत्त्ववाचीति सांख्यपक्षेऽपि तथैव पृथ-
ग्ग्रहणस्योपपादनीयत्वात् । तन्मते बुद्धिशब्दस्य महत्तत्त्वाभिधानत्वाभ्युपगमात् । अपि
च 'आत्मानं रथिनं विद्धी' त्यारभ्य 'विज्ञानसारथिर्यस्तु मनःप्रग्रहवान्नरः । सोऽध्वनः
पारमाम्नोति तद्विष्णोः परमं पदमि' त्यन्तेन संयतमनोबुध्याद्युपकरणवता पुरुषेण प्राप्यं
विष्णोः परमं पदमुक्त्वा किं तत् परमं पदमित्याकांक्षायां मिन्द्रियादिभ्यः परत्वेन तत्प्र-
तिपादनार्थं तच्छेषत्वेन इन्द्रियादीन्यनुक्रान्तानि । तत्र पूर्वं रथिरथादिकल्पनायां गृही-
ताएवेन्द्रियादयोऽत्रापि ग्राह्याः प्रकृतत्वात् । एवञ्च रथत्वेन रूपितं शरीरं पुरुषपरत्व-
प्रतिपादकवाक्यस्येन केनचित्पदेनाभिधानमपेक्षमाणं सत्स्वाभिधेयावरुद्धानीन्द्रियादिपदानि
विहाय परिशिष्टमव्यक्तपदमनुधावति । अव्यक्तपदञ्च रथिरथादिरूपकविषयार्थमध्ये
कञ्चिदर्थमभिधातुमपेक्षमाणं सत्स्वशब्दोपात्तानीन्द्रियादीनि विहाय परिशिष्टं शरीरमनु-
धावति । एवमन्योन्याकांक्षालक्षणेन प्रकरणेनापि शरीरमेवाव्यक्तं भवितुमर्हतीति चेत् ॥

उच्यते । स्मार्तक्रमतश्श्रौतक्रमस्य बलीयस्त्वं तावदसिद्धम् । शब्दस्य स्वातन्त्र्येण
प्रामाण्यमनभ्युपगच्छतां सांख्यानां मते श्रुतिस्मृत्योरनुमानसिद्धार्थानुवादित्वेन तुल्य-
त्वात् । श्रौतक्रमोऽप्यसिद्धः । रूपकवाक्ये रथित्वेन रूपितस्य संसारिणस्सारथित्वेन
रूपितस्य तदध्यवसायस्य च मध्ये शरीरं पुरुषपरत्ववाक्ये सांख्यमते महत्तत्त्वरूपस्य सि-
द्धान्ते संसारीत्मस्वरूपस्य च महत्तत्त्वमनः प्राप्यवैष्णवपदरूपस्य पुरुषस्य च मध्ये
अव्यक्तमिति भेदात् । सिद्धान्ते 'महानात्मे' त्यस्य प्राग्ग्रथित्वेन रूपिते संसारिणि वृत्ति-
संभवे व्यष्टिसमष्टिभेदेन बुद्धिमहद्भेदकल्पनाक्लेशानौचित्यात् । अव्यक्तपदस्य शरीरपर-
त्वापादकं प्रकरणमप्यसिद्धम् । प्रधानस्याकांक्षावतस्सन्निधावाम्नानं हि प्रकरणम् । तथाच
किं तत्परंपदमिति निर्द्धारणाकांक्षस्य वैष्णवपदस्य सन्निधावाम्नानरूपेण प्रकरणेन इन्द्रिया-
दीनि तदीयपरत्वप्रमितावधितोपयोगित्वेन तदंगानि भवन्तुनाम । इन्द्रियादयो रथिर-
थादिकल्पनायां गृहीताएवान्यूनानतिरिक्ताइहापि ग्राह्याइति केन प्रकरणेन सिध्यति ।
न हीन्द्रियादिभिरसंयतैर्जीवः पुनःपुनस्संसारमेव प्राप्नुयात्संयतैस्तु मुक्तिमिति प्रदर्शना-
र्थे रथिरथादिरूपणेऽङ्गभावमासाद्य निराकांक्षा इन्द्रियादयः पुरुषपरत्वप्रतिपादनेऽप्यङ्ग-
भावमपेक्षन्ते । नापि प्रधानं वैष्णवपदं स्वकीयपरत्वप्रतिपादने तेषामवधितयाऽङ्गभावम-
पेक्षते । तद्धि 'सा काष्ठा सा परा गतिरि' ति निरतिशयोत्कर्षप्रतिपादानुसारेण कृत्स्न-

स्य जगतः परत्वावधितयाऽङ्गभावमपेक्षते । न च कृत्स्नं जगद्रूपकवाक्ये गृहीतम् । शरीरेन्द्रियतद्विषयमनोबुद्धिभोक्तृणामेव तत्र ग्रहणात् । अतस्तदकांक्षानुसारेण सांख्या-
भिमनपुरुषावरचतुर्विंशतितत्वात्मकसकलप्रपञ्चमर्पकत्वमेवात्र इन्द्रियादिशब्दानां यु-
क्तम् । तत्रेन्द्रियाणि ज्ञानकर्माधीनि दश । अर्थाः पञ्च तन्मात्राः पञ्चमहाभूतरूपादश ।
मनोऽन्तरिन्द्रियम् । बुद्धिरहङ्कारः । महानात्मा महत्तत्त्वम् । अव्यक्त प्रधानमिति सङ्घ-
टते तेषां चतुर्विंशतितत्त्वसमर्पकत्वम् । बुद्धिशब्दाभिधेयमहत्तत्त्वप्रभवत्वादहङ्कारे बुद्धि-
शब्दउपपन्नः । एतेन सन्निधानाद्रूपकवाक्यगतान्धेवेन्द्रियादीनि ग्राह्याणीति निरस्तम् ।
आकांक्षायाः सन्निधानाद्वलीयस्त्वात् । ' अर्थतो ह्यसमर्थानामानन्तर्येऽप्यसंबन्ध ' इति जैमि-
निमूत्रदर्शनात् ' यस्य येनार्थसंबन्धो दृग्मध्येनापि तेन सः । अर्थतो ह्यसमर्थानामान-
न्तर्यमकारणमि ' निवार्तिकोक्तेश्च । एतेनैव रूपकवाक्ये षडर्था रूपकविषयाः इहापि पर-
त्वावधयस्तावन्तइति सांख्यासामान्यात्तएव ग्राह्या इत्यपि शङ्का निरस्ता । सांख्यासाम्य-
तोऽप्यकाङ्क्षाया बलीयस्त्वात् । सांख्यानां पञ्चविंशतितत्त्वानि । इह परत्वावधयश्चतुर्विं-
शतितत्त्वानि पुरुषः पञ्चविंशस्ततः परं तत्त्वान्तरं नास्तीति सांख्याभिमततत्त्वग्रहणेऽपि
सांख्यासाम्यसंभवाच्च ॥

ननु वैदिकस्याङ्गोपेक्षस्यान्यत्र निबद्धमपि वैदिकमेवाङ्गजातं ग्राह्यं न त्वनिबद्धम-
प्यवैदिकमिति पूर्वतन्त्रे निर्णीतत्वादिह परमपदस्य परत्वावधिरूपस्वप्रतियोग्याकांक्षायां
मुक्तिमसारप्राप्तिवर्णनोपयोगिरूपणार्थतया प्राङ्निबद्धमपि तदेवेन्द्रियादिकं ग्राह्यं ' एका
देया षड्देयाश्चतुर्विंशतिर्देयास्सहस्र देयमपरिमितं देयमि ' ति श्रुतावाधानदक्षिणाकल्पभे-
दप्रतिपादकेनापरिमितशब्देन रूढ्या समर्पितस्य बहुत्वस्य प्रतियोग्याकांक्षायामाधानद-
क्षिणाकल्पान्तरत्वेन निबद्धमपि सहस्रमेवहि प्रतियोगित्वेन गृह्यते । तस्मात्कचिदङ्ग-
त्वेनानिबद्धमपि सांख्योदितं तत्त्वजातं न ग्राह्यमिति चेत् । स्यादप्येवं यद्यत्र तदाज्ञानं
न स्यात् । अस्ति त्वत्रैव साक्षादिन्द्रियाद्याज्ञानम् । तथाच यथासोमस्येतिकर्तव्यताकां-
क्षायां स्वप्रकरणान्नातं सोमलताया रसीभावार्थमपेक्षितं तदाकांक्षापूरणसमर्थमभिषवादि-
संस्कारजातमस्तीति तदङ्गभूतदीक्षणीयादिषु सन्निहितमपि तदाकांक्षापूरणासमर्थमैष्टिक-
मङ्गजातं न गृह्यते एवमिहापि स्ववाक्यान्नातं निरतिशयपरत्वावध्याकांक्षापूरणसमर्थमिन्द्रि-
तुर्विंशतितत्वात्मकं कृत्स्नं जगदस्तीति सन्निधिमित्रलब्धमाकांक्षापूरणासमर्थं रूपितमिन्द्रि-
यादिकं न ग्राह्यम् । किञ्च तद्ग्रहणे परिशेषादव्यक्तपदेन शरीरं ग्राह्यमापतितम् । न तु
तद्युज्यते । न ह्यव्यक्तपदस्य सांख्याभिमतप्रधानइव शरीरे रूढिरस्ति । नवा तस्मिन्प्र-
त्यक्षे ' न व्यक्तमि ' ति योगसंभवति । ननु चतुर्विंशतितत्त्वग्रहणेऽपि ' महानात्मे ' त्या-
ग्यवृत्तिर्न संभवति । नैष दोषः । व्यापकत्वाद्यर्थान्तरवृत्तितया तस्य महत्त्वविशेषण-
त्वात् । अग्रे ' महतः परमव्यक्तमि ' तिकेदलमहच्छब्देनैव प्रतिनिर्देशदर्शनात् । ' यच्छे-

द्वाध्वनसी प्राज्ञस्तद्यच्छेदज्ञानआत्मनि । ज्ञानमात्मनि महति नियच्छेत्तद्यच्छेच्छान्तआत्मनी' त्यग्रेतनमन्त्रे ज्ञानशब्दोदितायां बुद्धावपि विशेषणतयाऽऽत्मशब्दप्रयोगदर्शनेन ततश्चेतनपरत्वनिर्णयायोगाच्च । तस्मात्तन्त्रसिद्धं स्वतन्त्रं जगत्कारणं प्रधानमिहाव्यक्तपदेनोच्यतइति जगत्कारणे ब्रह्माणि न सर्ववेदान्तवाक्यसमन्वयः नापि जगत्कारणत्वं ब्रह्मलक्षणमिति ॥

एवंप्राप्ते सिद्धान्तः परमपदशब्दोक्तस्य परमपुरुषस्य प्राप्यत्वेन प्रतिपादने यएवेन्द्रियादयो रूपकविषयास्संयतत्वगुणेन तत्प्राप्त्युपायतया तदङ्गत्वेन वर्णितास्तएव तस्य परत्वेन प्रतिपादनेऽपि स्वरूपेण तत्प्रमित्युपायतया तदङ्गत्वेन ग्राह्याः । सन्निहितत्वात् प्राप्यत्वप्रतिपादने तदङ्गत्वेन क्लृप्तत्वात्, संख्यासाम्याच्च । तन्त्रसिद्धतत्वेष्वा-न्तराळिकभेदेन संख्यासाम्यसत्त्वेऽप्यत्रश्रुतविभाजकोपाधिभिस्संख्यासाम्याभावात् 'दशमन्वन्तराणीह तिष्ठन्तीन्द्रियचिन्तकाः । भौतिकास्तु शतं पूर्णं सहस्रं त्वाभिमानिकाः । बौद्धा दशसहस्राणि तिष्ठन्ति विगतज्वराः । पूर्णं शतसहस्रन्तु तिष्ठन्त्यव्यक्तचिन्तकाः । पुरुषं निर्गुणं प्राप्य कालसंख्या न विद्यत' इति तन्त्रसिद्धवचनान्तरमनुसृत्य इन्द्रियवर्गादीनामेकैकत्वेन परिगणनेऽपि तत्राव्यक्तान्ताना पाञ्चविध्यमिह षाड्विध्यमिति संख्यभेदानपायात् । ननु सोमाङ्गानामिव परत्वावधीनां पठितानां सत्त्वाद्व्यपकवाक्य-सन्निहितानीन्द्रियादीनि दीक्षणीयादिसन्निहितान्यैष्टिकाङ्गानीव न ग्राह्याणीति चेत् तर्हि नतरामसन्निहितानि तन्त्रसिद्धतत्त्वानि ग्राह्याणीति क्व सांख्यतत्त्वशङ्कावकाशः । नन्विह पठितानामेवेन्द्रियादीनां तन्त्रसिद्धतत्त्वरूपतया पर्यवसानमुच्यतइति चेत् तदेव प्राचीन-रूपकविषयरूपतयाऽस्माभिरुच्यते सन्निहितत्वादिहेतुभ्यः । ननु सन्निहितपर्यवसाने परत्वावध्याकाङ्क्षापूर्णः न भवति पुरुषावरकृत्स्नप्रपञ्चसङ्ग्रहाभावादिति चेत् सांख्याभिमततत्त्वपर्यवसानेऽपि तथैव । तन्मात्रादीनामग्रहणार्थशब्दस्य इन्द्रियपदसमभिव्याहारेणेन्द्रियेभ्यः परत्वलिङ्गेनचेन्द्रियग्राह्यपरत्वात् । इन्द्रियेभ्योऽर्थानां परत्वस्थेन्द्रियाणां पुरुषवर्शाकर्तृताया अर्थोपहाराधीनतया वशीकृतानामपि तेषां निरतिशयसौन्दर्यवदर्थ-सन्निधाने क्षोभदर्शनेन च समर्थनीयत्वात् । यद्यप्यनयोर्मन्त्रयोर्नेन्द्रियादिभ्योऽर्थादीनामुत्तरोत्तरपरत्वे तात्पर्यम् । किन्तु इन्द्रियादिभ्यस्सर्वेभ्यः पुरुषस्य परत्वएव तात्पर्यमिति 'आध्यानाय प्रयोजनाभावादि' त्यधिकरणे निर्णेप्यते । तथाऽपि तात्पर्यविषयस्य तस्यैव प्रमितानुपायत्वेनोच्यमानमिन्द्रियादिभ्योऽर्थादीनां परत्वमर्थादिशब्दानां यस्य यस्यार्थस्य ग्रहणे सम्भवति तं तमर्थमादाय सम्भवेदेव ग्राह्यम् । अर्थवादात्तात्पर्यविषयप्राशस्त्यप्रमित्युपायोऽपि तत्तदवान्तरवाक्यार्थस्त्वतस्सम्भवज्ञेवार्थवादस्थपदानां तदुचिता-र्थग्रहणेन गृह्यते । तदर्थान्येव ह्यर्थवादाधिकरणगुणसूत्राणि तत्सिद्ध्यादीनि च । स्वतस्सम्भवदर्थाभावे चार्थवान्तरकृतसंस्तवानुसारेण बुद्धिस(१५)वादयोग्योऽर्थस्तेषां तदुचिता

र्थग्रहणेन गृह्यते । यथा 'तस्माद्वाभ्यामेती' त्यर्थवादस्यार्थवादान्तरकृतोरुसंस्तवानुसार्यर्थोद्वाभ्यामिति पदस्य मध्यमपर्वद्वयरूपार्थग्रहणेन गृह्यते । 'मध्यमयोर्वा गत्यर्थवादादि' ति सूत्रेण तथा निर्णयात् । सर्वथाऽप्यसम्भवएवासदर्थबलम्बनत्वं प्राशस्त्यस्य रुद्ररोदनाद्यर्थवादिषु । इहेन्द्रियेभ्यः परत्वमिन्द्रियग्राह्याणामुत्तरीत्या सम्भवति अर्थवादान्तरकृतग्रहातिग्रहसंस्तवमनुमगति च । नन्वस्तुनामार्थपदं इन्द्रियग्राह्यपरम् । साक्षाद्गोचानामिन्द्रियग्राह्याणां पुरुषावरत्वोक्तौ तत्साधनत्वेन परम्परया पुरुषार्थपर्यवसायिनां तन्मात्रादीनां तत्कैमुतिकन्यायेन सिध्यतीति चेत् । एवमेव सन्निहितग्रहणेऽपि कण्ठोक्त्या कैमुतिकन्यायेन च कृत्स्नस्य जगतः पुरुषावरत्वं सिध्यतीति व्यर्थस्सन्निहितपरित्यागस्तान्त्रिकतत्त्वपरिग्रहश्च । अवश्यश्च कठबल्लिप्तेव उत्तरत्रासनातयोः 'इन्द्रियेभ्यः परं मनः मनसस्तत्त्वमुत्तमम् । सत्त्वादधिमहानात्मा महतोऽव्यक्तमुत्तमम् । अव्यक्तात् परः पुरुषो व्यापको लिङ्ग एव च । यद्ज्ञात्वा मुच्यते जन्तुरमृतत्वञ्च गच्छती' ति मन्त्रयोः कृत्स्नस्य जगतः पुरुषावरत्वसिध्यर्थं कैमुतिकन्यायस्समाश्रयणीयः तत्रार्थानामपाठात् । सङ्ग्राह्यस्तु । तस्मादिहेन्द्रियादिशब्दानां सन्निहितपरित्यागे कारणाभावात् प्राग्दर्शितपरिशेषलब्धया शरीराव्यक्तपदयोरितरेतराकाङ्क्षया शरीरपरमव्यक्तपदं न तु सांख्याभिमतस्वतन्त्रप्रधानपरमिति सिद्धम् ॥

सूत्रे 'एकेषामि' त्यनेन सर्वशाखागतकारणवाक्यानामीक्ष्यधिकरणइव प्रधानपरत्वं नाशंक्यतइति दर्शितम् । अपिशब्देन एकेषां कठानां शाखायामपि ब्रह्मकारणत्वप्रतिपादनं वाक्यान्तरैः क्रियमाणं नाक्षिप्यतइति दर्शितम् । तेन ब्रह्मलक्षणस्य नासम्भवशंक्यते । नापि प्रतिवेदान्तं ब्रह्मकारणत्वावगतिसद्भावरूपं गतिसामान्यमाक्षिप्यते । किन्तु ब्रह्मकारणत्वमभ्युपगम्यैव 'महत्तः परमव्यक्तमि' त्यत्र सांख्यप्रक्रियाप्रत्यभिज्ञानात् तत्प्रक्रियानुसारेण प्रधानमपि क्वचित्कल्पे स्वतन्त्रकारणमभ्युपगन्तव्यमिति ब्रह्मलक्षणस्यातिव्याप्तिमात्रमाशंक्यतइति सूचितं भवति । यद्यपि उदाहृतमंत्रावष्टम्भेन शङ्का सांख्यप्रक्रियाप्रसिद्धमहदादिकमपि तथैवाभ्युपगन्तव्यमिति प्रधानादिसकलतत्त्वसाधारणं । तथापि प्रधानस्वीकरणमुखेन ब्रह्मलक्षणाक्षेपेण प्रकृतसङ्गतिरित्यभिप्रेत्य विशिष्य प्रधानस्यानुमानिकशब्देन ग्रहणं । स्वेन रूपेण राधित्वादिना उपमेयमात्मादिकं रूपवत्कुर्वन्तीति रूपकाणि उपमेयात्मादिसामानाधिकरण्येन निर्दिष्टानि राधिरथसारथिप्रग्रहाश्चोच्चररूपाण्युपमानानि । रूपवच्छब्दात् 'तत्करोती' तिणिचि 'णाविष्टवत्प्रातिपदिकस्ये' ति इष्टवद्भावान्मतुषो लुकि ढेश्च लोपे रूपीत्यतः धातोः कर्तरि ण्वुलि 'णेरनिटी' तिणिलोपेच सति रूपवत्कुर्वन्तीत्यर्थे रूपकशब्दनिष्पत्तिः । रूपकात्मना किन्यस्ता आत्मशरीरादयस्तेषां मध्ये शरीराख्यं यद्रूपकविन्यस्तं तस्याव्यक्तपदेन गृह्यतेति सिद्धान्तहेत्वर्थः ॥

ननु बहुषु रूपकविन्यस्तेषु विद्यमानेषु कुतश्शरीरस्यैवाव्यक्तपदेन ग्रहणमित्या-
शङ्कावारणाय परिशेषप्रदर्शनार्थोऽपि हेतुसाधकहेतुः 'शरीररूपकविन्यस्तगृहीतेरि' त्य-
नेनैव सङ्गृहीतः । तत्र हेतौ शरीरे अधिकरणे ये रूपकात्मना विन्यस्ता इन्द्रियमनोबु-
ध्यात्मानः तेषां प्रातिस्विकैरिन्द्रियादिशब्दैर्ग्रहणादित्येकोऽर्थः । शरीररूपकस्य रथस्य ये
विन्यः विशेषेण नेतारः विषयेष्वाकर्षकाइन्द्रियाश्चास्तेषामस्तानि अस्यते गम्यते येष्वि-
तिगमनाधिकरणानि 'विषयांस्तेषु गोचरानि' तिमार्गात्मना रूपितानि तेषां रूपकवा-
क्ये विषयशब्दोक्तानामिहार्थशब्देन ग्रहणादित्यपरोऽर्थः । अत्र द्वितीयेऽर्थे विन्यस्तेत्य-
त्रास्तशब्दः 'क्तोऽधिकरणे च ध्रौव्यगतिप्रत्यवसानार्थेभ्य' इति सूत्रेण 'असंगतिदी-
प्त्यादानेष्वि' तिघातोरिहगत्यार्थाधिकरणार्थप्रत्ययान्तः । भूताधिकारविहितोऽयं प्रत्ययः
इन्द्रियाश्चानां विषयमार्गेषु सञ्चारस्यातीतस्यापि सत्त्वात्तद्विषयतयोपपन्नः । इडागमाभा-
वस्तु 'स्तोश्चुना श्चुरि' त्यादिषु नुमागमाद्यकरणेन 'अनित्यमागमशासनमि' तिज्ञापि-
तत्वादुपपन्नः । अस्तशब्दात्प्राचीनो विनीशब्देविपूर्वाजयतेः क्विबन्तः 'शरीररूपक-
विनी' तिच षष्ठीबहुवचनान्तं भिन्नं पदं 'तृतीया तत्कृतार्थेन गुणवचनेने' तिसूत्रे
तत्कृतपदमिव 'सुपां सुलुगि' त्यादिसूत्रेण लुप्तविभक्तिकं । अधिकरणार्थकयोगे 'अधि-
करणवाचिनश्चे' ति विहितायाष्ण्ठ्याः 'अधिकरणवाचिनाचे' ति समासनिषेधात् । ए-
वमर्थद्वयपरिग्रहेण शरीरातिरिक्तानां सर्वेषां प्रातिस्विकशब्दैर्गृहीतत्वाच्छरीरमेवाव्यक्त-
पदेन ग्राह्यमिति परिशेषो लभ्यते । एवं सिद्धान्तहेतूपपादनार्थमन्ययोरपि द्वयोरर्थयो-
र्गर्भाकरणायैव 'गृहीतेरि' त्युक्तं । ननु पुरुषपरत्ववाक्ये रूपकवाक्यनिर्दिष्टाएवेन्द्रिया-
दयो ग्राह्या इति यदि सिद्धं स्यात्तदा शरीरातिरिक्तानां स्वस्वशब्दैर्गृहीततया परिशे-
षादव्यक्तशब्देन शरीरं ग्राह्यं सिध्येत् । तदेव कुतइत्याशङ्कायां सन्निहितत्वादहेतुभ्य-
इत्येतदपि अनेनैव हेतुवाक्येनार्थत्रयपरेण लभ्यते । तत्र 'रूपकविन्यस्ते' तीन्द्रियादीनां
प्राङ्निर्दिष्टत्वप्रदर्शनेन सन्निहितत्वं लभ्यते । तेषां प्राङ्निर्दिष्टत्वमात्रमनुक्त्वा विशिष्य
रूपकविन्यस्तत्वोक्त्या यथा रथसंयतैरिन्द्रियादिभिः परमपदमितितेषां प्राप्त्युपायतया
पुरुषशेषत्ववृत्तिर्लभ्यते परिशेषप्रदर्शनेन तु संख्यासाम्यं एवमनन्तरातीतग्रन्थपर्यालोच-
नायां नास्ति तन्त्रसिद्धतत्त्वग्रहणप्रत्याशेत्युक्तं । तथैवोत्तरग्रन्थपर्यालोचनायामपीति यु-
क्त्यन्तरसमुच्चयार्थो 'दर्शयतिचे' ति सूत्रशेषः । तथाहि शरीरेन्द्रियमनोबुद्धिविषयभोग-
संयुक्तस्य संसारिणश्शरीरादीनां रथादिरूपकत्वकल्पनया संसारमोक्षगतिनिरूपणेन य-
स्य परमपदशब्दितस्य परब्रह्मणो मोक्षे प्राप्यत्वमुक्तं यस्य च निरतिशयपरत्वं वर्णितं
तथाभूतब्रह्मभाववगतिं संसारिणस्तद्भावप्राप्तौ साक्षादुपायमभिप्रेत्य तदुपायमग्रे दर्शयति
यथा 'सा काष्ठा सा परा गतिरि' त्येतदनन्तरं 'एष सर्वेषु भूतेषु गूढोत्मा न प्रका-
शते । दृश्यते त्वग्रयया बुद्ध्या सूक्ष्मया सूक्ष्मदर्शिभिरि' तिमन्त्रेण तावत्तस्य परम-

पुरुषस्य परब्रह्मणस्सर्वभूतेषु गूढतयाऽवस्थानमुक्त्वाऽत्यन्तदुरधिगमत्वमुक्तं तत्संसारिण-
स्तदेव परं ब्रह्म तात्त्विकं स्वरूपं न भोक्तृत्वादिविशिष्टं संसारदशायां प्रकाशमानं रू-
पमिति विवक्षयैव । तथासत्येव कथं भोक्तृत्वादिविशिष्टस्यातथाभूतब्रह्मभाव इति वि-
चिकित्सया तदधिगमस्य दौर्लभ्योपपत्तेः जीववज्जीवादन्यद्ब्रह्मापि भूतेषु गूढं वर्तते इति
विवक्षायां हृदयकमलसंस्थानादिवत् तस्मिन्नपि वेदोक्तिविश्वासात् सुखेनाधिगमसम्भवात् ।
एवं दुरधिगमत्वोक्त्यनन्तरं तदधिगमोपायं दर्शयति 'यच्छेद्वाङ्मनसी प्राज्ञस्तद्यच्छे-
दज्ञानआत्मनि ज्ञानमात्मनि महति नियच्छेत् तद्यच्छेच्छान्तआत्मनी' ति । अत्र वागु-
पलक्षितसकलबाह्येन्द्रियव्यवहारस्य विषयविकल्पाभिमुखस्य मनसो विषयप्रवणाया बुद्धे-
रिन्द्रियमनोबुद्धियोगाद्भोक्तृत्वमापन्नस्य जीवस्य च क्रमात् पूर्वपूर्वप्रविलापनेन जीवस्य
तात्त्विके रूपे प्रकरणिनि परब्रह्मणि प्रतिष्ठापनमुच्यते । एवमभ्यस्यतः क्रमेण ब्रह्मभावा-
वगतिस्स्थिराभवतीति । एवमिदमद्वैतप्रकरणमिति कृत्स्नकठवल्लीपर्यालोचनयाऽपि 'त्रया-
णामेव' तिसूत्रे व्यक्तीभावप्यति । एवञ्च देहेन्द्रियमनोबुद्धीनां रथत्वादिकल्पनं पुरुषा-
वरत्ववर्जनञ्च न केवलं परमपदप्राप्तौ तस्य परत्वप्रमितौचोपायतया किन्त्वात्मनो देहे-
न्द्रियमनोबुद्धिव्यतिरेकदाढ्यार्थतयाऽपि । अन्यथा देहेन्द्रियादिधर्मैर्विरुद्धधर्मवत्तया भास-
माने संसारिणि ब्रह्मभावावगतिदाढ्यसम्भवात् । अतः पुरुषपरत्ववाक्ये मनोबुद्धीन्द्रि-
याणामिव देहस्यापि व्यतिरेकप्रतिपत्त्यर्थमस्ति ग्रहणाकांक्षेति ततोऽप्यव्यक्तपदं शरीर-
परमवसीयते । एवञ्च सति न्यायसाम्यात् 'इन्द्रियेभ्यः परं मन' इत्यग्रेतनवाक्येऽप्य-
व्यक्तपदं शरीरपरमेव । तत्रापि ह्यत्रोक्तएवार्थो दाढ्यार्थं पुनरनुवर्णितः । अर्थाः परं
तत्र न कीर्तिताः । आत्मनो देहादिव्यतिरेकवदर्थव्यतिरेकस्यास्पष्टत्वाभावेन कण्ठोक्त्या
ततःपरत्वप्रतिपादनस्यात्यन्तोपयोगित्वाभावात् । एवं पूर्वापरपर्यालोचनया सांख्यानभि-
मतद्वैतप्रकरणे नास्ति तत्तन्त्रसिद्धतत्त्वग्रहणप्रत्याशावकाशइति । 'दर्शयतिचे' तिचकारो
दर्शयतीत्यनेन युक्त्यन्तरं समुच्चीयते न तु प्राचीनहेतुसाधकहेतुरुच्यतइति ज्ञापना-
र्थः । सन्निहितेन्द्रियादिग्रहणे पुरुषावरकृत्स्नप्रपञ्चसंग्रहो नास्तीत्यादिशङ्कानिरासार्थो
वा ॥ १ ॥ ४ ॥ १ ॥

ननु तथाऽप्यव्यक्तं प्रधानमित्येव युक्तम् । तत्र ह्यव्यक्तपदस्य रूढिरस्ति न
व्यक्तमिति योगोऽप्यस्ति न तु शरीरइत्याशङ्कायामाह ॥

सूक्ष्मं तु तदर्हत्वात् ॥ १ ॥ ४ ॥ २ ॥

सांख्यानं पारिभाषिकी रूढिर्न वेदार्थनिर्णयोपयोगिनी । लौकिकीत्वव्यक्तपद-
स्य न प्रधानेऽस्ति । योगस्तु स्यात् । स त्वन्यस्यापि सूक्ष्ममात्रस्य साधारणः । तथा-
ऽपि शरीरं सूक्ष्मेवेति चेत् । सत्यम् । सूक्ष्मं त्विह कारणात्मना शरीरं विवक्ष्यते ।

तस्य कारणं ह्यव्याकृतं सूक्ष्मम् । तदात्मना शरीरमपि सूक्ष्मम् । यद्यपि सर्वं जगद-
व्याकृतात्मना सूक्ष्मेव 'तद्धेदं तर्ह्यव्याकृतमार्सात्तन्नामरूपाभ्यां व्याक्रियते' ति सर्वस्य
जगतः प्रागव्याकृतभावश्रवणात् । तथाऽप्यत्र ग्राह्याणामिन्द्रियादीनां शब्दान्तरैर्गृहीत-
त्वात् परिशिष्टं शरीरमेकमिति तदेव कारणवाचिना उपचाराद्गृह्यते ॥

स्यादेतत् । अव्याकृतमपि नाव्यक्तशब्दार्हम् । तद्धि मायाऽविद्याक्षराकाशादि-
शब्दैश्चरितेषु प्रसिद्धमज्ञानमिति भवद्भिरिष्यते । तत्र च 'न जानामि नावेदिषमि' त्या-
दिप्रत्यक्षं प्रमाणमुपन्यस्यते । कथं तत्सूक्ष्ममस्पष्टम् । अस्पष्टवचनो ह्यव्यक्तशब्दः न
त्वनिर्वाच्यवचनः तथा लोकप्रसिध्यभावात्तान्त्रिकपरिभाषायाश्चानादिशब्दार्थनिर्णयानुप-
योगित्वस्योक्तत्वात् अनिर्वाच्यवचनत्वे च शरीरस्याप्यनिर्वाच्यत्वेनाभ्युपगततया तत्र
साक्षादव्यक्तशब्दस्य वृत्त्युपपत्तौ प्रागवस्थितोपचारसमाश्रयणकेशयोगादित्याशङ्कयोक्तं
सूत्रे 'तदहत्त्वादि' ति । कारणस्यास्पष्टस्याव्यक्तशब्दार्हत्वादित्यर्थः । असमाशयः यथा
स्थूलमिदं शरीरं स्फुटतरबाह्येन्द्रियप्रत्यक्षसिद्धमनेकार्थक्रियाकार्यतिस्पष्टं नैवमज्ञानम् ।
अतएव 'न जानामी' त्यादिप्रत्यक्षं क्लृप्तज्ञानाभावविषयमस्त्विति कदर्थयन्तस्तदद्याप्य-
पलपितुं प्रयतन्ते । ततश्च यथैव 'अपरोक्षत्वाच्च प्रत्यगात्मप्रसिद्धेरि' ति भाष्योक्तरीत्या
सर्वेषां प्रत्यग्रूपतया प्रकाशमानमपि परं ब्रह्माविद्यादोषाद्यथावत् स्फुटतरमप्रकाशमानम-
द्यापि अनात्मस्वात्मप्रतिपत्तिमद्भिश्चोरैर्मुष्यमाणमस्पष्टमव्यक्तशब्दार्हम् अतएव 'तदव्य-
क्तमाह्वी' ति सूत्रयिष्यते एवमिदमपीति ॥ १ ॥ ४ ॥ २ ॥

ननु यदि सर्वविकारप्रकृतिभूतमव्याकृतमिति किञ्चिदभ्युपगम्यते । हन्त भोः स
एव प्रधानकारणवादः प्राप्तः । सांख्यैरपि हि तदेव प्रधानमिति व्यपदिश्यतइत्याशं-
क्याह ॥

तदधीनत्वादर्थवत् ॥ १ ॥ ४ ॥ ३ ॥

अस्मदङ्गीकृतमव्याकृतं जगत्कारणस्य परमेश्वरस्य शक्तिरूपतया तदधीनमिति
तदङ्गीकारेण न स्वतन्त्रप्रधानकारणवादाभ्युपगमप्रसञ्जनावकाशः । ननु यदि परमेश्वर-
एव जगत्कारणं कृतमव्याकृतेन तदधीनेनेत्याशङ्कयोक्तं सूत्रे 'अर्थवदि' ति । अर्थवत्
सफलमव्याकृतं । न हि शक्तिरूपेण तेन विना निर्विकारचैतन्यरूपस्य परमेश्वरस्य जग-
दुपादानत्वं जगत्प्रवृत्तत्वं वा सम्भवति । तदेतत् प्रकृत्यधिकरणे स्थापयिष्यमाणस्य
ब्रह्मणः उभयविधकारणत्वस्य निर्वाहकमिह प्रसङ्गात् सूत्रितम् । तत्रैव व्यक्तीकरि-
ष्यामः । ननु यदव्यक्तं शरीरं कथं तद्धेतुभोगायतनतया तच्छेषभूतं ततः परं स्या-
दिति शङ्कायामप्येतदेवोत्तरं 'तदधीनत्वादर्थवदि' ति । यथा खल्विन्द्रियाणां पुरुष-
वशीकर्तृत्वस्यार्थाधीनत्वादर्थानामिन्द्रियेभ्यः परत्वमेवं जीवभावेन भोक्तृत्वस्याव्यक्त-

धीनत्वात् तस्य तावत्ततः परत्वं युक्तम् । तद्रूपतोपचारात् शरीरस्य तदौपचारिकम् । इदमेव श्रुतावव्यक्तपदप्रयोगेण शरीरस्य कारणावस्थात्मतोपचाराश्रयस्य फलं यत्तदीयमेव भोक्तुः परत्वं शरीरे परिकल्प्य तद्द्वारा पुरुषपरत्वं वर्णनीयमिति ॥

ननु कैश्चिदाचार्यैः व्यक्तं शरीरं कथमव्यक्तशब्देनोच्यतइति शङ्कायां स्थूलशरीरं तेन नोच्यते किन्तु लोकद्वयसञ्चारानुयायि स्थूलशरीरारंभकभूतमूक्षमरूपं सूक्ष्मशरीरमित्येतत्परतया 'सूक्ष्मं तु' इति सूत्रं व्याख्यातम् । 'तदधीनत्व' सूत्रञ्च संसारित्वस्य तदधीनत्वाल्लोकद्वयानुयायिस्थूलशरीराधीनत्वाभावात्तस्यैव संसारितः परत्वमुपपद्यतइत्येतत्परतया व्याख्यातम् । युक्तं च तत् 'सूक्ष्मं प्रमाणतश्च तथोपलब्धेः' इत्यग्रेतन्मूत्रेण नाडीनिष्क्रमणादिहेतुभ्यस्सौक्ष्म्यावगत्या देहान्निष्क्रामत्सूक्ष्मशरीरं पार्श्वस्थैः नोपलभ्यतइति समर्थितत्वेनातीन्द्रिये तस्मिन्नव्यक्तशब्दस्य निर्विशङ्कवृत्तिसंभवात् । तदार्पीतेस्संसारव्यपदेशादिति सूत्रेण तस्याऽऽसंसारमोक्षमनुवृत्तिरुक्ता संसारित्वं तदधीनमित्यस्यापि निर्विशङ्कत्वात् । नच रूपकवाक्ये शरीरद्वयस्यापि प्रकृतत्वाविशेषे कथमिह सूक्ष्मशरीरमेव ग्राह्यमिति शङ्क्यम् । तत्रापि सूक्ष्मशरीरस्यैव रथत्वेन रूपणात् । रथेन परलोकप्राप्तेरपि वक्तव्यत्वात् । एवं युक्तं तद्व्याख्यानं किमिति भाष्यकृद्भिरुपेक्षितम् । व्याख्येयसूत्राभ्यामेव तत्प्रत्याख्यातमित्युपेक्षितम् । यद्यतीन्द्रियं सूक्ष्मशरीरमिह 'सूक्ष्मं त्वि'त्यनेनगृहीतं स्यात् तदा कस्यामाशङ्कायां 'तदर्हत्वादि'तिसूत्रशेषः कर्तव्यो भवेत् । यदि च परलोकाननुवृत्तिस्थूलशरीराधीनं न भवति संसारित्वमिति स्थूलशरीरमिह त्यज्येत तदा सूक्ष्मशरीरमपि किमिति न त्यक्तव्यं तदपि महाप्रलयेनानुवर्तते सर्वस्यापि तदानीमव्याकृतशेषत्वात्पुनस्सर्गादौ भूतेन्द्रियसृष्टिर्वर्णनाच्च । यत्तु स्थूलशरीरं न प्रकृतमित्युक्तं तद्विपरीतं पुरुषार्थसिद्ध्यर्थमिच्छापूर्वकप्रवृत्तौ हि रथादिगमनसाधारणपरिकररूपणं युज्यते न तु स्थूलदेहवियोगात्संपिण्डितकरणग्रामस्यातिबाहिकैः क्रियमाणे नयने । इच्छापूर्वकप्रवृत्तौचेन्द्रियाश्चैराकृष्यमाणतया स्फुटतरमुपलभ्य मानस्य चेष्टाभोगेन्द्रियाश्रयतया शरीरशब्दमुख्यार्थस्य स्थूलशरीरस्यैव रथत्वरूपणमुचितं । परलोकानुयायित्वात्सूक्ष्मशरीरं रथत्वेन रूपितमिति कल्पनाप्रसक्तौच प्रलयेऽप्यनुयायित्वादव्याकृतशरीरं तथा रूपितमित्येव कल्पना स्यात् । अस्तुवा सूक्ष्मशरीरस्यापि रूपकानुप्रवेशः स्थूलशरीरमवश्यंरूपकानुप्रविष्टतया पुरुषपरत्वपरवाक्येऽप्यन्यमाकांक्षमाणं न परित्यागमर्हतीत्यलं विस्तरेण ॥ १ ॥ ४ ॥ ३ ॥

एवं पूर्वापरग्रन्थपर्यालोचनया वाक्यन्यायविचारणायां नास्त्यत्र सांख्यतन्त्रसिद्धतत्त्वग्रहणशङ्कावकाश इति समर्थितं । ये त्वत्र क्रमिकमहदव्यक्तपुरुषश्रवणमात्रसन्तुष्टावस्थाग्रहणमन्यन्ते इदमेव वाक्यं सांख्यमतस्य मूलं भवितुमर्हति नह्यवेदमूलमत्यन्तासतमाः कपिलादयो महर्षयः प्रणयेयुरिति तान्प्रत्याह ॥

ज्ञेयत्वावचनाच्च ॥ १ ॥ ४ ॥ ४ ॥

यदीदमेव वाक्यं सांख्यमतस्य मूलमभविष्यत् तदा 'गुणपुरुषान्तरज्ञानात् कैवल्यमि' तिवदतां सांख्यानामभिमतं प्रधानस्य मुमुक्षुज्ञेयत्वमप्यन्नावक्ष्यत् । तदत्र नोच्यते । विभूतिविशेषप्राप्तये प्रधानस्योपास्यत्वं तस्य स्वतन्त्रकारणत्वमित्यादि च तेषामभिमतमत्र नोच्यते । अतो नैतन्मूलकं सांख्यतन्त्रमिति श्रद्धेयं । नहि यन्मूलमेव शास्त्रं प्रणयन्ति तत्र तच्छास्त्रवर्णितं नोक्तमिति युज्यते ॥ १ ॥ ४ ॥ ४ ॥

नन्वसिद्धं ज्ञेयत्वावचनं 'अशब्दमस्पर्शमरूपमव्ययं तथाऽरसं नित्यमगन्धवृक्षयत् । अनाद्यनन्तं महतः परं ध्रुवं निचाय्य तं मृत्युमुखात् प्रमुच्यते' इत्युत्तरमन्त्रएव हि तस्य ज्ञेयत्वं वदतीत्याशङ्कामुद्भाव्यपरिहरति ॥

वदतीति चेन्न प्राज्ञो हि प्रकरणात् ॥ १ ॥ ४ ॥ ५ ॥

शब्दादिहीनत्वोक्त्या महतः परत्वोक्त्याच प्रधानमिह निर्दिष्टमिति न भ्रमितव्यं । प्राज्ञः परमात्मा हि निचाय्यत्वेन निर्दिष्टइति 'एष सर्वेषु भूतेष्वि' त्यादितस्तत्प्रकरणात् प्राग्दर्शितादवगम्यते । शब्दादिहीनत्वमक्षरवाक्ययोः परमात्मनोऽपि प्रसिद्धं । महतश्चात्मनो भोक्तुः परत्वं तस्य प्रसिद्धम् ॥ १ ॥ ४ ॥ ५ ॥

ननु अस्तु नाम परमात्मनः प्रकरणं तथापि यथा 'योनिमन्ये प्रपद्यन्ते शरीरत्वाय देहिनः । स्थाणुमन्येऽनुसंयन्ति यथाकर्म यथाश्रुतमि' तिमन्त्रे जीवस्य गतिवर्णनमेवमशब्दमिति प्रधानस्यापि मुमुक्षुज्ञेयत्ववर्णनं स्यादित्याशङ्क्याह ॥

त्रयाणामेव चैवमुपन्यासः प्रश्नश्च ॥ १ ॥ ४ ॥ ६ ॥

त्रयाणामेव पदार्थानामग्निजीवपरमात्मनां कठवल्लीषूपन्यासो दृश्यते तद्विषयएव प्रश्नः । तत्रतावत् 'स त्वमग्निं स्वर्ग्यमध्येषि मृत्यो प्रब्रूहि तं श्रद्धानाय मह्यं' इत्यग्निविषयः प्रश्नः ॥ १ ॥ 'येयं प्रेते विचिकित्सा मनुष्येऽस्तीत्येकेनायमस्तीतिचैके । एतद्विद्यामनु शिष्टस्त्वयाऽहं वराणामेषु वरस्तृतीयः इति जीवविषयः ॥ २ ॥ 'अन्यत्र धर्मादन्यत्राधर्मादन्यत्रास्मात्कृताकृतात् । अन्यत्र भूताच्च भव्याच्च यत्तत्पश्यसितद्वदे' तिपरमात्मविषयः ॥ ३ ॥ प्रतिवचनमपि लोकादिमग्निन्तमुवाच तस्मै याइष्टकायावतीर्वा यथावा' इत्यग्निविषयम् ॥ १ ॥ 'हन्त तइदं प्रवक्ष्यामि गुह्यं ब्रह्म सनातनम् । यथाच मरणं प्राप्यात्मा भवति गौतम । योनिमन्ये प्रपद्यन्त' इत्यादि जीवविषयम् ॥ २ ॥ 'न जायते म्रियते वा विपश्चिदि' त्यादि बहुप्रपञ्चं परमात्मविषयम् ॥ ३ ॥ एवञ्च मृतजीववृत्तान्तविषयप्रश्नसत्त्वात्तद्वतिवर्णनं युक्तं न तु प्रधानस्य मुमुक्षुज्ञेयत्ववर्णनमपृष्टत्वात् । ननु त्रयाणामेवोपन्यासइत्यसिद्धं पर-

मात्मप्राप्तौ तदवगतौच उपाययोरपि 'विज्ञानसारधिर्यस्तु' 'यच्छेद्वाङ्मनसी प्राज्ञः' 'नाविरतो दुश्श्रितान्नाशान्तः' इत्यादिषूपन्यासो दृश्यते । एवं प्रधानस्य ज्ञेयत्वोपन्यासोऽपि स्यात् । न स्यात् संदर्भविरोधात् । एवं श्रूयते । बाजश्रवसो महर्षिः सर्ववेदसदक्षिणेन यज्ञेनेष्टा जरदूषीः दक्षिणाः प्रयच्छन् बालेन नचिकेतसा पुत्रेणानर्हदक्षिणादाननिमित्तक्रतुवैकल्यात्पितुरनिष्टमाशङ्कमानेन तदनिष्टं स्वात्मप्रदापनेनापि क्रतुसंपत्तिं कारयित्वा निवारणीयमिति मन्यमानेन तात कस्मै मान्दास्यसीति पुनः पुनः पृष्ठो बहुवारप्रश्ननिर्वन्वसंजातकोपस्सन्मृत्यवे त्वाददामीत्युवाच । नचिकेताः किम्योक्तमित्यनुशयानं पितुरंप्रति पूर्वं पितामहाद्या यथा मृषावादं विना स्थिता यथाचापरे साधवोऽद्यापि तिष्ठन्ति तान्वीक्ष्य तथा वर्तितव्यम् । मर्त्यस्सस्यवदल्पेनैव कालेन जीर्यति जीर्णश्च मृत्वा सस्यमिव पुनर्जायते । एवमनित्ये जीवलोके किं मृषाकरणेन बालय सत्यं प्रेष्य मां मृत्यव इत्युक्त्वा तथैव पित्रा प्रेषितः प्रवसतो मृत्योर्द्वारि तिष्ठो रात्रीरनश्नुवात् । प्रवासादागतो मृत्युरनश्नैवं ब्राह्मणेन द्वारि स्थितमिति भीतस्तं प्रसाद्य तस्मै श्रीन्वरान्ददौ । नचिकेताः प्रथमेन वरेण पितृप्रसादं द्वितीयेनाग्निविद्यां तृतीयेन मरणानन्तरन्देहातिरिक्तात्मानुवृत्त्यस्तित्वनास्तित्वसन्देहनिवार्तिकामात्मविद्यां वव्रे । यद्यपि नचिकेता देहातिरिक्तात्मास्तित्वे विश्वासवानेव । अन्यथा पितुः क्रतुवैकल्यस्य मृषावादस्य च परिहाराथम्महतः प्रयत्नस्य 'सस्यमिव मर्त्यः पच्यते सस्यमिवाजायते पुनरि'तिवचनस्य स्वर्गफलकाग्निविद्यावरणस्यचानुपपत्तेः । तथाऽपि हितैषिवचनादिलब्धस्यास्यैव विश्वासस्य दृढीकरणाय विशेषान्तरज्ञानाय च प्रश्नउपपद्यते । इदानीमपि हि पारलौकिककर्मानुष्ठाननिष्ठाएव किमवलम्बनेन देहात्मवादः कथञ्च तन्निरसनमिति जिज्ञासमाना दृश्यन्ते । तत्प्रकारावगत्यर्थं वेदाध्ययनानन्तरं वैदिककर्मानुष्ठानवद्भिः पठितव्येषु शास्त्रेषु देहात्मवादतन्निराकरणनिबन्धनञ्च दृश्यते । मृत्युस्त्वस्य प्रश्नस्योत्तरं यथावदात्मस्वरूपविवेचने नोच्यमानं परब्रह्मोपदेशः पर्यवस्येत् । वस्तुतः प्रत्यग्ब्रह्मणोरैक्यात् । तदुपदेशश्च उपदिश्यमानार्थस्यातिगहनतया विषयासक्त्यन्तरायेण पारं प्राप्नुमप्रभवते मध्ये पतिष्णवे न कर्तव्य इतिप्रथमं शिष्यः परीक्षणीयः । विशिष्य च नचिकेता देहातिरिक्तात्मास्तित्वविचिकित्सया पृच्छन् किमविद्वदधिकारिकर्मानुष्ठानार्थं पारलौकिककर्मफलभोक्तृजीवस्वरूपज्ञानार्थीति तावन्मात्रं बोधनीयः । किं वा मोक्षार्थजीवस्वरूपभूतब्रह्मविद्यार्थीति तावत्पर्यन्तं बोधनीय इत्यपि परीक्षणीय इति मत्वा 'देवैरत्रापि विचिकित्सितं पुरा न हि सुविज्ञेयमगुरेष धर्मः अन्यं वरत्नचिकेतो वृणीष्व मामोपरोत्सीरतिमासृजैनमि'त्युवाच । नचिकेताश्च 'देवैरत्रापि विचिकित्सितं किल त्वञ्च मृत्यो यन्न सुविज्ञेयमात्थ । वक्ताचास्य त्वाद्गम्यो न लभ्यो नान्यो वरस्तुल्य एतस्य कश्चिदि'ति प्रत्युवाच । अनेन प्रतिवचनेन दुरविगमो विषय इति मध्ये न विस्तृत्यत्ययमिति मृत्युर्निश्चित्य मुमुक्षुर्वा भुभुक्षुर्वाऽयमिति विवे-

चनार्थं मुमुक्षास्थैर्यावगत्यर्थञ्च प्रलोभयन्नुवाच 'शतायुषः पुत्रपौत्रान् वृणीष्व बहून् पशून् हस्तिहिरण्यमश्वान् । भूमेर्महदायतनं वृणीष्व स्वयञ्च जीव शरदो यावदिच्छसी' त्या-
 रम्य 'इमारामास्सरथास्ततूर्या न हीडशा लम्बनीया मनुष्यैः । आभिर्मत्प्रत्ताभिः परि-
 चारयस्व नचिकेतो मरणं माऽनुप्राक्षीः' इत्यन्तम् । यमेनैवं प्रलोभ्यमानोऽपि नचिकेता-
 स्तु 'श्रोभावा मर्त्यस्य यदन्तकैतत्सर्वेन्द्रियाणाञ्जरयन्ति तेजः । अपि सर्वज्जीवितमल्प-
 मेव तवैव वाहास्तव नृत्यगीते' इति मृत्युना दित्सितान् स्वचादिविषयान् श्वस्थायित्वेऽपि
 सन्दिग्धत्वेन सर्वेन्द्रियतेजःक्षपयितृत्वेन च निन्दित्वा तेन दित्सिताश्चिरकालजीविकामपि
 ब्रह्मादिकीटान्तसकलप्राणिवर्तिनस्सर्वस्यापि जीवितस्याल्पकालत्वेन निन्दित्वा 'यस्मिन्निदं
 विचिकित्सन्ति मृत्यो यत्साम्पराये महति ब्रूहि नस्तत्' इति प्राचीनप्रश्नमेव मृत्युना
 'मरणम्मानुप्राक्षीरि' ति हेयतया उपन्यस्तमपि स्थिरीचकार । यदैवमतितरां तैस्तैः का-
 मैः प्रलोभ्यमानोऽपि न चचाल नचिकेताः तदा मृत्युनिश्चयसमभ्युदयश्चेति पुरुषानुबन्धि
 फलद्वयं श्रेयःप्रेयश्शब्दाभ्यां प्रविभज्य तदुभयं विविच्य धीरश्रेयो वृणीते मन्दस्तु
 प्रेयइत्याद्युक्त्या नचिकेतसो वरं प्रशस्य 'विद्याभीप्सिनं नचिकेतसम्मन्य' इति कर्म-
 फललिप्सया कर्मानुष्ठानोपयोगिभोक्त्रात्मज्ञानार्थी न भवति नचिकेताः किन्तु मुमुक्षया
 ब्रह्मविद्यार्थी देहातिरिक्तात्मप्रश्नोऽयम्मुमुक्षुज्ञेयतदीयतात्विकरूपविषयएवेति निश्चित्य
 'न त्वा कामा बहवोऽलोलुपन्त' इति विविधैः प्रलोभनैरच्छिन्नतयाऽवगतं तस्य मुमुक्षा-
 यास्थैर्यञ्चोद्धाट्य 'अविद्यायामन्तरे वर्तमानास्स्वयन्धीराः पण्डितम्मन्यमानाः । दन्द्र-
 म्यमाणाः परियान्ति मूढा अन्धेनैव नीयमाना यथान्धाः । न सांपरायः प्रतिभाति बालं
 प्रमाद्यन्तं वित्तमोहेन मूढम् । अयं लोको नास्ति परइति मानी पुनःपुनर्वशमापद्यते मे'
 इति देहात्मैक्याध्यासरूपाविद्यामूलकमेव केचिद्देहात्मवादमवलम्ब्य गतानुगतिकाः परि-
 भ्रमन्ति । तथाभूतपण्डितम्मन्यवचनश्रवणाज्जडचित्तस्य परलोकानुभाव्यफलसद्भावो न
 प्रतिभाति । तादृशो नास्तिकः पुनःपुनः मत्कार्यमाणयातनाविषयो भवतीति देहात्मवाद-
 निराकरणेन तृतीयप्रश्नस्य यथाश्रुतस्योत्तरमुक्त्वा मुमुक्षवेऽस्मै आत्मयाथात्म्यजिज्ञासवे
 यथावदात्मस्वरूपं ब्रह्मात्मकमुपदेष्टव्यमिति देहातिरिक्तत्वेन प्रदर्शितस्यात्मनः 'श्रवणा-
 यापि बहुभिर्यो न लभ्य' इत्यादिनाऽत्यन्तदुरवगाहत्वमुक्त्वा उवाच 'तन्दुर्दर्शं गूढ-
 मनुप्रविष्टं गुहाहितं गह्वरेष्ठं पुराणम् । अध्यात्मयोगाधिगमेन देवं मत्वा धीरो हर्ष-
 शोकौ जहाती' ति । अत्र बुद्धिगुहायां प्रतिबिम्बभावेनाहितं गूढमनुप्रविष्टं गहनं प्राप्तं
 बुध्युपाधिकविषयज्ञानसहस्रजटिलतया प्रच्छन्नतात्विकनिर्दिशेषरूपं गह्वरेष्ठमाध्यासिकान-
 न्तरागद्वेषसुखदुःखाधनर्थसङ्कटे स्थितं पुराणं एवमनादिकालप्रवृत्ताध्यासिकरूपं अतएव
 तात्विकरूपेण दुर्दर्शं तं संसारिणं अध्यात्मयोगाधिगमेन 'यच्छेद्वाङ्मनसी' त्यादिवक्ष्य-
 माणेन देवं मत्वा परदेवतारूपं परंब्रह्म निश्चित्य हर्षशोकौ जहातीति जीवस्य ब्रह्मरूपत्वं

तथात्वावगतेर्मोक्षफलञ्चोपदिदेश । तदनन्तरं 'एतच्छ्रुत्वा संपरिगृह्य मर्त्यः प्रवृत्त्य धर्म्यमणुमेतमाप्य' इत्यादिना मयाऽत्यन्तं संक्षिप्योक्तमेतदेवाचार्यमुक्ताच्छ्रुत्वा श्रद्धया सम्यक्परिगृह्य प्रवृत्त्य देहादिभ्यो निष्कृष्य धर्मादनपेतं देहात्मवदधर्मत्वरहितं सूक्ष्ममेतं देहादिभ्यो निष्कृष्टमात्मानं स्वस्वरूपतयाप्राप्य मोदते इत्युक्त्वा विशिष्यात्मविषये श्रुत्याञ्चोत्पादयामास । एवमुत्पादितशुश्रूषो नचिकेताः प्रत्यगात्मनोऽसंसारिब्रह्मात्मकं स्वरूपं विविच्य ज्ञातुं पप्रच्छ 'अन्यत्र धर्मादन्यत्राधर्मादन्यत्रास्मात्कृताकृतात्' इति । अत्र धर्माधर्मशब्दाभ्यां तत्फलं लक्ष्यते तथा चधर्माधर्मफलाच्च परिदृश्यमानादस्मात्कार्यकारणप्रपञ्चाच्च भूतमविष्यदात्मकादनित्याच्चान्यद्वस्तु प्रत्यगात्मनस्वरूपभूतं पश्यसि तथाभूतं वस्तु पश्यन्खलु त्वं 'जानाम्यहं शेषाधिरित्यनित्यं न ह्यध्रुवैः प्राप्यते हि ध्रुवं तत्' इति मन्त्रेण कर्मफललक्षणं निधिमनित्यं जानामि अनित्यैर्द्रव्यसाध्यैः कर्मभिर्नित्यं तन्न प्राप्यमिति कर्मभिर्नप्राप्यं नित्यञ्च तदवोचः । 'श्रवणायापि बहुभिर्यो न लभ्यः शृण्वन्तेऽपि बहवो यन्न विद्युः' इति 'नैषा तर्केण मतिरापनेया प्रोक्ताऽन्येनैव मुक्तानां प्रेष्ट' इत्यन्तेन 'शृण्वन्तोऽपि न विद्युरि'तिमनुष्येण सतोक्तं ज्ञातुमशक्यमित्यनन्येन मनुष्यादिभावं हित्वा तद्रूपतां प्राप्तेनाचार्येण प्रोक्ते तस्मिन्पुनस्तंसारगतिर्नास्तीति तद्विषया मतिस्तर्केणापि प्राप्तुमशक्येति चानीदृशं परिदृश्यमानकार्यकारणात्मकप्रपञ्चविलक्षणमवोचः । 'तं दुर्दर्शमि'ति मन्त्रेण प्रत्यगात्मस्वरूपभूतं चावोचः तत्तथाभूतं वस्तु वदेति प्रश्नार्थः । आचार्येण 'श्रवणायापि'त्यारभ्यात्मविषये वर्णितस्य सर्वस्याप्यनुवादस्वस्योपदेशयोग्यत्वप्रकटनेन सम्यगस्मै उपदेष्टव्यमिति स्वास्मिन्मृत्योः प्रीत्युत्पादनाय । अग्निविद्याप्राप्त्यनन्तरं नचिकेतसा कृतं तदनुवादमाकर्ण्य प्रीतो मृत्युः नचिकेतसे वरान्तरमपि ददाविति प्रागुक्तं 'सचापि तत्प्रत्यवदद्यथोक्तमथास्य मृत्युः पुनरेवाह तुष्टः । तमब्रवीत्प्रीयमाणो महात्मा वरं तवेहाद्य ददामि मूयः । तवैव नाज्ञा मविताऽयमग्निस्सङ्क्राञ्चेमामनेकरूपां ग्रहाणे'ति । स्वेकारक्षमाळां । 'त्वादङ्गो मूयान्नचिकेतः पृष्टे'तिपुनरपि नचिकेतस्तुल्यशिष्यान्तरलाभप्रार्थनया योग्यशिष्याग्रियो मृत्युरित्यवसितम् ॥

एवं पृष्ठो मृत्युः 'तत्ते पदं संग्रहेण ब्रवीमी'तिपृष्टं मुक्तप्राप्यं प्रत्यगात्मनोऽसंसारिस्वरूपं वक्तव्यत्वेन प्रतिज्ञाय पुनरपि तस्य देहातिरिक्तत्वं 'न जायते म्रियते वा विपश्चिदि'त्यादिमन्त्राभ्यां स्थिरीकृत्य 'अणोरणीयानि'तिमन्त्रेण परिदृश्यमानशरीरान्तर्वर्तिगुहानिहितं जीवं महिमानमीशं कर्मनिमित्तवृद्धिस्तरहिततया नित्यमेव महान्तं परमेश्वरं यः पश्यति स वीतशोको भवतीति 'तं दुर्दर्शमि'तिमन्त्रोक्तमर्थमनुबदन्दुर्दर्शस्येकेनोपायेन दर्शनमित्याकांक्षायां 'अक्रतुरि'त्यनेननिष्कामत्वं 'धातुप्रसादादि'त्यनेन शरीरधारणकारणमनःप्रभृतीनां प्रसादं च तदुपायमप्युपदिदेश । मध्येऽपि 'य देवेह

तदमुत्र यदमुत्र तदन्विह । मृत्योस्स मृत्युमाप्नोति यइहनानेव पश्यती' त्यादिप्रदेशेषु प्रत्यग्रहैक्यं स्फुटीचकार । नचवाच्यमिह देहे विद्यमानस्यामुत्रादित्यमण्डले ब्रह्मलोकस्थाने वा विद्यमानस्य परमेश्वरस्यैव नानात्वं निषिध्यते नतु देहे विद्यमानस्य जीवस्यादित्यमण्डलादौ सतः परमेश्वरस्य भेदो निषिध्यत इति । स्थानभेदेन परमेश्वरभेदप्रसक्त्यभावात् । अंगुष्ठमन्त्रेण जीवब्रह्मैक्यप्रतिपादनानन्तरं विरुद्धधर्मवतोस्तयोः कथमैक्यं संभवतीत्याशङ्कायां 'यथोदकं दुर्गे वृष्टं पर्वतेषु विधावति । एवं धर्मान् पृथक् पश्यन् तानेवानुविधावती' । तिमन्त्रेण जीवे ब्रह्मणि च पृथग्यवस्थिता धर्माभेदविरोधिनस्सन्तीति पश्यतस्तथैव पृथग्धर्मवत्तया संसारएवानुवर्ततइति दोषमुक्त्वा 'यथोदकं शुद्धे शुद्धमासिक्तं तादृगेव भवति । एवं मुनेर्विजानतआत्मा भवति गौतमे' तिमन्त्रेण शुद्धयोरेकैक्यमिति तयोरैक्यमुपपादयामास । अन्ते च 'अङ्गुष्ठमात्रः पुरुषोऽन्तरात्मा सदा जनानां हृदये सन्निविष्टः । तं स्वाच्छरिरात् प्रवृहेन्मुञ्जादिवेषीकां धैर्येण । तं विद्याच्छुक्रममृतमि' तिमन्त्रेण 'अंगुष्ठमात्र' इत्यादिनाऽनूदितं जीवं शरीरान्निष्कृष्य शुक्रं स्थूलसूक्ष्मशरीरद्वयान्निष्कर्षेण शुद्धं विरुद्धधर्मरहितं तममृतं ब्रह्म विद्यादिति प्रत्यग्रहैक्यं सोपपादनमुपसन्नहार । 'येयं प्रेत' इति जीवस्य देहातिरिक्तत्वप्रश्नेन ब्रह्मविद्योपक्रमोऽप्यैक्योपपादनार्थं शुद्धत्वसम्पादनायेत्युपनिषदा दर्शितम् ॥

इत्थं नचिकेतःप्रश्नोपक्रमा मृत्युनचिकेतस्संवादरूपेयमुपनिषदासमाप्तेः प्रत्यग्रहैक्यपरैव लक्ष्यते । एवमद्वैतप्रकरणेऽस्मिन् कस्त्वतन्त्रस्य प्रधानस्य ज्ञेयत्ववर्णनशङ्कावकाशः । यदीदं प्रकरणं भिन्नात्मविषयमिति शङ्कास्पदं स्यात् तदा जीवेश्वरभेदज्ञानमिव प्रधानपुरुषभेदज्ञानमपि मोक्षसाधनमिति तदर्थं प्रधानस्य ज्ञेयत्वं 'अशब्दमि' तिमन्त्रेण वर्ण्यतइति शङ्क्येतापि नत्विदं शङ्कास्पदम् प्रश्नच्छायया प्रतिवचनसन्दर्भेण च प्रकरणस्याभेदपरतायाः प्रतिष्ठितत्वात् । तथा हि 'येयं प्रेत' इति प्रश्नस्तावत् प्रश्नवाक्यस्य 'मरणं माऽनुप्राक्षीरि' ति प्रश्नप्रतिषेधस्य 'न साम्पराय' इति प्रश्नोत्तरस्य च पर्यालोचनया जीवविषयइति निर्विचिकित्समवगम्यते । 'अन्यत्र धर्मादि' ति प्रश्नस्तु प्रश्नवाक्यस्य ब्रह्मनिरूपणपरतदुत्तरसन्दर्भस्य च पर्यालोचनया ब्रह्मविषयइति । नचायं जीवविषयप्रश्नादन्यस्त्वतन्त्रइति शक्यं वक्तुं वरत्रयोपक्रमविरोधात् । 'वरन्तवेहाथ ददामि भूय' इतिवत् पुनरत्र वरदानान्तराश्रवणाच्च । किन्तु विशेषजिज्ञासया जीवविषयएव प्रश्नः पुनरनुकृष्टइति वक्तव्यः । ततश्च ब्रह्मविषयत्वेनावधार्यमाणप्रश्नस्य जीवो विषयइति सिद्धौ प्रश्नसामर्थ्यादेव जीवब्रह्माभेदतात्पर्यं सिध्यति । एवं प्रश्नसामर्थ्येन जीवब्रह्माभेदतात्पर्याविष्करणं वेदच्छायानुकारिणि धर्मशास्त्रेऽपि याज्ञवल्कीये दृश्यते । तत्र हि प्रायश्चित्तकाण्डे 'क्षेत्रज्ञस्येश्वरज्ञानाद्विशुद्धिः परमा मता' इति परमेश्वरज्ञानस्य सकलपापप्रायश्चित्तोपदेशप्रसङ्गात् सकलजगत्स्रष्टृत्वादिरूपं परमेश्वरस्य महिमानमुप-

वर्ण्य ततः कर्मविपाकप्रतुष्टूषया 'अद्येवं स कथं ब्रह्म पापयोनिषु जायत' इति प्रश्नो-
ऽवतारितः । तत्र 'कथं पापयोनिषु जायत' इत्युक्त्या जीवविषयत्वेनावगम्यमानस्य
प्रश्नस्य सङ्गतिः प्रकृतपरमेश्वरवाचिना सर्वनाम्ना प्राग्वर्णितनिरतिशयस्वातन्त्र्यरूपतदीय-
महिमपरामर्शना 'यद्येवमि' ति वचनेन ब्रह्मविषयतामानीयाभेदतात्पर्यमाविष्कृतमिति
विशेषः । एवमत्रोपक्रमगतवरत्रयप्रदानरूपाख्यायिकाकल्पनं ब्रह्मविषयप्रश्नस्य प्राचीन-
जीवविषयप्रश्नानन्यत्वापादनेन जीवब्रह्माभेदतात्पर्यप्रत्यायनार्थतायामेव दृष्टार्थं भवति ।
इत्थमेव हि विद्यासन्निधिपठितानामाख्यायिकानां विद्याप्रतिपत्त्यर्थत्वं पारिप्लवाधिकरणे
वक्ष्यमाणमुपपादनीयम् । एवं तावत् प्रश्नच्छायाया जीवब्रह्माभेदपरं प्रकरणमिति सि-
द्धम् । प्रतिवचनसन्दर्भगतोपक्रमोपसंहारमध्यपरामर्शैस्तस्य तत्परत्वं दर्शितमधस्तात् ॥

ननु प्रतिवचनमध्ये जीवब्रह्माभेदप्रत्यायकोऽपि 'ऋतं पिबन्तावि' ति मन्त्रआ-
म्नातः । सत्यम् । स तु रथसारथ्यादिकल्पनया प्राप्तव्यत्वेन वक्ष्यमाणस्य ब्रह्मणः तद-
नन्तरं 'अत्र ब्रह्म समश्नुत' इत्यत्रैव प्राप्तव्यत्वेन विशेषणात् तन्निर्वाहाय प्राप्यस्य प्रा-
प्तृसन्निकर्षापेक्षायां प्राप्तुर्जीवस्य प्राप्तव्यपारमार्थिकरूपत्वेन शरीरगुहायामेव नित्यसन्नि-
हितं तस्यासंसारिस्वरूपमिति प्रदर्शयितुं स मन्त्रइति व्यवस्थापितं गुहाऽधिकरणे । प्रा-
प्तृप्राप्तव्यभेदस्तु कल्पितप्राप्तृरूपापेक्षः । मोक्षशास्त्रेषु तद्व्यपदेशश्च तादृष्यप्राप्तिपरो
ग्रामादिप्राप्तिवद्भेदसापेक्ष इति व्यवस्थापितमानन्दमयाधिकरणे । अतः प्राप्तृप्राप्तव्यभाव-
व्यपदेशादपि न जीवब्रह्माभेदसिद्धिप्रत्याशा । तस्मादद्वितीयब्रह्मपरप्रश्नप्रतिवचनसन्दर्भ-
विरोधादद्वितीयब्रह्मप्राप्त्युपायोपन्यासइव प्रधानस्य ज्ञेयत्वेन उपन्यासो न संगच्छते ॥

सूत्रस्यायमर्थः । त्रयाणामग्निजीवपरमात्मनामेव एवं वक्तव्यत्वेन ज्ञेयत्वेन च
उपन्यासः । तेषां त्रयाणामेव च प्रश्नः । अतो जीवस्य मुक्तिप्राप्यपारमार्थिकरूपतया
परमात्मनि पृष्ठे 'तत्ते पदं संग्रहेण ब्रवीमी' तिपरमात्मनो वक्तव्यत्वेन प्रतिज्ञायतद-
नुबन्धित्वेनतत्प्राप्त्युपायो बहुधा परमात्मनो दुरधिगमत्वोक्त्या तदवगत्युपायश्च यथा-
ऽर्थात्प्रतिज्ञातो भवति ब्रह्मविचारप्रतिज्ञेयैव साधनादिविचारः न तथा स्वतन्त्रस्य सां-
ख्याभिमतस्य प्रधानस्य ज्ञेयत्वमर्थात्प्रतिज्ञातं भवतीति 'अशब्दमि' तिमन्त्रस्य तत्पर-
त्वकल्पनमयुक्तमिति । 'त्रयाणामेव' त्येवकारः प्रधानव्यावृत्त्यर्थः । चकारः परमात्मानु-
बन्धतत्प्राप्तितदवगत्युपायसमुच्चयार्थः । द्वितीयश्चकारः प्रतिवचनसन्दर्भवत्प्रश्नोऽपि पर्या-
लोच्यमानदशङ्कितपूर्वपक्षनिराससमर्थस्वतन्त्रोहेतुः न तु त्रयाणामेवोपन्यास इति हेतो-
रसाधको हेतुरिति ज्ञापनाय हेतुद्वयसमुच्चयार्थः ॥ १ ॥ ४ ॥ ६ ॥

सांख्याभिमतः महत्त्वपरप्रत्यभिज्ञामात्रमवलम्ब्याव्यक्तं प्रधानमिति मन्दशङ्कायां
'ज्ञेयत्वावचनादि' त्सुक्तं । तामेवचप्रत्यभिज्ञामालम्ब्य 'महत्तः परं ध्रुवमि' त्यत्र ज्ञेय-

त्ववचनमप्यस्तीति शङ्कायां सविशेषं प्रकरणं प्रदर्श्य तन्नास्तीति उपपादितम् । इदानीं यां
प्रत्याभिज्ञामवलम्ब्यैव शङ्काद्वयं प्रसक्तं साऽपि असिद्धेत्याह ॥

महद्वच ॥ १ ॥ ४ ॥ ७ ॥

उभयत्रापि महच्छब्दसांख्याभिमततत्त्वविशेषपर इति तावदयुक्तं । 'महान्तं विभुमात्मानमि' त्यादिवैदिकप्रसिद्धिविरोधेन तस्य तत्र सांख्यकल्पिताया रूढेस्त्याज्यत्वात् । तद्वेदाव्यक्तपदस्य प्रधाने रूढिरपि त्याज्या । वैदिकेन प्रकरणादिना तस्य शरीरपरत्वावधारणात् 'महतः परं प्रधानं निचाद्यमि' त्येतदपि त्याज्यम् । प्रकरणस्याद्वैतपरत्वावसायादिति सूत्रार्थः । चकारेण 'अव्यक्तात् पुरुषः पर' इति श्रुतपुरुषवच्चेति समुच्चीयते । तस्यापि हि पुरुषशब्दस्य मोक्षार्थं प्रधानविविक्तत्वेन ज्ञेयइति सांख्याभिमते पुरुषे वृत्तिस्त्याज्या तस्य प्रकरणेन मोक्षार्थं प्रत्यगभिन्नत्वेन ज्ञातव्ये निर्विशेषे परमात्मनि वृत्तेराश्रयणीयत्वात् । तस्मादव्यक्तशब्दश्शरीरपरो न प्रधानपरइति सिद्धम् ॥ १ ॥ ४ ॥ ७ ॥

इत्यानुमानिकाधिकरणम् ॥ १ ॥

चमसवदविशेषात् ॥ १ ॥ ४ ॥ ८ ॥

श्वेताश्वतरशाखिनस्समामनन्ति 'अजामेकां लोहितशुक्लकृष्णां बह्वीः प्रजास्तृ-
जमानां सरूपाः । अजो ह्येको जुषमाणोऽनुशेते जहात्येनां भुक्तभोगामजोऽन्य' इति ।
अयं मन्त्रः किं सांख्याभिमतस्वतन्त्रमूलप्रकृतिपरः उत तेजोऽवन्नलक्षणावान्तरप्रकृति-
परइति संशये पूर्वपक्षः न जायतइत्यजेति मूलप्रकृतौ युज्यते नत्ववान्तरप्रकृतौ । न च
च्छागावाचकस्याजाशब्दस्यावान्तरप्रकृतौ गौणी वृत्तिस्स्यादिति वाच्यम् । मुख्ययोग-
वृत्तिसम्भवे अघन्यवृत्त्ययोगात् । 'एकामि' त्यपि मूलप्रकृतौ युज्यते न तु तेजोऽवन्नेषु
बहुषु । लोहितशुक्लकृष्णशब्दैस्तु कुसुम्भमलिलान्धकारगतरञ्जकत्वप्रसन्नत्वावारकत्व-
गुणयोगाद्रजसस्त्वतमोगुणात्मिका मूलप्रकृतिर्लक्षयितुं शक्यते । गुणवाचिनां लोहितादि-
शब्दानां तेजोऽवन्नेषु द्रव्येष्वपि लक्षणैव हि गतिः । 'सृजमानामि' त्युच्यमानं स्वा-
तन्त्र्येण सृष्टिकर्तृत्वं तु सांख्याभिमतायां मूलप्रकृतावेव युज्यते । उत्तरार्द्धार्थोऽपि तस्या-
मेव सङ्गच्छते । 'एकोऽनुशेते अन्यो जहाति' इत्यात्मभेदेन सांख्यमतप्रत्यभिज्ञानात्
औपनिषदैरैकैकैकस्याभ्युपगतत्वात् । नह्यत्र पूर्वाधिकरणइवाद्वैतप्रकरणतामापाद्यवा स्व-
तन्त्रकारणत्वन्नोच्यतइति वा न सांख्यमतप्रत्यभिज्ञेति वक्तुं शक्यते । एतेनास्य मन्त्र-
स्य मूलप्रकृतिरर्थश्चेदौपनिषदाभिमताः परमेश्वराधीनाऽर्थोऽस्तु न तु सांख्याभिमतस्वत-

न्नेत्यपि शङ्का निरस्ता । आत्मभेदाभिधानेन स्यातन्त्याभिधानेन च सांख्यमतप्रत्यभि-
ज्ञानात् । तस्यां 'एकामि' त्यस्यायोगाच्च बन्धमुक्तिव्यवस्थार्थं प्रतिजीवमविद्याभेदाभ्यु-
पगमावश्यम्भावात् । 'जहाती' ति त्यागोक्त्ययोगाच्च मुक्तिदशायां तस्या निरवशेषो-
च्छेदाभ्युपगमात्, अनुवर्तमानत्वएव त्यागोक्तिसाङ्गत्यात् । तस्मात् सांख्याभिमतस्वतन्त्र-
मूलप्रकृतिरेवास्य मन्त्रस्यार्थ इति ॥

एवं प्राप्ते राद्धान्तः । अस्य मन्त्रस्य स्वरसतस्तावदेतावानर्थः प्रतीयते । काञ्चि-
च्छागां त्रिवर्णां सरूपबहुवर्कुरामेकश्चागः प्रीयमाणोऽनुवर्तते अन्यस्तामुपभुक्तां त्य-
जतीति । लोके सम्भवन्नप्ययमर्थो वेदे विशिष्यचाध्यात्मप्रकरणे न निबन्धमर्हतीत्या-
ध्यात्मिके कचिदर्थे योजनं कार्यम् । स्वमनीषिकया च तत्कर्तुं न शक्यते विशेषहेत्व-
भावाच्चमसवत् । यथा हि 'अर्वाग्निलश्चमसऊर्ध्वबुध्न' इति मन्त्रे प्रसिद्धस्य चमसस्यो-
र्ध्वबिलस्य तिर्यग्बुध्नस्य ग्रहणासम्भवे सति 'अनाकाशे कोऽयं गळितहरिणश्शीतकिरण'
इत्यादिव्यतिरेकानुप्राणितातिशयोक्त्युदाहरणकाव्यवचने प्रसिद्धचन्द्रग्रहणासम्भवेसति
कविबिवक्षया मुखे चन्द्रत्वकल्पना क्रियतइतिवदमुष्मिश्चमसत्वकल्पना क्रियतइति नि-
श्चेतुं न शक्यते गिरिगुहागृहविशेषादीनां बहूनामर्वाग्निलत्वोर्ध्वबुध्नत्वसम्भवात् । नन्वत्र
सांख्याभिमतस्वतन्त्रप्रकृतिग्रहणे विशेषहेतुरुक्तः । को विशेषहेतुः । न तावत्स्रष्टृत्वम् ।
अन्येन प्रेर्यमाणस्यापि स्रष्टृत्वानपायात् । नह्याधोरणेन प्रेर्यमाणो गजो गच्छन्नगच्छति ।
नाप्यात्मभेदः । न हि सोऽत्र प्रतिपाद्यते किन्तु प्रसिद्धन्तमनूद्य बन्धमोक्षव्यवस्थितिः ।
अनूद्यमानश्च लोकप्रसिद्धो भेदः 'त्वं स्त्री त्वं पुमानसि त्वं कुमारउतवा कुमारी त्वं
जीर्णो दण्डेन वञ्चसि त्वज्जातो भवसि विश्वतोमुखः' 'एको देवस्सर्वभूतेषु गूढ' इति पूर्वा-
परमन्त्रानुरोधेन कारुणिकोऽङ्गीकर्तुं युक्तः । एतेनैक्यमपि व्याख्यातम् । तस्याप्यनू-
द्यमानस्य 'यो योनिं योनिमधितिष्ठत्येक' इत्यत्रत्यमन्त्रान्तरानुसारेण एकजातीयता-
रूपत्वसम्भवात्, 'चैत्रमैत्रावौषधं सेवमानौ स्थितौ तयोश्चैत्रस्तदद्यापि सेवते मैत्रस्तं जहा-
ती' ति व्यवहारदर्शनात् । ऐक्यस्य तेजोऽबन्नसङ्घातैक्यरूपत्वसम्भवाच्च । सांख्याभि-
मतप्रकृतावपि हि गुणत्रयसङ्घाताभिप्रायेणैक्यमुपपादनीयम् ॥ १ ॥ ४ ॥ ८ ॥

नन्वेवमिहान्यथासिध्युपन्यासेन सांख्यतन्त्रप्रत्यभिज्ञाऽनादरे केन तर्हि विशेषा-
वगतिरस्तु । नखलु 'अर्वाग्निलश्चमसऊर्ध्वबुध्न इति इदन्तच्छिर' इतिचमसमन्त्रइवात्र
व्याख्यानरूपो वाक्यशेषोऽस्ति । तदभावे च सांख्यस्मृतिप्रत्यभिज्ञादरएव युक्त इति
शङ्कायामाह ॥

ज्योतिरुपक्रमा तु तथाह्यधीयतएके ॥ १ ॥ ४ ॥ ९ ॥

परमेश्वराधीना तेजःप्रमुखा तेजोऽबन्नलक्षणा जरायुजाण्डजस्वेदजोद्भिज्जचतुर्विध-

भूतग्रामप्रकृतिरियमजा प्रतिपत्तव्या । नतु गुणत्रयसङ्घातलक्षणा सांख्यतन्त्रसिद्धा स्वतन्त्रा प्रकृतिः । तथाह्येकेशाखिनस्ताण्डिनः तेजोऽबन्नानां परमेश्वरादुत्पत्तिमाग्न्या तेषां रोहितादिरूपाण्यामनन्ति 'यदग्रेरोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्ये' ति । तान्येवेह तेजोऽबन्नानि रोहितादिशब्दसामान्यात्प्रत्यभिज्ञायन्ते । श्रुत्यन्तरप्रत्यभिज्ञैव च ग्राह्या सर्वशाखाप्रत्ययं ब्रह्मेति स्थितेः नतु स्मृतिप्रत्यभिज्ञा बहिरङ्गत्वात् । एवञ्च रोहितादिशब्दानामपि सामञ्जस्यं भवति गुणवत्सु गुणवाचकशब्दानां लक्षणायाः लोके वेदेच निरूढत्वात् रङ्गकत्वादिभिस्सत्त्वादिषु लक्षणाया विप्रकृष्टत्वात् ॥१॥४॥९॥

स्यादेतत् । तेजोऽबन्नात्मिकायां प्रकृतावजाशब्दस्य रूढिनिर्वाहिका नास्ति छागत्वजातिः । नापि योगनिर्वाहको जन्मामावः । न च तस्यां छागजातिकल्पनया गौणी वृत्तिस्स्यादिति वाच्यं प्रयोजनामावेन कल्पनानुपपत्तेः । नहि शरीरादिषु रथत्वादिकल्पनप्रयोजनवदिह प्रकृतौछागजातिकल्पनस्य किञ्चित्प्रयोजनमस्ति । चमसवत्स्यादिति चेत् । न । तस्यापि 'चमु भक्षण' इतिधातोर्निष्पन्नस्य भक्षणसाधने शिरसि योगवृत्त्युपपत्तेः । किं च चराचरात्मकसकलप्रपञ्चकारणभूतायास्तर्वेषां चेतनानां बहुविधपुरुषार्थोपयोगिन्यास्तेजोऽबन्नात्मिकायाः प्रकृतेः कतिपयप्रजोत्पादककतिपयचेतनाकांक्षितात्यल्पप्रयोजनोपयोगिच्छागत्वकल्पनमप्ययुक्तं । कल्पनायां विवक्षितसाधर्म्यसत्त्वे यथाकथञ्चिद्वैधर्म्यं न दोषाय । अन्यथा शरीरादीनामपि रथत्वादिकल्पनानुपपत्तेरिति चेत् । सत्यं । तथापि तत्र रूपकानङ्गीकारे रूप्यरूपकवाचिपदद्वयश्रवणं व्यर्थं स्यादिति तत्परिहाराय यथाकथञ्चित्सम्भावितसाधर्म्यमवलम्ब्य रूपकनिर्वाहः क्रियते । नचेह तथा रूप्यरूपकवाचिपदद्वयश्रवणमस्ति केवलस्त्वजाशब्दो योगेन मूलप्रकृतौ वर्तयितुं शक्यः । योगाच्च मुख्यवृत्तिरूपाद्गौणी वृत्तिर्जघन्या । क्लृप्तश्चात्रैव मन्त्रे 'अजो ह्येको' 'अजोऽन्य' इति अजशब्दयोर्योगः । तयोरपि गौणत्वकल्पनायामत्यन्तमेव प्रकृतिसम्बन्धविमुक्तस्य परब्रह्मस्वरूपतां प्राप्तस्य पुनश्छागासंसर्गयोग्यात्यन्तविवेकप्राणिप्रथमोदाहरणच्छागत्वपरिकल्पनमयुक्तं । 'अजोऽन्य' इत्यस्य औपनिषदाभिमतमुक्तपरत्वे च 'जहाती' त्येतदयुक्तमित्याशङ्क्यामाह ॥

कल्पनोपदेशाच्च मध्वादिवदविरोधः ॥ १ ॥ ४ ॥ १० ॥

कल्पनोपदेशोऽयमजामन्त्रः । तत्र 'अजामि' तितेजोऽबन्नात्मिकायां प्रकृतौ छागत्वकल्पना । 'प्रजा' इति तत्कार्येषु छागापत्यत्वकल्पना । मुक्तौ विद्यया तदुच्छेदे मुच्यमानकर्तृकत्यागत्वकल्पना मुक्तसंसारिणोरजत्वकल्पना च । कुतः कल्पनोपदेश इति अवस्यते 'द्वा सुपर्णे' त्यग्रिममन्त्रे प्राग्दृष्टान्ततयोपात्ते चमसमन्त्रे च कल्पनोपदेशात् । 'द्वा सुपर्णे' ति मन्त्रेहि शरीरे वृक्षत्वकल्पना तदाश्रितयोर्जीवान्तःकरणयोः

पक्षित्वकल्पना कर्मफले वृक्षफलत्वकल्पना च दृश्यते । ' अर्वाग्विलश्चमसऊर्ध्वबुधस्त-
 स्मिन् यशो निहितं विश्वरूपं । तस्यासते ऋषयस्ससतीरे वागष्टमी ब्रह्मणा संविदाने '
 तिचमसमन्त्रेच कण्ठादुपरिभागरूपे शिरसिचमसत्वकल्पना तद्वत्ते मुग्धविवरे बिलत्वक-
 ल्पना तदूर्ध्वभागे मूर्द्धावयवे घटचमसपादपादिस्थूलमूलभागरूपबुधत्वकल्पना तस्मिन्वि-
 स्मरतया स्थितेषु प्राणादिवायुषु यशस्त्वकल्पना तस्मिन् परितस्स्थितेषु श्रोत्रादिष्वि-
 न्द्रियेषु ऋषित्वकल्पना च दृश्यते । न च चमसादिशब्दानां शिरःप्रभृतिषु यथासम्भवं
 कथञ्चिद्योगो रूढिश्च कल्प्यतामिति वाच्यम् । अग्रे ' इमावेव गौतमभरद्वाजावि ' त्यादि-
 ना श्रोत्रचक्षुर्ग्राणयुगळरसनानां सप्तानां गौतमभरद्वाजविश्वामित्रजमदग्निवसिष्ठकाश्य-
 पात्रिरूपत्वेन वर्णयिष्यमाणतया ' तस्यासते ऋषयस्ससतीरे ' इत्यत्र श्रोत्रादिषु ऋषि-
 त्वकल्पनानिश्चये सति ततः प्रागपि कल्पनोपदेशइति निश्चयात् । बिलबुधशब्दयोरका-
 रसाम्येन मुखविवरे मूर्द्धनि च यशशब्दस्य विवरणक्रियासाम्येन प्राणवायुषु च गौण-
 त्वं विना योगरूढयोरसम्भवाच्च । तत्र ' द्वा सुपर्णे ' तिमन्त्रे लोके सम्भवन्त्या रीत्या
 प्रतिपत्तिसौकर्यं विना न प्रजोनान्तरमस्ति । तत्प्रयोजनमिहापि च समानम् । चमस-
 मन्त्रे तु लोकाविलक्षणया रीत्या विस्मयनीयया कौतुकमुत्पाद्य प्रतिपत्तिसौकर्यं प्रयोजन-
 मिति विशेषः । प्रसिद्धो हि चमसऊर्ध्वबिलस्तिर्यग्बुधश्च । तस्मिन्च सोमरसो निधीयते
 न तु यशः । सोमरसपूरितस्य तद्विलस्य जलपूर्णस्य कूपस्येव नीरस्थानीयात्परितोर्वत-
 मानादूर्ध्वभागाद्बहिरेव सप्तहोतृका ब्राह्मणा ऋत्विजा सह यां काञ्चन संविदं कुर्वाणा-
 श्चासते न तु तीरस्थानीये चमसावयवे । अनयोश्च मन्त्रयोर्विषयविषयिसामानाधिकरण्यं
 विनैव कल्पनादर्शनादजामन्त्रेऽपि तथैव युक्तम् । काव्येष्वपि विषयविषयिसामानाधि-
 करण्यं विना कल्पनादर्शनाच्च तच्छायापन्नत्वादप्ययं कल्पनोपदेशः । न हि रूपको-
 दाहरणेष्विवातिशयोक्त्युदाहरणेषु तत्सामानाधिकरण्यमस्ति यथा ' वापी कापि स्फुरति
 गगने तत्परं सूक्ष्मपद्या सोपानालीमधिगतवती काञ्चनीमैन्द्रनीली । तस्यां शैलौ सुकृति-
 सुगमौ चन्दनच्छन्नदेशौ तत्रत्यानां सुलभममृतं सन्निधानात्सुधांशोः ' इति । यत्तूक्तं योग-
 वृत्तिसम्भवे गौणीवृत्तिर्न कल्पनीयेति तद्विपरीतम् । प्रथमप्रतीतरूढिपूर्वकगौणीवृत्तिस्वी-
 कारसम्भवे रूढिपरित्यागेन योगपरिग्रहायोगात् । अतएव ' प्रेतु होतुश्चमसः प्र ब्रह्मणः
 प्रोद्गातृणां प्र यजमानस्ये ' ति प्रैषे उद्गातृशब्दस्य बहुवचनान्तस्य बहुषु वृत्तौ वक्त-
 व्यायां सुब्रह्मण्यसाधारणं योगं परित्यज्यान्तरङ्गप्रत्यासत्त्या सदप्रवेशवत्सु त्रिषु रूढि-
 पूर्विका लक्षणाऽङ्गीकृता । मुक्तस्य छागत्वकल्पनं बहुपकारिण्याः प्रकृतेश्च्छागात्वकल्पनं
 च विरुद्धमिति चेत् । नास्त्ययं विरोधो मध्वादिवत् । आदित्यस्य हि त्रयीमयस्य देदी-
 प्यमानादिव्यज्योतिर्मण्डलस्य मधुत्वं कल्प्यते । तद्वत् प्रहीणजातिकल्पनायां नास्ति वि-
 रोधः । छागः पुनश्छागया संसर्गयोग्यः मुक्तः प्रकृत्या न संसर्गयोग्यइत्ययमपि न वि-

रोधः । रथः प्रापणीयदेशपर्यन्तं नीतस्तत्प्राप्त्युपायो भवति शरीरं तु न तथा 'अत्र ब्रह्म समश्नुत' इति श्रुतेः ब्रह्मलोकादिस्थानस्थितस्य परब्रह्मणो मुक्तप्राप्यत्वाङ्गीकारेऽपि ज्ञानसाधनतया मुक्त्युपायस्य वशीकृतेन्द्रियमनोबुध्याश्रयस्य शरीरस्य तावत्पर्यन्तं नयनाभावादिति विशेषे सत्यपि यथाकथञ्चित् प्राप्त्युपायत्वमात्रेण शरीरस्य रथत्वकल्पनादर्शनात् ॥

सूत्रे 'कल्पनोपदेशादि' तिप्रथमान्तं पदं 'सुपां सुलुक्पूर्वसवर्णाच्छेयाडाड्यायाजाल' इति सूत्राविहितेन प्रथमाविभक्तेः आदादेशेन लब्धरूपं । कल्पनोपदेशोऽयमजामन्त्र-इति तेन प्रतिज्ञा लभ्यते । तेनैव पञ्चम्यन्ततया पुनर्विवक्षितेन तत्र हेतुरुच्यते । स्वयमेव स्वस्मिन् हेतुर्भवितुं नार्हतीति सामर्थ्यादन्यस्मिन् कल्पनोपदेशे हेतुर्कर्तव्ये सन्निहितत्वात् 'द्वा सुपर्णे' त्यग्रिमकल्पनोपदेशः प्रागृष्टान्तीकृततया बुद्धिस्थित्वात् 'अर्वाग्बिल' इति कल्पनोपदेशश्च हेतुर्लभ्यते । चकारः काव्येषु कल्पनादर्शनरूपहेत्वन्तर-समुच्चयार्थः । 'मध्वादी' त्यादिशब्दो रथादिरूपकपरिग्रहार्थः । तस्मादजामन्त्रस्तेजोऽबन्नरूपावान्तरप्रकृतिपरो न तु सांख्याभिमतस्वतन्त्रप्रधानपरइति सिद्धम् ॥

स्यादेतत् । स्वतन्त्रप्रकृतिपरो न भवतीति युक्तमेव । अवान्तरप्रकृतिपरइति न युक्तम् । यतोऽस्य मन्त्रस्य परमेश्वराधीनमूलप्रकृतिपरत्वमेव 'ज्ञाज्ञौ द्वावजावीशानी-शावजाह्येका भोक्तृमोगार्थयुक्ता । क्षरं प्रधानममृताक्षरं हरः क्षरात्मानावीशते देव-एकः' । 'लब्धांसि यज्ञाः क्रतवो व्रतानि भूतं भव्यं यच्च वेदा वदन्ति । तस्मान्मायी सृजते विश्वमेतदस्मिंश्चान्यो मायया सन्निरुद्धः । मायान्तु प्रकृतिं विद्यान्मायिनं तु महेश्वरम् । तस्यावयवभूतैस्तु व्याप्तं सर्वमिदं जगत् । स विश्वकृद्विश्वविदात्मयोनिः ज्ञःकालकालो गुणी सर्वविद्यः । प्रधानक्षेत्रज्ञपतिर्गुणेशः संसारमोक्षस्थितिबन्धहेतुरि' त्यादिपूर्वापरमन्त्र-सन्दर्भपर्यालोचनया स्पष्टमेव प्रतीयते । शाखान्तरोक्तरोहितादिशब्दप्रत्यभिज्ञानानुरोधा-दपि पूर्वापरमन्त्रानुरोधेन युक्ततरः । सत्यम् । पूर्वापरमन्त्रपर्यालोचनायां मूलप्रकृति-परएवायमन्त्रः । तत्पर्यालोचनायां च नास्ति पूर्वपक्षावकाशः । तैत्तिरीयशाखायामपि अजामन्त्रस्य जगत्सृष्टपरमेश्वरप्रकरणपठितत्वात् स्फुटतरपूर्वापरमन्त्रनियमितपरमेश्वरा-धीनप्रकृतितात्पर्यकैतन्मन्त्रसरूपत्वाच्च नास्ति पूर्वपक्षावकाशः । तथाऽपि न्यायव्युत्पा-दनाय प्रकरणं करेण पिधाय कृत्वाचिन्तारूपेण न्यायबलादवान्तरप्रकृतिपरत्वनिर्ण-यार्थमिदमधिकरणम् । अतएव भाष्ये प्रकरणानुसारेणास्य मन्त्रस्य मूलप्रकृतिपरत्व-पक्षमपि प्रदर्श्य कृत्वाचिन्तोद्धाटनं कृतमिति सर्वमनवद्यम् ॥ १ ॥ ४ ॥ १० ॥

इति चमसाधिकरणम् ॥ २ ॥

न संख्योपसंग्रहादपि नानाभावादतिरेकाच्च ॥ १ ॥ ४ ॥ ११ ॥

बृहदारण्यके श्रूयते । 'यस्मिन् पञ्चपञ्चजना आकाशश्च प्रतिष्ठितः । तमेव मन्यआत्मानं विद्वान् ब्रह्माभृतोऽमृतमि'ति । अयं मन्त्रस्सांख्याभिमतानि पञ्चविंशतितत्त्वानि 'पञ्चपञ्चजना' इति प्रतिपादयति उत वाक्यशेषगतान् प्राणादीनि सन्देहे पूर्वपक्षः । पञ्चशब्दद्वयेन पञ्चविंशतिसंख्यानिष्पत्तेः तथा संख्यया संख्येयाकाङ्क्षिण्या सांख्यतन्त्रसिद्धान्येव तत्त्वान्युपसङ्गाद्याणि । तावन्त्येव हि तत्त्वानि सांख्यैः परिगण्यन्ते ॥

स्यादेतत् । कथमत्र पञ्चविंशतिसंख्यानिष्पत्तिः । यदि 'पञ्चपञ्चे'ति पञ्चकद्वयमुच्यते । तदाऽवयवद्वारेण समुदायलक्षणाश्रयणेऽपि दशसंख्यैव निष्पद्यते 'पञ्च सप्त च वर्षाणि न वर्षे शतक्रतुरि'त्यत्र यथा द्वादशसंख्या । यदि तु बीप्सा तदाऽपि पञ्चसंख्यानि पञ्चकानि ग्राह्याणीत्यत्र गमकाभावात् पञ्चविंशतिसंख्या न निष्पद्यतएव । यथा 'दशदशैकैकश्चमसमनुप्रसर्पन्ती'त्यत्रानुप्रसर्पणीयानां चमसानां दशसंख्यत्वादनुप्रसर्पकाणां पुरुषाणां शतसंख्या निष्पद्यते । एवं 'यस्मिन् पञ्च पञ्चजना' इत्यत्राधिकरणानि यदि पञ्च स्युस्तदा प्रत्यधिकरणमाधेया जनाः पञ्चसंख्या बीप्साः स्युस्तदिति तेषां पञ्चविंशतिसंख्या निष्पद्येत न त्वत्राधिकरणपञ्चकश्रवणमस्ति । ननु पञ्चसंख्यातया प्रतिपन्नेष्वर्थेषु पुनः पञ्चसंख्याऽन्तरविशेषणोपादानात् पञ्चविंशतिसंख्या लभ्यतइति चेत् । किं प्रथमं पञ्चसंख्यया विशेषिताएवार्थाः पुनरपि पञ्चसंख्यया विशेष्यन्ते उत तद्विशेषणीभूता पञ्चसंख्या । न तावत् पञ्चसंख्या । विशेष्यं विहाय विशेषणयोरन्वयासम्भवात् । नापि तद्विशेषिताः । आकाङ्क्षाभावात् । रक्तपटन्यायेन उत्थापिताकाङ्क्षा स्यादिति चेत् । न । श्रुतविशेषणसजातीये तद्विरोधिनि चाकांक्षेत्यापनासम्भवात् । न हि 'रक्तो रक्तः पटो भवती'त्यत्र 'मृण्मयो हिरण्मयो घटो भवती'त्यत्र वा भवत्याकांक्षा । ननु 'पञ्च पञ्चपूल्य' इत्यत्र पञ्चविंशतिपूलाः प्रतीयन्ते । नेति ब्रूमः । तत्र समस्ता पञ्चसंख्यैव पूलानां विशेषणं व्यस्ता तु तत्समाहाराणाम् । न चात्र तथा समाहारार्थस्समासोऽस्ति 'पञ्चजन्य' इति स्त्रीलिङ्गनिर्देशाभावादिति चेत् ॥

उच्यते अनेकावान्तरसंख्यानिर्देशे सति महासंख्यालाभो यथा 'पञ्च सप्त च वर्षाणि'त्यत्रावयवद्वारेण समुदायलक्षणया यथा 'दशदशैकैकमि'त्यत्र बीप्सया तथैव तस्मिन्सत्येकया संख्यया विशेषितानामर्थानां संख्यायाएववा सजातीयेन विजातीयेनवा संख्यान्तरेण विशेषणात्संवर्धनेन महासंख्यालाभोऽपि वैदिकेषु लौकिकेषुच प्रयोगेषु प्रसिद्धो नापहोतुं शक्यते । दृश्यते हि 'वयसोवयसस्सप्तदशसप्तदशानिददाति' 'पञ्च पञ्चाशतस्त्रिवृतस्संवत्सरा' इत्यादयः प्रयोगाः । प्रथमान्वितविशेषणसजातीयस्य तद्विरोधिनोवा

यत्रैतेषूदाहरणेष्विव विवक्षितमहासंख्यालभार्थत्वेन पौनरुक्त्यस्य विरोधरयवा परिहारो न संभवति तत्रैव तदनाकांक्षा विशेषणयोरन्वयोऽपि साक्षादेव न संभवति । विशिष्टान्वयिनो विशेषणस्य विशेष्यान्वयानुपपत्तौ विशेषणे संक्रमस्तु 'दध्ना जुहोती' त्यादौ सुप्रसिद्धा एव । यदिच एवमप्यपरितोषः तदा 'पञ्च पञ्चपूल्य' इतिवदिहापि समाहारविवक्षाऽस्तु । तद्विवक्षायामपिस्त्रीलिङ्गाभावस्तु छान्दसत्वेनोपपादनीयः । 'ऊकालोऽज्जस्वदीर्घप्लुत' इत्यत्र 'स नपुंसकमि' तिनपुंसकलिङ्गाभाववच्छन्दोवद्भावेन । तस्मादिह प्रतिपन्नया पञ्चविंशतिसंख्ययोपसंग्रहात् 'पञ्च पञ्चजना' इत्येतत्साख्याभिमतानि तत्त्वानि प्रदिपादयतीति युक्तम् । एतेन 'पञ्चपञ्चजना' इत्येतत्कथं सांख्यतत्त्वानि प्रतिपादयेत् नहि तेषु पञ्चशःपञ्चशस्साधारणो धर्मोऽस्ति येन पञ्चविंशतेरन्तराले पञ्चपञ्चसंख्या निविशेरन् । एकैकधर्मावच्छेदनिबन्धनो हि महासंख्यायामवान्तरसंख्यानिवेशः यथा 'त्रयस्त्रिंशद्देवता' इति महासंख्यायामष्टौवसवइत्याद्यवान्तरसंख्यानिवेशइति निरस्तम् । 'पंच सप्त च वर्षाणि' 'पंच पंचाशतस्त्रिवृतस्संवत्सरा' इत्यादिषु विनाऽप्येकैकमवच्छेदकं विवक्षितमहासंख्यालभोपायतामात्रेण यत्किंचिदवान्तरसंख्यानिवेशदर्शनात् । न हि द्वादशवार्षिक्यामनावृष्टौ पञ्चसु सप्तसु च वर्षेषु विश्वसृजामयने पञ्चाशदुत्तरद्विशतसंख्यानां त्रिवृता संवत्सराणां मध्ये पञ्चाशतिपञ्चाशति संवत्सरेषुचैकैको धर्मोऽस्ति । इह तु भूतानि तन्मात्राणि ज्ञानेन्द्रियाणि कर्मेन्द्रियाणि अवशिष्टानि प्रकृतिपुरुषमहदहङ्कारमनांसि च पञ्चपञ्चेति पञ्चशःपञ्चशस्साधारणधर्मोऽपि लभ्यते । ननु यदि 'पञ्चपञ्चजना' इत्येतावदेव सांख्यतन्त्रसिद्धानि सर्वाणि तत्त्वानि प्रतिपादयेच्छीर्षात्माकाशाभ्यां संख्याऽतिरेकस्यात् । न स्यात् । सेश्वरसांख्यपक्षेऽधिकरणत्वेन निर्दिष्टस्यात्मन ईश्वरत्वसम्भवात् । पक्षान्तरेऽपि तस्य 'स्वे महिम्नि प्रतिष्ठित' इतिवदाधेयत्वेनापि निर्देशसम्भवात् । आकाशशब्दोक्तस्य भूताकाशस्य प्रधानस्य वा स्वेतरसकलवस्त्वाधारतया विशिष्टत्वादादरेण पुनः कीर्तनसम्भवात् 'ग्रामीणास्सर्वेऽपि त्वां द्रष्टुमागताः साक्षाद्वसिष्ठकल्पश्चैत्रोऽपि समागत' इति यथा । यद्वा गुणसङ्घातरूपायां प्रकृतौ सत्त्वादिगुणानां प्रत्येकपरिगणनया विनैवात्मानं भूताकाशश्च पञ्चविंशतिसंख्या सम्पादनीया । नन्वेवं कथञ्चिद्विषयःपि पञ्चविंशतिसंख्यया सांख्यतत्त्वोपसंग्रहः पक्षद्वयेऽपि क्लिष्टएव । कस्ततोऽप्यक्लिष्टः 'पञ्चपञ्चजना' इत्यस्यार्थो वर्णनीयः । न हि पञ्चजनशब्दस्य मनुष्यरूढिं परिगृह्य पञ्च मनुष्या यस्मिन् प्रतिष्ठिता इत्यर्थो वर्णयितुं शक्यते । आत्मनस्तावता कस्यचिदतिशयस्याल्लोभेन वाक्यस्य निस्तात्पर्यत्वप्रसङ्गात् । अतोऽध्यात्मप्रकरणे छागाया अनन्वयादजामन्त्रस्याजाशब्दरूढिविषयादन्यस्मिन्निवास्यापि मन्त्रस्य पंचजनशब्दरूढिविषयादन्यस्मिन्नर्थे पर्यवसाने वक्तव्ये तद्वदिह शाखान्तरान्वेषणेन पूर्वापरपर्यालोचनया वा लभ्यस्य कस्यचिदर्थस्याभावात् 'पंचपचे' त्यस्य

पञ्चविंशतिसंख्यापरतां जनशब्दस्य जायमानाजायमानेषु छत्रिन्यायेन लक्षणां चाङ्गी-
कृत्य सांख्यतन्त्रतत्त्वान्येव ग्राह्याणि ॥

ननु वाक्यशेषे 'प्राणस्य प्राणमुत चक्षुषश्चक्षुरुतश्रोत्रस्य श्रोत्रमन्नस्यान्नं मनसो
ये मनो विदुरि'ति प्राणादयः पञ्च वर्ण्यन्ते । ते पञ्चजनशब्दलक्ष्या भवितुमर्हन्ति
तद्वाच्यपुरुषसम्बन्धित्वात् 'तेवाएते पञ्च ब्रह्मपरुषा' इति पुरुषशब्दस्य तत्र प्रयोगदर्श-
नाच्च । यद्वा वाक्यशेषदर्शनादाज्यशब्दस्यान्यत्र रूढस्यापि स्तोत्रविशेषेष्विव प्राणादिषु
पञ्चजनशब्दस्य शक्तिरस्तु । एवं वाक्यशेषमत्राप्राणादिपरत्वकल्पनायां न कोऽपि क्लेश
इति चेत् । उच्यते । 'यस्मिन् पञ्च पञ्चजना' इत्येतदनन्तरमुत्तरस्मिन् मन्त्रे माध्यन्दि-
नानां प्राणादयः पञ्च पठितास्सन्ति नतु काण्वानां । ते हि 'प्राणस्य प्राणमुत चक्षुषश्च-
क्षुरुत श्रोत्रस्य श्रोत्रं मनसो ये मनो विदुः । ते निचिक्युर्ब्रह्म पुराणमग्रचमि'त्यन्नं
विनैव पठन्ति । न च तेषां 'यस्मादर्वाक्संवत्सरोऽहोभिः परिवर्तते तं देवाज्योतिषां
ज्योतिरायुर्होषास्रतेऽमृतमि'ति पूर्वमन्त्रपठितेन ज्योतिषा पञ्चसंख्याननिर्वाहः । काण्वा-
नामपि पूर्वमन्त्रपाठसत्त्वेन तेषां ज्योतिषा षट्संख्याप्रसङ्गात् । न हि समाने ज्योतिरा-
म्राने तत्केषाञ्चिद्ब्रूयते केषाञ्चिन्नेति वैषम्यं सम्भवति । तथाऽपि केषांचिदन्नेन संख्या-
पूरणं केषांचिज्ज्योतिषेति विरोधोऽपरिहार्यः । न च विकल्पितः वस्तुनि तदयोगात् ।
न चेदमुपासनं । तस्मादिह गत्यन्तराभावात् पञ्चविंशतिसंख्यया उक्तप्रकारेण निष्पादि-
तया सांख्यतत्त्वोपसंग्रहेव कार्ये इति ॥

एवं प्राप्ते राद्धान्तः । उक्तप्रकारेण निष्पादितया पञ्चविंशतिसंख्यया तावतां
संख्येयानामुपसंग्रहादपि न सांख्यतन्त्रसिद्धानां तत्त्वानां श्रुतिमूलप्रत्याशा कर्तव्या ।
नानाभावादतिरेकाच्च । नानाभावः पञ्चशः पञ्चशः क्रोडीकारकैकधर्माभावेन सर्वेषां पृ-
थग्भावः । अतिरेक आत्माकाशाम्यां संख्याऽतिरेकः । तदुभयमपि पूर्वपक्षिणा यद्यपि
क्लेशेन समाहितं । तथापि पञ्चविंशतिसंख्याननिर्वाहार्थं नैवं सांख्यतत्त्वान्युपसंगृह्य क्लेश-
स्समाश्रयणीयः 'इन्द्रियेभ्यः परा ह्यर्थाः' इति शाखान्तरे पुरुषावरत्वेन वर्णितैरिन्द्रि-
यादिभिरपि तन्निर्वाहसम्भवात् । तत्र हि ज्ञानेन्द्रियाणि कर्मेन्द्रियाणि भूतानि तन्मात्रा-
णि ततोऽवशिष्टानि मनोबुद्धिभोक्तृस्थूलसूक्ष्मशरीराणि च पञ्चपंचेत्युक्तेनैव पञ्चशः पञ्च-
शो विभागार्हाः पञ्चविंशतिरर्था वर्णिताः । तेषामिहोपसंग्रहे च नास्त्यतिरेकशङ्का ।
तेभ्यः परस्य पुरुषस्येहात्मशब्देन निर्देशः । तेष्वगृहीतस्याव्याकृतस्याकाशशब्देनेत्यु-
पपत्तेः । तत्राव्यक्तशब्दस्याजहल्लक्षणया स्थूलसूक्ष्मशरीरद्वयमात्रपरत्वोपपत्तेश्च । एवम-
न्तरङ्गशाखान्तरदृष्टसंख्योपसंग्रहेव युक्तः न तु बहिरङ्गाप्रामाणिकस्मृतिदृष्टतत्त्वोपसं-
ग्रहः । एवं च संख्येयानामात्मनि प्रतिष्ठितत्ववर्णनमपि सङ्गच्छते । न हि सांख्यत-
त्त्वानामात्मनि प्रतिष्ठितत्वमस्ति प्रधानस्य स्वतन्त्रत्वादन्येषां प्रधानाश्रितत्वात् । अपि च

देवाः पितरो गन्धर्वा दैत्या दानवा राक्षसा भूताः प्रेताः पिशाचाश्चत्वारो वर्णास्वर्ग्यम्ब-
 ष्ठोग्रानिषाददौष्यन्तपारशवाष्पडनुलोमाः सूतमागधायोगवक्षत्तृवैदेहकचण्डाकाष्पट्प्रतिलो-
 माश्चेति पञ्चविंशतिर्जनास्संख्येयाइत्यपि निर्वाहस्संभवति । एवंच जनशब्दोऽपि सङ्ग-
 च्छते । तिर्यक्स्थावरातिरिक्तेषु बागिन्द्रियपाटववत्सु देवादिमनुष्यपर्यन्तेष्वेव हि जन-
 शब्दः प्रयुज्यते । अपिचात्र 'पञ्चपंचे' ति पञ्चविंशतिसंख्येति कुतो निर्धार्यते येन तदु-
 पसंग्राह्याणि सांख्यतत्त्वानीति शङ्क्येतापि । तस्य पञ्चकद्वयपरतया दशसंख्याऽस्तु ।
 तत्संख्येयाः 'तेवाएते पंचान्ये पंचान्ये दशसन्त' इति संवर्गविद्यायामुक्तानि वायौ लय-
 वन्त्यग्निःसूर्यश्चन्द्राभांसि वायुना सह पंच प्राणे लयवन्ति वाक्चक्षुश्रोत्रमनांसि प्राणेन सह
 पंचेत्येवं दश पदार्थास्सन्तु । अथवा तस्य वीप्साऽर्थतया प्रतिपुरुषं पंचात्मनाऽवस्थिताः
 प्राणवृत्तयस्तत्संख्येयास्सन्तु 'न प्राणेन नापानेन मर्त्यो जीवति कश्चन । इतरेण तु
 जीवन्ति यस्मिन्नेतावुपाश्रितावि' ति श्रुत्यन्तरे प्राणापानशब्दोपलक्षितानां सर्वपुरुषसम्ब-
 न्धिनीनां सर्वासां प्राणवृत्तीनां ब्रह्माश्रितत्वश्रवणात् । यद्वा एकस्य पञ्चशब्दस्य जन-
 संख्यापरतयाऽन्यस्यैकैकजनगतपञ्चात्मकत्वपरतयाच शिरःपक्षाद्यवयवैः प्रत्येकं पंचा-
 त्मानो ये पञ्चसंख्या जना अन्नमयादयस्ते संख्येयास्सन्तु । तेषां पंचानां सर्वप्रतिष्ठा-
 रूपपुच्छब्रह्माश्रितत्वादिकैकस्मिन्नप्यन्नमयादौ पाशवदवयवगतबहुत्वोपचारसम्भवात् । सां-
 ख्यतत्त्वग्रहणेऽपि अहङ्कारादीनामान्तर्गणिकभेदसत्वेनाहङ्कारत्वादिगतैक्योपचारकल्पना-
 वश्यम्भावात् । आनन्दमयपुच्छस्य ब्रह्माश्रितत्वाभावेन पंचात्मकत्वविशिष्टानां ब्रह्माश्रित-
 त्वासम्भवेऽपि चित्रगुन्याथेन तदुपलक्षितानां तत्सम्भवात् । एवं च 'चमसवदविशेषादि'
 तिप्रागुक्तस्यैव न्यायस्य विषयेऽस्मिन्मन्त्रे कस्सांख्यतत्त्वग्रहणप्रत्याशावकाशः । एतदभि-
 प्रायेणैवोक्तं भाष्ये 'कथंच संख्यामात्रश्रवणे सत्यश्रुतानां पञ्चविंशतेस्तत्त्वानामुपसंग्रहः
 प्रतीयेत । जनशब्दस्य तत्त्वेष्वरूढत्वादर्थान्तरोपसंग्रहेऽपि संख्योपपत्तेरिति । तत्र कथं
 तत्त्वानामुपसंग्रहः । शाखान्तरोक्तानामिन्द्रियादीनां जनिमतां देवादिप्रतिलोमान्तानां जन-
 शब्दविषयत्वेन प्रसिद्धानां वा संख्येयत्वेऽपि पञ्चविंशतिसंख्योपपत्तेः । कथंच पञ्चविंश-
 तेरुपसंग्रहः 'पञ्चपंचे' त्यस्य पञ्चकद्वयपरतया वाय्वादिप्राणादिविषयदशसंख्योपपत्तेः ।
 तस्य वीप्सार्थतया प्रतिपुरुषं पञ्चधाविभक्तप्राणादिवृत्तिविषयपञ्चसंख्योपपत्तेश्चेति तस्या-
 भिप्रायो द्रष्टव्यः । अङ्गीकृत्य 'पञ्चपंचे' त्यस्य संख्यापरत्वं तल्लब्धसंख्यया संख्येयोप-
 संग्रहंचेदं सर्वमुक्तम् । वस्तुतस्तदेवासिद्धम् । तथाहि पञ्चजनशब्दस्तावदन्तानुदात्तस्वरेण
 भाषिकाख्यशतपथब्राह्मणस्वरविधायकग्रंथविहितेन 'पंचानां त्वा पञ्चजनानां यंत्रायधर्त्राय
 गृह्णामी' ति श्रुत्यन्तरप्रयोगदर्शनेनच समस्तोऽवसीयते । समासश्च न समाहारद्विगुस्संभव-
 ति । गत्यन्तरे च्छान्दसरूपकल्पनाऽयोगात् । किन्तु पञ्चभिर्मूर्तैर्जन्मवन्तइति व्यधिकर-
 णतत्पुरुषोवा पञ्चचेतेजनाश्चेति समानाधिकरणतत्पुरुषोवा वक्तव्यः । तत्राद्यपक्षे सम-

स्तपंचशब्दस्य जनान्वयिसंख्यापरत्वशङ्कैव नास्ति । द्वितीयपक्षेऽपि तथैव 'दि-
क्संख्ये संज्ञायामि'ति सूत्रेण प्रत्यस्तमितावयवार्थाया संज्ञायामेव सप्तर्षिशब्द-
त्तस्य समासस्य विधानात् । न हि सप्तर्षय इति संज्ञासमासे सप्तशब्दस्य
संख्यासमर्पणे तात्पर्यमस्ति किन्तु व्युत्पत्तावुपलक्षणमात्रं संख्या गोशब्दव्युत्पत्तौ गम-
नमिव । अतएव यथा 'गौस्तिष्ठती'त्यत्र न व्याघातः 'गौर्गच्छती'त्यत्र न पुनरुक्तिः
एवमिहापि 'सप्त सप्तर्षय' इत्यत्र न पुनरुक्तिः वसिष्ठएकरिमन् सप्तर्षिशब्दप्रयोगे च
न व्याघातः । एवंच यथा 'सप्त सप्तर्षयोऽमला' इति विष्णुपुराणप्रयोगे बहुवचनेन ब-
हुत्वेऽवगतेऽपि समस्तसप्तशब्दस्य सप्तसंख्यापरत्वाभावात् ते कतीत्याकाङ्क्षायां पुनस्त-
प्तशब्दप्रयोगः एवमिहापि समस्तपंचशब्दस्य पंचसंख्यापरत्वाभावात् ते कतीत्याकाङ्क्षा-
यां पुनः पंचशब्द इत्यसमस्तमेकमेव पंचपदं संख्यापरमिति युक्तम् ॥

सूत्रस्यायमर्थः । पञ्चपञ्चेतिशब्दाभ्यां संख्यापराभ्यां तावत्संख्येयोपसंग्रहादपि
न सांख्यतत्त्वग्रहणसिद्धिः । सांख्यतत्त्वानां परस्परं पृथग्भावात् पंचशःपंचशः क्रोडीका-
रकधर्मरहितत्वात् आत्माकाशाभ्यां संख्याऽतिरेकात् । चकारस्वतन्त्रहेतुद्वयसमुच्चयार्थः ।
अपिचात्मनि प्रतिष्ठितत्वोक्त्या इह संख्येयानामपि स्वतन्त्रेभ्यस्सांख्यतत्त्वेभ्यः पृथग्भा-
वादपि न सांख्यतत्त्वग्रहणसिद्धिः । किञ्च 'पञ्चपञ्चे'ति पंचकद्वयग्रहणेन वीप्सया वा
नानाविधसंख्यान्तरसम्भवाच्च सांख्यतत्त्वग्रहणसिद्धिरित्यपि हेतुद्वयं 'नानाभावादि'त्य-
नेन विवक्षितम् । अपिशब्देन पञ्चजनशब्दस्य संज्ञासमासरूपत्वात् पञ्चशब्दद्वयलब्ध-
संख्यासंख्येयोपसंग्रहो वस्तुतो नास्तीत्यपि सूचितम् ॥ १ ॥ ४ ॥ ११ ॥

स्यादेतत् । उक्तरात्या पञ्चजनशब्दस्य व्यधिकरणतत्पुरुषाङ्गीकारे पञ्चभूतप्र-
भवशरीरयुक्ताः पञ्चजनशब्दरूढिविषयत्वेन प्रसिद्धा मनुष्या इह ग्राह्यास्त्युः । ते च
चातुर्वर्ण्यानुलोमप्रतिलोमरूपान्तरप्रभवभेदेन पञ्चविधाइति पञ्चेत्यपि विशेषणं तेषु योज-
यितुं शक्यम् । समानाधिकरणसमासे तु 'सप्तर्षय' इतिवत् पञ्चजनाः नाम केचन वक्त-
व्यास्त्युः । किमत्र तत्त्वमित्याकाङ्क्षायामाह ॥

प्राणादयो वाक्यशेषात् ॥ १ ॥ ४ ॥ १२ ॥

वाक्यशेषे तावत् प्राणादयः पञ्चान्नायन्ते । तेषु च मनुष्यसम्बन्धिषु पंचजन-
शब्दो लक्षणया वर्तयितुं शक्यते । वाक्यशेषानुसारेण वाऽऽज्यादिशब्दवत् तस्य शक्य-
न्तरं कल्पयितुं शक्यते । एवं वाक्यशेषे सन्निहितेषु प्राणादिषु ग्रहीतुं योग्येषु न युक्तं
स्वबुद्ध्युपस्थापनीयानां मनुष्याणां ग्रहणम् ॥ १ ॥ ४ ॥ १२ ॥

ननु प्राणादयो नात्र ग्रहणयोग्याः । काण्वपाठे पंचानामनाम्नानादित्याशङ्का-
यामाह ॥

ज्योतिषैकेषामसत्यन्ने ॥ १ ॥ ४ ॥ १३ ॥

काण्वानामसत्यन्ने पूर्वमन्त्रपठितेन ज्योतिषा संख्यापूरणमस्तु । न ह्यनाम्नाता-
ज्ञानां पंचसंख्यापूरणार्थं ज्योतिर्ग्रहणे सति आम्नातानामपि तद्ग्रहणेन भाव्यमिति रा-
जाज्ञा येन तेषां षट् पंचजनास्स्युः । आकाङ्क्षासद्भावासद्भावाभ्यां हि ग्रहणाग्रहणे युज्येते ।
विरोधस्तु विकल्पेन समाधेयः । न च वस्तुनि विकल्पायोगः । न ह्यत्र ब्रह्माश्रिताः
पंच पंचजनाः प्रतिपिपादयिषितानि वस्तूनि किन्त्वद्वितीयं निर्विशेषं प्रत्यगभिन्नं ब्रह्मै-
कमेवात्र प्रतिपिपादयिषितं । पंचजनास्तु कल्पितास्तत्प्रतिपत्त्युपायाः । न ह्यकल्पितार्थ-
प्रतिपत्त्युपायेषु कल्पितेष्वैकरूप्यनियमोऽस्ति । नानाप्रकारेण भिन्नव्याकारणनिष्पाद्यैः
कल्पितशब्दैरुपायैरकल्पितसिद्धशब्दप्रतिपत्तिदर्शनात् । अत्र च मन्त्रे पंचजनाः केव-
लप्रतिपत्त्युपायाः न तु ज्ञेयवस्तुवन्तर्गता इत्येतत्सुषुप्तक्रान्त्यधिकरणविषयवाक्यभूत-
निष्प्रपंचप्रत्यगभिन्नब्रह्मप्रकरणमध्यपातेन 'मनसैवानुद्गृह्यं नेह नानास्ति किंचन । मृ-
त्योस्स मृत्युमाप्नोति यद्ग्रह नानेव पश्यती' त्यादिमन्त्रान्तरसन्निधानेन च स्पष्टं । उक्त-
राद्धेनापि स्पष्टं तत्र हि 'तमेवे'त्येवकारेण तत्र प्रतिष्ठितान्वेद्यकोटिर्बहिर्भाव्य तमेव
निष्प्रपंचमात्मानममृतं ब्रह्म मन्ये न चाहं तमात्मानं ततोऽन्यस्सन्वेद्भि किन्तु विद्वान्
सन् अहमप्यमृतएव अमृतशब्दोक्तं ब्रह्मैव अज्ञानमात्रेण तु प्राक्मर्त्य आसमिति म-
न्त्रद्रष्टुरुक्तिः प्रतिपाद्यते । एवमेवविवृतं वार्तिकेऽपि 'कार्यकारणयोस्तत्त्वं यस्मादात्मैव
निर्द्ध्यं । मन्य आत्मानमेवातः कार्यकारणवज्जगत् । प्रध्वस्तभेदहेतुत्वात्कारणादेरसम्भ-
वात् । अमृतोऽमृतमित्याह विद्वानिति श्रुतिस्स्वयमिति । केचित्तु निष्प्रपंचप्रत्यगभि-
न्नब्रह्मासाक्षात्कारोपायत्वेन उपासनाऽत्र विवक्षितेत्याहुः । तदा सुतरां विकल्पो युज्यते ॥

अत्रेदमालोचनीयम् । 'प्राणादयोवाक्यशेषादि' तिसूत्रं तावदयुक्तम् । सन्दिग्धे
हि वाक्यशेषान्निर्णयः । नचात्र सन्देहोऽस्ति पंचजनशब्दरूढ्या प्रथमं मनुष्याणामेव
तदर्थतया निश्चयात् । न च पंच मनुष्या यस्मिन् प्रतिष्ठिताइत्यर्थपरिग्रहे वाक्यस्य नि-
स्तात्पर्यत्वप्रसङ्गादर्थान्तराकांक्षायामाकांक्षितार्थसमर्पको वाक्यशेषस्स्यादिति वाच्यम् ।
पंचशब्दस्य व्यक्ति-संख्यापरत्वं विहाय ब्राह्मणत्वाद्यन्तरप्रभवत्वान्तक्रोडीकारकधर्मोपा-
धिकसंख्यापरत्वपरिग्रहोपपत्तेः । अपि च नात्र वाक्यशेषन्यायावतरणम् । एकार्थप्रति-
पादकत्वे हि स न्यायः । अतएव 'सन्दिग्धे तु वाक्यशेषादि' ति पूर्वतन्त्रसूत्रात् कथं
वाक्यशेषस्य सन्दिग्धार्थनिर्णायकत्वमित्याकांक्षायां 'अर्थाद्वा कल्पनैकदेशत्वात्' इत्यु-
त्तरसूत्रगतमेकदेशत्वादित्यंशमस्यापि सूत्रस्य शेषं कृत्वा एकोऽर्थो दिश्यते प्रतिपाद्यते
याम्यां विध्यर्थवादाभ्यां तत्त्वादेकार्थप्रतिपादकत्वादिति व्याख्यातम् । वार्तिकेऽपि 'विधि-
स्तुत्योस्सदावृत्तिस्समानविषयेष्यते । तस्मादेकत्रसन्दिग्धमितरेणावधार्यत' इति विध्यर्थ-

वादयोरेकार्थप्रतिपादकत्वमनयोः क्वचित् सन्दिग्धस्याभ्येन निर्णये हेतुत्वेनोक्तम् । न चात्र पञ्चजनमन्त्रस्य प्राणमन्त्रस्य चैकार्थप्रतिपादकत्वमस्ति । एकः पञ्चजनाकाशाधारत्वेन उपायेन ब्रह्मप्रतिपत्तिपरः । अन्यस्तु प्राणादीनां प्राणनव्यापारादिसामर्थ्यं यदधीनं तं प्रत्यमात्मानं ये विदुः ते ब्रह्म निरचैष्टुरिति महावाक्यार्थनिश्चयस्य त्वंपदार्थावगत्यधीम-
त्वप्रतिपादनपरइति भिन्नप्रस्थानत्वात् । एवं च 'ज्योतिषैकेषामि' ति सूत्रमप्यनुपपन्नम् । पूर्वमन्त्रस्यापि कालापरिच्छिन्नं ज्योतिषामादित्यादीनां ज्योतिरमृतं ब्रह्म आयुष्यगुण-
विशिष्टं देवाउपासतइति पुराकल्पप्रदर्शनमुखेन आयुष्कामस्तद्गुणविशिष्टं ब्रह्मोपासीतेति निर्गुणप्रकरणेऽप्यस्मिन् प्रासङ्गिकोपासनाविधिपरत्वात् । अपि च सर्वशाखाप्रत्ययन्या-
यान्माध्यन्दिनशाखापठितान्नोपसंहारेणैव काण्वशाखायां पञ्चसंख्यापूर्णसम्भवादप्यनुपप-
न्नम् । पञ्चसंख्यापूर्णार्थं ज्योतिरपेक्षायामपि 'ज्योतिर्भिरि' ति सूत्रं प्रणेतव्यम् । पूर्व-
मन्त्रे बहुवचननिर्दिष्टानामेव ज्योतिषामिह पञ्चजनमध्ये ग्राह्यत्वात् द्वितीयानिर्दिष्टस्य
ब्रह्मतया तस्य तदाश्रितमध्ये परिगणनायोगात् । अपि च सांख्यतत्त्वेषु पञ्चशःपञ्चशः
क्रोडीकारकैकधर्माभावात्तत्परिग्रहो न युज्यतइति 'नानाभावादि' ति सूत्रभागेन दूषि-
तवता सूत्रकृता प्राणादिषु ज्योतिःपञ्चमेष्वन्नपञ्चमेषु च पृथक् पृथक् क्रोडीकारकमेकैक-
धर्मं द्वेदं सूत्रद्वयं प्रणीतमित्युपपादनियम् । तमपि धर्मं न पश्यामः । न हि महासं-
ख्यायां विभज्यावान्तरसंख्यानिवेशनएव क्रोडीकारकधर्मापेक्षा न तु संख्यानिवेशनमात्र-
इति विशेषे प्रमाणमस्ति । तस्मादसमञ्जसमेवैदं सूत्रद्वयं प्रतिभाति ॥

अत्रब्रूमः । 'पञ्च पञ्चजना' इत्यत्र मनुष्यपरिग्रहे पञ्चजनशब्दस्वारस्यं लभ्यते ।
पञ्चसंख्या तु पुरुषबुध्युपस्थापनीयेन ब्राह्मणत्वाद्युपाधिना निर्वहणीया । प्राणादिपरिग्रहे
मन्त्रान्तरश्रुतेन प्राणत्वाद्युपाधिना पञ्चसंख्यानिर्वाहत्वं पञ्चशब्दस्वारस्यं लभ्यते । पञ्च-
जनशब्दस्तु प्राणादिषु लक्षणया शक्त्यन्तरकल्पनेन वा नेतव्यः । किमत्र युक्तमिति
विवक्षायां प्रथमश्रुतपञ्चशब्दस्वारस्यमनुरुध्य पञ्चजनशब्दस्य प्राणादिषु वृत्त्यन्तरकल्पनं
युक्तमित्यभिप्रेत्य भगवता सूत्रितं 'प्राणादयो वाक्यशेषात्' इति । एवमेवहि जैमिनि-
नाऽपि सप्तदशशरावे चरौ 'चतुरो मुष्टीर्निर्वपती' त्यस्य प्राप्तौ संख्यामुत्थन्यतरबाधे
चावश्यंभाविनि प्रथमश्रुतसंख्याबाधपरिहाराय मुष्टिबाधोऽङ्गीकृतः । यद्यपि पञ्चजनवा-
क्यस्य प्राणवाक्यविधेरर्थवादइव शेषो न भवति । तथापि अपरिमितवाक्यस्य सहस्र-
वाक्यमिवाकांक्षितमर्थं सन्निधानमात्रेण समर्पयत् शेषइव भवतीति 'वाक्यशेषादि' त्यु-
क्तम् । श्रुतावपिहि पर्यग्निकरणान्तोत्सृष्टस्वपात्नीवतपशोस्तदनन्तरं क्रियमाणः पत्नीवद्दे-
वस्य आज्ययागसंस्थाप्यमानश्शेषइव भवतीत्येतावतोक्तं 'पर्यग्निकृतं पात्नीवतमुत्सृजत्या-
ज्येन शेषं संस्थापयती' ति । एतेन ज्योतिषा संख्यापूर्णानुपपत्तिरपि परिहृता । 'ज्यो-
तिषां ज्योतिरि' त्यस्य पञ्चजनवाक्यशेषत्वाभावेऽपि अपरिमिताधिकरणन्यायात्संनिधा-

नमात्रेणाकांक्षितार्थसमर्पकत्वसंभवात् । यत्तु माध्यंदिनशाखातुषसंहृतेऽन्ने सति ज्योतिषा संख्यापूरणं नापेक्षितमिति तत्तथैव । कृत्वाचिन्तया तु सूत्रप्रणीतम् । कृत्वाचिन्तेत्येतदपि 'असत्यन्न' इत्यनेनैव दर्शितम् । यदि शाखान्तरादुषसंहृतमन्नं न स्यात्तदानीं ज्योतिषा संख्यापूरणं कार्यमित्येतदर्थएव हि 'असत्यन्न' इति सूत्रशेषः न तु तस्य प्रयोजनान्तरमस्ति । यदिहि शाखान्तरादन्नोपसंहारं सूत्रकारो नान्वमंस्यत 'असत्यन्न' इति सूत्रशेषं नावक्ष्यत् । काण्वशाखायामन्नाभावस्य स्पष्टत्वात् । शाखान्तरादन्नोपसंहाराभावप्रतिपादनार्थत्वे 'अन्नाभावादि' त्येवावक्ष्यत् ननु 'असत्यन्न' इति । 'ज्योतिषे' त्येकवचनं तु 'ज्योतिषां ज्योतिरि' तिमन्त्रे बहुवचननिर्दिष्टानां ज्योतिषां ज्योतिष्टेन एकीकृत्य परिग्रहणं सूचयितुम् । अन्यथाहि पंचजनानां संख्याऽतिरेकस्स्यात् । प्राणादीनामन्नपंचमानां क्रोडीकारकं ब्रह्माधीनस्वव्यापारत्वेन उत्तरमन्त्रास्नातत्वम् । ज्योतिःपंचमानां ब्रह्माधीनस्वव्यापारत्वेन सन्निहितमन्त्रास्नातत्वम् । संख्यानिवेशनार्थमेतदनपेक्षायामपि 'प्राणादय' इति सूत्रगतेन तद्गुणसंविज्ञानबहुव्रीहिणा तेषां वाच्यत्वस्य लक्ष्यत्वस्यैव सिध्यर्थमवश्यं तेष्वनुगतमेकं रूपमेतदन्यद्वा वक्तव्यमेव । कृत्वाचिन्ता किमर्थेति चेत् न्यायव्युत्पादनार्थम् । यथा शर्कराजनवाक्ये द्रवद्रव्यमाकांक्षितं वाक्यशेषाद्गृह्यते यथावा अपरिमितवाक्ये स्ववाक्यशेषाभावेऽपि अन्यार्थप्रवृत्तात्सन्निहितात्सहस्रवाक्यादाकांक्षितं बहुत्वप्रतियोगि गृह्यते एवमेकस्मादन्यार्थप्रवृत्तात्सन्निहितवाक्यादाकांक्षितस्य सर्वस्यालाभे तथाभूतादनेकस्माद्वा कुतश्चित्किंचिदित्यनेन प्रकारेण तद्वाह्यमिति न्यायोऽह्यनेन सूत्रेण व्युत्पादितो भवति ॥ १ ॥ ४ ॥ १३ ॥

इति न संख्योपसंग्रहाधिकरणम् ॥ ३ ॥

कारणत्वेन चाकाशादिषु यथाव्यपदिष्टोक्तेः ॥ १ ॥ ४ ॥ १४ ॥

एवं त्रिभिरधिकरणैः किंचित्किंचिद्वेदवाक्यमवलंब्य प्रधानकारणवादिनां प्रत्यवस्थानं निराकृतम् । इह तु प्रायः कारणवाक्यानां मिथोविलक्षणकारणसमर्पकाणामन्योन्यविरोधादप्रामाण्यप्रसङ्गे तानि स्मृतिन्यायप्रसिद्धे प्रधाने लाक्षणिकानीति कल्पनं युक्तमिति तेषां प्रत्यवस्थानं निराक्रियते । तथाहि तैत्तिरीये तावदसत्पूर्विका सृष्टिराम्नायते 'असद्वाइदमग्रआसीत् ततो वै सदजायते' ति । बृहदारण्यकेऽपि 'असदेवेदमग्रआसीत् तत्सदासीदि' ति । छान्दोग्ये त्वत्कारणपक्षप्रतिक्षेपेण सत्पूर्विका सृष्टिः प्रतिज्ञायते 'तद्वैकआहुरसदेवेदमग्रआसीदेकमेवाद्वितीयं तस्मादसत्सज्जायतइति । कुतस्तु खलु सोम्य एवंस्यादिति होवाच । कथमसत्सज्जायेतेति सत्त्वेव सोम्येदमग्रआसीदि' ति । बृहदा-

रण्यकएव कचित्स्वयंकर्तृका जगद्धाक्रिया निगद्यते 'तद्वेदं तर्ह्यव्याकृतमासीत्तन्नामरूपाभ्यां व्याक्रियते' ति । एवमनेकथा विप्रतिपत्तेः उदितानुदितहोमवद्वस्तुनिविकल्पायोगात्कारणवस्तुसदसत्त्वविप्रतिपत्तेश्च तत्प्रतिपत्त्युपायवियदादिकार्यतत्क्रमाक्रमादिविषयविप्रतिपत्तिवददोषत्वस्य वक्तुमशक्यत्वात् मिथोव्याहतार्थैर्वेदान्तेर्न जगत्कारणं ब्रह्मेत्यवधारयितुं शक्यम् । शक्यं तु सांख्यस्मृत्या तदुपपादितन्यायैश्च प्रधानं जगत्कारणमित्यवधारयितुम् । अतः कारणवाक्यानां प्रामाण्यं रिरक्षिषता स्मृतिन्यायसमर्पिते प्रधाने एव तेषामपि पर्यवसानं वाच्यम् । ईक्षणादयोऽपि कथंचिद्गौणवृत्त्या तत्रैव नेतव्या इति पूर्वपक्षः ॥

स्यादेतत् । तैत्तिरीये यदज्ञानाच्चिरतिशयानन्दावाप्तिः तत्सत्यज्ञानादिलक्षणं ब्रह्म प्रस्तुत्यान्त्रमयादिकोशपरम्परया सर्वान्तरं तत्प्रत्यग्रूपं निर्धार्य 'असन्नेव' ति मन्त्रेण तस्य सत्त्वासत्त्ववेदनयोर्वेदितुस्साधुत्वासाधुत्वप्राप्तिरूपगुणदोषाभिधानेनासद्भावं निराकृत्य 'सोऽकामयते' त्यादिना तस्यैव कामनापूर्वकं सकलप्रपञ्चस्त्रष्टृत्वमुदत्त्वा 'तत्सत्यमित्याचक्षते' इति चोपसंहृत्य 'तदप्येष श्लोको भवती' ति तस्मिन्नेवार्थे श्लोकोऽयमवतारितः 'असद्भा इदमग्रआसीदि' ति । कथमयमसत्कारणपरस्स्यात् । कथंचासतः 'आसीदि' त्यस्तित्वमुच्येत । तस्मान्नामरूपव्याकरणात् प्राक् सदपि ब्रह्मासदिवेत्युपचारादसदित्युक्तम् । एषैव 'असदेवेदमग्रआसीदि' त्यत्रापि योजना स्यात् । असच्छब्दस्य ब्रह्मपरतायाः कन्दिदृष्टत्वादिहापि 'तत्सदासीदि' त्यग्रेवचनाच्च । शून्यत्वे हि किं 'सदासीदि' ति परासृज्येत । छान्दोग्येऽपि असद्भादोऽनुदितहोमइव न श्रुत्यन्तरप्राप्तो निराकृतः येन तैत्तिरीयबृहदारण्यकश्रुत्योरसत्कारणपरत्वं वाच्यं स्यात् । किन्तु सर्वश्रुतिपरिगृहीतसत्कारणपक्षदाढ्याय मन्दमतिपरिकल्पितएवानूय निराकृतः । 'तद्वेदन्तर्ह्यव्याकृतमासीदि' त्यत्रापि न निरध्यक्षस्य जगतो व्याकरणं कथ्यते । अग्रे 'स एष इह प्रविष्ट आनखाग्नेम्य' इत्यध्यक्षस्य व्याकृतकार्यानुप्रवेशश्रवणात् । किंच 'व्याक्रियते' त्यर्थं लकारः कर्मेणि वा स्यात्कर्मकर्तरिवा । कर्मणिचेद्भ्रम्यतेग्रामइत्यत्रेवाक्षेपतः कर्तृलाभः स्पष्टः । कर्मकर्तरिचेदपि तथैव । कर्त्रा क्रियमाणमेव अत्कर्म स्वगुणैस्सुकरं भवति तत्सौकर्यमपेक्ष्य कर्तृत्वेन विवक्ष्यमाणं हि कर्मकर्तेत्युच्यते । यथाऽऽहुः 'क्रियमाणं तु यत् कर्म स्वयमेव प्रसिध्यति । सुकरैस्सुगुणैर्युक्तं कर्मकर्तेति तद्विदुरि' ति । एव च यथा करणस्य अधिकरणस्य वा गुणसौष्ठवेन कर्तृत्वविवक्षया 'साध्वसिश्चिच्छनत्तिं साधु स्थाली पचती' ति कर्तृत्वव्यवहारेऽपि वस्तुतः कर्तृव्यापारविषयत्वं न हीयते एवमिहापि । इयांस्तु विशेषः कर्मणः कर्तृत्वविवक्षायां 'कर्मवत् कर्मणा तुल्यक्रिय' इति सूत्रेण कर्मणोः कार्यविधानात् 'लूयते केदारस्वयमेव' त्यादिप्रयोगेषु यगात्मनेपदादयः । करणाधिकरणयोः कर्तृत्वविवक्षायां तथा विशेषविधानाभावात् कर्तरि विहिताश्भ्रमश्नादयः प्रत्य-

याः । तस्मात् कारणवाक्यानामविरोधेन सद्रूपे ब्रह्मणि कारणे तात्पर्यस्य निर्धारयितुं शक्यत्वान्न प्रधानपरत्वं कल्पनीयम् । कथंचानन्दमयाधिकरणेक्षत्यधिकरणादृश्यत्वाधिकरणादिषु बहुभिन्न्यायैः प्रधानाद्यवच्छिद्य ब्रह्मपरत्वेन निर्णीतानां तैत्तिरीयच्छान्दोग्य-मुण्डकोपनिषदादिगतकारणवाक्यानां पुनरिह प्रधानपरत्वमिति शङ्कोन्मज्जनं लभेत । तस्मान्नाथं पूर्वपक्षो युक्त इति चेत् ॥

अत्र ब्रूमः । तैत्तिरीये यत् कारणं ब्रह्म प्रतिपादितं तत् प्राक् 'असद्वा' इति श्लोकावतरणात् सदसदिति वा न निर्धारयितुं शक्यम् । 'असन्नेव स भवती' ति श्लोकस्य असद्ब्रह्मेति वेद चेत् स्वाभाविकासद्रूपतापत्तिरूपां सकलसांसारिकदुःखरहितां मुक्तिं प्राप्नो भवति । ब्रह्मणः कल्पितसद्रूपत्ववेदने तु स्वयमपि सद्रूपतानुवृत्त्या सकलसांसारिकदुःखभाजनं भवेदित्येवमभिप्रायवर्णनोपपत्तेः । 'सोऽश्नुते सर्वान् कामानि' ति मुक्तौ सर्वकामावासिवचनस्य मुक्तसम्प्राप्तसकलकाम इव निर्दुःखो भवतीत्येतदर्थलक्षकत्वोपपत्तेः निरतिशयब्रह्मानन्दप्राप्तिपरत्वपक्षेऽपि तस्य तत्र लक्षणाऽवश्यम्भावात् । उपक्रमे वाक्यशेषे च श्रुतस्य सत्यशब्दस्य 'सत्यकामस्तस्य सङ्कल्पः' 'यच्चिकेत सत्यमित्तन्न मोक्षमि' त्यादिप्रयोगदर्शनादमोक्षमसद्रूपं ब्रह्म यस्मात् सद्रूपं जगदवश्यञ्जायत इत्येवमपि तात्पर्यवर्णनोपपत्तेः । सिद्धान्ते चेतनब्रह्मणः काल्पनिकाचेतनप्रपञ्चस्येवासद्रूपाद्ब्रह्मणः काल्पनिकसद्रूपप्रपञ्चस्य जननोपपत्तेश्च कार्यप्रपञ्चपरशब्दानां काल्पनिकपरत्ववत् कारणब्रह्मपरशब्दानामसत्परत्वोपपत्तेश्च । सिद्धान्तेऽपि वैदिकशब्दानां सदर्थपरत्वनियमाभावात् । तस्मात् 'पञ्चपञ्चजना' इत्यस्येव तैत्तिरीयगतकारणवाक्यस्यानेकधाऽर्थवर्णनसम्भवादिनिर्णयप्रसङ्गे वाक्यशेषादर्थनिर्णयो युक्तः । एवं 'असद्वा इदमग्र आसीदि' ति वाक्यशेषानुसारेणास्यासत्कारणपरत्वे सति 'असदेवेदमि' ति बृहदारण्यकवाक्यमप्यसत्कारणपरमेवावतिष्ठते । न चोभयत्रापि 'आसीदि' ति अस्तित्वोक्त्या सत्येवासच्छब्दयोर्लक्षणा स्वीकर्तव्येति शङ्क्यम् । 'तद्वैकआहुरसदेवेदमग्र आसीदि' ति छान्दोग्ये निराकरणीयासत्कारणपक्षानुवादे अत्यन्तासत्येव 'आसीदि' ति प्रयोगदर्शनात् । एवं च उदाहृतं छान्दोग्यवाक्यमपि श्रुत्यन्तरप्रतिपादितासत्कारणपक्षनिराकरणपरमेवावतिष्ठते ॥

यत्तु 'व्याक्रियत' इत्यत्र 'स एष इह प्रविष्ट आनखाग्रेभ्य' इत्यग्रे कर्तृश्रवणमस्तीत्युक्तम् । तत्र । तत्र 'स यत् पूर्वेऽस्मात् सर्वस्मात् सर्वान् पाप्मनौषादि' ति प्राक् प्रकृतस्य जीवस्य व्याकृतशरीरानुप्रवेशस्यैव प्रतिपाद्यमानतया जगत्कर्तुरप्रतिपादनात् । यदप्याक्षेपतः कर्तृलभोऽस्ति 'लूयते केदारस्त्वयमेवे' त्यादाविवेत्युक्तं तदपि न युक्तम् । 'भिद्यते कुसूलेने' त्यादिषु व्यभिचारेण कर्मकर्तृविवक्षाया कर्त्तृन्तराक्षेपनियमाभावात् । अतएव महाभाष्ये कर्मणः कर्तृत्वरूपस्वातन्त्र्यविवक्षास्थले 'किसतस्त्वातन्त्र्यस्य विवक्षा उत विवक्षामात्रमि' ति विमृश्य सत इति पक्षं परिगृह्य तत्र 'भिद्यते

कुसूलेने' त्युदाहृत्य तत्रापि कुसूलातिरेकेण भेदने कर्तारो वातातपवर्षकालास्सन्तीत्या-
 शङ्क्य 'यस्य खलु निवाते निरभिवर्षे अचिरकालकृतः कुसूलस्त्वयमेव भिद्यते तस्य
 नान्यः कर्ताऽस्ति अन्यदतः कुसूलादि' ति परिहृतम् । पुनश्च यत्र तर्हि लूयते केदार-
 स्त्वयमेवेत्यत्र कर्त्रन्तरमस्ति तत्र केदारे लवनं प्रति सतस्त्वातन्व्यस्य विवक्षा न सम्भ-
 वतीत्याशङ्क्य 'अत्रापि याऽसौ सुकरतानाम तस्या नान्यः कर्ताऽस्ति अन्यदतः केदा-
 रादि' ति परिहृतम् । एवं कर्मकर्तृप्रयोगेषु कर्त्रन्तराभावे कृत्स्नस्त्वातन्व्यविवक्षा तत्स-
 द्भावे सौकर्याशमात्रस्त्वातन्व्यविवक्षेति द्वैविध्यं वर्णयता भगवता पतञ्जलिना कर्त्राक्षेप-
 नियमो नास्तीति स्पष्टमेव दर्शितम् । एवञ्च सति द्वैविध्ये 'व्याक्रियते' त्यत्र कृत्स्न-
 स्वातन्व्यविवक्षैव न्याय्या अन्यथा कर्त्राक्षेपगौरवप्रसङ्गात् । अतएव कृत्स्नस्त्वातन्व्य-
 युक्ते कर्मकर्तृत्वेवायं लकारः न तु कर्मणि तथात्वेपि कर्त्राक्षेपगौरवप्रसङ्गात् । तस्मात्
 तत्कारणवाक्यस्वारस्यपर्यालोचनायामवश्यमस्त्येव विरोधइति तत्परिहारेण प्रामाण्यसं-
 रक्षणार्थं तेषां स्मृतिन्यायसिद्धे प्रधाने पर्यवसानं कल्पयितुं युक्तम् । आनन्दमयाधि-
 करणादिषु तन्निराकृतमिति चेत् । सत्यमानन्दमयाधिकरणे 'कामाच्च नानुमानापेक्षे' ति
 निराकृतम् । 'सोऽकामायते' ति श्रुतः कामः प्रधानइव ब्रह्मण्यप्यनुपपन्नः । स हि
 'कामस्सङ्कल्पो विचिकित्से' त्यादिश्रुतावन्तःकरणधर्मत्वेन प्रतिपन्नः । न च ब्रह्मणोऽ-
 न्तःकरणमस्ति । एतेनेक्षत्यधिकरणे वर्णितमीक्षणमपि व्याख्यातम् । तदपि खलु 'ही-
 र्द्धीर्भीरित्येतत्सर्वं मनएवे' त्यन्तःकरणधर्मत्वेन श्रुतम् । ब्रह्मणस्स्वरूपज्ञानेन सर्वज्ञत्वं
 सम्भवतीति चेत् । सत्यं 'यस्सर्वज्ञस्सर्वविदि' ति श्रुतं सर्वज्ञत्वं सम्भवति न तु 'तदै-
 क्षते' ति सर्गाद्यकालोत्पन्नत्वेनेदानीमतीतत्वेन च श्रुतमनित्यमीक्षणम् । किञ्चेच्छामात्रे
 अनित्यज्ञानमात्रे च शरीरस्यापि कारणत्वावगमात् सर्गाद्यकाले भूतसृष्टेः प्रागशरीरस्य
 ब्रह्मणः कामेक्षणे सुतरां न सम्भवतः । गौणे तु प्रधानेऽपि सम्भवतः । एतेन कारण-
 वाक्यगतात्मब्रह्मादिशब्दास्तत्त्वमसीत्याद्यभेदव्यपदेशाश्च व्याख्याताः । किञ्च पञ्चजन-
 शब्दस्य प्राणादिष्विवात्मादिशब्दानां प्रधाने वृत्तिः कल्प्यतइत्यपि वक्तुं शक्यम् । 'तस्य
 तावदेव चिरमि' ति मोक्षोपदेशस्तु न जीवजगत्कारणाभेदनिष्ठस्य किन्तु केवलं जगत्का-
 रणनिष्ठस्येति प्रधानेऽपि सङ्गच्छते । मोक्षाय प्रधानमपि हि सांख्यमते ज्ञेयम् । अत-
 एवानुमानिकाधिकरणे 'ज्ञेयत्वावचनाच्चे' ति सूत्रितं । 'स्वमपीतो भवती' त्यत्र स्वश-
 ब्दस्स्वीयपरोऽस्ति । भिन्नेऽप्यप्ययः प्रसिद्धो 'यदा वै पुरुषस्त्वपिति प्राणन्तर्हि वाग-
 प्येती' त्यत्र । मुण्डके जगत्कारणमक्षरं प्रधानं अक्षरात्परः पुरुषो जीवइत्येवं प्रकारेण
 सर्वाणि कारणवाक्यानि यथाकथंचिद्वैगलक्षणाध्याहारानुषङ्गवाक्यभेदव्यवधारणकल्पना-
 दिभिः स्मृतिन्यायप्राप्ते प्रधानएव नेतव्यानि । तत्तत्कारणवाक्यस्वारस्यलभ्यार्थपरिग्रहे
 तेषां परस्परविलक्षणकारणसमर्पकत्वादप्रामाण्यमेव प्रसज्यते । वरंचाध्ययनविधिपरिगृ-

हीतानां वैदिकशब्दानामतिक्रेशाश्रयणेनापि 'सृण्येवजर्भरी' त्यादिमंत्रागामिव प्रामाण्य-
संरक्षणमित्येवं सर्वाक्षेपेण पूर्वपक्षे प्राप्ते ॥

राद्धान्तः श्वेताश्वतरादिषु प्रदर्शितानि बहूनि कारणवाक्यानि प्रधानपुरुषातिरि-
क्तं तयोर्नियामकं सर्वज्ञं सर्वेश्वरं सर्वेषां प्रत्यग्रूपं जगत्कारणं प्रतिपादयन्ति । यत्राप्या-
नन्दवल्यामसत्कारणवादश्च दृश्यते साऽपि तथैव सर्वज्ञं सर्वेश्वरं सर्वान्तरं सर्वेषां प्रत्य-
ग्रूपं कारणं प्रतिपादयत्येव । तथैवहि छान्दोग्यश्रुतिरपि चेतनं प्रत्यगभिन्न कारणं प्रति-
पादयति यत्रासत्कारणवादनिराकरणमतिस्फुटं श्रूयते । एवं च परमेश्वरकारणत्वप्रतिपा-
दकानां कारणवाक्यानां बाहुल्ये सति बहूनामेकविषयाणां परस्परविरोधेनार्थानिर्णयप्रा-
प्तौ प्रमाणान्तरानुसारेण सर्वेषां शब्दानां लाक्षणिकत्वादिकल्पनाद्वयं स्वान्तर्वातिबहुश-
ब्दानुसारेण कतिपयशब्दलक्षणाकरूपनं लाघवादिति प्रधाने सर्वेषां कारणवाक्यानां क्ले-
शेन नयनं परित्यज्य क्वाचित्कस्यासच्छब्दस्य ब्रह्मलक्षणाश्रयणं कामेक्षणशब्दयोश्च
श्रुतिबलाच्छरीरानपेक्षोत्पत्तिकमायावृत्त्युपाधिप्राप्तानित्यभावस्वरूपज्ञानात्मकसङ्कल्पवि-
शेषपरत्वकल्पनं । एवं च जीवजगत्कारणाभेदस्वाप्ययादिश्रुतयोऽपि न क्लेशेन नेतव्याः ।
एवं बृहदारण्यकेऽप्यसच्छब्दस्य गतिर्द्विष्टव्या । प्रायेण व्याकृतवस्तुविषयः खलु सच्छ-
ब्दः प्रसिद्धः । ब्रह्म तु प्राग्जगदुत्पत्तेर्व्याकरणाभावापेक्षया सदेवासदित्युपचर्यत इति ।
'व्याक्रियते' तिकर्मणि लकारो नतु कर्मकर्तरि । 'अव्याकृतमासीदि'ति कर्मण्येव
निष्ठांतस्य प्राक्प्रयोगात्, एकविषययोः 'प्रागव्याकृतं, पश्चाद्व्याक्रियते'ति प्रयोगयोः
'प्रागच्छिन्नं वनमिदानीमच्छिद्यते'तिप्रयोगयोरिवैकार्थ्यपरत्वावश्यंभावात् । न चा-
व्याकृतमित्यपि कर्मकर्तरि प्रयोग इति शङ्कनीयम् । तदानीमनेनाव्याकृतमितितृतीयाप्र-
योगप्रसङ्गादिदमितिप्रथमाऽनुपपत्तेः । कर्मणः कर्तृत्वविवक्षायां हि धातोरकर्मकत्वाद्भावे
निष्ठेति कर्तुरनभिहितत्वात् तृतीययैव भाव्यम् । न च 'कर्मवत्कर्मणा तुल्यक्रिय' इति
सूत्रेण कर्मकर्तुः कर्मवद्भावातिदेशान्निष्ठया कर्तुरभिहितत्वेन प्रथमा स्यात् यथा 'लूयते
केदारस्वयमेवे'त्यत्र कर्तुरभिहितत्वेन केदारइति प्रथमेति वाच्यम् । 'लिङ्याशिष्य-
ङि'तिपूर्वसूत्रे द्विलकारको निर्देशइत्येकस्य लकारस्यानुवृत्त्या लान्तस्य यः कर्मणा तु-
ल्यक्रियः कर्ता तस्यैवकर्मवद्भावविधानात्कृत्यक्तस्वर्थेषु कर्मकर्तुः कर्मवद्भावामावात् ।
तस्मात् कर्मण्येवायं लकारइत्यनिवार्यः कर्त्राक्षेपः ॥

सूत्रे कारणत्व इति सप्तमी नेति प्रतिषेधः । पुनश्च कारणत्वेनेति तृतीया ।
चस्त्वर्थः । तथाचायमर्थः । आकाशादिषु कार्येषु क्रमादिविषये विगाने सत्यपि न ब्रह्मणः
कारणत्वे अस्ति विगानम् । कुतः यथाव्यपदिष्टोक्तेः यथाभूतो हेकस्मिन् वेदान्ते सर्व-
ज्ञस्सर्वेश्वरस्सर्वात्मकोऽद्वितीयः कारणत्वेन व्यपदिष्टः तथाभूतस्यैव वेदान्तान्तरेष्वपि
कारणत्वेनोक्तेः । तथाच बहुशब्दानुसारेण क्वाचित्कस्यासच्छब्दस्य व्याकृतप्रपञ्चात्म-

नाऽनभिव्यक्ते ब्रह्मणि लक्षणा न्याय्या । न हि तत्र कारणमेव नास्तीति प्रतिलिख्यते किन्तु कारणमभ्युपेत्य तत्रासच्छब्दः प्रयुज्यते । तथापि व्याक्रियतेत्यत्र कारणान्तर-प्रतिक्षेपोऽस्तीति शङ्कानिवारणार्थश्चकारः । तन्निराकरणप्रकारो दर्शितएव ॥ १ ॥ ४ ॥ १४ ॥

एवं प्रकरणान्तरगतबहुकारणवाक्यानुसारेण ब्रह्मकारणवादविरोधी काचित्क-शब्दो लक्षणादिना नेतव्यइत्युक्तम् । इदानीं पूर्वापरवाक्यानुसारेणापि तथा नेतव्य-इत्याह ॥

समाकर्षात् ॥ १ ॥ ४ ॥ १५ ॥

आनन्दवल्यामुपक्रमे वाक्यशेषेच श्रूयमाणस्सत्यशब्दस्त्रिकालाबाध्यरूपपरमार्थवाची । तत्रैव तस्य शब्दस्य व्युत्पन्नत्वात् । अमोघे तत्प्रयोगस्तु लाक्षणिकः । प्राय-श्चुक्तिरजतादेर्बाध्यस्य कार्यकरत्वाददर्शनेनामोघत्वस्याबाध्यसम्बन्धित्वावगमात् लक्षण-या तत्र प्रयोगनिर्वाहे शक्यन्तरस्याकल्पनीयत्वात् । ‘असन्नेवे’ति मन्त्रोऽप्युपक्रमो-पसंहारानुरोधाच्छब्दोऽश्रुतावसद्वादनिराकरणस्य क्लृप्तत्वेन तदनुरोधाच्चासद्वादनिराक-रणपरः । एवञ्च सद्रूपं ब्रह्म प्रकृत्य तस्मात् प्रत्यग्रूपादाकाशाद्युत्पत्तिमुक्त्वा तस्य सर्वा-न्तरत्वमुपपाद्य तस्यासत्यत्वपक्षश्च निराकृत्य सकलजगत्स्रष्टृत्वञ्चोक्त्वा ‘तत्सत्यमित्याच-क्षत’ इति चोपसंहृत्य ‘तदप्येष श्लोको भवती’ति अनया तस्मिन्नर्थे श्लोकोऽयमित्यव-तारिकया तदेव सद्रूपं कारणं ब्रह्मानुकृत्य पठ्यमानोऽयं ‘असद्वाइदमग्रआसीदि’ति श्लोकः कथमसत्कारणपरस्स्यात् । अतस्सत्समाकर्षानुरोधादसच्छब्दस्सत्येवानभिव्यक्त्य-भिप्रायो लाक्षणिकः कल्पनीयः । ‘असदेवेदमि’ति श्रुतावपि ‘तत्सदासीदि’ति सद्भा-वविधाने तत्पदेनासच्छब्दोक्तस्यैव समाकर्षादत्यन्तासतश्च ‘नासतो दृष्टत्वादि’तिन्या-येन सद्रूपतापत्त्ययोगादसच्छब्दः पूर्ववद्लाक्षणिकः कल्पनीयः । ‘तद्धेदं तर्ह्यव्याकृतमा-सीदि’त्याद्यनन्तरं ‘सएष इह प्रविष्ट’ इति वाक्ये तच्छब्देन व्यवहितप्रकृतपुरुषस्ये-वैतच्छब्देनाव्यवहितप्रकृतव्याकृतस्यापि समाकर्षादव्याकृतरूपतया प्रविष्टपुरुषाभिधान-सामर्थ्यादव्याकृतशब्दोऽनभिव्यक्तब्रह्मपरइति तत्र न चेतनस्य कर्तुः प्रतिक्षेपः । तस्मात् ‘नामरूपाभ्यां व्याक्रियते’त्यत्र स्वेनेत्येव कर्तृवाचिपदमध्याहार्यं ‘तदात्मानं स्वयम-कुरुते’त्यनेनैकार्थ्यात् । तस्मात् सिद्धं सर्वेषां कारणवाक्यानामविरोधेन ब्रह्मपरत्वम् ॥ १ ॥ ४ ॥ १५ ॥

इति कारणत्वाधिकरणम् ॥ ४ ॥

जगदाचित्वात् ॥ १ ॥ ४ ॥ १६ ॥

कौषीतकिब्राह्मणे अजातशत्रुर्नाम काशीराजस्त्वसमीपमागत्य 'ब्रह्म ते ब्रवाणी' त्युक्तवन्तं बालाकिं गार्ग्यं 'सहस्रन्दद्वाएतस्यां वाचि जनकोजनक इति वै जना धावन्ती' ति प्रशस्य बालाकिना 'यएवैष आदित्ये पुरुषस्तमेवाहमुपास' इत्यादिभिर्वाक्यैर्ब्रह्मत्वेनोपदिष्टानादित्यचन्द्रविद्युस्तनयित्वाकाशवाय्वग्न्यादिगतान् पुरुषानब्रह्मत्वेनतत्तत्पुरुषोक्त्यनन्तरमेव प्रत्याख्याय ततस्तूष्णींभूते तस्मिन्किमेतावदेव तव परिज्ञानमिति पृष्ट्वा तेनैतावदेवेत्यभिहिते 'मृषा वै किल मा संवदिष्टाः ब्रह्म ते ब्रवाणी' त्युक्त्वा तमपोद्य 'यो वै बालाकएतेषां पुरुषाणां कर्ता यस्य वैतत्कर्म स वै वेदितव्य' इति स्वयमुपदिदेश इति श्रूयते । अत्र यो वेदितव्यउपदिष्टः उपसंहारेच 'सर्वान्पाम्नोऽपहत्य सर्वेषां च भूतानां श्रेष्ठं स्वाराज्यमाधिपत्यं पर्येति यएवं वेदे' ति यद्वेदनस्य फलं वर्णितं स किं जीवः उत मुख्यप्राणरूपो हिरण्यगर्भः अथवा परं ब्रह्मेति 'यस्य वै तत्कर्मे' त्यत्र कर्मशब्दरूढियोगाभ्यां संशये जीव इति तावत्प्राप्तं । ब्रह्मणि परिस्पन्दरूपस्य यज्ञादिरूपस्य वा कर्मणस्सम्बन्धाभावात् जीवे यज्ञादिसम्बन्धसत्त्वात् । न च ब्रह्मण्यपि तद्वाराधनरूपेण यज्ञादिना सम्बन्धोऽस्तीति वाच्यम् । पुण्यापुण्यसाधारणकर्ममात्रस्य तद्वाराधनत्वाभावात् । न च क्रियतइति व्युत्पत्त्या यस्यैतत्कृत्स्नं जगत्कार्यमिति यस्य वै तत्कर्मेत्यस्यार्थो ग्राह्यः । तथासति 'एतेषां पुरुषाणां कर्ते' ति पृथङ्निर्देशवैयर्थ्यात् । जीवपक्षे एतेषामादित्यमण्डलाद्यधिकारिणां भोगोपकरणभूतानां पुरुषाणां यः कर्ता एतत्कर्तृभावे द्वारभूतं पुण्यापुण्यलक्षणं च कर्म यस्यास्ति स वेदितव्य इत्युपपत्तेः योगाद्भूतेः प्रबलत्वाच्च । कर्मशब्दस्य परिस्पन्दएव रूढिः तत्साध्यत्वात् पुण्यापुण्यरूपे कर्मणि लक्षणेति चेत् । न । परिस्पन्दासाध्येष्वपि दर्शनस्पर्शनश्रवणादिसाध्यपुण्यपापेषु कर्मशब्दप्रयोगदर्शनात् । तत्रापि यथाकथञ्चित्परम्परया परिस्पन्दसाध्यत्वाश्रयणेन लक्षणेत्यङ्गीकारेऽपि योगाद्भूतिपूर्वलक्षणायाः प्रबलत्वात् । जीवस्यापि तत्प्रेर्यदेहाश्रयपरिस्पन्देनासाधारणसंबन्धसत्त्वाच्च । अग्रेऽपि जीवलिङ्गदर्शनाच्च । तत्रह्यजातशत्रुणा वेदितव्यतयोपन्यस्तस्य पुरुषाणाङ्कर्तुर्वेदनायोपेतं बालाकिं प्रति बुबोधयिषुरजातशत्रुस्सुप्तं पुरुषं प्राणादिसंबोधनैरामन्त्र्य आमन्त्रणशब्दाश्रवणात्प्राणादीनामभोक्तृत्वं प्रतिबोध्य यष्टिघातेनोत्थापनात्प्राणादिव्यतिरिक्तं जीवं भोक्तारं प्रत्यबोधयदिति श्रूयते 'तं ह पाणावभिपद्य प्रवव्राज तौ ह सुप्तपुरुषमीयतुस्तंहाजातशत्रुरामन्त्रयाञ्चक्रे बृहन्पाण्डरवासस्सोमराजन्निति सह तूष्णीमेव शिश्ये । ततउहैनं यष्ट्या व्याचिक्षेप । सततएव समुत्तस्थावि' ति । नन्विदं जीवसंकीर्तनं जीवस्य वेदितव्यपुरुषरूपत्वप्रतिपत्त्यर्थं न भवति किंतु जीवस्य सुषुप्तिप्रबोधयोरधिकरणापादानतया ब्रह्मप्रतिपत्त्यर्थम् । यष्टिघातेन जीवे प्रबोधिते 'कै-

षएतद्वालाके पुरुषोऽशयिष्ठे क्वाएतदभूत्कुतएतदागादि' त्यजातशत्रोः प्रशस्य बालाकि-
ना तस्मिन्नविज्ञाते पृष्टेऽर्थे 'यदा सुप्तस्त्वमन्नं कञ्चन पश्यत्यथास्मिन्प्राणएवैकधामवती'
ति अजाशत्रुणैव कृतस्य स्वपृष्टार्थविवरणस्यच दर्शनादिति चेत् । मैवम् । नहि सुषुप्ति-
स्थानतया ब्रह्म तत्र प्रतिपाद्यते किंतु नाड्यएव । 'हिता नाम हृदयस्य नाड्य' इति
नाडीः प्रक्रम्य 'तासु तदा भवती' त्युक्त्वा हि कदेत्याकांक्षायां 'यदा सुप्तःस्वप्नं
कञ्चन पश्यती' त्युक्तम् । 'अथास्मिन्प्राणएवैकधा भवती' त्यनेनतु ब्रह्मणि जीवएक-
धामवतीति नोच्यते प्राणशब्दोऽपि न ब्रह्मपरः किंतु नाडीस्थे जीवे करणग्रामएकीभ-
वतीत्युच्यते । 'तदैर्न वाक्सर्वैर्न्नाभिस्सहाप्येति चक्षुस्सर्वैरूपैस्सहाप्येति श्रोत्रं सर्वैश्श-
ब्दैस्सहाप्येति मनस्सर्वैर्ध्यानैस्सहाप्येती' त्यग्रे तद्विवरणदर्शनात् । प्राणशब्दोऽपि प्राण-
भृत्त्वनिबंधनो जीवपरः 'स यदा प्रतिबुध्यत' इतिप्राणशब्दनिर्दिष्टस्य प्रबोधोपन्यासात्
ब्रह्मणस्सुप्तिप्रबोधयोरसंभवात् । ननु नाड्यस्सुप्तिस्थानतया नोच्यते किंतु स्वप्नस्थानत-
या 'कैष एतद्वालाकेपुरुषोऽशयिष्ठे' तिस्वप्नस्थानस्य 'क्वाएतदभूदि' तिसुषुप्तिस्थानस्यच
प्राक्पृष्टत्वात् । अन्यथा प्रथमप्रशस्यैव सुषुप्तिस्थानविषयत्वे यत्र प्रसुप्तस्तत्रैव यावत्प्र-
बोधमभूदित्यस्यार्थसिद्धतया द्वितीयप्रशस्यैवैकधामप्रसङ्गात् साफल्यसंभवेच तदङ्गीकारायो-
गात् । तत्र 'तासु तदा भवती' तिस्वप्नस्थानप्रशस्य प्रतिवचनं 'यदा सुप्त' इत्यादि
'एकधामवती' त्यंतं सुप्तिस्थानप्रशस्य । युक्तं ह्यनन्तरश्रुतप्रतिषेधप्रसक्तस्वप्नविषयत्वं
पूर्ववाक्यस्य । युक्तं च 'नपश्यति' 'एकधामवती' त्यनयोस्समानकर्तृकत्वम् । अन्यथा
'एकधामवती' त्यत्रकरणग्रामइत्यध्याहारः कार्यः अथशब्दश्च तदाऽर्थनेतव्यः । 'यदा
सुप्तस्त्वमं न कञ्चन पश्यती' त्यस्य 'तासु तदा भवती' त्यनेनान्वये हि सुषुप्तिप्राप्त्य-
नन्तरं करणग्रामाप्ययइत्यर्थस्स्यात् । न च सोऽर्थो युक्तः । सुषुप्तेस्सर्वेन्द्रियोपरतिलि-
क्षणत्वेनानयोः पौर्वापर्यायोगात् । तस्मात्प्राणशब्दो जीवस्य सुषुप्तिस्थानं वदन्जीवाति-
रिक्तं वेदितव्यं पुरुषं परामृशतीत्येव वक्तव्यम् । 'स यदा प्रबुध्यत' इतितच्छब्दस्तु
यएकधामवति तं सुषुप्तं जीवं परामृशति नतु यैकधामवति तं वेदितव्यं पुरुषमतो न
किंचिदवद्यमिति चेत् ॥

उच्यते । 'कैषएतद्वालाके पुरुषोऽशयिष्ठे' ति प्रशस्तुत्थापितस्य जीवस्य सुषु-
प्तिस्थानविषयः । 'क्वाएतदि' ति प्रशस्तदुत्थापनात् पूर्वमुपरतव्यापारस्य तदनन्तरं
व्याप्रियमाणतयाऽनुभूयमानस्य तदीयकरणग्रामस्य सुषुप्तिकालिकाधिकरणविषयः । 'कुत-
एतदागादि' ति प्रशस्तस्यैव करणग्रामस्योद्गमनापादानविषयः । एवञ्च 'तासु तदा भवति
यदा सुप्तस्त्वमं न कञ्चन पश्यती' ति प्रथमप्रशस्य प्रतिवचनम् । 'अथास्मिन् प्राणएव-
एकधा भवती' ति द्वितीयप्रशस्य । 'तदैर्न वाग्नि' त्यादि तद्विवरणम् । 'स यदा प्रति-
बुध्यते यथाऽग्नेर्विष्फुलिङ्गा विप्रतिष्ठेरन्नेवमेवैतस्मादात्मनः प्राणा यथायतनं विप्रतिष्ठन्ते

प्राणेभ्यो देवा देवेभ्यो लोका' इति तृतीयप्रश्नस्य प्रतिवचनमिति सङ्गच्छते । अन्यथा प्रश्नत्रयस्यापि जीवसुप्त्यधिकरणतद्भवनाधिकरणतदुद्गमनापादानविषयत्वे तान्येव प्रतिवचनेषु वक्तव्यानि स्युः । न च प्रतिवचनेषु कुतश्चिदपादानाज्जीवस्योद्गमनप्रतिपादकं किञ्चिदस्ति किन्त्वेतस्मादात्मनः प्राणाइति जीवादिन्द्रियोद्गमनविषयमेव प्रतिवचनं दृश्यते । न च 'अथास्मिन् प्राणएवैकधा भवती'त्यस्य जीवः प्राणशब्दिते ब्रह्मण्येकधा भवतीत्यर्थाङ्गीकारे 'एतस्मादात्मन' इत्यस्य प्रकृतब्रह्मपरामर्शितया प्राणशब्दस्य जीवपरतयाचैतदेव जीवोद्गमनापादानप्रश्नप्रतिवचनं स्यादिति वाच्यम् । 'एतस्मादि'त्यनेन 'यदा सुप्तस्वप्नं न कञ्चन पश्यती'ति प्राधान्येन प्रकृतस्य सुषुप्तस्य परामर्शसम्भवे सप्तमीनिर्दिष्टस्योपसर्जनस्य परामर्शयोगात् । 'कुतएतदागादि'ति प्रश्नस्य यष्टिघातोत्थापितजीवमात्रोद्गमनापादानविषयत्वाङ्गीकारे आत्मनः प्राणशब्दितानां बहूनामुद्गमनप्रतिपादनस्य तत्प्रतिवचनत्वायोगाच्च, 'स यदा प्रबुध्यत' इति तत्प्रबोधस्य प्राणोद्गमनकालोपलक्षणतथोपात्तत्वेन प्राणानां ततोऽन्यत्वप्रतीतिश्च, 'तद्यथा क्षुरः क्षुरघनेऽवहितस्स्यात् विश्वम्भरो वा विश्वम्भरकुलाये एवमेवैष प्राज्ञआत्मेदं शरीरमात्मानमनुप्रविष्टः आलोमभ्यआनखेभ्य' इति समनन्तरवाक्ये 'शरीरमात्मानमि'ति निर्देशेन शरीरात्माभिमानित्वेन ज्ञापितस्य जीवस्य प्रकृतप्राणाद्युद्गमनापादानपरामर्शना 'एष प्राज्ञआत्मे'त्येतच्छब्देन परामर्शाच्च 'तद्यथा श्रेष्ठी स्वैर्भुङ्क्ते यथा वा स्वाश्रेष्ठिनं भुञ्जन्ति एवमेवैष प्राज्ञआत्मा एतैरात्मभिर्भुङ्क्ते एवमेवैतआत्मानएतमात्मानं भुञ्जन्ती'ति तदनन्तरवाक्येऽप्यालोकदानादिना भोगोपकारकैः प्राक् 'एतेषां पुरुषाणामि'ति प्रकृतैः आदित्यादिपुरुषैर्हेतुभिर्विषयभोक्तृत्वेन लिङ्गेन ज्ञापितस्य जीवस्य पूर्ववत् प्रकृतपरामर्शिनैतच्छब्देन निर्देशाच्च । एवं कर्मसम्बन्धयष्टिघातोत्थानशरीरात्माभिमानभोक्तृत्वलिङ्गैर्जीवएव वेदितव्यः पुरुषोऽस्मिन् प्रकरणे प्रतिपाद्यतइति निश्चये सति 'अथास्मिन् प्राणएवैकधा भवती'ति वाक्ये कर्त्रध्याहारोऽथशब्दास्वारस्यश्च न दोषः । किञ्च न कर्तव्योऽत्र कर्त्रध्याहारः । 'क्वा एतदभूदि'ति प्रश्नवाक्ये एतच्छब्देन निर्दिष्टस्य करणमण्डलस्य कर्तुस्तत्प्रतिवचनेऽपि क्वचैत्रइति प्रश्नस्य कांच्यामिति प्रतिवचने चैत्रस्येव स्वयमेवान्वयात् । नाप्यथशब्दस्तदाऽर्थमस्माभिर्नेतव्यः 'तदैनं वागि'त्यादिविवरणवाक्यस्थतदाशब्दानुसारेण स्वयमेव तदाऽर्थे पर्यवसानात् । बृहदारण्यके बालाक्यजातशत्रुसंवादरूपे समानप्रकरणएव 'तानि यदा गृह्णात्यथैतत् पुरुषस्त्विति नामे'ति स्वापकरणप्रागेपरमयोर्विपरीतपौर्वापर्यश्रवणेन परस्परविरोधपरिहारायोभयत्राप्यथशब्दस्तदार्थपरइत्यवश्यं वक्तव्यत्वाच्च । 'यदा सुप्त' इत्यादेः 'एकधा भवती'त्यन्तस्य सुषुप्तजीवाधारप्रश्नप्रतिवचनरूपत्वेऽपि यदाशब्दप्रतिनिर्देशतयाऽथशब्दस्य तदाऽर्थपर्यवसायित्वावश्यभावाच्च । तस्यानन्तर्यार्थत्वेऽपि सुषुप्तेरेकधाभावस्य च पौर्वापर्याभावेन

‘तासु तदा भवती’ त्येतदनन्तरं तस्य योजनीयतया व्यवहितयोजनाक्लेशसत्वाच्च । नन्वेवमपि ‘तदैर्न वागि’ त्यादिना प्रतिपाद्यमानस्सुषुप्तौ विषयैस्सह करणग्रामस्य लयो न जीवे सम्भवति । प्रबोधे तैस्सह तदुत्पत्तिश्च न जीवात् सम्भवतीति चेत् । न । सुषुप्तौ वागादीनामुपरतव्यापाराणां जीवेऽवस्थानस्य प्रबोधे जीवान्निर्गत्य स्वस्वायतनप्राप्तेऽपि सम्भवात् । तावन्त्येवार्थे ‘तदैर्न वागि’ त्यादेस्तात्पर्यात् । प्रत्यक्षादिविरोधेन विषयैस्सहेन्द्रियाणां सुषुप्तौ लयस्य प्रबोधे पुनरुत्पत्तेश्च तदर्थत्वाङ्गीकारायोगात् । प्रत्यक्षविरुद्धोऽप्यर्थो यथाश्रुति ग्राह्यइति चेत्तर्हि प्रकरणस्य जीवविषयत्वस्वारस्यानुरोधेन सुषुप्तौ जीवे सविषयाणामिन्द्रियाणां लयः प्रबोधे जीवात् तेषां पुनरुत्पत्तिरित्येवाङ्गीक्रियताम् । प्रत्यक्षविरोधस्याकिञ्चित्करत्वेनासम्भवाभावात् ॥

यदि च ‘यदा सुषुप्त’ इत्याद्येकधामवतत्यन्तं सुषुप्तजीवाधारप्रश्नप्रतिवचनं ‘तदैर्न वागि’ त्यादि सुषुप्तजीवाधारे विषयेन्द्रियाणां लयस्य ततस्तेषां पुनरुत्पत्तेश्च प्रतिपादकमित्येव वक्तव्यम् । कौषीतकिब्राह्मणएव पूर्वस्यामिन्द्रप्रतर्दनाख्यायिकायां प्राणशब्देन ब्रह्मोपक्रम्य ‘तस्यैषैव दृष्टिरेतद्विज्ञानमि’ति तदङ्गतिप्रकारं प्रतिज्ञाय ‘यत्रैतत्पुरुषस्सुप्तस्वप्नं न कञ्चन पश्यत्यथास्मिन् प्राणएवैकधा भवती’ति सुषुप्तजीवाधारत्वेन ‘तदैर्न वाक् सर्वैर्नामभिस्सहाप्येती’त्यादिना वागादिलयोद्गमापादानत्वेन च प्रतिपादनादस्यापि तदैकार्थ्यस्य वक्तव्यत्वादिति निर्बन्धस्तथाऽपि सुषुप्तजीवाधारो वेदितव्यः पुरुषो भवन् समष्टिप्राणात्मा हिरण्यगर्भएव स्यान्नतु ततोऽतिरिक्तं परं ब्रह्म । प्राणशब्दात् प्राणात्मना परिस्पन्दरूपस्य तदभिमानीजीवात्मना पुण्यापुण्यरूपस्य च कर्मणस्तत्रसम्भवात् । बृहदारण्यकश्रुतौ ‘आत्मैवेदमग्रआसीत्पुरुषविध’ इत्युपक्रम्य देवमनुष्यादिसकलमिथुनस्रष्टृत्वेनोक्तस्य तस्यादित्यादिपुरुषकर्तृत्वस्यापि सम्भवात् । तत्रैव तदनन्तरं यथा क्षुरो नापितोपकरणभूतस्तत्कोशे भवत्यवहितः यथा वा पचनादिना विश्वं बिभ्रदग्निररण्यादौ तन्नीडइति दृष्टान्तोपन्याससहितस्य नखपर्यन्तकृत्स्नशरीरानुप्रवेशस्य हिरण्यगर्भे प्रतिपादितस्यात्रापि वाक्यशेषे दर्शनाच्च ॥

स्यादेतत् । वेदितव्यः पुरुषो जीवः प्राणात्मा हिरण्यगर्भो वेति पक्षद्वयमप्ययुक्तं । वेदितव्यपुरुषकार्यत्वेन श्रुतानां बालाक्युपदिष्टपुरुषाणां मध्ये ‘यएवैष शरीरः पुरुषस्तमेवाहमुपास’ इति सामान्यतो जीवमात्रस्यापि परिगणितत्वेन तत्कारणस्य वेदितव्यपुरुषस्य तदन्यत्वप्रतीतिः । प्राणनामभिरामन्त्रणेऽपि सुषुप्तस्योत्थानाभावेन प्राणान्यत्वप्रतीतिश्चेति चेत् । उच्यते । ‘यएवैष शरीरः पुरुष’ इति पर्यायस्स्थूलशरीराभिमानि-
जामदवस्थपुरुषविषयः ‘यएवैष प्राज्ञआत्मायेनैतत्सुषुप्तस्वप्न्यया चरति तमेवाहमुपास’ इति तदनन्तरपर्यायस्य स्वप्नावस्थजीवविषयत्वदर्शनात् । एवं च शोकभीत्यादिकलुषितौ जाग्रत्स्वप्नदृशौ प्रत्याख्याय सुषुप्त्यवस्थः पुरुषो वेदितव्य उपदिष्टो भविष्यति । अत-

एव उपदिष्टवेदितव्यपुरुषप्रदिदर्शयिषया सुषुप्तपुरुषगमनमग्रे वर्ण्यते । 'यदा सुप्तस्वप्नं न कञ्चन पश्यती'त्यनेन दीर्घस्वप्नं जाग्रत्प्रपञ्चमवान्तरस्वप्नं स्वप्नप्रपञ्चं वा न कंचन पश्यतीति शोकभीत्यादिकारणप्रपञ्चदर्शनाभावेन सुषुप्तस्य वेदितव्यत्वमुपपाद्यते । यदपि प्रश्नप्रतिवचनाभ्यां सुषुप्तस्य नाडीस्थत्ववर्णनं तदपि पाप्मास्पृष्टतया तन्मूलकशोकभीत्यादिराहित्यप्रदर्शनेन वेदितव्यत्वोपपादनार्थम् । 'तद्यत्रैतत्सुप्तस्समस्तस्सम्प्रसन्नस्त्वप्नं न विजानात्यासु तदा नाडीषु सृष्टो भवति तं न कञ्चन पाप्मा स्पृशती'ति छान्दोग्ये हि सौषुप्तिकनाडीरूपगतस्य पाप्मास्पर्शशून्यते । पुनः प्रश्नप्रतिवचनाभ्यां करणग्रामस्य जीवे वृत्तिविलयप्रतिपादनमपि सकलसांसारिकानर्थसम्पादकस्य करणग्रामस्य विलयेन सुषुप्तशुद्धइति तस्य वेदितव्यत्वोपपादनार्थमेव । पुनरन्याभ्यां प्रश्नप्रतिवचनाभ्यां करणग्रामस्य पुनरुद्गमनप्रतिपादनं तु जाग्रतस्त्वप्नदृशश्चेन्द्रियव्यापारैः क्लृप्तिवत्त्वेनावेदितव्यत्वस्थिरीकरणार्थमिति सर्वं सङ्गच्छते ॥

यत्तु प्राणनामभिरामन्त्रणेऽप्यनुत्थानेन प्राणान्यत्वप्रदर्शनं तेन सुप्तपुरुषसम्बन्धव्यष्टिप्राणान्यत्वमात्रं सिध्यति न तु समष्टिप्राणाभिमानिदेवतारूपाहिरण्यगर्भान्यत्वमपि । ननु प्रसिद्धानि प्राणादिनामानि विहायाप्रसिद्धैः ब्रह्मन्त्रित्यादिनामभिरामन्त्रणं देवताऽन्यत्वसिद्ध्यर्थं स्यादिति चेत्तर्हि तेन चन्द्रदेवतान्यत्वमेव सिध्येत् । अस्मिन्नेव प्रकरणे 'यएवैष चन्द्रमासि पुरुषस्तमेवाहमुपास' इति चन्द्रपर्याये 'मामैतस्मिन् संवादयिष्ठाबृहन्पाण्डरवासस्तोमोराजा अन्नस्यात्मेति वा अहमुपास' इति तेषान्नाम्नां चन्द्रविषयत्वश्रवणात् पाण्डरैरंशुभिश्च्छादितत्वेन तत्र पाण्डरवासस्त्वोपचारस्य सम्भवात् । वस्तुतस्तु सुषुप्तपुरुषं गत्वा कैश्चिन्नामभिर्द्विरामन्त्रणेऽप्यनुत्थानप्रदर्शनं सुषुप्तजीवस्य तन्नामविषयान्यत्वज्ञापनेनैव सप्रयोजनं वाच्यम् । तत्र च चन्द्रतादात्म्यस्याप्रसक्तत्वात्तदन्यत्वं न ज्ञापनीयम् । सुषुप्तिदशायामुपरतव्यापारेभ्यश्शरीरेन्द्रियेभ्योऽन्यत्वं सुज्ञानमिति तस्यामपि दशायामनुपरतव्यापारात् प्राणादन्यत्वमेव ज्ञापनीयम् । तदा हि तत्प्रयोजनवत्तरं भवति । सम्भवति च बृहदादिशब्दानां श्रुत्यन्तरप्रसिध्यनुरोधेन प्राणे वृत्तिः । प्राणः खलु बृहन्महान् 'प्राणोवाव ज्येष्ठश्च श्रेष्ठश्च' इति प्राणविद्यायां श्रेष्ठश्रवणात् 'स्रष्टोऽसपन्न' इति सप्तान्नब्राह्मणे तस्यासपन्नत्वश्रवणाच्च । पाण्डरवासाश्च प्राणः । पाण्डरवर्णाः खल्वापोऽस्य वासः । प्राणविद्यायां 'किं मे वास' इति प्राणप्रश्ने 'आपो वास' इत्युत्तरश्रवणात् । सप्तान्नब्राह्मणे 'अथैतस्य प्राणस्य आपश्शरीरं ज्योतीरूपमसौ चन्द्र' इत्युपशरीरत्वोक्त्या तद्वासस्त्वोपचारसम्भवाच्च । अतएव चन्द्ररूपत्वादेवायं सोमराजश्च । यदि च 'बृहन् पाण्डरवासा' इत्यादिचन्द्रपर्यायवाक्यानुसारेणात्रापि चन्द्रनामान्येतानि तदापि सप्तान्नब्राह्मणोक्तरीत्या चन्द्ररूपे प्राणएवैतेषां पर्यवसानं वाच्यम् सप्रयोजनत्वायेति सर्वथा हिरण्यगर्भमन्त्रणस्यात्र न प्रसक्तिः । किं

स्वमवसीयतइति । न हि राज्ञा गोसहस्रं दत्तं किन्तु 'सहस्रं दद्वः' इत्युक्तम् । तत्त्व-
सम्भावितमेव ब्रह्मनाम किञ्चिद्वक्तुमयमारभतइति मन्यमानस्य राज्ञः परिहासवाक्यमि-
त्यपि सङ्गच्छते । 'जनको जनकइति वै जना धावन्तो'ति परिहासवाक्यसमाभिव्या-
हारात् । तथाऽपि 'दद्वः' इति प्रतिश्रुतं दत्तमेव स्यादिति चेत् । न । 'अदत्तन्तु भय-
क्रोधशोकमोहरुजाऽन्वितैः । तथोत्कोचपरीहास व्यत्यासफलयोगत' इति परिहासेन दत्त-
स्यापि प्रत्याहरणार्हत्वेनादत्तेषु परिगणनात् । ब्रह्मान्यस्याभिधानेऽपि न राज्ञोऽसम्बन्ध-
प्रलापित्वमापतति । मोक्षार्थं वेदितव्यं ब्रह्म नाम किञ्चिन्नास्ति किन्तु मुमुक्षूणामुपदिष्टः
पुरुषएव वेदितव्यइति साङ्गत्यात्, रसवादिवचनप्रत्याख्यातवचनस्यापि तदन्यविषयस्यै-
वमेव साङ्गत्यदर्शनात् । मणिप्रवक्तृदृष्टान्तस्त्वत्र न प्रवर्तते । न हि 'काचो मणिर्नभवति
किन्त्वयं मणिरि'ति प्रतिवक्तृवचने मणिशब्दवदिह राजवचने ब्रह्मशब्दोऽस्ति 'आ-
दित्यादिपुरुषा ब्रह्माणि न भवन्ति किन्त्वदं ब्रह्मे'ति । यदि च गार्ग्यवचनगतोपक्रमा-
नुसारेण राजवचनमप्यवश्यं ब्रह्मपरं वक्तव्यं तदप्युपपद्यतएव आदित्यादिपुरुषा ब्रह्म न
भवन्ति किन्तु तेषां पुरुषाणां कर्ता पुण्यापुण्यवान्जीवः प्राणो वा ब्रह्मेति राजवचनाभि-
प्रायवर्णनोपपत्तेः । अस्ति हि जीवे ब्रह्मशब्दस्सिद्धान्तिनोऽपि सम्मतः 'इदं ब्रह्मायति-
इदमागच्छती'ति श्रुतौ । अस्ति च प्राणात्मनि हिरण्यगर्भे 'कतमणो देवइति प्राणइति-
स ब्रह्म त्यदित्याचक्षत' इति श्रुतौ । एवञ्च सर्वपापापहतिपूर्वकस्वाराज्यफलप्रतिपादक-
स्योपसंहारस्यापि जीवे प्राणे वा नानुपपत्तिः । तस्माद्ब्रह्माक्यजातशत्रुसंवादरूपस्यास्य
प्रकरणस्य जीवः प्राणो वा ब्रह्म न तदतिरिक्तं ब्रह्मास्तीत्यस्मिन्नर्थे पर्यवसितत्वात् सर्वे-
षां वेदान्तानां विद्यदादिसर्वजगत्त्रष्टृत्वोपलक्षिते निर्विशेषे ब्रह्माणि समन्वयइत्येतदयु-
क्तम् । ब्रह्मलक्षणं चायुक्तं तदुपलक्षणीयस्य निर्विशेषस्य ब्रह्मणएवास्मिन् प्रकरणे प्रति-
क्षेपप्रतीतेरिति ॥

एवं प्राप्ते सिद्धान्तमाह । 'जगद्धाचित्वात्' इह वेदितव्यः पुरुषो जीवसामा-
न्यात् तद्व्यतिरिक्ताद्विरण्यगर्भाच्चतिरिक्तं परं ब्रह्म 'यस्य वैतत्कर्मे'ति वाक्ये एतच्छ-
ब्दस्य कर्मशब्दस्य च जगद्धाचित्वात् । एतदुक्तं भवति । अत्रैतच्छब्दः प्रत्यक्षादिसन्नि-
धापितसकलजगद्धाची विशिष्य कस्यचित्पुरुषसम्बन्धनिर्देशाकांक्षस्य नपुंसकैकवचनान-
्तनिर्देशार्हस्य प्रकृतस्याभावेन तस्य संकुचितवृत्तिकल्पकाभावात् । तथा कर्मशब्दो-
ऽपि कार्यत्वाकारेण सकलजगद्धाची चलनादृष्टरूढ्योरन्यतरपरिग्रहे नियामकाभावेन
क्रियतइति कर्मेति योगस्य समाश्रयणीयत्वात्, रूढिद्वयस्य परस्परपराहतौ लब्धोन्मे-
षस्य योगस्य प्रबलत्वात् । न च चलनएव रूढिस्तत्साध्यत्वाददृष्टे लक्षणोति शक्यं व-
क्तुम् । मानसपुण्यपापरूपस्यादृष्टस्य चलनसाध्यत्वाभावेनादृष्टसामान्ये कर्मशब्दस्य रूढ्य-
न्तरस्वीकारावश्यकत्वात् । अपि च कर्मशब्दस्य चलादृष्टान्यतरपरत्वे 'यस्य कर्म

स वेदितव्य' इत्येतावदेव वक्तव्यं स्यात् । प्रत्यक्षादिसन्निधापितवाच्येतच्छब्दोऽवधारणार्थो वाशब्दश्चानर्थकस्स्यात् । तस्य कार्यपरतायां 'एतेषां पुरुषाणां कर्ते' ति वाक्यमेव व्यर्थं स्यादिति चेत् । न । बालाकिना ब्रह्मत्वेन कीर्तितानां पुरुषाणामब्रह्मत्वस्यापनेन तस्य सप्रयोजनत्वात् । तथा च वाक्यद्वयस्याप्येवमर्थस्सम्पद्यते । यएतेषां पुरुषाणां जगदेकदेशभूतानां कर्ता किमेनेन विशेषेण यस्य वा प्रत्यक्षादिसन्निधापितं कृत्स्नमेव जगत्कार्यमिति । एवञ्च वाशब्दएकदेशावच्छिन्नकर्तृत्वव्यावृत्त्यर्थो भवति । तस्मादेतत्कर्मपदभोजगद्वाचित्वेन तल्लब्धात् सप्राणसजीवसकलजगदीक्षापूर्वकसृष्ट्वरूपात् तत्कर्तृत्वलिङ्गात् प्राणजीवातिरिक्तं परं ब्रह्म वेदितव्यः पुरुषइति सिद्धम् ॥ १ ॥ ४ ॥ १६ ॥

ननु जीवमुख्यप्राणातिरिक्तब्रह्मलिङ्गवज्जीवमुख्यप्राणलिङ्गमप्यत्र दृश्यतइत्याशङ्कामुद्भाव्य परिहरति ॥

जीवमुख्यप्राणलिङ्गान्नेतिचेत्तद्व्याख्यातम् ॥ १ ॥ ४ ॥ १७ ॥

तद्व्याख्यातमिति 'नोपासत्रैविध्यादाश्रितत्वादिह तद्योगादि' तिप्रतर्दनाधिकरणे परिहृतमित्यर्थः । एतदुक्तंभवति । यथा 'तद्यथा श्रेष्ठी' त्यादिवाक्ये प्रधानपुरुषस्य स्वैर्भृत्यैरिवादित्यादिपुरुषैरालोकदानादिनोषकारकैरात्मनो भोक्तृत्वं प्रधानपुरुषं प्रति भृत्यानामिवादित्यादिपुरुषाणामात्मानं प्रति स्वोचितैरुपकारैः पालयितृत्वञ्च वर्ण्यमानं जीवलिङ्गमस्ति यथावा 'तद्यथा क्षुर' इत्यादिवाक्ये बृहदारण्यकप्रतिपन्नं मुख्यप्राणात्महिरण्यगर्भलिङ्गमस्ति एवं वेदितव्यपुरुषोपदेशवाक्यएवासंकुचितप्रत्यक्षादिसिद्धसकलकार्यकर्तृत्वं तदतिरिक्तब्रह्मलिङ्गम् । तद्धि सजीवसहिरण्यगर्भसर्वजगत्कर्तृत्वरूपं 'यथा सुदीप्तात्पावकाद्विस्फुलिङ्गाः' 'इदं सर्वमसृजत यदिदं किञ्च' 'यस्सर्वज्ञस्सर्वज्ञवित्' 'हिरण्यगर्भं पश्यत जायमानमि' त्यादिश्रुत्यन्तरेऽपि जीवमुख्यप्राणयोरपि कार्यत्वप्रसिद्धिसत्त्वात् । एवंच जीवमुख्यप्राणलिङ्गयोरप्यनुरोधे ब्रह्मजीवमुख्यप्राणानां त्रिविधमुपासनं विवक्षितमत्र वक्तव्यमिति वाक्यभेदः प्रसज्येत । नचात्र वाक्यभेदो न्याय्यइति वर्णितं प्रतर्दनाधिकरणे । ननु तत्रोपक्रमोपसंहाराभ्यां ब्रह्मविषयत्वं वाक्यस्यावगतमिति वाक्यभेदः परिहरणीयः नत्वन्नेति चेत् । अत्रापि परिहरणीयएव 'ब्रह्म ते ब्रवाणी' त्युपक्रमेण 'सर्वान्पाप्मनोऽपहत्ये' त्याद्युपसंहारेणच वाक्यस्य ब्रह्मविषयत्वावगमात् । वेदितव्यपुरुषोपदेशवाक्यस्य गार्ग्यप्रतिज्ञातब्रह्मान्यविषयत्वावगमे हि रसवादिकथनप्रत्याख्यातृवचः दृष्टान्तः क्रमते । इह जगत्कर्तृत्वलिङ्गेन तस्य ब्रह्मविषयत्वावगमान्मणितत्ववक्तृवचःदृष्टान्तएव प्रवर्तते । एतेन द्वालोपक्रमोऽपि जीवमुख्यप्राणान्यतरविषयः तयोरपि क्वाचित्कब्रह्मशब्दप्रयोगदर्शनात् उपसंहारोऽपि तद्वेदनफलप्रतिपादनपरइति शङ्काऽपि निरस्ता । श्रुत्यन्तरेषु जीवमुख्यप्राणातिरिक्ते परब्रह्मण्येव ब्रह्मश-

वदस्य तद्वेदनादेव परमपुरुषार्थलाभस्यच प्रसिद्धतरत्वाच्च । 'सहस्रंदत्ता' इत्यपि परि-
हासवाक्यत्वेन न योजनीयं किन्तु ब्रह्मवचनप्रतिज्ञापूजनार्थत्वेनैव योजनीयम् । परि-
हासवाक्यत्वेन योजनेऽपि बालाकिरयं ब्रह्मतत्त्वं वक्तुं न प्रभवतीत्येव परिहासाभिप्रा-
योवर्णनीयः नतु जीवातिरिक्तं ब्रह्मनामकं किञ्चिन्नास्तीत्येवमभिप्रायः । स्वयमेव सक-
लजीवव्यावृत्तासंकुचितसर्वजगत्कर्तृत्वरूपतल्लिङ्गवर्णनात् । एवञ्चैकस्मिन्वाक्ये ब्रह्माब्रह्म-
लिङ्गेषु सन्निविष्टेष्वब्रह्मलिङ्गानि ब्रह्माणि योजनीयानि नतु ब्रह्मलिङ्गान्यब्रह्मणीति प्रत-
र्दनाधिकरणे दर्शितन्यायेनैव जीवमुख्यप्राणालिङ्गान्यभेदाभिप्रायेण ब्रह्माणि योजनीया-
नि । नन्वेवं प्रतर्दनाधिकरणेन गतार्थमिदमधिकरणम् । नेतिब्रूमः । 'यस्यैवैतत्कर्म'
त्यस्य ब्रह्मलिङ्गपरत्वोपपादकन्यायव्युत्पत्त्यर्थादस्याधिकरणस्य तदधीनत्वाच्चोपक्रमो-
पसंहारयोर्ब्रह्मविषयतात्मकार्थलाभस्य । ननु तथाऽपि पूर्वाधिकरणन्यायेनैव निर्णेतुं श-
क्यमिदं वाक्यं नैतदधिकरणव्युत्पाद्यं कर्मशब्दस्य जगद्धाचित्वोपपादकं न्यायमपेक्षते ।
पूर्वाधिकरणेहि ब्रह्मकारणत्वप्रतिपादकबहुवाक्यानुरोधेन तद्विरोधिनामसत्कारणत्वादि-
प्रतिपादककतिपयवाक्यानां नयनं कृतम् । ततः कथमिह सकलजीवातिरिक्तनस्तु-
ष्टिस्थितिसंहारतन्त्रियमनादि स्वतन्त्रानादिसिद्धपरब्रह्मप्रतिपादकबहुवाक्यानुरोधेनास्यैकस्य
वाक्यस्य पूर्वपक्षे वर्णितं जीवमुख्यप्राणातिरिक्तपरब्रह्मनिराकरणपरत्वं तयोरन्यतरस्य
वेदितव्यपरत्वंच प्रत्याख्याय परब्रह्मपरतया नयनं कर्तुमशक्यम् । सत्यम् । न्यायव्यु-
त्पादनार्थं कृत्वाचिन्तयेदमधिकरणम् । तदेतदनन्तरसूत्रे स्फुटीकरिष्यामः ॥ १ ॥
४ ॥ १७ ॥

जीवमुख्यप्राणातिरिक्तपरब्रह्मपरमिदं बालाक्यजातशत्रुसंवादरूपं प्रकरणमित्ये-
तद्वेत्तवन्तरेणापि द्रढयति ॥

अन्यार्थं तु जैमिनिः प्रश्नव्याख्यानाभ्यामपिचैवमेके

॥ १ ॥ ४ ॥ १ ८ ॥

अन्यार्थं जीवमुख्यप्राणाभ्यामन्यद्ब्रह्म तदर्थमेवेदं प्रकरणं नतु तन्निराकरणार्थ-
मिति जैमिनिराचार्यो मन्यते । कुतः प्रश्नव्याख्यानाभ्याम् । प्रश्नस्तावदजातशत्रोर्ब्रह्म-
त्वेन बालाकिनोपदिष्टेष्वदित्यादिपुरुषेषु प्रत्याख्यातेषु ततः परमविज्ञानात्तूष्णींभूतेच बा-
लाकौ बालाकि प्रति 'एतावन्तु बालाक' इति । 'एतावद्धी' ति बालाकेः प्रतिवचनान-
न्तरं 'मृषावै किल मा संवदिष्टा ब्रह्म ते ब्रवाणी' त्यजातशत्रोर्वचनं मृषात्वव्याख्यानां ।
एताभ्यां प्रश्नव्याख्यानाभ्यां ब्रह्मप्रतिपादनार्थमेवेदं प्रकरणं नतु तस्य निराकरणार्थमि-
त्यवसीयते । यदि हि तन्निराकरणार्थं स्यात्तदा ब्रह्मनाम किञ्चिन्नास्तीत्यभिमन्यमानस्त-

निराकरणप्रवृत्तो राजा बालाकेर्वक्तव्यपुरुषान्तरसद्भावेऽपि तत्प्रतिज्ञाया मृषात्वं प्रति-
ज्ञाकालमारभ्य मन्येतैवेति 'एतावान्वि'ति प्रश्नपूर्वकं 'एतावदेवे'त्युत्तरमपेक्ष्य तन्मृषा-
त्वं न व्याचक्षीत । ब्रह्मप्रतिपादनार्थत्वेतु ब्रह्मास्तीत्यवगच्छन्ना राजा किमयं गार्ग्यस्मृता-
रुन्धतीन्यायेनाब्रह्माणि ब्रह्मत्वेनोपादिक्षत् किंवा भ्रान्त्येति निश्चेतुमशक्नुवन्नुदात्तप्रश्न-
प्रतिवचनेन गार्ग्यस्य भ्रान्तत्वं निश्चित्य तत्प्रतिज्ञाया मृषात्वं व्याचष्ट इति युज्यते ॥

अपिच एवमेके शाखिनो वाजसनेयिनोऽस्मिन् बालाक्यजातशत्रुसंवादेऽस्मिन्नेव
स्थले प्रश्नव्याख्यानाभ्यां प्रकरणमिदं ब्रह्मप्रतिपादनार्थं नतु तन्निराकरणार्थमिति स्पष्ट-
यन्ति । 'सहोवाचाजातशत्रुरेतावन्नु ३ इति एतावद्धीति । नैतावता विदितं भवती'ति ।
अत्रहि आदित्यपुरुषादिवेदनमात्रेण ब्रह्म विदितं भवतीति व्याचक्षाणो राजा वेदित-
व्यमन्यद्ब्रह्मास्तीति मन्यत इति स्पष्टमेव प्रतीयते । ननूदाहृतप्रश्नव्याख्यानबलाद्ब्रह्मप्र-
तिपादनार्थं प्रकरणमित्यवसीयतां नाम । प्रतिपादायिषितं ब्रह्म जीवमुख्यप्राणयोरन्य-
तरद्भविष्यति । तयोरपि ब्रह्मशब्दप्रयोगस्योदाहृतत्वादिति द्वितीयपूर्वपक्षेऽप्येतदेवोत्तरं
'अन्यार्थं तु जैमिनिः प्रश्नव्याख्यानाभ्यामपिचैवमेक' इति । इह जीवमुख्यप्राणप्रसङ्ग-
नमन्यार्थं ब्रह्मप्रतिपत्त्यर्थं न तु प्राधान्येन जीवस्य मुख्यप्राणस्यैव प्रतिपादनार्थमिति
जैमिनिर्मन्यतइति । कुतः 'कैषएतद्बालाक' इत्यादिना 'प्राणएवैकधाभवती'त्यन्तेन ग्र-
न्थेनवर्णिताभ्यां प्रश्नव्याख्यानाभ्याम् । 'कैषएतद्बालाक' इति प्रश्नस्तावज्जीवो
वेदितव्य इति प्रतिपादनार्थं न भवति । तथासति तत्स्वरूपस्यैव प्रष्टव्यतया
तदाधारप्रश्नायोगात् । नच तस्य नाख्याधारत्ववर्णनेन पापास्पृष्टतया तन्मूलशो-
कभीत्यादिराहित्यप्रदर्शनेन वेदितव्यत्वोपपादनार्थमाधारप्रश्नइति वाच्यम् । तथा-
सति 'तासु तदा भवती'ति नाडीस्थत्ववत्पापास्पर्शस्यापि बालाकिं प्रति वर्ण-
नीयत्वापत्तेः । नच सौपुसिकनाडीः प्रविष्टस्य पापास्पर्शश्छान्दोग्ये श्रुतः प्रसि-
द्धइति तद्वर्णनमिति वाच्यम् । 'कैषएतदि'तिप्रश्नानन्तरं 'तदुह बालाकिर्नवि-
जज्ञावि'त्युक्तत्वेन सुषुप्तौ नाडीप्रवेशमेवाजानतो बालाकेस्तत्प्रवेशकृतपापास्पर्शप्र-
सिध्यभावात् । तस्माज्जीवाधारो वेदितव्यः पुरुषइति प्रतिपादनार्थएव स प्रश्नः । 'प्रा-
णएवैकधाभवती'त्येतदेवच तस्योत्तरं नतु 'तासु तदाभवती'त्येतत् । नाडीनां वेदित-
व्यपुरुषत्वाभावात् । तच्च 'ताभिः प्रत्यवसृप्य पुरीतति शेत' इतिश्रुत्यन्तरानुसारेण ह्य-
द्यावच्छिन्नब्रह्मप्राप्तये मार्गोपदेशपरंनेतव्यम् । एवञ्च द्वितीयप्रश्नः करणग्रामाधिकरणवि-
षयइति न युक्तं अग्रे तदुत्तरादर्शनात् । जीवाधिकरणविषयइत्यपि न युक्तं प्रथमप्रश्नेन
पुनरुक्तिप्रसङ्गादिति चेत् । न । तयोरेकः कस्मिन्नधिकरणे शयितोऽभूदिति जीवाधिक-
रणमिदंविशेषविषयः । अपरस्तु जीवः किमन्यस्सन्नन्यस्मिन् शयितोऽभूदुतानन्यस्सन्ना-
त्मनीत्यधिकरणगतान्यत्वानन्यत्वरूपविशेषणवैशिष्ट्यविषयइतिभेदोपपत्तेः । अतएव प्रश्न-

द्वयस्यापि व्याख्यानार्थं 'प्राणएवैकधाभवती' त्युक्तम् । अत्रहि 'प्राण' इत्याधिकरणभूतधर्मिविशेषप्रश्नस्य प्रतिवचनं 'एकधा भवती' ति धर्मविशेषवैशिष्ट्यप्रश्नस्य । एकधा भवति एकीभवतीत्यर्थः 'स्वमपीतो भवती' ति हि श्रुत्यन्तरम् । 'तदैनं वाग्नि' त्यत्र 'एतस्मादात्मनः प्राणा' इत्यत्रच एतत्पदं प्राणपरामर्शि । प्राणस्य सप्तम्यन्तनिर्दिष्टत्वेऽपि प्रतिपिपादयिषितत्वेन प्राधान्यात् 'तप्ते पयसि दध्यानयति सा वैश्वदेव्यामिक्षे' त्यत्र सप्तम्यन्तनिर्दिष्टस्यापि पयसएव व्याप्यकर्मत्वेन प्रधानस्य सर्वनाम्ना परामर्शदर्शनात् । अत्र च वाक्यद्वये प्राणाना वृत्तिलयोद्गममात्रं न प्रतिपाद्यते । विषयैस्सह लयोद्गमप्रतिपादनात् । न हि सुषुप्तौ विषयाणां व्यापारविलयः प्रबोधे तदुद्भवश्चानुभवानुरोधी । श्रुतौ भारनिवेशे तु यथाश्रुतीन्द्रियाणा तद्विषयभूतस्य नामरूपात्मकस्य कृत्स्नप्रपञ्चस्य लयस्स्वीकर्तुं युक्तः । एवं जीवैकीभावाधिकरणस्य प्राणस्य सुषुप्तौ सेन्द्रियसकलप्रपञ्चलयाधिकरणतया प्रबोधे तदुद्गमापादानतया प्रतिपादनं तस्य गार्ग्योपदिष्टेभ्य आदित्यादिपुरुषेभ्योऽन्यत्वं दृढीकर्तुम् । ततएव जीवो मुख्यप्राणो वा वेदितव्यः पुरुष इति पूर्वपक्षोऽपि निरस्तो भवति । न हि यतः कुतश्चिज्जीवाद्धिरण्यगर्भाद्वा सर्वे लोकास्सर्वदेवाश्चोद्भवन्तीति युज्यते । यदि च देवशब्दश्चिन्द्रियाधिष्ठातृदेवपरः तदाऽपि हिरण्यगर्भव्यावृत्तिरस्त्येव 'बुद्धिरध्यात्मं बोद्धव्यमधिभूतं ब्रह्म तत्राधिदैवतं' इति तस्यान्तरिन्द्रियाधिष्ठातृत्वोक्तेः । 'स यदा प्रबुध्यते यथाऽग्नेर्विष्फुलिङ्गा विप्रतिष्ठेरन्नेवमेवैतस्मादात्मनः प्राणा' इत्यादिनैव 'कुतएतदागादि' ति प्रश्नस्य प्रतिवचनमप्यर्थाल्लब्धम् । तथा हि 'कुतएतदागादि' ति प्रश्नो न जीवागमनापादानविषयः यत्र धर्मिणि शयितोऽभूत् ततआगादिति स्वयमेव ज्ञातुं शक्यत्वात् किन्तु किमन्यस्मादागतउतात्मन्येव भेदकोपाधिविलयादेकीभूय स्थितः पुनः प्रबोधसमये भेदकोपाध्युद्भवात्ततो भेदेनागतइत्यपादानस्यान्यत्वानन्यत्वधर्मविशेषवैशिष्ट्यविषयः । यद्यप्यधिकरणान्यत्वानन्यत्वविषयस्य प्राचीनप्रश्नस्य प्रतिवचनं यद्धर्मविषयं वक्ष्यते तद्धर्मविशिष्टादयमागादित्येतदपि निश्चेतुं शक्यम् । तथाप्यनन्यत्वपक्षस्य प्रतिवचने वक्तव्यत्वेन विवक्षितत्वात् तस्यचालौकिकत्वेनासम्भावनीयत्वात् तद्दृढीकरणार्थमधिकरणत्वदशाया मिवापादानत्वदशायामप्यनन्यत्वं वक्तव्यमिति तद्विषयः प्रश्नो घटते । तत्प्रतिवचनलाभार्थं सुषुप्तौ यदा प्रबुध्यते तदानीमात्मनस्सुषुप्तभूतादेतस्मात् प्राणशब्दोक्तादिन्द्रियादयो विप्रतिष्ठन्तइति व्याख्येयम् । एवञ्चोदाहृतप्रश्नपर्यालोचनया तत्प्रतिवचनपर्यालोचनया च प्रकरणमिदमन्यार्थं न तु जीवो हिरण्यगर्भो वा वेदितव्यः पुरुष इति प्रतिपादनार्थमिति सिद्धम् ॥

अपिचैवमेके शाखिनो वाजसनेयिनोऽस्मिन्प्रकरणे प्रकरणमिदमन्यार्थमिति स्पष्टयन्ति । तत्र हि 'यत्रैष एतत्सुप्तोऽभूद्यएष विज्ञानमयः पुरुषः क्वैष तदाऽभूत्कुतएतदागादि' तिप्रश्नद्वयं श्रूयते । तदनन्तरं च 'यत्रैष एतत्सुप्तोऽभूद्यएषविज्ञानमयः पुरुष-

स्तदेषां प्राणानां विज्ञानेन विज्ञानमादाय यएषोऽन्तर्हृदयआकाशस्तस्मिञ्छेत' इति प्रथमप्रश्नस्य प्रतिवचनं । द्वितीयप्रश्नस्य प्रतिवचनं तु 'एवमेवास्मादात्मनस्सर्वे प्राणास्सर्वे लोकास्सर्वे देवास्सर्वाणिभूतानि व्युच्चरन्ती' त्यग्रिमवाक्ये । अत्र 'कैष तदाऽभूदि' तिप्रश्ने करणग्रामाधिकरणविषयत्वशङ्काया नास्त्यवकाशः 'यएष विज्ञानमयः पुरुष' इतिप्राङ्निर्देशात् । तदधिकरणविषयस्य प्रतिवचनस्य च नास्ति मुख्यप्राणविषयत्वशङ्कावकाशः आकाशशब्देनाधिकरणनिर्देशात् । अस्याकाशशब्दस्यएतत्स्थानकौषीतकिब्राह्मणपठितस्य प्राणशब्दस्यचैकार्थ्यस्य वक्तव्यतया तयोर्ब्रह्मविषयत्वावश्यम्भावात् । ब्रह्मण्येव तयोश्चतुस्तरेषु निरूढिदर्शनात् आनन्दवल्यां 'कोह्येवान्यात् कः प्राण्याद्यदेष आकाशआनन्दो न स्यात्' इत्याकाशशब्दनिर्दिष्टस्यचापरिच्छिन्नानन्दस्य ब्रह्मणउत्तरोत्तरशतगुणमात्रपरिच्छिन्नानन्दशालिषु परिगणितान्मुख्यप्राणरूपात् हिरण्यगर्भाद्भिन्नत्वावगमात् । तस्मात्प्रकरणमिदं जीवमुख्यप्राणातिरिक्तब्रह्मविषयमिति तत्रैव तयोर्लिङ्गं सार्वान्म्याभिप्रायेण योजनीयं । ननु वाजसनेयिशाखायां 'नैतावता विदितं भवती' तिराजवाक्येन गार्ग्योपक्रान्तब्रह्मविषयमेवाग्रेतनं सुषुप्तपुरुषोत्थापनोपक्रमं कृत्स्नं राजवाक्यमित्यवगतं । तच्च ब्रह्म जीवो न भवतीति सुषुप्तजीवाधिकरणप्रश्नेनावगतं । तदधिकरणं ब्रह्म मुख्यप्राणो न भवतीति प्रतिवचनगताकाशशब्देन सर्वभूतलोकदेवोद्गमापादानत्वप्रतिपादनेनचावगतं । अतस्तदेकार्थं कौषीतकिब्राह्मणवाक्यमपि जीवमुख्यप्राणातिरिक्तविषयमिति निश्चेतुं शक्यमेव । किमर्थमिदमधिकरणमितिचेत् । उक्तमेवोत्तरं कृत्वाचिन्तयेदमधिकरणं प्रवृत्तमिति । तदेवउत्तरमत्रापि द्रष्टव्यम् । 'अपिचैवमेक' इत्यस्याः कृत्वाचिन्ताया उद्धाटनं कृतं । प्राचीनसूत्रदर्शितायास्तु कृत्वाचिन्ताया 'वाक्यान्वयादि' त्यग्रिमसूत्रमस्मिन्नप्यधिकरणे प्रविष्टं मत्वा तेन बहूनां वेदान्तवाक्यानां जीववर्गात्तद्विशेषाद्विरण्यगर्भाच्च भिन्ने ब्रह्मणि समन्वितत्वादपि प्रकरणमिदमन्यार्थमित्येवंपरेणोद्धाटनं कृतमित्यनुसन्धेयं । यत्तु भाष्ये प्राणनिराकरणस्यापि सुषुप्तपुरुषोत्थापनेन प्राणादिव्यतिरिक्तोपदेशोऽभ्युच्चयइत्युक्तं तद्विरण्यगर्भनिराकरणार्थं न भवति किन्तु प्रतर्दनाधिकरणपूर्वपक्षन्यायेन मन्दशङ्कनीयः प्राणवायुरेवात्र वेदितव्यः पुरुषोऽस्तु तत्र परिस्पन्दरूपस्य कर्मणस्सदा सत्त्वादिति पूर्वपक्षनिराकरणार्थमिति सर्वमनवद्यम् ॥ १ ॥ ४ ॥ १८ ॥

॥ इति जगद्वाचित्वाधिकरणम् ॥ ५ ॥

वाक्यान्वयात् ॥ १ ॥ ४ ॥ १९ ॥

बृहदारण्यके मैत्रेयीब्राह्मणे याज्ञवल्क्यस्स्वयं प्रविब्रजिष्या मैत्रेयीकात्यायन्यो-
 स्स्वभार्ययोर्वित्तस्य विभागं चिकीर्षन्वित्तेन किममृतत्वं प्राप्तुं शक्यमिति मैत्रेय्या दृष्टो
 यथैवोपकरणवतां जीवितं तथैव ते जीवितं स्यादमृतत्वस्यतु नाशाऽस्ति वित्तेनेत्यु-
 क्त्वा 'येनाहं नामृता स्यां किमहं तेन कुर्यां यदेव भगवान्वेद तदेव मे ब्रूही' ति तथा
 पुनरमृतत्वसाधनं दृष्टो 'नवाअरे पत्युः कामाय पतिः प्रियो भवत्यात्मनस्तु कामाय
 पतिः प्रियोभवती' त्यादिभिः 'नवाअरे सर्वस्य कामाय सर्वं प्रियं भवत्यात्मनस्तु का-
 माय सर्वं प्रियम्भवती' त्यन्तैः वाक्यैः पतिजायापुत्रवित्तपशुब्रह्मक्षत्रलेकदेववेदभूतप्रभृति
 सर्वं यस्य भोगार्थतथैव प्रियं भवति तत्पत्यादिसर्वभोक्तारमात्मानमुपक्रम्य 'आत्मावा
 अरे द्रष्टव्यश्चोतव्यो मन्तव्यो निदिध्यासितव्य' इत्यमृतत्वसाधनमात्मदर्शनं दर्शनसा-
 धनानि श्रवणादीनि चोपदिश्य 'आत्मनो वाअरेदर्शनेन श्रवणेन मत्या विज्ञानेनेदं सर्वं
 विदितमि' त्यात्मविज्ञानेन सर्वविज्ञानं प्रतिजज्ञे । तत्र यद्दर्शनममृतत्वसाधनमुपदिदेश
 सोऽयमात्मा किंजीवउतपरमात्मेति जीवब्रह्मलिङ्गाभ्यां संशये पूर्वपक्षः जीवएवायमात्मा ।
 - उपक्रमे पतिजायादिप्रियत्वलिङ्गात् मध्ये 'विज्ञानमयएवैतेभ्यो भूतेभ्यस्समुत्थाय ता-
 न्येवानुविनश्यती' त्युत्पत्तिविनाशलिङ्गात् 'अन्ते विज्ञातारमरे केन विजानीयादि' तिवि-
 ज्ञातृत्वलिङ्गाच्च । तद्विज्ञानेन सर्वविज्ञानप्रतिज्ञानंतु भोग्यजातस्य भोक्तृशेषत्वादौपचारिकं
 योजनीयम् । युक्तं ह्युपक्रमोपसंहारपरामर्शानुसारेण पूर्वाधिकरणविषयवाक्ये जीवलिङ्गस्य
 ब्रह्मणीवात्र ब्रह्मलिङ्गस्य जीवे योजनम् ॥

स्यादेतत् । उपक्रमादीनां जीवनिष्ठत्वे भवेदेवं तदेवासिद्धम् । तथाहि उपक्रमे
 'नवा अरे पत्युः कामाये' त्यादिकं आत्मैव द्रष्टव्यइति वक्ष्यमाणार्थस्योपपादकतया
 वर्ण्यते । न च जीवात्मनः कामाय पत्यादयः प्रिया भवन्तीति वचनं प्रियं पत्यादिकं प-
 रित्यज्य तद्वियुक्तं केवलं जीवात्मस्वरूपमन्वेष्टव्यमित्यत्रोपपादकं भवति । प्रियमेव ह्य-
 न्वेष्टव्यं न प्रियवियुक्तं स्वरूपं । परमात्मनः कामायेष्टनिर्वृत्तये पत्यादयः प्रिया भवन्ती-
 ति वचनं तु पत्यादिकं परित्यज्य परमात्मैव द्रष्टव्यइत्यत्र भवत्युपपादकं । परमात्मा
 खलु 'एष ह्येवानंदयाती' ति श्रुतः पतिजायादीनां कादाचित्कं प्रियत्वमापादयति । त-
 स्मात् सएव निरतिशयानन्दरूपोऽन्वेष्टव्य इति । एवञ्च पतिजायादिवाक्यानामित्यमर्थो-
 ग्राह्यः । नहि पतिजायापुत्रवित्तादयो मदिष्टनिर्वृत्तये अहमस्य प्रियस्यामिति स्वसङ्क-
 ल्पतः प्रिया भवन्ति किन्तु परमात्मनः तत्तज्जीवप्रियप्रतिलम्भनरूपेष्टनिर्वृत्तये अहमस्य
 प्रियस्यामिति स्वसङ्कल्पतः प्रिया भवन्तीति । परमात्मा हि तत्तत्कर्मानुसारेण जीवात्म-
 नः प्रियमनुभावयितुमिच्छन् प्रतिनियतदेशकालपरिमाणं तत्तद्वस्तुषु प्रियत्वमापादयति ।

एवमुपक्रमगतोपपादकसहितस्य द्रष्टव्यवाक्यस्य परमात्मपरत्वे सति मध्ये जीवोत्पत्ति-
विनाशसङ्कीर्तनं मुण्डके 'तथाऽक्षराद्विविधास्सोम्य भावाः प्रजायन्ते तत्र चैवापियन्ती'
तितदुत्पत्तिलयसङ्कीर्तनमिव प्रकृतब्रह्मभावप्रतिपत्त्यर्थतया तत्स्तुत्यर्थतया वा सम्भवदन्व-
यं न प्रकरणस्य जीवपरतामापादयति । 'विज्ञातारमि'ति श्रुतं विज्ञानकर्तृत्वं तु ब्र-
ह्मण्यपि प्रसिद्धमेव 'तदैक्षत' 'स ईक्षांचक्रे' 'यस्सर्वज्ञ' इत्यादिश्रुतिष्वितिचेत् ।
उच्यते । परमात्मनः पुण्यापुण्यकर्मण इव पतिजायादिषु कदाचित्प्रियत्वापादनेनानन्द-
रूपत्वं कदाचिदप्रियत्वापादनेन दुःखरूपत्वमिव न सिध्यति । नतरां निरतिशयानन्दत्वं ।
नतमां पत्यादिकं परित्यज्य द्रष्टव्यत्वं । तस्मात्पतिजायादिवाक्यानां परमात्मविषयत्वव-
र्णनं न परमात्मैव द्रष्टव्य इत्यस्योपपादकं । तेषां जीवात्मविषयत्ववर्णनमपि जीवात्मैव
द्रष्टव्य इत्यस्योपपादकं न भवतीत्युक्तमिति चेत् सत्यमुक्तम् । विमृश्य तु नोक्तं ।
तेषां जीवात्मविषयत्ववर्णने तस्य पतिजायाद्यपेक्षयाऽतिशयितपुरुषार्थत्वालाभे हि पति-
जायादिकं परित्यज्य तस्यैवान्वेष्टव्यत्वे तदुपपादकं न भवेत्तत्तु लभ्यतएव । तथाहि
सर्वेषामपि स्वात्मा प्रियः पतिजायादयोऽपि प्रियाइत्यनुभवसाक्षिकमेतत् । तत्र पतिजा-
यादीनां स्वात्मव्यतिरिक्तानां सर्वेषां प्रियत्वं पतित्वादिप्रयुक्तं न भवति किन्तु स्वात्मप्र-
युक्तमिति अस्मिन्नर्थे तेषां स्वेष्टसंपादकत्वदशायामिव स्वानिष्टसंपादकत्वदशायां प्रिय-
त्वाददर्शनेन सर्वसंप्रतिपत्तियोग्ये वर्ण्यमाने स्वात्मनः पतिजायादीन्प्रतीष्टसंपादकत्वदशायाम-
निष्टसंपादकत्वदशायाम्नाविशेषेण प्रियस्य कथं पतिजायाद्यपेक्षयाऽतिशयितपुरुषार्थत्वं
न लभ्यते । तस्मादात्मानात्मनोर्लोकप्रसिध्यनुसारिमुख्यगौणपुरुषार्थत्वरूपं तत्त्वमालोच्य
गौणं परित्यज्य मुख्यमेव समाश्रयेदित्ययमर्थः पतिजायादिवाक्यसहितेन द्रष्टव्यवाक्येन
वर्ण्यत इत्येव युक्तम् । उक्तञ्च सुरेश्वराचार्यैः 'दृष्ट्वाऽनुभवतस्तत्त्वमात्मानात्मपदार्थयोः ।
उपादिता जिहासा च तत्कृतैवानुपालयतामि'ति । 'स्वतएवाप्रियोऽनात्मा ह्यात्मप्री-
त्यर्थसाधनात् । जायादिस्स्यात्प्रियो भक्त्या बन्धक्याः कामुको यथा । निर्हेतुका
स्वतः प्रीतिरात्मन्येव यतस्ततः । भाक्तं प्रियं परित्यज्य मुख्यं प्रियमुपाश्रयेदि'ति च ।
एवञ्च 'नवाअरे पत्युः कामाये'त्यादिवाक्येषु प्रसिद्धिद्योतको वैशब्दोऽपि सङ्गच्छते ।
प्रसिद्धं ह्येतल्लोके यत्पत्यादयो जायादीनां पत्यादिप्रयोजनाय प्रिया न भवन्ति किन्तु
जायादीनामेव प्रयोजनायेति । पतिजायादिवाक्यानां परमात्मविषयत्वेतु स न सङ्गच्छे-
त । नहि परमात्मेच्छाधीनं पतिजायादीनां कादाचित्कंप्रियत्वमित्येतल्लोकप्रसिद्धम् ।
श्रुतिप्रसिद्धं तदितिचेत् । न । अनधीतिनीमविज्ञातश्रुत्यर्थां केवलममृतत्वार्थिना पत्या सह
चिरसंवासेन तच्चरणपरिचरणबाहुल्यलब्धयाऽन्तःकरणशुद्ध्याच स्वयमप्यमृतत्वार्थिनीं
मैत्रेयां प्रत्यमृतत्वोपायमुपदिदिक्षुणा पत्या तदधिकारिविशेषणवैराग्यदृढीकरणाय तद्बुध्यु-
पारूढाया लोकप्रासङ्गिकेरेव तेन द्योतनीयत्वात् । पतिजायादिवाक्येषु पतिवाक्यप्राथम्येन

मैत्रेयीं प्रति तद्बुध्युपाख्यमर्थं प्रथमं प्रदर्श्य तद्दृष्टान्तेन तत्सम्मतियोग्यान्वैवार्थान्तरा-
प्यपि पतिरवर्णयदिति प्रतीतिश्च । तस्मादुपक्रमस्य परमात्मविषयत्ववर्णनं तावदयुक्तम् ॥

यत्तत्पत्तिविनाशवाक्यं प्रकृतद्रष्टव्यात्मविषयं न भवति किन्तु तत्सृज्यात्मवि-
षयमिति तदपि न युक्तम् । षष्ठे मैत्रेयीब्राह्मणे 'स यथा सैन्धवघ्नोऽनन्तरोऽबाह्यः
कृत्स्नो रसघनएवैवं वा अरेऽयमात्माऽनन्तरोऽबाह्यः कृत्स्नः प्रज्ञानघनएवैतेभ्यो भूते-
भ्यस्समुत्थाये' त्यादिना प्रकृतस्य द्रष्टव्यात्मनएव 'अयमात्मे' ति परामृष्टस्योत्पत्ति-
विनाशवर्णनात् । 'एवं वा अरे इदं महद्भूतमनन्तमपारं विज्ञानघनएवैतेभ्यो भूतेभ्य'
इत्यादौ चतुर्थे मैत्रेयीब्राह्मणे 'अयमात्मे' ति शब्दाभावेऽपि प्रकृतपरामर्शिनइदंशब्दस्य
सत्त्वाच्च । मुण्डकवाक्यदृष्टान्तोपन्यासस्तु विषमः । तत्र 'तथाऽक्षरादि' ति विशेषणेन
सृज्यात्मनां प्रकृताक्षरब्रह्मोपादानकत्वप्रतिपादनात् । यत्तु विज्ञातृत्वं ब्रह्मणोऽपि प्रसि-
द्धमित्युक्तं तदपि न युक्तम् । विज्ञानार्मीत्यनुभवसिद्धस्य मनोवृत्तिविशेषरूपं विज्ञानं
प्रति कर्तृत्वस्य मुख्यस्य जीवइव ब्रह्मण्यसम्भवात् । तस्मान्मैत्रेयीब्राह्मणेन प्रतिपाद्य-
मानआत्मा जीवएवेति जगत्कारणत्वोपलक्षितो मुमुक्षुभिर्विज्ञेयः परमात्मा तत्रैव वेदा-
न्तानां समन्वयइत्येतन्न युक्तमिति । एवं प्राप्ते पूर्वपक्षे राद्धान्तः ॥

परमात्मैवायं वाक्यान्वयात् । वाक्यं हीदं मैत्रेयीब्राह्मणरूपं विमृश्यमानं परमा-
त्मन्येवान्वितावयवं लक्ष्यते । तथा हि 'अमृतत्वस्य तु नाशाऽस्ति वित्तेन' इति याज्ञ-
वल्क्यवचनेन वित्तसाध्यैः कर्मभिरमृतत्वं न प्राप्यतइति निश्चित्य वित्तमनादृत्यामृतत्व-
प्राप्त्युपायोपदेशमाशंसमानायै मैत्रेय्यै तत्प्राप्त्यर्थं विज्ञेयमात्मानमुपदिदेश याज्ञवल्क्यः ।
तद्विज्ञानमेवामृतत्वसाधनमित्युपसङ्गहार च षष्ठे मैत्रेयीब्राह्मणान्ते 'एतावदरे खल्वमृ-
तत्वमि' ति । जीवात्मविज्ञानात्तु नामृतत्वप्राप्तिः 'नान्यः पन्था' इति श्रुतेः । अहंप्रत्य-
यरूपे जीवात्मविज्ञाने सर्वदा अनुवर्तमानेऽपि अमृतत्वप्राप्त्यदर्शनाच्च जीवस्य यदलो-
कसिद्धं तात्त्विकं रूपं तद्विज्ञानममृतत्वसाधनमित्यस्य सिद्धान्तेऽप्यङ्गीक्रियमाणत्वात् ।
तथा मध्येऽपि ब्रह्मलिङ्गानि वर्णयामास । तत्र एकविज्ञानेन सर्वविज्ञानं तावदेकं लि-
ङ्गम् । नचैतदौपचारिकं नेतुं युक्तम् । अग्रे भेददर्शननिन्दया सार्वार्थ्यप्रतिपादनेन
दुन्दुभ्यादिदृष्टान्तैश्च तदुपपादनाच्च । तत्र 'ब्रह्म तं परादाद्योऽन्यत्रात्मनो ब्रह्म वेद'
इत्यादिभिः 'सर्वं तं परादाद्योऽन्यत्रात्मनस्सर्वं वेदे' त्यन्तैर्वाक्यैर्ब्रह्मक्षेत्रलोकदेववेदभूता-
दिकस्य सर्वस्य ब्रह्मान्यत्वदर्शननिन्दा कृता । ब्रह्म ब्राह्मणजातिः 'ब्राह्मणोऽहमि' त्य-
भिमानविषयभूता तं पराकुर्थात् पुरुषार्थात् प्रच्यावयेद्यस्तां ब्राह्मणजातिमात्मनो भिन्नां
वेदेति प्रथमवाक्यार्थः । एवं क्षेत्रादिवाक्यानामप्यर्थो द्रष्टव्यः । सर्वेष्वेतेषु वाक्येषु सार्व-
विभक्तिकस्त्रलप्रत्ययः 'समं समाधानमन्यत्राभिनिवेशात्' 'अन्यत्र भीष्माद्वाङ्मेयात्'
इत्यादिप्रयोगइव प्रथमार्थो द्रष्टव्यः । 'इदं ब्रह्म इदं क्षेत्रमिमे लोकाः इमे वेदाइमानि

भूतानीदं सर्वं यदयमात्मा' इति सार्वार्थ्यं दर्शितम् । एकविज्ञानेन सर्वविज्ञानप्रतिज्ञां तदुपपादनार्था भेददर्शननिन्दापूर्विका सार्वार्थ्यप्रतिज्ञाश्चोपपादयितुं दुन्दुभ्यादिदृष्टान्ता दर्शिताः ॥

‘स यथा दुन्दुभेर्हन्यमानस्य न बाह्याञ्छब्दान् शक्त्याद्ग्रहणाय दुन्दुमेस्तु ग्रहणेन दुन्दुभ्यार्थात्स्य वा शब्दो गृहीतः, इति दुन्दुभिदृष्टान्तः । चिद्रूपात्मस्फुरणं विना स्फुरणशून्यं जगच्चिदात्मनो न व्यतिरुच्यत इति प्रतिज्ञापेक्षिते ‘यत् यस्य स्फुरणं विना न स्फुरति तत्ततो न व्यतिरुच्यत’ इति नियमे दृष्टान्तोऽयम् । तत्र ‘दुन्दुभेर्हन्यमानस्ये’त्यनेन हन्यमानदुन्दुभिप्रभवशब्दसामान्यं लक्ष्यते । ‘दुन्दुमेस्तु’ इत्यनेनापि तदेव लक्ष्यते । दुन्दुभ्याघातः संग्रामभूमिषु वीररसाद्यनुकूलः दुन्दुभिध्वनिविशेषः । ततश्चायमर्थः यथा दुन्दुभिशब्दसामान्यविशेषभूतान् शब्दान् दुन्दुभिशब्दसामान्याद्बाह्यत्वेन ततो निष्कृष्य न कश्चिदपि ग्रहीतुं शक्त्यात् । किन्तु दुन्दुभिशब्दसामान्यग्रहणेनैव तद्विशेषशब्दो गृहीतो भवति । दुन्दुभ्याघातसंज्ञकस्य शब्दविशेषस्य ग्रहणेन वा तदवान्तरविशेषशब्दो गृहीतो भवति । दुन्दुभिशब्दइत्येव हि तद्विशेषो गृह्यते दुन्दुभ्याघातशब्दइत्येव च तद्विशेष इति । ततश्च दुन्दुभिशब्दसामान्याद्दुन्दुभ्याघातशब्दसामान्याच्च यथा तद्विशेषो न भिद्यन्ते एवं चिद्रूपादात्मनः प्रपञ्चइत्याशयः । एवं शंखवीणादृष्टान्तावप्येवमेव योजनीयौ । यद्यपि दृष्टान्तानामर्थान्तरं वर्णयितुं शक्यम् । तथा हि यथा दुन्दुभौ हन्यमाने ततो बहिर्निस्सरतश्शब्दान्न कश्चिदपि निरोद्धुं शक्त्यात् किन्तु दुन्दुभेर्निरोधेन तदाहन्तृपुरुषनिरोधेन वा दुन्दुभिशब्दो निरुद्धो भवतीत्यादि । तथाऽपि नैतादृशार्थान्तरं प्रकृतोपयोगि । सार्वार्थ्यं हि प्रकृतं दृष्टान्तेनोपपादनीयं न त्वन्यत् । तत्तु नैतादृशार्थानोपपादितं भवति । प्रकृतानुपयोग्यार्थान्तरं त्वितोऽपि समञ्जसमुज्जेतुं शक्यं दुन्दुभौ हन्यमाने बाह्यान्दुन्दुभिशब्दव्यतिरिक्तान्मानुषादिशब्दान्दुन्दुभिशब्दाभिभूतान्ग्रहीतुं न शक्नुयात् । दुन्दुमेस्तदाहन्तृपुरुषस्यवा निरोधेन मानुषादिशब्दो गृहीतो भवतीति । यद्वा हन्यमानदुन्दुभिमनादृत्य तद्दर्शनमनपेक्ष्य बाह्यान्पिहितकर्णत्वेन कर्णपुटमप्रविष्टतया कर्णपुटाद्बहिरेव वर्तमानान्दुन्दुभिशब्दान्ग्रहीतुं न शक्नुयात् । कर्णपुटस्य पिहितत्वेन तत्प्रत्यक्षासंभवात् हन्यमानदुन्दुभिरूपकारणलिङ्गादर्शनेनानुमानानवताराच्च । किन्तु प्रागुक्तहन्यमानत्वविशेषितस्य दुन्दुमेर्वा तदाहननव्यापृतस्य पुरुषस्यवा कारणलिङ्गस्य ग्रहणेनानुमानावतारे सति दुन्दुभिशब्दो गृहीतो भवतीति । अत्र हि पक्षद्वयेऽपि प्रथमपक्षइव बाह्यशब्दस्सप्रयोजनः । बहिर्निस्सरतइत्यर्थवर्णनेतु निष्प्रयोजनः । दुन्दुभिशब्दे ततो बहिर्निस्सरणस्य स्वाभाविकत्वेन व्यावर्त्याभावात् । शब्दान्वयी ग्रहणशब्दश्च ज्ञानपरस्सन्मुक्तार्थः । निरोधार्थवर्णने त्वयुक्तार्थः । नहि ग्रहणशब्दस्य ज्ञानवदुपादानवच्च निरोधार्थः प्रसिद्धः नवा चोरादाविव शब्दे

निरोधोऽन्वेति । दुन्दुभिर्यथा नाहन्थे तथातन्निरोधेनवा पुरुषो यथा तं नाहन्त्यात्तथा पुरुषनिरोधेनवा शब्दस्योत्पत्तिप्रतिबन्धमात्रं हि भवति न तु द्रव्यविषयत्वेन प्रसिद्धो निरोधः । प्रथमपक्षे 'दुन्दुभेरि' ति शब्दस्य दुन्दुभिप्रभवशब्दे लक्षणा तु ग्रहणान्वयानुरोधाद्भवन्ती न दोषाय । शब्दस्य ह्युपादानं न संभवतीति ज्ञानमेवात्र ग्रहणं वाच्यम् । दुन्दुभिज्ञाने च तदीयशब्दविशेषाणां स्फुरणं न भवति किंतु दुन्दुभि शब्दसामान्यज्ञान एव । उक्तञ्च वार्तिके 'दुन्दुभिध्वनिरित्येतत्कुतो लब्धं विशेषणम् । दुन्दुभेर्ग्रहणेनेति लब्धमेतद्विशेषणम् । दुन्दुमेस्तु रवाएतइत्येवं ग्रहणे सति । गृहीतास्तद्विशेषास्त्युक्तेषां तादात्म्यकारणात् ।' इति । दुन्दुम्याघातशब्दस्तु यद्यपि कर्मोपपदप्रत्ययान्तो दुन्दुम्याहन्तुवाची । तथाऽपि घञन्तो दुन्दुभिध्वनिविशेषवाच्यप्यस्तीति तद्ग्रहणं युज्यते । तदप्युक्तं वार्तिके 'भेर्याघातग्रहाद्वाऽपि तद्विशेषग्रहो भवेत् । वीरादिरससंयुक्तो दुन्दुम्याघात उच्यते' इति । तस्मात् 'चमसवद्विशेषादि' तिन्यायेनानेकधा योजयितुं शक्यस्य दृष्टान्तवाक्यस्य प्रकृतसार्वार्थ्योपपादकदार्ष्टान्तिकानुगुण एवार्थो ग्राह्यः ॥

ननु शङ्काग्रन्धदर्शितोऽप्यर्थः करणनियमनार्थः किञ्चिद्दार्ष्टान्तिकमध्याहृत्य तद्दृष्टान्ततया वर्णयितुं शक्यः दुन्दुम्याहननव्यापारानुवृत्तौ दुन्दुभि शब्द इव इन्द्रियव्यापारानुवृत्तौ बाह्यार्थप्रत्ययो निरोद्धुं न शक्य इति । ततश्चात्मदर्शनाधिना तद्विरोधिबाह्यार्थप्रत्ययइन्द्रियनिरोधेन तद्विजृम्भणहेतुमनोनिरोधेनवा निरोद्धव्य इति प्रकृतोपयोगश्च सम्भवतीति चेत् । मैवं । श्रुतसार्वार्थ्योपपादनार्थतयैव यथाकथञ्चन दृष्टान्तनयनसम्भवे दृष्टान्तस्वारस्यानुरोधेन दार्ष्टान्तिकान्तराध्याहारायोगात् । श्रुत एव ह्यवकाविधौ स्तावकत्वेन 'आपो वै शान्ता' इत्यर्थवादः यथाकथञ्चिन्नियते न तु तत्स्वारस्यानुरोधेनापां विधिरध्याह्रियते । यदि च दृष्टान्तस्वारस्यमनुरोद्धव्यं तदाऽप्यनन्तरदर्शितार्थद्वयमध्य एव कश्चिदर्थो ग्राह्यः न तु शङ्काग्रन्धदर्शितोऽर्थः । तयोः प्राक्प्रस्तुतमननादिविधानोपयोगवर्णनसम्भवात् । तथा हि प्राक् 'आत्मा द्रष्टव्य' इत्युपदिश्य तद्दर्शनसाधनश्रवणादीन्युपदिष्टानि । अत्रेयमाशङ्का भवति पतिजायादिप्रियसंमूत्रितस्य जीवस्थेदं द्रष्टव्यत्वमुपदिश्यते । न चैतदुपपद्यते अहंप्रत्ययेन नित्यमेव तस्य दृश्यमानत्वात् । अथोच्येत अहंप्रत्यये प्रकाशमानात्कर्तृत्वभोक्तृत्वादिविशिष्टाद्रूपादन्यदस्ति निरतिशयानन्दरूपं ब्रह्मात्मकं जीवस्य रूपं तदभिप्रायेणामृतत्वार्थिना द्रष्टव्यत्वमुपदिश्यत इति । तदाऽपि 'मन्तव्यो निदिध्यासितव्य' इति न वक्तव्यम् । मनसा नित्यमहमिति गृह्यमाणे जीवे तदगृहीतसूक्ष्मरूपसद्भावे तद्वेदान्तेभ्यश्श्रुतवता पुरुषेण तेनैव मनसा पुनरवहितेन तस्य ग्राह्यत्वोपपत्तेः । चक्षुषा गृह्यमाणे तारकादौ तद्गते सूक्ष्मे विशेषे केनचित्कथिते तद्ग्रहणाय तदेव हि चक्षुः पुनस्सावधानं व्यापार्यत इति । तत्रेदमुत्तरं । यथा दुन्दुभि शब्देन प्रतिबन्धे सति मानुषादिशब्दो ग्रहीतुं न शक्यत इति तद्ग्रहणाय दुन्दु-

भिन्नशब्दस्य निरोधकमपेक्ष्यते एवमिहाप्यसम्भावनादिप्रतिबन्धे सति जीवस्य ब्रह्मात्मकं रूपं ग्रहीतुं न शक्यत इति तन्निवर्तकमननादिकमपेक्ष्यत इति । यद्वा यथा कर्णस्य पिधानादिदोषेण दुन्दुभिः शब्दग्रहणासामर्थ्ये सति तद्ग्रहणाय दुन्दुभ्याहननादिलिङ्गमपेक्ष्यते एवमिहापि 'पराञ्चिखानि व्यतृणत्स्वयंभूः' 'यन्मनसा न मनुते' इत्यादिश्रुतेर्मनसस्त्वतएव ब्रह्मदर्शनासामर्थ्ये सति तद्दर्शनाय उपायान्तरमन्वेषणीयमिति । वस्तुतस्तु 'इदं सर्वं यदयमात्मे' ति सार्वभौम्याभिधानानन्तरमुच्यमानो दृष्टान्तस्तदुपपादनार्थतयैव योजयितुं युक्तइति प्राग्दर्शितएव दृष्टान्तवचनस्यार्थइति तत्त्वम् । एवमुपपत्त्युपबृंहितं सर्वविज्ञानप्रतिज्ञानं तावदेकं ब्रह्मलिङ्गम् । तदुपपादकं सार्वभौम्यमपरम् । तथा 'स यथाऽऽर्द्रैर्धाग्नेरभ्याहितस्य पृथग्धूमा विनिश्चरन्त्येवं वा अरेऽस्य महतो भूतस्य निश्चसितमेतद्यद्वेदो यजुर्वेदस्सामवेदोऽथर्वाङ्गिरसइतिहासः पुराणं विद्याउपनिषदश्छोकास्सूत्राण्यनुव्याख्यानानि व्याख्यानानि' इष्टं ह्युतमाशितं पायितमयश्चलोकः परश्चलोकस्सर्वाणि च भूतान्यस्यैव तानि सर्वाणि निश्चसितानी' ति कर्णितं नामरूपात्मकसकलप्रपञ्चकारणत्वं 'स यथा सर्वासामपां समुद्रएकायनमेवं सर्वेषां स्पर्शानां त्वगेकायनमि' त्यादिना 'सर्वेषां वेदानां वागेकायनमि' त्यन्तेन प्रतिपादितं ज्ञानेन्द्रियकर्मेन्द्रियविषयरूपसकलप्रपञ्चलयाधारत्वं च ब्रह्मलिङ्गम् । ननु 'सर्वासामपामि' त्यादिना सदृष्टान्तमिन्द्रियाणां स्वस्वविषयायतनमात्रत्वमुच्यते न तु ब्रह्मणः प्रपञ्चलयाधारत्वमिति ॥

उच्यते । 'यथा सर्वासामपामि' त्यादिदृष्टान्तवचनेन समुद्रस्य नद्यादिसकलसलिललयाधारत्वमुच्यते । 'यथा नद्यस्स्यन्दमानास्समुद्रेऽस्तङ्गच्छन्ति नामरूपे विहाय' 'यथेमानद्यस्स्यन्दमानास्समुद्रायणास्समुद्रं प्राप्यास्तङ्गच्छन्ति भिद्येते चासां नामरूपे समुद्रइत्येवं प्रोच्यते' इत्यादिश्रुत्यन्तरेषु तथैव समुद्रसलिलदृष्टान्तवर्णनदर्शनात् । ततश्च तदनुसारेण दार्ष्टान्तिकवचनेन त्वगादिशब्दैस्त्वगिन्द्रियादिग्राह्याणि स्पर्शरसगन्धरूपशब्दसङ्कल्पनीयादिसामान्यानि लक्षणीयानि । तथा च यथा नद्यादिसलिलानि समुद्रे विलीय समुद्रात्मतां प्राप्नुवन्ति एवं महाप्रलये मृदुर्कशदयस्स्पर्शविशेषा मधुराम्लादयोरसविशेषा गन्धादिविशेषाश्च स्पर्शादिसामान्येषु विलीनास्सन्तस्तत्तत्सामान्यात्मतां प्राप्नुवन्तीत्यर्थः । एवञ्च क्रमेण परमकारणे 'अस्य महतो भूतस्ये' त्यादिना प्राप्नुवन्ति विलीयन्तइति तात्पर्यम् । महाप्रलये भूतलयस्य परमकारणपर्यन्ततया श्रुत्यन्तरेषु पुराणेषु च प्रतिपन्नत्वात् । ब्रह्मविद्यानिमित्तात्यन्तिकप्रलयवर्णनपरे 'यथा सैन्धवघन' इत्यादिवाक्ये 'एतेभ्यो भूतेभ्यस्समुत्थाय तान्येवानुविनश्यती' ति वर्णितस्य भूतलयस्य 'यत्र त्वस्य सर्वमात्मैवामूत' इति परमकारणपर्यन्तत्वेन विवरणाच्च । एवञ्च त्वगादिशब्दानां स्पर्शादिसामान्येषु लक्षणा न दोषाश्च त्वगिन्द्रियादीनां स्पर्शादिलयाधारत्वस्य बाधितत्वाच्च । तस्मादुपक्रमोपसंहारपरामर्शैः परमात्मैवात्र द्रष्टव्यअस्मा ॥ १ ॥ ४ ॥ १९ ॥

स्यादेतत् । जीवविषयाअप्युपक्रमोपसंहारपरामर्शाउदाहृताः । कस्तेषाम्निर्वाहः । ननु सुषुप्त्युत्क्रान्त्यधिकरणादिर्दिशितो निर्वाहस्स्यात् । तत्र ह्युक्तमेकस्मिन्वाक्ये ब्रह्माब्रह्मलिङ्गेषु करं वितेषु प्रसिद्धजीवानुवादेनाप्रसिद्धब्रह्मात्मत्वविधानमङ्गीकर्तव्यमिति । सत्यमुक्तम् । दुरुक्तं तु तत् । अत्यन्ताभेदे भेदसापेक्षस्योद्देश्यविधेयभावस्यायोगादित्याशङ्कायामेकदेशिमतेन तावत्परिहारमाह ॥

प्रतिज्ञासिद्धेर्लिङ्गमाश्मरथ्यः ॥ १ ॥ ४ ॥ २० ॥

‘यथा सुदीप्तात्पावकाद्विस्फुलिङ्गास्सहस्रशः प्रभवन्ते सरूपाः’ इत्यादिश्रुतेः परमात्मकार्यभूताजीवाः परमात्मनो नात्यन्तभिन्नाः किन्तु वह्निकार्यभूतावस्फुलिङ्गावहेरिव ततोभिन्नाभिन्नास्ते । तथाऽपि परमात्मनि द्रष्टव्यत्वेनोपदेष्टव्ये यदादिमध्यावसानेषु जीवात्मत्ववर्णनेन परमात्मनस्तदभेदप्रदर्शनं तत्प्रतिज्ञासिद्धेर्लिङ्गम् । सर्वविज्ञानप्रतिज्ञा ह्यभेदांशेनोपपादनीया न तु भेदांशेनेत्याश्मरथ्यआचार्यो मन्यते ॥ १ ॥ ४ ॥ २० ॥

अथैकदेश्यन्तरमतेन परिहारान्तरमाह ॥

उत्क्रमिष्यतएवंभावादित्यौडुलोमिः ॥ १ ॥ ४ ॥ २१ ॥

औडुलोमिस्त्वाचार्यो मन्यते संसारदशायां परमात्मनो भिन्नएव जीवःस्वाभाविकाचार्याकर्तृत्वभोक्तृत्वादिधर्माणामाश्रयस्तत्तद्धर्मप्रवृत्तिनिमित्तकानां नाम्नाश्च विषयभूतः स मुक्तिकाले स्वकीयं नामरूपजातं विहाय परमात्मनैक्यं प्राप्नोति ‘यथा नद्यस्स्यन्दमानास्समुद्रेऽस्तं गच्छन्ति नामरूपे विहाय तथा विद्वान्नामरूपाद्विमुक्तः परात्परं पुरुषमुपैति दिव्यमि’तिश्रवणात् । तथाच मुक्तिकाले देहेन्द्रियसंघातादुत्क्रमिष्यतो जीवस्य परमात्मैक्यं भविष्यतीति भविष्यदैक्यमपेक्ष्य भेदकालेऽप्यभेदवर्णनमिति । एतदेवमतं पाञ्चरात्रिका अप्यास्थिषत ‘आमुक्तेर्भेदएव स्याज्जीवस्यच परस्यच । मुक्तस्यतु न भेदोऽस्ति भेदहेतोरभावत’ इति ॥ १ ॥ ४ ॥ २१ ॥

अथास्मिन्मतद्वयेऽप्यपरितुष्यन्नाचार्यस्स्वाभिमतं मतमाह —

अवस्थितेरिति काशकृत्स्नः ॥ १ ॥ ४ ॥ २२ ॥

रज्जोरेव भुजङ्गरूपेणैव व्याधकुलसंप्रवृद्धस्य राजपुत्रस्यैव व्याधभावेनेवच परमात्मनएव जीवभावेनावस्थितेरादिमध्यावसानेषु जीववर्णनमिदं परमात्मप्रदर्शनमेव भवति । स्थूलदर्शिलोकप्रतीतिसौकर्यार्थं जीवरूपेणोपक्रम्य मध्यावसानयोरपि जीवरूपप्रदर्शनमिति काशकृत्स्नआचार्यो मन्यते । न खलु जीवस्य तेजःप्रभृतिवदनन्योपाधिकं कार्यत्वमुपपद्यते विनाशित्वप्रसङ्गात् । नन्विष्टापत्तिः अत्रैव ‘तान्येवानुविनश्यति न प्रेत्य

संज्ञाऽस्ती' त्युक्तत्वादिति चेत् । मैवं तदनन्तरं 'अत्रैव सा भगवान्मोहान्तमापीपदन् नवाअहमिदं विजानामी' तिवाक्येन कथमुपक्रान्तामृतफलभावत्वेन विवक्षितस्यात्मनो विनाशित्वं कथञ्च विज्ञानैकस्वभावत्वेनोक्तस्य तस्य संज्ञाऽभावइत्याभिप्रायवत्या मैत्रेय्या शङ्किते याज्ञवल्क्येन 'नवाअरे अहं मोहं ब्रवीमी' त्यारभ्य तस्य विनाशसंज्ञाऽभाववचनयोरभिप्रायान्तरस्य स्वयमेव वर्णितत्वात् । तत्र 'अविनाशी वाअरेऽयमात्मा अनुच्छित्तिधर्मे' ति विनाशवचनस्याभिप्रायोवर्णितः । 'अविनाशी' ति विनाशकारणशून्यत्वलक्षण विनाशायोग्यत्वमुच्यते । विपूर्वाच्चशोर्णिजन्तात्पचाद्यच्च 'णेरनिटी' ति णिलोपे सति विनाशशब्दो विनाशकारणवाची । एवमविनाशिशब्दस्य विनाशकारणवद्व्यतिरिक्तपरत्वं ब्रह्मदारण्यकएव जनकयाज्ञवल्क्यसंवादेऽपि दृश्यते 'नहिद्रष्टुर्दृष्टेर्विपरिलोपो विद्यते अविनाशित्वादि' ति । 'अनुच्छित्तिधर्मे' त्यत्र धर्मशब्दस्वभाववचनः 'धर्माः पुण्यमन्यायस्वभावाचारसोमपा' इति 'सहजं निजमाजानं धर्मस्सर्गो निसर्गवदि' ति च तस्य स्वभाववाचित्वस्मरणात् । उच्छित्तिर्विनाशो धर्मस्वभावो यस्य सोऽयमुच्छित्तिधर्मा स न भवतीत्यनुच्छित्तिधर्मा स्वाम्नाविकविनाशरहितइत्यर्थः । अनेन औपाधिकविनाशोऽस्य व्यपदेष्टुं शक्योऽस्तीति तदभिप्रायं प्राग्विनाशवचनमित्युक्तं भवति । माध्यन्दिनपाठे तु 'अनुच्छित्तिधर्मे' त्येतदनन्तरमुपाधिरपि विशिष्य दर्शितः 'मात्राऽसंसर्गस्त्वस्य भवती' ति । मात्रा देहेन्द्रियादयः संसारदशायां जीवोपाधित्वेन स्थितास्तासां ब्रह्मविद्यया समूलं नाशान्मुक्तिकाले ताभिरसंसर्गोऽस्य भवतीत्यर्थः । तथाच देहेन्द्रियादिनाशोपाधिकोऽस्य नाशव्यपदेशइति भावः । 'यत्र हि द्वैतमिव भवति तदितरइतरं पश्यति तदितरइतरं जिघ्रती' त्यादिना 'यत्र त्वस्य सर्वमात्मैवाभूत्तत्केन कं पश्येत् तत्केन क जिघ्रेदि' त्यादिना च संसारदशाद्यमेवापारमार्थिकभेदप्रतिभासवत्यां कर्तृकरणकर्मक्रियादिभेदसद्भाववद्रूपगन्धरसादिविशेषविज्ञानमस्ति मुक्तिदशायां तु सर्वस्य भेदप्रपञ्चस्य विद्यया प्रविलयेन कर्तृकरणकर्मक्रियादिभेदाभावात् तद्विशेषविज्ञानं नास्तीत्युक्त्या संज्ञाऽभाववचनं विशेषावेज्ञानाभावपरमिति तदभिप्रायो वर्णितः । एतेनाश्मरथ्याभिमतं जीवस्य परमात्मनो भिन्नाभिन्नत्वमपि निरस्तं । 'यत्र हि द्वैतमिवे' तीवकारेण द्वैतस्यापारमार्थिकत्वद्योतकेन सर्वथैव भेदस्य निषिद्धत्वात् 'तत्केन कं पश्येदि' त्यादिभिर्भिन्नवस्तुदर्शनस्य निषिद्धत्वाच्च ॥

येतु ब्रह्मनियम्यत्वरहितस्य स्वतन्त्रस्य द्वैतस्य तद्दर्शनस्य च निषेधणभिर्भावैः क्रियते ब्रह्मनियम्यस्य द्वैतस्य श्रुतिविहितत्वेन तस्य तद्दर्शनस्य च निषेधायोगादिति वदन्तो व्याचक्षते 'यस्यामवस्थायां द्वैतं ब्रह्मात्मकं स्वतन्त्रमिव भाति तदानीं स्वतन्त्रइतरस्वतन्त्रवस्तुदर्शनसाधनेन चक्षुरादिना स्वतन्त्रवस्तुनन्तरमनुभवति । यदा तु सर्वं ब्रह्मात्मकं प्रकाशते तदा कश्चेतनः केन करणेन कं स्वतन्त्रमर्थमनुभवेदि' त्यर्थः । मुक्त-

स्सर्वं ब्रह्मात्मकत्वेनानुभवतीति मुक्तिदशायामब्रह्मात्मकत्वेन भासमानं वस्तु तद्दर्शनसाधनं तद्ब्रह्माच नास्तीति तात्पर्यमिति । तेषां व्याख्यानमेतावदध्याहारकेशएव निराकुर्यात् । अपिच षष्ठे जनकयाज्ञवल्क्यसंवादे स्वप्नावस्थायां जीवस्य स्वयंज्योतिष्टे सुषुप्त्यवस्थायां तस्य बाह्यान्तरवेदनराहित्येचोक्ते कथं ज्योतिस्वरूपस्य वेदनराहित्यमिति शङ्कायां विषयाभावान्नतु द्रष्टृस्वरूपायादृष्टेर्विपरिलोपादित्येतत्प्रतिपादनार्थं प्रवृत्तेषु 'यद्वैतं न पश्यति पश्यन्वैतं न पश्यति । नहि द्रष्टृदृष्टेर्विपरिलोपोविद्यते अविनाशित्वान्नतु तद्वितीयमस्ति ततोऽन्यद्विभक्तं यत्पश्येदि' त्यादिवाक्येषु श्रुतं द्वैतं तावत्स्वातन्त्र्येण विशेषयितुं न शक्यते । सुषुप्तौ स्वतन्त्रस्यैव परतन्त्रस्यापि द्वैतस्य प्रतीत्यभावात् । ततश्च तेषु श्रुतं द्वितीयमपि तेन विशेषयितुं न शक्यते द्वैतमात्रप्रतीत्यभावस्य द्वैतविशेषाभावेनोपपादयितुमशक्यत्वात् । एवंच तदनन्तरश्रुते 'यत्रवान्यदिव स्यात्तत्रान्योऽन्यत्पश्येदन्योऽन्यजिघ्रेदन्योऽन्यद्रयसेदन्योन्यद्वेदन्योऽन्यच्छृणुयादन्योऽन्यन्मन्वीतान्योऽन्यत्स्पृशेदन्योऽन्यद्विजानीयादि' तिवाक्ये अन्यदपि स्वातन्त्र्येण विशेषयितुं न शक्यते । सुषुप्तौ यस्य विषयस्य व्यतिरेकात्प्रतीत्यभावउक्तस्तस्यैव स्वप्नजागरयोर्नव्यात्प्रतीतेर्वक्तुमुपक्रान्तत्वात् । ननु स्वप्नजागरयोस्सुषुप्तौ च विषयप्रतीतितदभावौ करणव्यापारसत्त्वासत्त्वाभ्यां सूपपादौ । किमर्थं विषयसत्त्वासत्त्वप्रदर्शनमिति चेत्, श्रुतिमुपालभस्व, या सुषुप्तौ करणव्यापाराणामिव दृश्यावघ्रेयरसनीयश्रोतव्यमन्तव्यस्पृष्टव्यज्ञातव्यविषयाणामप्यभावं मन्यमाना विषयाभावेनाप्युपपादयितुं शक्यस्तत्प्रतीत्यभावइत्यभिप्रेत्य 'यद्वैतं न पश्यति' त्यादिष्वष्टस्वपि वाक्येषु द्रष्टुरन्यत्वेन विभक्तं यदृष्टोपलभेत तथाभूतं तस्य द्वितीयमेव नास्तीत्युद्घुष्यति । ततश्च सुषुप्त्यवस्थाविषयेषूदाहृतवाक्येषु स्वातन्त्र्यविशेषणाभावे व्यवस्थिते मुक्त्यवस्थाविषयेष्वपि वाक्येषु तद्विशेषणं विवक्षितमयुक्तम् । उभयेषामपि वाक्यानामेकप्रकारेण प्रवृत्तत्वात् । किञ्च तद्विशेषणविवक्षायामपि नार्थसङ्गतिर्लभ्यते । मुक्तिदशायामपि ब्रह्मण एवाब्रह्मात्मकस्य तद्दर्शनस्य च सत्त्वेन तयोर्निषेधायोग्यत्वात् । तस्मात् 'यत्र हि द्वैतमि' त्यादिवाक्यानां सर्वात्मना द्वैतनिषेधएव तात्पर्यमिति युक्तम् । ननु नैतद्युक्तं श्रुतिविहितस्य द्वैतस्य स्वरूपेण निषेधायोगादिति चेत् । न । द्वैतस्य श्रुतिविहितत्वासिद्धेः केवलं प्रत्यक्षादिना सिद्धस्य तत्र तत्र प्रयोजनान्तरोद्देशेन श्रुत्याऽनूद्यमानत्वात् । तस्मात् 'यत्र हि द्वैतमि' त्यादिवाक्यविरोधाज्जीवस्य परमात्मना न युक्तो भेदाभेदः । किञ्चायं भेदाभेदो मुक्तिदशायामपीष्यते उत तदानीं केवलाभेदः । आद्ये 'यत्र त्वस्य सर्वमात्मैवाभूदि' त्यवधारणेन 'ब्रह्म वेद ब्रह्मैव भवती' ति सावधारणश्रुत्यन्तरेण च विरोधः । द्वितीये स्वविरोध्यभेदज्ञाननिवर्त्यस्य स्वाश्रयगतभेदकालरूपमुक्तिकालानुवृत्तात्यन्ताभावप्रतियोगिनश्च संसारदशायां प्रतीतस्य भेदस्य मिथ्यात्वमेवापततीत्येषा दिक् ॥

एवं संसारदशायां जीवपरयोः केवलं भेदः मुक्तौ केवलमभेदइति पक्षोऽप्ययुक्तः । पतिजायादिप्रियसंसूचितस्य जीवात्मनएव द्रष्टव्यत्वोक्तिपूर्वकं तद्विज्ञानेन सर्वविज्ञानस्य सर्वकारणत्वस्य सर्वप्रलयाधारत्वस्य च ब्रह्मलिङ्गस्य वर्णनेन संसारदशायामप्यभेदप्रतीतिः । भविष्यन्तमभेदमपेक्ष्य भेदकालेऽप्यभेदव्यपदेशइति तु न युक्तं 'तत्त्वमसि' 'अथ योऽन्यां देवतामुपास्ते अन्योऽसावन्योऽहमस्मीति न स वेद यथापशुरेवं स देवानां' 'त्वं स्त्री त्वं पुमानसि' इत्यादिश्रुत्यन्तरानुसारेणास्यापि श्रुतेस्संसारदशासाधारणभेदविषयत्वौचित्यात् । किञ्च मुक्तौ भेदस्य निवृत्तिः किं जीवब्रह्मभेदज्ञानेनेष्यते उत जीवज्ञानेन अथवा ब्रह्मज्ञानेन । आद्ये प्रागपि सत्त्वमभेदस्याकामेनापि स्वीकरणीयम् । भविष्यदभेदस्यापरोक्षज्ञानविषयत्वायोगात् । ततश्च पूर्वोक्तप्रकारेण मिथ्यात्वमप्यङ्गीकरणीयम् । द्वितीये किं कर्तृत्वादिविशिष्टजीवज्ञानाद्भेदनिवृत्तिः उत अकर्त्रभोक्तृजीवज्ञानात् । आद्ये सांसारिकादहंप्रत्ययादपि भेदनिवृत्तिप्रसङ्गः । द्वितीये कर्तृत्वादिराहित्यस्य प्रागपि सत्त्वमङ्गीकरणीयमिति कर्तृत्वादेर्भेदकस्य तत्प्रयुक्तभेदस्य च मिथ्यात्वमेव पर्यवस्यति । तृतीये पतिजायादिप्रियसंसूचितस्य जीवस्य द्रष्टव्यत्वोक्तिविरोधः । एवमन्यदपि सार्वदिकभेदाभेदपक्षे कालभेदव्यवस्थितभेदाभेदपक्षे च दूषणं द्वितीयाध्याये प्रपञ्चयिष्यते । नदीसमुद्रयोरपि पूर्वं भिन्नयोः पश्चादभेदो नास्तीति दर्शयिष्यते । तस्मात् काशकृत्स्नयस्सार्वदिकात्यन्ताभेदपक्षएव सकलश्रुतिस्मृतिन्यायानुगुण्यात् सूत्रकारस्याभिमतः । नचात्यन्ताभेदपक्षे भेदापेक्षउद्देश्यविधेयभावो न स्यादिति वाच्यम् । भेदो हि न वाक्यार्थतयाऽपेक्ष्यते नापि वाक्यार्थज्ञानकारणतया किन्तु यस्य वाक्यस्यार्थस्संसर्गो भेदनियतस्तत्र तद्व्यापकतया परमवतिष्ठते । यत्र तु प्रमेयत्वे प्रमेयत्वं, प्रमेयत्वं प्रमेयत्ववदिति प्रमेयत्वस्य स्वेन सहाभेदेऽप्याधाराधेयभावो विशेषणविशेष्यभावो वा संसर्गो वाक्यार्थः न तत्र कथञ्चिदपि भेदापेक्षा । एवञ्च तत्त्वमस्यादिवाक्येषु जीवब्रह्मणोरभेदएव वाक्यार्थः न तु 'दण्डी देवदत्त' इत्यादाविव पदार्थद्वयसंसर्गः एकपदार्थविशिष्टोऽपरपदार्थोवा वाक्यार्थः 'तत्त्वंपदार्थो निर्णीतौ वाक्यार्थाश्चिन्त्यतेऽधुना । तादात्म्यमत्र वाक्यार्थस्तयोरेव पदार्थयोः । संसर्गोवा विशिष्टोवा वाक्यार्थो नात्र सम्मत' इत्याचार्यवचनादित्यत्र को भेदापेक्षाशङ्काऽवकाशः । यदि तु अपर्यायशब्दानामेकप्रातिपदिकार्थनिष्ठत्वं वेदान्तानामखण्डार्थत्वमिति लक्षणानुसारेण जीवब्रह्मणोर्नोद्देश्यविधेयभावः किन्तु प्रातिपदिकार्थस्वरूपमात्रं महावाक्यानामर्थ इतीष्यते तदा सुतरां न भेदापेक्षाशङ्काऽवकाशः ॥

केचित्तु 'अवस्थितेरितिकाशकृत्स्न' इति सूत्रस्थस्यावस्थितेरितिपदस्य 'यआत्मनितिष्ठति' त्यादिश्रुत्युक्तायां जीवात्मनि परमात्मनस्थितौ स्वारस्यं मन्यमानाः परिदृश्यमाने शरीरे जीवात्मनइव जीवात्मनि परमात्मनआत्मतयाऽवस्थितेः जीवशब्देन परमा-

त्माभिधानमुपपन्नमिति सूत्रार्थं वर्णयन्ति । अत्र विपरीतमपि वक्तुं शक्यं 'अस्मिन्नर्थे
 'अवस्थितेरि' तिपदस्य स्वारस्यं नास्तीति । तदाहि 'स्थितेरि' त्येव सूत्रणीयं 'यथा-
 त्मनि तिष्ठन्नि' तिमूलश्रुत्यनुरोधाच्छाघवाच्च 'स्थानादिव्यपदेशादि' ति अवोपसर्गाभावा-
 च्च । तस्मादिहावोपसर्गसत्त्वात्ततोऽन्यएव कश्चिदर्थो विवक्षितः परमात्मनएव जीवात्म-
 भावेनावस्थानादित्येवंरूपः 'सर्वं तं परादात्' 'इदं सर्वं यदयमात्मा' 'यत्र हि द्वैतमिव
 भवति' 'यत्र त्वस्य सर्वमात्मैवाभूदि' ति स्वप्रकरणएव भेददर्शननिन्दाद्युपलम्भादिति
 अयमेव पारमार्थिकोऽस्य सूत्रस्यार्थः । यदिह्यस्मिन् प्रकरणे श्रूयमाणान्युदाहृतानि वा-
 क्यान्वयद्वैतप्रवणानन्यांश्च श्रुतिस्मृतिप्रवादानविगणय्य जीवपरयोर्भेदएव पक्षपाती सूत्र-
 कारोऽभविष्यत्तदा अस्मिन्प्रकरणे जीवशब्दैर्ब्रह्माभिधानं सिद्धं कृत्वा तदुपपादनार्थमित्थं
 यत्नं नाकरिष्यत् । शक्यते हि तयोर्भेदस्याभिमतत्वे तैर्जीवाभिधानमङ्गीकृत्य प्रकरणं
 सङ्गमयितुं । तथाहि यस्मात्पतिजायादयः पतिजायादिप्रयोजनाय प्रिया न भवन्ति
 किन्तु स्वप्रयोजनायैव तस्माद्यस्य स्वप्रयोजनस्य पतिजायादिविषयो रागः प्रतिकूलस्त-
 स्यामृतस्य सिध्यर्थं पतिजायादिभ्यो विरज्य परमात्मैव द्रष्टव्यइत्युपक्रमस्तावत्सङ्गम-
 यितुं शक्यः । अस्मिन्पक्षे द्रष्टव्यवाक्यगतात्मशब्दस्य प्रकृतात्मपरत्वं नास्तीति त-
 त्स्वरसहानिमात्रमस्ति । तच्च जीवब्रह्मणोर्भेदे निश्चिते पतिजायादिवाक्यस्य लिङ्गाज्जी-
 वपरत्वे द्रष्टव्यवाक्यस्य 'नान्यः पंथा' इति श्रुतेः परमात्मपरत्वे चावश्यवक्तव्ये सति
 'स्याच्चैकस्य ब्रह्मशब्दवदि' ति न्यायेनापि तत्सोढव्यमिति वक्तुं शक्यम् । एतावदद्वैत-
 श्रुतिस्मृतिजालमहाप्रासादनगरणप्रवृत्तस्य किमेकात्मशब्दस्वरसनगरणमशक्यम् । एवं
 मध्ये सैन्धवघनदहान्तमारभ्य जीवोत्पत्तिविनाशवचनं तद्विनाशवचनाभिप्रायवर्णनञ्च
 परमात्मप्रमित्यर्थतया सङ्गमयितुं शक्यम् । तत्र 'अयमात्मे' ति शब्दस्य 'इदं महद्भू-
 तमि' ति इदंशब्दस्य च व्यवहितप्रकृतजीवपरामर्शित्वं 'महद्भूतमि' त्यादेश्च मुक्ति-
 भाक्त्वेन जीवस्य पारमार्थिकत्वात् 'नित्यस्सर्वगतस्स्थाणुरि' ति श्रवणाच्च तद्विषयत्वं
 वक्तुं शक्यम् । एवं जीवे परमात्मानि च प्राक् प्रस्तुतेऽङ्गीकृते 'येनेदं सर्वं विजानाति
 तं केन विजानीयादि' त्युपसंहारवाक्यं 'येने' तितृतीयान्तस्य परामर्शनीयं परमात्मानं
 विजानातेः कर्तारं जीवञ्चासाद्य समञ्जसं भवति । जीवस्य ब्रह्माभेदेन प्रस्तुतत्वाङ्गीकारे
 तु 'येने' तितृतीया प्रथमार्थे योजनीयेति क्लेशस्स्यात् । 'ग्राहकादिजगत्सर्वं येन कूट-
 स्थसाक्षिणा । लोकस्सर्वो विजानाति जानीयात् केन तं वदे' ति वार्तिकोक्तप्रकारेण वा
 ब्रह्माभिन्नतया प्रस्तुतएव जीवो निष्कृष्य साक्षिरूपतया 'येने' ति परामृश्यते । अ-
 न्तःकरणादिविशिष्टरूपेण तु विजानातेः कर्ता भवतीति क्लेशेन योजनीयम् । 'विज्ञातार-
 मि' त्येतत्तु परमात्मन्यपि योजयितुं शक्यं बहुप्रयोगदर्शनात् । एवमादौ मध्ये च जीव-
 परामर्शस्य जीवविषयत्वमङ्गीकृत्यैव भेदपक्षे तदुपपादनस्य कर्तुं शक्यत्वेऽपि तस्य ब्रह्म-

विषयत्वं सिद्धं कृत्वा यत्तदुपपादनाय यत्नमास्थितवान् सूत्रकारः तेन ज्ञायते जीव-
परयोरभेदएवास्य सिद्धान्तः । 'येनेदं सर्वं विजानाती' त्यस्य योजनाक्लेशोऽपि अद्वैत-
प्रस्तावानुरोधार्थत्वात् दोषायेत्याशयइति ॥

ननु मोक्षधर्मे जनकयाज्ञवल्क्यसंवादे 'पश्यन्तथैवापश्यञ्च पश्यत्यन्यस्तथाऽ-
नघ । षड्विंशः पञ्चविंशञ्च चतुर्विंशञ्च पश्यती' ति चतुर्विंशपञ्चविंशतत्वरूपयोजेड-
चेतनतया परस्परविलक्षणयोः प्रकृतिपुरुषयोर्द्विष्टारं परमात्मानमुपक्रम्य 'यदा तु मन्य-
तेऽन्योऽहमन्यएषइति द्विज । तदा स केवलीभूतषड्विंशमनुपश्यती' ति प्रकृतिपुरुष-
विवेकज्ञानानन्तरं जीवविलक्षणपरमात्मज्ञानमुक्त्वा 'अन्यश्च राजन् स परस्तथाऽन्यः
पञ्चविंशकः । तत्स्थत्वादनपश्यन्ति एकएवेति साधव' इति परमात्मनो जीवस्थत्वनि-
बन्धन ऐक्यव्यवहारइति प्रदर्श्य 'तेनैतं नाभिजानन्ति पञ्चविंशकमच्युतमि' ति जीव-
स्थत्वादेव हेतोर्जीवस्य परमात्मनश्चाच्युतशब्दवाच्यस्य स्वरूपैक्यं साधवो न पश्यन्ती-
त्युपन्यस्य 'जन्ममृत्युभयाद्धीतास्सांख्या योगाश्च काश्यप । षड्विंशमनुपश्यन्ति शुच-
यस्तत्परायणाः । यदा स केवलं भूतषड्विंशमनुपश्यति । तदा सर्वार्थसिद्धत्वाच्च पुन-
र्जन्म विन्दती' ति प्राज्ञानां पञ्चविंशविलक्षणषड्विंशदर्शनं तद्वत्तत्तोऽपवर्गञ्चोपादिश्य
'एवमप्रतिबुद्धश्च बुध्यमानश्च तेऽनघ । अर्थश्चोक्तो यथातत्त्वं यथाश्रुतिनिदर्शनादि'
तिप्रकृतिपुरुषपरमात्मानः परस्परवैलक्ष्येन निरूपिताइत्युपसंहृतम् । एवं सूत्रकारेणैव
प्रबन्धान्तरे तत्स्थत्वनिबन्धनएकत्वव्यवहारइति समर्थिते कथमवस्थितेरिति सूत्रस्य स-
एवार्थो न स्यात् । कथञ्चास्य सूर्यप्रसादादवाप्तयजुर्वेदेन शतपथब्राह्मणप्रवर्तकेनात्रापि
जनकयाज्ञवल्क्यसंवादे 'यथार्षेणेह विधिना चरतावमतेनह । मयाऽऽदित्यादवाप्तानि
यजुंषि मिथिलाऽधिप । सूर्यस्यचानुभावेन प्रवृत्तोऽहं नराधिप । कर्तुं शतपथं वेदमपूर्वं
काङ्क्षितश्चमे' । इत्यादिवचनैस्स्वयमेव तमर्थं वर्णितवता च याज्ञवल्क्येन प्रतिपाद्यमानः
'तत्स्थत्वादनपश्यन्ती' त्ययमर्थः शतपथान्तर्गतस्य याज्ञवल्क्यवक्तृकस्य च मैत्रेयीब्रा-
ह्मणस्य तात्पर्यगोचरो न स्यादिति चेत् ॥

उच्यते । जनकयाज्ञवल्क्यसंवादोऽयं प्रकृतिविविक्तजीवयाथात्म्यनिरूपणे पर्य-
वासितः न तु तदुभयातिरिक्तपरमात्मस्वरूपनिरूपणेऽपि तात्पर्यवान् । तथा हि उपक-
मेतावत् 'किमव्यक्तं परंब्रह्म तस्मात्तु परतस्तु किमि' त्यव्यक्तशब्दिताया 'मम योनि-
र्महद्ब्रह्मे' ति प्रसिद्धायाश्चतुर्विंशतत्वरूपायाः प्रकृतेस्ततःपरस्य पञ्चविंशतत्वरूपस्य च
प्रश्नवत्ततःपरमात्मनः प्रश्नो न दृश्यते । उत्तरवाक्यसन्दर्भे च प्रकृतिकार्यदेहद्वयतादा-
त्म्याध्यासेन तत्सम्पिण्डितरूपस्य पुरुषस्यैव 'अन्यस्स पुरुषोऽव्यक्तादध्रुवाद्भुवसंज्ञकः ।
यथा मुञ्जइर्षाकायास्तथैतद्विजायत' इति मुञ्जेषीकान्यायेन तद्विविक्ततया ग्राह्यत्वमुप-
दिश्यते । तदनन्तरं च 'अन्यं तु मशकं विद्यादन्यं चोद्गुम्बरं तथा । नचोदुम्बरसंयोगे

मशकस्तत्र लिप्यत' इत्यादिना उदुम्बरजलोत्थासलिलानां दोषसंयोगेन तेषु स्थितानां मशकमत्स्यानलकमलानामिव जीवोपाधेर्देहद्वयस्य दोषसंयोगेन तत्स्थस्य पुरुषस्य लेपाभावः प्रतिपाद्यते । पुनश्च 'अव्यक्तस्थं परंब्रह्म यत्तत्पृष्ठस्तेऽहं नराधिप । परं गुह्यमिमं प्रश्नं शृणुष्वभावहितो नृपे' त्युपक्रम्य तत्र च गन्धर्वराजस्य विश्वावसोर्याज्ञवल्क्यस्यचास्मिन् विषये प्राक् प्रवृत्तां प्रश्नोत्तरपरम्परामुपक्षिप्य तन्मध्ये प्रकृतिपुरुषयोर्विश्वाविश्वज्ञाविद्याऽविद्यादिरूपेण बहुशो वैलक्षण्यं प्रतिपाद्य 'द्रष्टव्यौ नित्यमेवैतौ तत्परेणान्तरात्मना । अथास्य जन्मनिधने न भवेतां पुनःपुनरिति' तयोः परस्परविलक्षणतया दर्शनं मुक्तिफलकं विधाय कथं तद्दर्शनं मुक्तिफलकं 'ब्रह्म वेद ब्रह्मैव भवती' त्यादिना श्रुतिषु ब्रह्मसाक्षात्कारस्य मुक्तिफलकत्वप्रसिद्धेरित्याकांक्षायां 'यदा तु पश्यतेऽन्यं तमहन्यहनि केवलम् । तदा स केवलीभूतं षड्विंशमनुपश्यती' ति श्लोकेन प्रकृतिविविक्तमतएव तद्धर्मकर्तृत्वादिरहिततया केवलं जीवं दिनेदिनेऽनुसन्दधानस्तमेव केवलीभूतं षड्विंशं परं ब्रह्म पश्यति न तु तद्व्यतिरिक्तब्रह्मसाक्षात्कारापेक्षाऽस्तीत्युपदिश्य कथं जीवः कर्तृत्वादिरहितः केवलः तस्य स्वाभाविककर्तृत्वादिमत्तया तान्त्रिकैरपि कैश्चिदङ्गीकृतत्वादित्याशङ्कानिरासार्थं 'अन्यच्च शश्वदव्यक्तं तथाऽन्यः पञ्चविंशकः । तत्स्थं समनुपश्यन्ति तमेकइति साधव' इति श्लोकेन वस्तुतः कर्तृत्वादिमदन्तःकरणरूपापन्नादव्यक्तादन्यएव जीवः स तु तत्स्थत्वोपाधिना जपाकुसुमसन्निधानोपाधिना स्फटिको लोहितात्मनेव कर्त्तात्मना लोके भासतइति तमेव लोकानुभवं श्रद्धाधानाः केचन साधवो लोकानुभवप्रवणबुद्धयस्तं जीवं कर्तृत्वादिमदव्यक्ताभिन्नं पश्यन्तीत्युक्त्वा 'तेनैतन्नाभिजानन्ति पञ्चविंशकमच्युतम् । जन्ममृत्युभयाद्योगास्सारूपाश्च परमर्षय' इति श्लोकेन सांख्या योगाश्च परमर्षयस्त्वव्यक्तपुरुषयोः परस्परभिन्नत्वहेतुना पञ्चविंशं पुरुषमच्युतं वस्तुतः परमात्मभूतमेतं नाभिजानन्ति कर्तृत्वादिमदव्यक्तात्मना न पश्यन्तीत्युपदिश्यते । ततश्च कथं जीवस्य लोकानुभवसिद्धकर्तृत्वादिराहित्यं कथञ्च तदसिद्धपरमात्मरूपत्वमित्यभिप्रायवता विश्वावसुना 'पञ्चविंशं यदेतच्च प्रोक्तं ब्राह्मणसत्तम । तदहं न तथा वेद्मि तद्भवान्वक्तुमर्हती' त्यारभ्य पञ्चविंशस्यैव स्वरूपे पृष्टेसति तत्रोत्तरं याज्ञवल्क्येन 'पश्यं तथैवापश्यञ्चे' त्यारभ्योपदिष्टम् । तत्कथं पञ्चविंशविलक्षणपरमात्मप्रतिपादनपरं स्यात् । तस्मात् प्रकृतिं तदुपहितं पुरुषञ्च निष्कृष्टसाक्षिरूपतया ततोऽन्यो वस्तुतस्तत्स्वरूपभूतएव षड्विंशः पश्यतीत्यर्थो ग्राह्यः । पुनश्च जीवस्य कर्तृत्वादिमत्त्वभ्रान्तिवारणायैव 'पञ्चविंशोऽभिमन्येत नान्योऽस्ति परमो मम । न चतुर्विंशको ग्राह्यो मनुजैर्ज्ञानदाशिभिरिति' श्लोकेनाध्यासिकं कर्तृत्वादिमच्चतुर्विंशतादात्म्यं स्वस्य स्वाभाविकं मन्यमानस्सन् मम परमः कर्तृत्वादिसकलसांसारिकधर्मनिर्वाहकतयोत्कृष्टो मदन्यो नास्तीत्यभिमन्यते पञ्चविंशः वस्तुतो न तथा ज्ञानदाशिभिर्मनुजैस्तु स्वा-

त्मा चतुर्विंशैक्येन न ग्राह्यइत्युक्त्वा 'स निमज्जति कालास्ये यदेकत्वेन बुध्यते । उन्मज्जति च कालास्यान्ममत्वेनाभिसंवृत' इति श्लोकेन चतुर्विंशे स्वात्मैकत्वबुद्धेस्संसारदोषावहत्वं तत्र स्वव्यतिरिक्ततया स्वात्मीयत्वबुद्धेर्मुक्तिहेतुत्वञ्चोपदिश्य तदनन्तरं पठितो 'यदा तु मन्यतेऽन्योऽहं' इति श्लोकः प्राक् पठितेन 'यदा तु मन्यतेऽन्योऽहमि' ति श्लोकेन समानार्थो ग्राह्यः । 'अन्यच्च राजन् स पर' इति श्लोकस्तु 'अन्यच्च शश्वदव्यक्तमि' ति श्लोकेन समानार्थः । तत्र परशब्दः परमात्मपरइति न भ्रमितव्यं 'महतः परमव्यक्तमि' ति श्रुत्यन्तरे जीवात्परत्वेनाव्यक्तस्य प्रतिपादनात् इहापि 'नान्योऽस्ति परमो ममे' ति परमशब्दस्याव्यक्ते प्रयोगाच्च । 'तेनैतं नाभिजानन्ती' ति श्लोकोऽपि तेनैव प्राक् पठितेन समानार्थः । 'एवमप्रतिबुद्धश्चे' त्युपसंहारश्लोके बुध्यमानश्चतुर्विंशैक्याभिमानो संसारे निमग्नः । बुद्धः चतुर्विंशतिरिक्तं परमात्मस्वरूपं षष्ठविंशमवगच्छन् संसारादुन्मग्नः 'निस्सन्दिग्धं प्रबुद्धस्त्वं बुध्यमानश्चराचर' इति पूर्वं याज्ञवल्क्यं प्रति विश्वावसुवचनदर्शनात् । तस्मात् 'अन्यश्च स परो राजन्नि' ति श्लोकस्य पूर्वापरपरामर्शविकलैरुत्प्रेक्षितोऽर्थोऽग्राह्यइत्यवस्थितिसूत्रस्य जनक्याज्ञवल्क्यसंवादस्वारस्यादपि यथोक्तएवार्थः । तदेवं मैत्रेयीब्राह्मणस्य जीवपरामर्शिनोपि ब्रह्मपर्यवसन्नत्वान्नास्ति प्रतिज्ञातसमन्वयविरोधइति सिद्धम् ॥ १ ॥ ४ ॥ २२ ॥

इति वाक्यान्वयाधिकरणम् ॥ ६ ॥

प्रकृतिश्च प्रतिज्ञादृष्टान्तानुपरोधात् ॥ १ ॥ ४ ॥ २३ ॥

जन्मादिसूत्रे जगन्निमित्तोपादानरूपोभयविधकारणत्वं लक्षणत्वेनोक्त्वा तदुपलक्षिते निष्प्रपञ्चे ब्रह्मणि वेदान्तानां समन्वयः प्रसाधितः । इदानीं ब्रह्मणो निमित्तत्वमेव नतुपादानत्वम् । उपादानं तु जगतस्सारूपाभिमतं प्रधानमभ्युपगन्तव्यम् । ततश्च नोक्तरूपं ब्रह्मणो लक्षणं युक्तं न वा तदुपलक्षिते निष्प्रपञ्चे ब्रह्मणि वेदान्तानां समन्वयो युक्तइत्याक्षिप्य समाधीयते । तथा हि ईक्षापूर्वकस्रष्टृत्वश्रवणान्निमित्तत्वं तावदभ्युपगन्तव्यम् । लोके घटपटादिषु निमित्तानां कुलालकुविन्दादीनां तदुपादानत्वं न दृष्टम् । कचिदपि चेतनानां द्रव्योपादानत्वं न दृष्टं तद्वदिहापि भवितुमर्हति । ननु कुलालादीनां घटाद्युपादानत्वग्राहकप्रमाणाभावात् तत्र तथा भवतुनाम । इह तु जगन्निमित्तस्यैव सतः परब्रह्मणस्तदुपादानत्वमप्यावेदयन्ति सर्वविज्ञानप्रतिज्ञादयः । तथा हि छान्दोग्ये तावत् 'स्तब्धोऽस्युत तमादेशमप्राक्ष्यो येनाश्रुतं श्रुतं भवत्यमतं मतमविज्ञातं विज्ञातमि' त्येकेन ब्रह्मणा विज्ञातेन सर्वमन्यदविज्ञातमपि विज्ञातं भवतीति प्रतिज्ञायते । 'यथा सोम्यैकेन मृत्पिण्डेन सर्वं मृत्पमं विज्ञातं स्याद्वाचारम्भणं विकारो नामधेयं

मृत्तिकेत्येव सत्यम् । यथा सोम्यैकेन लोहमणिना सर्वं लोहमयं विज्ञातं स्याद्वाचार-
म्भणं विकारो नामधेयं लोहमित्येव सत्यम् । यथा सोम्यैकेन नखकृन्तनेन सर्वं का-
र्ण्यसंविज्ञातं स्यादि'ति तत्र दृष्टान्ताप्युपादीयन्ते । एवं बृहदारण्यकेऽपि 'आ-
त्मनि खल्वरे दृष्टे श्रुते मते विज्ञातइदं सर्वं विदितमि'ति सर्वविज्ञानप्रतिज्ञा 'स यथा
दुन्दुभेर्हन्यमानस्ये'त्यादिदृष्टान्तवर्णनं च दृश्यते । मुण्डकेऽपि 'कस्मिन्नु भगवो वि-
ज्ञाते सर्वमिदं विज्ञातं भवती'ति तत्प्रतिज्ञा 'यथोर्णनाभिस्सृजते गृह्णते च यथा पृथि-
व्यामोषधवस्सम्भवन्ति । यथा सतः पुरुषात् केशलोमानि तथाऽक्षरात् सम्भवतीह वि-
श्वमि'ति दृष्टान्तोपन्यासश्च दृश्यते ॥ १ ॥ तथा 'तदक्षत बहुस्यां प्रजायेवे'ति ईक्षि-
तुरेव बहुभवनाभिधानात् ॥ २ ॥ 'सर्वाणिहवा इमानि भूतानि आकाशादेव समुत्पद्य-
न्ते आकाशे प्रत्यस्तं यन्ती'त्युत्पादकस्य सतः प्रलयाधारत्वस्यापि प्रतिपादनात् ॥ ३ ॥
'तदात्मानं स्वयमकुरुत' इति कर्तुस्सतः कर्मत्वस्यापि वर्णनात् ॥ ४ ॥ 'सच्चत्य-
च्चाभवदि'ति ब्रह्मणएव विकारात्मना परिणामोपदेशात् ॥ ५ ॥ 'यद्भूतयोर्नि परिपश्य-
न्ति धीरा' इति ब्रह्मण्युपादानवाचकयोनिशब्दश्रवणाच्च ॥ ६ ॥ ब्रह्मोपादानमित्यवसी-
यते । एवं सत्यपि निमित्तस्यैव उपादानत्वग्राहकप्रमाणे लोके तन्न दृष्टमिति निमित्तो-
पादानयोर्भेदएव दृष्टइति च तत्परित्यागे लोके कतिपयकार्यकर्तुः कार्यान्तराकर्तृत्वदर्श-
नात् 'इदं सर्वमसृजते'त्यादिश्रुतिप्रतिपन्नं ब्रह्मणस्सर्वकर्तृत्वमपि परित्यज्येत । ततश्च-
रुतिप्रतिपन्नत्वाविशेषादलोकदृष्टं सर्वकर्तृत्वमिव ब्रह्मणस्सर्वोपादानत्वमपि अङ्गीकरणीय-
मिति चेत् ॥

उच्यते । छान्दोग्ये तावत् सर्वविज्ञानप्रतिज्ञा सहदृष्टान्तवचनैर्गौणी । ब्रह्मज्ञा-
नेन विद्यदादेस्सर्वस्य मृत्पिण्डलोहमणिनखनिकृन्तनज्ञानैर्घटशरावकटकमकुटखनित्रकुद्वा-
लादीनां च तदज्ञानानन्तरमपि संशयविषयत्वेनानुभूयमानानां मुख्यवृत्त्या ज्ञातत्वा-
सम्भवात् । प्रतिज्ञावाक्ये 'अश्रुतमममविज्ञातमि'ति ब्रह्मश्रवणादिषु सत्त्वपि अश्रुत-
त्वाद्युपन्यासेन दृष्टान्तवाक्येषु घटकटककुद्वालादिवन्मृल्लोहायःकार्यविशेषतया घटाद्य-
नुपादानानां मृत्पिण्डलोहमणिनखनिकृन्तनानां ज्ञानेन घटादीनां ज्ञातत्वोपन्यासेन च
तदमुख्यत्वस्य भूत्यैव स्फुटीकरणाच्च । तस्मादन्यविषयज्ञानैर्यद्यत्फलं प्राप्तव्यं तत्सर्वं
निरतिशयानन्दरूपब्रह्मज्ञानेन प्राप्यतइति फलतस्तदज्ञानेनाज्ञातान्यपि ज्ञातानि भवन्ती-
ति गौणं तेषां ज्ञातत्वं प्रतिज्ञायते यथा 'अस्य ग्रामस्य प्रधानभूते चैत्रे दृष्टे सर्वेऽपि
दृष्टा भवन्ती'त्यदृष्टानामेव फलतो दृष्टत्वं व्यवह्रियते ॥ १ ॥ दृष्टान्तवचनैश्च मृल्लो-
हादिज्ञानैरज्ञाता अपि घटादयो मृद्रूपत्वादिसादृश्येन ज्ञातप्रायाइति गौणमेव ज्ञातत्वं
दृष्टान्ततयोपन्यस्यते यथा 'एतेन गवादयोऽपि व्याख्याता' इति ज्योतिष्टोमव्याख्या-
नेनाव्याख्यातानामपि गवादीनां तद्विकृतितया तत्सदृशानां व्याख्यातत्वं व्यवह्रियते ।

एतेन मुण्डकबृहदारण्यकयोरपि सर्वविज्ञानप्रतिज्ञा व्याख्याता । दुन्दुभ्यूर्णनाभिदृष्टान्तान्न सर्वविज्ञानोपपादकाः । एकेन दुन्दुभिःशब्दसामान्यज्ञानादिना यावत्तद्विशेषादीनामगृह्यमाणत्वात् । नापि निमित्तोपादानैक्योपपादकाः शब्दसामान्यस्य शब्दविशेषान् प्रत्यनुपादानत्वादनिमित्तत्वाच्च । ऊर्णनाभिदेहस्तन्तुषूपादानं जीवो निमित्तमिति तत्र निमित्तोपादानभेदात् । कैशलोमस्वपि जडोपादानकेषु चेतनस्य निमित्तमात्रत्वात्, पृथिव्याश्रौषधीःप्रति निमित्तोपादानमावाभावात् ॥ २ ॥ बहुभवनसङ्कल्पोऽपि न निमित्तोपादानैक्ये प्रमाणम् । तेजःप्रभृतीनां नियामकरूपे 'बहु स्यामि' ति सङ्कल्पनियामकबहुभावस्य नियम्यबहुभावसापेक्षत्वेन तदर्थं नियम्यतेजःप्रभृतिसृष्टेरुपपत्तेः ॥ ३ ॥ एतेन 'तदात्मानं स्वयमकुरुते' त्यपि व्याख्यातम् 'तदात्मानं सृजाम्यहमि' त्यादिवदुपपत्तेः । नह्यत्रात्मानं विषयादिरूपेणाकुरुतेति श्रूयते ॥ ४ ॥ लयाधारत्वमनुपादानेऽपि सम्भवति 'भूतले घटो ध्वस्त' इत्यादिव्यवहारात् 'यथोर्णनाभिस्तृजते गृह्यतेचे' ति सृष्टिनिमित्ते तन्तुलयप्रतिपादनाच्च । 'तत्सृष्ट्वा तदेवानुप्राविशत् तदनुप्रविश्य सच्चत्यच्चाभवदि' ति जगत्सृष्टितदनुप्रवेशानन्तरभावितया श्रूयमाणं सदादिभवनं ब्रह्मणो विकारात्मना परिणामइति वक्तुमशुक्तम् । तस्य अगदुत्पत्तिरूपत्वेन जगत्सृष्ट्याद्यनन्तरभावित्वानुपपत्तेः ॥ ५ ॥ योनिशब्दस्तु नोपादाने नियतः 'योनिष्टइन्द्र निषदेअकारी' ति स्थानेऽपि तत्प्रयोगदर्शनात् । योनिस्थानं ते निषदे तवोपवेशाय अकारीति हि मन्त्रस्यार्थः । स्थानवचनश्च बोनिशब्दो ब्रह्मण्युपपन्नः तस्यानुपादानत्वेऽपि सर्वभूताधारत्वात् । एतेन 'सर्वं खल्विदं ब्रह्म' 'इदं सर्वं यदयमात्मे' त्यादिश्रुतयोऽपि व्याख्याताः । सार्वार्थ्यश्रुतीनां 'सर्वं समाप्नोषि ततोऽसि सर्वे' इति तद्व्याख्यानरूपस्मृत्यनुसारेण सर्वाधारतया सर्वानुस्यूते ब्रह्मणि तात्पर्यात् । अतएव 'इदं सर्वं यदयमात्मे' त्यतःप्राचीने 'सर्वन्तं परादाद्योऽन्यत्रात्मनस्सर्वं वेदे' तिब्रह्मप्रत्ययस्सप्तम्यर्थेव ग्राह्यः । दुन्दुभ्यादिदृष्टान्तास्तु यथाकामं योजयितुं शक्या न पूर्वाधिकरणोक्तरीत्या सार्वार्थ्योपपादकत्वेन योजनीयाः । यदि सार्वार्थ्यं प्राक् प्रास्तोप्यत तदा ते तदुपपादकत्वेनैवायोजयिष्यन्त न तु सार्वार्थ्यं प्रकृतं किन्तु सर्वाधारत्वमेवेत्युक्तम् ॥ ६ ॥ यत्तु 'आत्मन आकाशस्सम्भूतः' । 'तस्मादेतद्ब्रह्म नामरूपमक्षयं जायत' इत्यादिश्रुतिगतपञ्चमीबलाद्ब्रह्म जगदुपादानं सिध्येदिति । तन्न । कारणसामान्ये पञ्चमीविधानात् । ननु 'जनिकर्तुःप्रकृतिरि' त्युपादानकारणस्यैवापादानसंज्ञा स्मर्यते न कारणमात्रस्य । मैवम् । 'पुत्रात् प्रमोदो जायत' इत्यपि व्यवहारदर्शनेन सूत्रे प्रकृतिग्रहणस्य कारणसामान्यपरत्वात् 'प्रकृतिः कारणं हेतुरि' त्येव वृत्तिकारादिभिर्व्याख्यातत्वाच्च ॥ ७ ॥ तस्माल्लोके द्रव्येषु कर्तृरुपादानत्वाददृष्टेस्तद्विषयस्यैव च उपादानत्वदृष्टेःश्रुतिष्वपि 'मायान्तु प्रकृतिं विद्यान्मायिनं तु महेश्वरमि' त्यादिश्रुतिषूपादानान्तरप्रतिपादनात् 'कूटस्थमचलं ध्रुवमि' ति ब्रह्मणो निर्विकारत्वश्रवणाच्च

सांख्याभिमतं प्रधानमुपादानं ब्रह्म तु निमित्तमात्रमिति युक्तम् । अतो निमित्तोपादान-
रूपोभयविधजगत्कारणत्वं ब्रह्मणो लक्षणमिति तदुपलक्षिते ब्रह्मण्यद्वितीये वेदान्तानां
समन्वयइति च न युक्तमिति पूर्वपक्षः ॥

सिद्धान्तस्तु प्रकृतिश्च उपादानकारणञ्च ब्रह्माभ्युपगन्तव्यं न केवलं निमित्तका-
रणमेव । कुतः प्रतिज्ञादृष्टान्तानुपरोधात् । एवं हि सर्वविज्ञानप्रतिज्ञायाः मृत्पिण्डादि-
दृष्टान्तस्यचानुपरोधो भवति । अन्यथा तावुपरुध्येयाताम् । न च तौ गौणाविति वक्तुं
युक्तम् । ब्रह्मज्ञानेन प्रपञ्चस्य ज्ञातत्वमनुपपन्नमित्याशयवतश्चेतकेतोः 'कथं नु भगव-
स्सआदेश' इति प्रश्नेन तदुपपादनार्थं प्रवृत्तेन पितुरुत्तरवाक्येन च प्रतिपिपादयिषितस्यै-
कविज्ञानेन सर्वविज्ञानप्रतिज्ञानस्य तदुपपादयतो दृष्टान्तस्य च गौणत्वायोगात् । न च
ब्रह्मज्ञानेन प्रपञ्चस्य मृत्पिण्डादिज्ञानेन घटादीनां च ज्ञातत्वस्याननुभवादपराहतत्वा-
द्गौणत्वमेवावश्यमभ्युपगन्तव्यमिति वाच्यम् । मृत्सुवर्णकालायसानां पिण्डमणिखनिकृ-
न्तनाद्यात्मकानेकरूपशालिनामुपादानानां तत्तत्कार्येषु तादात्म्यं येन मृत्सुवर्णकालाय-
सरूपेण मृत् घटः, सुवर्णं कुण्डलं, कालायसं खनित्रं, इत्यादिलौकिकप्रतीतिष्ववभासते
तेन कार्यानुविद्धेन रूपेण तत्तदुपादानविषयं ज्ञान तेन रूपेण तत्तत्कार्यविषयमपि भव-
ति । नह्युपादानभूतमृत्आदिव्यतिरिक्तानि 'मृत् घट,' इत्यादिप्रतीतिष्ववभासमानानि
मृदादीनि येन तस्य ज्ञानस्य तानि विषया न स्युः । एवं सच्चिदानन्दरूपस्य ब्रह्मणः
प्रपञ्चे तादात्म्यं सदात्मना 'सन् घट' इत्यादिप्रतीतिष्ववभासतइति सदात्मना ब्रह्मज्ञानं
सदात्मना प्रपञ्चविषयमपि भवति । ब्रह्मज्ञाने प्रतीयमानस्य ब्रह्मरूपस्यैव सतः 'सन्
घट' इत्यादिप्रतीतिष्ववभाससम्भवे तदतिरिक्तसत्ताजात्यादिकल्पनाऽयोगादित्यमिप्राय-
वर्णनेन उभयोरपि मुख्यत्वोपपादनसम्भवात् । अतएव श्वेतकेतुं प्रति जगत्कारणत्वे-
नोपदिश्यमाने ब्रह्मणि सच्छब्दएव प्रयुक्तः न तु ब्रह्मादिशब्दः सद्रूपेण ब्रह्मज्ञानमाश्रित्य
हि कृतप्रतिज्ञानिर्वाहः कार्यइति । 'आत्मनो वा अरे दर्शनेने' त्यादिबृहदारण्यकश्रु-
तौतु छान्दोग्यगतस्य सर्वविज्ञानप्रतिज्ञाविषयगोचरस्य जगत्कारणे प्रयुक्तस्य सच्छब्द-
स्य मैत्रेयीब्राह्मणप्रतिपाद्यआत्मन्युपसंहारो दर्शितः । तत्र षष्ठाध्यायश्रुतः खलुशब्द-
श्चतुर्थाध्यायश्रुतो वैशब्दश्च प्रसिद्ध्यर्थः । तथा च यस्य दर्शनादिना सर्वं विज्ञातं भव-
तीति श्रुत्यन्तरे प्रसिद्धं स सच्छब्दवाच्यएतत्प्रतिपाद्यआत्मेति तस्यार्थः । मुण्डके यदज्ञा-
नेन सर्वविज्ञानं श्रुत्यन्तरे प्रसिद्धं तत् किं सच्छब्दवाच्यं जगत्कारणं वस्त्विति प्रश्ने
'यत्तदद्रेश्यमि' त्यादिना विशिष्य तत्स्वरूपं निरूपितमिति सर्वं समञ्जसम् ॥

स्यादेतत् । मृत्पिण्डादीनां घटशरावाद्युपादानत्वे सर्वमेतदुपपद्यते तदेवानुपप-
न्नम् । पिण्डादीनामपि घटादिबन्धुदादिकार्यविशेषत्वात् घटादिषु पिण्डाद्यकारानुवृत्त्य-
भावाच्च । यदि तु यदीयपूर्वाकारोपमर्देन आकारान्तरमुपजायते तदुपादानमित्येव निय-

ममाश्रित्य मृत्पिण्डादीनां घटाद्युपादानत्वं समर्थ्येत तदा ब्रह्मणः प्रपञ्चोपादानत्वं न स्यात् । तदीयेषु सच्चिदानन्दाकारेषु कस्याप्याकारस्योपमर्दाभावात् । ननु मृत्पिण्डादीनां घटादिवन्मृत्कार्यान्तरत्वेऽपि मृत्त्वाकारेण तदज्ञानं तदाकारेण उपादानज्ञानमिव घटादिसर्वमृत्कारविषयं स्यादिति चेत् । न वैषम्यात् । यस्या मृदो यावन्नोविकारास्तेषु सर्वेषु सैव मृत् केनचित् केनचिदंशेनानुवर्तते इति तदज्ञानेन सर्वे तद्विकारा ज्ञाता भवन्तीत्युपपद्यतां नाम । कार्यविशेषेऽनुवर्तमाना मृत्तु कार्यविशेषान्तराद्यावृत्तेति तदज्ञानात् कथमन्ये विकाराः ज्ञातास्स्युः । तस्माद्दृष्टान्तभागे मृत्पिण्डादिज्ञानेन घटादीनां ज्ञातत्वं गौणं वाच्यमिति तदनुसारेण सर्वविज्ञानप्रतिज्ञानमपि सह तदनुवादकश्रुत्यन्तरैर्गौणमेव स्यादिति चेत् ॥

उच्यते । कार्योत्पत्तौ कचिदुपादानगतस्य कस्यचिदाकारस्य तिरोधानं भवति कचिदुपमर्दो भवतीति द्वैविध्यं लोके दृश्यते । तद्यथा प्राकारगृहपटलाद्युपादानानामिष्टकातृणविशेषादीनां चतुरश्रत्वतनुदीर्घत्वाद्याकारतिरोधानमात्रं भवति न कस्याप्याकारस्योपमर्दः । ऋषभतरुणीमहापादपाद्युपादानानां तर्णककुमारिकांकुरादीनां ककुदकुचोच्चातिफलपुष्पादिरहितस्वरूपपरिमाणद्याकारस्योपमर्दो भवति न तु कस्याप्याकारस्य स्थितस्य तिरोधानम् । नचेष्टकादय उपादानानि प्राकारादयस्तदुपादेयद्रव्याणीत्यत्र विवादः कार्यः । पूर्वतन्त्रे 'अग्निधर्मः प्रतीष्टकं सङ्घातात्पौर्णमासीवत्' इति नावमिकाधिकरणे 'हिरण्यशकलैरग्निं प्रोक्षती' ति विहितमग्निप्रोक्षणं प्रतीष्टकं कर्तव्यं 'चतुर्होत्रा पौर्णमासीमभिमृशेदि' ति विहितमभिमर्शनमिव प्रतिपुरोडाशं संहतानामिष्टकानामेवाग्निशब्देन उक्तत्वात् इष्टकासङ्घातव्यतिरेकेणाग्न्याख्यस्य एकद्रव्यस्याभावात् तत्सत्त्वे पटस्यैकदेशे कृप्यमाणे कृत्स्नपटाकर्षणवदेकेष्टकाकर्षणे कृत्स्नस्थण्डिलकर्षणप्रसङ्गादिति पूर्वपक्षं कृत्वा 'एकमिदं स्थण्डिलं' इत्येकबुद्धिविषयत्वाद्नेकतन्त्वारब्धपटवदनेकेष्टकारब्धमग्न्याख्यं स्थण्डिलमेकं द्रव्यमभ्युपगन्तव्यम् । तथासत्येव 'इष्टकाभिरग्निश्चिनुत' इति श्रुतिरप्युपपद्यते । अन्यथा 'इष्टकाश्चिनुत' इत्येवं श्रुतिस्स्यात् । आकर्षणं तु वृक्षादिष्वनैकान्तिकम् । वृक्षे हि या शाखा कृप्यते सैवायाति । तस्मादग्न्युद्देशेन सकृदेव प्रोक्षणमिति सिद्धान्तितत्वात् । पाणिनीयेऽपि 'तदर्थं विकृतेः प्रकृतावि' ति सूत्रेण विकृत्यर्थायां प्रकृतावभिधेयायां विकृतिवाचिनः प्रातिपदिकात् प्रत्ययविधाने 'प्राकारीया इष्टका' इत्युदाहृतत्वात् । तत्रैवाधिकारे 'छदिरुपधिबलेर्द्वि' ति सूत्रेण छदिश्शब्दाद्बृहपटलार्थकान् तदर्थ्यायां प्रकृतावभिधेयायां दञ्प्रत्ययविधाने 'छादिषेयाणि तृणानी' त्युदाहृतत्वात् । तत्रैवाधिकारे 'ऋषभोपानहोर्ज्य' इति सूत्रेण ऋषभार्थायां प्रकृतावभिधेयायां ज्यप्रत्ययविधाने 'आर्षभ्यो वत्स' इत्युदाहृतत्वाच्च । एवञ्च घटाद्युत्पत्तौ मृदाद्यात्मनाऽनुवृत्तेषु मृत्पिण्डादिषु सतां पिण्डत्वमणित्वनखनिवृत्तनत्वाकाराणामुपमर्देऽपि

तेषां घटाद्युपादानत्वं वत्सादीनामृषभाद्युपादानत्ववदुपपद्यते । ननु ऋषभाद्यवस्थोत्पत्तौ वत्सादीनां नोपमर्दः किन्त्ववयवोपचयादिगुणान्तरम् । अतो यत्र पूर्वकारोपमर्दोऽस्ति तस्योपादानत्वे नेदमुदाहरणम् । तथाभूतस्य नोपादानत्वमिष्यते । अतएव महाभाष्ये 'छदिरुपधिबलेर्दञ्' 'ऋषभोपानहोर्ज्य' इति सूत्रयोः 'तदर्थं विकृतेः प्रकृतावि' ति सूत्रात् प्रकृतिविकृतिग्रहणानुवृत्तौ बल्यृषभयोस्तण्डुलवत्सविकारत्वाभावात् तयोर्न सिध्यतीति शङ्कामुद्भाव्य 'कं पुनर्भवान्विकारं मत्वाऽऽहबल्यृषभयोर्न सिध्यती' ति शङ्कितुराशयं पृष्ट्वा 'यदि तावद्यएव प्रकृत्युपमर्देन भवति स विकार' इति तस्याशयमुद्भाव्य 'वैभीतको यूपः खादिरञ्चषालमि' ति न सिध्यतीति तत्पक्षे दूषणमुक्त्वा 'अथमतमेतत्तदेव गुणान्तरयुक्तं विकारइती' ति स्वाभिमतं पक्षं प्रदर्श्य 'बल्यृषभयोरपि सिद्धं भवति गुणान्तरयुक्ता हि तण्डुला बालेया गुणान्तरयुक्तश्च वत्स आर्षभ्य' इति समाहितमिति चेत् । उच्यते । विभीतकवत्सादीनामष्टाश्रितत्वावयवोपचयादिगुणान्तरप्रादुर्भावे तद्विरुद्धस्य वृत्ताकारत्वालपरिमाणादेर्गुणस्योपमर्दः प्रत्यक्षेणानुभूयमानो नास्तीत्यपलपितुं न शक्यते । अतस्त्वत्रोपमर्दाभावाभ्युपगमः कुण्डलं विनाश्य कटकनिर्माणइव सर्वात्मना पूर्वकारस्योपमर्दो नास्तीत्यभिप्रायेण । यत्र सर्वात्मनोपमर्दस्तत्राप्युपादानत्वमिष्यतएव 'कुण्डलमेव कटकं कृतमि' त्यादिप्रत्यभिज्ञानसत्त्वात् । किन्तु तदेवोपादानं न त्वरूपोपमर्देन गुणान्तराविर्भाववदित्येतत्परं शङ्कितुरभिमतं नेष्यते । तदेव च 'यएव प्रकृत्युपमर्देन भवति स विकार' इत्यनूद्य निराक्रियते । अतएव तत्र 'यएवे' त्येवकारउपमर्दनीये प्रकृतिपदप्रयोगश्च । तस्मान्मृत्पिण्डादीनां घटाद्युपादानत्वात् तदज्ञानेन घटादीनां ज्ञातत्वं मुख्यमिति तद्वद्ब्रह्मज्ञानेन सर्वविज्ञानप्रतिज्ञानमपि मुख्यमेव । इयांस्तु विशेषः मृत्पिण्डादीनां घटादिभावापत्तौ पिण्डत्वाद्याकारस्योपमर्दः ब्रह्मणः प्रपञ्चभावापत्तौ त्वानन्दत्वाद्याकारस्य तिरोधानमिति ॥

एवं मृत्पिण्डादिज्ञानेन घटादीनां ब्रह्मज्ञानेन प्रपञ्चस्य च ज्ञातत्वस्य मुख्यतायामेव कृत्स्नोऽयं श्रुतिसन्दर्भस्समञ्जसो भवति । एवं ह्युपाख्यायते । उद्दालको महर्षिः स्वपुत्रं श्वेतकेतुं स्वनियोगाद्वा दश वर्षाणि गुरुकुले स्थित्वा सर्वान्वेदानधीत्य प्रतिनिवृत्तं वैदुष्यगर्वेणस्तब्धं सर्वानवधीरयन्तमविनीतोऽयमप्राप्तब्रह्मविद्य इति निश्चित्य तं विनतं ब्रह्मविविदुषुश्चकर्तुं 'यन्तु सोम्येदं महामना अनूचानमानी स्तब्धोऽस्युत तमादेशमप्राक्ष्यो येनाश्रुतं श्रुतं भवत्यमतं मतमविज्ञातं विज्ञातमि' ति पृष्ट्वा 'कथन्नु भगवस्स आदेश' इत्येकविज्ञानेन सर्वविज्ञानं कथमुपपद्यत इत्याशयवता तेन पुनः पृष्ठो मृत्पिण्डादिदृष्टान्तैस्तदुपपादयामासेति । यद्यत्र सर्वविज्ञानप्रतिज्ञानं प्राधान्याभिप्रायं गौणं स्यात् तदा प्रधानज्ञानेन सर्वमन्यदप्रधानमविदितमपि फलतो विदितप्रायं भवतीत्यस्यार्थस्य लोकसिद्धत्वादेकविज्ञानेन सर्वविज्ञानस्यानुपपत्तिमपश्यतः 'कथन्नु भगवस्स आदेश' इति प्र-

श्रो न स्यात् । ननु 'तमादेशमि' त्वत्रादेशशब्दः आदिश्यते प्रशिष्यते अनेनेतिव्यु-
त्पत्त्या प्रशास्तृपरः । तथाच प्रशास्तृत्वेन प्राधान्यप्रत्यायकेन तद्विज्ञानतत्सर्वविज्ञानं
भाक्तमिति ख्याप्यते । अतस्तदनुसारेण 'कथं नु भगवस्स आदेश' इति प्रश्नस्तथाभूत-
वस्तुविशेषनिर्दिधारयिषया नतु तद्विज्ञानेन सर्वविज्ञानमनुपपन्नमित्याशयेनेति कल्पनीय-
मिति चेत् । मैवं । आदेशशब्दस्य आदिश्यते उपदिश्यते इति कर्मणिव्युत्पन्नस्याचार्यो-
पदेशावगन्तव्यत्वपरत्वात् । तत्प्रतिपादनां हि यद्विज्ञानात्सर्वविज्ञानं पिता प्रतिजानीते त-
मर्थमहमेवाधीतवेदालोचनेन ज्ञास्यामीति स्वयमन्यनिरपेक्षविद्वत्त्वाभमानिनश्चेतकेतो-
र्भ्रान्तिस्सम्भावितेति तद्वारणेन प्रकृतोपयुक्तं । अतएव 'तमादेशमप्राक्ष्य' इत्येव पिता
पप्रच्छ नत्वज्ञासीरिति । अग्रेच वक्ष्यति 'आचार्यवान् पुरुषो वेदे' ति । एवञ्चादेशश-
ब्दस्य कर्तरि करणत्वोपचारमाश्रित्य करणव्युत्पत्त्या प्रशास्तृपरत्वकेशाश्रयणमपि परि-
हृतं भवति । यदिच सर्वविज्ञानप्रतिज्ञाविषयवस्तुनिर्दिधारयिषया प्रश्नस्तथा तदा 'को-
ऽनु भगव' इत्येव प्रश्नशरीरं स्यात् नतु 'कथं नु भगव' इति । प्रश्नोत्तरेच तत्स्वरू-
पनिर्धारणमेव कार्यं स्यान्नतु सर्वविज्ञानप्रतिज्ञोपपादनं । तस्मात्कथमन्येन श्रुतेन मतेन
विज्ञातेनच ततोऽन्यदश्रुतमममविज्ञातञ्चसदेव श्रुतं मतं विज्ञातञ्च स्यादित्यभिप्रायेण
प्रश्नोत्तरे 'एवं सोम्य स आदेशो भवती' त्यन्ते मृत्पिण्डादिदृष्टान्तैस्तदुपपादनमित्येव यु-
ज्यते । अतएव तदनन्तरं 'न वै नूनं भगवन्तस्तदेतदवेदिषुर्यद्येतदवेदिष्यन् कथं मे
नावक्ष्यन्ति' ति 'भगवान्स्त्वेव मे तद्वीत्वि' ति तत्स्वरूपप्रश्नः 'सदेव सोम्येदमग्र-
सीदि' त्याद्युत्तरे तन्निरूपणञ्च दृश्यते । तस्मात्सर्वविज्ञानप्रतिज्ञानं तावन्मुख्यम् ॥

एवन्दृष्टान्तवचनेषु 'मृत्पिण्डादिभिर्ज्ञातैर्घटादीनां ज्ञातत्ववर्णनमपि मुख्यमेव मु-
ख्यसर्वविज्ञानप्रतिज्ञोपपादकत्वात् । एतेदृष्टान्ता अप्यनुपपन्नाः । मृत्पिण्डादिभिर्ज्ञातैस्तद्व्य-
तिरिक्तानां घटादीनां ज्ञातत्वासम्भवादित्युपपादानोपादेयभेददृष्ट्या शङ्कायां 'वाचारम्भणं
विकारो नामधेयं मृत्तिकेत्येव सत्यं' 'लोहमित्येव सत्यं' 'कृष्णायसमित्येव सत्यमि'
तिवचनैस्तेषामप्युपपादनदर्शनाच्च । तत्र दृष्टान्तोपपादकवचनानामयमर्थः योऽयं मृदा-
दिभ्यतिरिक्त इवावभासमानो घटशरावादिरूपो विकारस्स सर्वोऽपि वाचाऽऽरम्भणं आ-
रभ्यत इत्यारम्भणं वाचाया आरम्भणमिति षष्ठीसमासः । पुल्लिङ्गविशेषणत्वेऽपि लिङ्ग-
सामान्यविवक्षया नपुंसकनिर्देशः 'द्विगुरेकवचनमि' तिवत् । वाचा केवलमारभ्यत
इत्यर्थः । ननु मृदादिभिरारम्भणीयो विकारः कथं वाचारम्भणइत्याशङ्कायां 'वाचार-
म्भणमि' त्यस्याशयं स्फोरयति 'नामधेयमि' ति । नामधेयमात्रं विकारः नत्वर्थतोऽस्ती-
त्यर्थः । लोकेऽपि ह्यर्थासत्त्वविवक्षायां नाममात्रमेतदित्युच्यते । यद्यपि श्रुतौ मात्रपदं
नास्ति तथाऽपि नामधेयवाच्यस्य विकारस्य नामधेयत्वोक्त्या तदर्थो लभ्यते । ननु कि-
मसन्नेव विकारो भासत इत्याशङ्क्याह 'मृत्तिकेत्येव सत्यमि' त्यादि । मृदादिरेव सत्यः

तद्व्यतिरिक्ततयाऽवभासमानो घटशरावादिनामधेयविशेषगोचरस्तत्तदर्थक्रियाविशेषकारी विकारस्त्वसत्योऽपि रज्जुसर्पवदनिर्वचनीयो मायामयोऽवभासतइत्यर्थः । मृत्पिण्डलोहमग्निस्वनिर्क्रान्तनशब्दैरुपात्तानामुपादानानां मृत्तिकालोहकृष्णायसशब्दैः श्रत्यवमर्शस्तु तेषु पिण्डाद्यवस्थाया अप्यसत्यत्वज्ञापनाय । अत्रायं भावः । नैयायिकादिप्रक्रियया मृदादिव्यतिरिक्तं तदारभ्यं घटशरावादि यदि द्रव्यान्तरं सत्यं स्यात् तदा कारणगुणप्रक्रमेण तस्य गुरुत्वान्तराधिकरणतया गुरुत्वद्वैगुण्यमुपलभ्येत । अपिच महति कनकसूत्रे कालायमशृङ्खलेवा लोहकारैस्सङ्गृह्यमाने तत्रान्तरान्तरा खण्डसूत्राणि खण्डशृङ्खलानि च जायन्तइत्यभ्युपगन्तव्यं । अन्यथा किञ्चिद्ग्रथनानन्तरमुपरिसूत्रशृङ्खलग्रथने परित्यक्ते सति ग्रथितभागे सूत्रशृङ्खलव्यवहारो न स्यात् । महासूत्रशृङ्खलग्रथनानन्तरं खण्डिते तस्मिन्खण्डेषु सूत्रशृङ्खलव्यवहारश्च न स्यात् । एवञ्च यत्रोपर्युपरिखण्डसूत्रशृङ्खलग्रथनक्रमेण महासूत्रशृङ्खलग्रथनसमाप्तिः तत्र यदि खण्डसूत्रशृङ्खलवृन्दारब्धं महासूत्रशृङ्खलमभ्युपगम्येत तदा सूत्रशृङ्खलनिर्माणार्थं यावत्सुवर्णकालायसं लोहकारहस्ते दत्तं तावत्तुपादानस्य गुरुत्वं तदारब्धखण्डसूत्रशृङ्खलानां प्रत्येकगुरुत्वानि तदारब्धमहासूत्रशृङ्खलगुरुत्वञ्चेत्यतिमहत्तरं गुरुत्वमुपलभ्येत । तस्मान्मृत्पिण्डखण्डसूत्रशृङ्खलव्यतिरिक्तं घटशरावमहासूत्रशृङ्खलरूपं द्रव्यान्तरं तत्त्वतो नास्तीति तथैव मृत्पिण्डखण्डसूत्रशृङ्खलाद्यपि मृत्लोहकृष्णायसादिव्यतिरिक्तन्द्रव्यान्तरं नास्तीत्युपगन्तव्यम् । एवं सति मृत्लोहकालायसाद्यपि तत्तदुपादानव्यतिरिक्तं सत्यं न स्यादिति चेत् कस्सन्देहः । कथं तर्हि 'मृत्तिकेत्येव सत्यमि' त्याद्युक्तमिति चेत् उच्यते । नेमानि वाक्यानि मृदादिसत्यत्वविधित्सया प्रवृत्तानि 'षड्विंशतिरित्येव ब्रूयादि' तिवदेवकारोपहतविधिशक्तिकत्वात् किन्तु तद्विकारसत्यत्वनिषेधधियषया । ततश्च यथा षड्विंशतिपदग्रहणे तात्पर्याभावात्षड्विंशतिपदस्थाने तूपरगोमृगयोरश्वस्य च वङ्कीणां समस्य संख्यावाचिपदनिवेशनस्य न्यायप्राप्तस्य न प्रतिक्षेपः एवं 'मृत्तिकेत्येव सत्यं' 'लोहमित्येव सत्यं' 'कृष्णायसमित्येव सत्यमि' तिवाक्यानां विकारसत्यत्वनिषेधएव तात्पर्यवतां मृदादिसत्यत्वविधाने तात्पर्याभावाद्धटशरावादिन्यायप्राप्तस्य मृदादीनामसत्यत्वस्य न प्रतिक्षेपः प्रत्युत मृत्तिकादिशब्दानामिति शब्दशिरस्कत्वेन मृदादीनामसत्यत्वमेव सूच्यते 'मनो ब्रह्मेत्युपासीति' त्यादिवाक्येषु मनःप्रभृतीनां ब्रह्मभावस्येव । एवञ्च दृष्टान्तेषूपपादानातिरिक्तविकारसत्यत्वाभावप्रतिपादनस्य दार्ष्टान्तिकेऽपि तथात्वमिति प्रत्यायनार्थत्वात् ननु रोधेन 'येनाश्रुतं श्रुतं भवत्यमतम्मतमविज्ञातं विज्ञातमि' तिवाक्येषु अश्रुतश्रुतादिपदानां 'योऽयं स्याणुरयं पुमानि' त्यादिव्यवहारेषु स्थाणुपुरुषादीनामिव बाधायां सामानाधिकरण्यं नतु तत्त्वमस्यादिवाक्येष्विवभाभेदे । अतो येन श्रुतेन मतेन विज्ञातेन च लोकदृष्ट्याऽतदात्मकमपि तदात्मकमेव भवतीति दृष्टान्तैः, 'येनाश्रुतमि' त्यादिवाक्यान्त्युपपादितानि भवन्ति । युक्त-

श्रोक्थ्याग्निष्टोमाधिकरणन्यायेन विधेयश्रुतमतविज्ञातसद्रूपोपादानब्रह्मात्मकत्वाविरुद्धस्या-
श्रुतामताविज्ञातरूपस्य मूतभौतिकप्रपञ्चस्योपमर्दः । तस्मात्प्रतिज्ञादृष्टान्तयोर्मुख्यतया
तदनुपरोधाद्ब्रह्म प्रकृतिश्चेति युक्तं । चकारेण निमित्तञ्चेति समुच्चीयते । तदपि प्रति-
ज्ञादृष्टान्तानुपरोधादेव । उपादानातिरिक्तकर्तृसद्भावेहि तद्विज्ञानेन सकलविज्ञानासम्भ-
वात्पुनरपि प्रतिज्ञोपरोधेचतदानुगुण्येन वर्णनीयस्य दृष्टान्तस्याप्युपरोधस्स्यात् । त-
स्मात्प्रतिज्ञादृष्टान्तानुपरोधान्निमित्तमुपादानञ्च ब्रह्म ॥

यत्तु दुन्दुभ्यादिदृष्टान्तजातं सर्वविज्ञानप्रतिज्ञोपपादकं न भवतीत्युक्तं तत्तथैव । किन्तु सर्वविज्ञानप्रतिज्ञोपपादकतया 'इदं सर्वं यदयमात्मे' ति वर्णितस्य सार्वान्म्यस्य उपपादनद्वारा तदुपपादकं न तु साक्षात् । तथैव पूर्वाधिकरणे व्याख्यातम् । ततश्च 'इदं सर्वं यदयमात्मे' त्यादिश्रुतयः 'सर्वं समाम्नोषी' त्यादिस्मृत्यनुसारेण सर्वगतत्व-पराइति शङ्काप्यनवकाशा । तासां दृष्टान्तदार्ष्टान्तिकसामञ्जस्यानुरोधेन सार्वान्म्यपरत्वा-वश्यम्भावात् । तदनुसारेण 'सर्वं समाम्नोषी' ति समुपसर्गानुसारेण च स्मृतेरेव सार्वान्म्यपरत्वात् । उर्णनामेर्जडांशेन उपादानत्वं चेतनांशेन निमित्तत्वमिति भेदे सत्यपि कार्यकरणसम्पिण्डितचेतनविश्लेषरूपस्य तस्याध्यासिकविशिष्टरूपेणैक्यमाश्रित्य स्वष्टत्व-लयाधारत्वाभ्यामेकस्यैव निमित्तोपादानभावस्सर्वविज्ञानप्रतिज्ञामनूदितामुपपादयितुं 'य-थोर्णनाभिरि' ति मन्त्रे दर्शितः । तत्र द्वितीयतृतीयदृष्टान्तावुपादानत्वमात्रविषयौ ब्रह्म-ज्ञानेन कृत्स्नस्य कार्यवर्गस्य ज्ञातत्वोपपादकौ । ननु दृष्टान्तवाक्येषु मूळोहकृष्णायस-पृथिव्यादीनां तत्तद्विकारोपादानत्वं वर्ण्यते । कथं दृष्टान्तबलाद्ब्रह्मणस्सर्वोपादानत्वसिद्धिः उच्यते । घटादिषु कुलालादीनां कर्तृत्वेऽपि ब्रह्मणोऽपि कर्तृत्ववन्मृदादीनामुपादानत्वे-ऽपि ब्रह्मणोऽप्युपादानत्वं प्रमाणबलानुपपद्यते । तस्माद्यथाऽहं प्रतिज्ञादृष्टान्तबलान्निमि-त्तमुपादानञ्च ब्रह्म ॥ १ ॥ ४ ॥ २३ ॥

अभिध्योपदेशाच्च ॥ १ ॥ ४ ॥ २४ ॥

‘तदैक्षत बहु स्यां प्रजायेये’ति बहुभवनसङ्कल्पोपदेशादप्येवम् । न च नियन्तृ-
स्वरूपैर्बहुभवनरूपविषयसङ्कल्पो न तु तेजःप्रभृतिरूपैरिति वाच्यम् । सर्वज्ञस्य सर्वगत-
स्य च एकस्य ब्रह्मणस्त्वष्टृत्ववन्नियन्तृत्वस्यापि सम्भवेन नियन्तृत्वासिध्यर्थं नियन्तृरूप-
बहुत्वस्यानपेक्षिततया ‘तत्तेजोऽसृजते’त्यादिना सृज्यत्वेनानन्तरवक्ष्यमाणतेजःप्रभृत्या-
त्मना बहुभवनस्यैव सङ्कल्पविषयतया वक्तव्यत्वात् । बहुभवनसङ्कल्पोपदेशात् प्राक्
‘एकमेवाद्वितीयमि’ति श्रवणादपि निमित्तमुपादानञ्च ब्रह्म । निमित्तस्योपादानस्य वा
ब्रह्मणोऽन्यस्य सद्भावे सृष्टेः प्रागेकत्वाधारणायोगादिति युक्त्यन्तरसमुच्चयार्थस्मूत्रे
चकारः ॥ १ ॥ ४ ॥ २४ ॥

साक्षाच्चोभयाम्नात् ॥ १ ॥ ४ ॥ २५ ॥

न केवलं प्रतिज्ञादृष्टान्तबलादभिध्योपदेशाच्चार्थान्निमित्तमुपादानञ्च ब्रह्म किन्तु साक्षादेव तस्य निमित्तत्वोपादानत्वाम्नानादपि । तथा हि निमित्तत्वं तावदीक्षापूर्वकस्त्वष्ट्वरूपं 'तदैक्षत तत्तेजोऽसृजते' त्यादिश्रुतिषु स्पष्टमाप्नातम् । उपादानत्वं 'आत्मन-आकाशस्सम्भूतः' 'यतो वा इमानि भूतानि जायन्ते' इत्यादिश्रुतिषु पञ्चमीविभक्त्याऽऽप्नातम् । 'जनिकर्तुःप्रकृतिरि' त्ति सूत्रेण प्रकृतिशब्दगोचरतया प्रसिद्धस्योपादानस्यापादानसंज्ञाविधानात् । न च तत्र ऋक्षमात्रपरः प्रकृतिशब्दइति युक्तम् । तथात्वे तस्य वैयर्थ्यप्रसङ्गात् । 'ध्रुवमपायेऽपादानमि' तिसूत्रादवधिपरस्य ध्रुवपदस्यानुवर्तमानतया तेनैव जायमानं प्रत्यवधिभूतस्य कारणमात्रस्य लभात् । नन्वसति प्रकृतिग्रहणे प्रत्यासत्तेरुपादानकारणस्यैव ग्रहणं स्यान्नतु बहिरङ्गस्य निमित्तकारणस्य । अतः कारणमात्रसंग्रहार्थं प्रकृतिग्रहणमिति न्यासकृतोक्तमिति चेत् । सत्यमुक्तम् । दुरुक्तं तु तत् अनुवर्तमानं ध्रुवपदं हि जायमानावधिभूतं कारणसामान्यं प्रत्याययति । कारणसामान्यप्रत्यायकपदे सति च बहिरङ्गकारणसंग्रहार्थं सूत्रकृता यन्नान्तरं कृतं न दृश्यते यथा 'हेतावि' ति तृतीयाविधायके सूत्रे । अथापि यद्यत्र तत्संग्रहार्थं यन्नान्तरमकारिष्यत तदा तत्साधारणमेव पदं प्रायोक्ष्यत । इहतु तद्व्यावर्तकं 'मायान्तु प्रकृतिं विद्यान्मायिनन्तु महेश्वरम्' 'प्रकृतिश्च प्रतिज्ञादृष्टान्तानुपरोधादि' त्यादिवेदवैदिकव्यवहारेषु 'तदर्थं विकृतेः प्रकृतावि' ति पाणिनीये चोपादानएव प्रसिद्धं प्रकृतिपदं प्रयुक्तम् । ततश्च कारणसामान्यप्रत्यायकं ध्रुवपदमप्यविगणय्य अभ्यर्हितत्वादुपादाने निपतन्ती मतिः कथमुपादानमात्रासाधारणेन प्रकृतिपदेन ततोव्यावर्त्य कारणसामान्ये स्थापनीया । साहि मतिस्तेन तथैव दृढीकृता स्यात् । यदि च कारणसामान्यपरं प्रकृतिपदं तदा 'कारक' इत्यधिकारसूत्रमनन्वितं स्यात् । तत्रहि कारकशब्दः कारणसामान्यपरः सप्तमीच निर्धारणार्थेति व्याख्यातम् । तथाच प्रकृतिशब्दस्य कारणसामान्यार्थकत्वे कारकाणां मध्ये या प्रकृतिस्तत्रापादानसंज्ञाविधानस्य कारणानां मध्ये यत्कारणं तत्रापादानसंज्ञेत्यर्थस्स्यात् । नचैतद्युज्यते । निर्धारणप्रतियोगितावच्छेदकावच्छिन्नस्यैव निर्धारणविषयत्वानुपपत्तेः । ननु कारकं क्रियां निर्वर्तयदाश्रितव्यापारं, कारणं तु हेत्वपरपर्याय फलसाधनत्वयोग्यमात्रमिति भेदोऽस्ति 'द्रव्यादिविषयो हेतुः कारकं नियतक्रियम् । अनाश्रितेतु व्यापारे निमित्तं हेतुरुच्यत' इति वचनादिति चेत् । एतदपि न युज्यते विवक्षितक्रियानिर्वर्तनव्यापाराणां मध्ये अविवक्षितक्रियानिर्वर्तनव्यापारस्य तद्विरुद्धस्य निर्धारणायोगात् । सामान्यधर्माक्रान्तानां मध्ये कस्यचिद्विशेषस्यैव निर्धारणीयत्वात् । न च 'जनिकर्तुः प्रकृतिरि' तिसूत्रे कारकाधिकारो मासूदिनि वाच्यम् । 'प्राग्गीश्वरान्निपाता' इत्येतत्पर्यन्तं तदधिकारसत्वात्

अन्यथा 'अकथितञ्चे' तिसूत्रतः 'माणवकं पन्थानं पृच्छती' त्यत्रेव 'माणवकस्य पितरं पन्थानं पृच्छती' त्यत्रापि माणवकस्य प्रश्नक्रियायामकारकत्वेऽपि अकथितत्वाविशेषेण कर्मसंज्ञाप्रसङ्गात् । अपि च यद्येतत्सूत्रं कारणसामान्यरूपे हेतौ पञ्चमीविधायकं स्यात् तदा 'हेतुमनुष्येभ्योऽन्यतरस्यां रूप्य' इति सूत्रे अस्मादेव ज्ञापकाद्धेतुपञ्चमीसिद्धिरिति न्यासोक्तमसमञ्जसं स्यात् । तथा हि 'तत आगत' इत्यधिकारे पठितस्य तस्य सूत्रस्य हेतुवाचिभ्यो मनुष्यवाचिभ्यश्च शब्देभ्योऽन्यतरस्यां रूप्यप्रत्ययो भवतीत्यर्थः । तत्र 'समादागतं समरूप्यमि' ति वृत्तिकृतोदाहरणं लिखितम् । तस्य न्यासकृता 'समाद्धेतोरागतमि' त्यर्थमुक्त्वा 'केन पुनरिह पञ्चमी' ति पञ्चम्यसम्भवशङ्कामुद्भाव्य 'अस्मादेव ज्ञापकादि' ति परिहृतम् । तत्रायं शङ्काऽर्थः । यदि समशब्दोक्तस्य च आगतशब्दोक्तस्य च हेतुहेतुमद्भावसम्बन्धविवक्षा तदानीमस्येदम्भावे षष्ठ्यां प्राप्तायां तदपवादत्वेन 'हेतावि' ति सूत्रे विहितया तृतीयैव भाव्यं न तु पञ्चम्येति । परिहाराभिप्रायस्त्वयम् । 'तत आगत' इति प्रकृतस्य पञ्चम्यन्तार्थस्यास्मिन् सूत्रे हेतोरिति विशेषणेन हेतुहेतुमद्भावविवक्षायां पञ्चम्यपि भवतीति ज्ञाप्यतइति । एवं न्यासकृता हेतौ पञ्चमीसद्भावे ज्ञापकान्वेषणं न कर्तव्यं स्यात् यदि 'जनिकर्तुः प्रकृतिरिति' तिसूत्रमेवाहत्य पञ्चमीविधायकं स्यात् । ननु विवक्षितक्रियानिर्वर्तनव्यापारे निमित्तोपादानसाधारणे कारणमात्रे 'जनिकर्तुरिति' तिसूत्रेण पञ्चमीविधानम् । अविवक्षिततद्व्यापारे तास्मिन् पञ्चमीलाभार्थं ज्ञापकान्वेषणमिति चेत् । न । हेतुमनुष्यसूत्रे लिखितस्य 'समाज्जातमि' त्यर्थे पर्यवमितस्य 'समादागतमि' त्युदाहरणस्यापि विवक्षितव्यापारहेतुविषयत्वसम्भवे तस्याविवक्षितव्यापारहेतुविषयत्वमङ्गीकृत्य तत्र पञ्चमीलाभार्थं ज्ञापकान्वेषणस्य व्यर्थत्वात् । न च हेतुमनुष्यसूत्रगतहेतुशब्दोऽनाश्रितव्यापारविषयः 'अनाश्रिते तु व्यापारे निमित्तं हेतुरिष्यत' इति वचनादिति वाच्यम् । तथाऽपि वृत्तिकृता जनिकर्तुसूत्रे प्रकृतिशब्दस्य हेतुपदेन व्याख्याततया ततएवाविवक्षितव्यापारे हेतौ पञ्चमी सिद्धेति तत्र ज्ञापकान्वेषणवैयर्थ्यस्य तादवस्थ्यात् ॥

किञ्च प्रकृतिपदस्य कारणसामान्यपरत्वे ध्रुवानुवृत्तिमङ्गीकृत्य तत्र 'जनिकर्तुरिति' त्यस्यान्वयो नाभ्युपगन्तव्यः । जायमानावधित्वस्य कारणत्वरूपतया कारणवाचिना प्रकृतिपदेन सह प्रयोगानुपपत्तेः । किन्तु तदनुवृत्तिं परित्यज्य प्रकृतिपदेनैवान्वयोऽभ्युपगन्तव्यः । तथैव चान्वयो दर्शितः वृत्तिकृता 'जन्यर्थस्य जन्मनः कर्ता जायमानस्तस्य या प्रकृतिः कारणं हेतुरिति' ति । तत्र 'जनिकर्तुरिति' ति व्यर्थं अर्थात् सिद्धेः । जायमानस्यैव हि कारणं भवति । अतएव 'हेतावि' ति सूत्रे 'जनिकर्तुरिति' ति न विशेषितम् । ननु प्रकृतिरुपादानमिति पक्षेऽपि तुल्योऽयन्दोषः । तत्रापि हि ध्रुवपदं नानुवर्तनीयम् । ततो विवक्षितव्यापारकारणलाभाश्रयणे कारकाधिकारणे पौनरुक्त्यात्, अवि-

वक्षितव्यापारकारणलामाश्रयणे कारकाधिकारेण विरोधात् । अतस्तत्रापि पक्षे प्रकृत्यैव जानिकर्तुरन्वयइति समानो वैयर्थ्यदोषः जायमानस्यैव ह्युपादानं भवतीति । यथा वैयर्थ्यदोषो न प्रसरति तथोपपादयामः । प्रकृतिशब्दस्वभावविषयैव शक्त्योपादाने प्रयुज्यते । क्लृप्तशक्त्या प्रयोगनिर्वाहे शक्त्यन्तरकल्पनाऽनुपपत्तेः । निर्वहति च क्लृप्तशक्त्यैव तत्र प्रयोगः । कार्याभिन्नस्योपादानस्य तत्स्वभावरूपत्वात् । अतएव 'मृत्स्वभावो घटः मृत्स्वरूपो घट' इति व्यवह्रियते । यद्यप्युपादाने स्वभावशक्त्या प्रकृतिपदप्रयोगे 'कार्यस्य प्रकृतिरूपं कारणमि'ति एतावत्प्रयोक्तव्यम् । तथाऽपि लोके वेदे च निरूढ्या प्रकृतिपदमात्रस्य तत्र प्रयोगः । दृष्टो हि न्यायशास्त्रव्यवहारे कार्यं प्रति समवायिनि कारणे समवायिपदमात्रस्य प्रयोगः । पाणिनिना तु प्रकृतिरित्येतावति सूत्रे विवक्षितार्थस्पर्शो न भवतीति जायमानस्य स्वभावरूपं यत्कारकं तस्यापादानसंज्ञा विधीयतइत्यर्थस्पर्शकरणाय 'जानिकर्तुरि'ति विशेषितम् । न च वाच्यं 'तदर्थं विकृतेः प्रकृतावि'ति सूत्रे विनैव 'जानिकर्तुरि'ति विशेषणमुपादानपरं प्रकृतिपदं प्रयुक्तमिति । तत्र विकृतिपदसन्निधानेन प्रकृतिपदस्य उपादाने व्यवस्थितिलाभात् । तदर्थमेव हि तत्र विकृतिपदमिति प्रयोजनमुक्तं वृत्त्यादिग्रन्थेषु 'अक्रियमाणे विकृतिग्रहणे या काचित् प्रकृतिर्गृह्येत नोपादानकारणमेवे'त्यादिना । तस्मादभ्यर्हितस्योपादानस्यैव ग्रहणं माभूदिति कारणसामान्यग्रहणाय प्रकृतिपदमिति न्यासोक्तमयुक्तम् ॥

ननु महाभाष्ये जानिकर्तृसूत्रस्य प्रत्याख्यानमुपक्रम्य 'गोलोमाविलोमभ्यः पूर्वा जायन्त' इति तत्रोदाहरणं प्रदर्श्य 'अपक्रामन्ति तास्तेभ्य' इत्युक्त्या 'ध्रुवमपायेऽपादानमि'ति सूत्रतएवात्रापादानसंज्ञा सिध्येदिति तत्सूत्रं प्रत्याख्याय यतो यदपक्रामति तत्पुनस्तत्र न दृश्यते इह तु लोमसु अस्ति पूर्वादृशेनमिति कथं ततोऽपक्रमणमुच्यतइत्यभिप्रायेण 'यद्यपक्रामन्ति किं नात्यन्तायापक्रामन्ती'ति शङ्कित्वा 'सन्ततत्वादि'ति परिहृतम् । कैयटेन च 'यथा बिलाद्दीर्घभोगो भोगी निष्क्रामन्नप्यविच्छेदात् तत्रोपलभ्यते एवं पूर्वाअपी'ति परिहारमिप्रायो दर्शितः । एवञ्च गोलोमादीनां पूर्वादीन् प्रत्यवधित्वमङ्गीकृत्य सूत्रप्रत्याख्यानात् 'गोलोमाविलोमभ्यो पूर्वाजायन्ते' 'शृङ्गाच्छरोजायत' इत्याद्युदाहरणं निमित्तविषयमेवेत्यवसीयते । उपादानस्य कार्यात्मता प्रतिपद्यमानस्य कार्यविश्लेषावधित्वायोगात् । सम्भवति च शृङ्गगोलोमादीनां शरदूर्वाद्युपादानभूतो यएकदेशः तत्संसृष्टमेकदेशान्तरं शरदूर्वादिनिमित्तं माषांकुरोपादानेन तुपान्तरवस्थितमाषभागेन संसृष्टो माषांकुरनिमित्तभूतस्तुषभागइव । सएवापरिणतशृङ्गाद्येकदेशः 'शृङ्गादि'त्यादिपञ्चम्यन्तेन उच्यतइति युक्तं कल्पयितुमिति चेत् । उच्यते । इदं लोमादीनां पूर्वाद्यवधित्वमभ्युपगम्य सूत्रप्रत्याख्यानं लोकदृष्ट्यैव न तु तान्त्रिकमर्यादयेति व्याचक्षाणेन कैयटेन लोकदृष्टिप्रदर्शने अस्य सूत्रस्य सर्वकारणाविषयत्वं तान्त्रिकमर्या-

दाप्रदर्शने विशिष्योपादानविषयत्वञ्चाविष्कृतम् 'अपक्रामन्तिताइति प्रसिध्याश्रयणे-
नैतदुच्यते । लोके हि यद्यस्माज्जायते तत् तस्मान्निर्गच्छतीत्युच्यते । तर्काश्रयास्तु
प्रक्रिया भिद्यन्ते । वैशेषिकदर्शने परमाण्वादिसमवेतं कारणेभ्योऽपृथग्देशं कार्यमुत्पद्य-
तइति नास्ति कार्यस्यापक्रम' इति । अत्र हि जायमानं कार्यं यस्मात् कारणात् निर्ग-
च्छतीति लोकदृष्टिरस्ति तदेवास्य सूत्रस्य विषयः न तु दण्डचक्रादिसाधारणं सर्वं
कारणमिति लोकदृष्टिप्रदर्शकवाक्येनाविष्कृतम् । वैशेषिकमर्यादाप्रदर्शकवाक्येन तु नास्ति
कार्यस्यापक्रमइत्यत्र परमाण्वादिसमवेतस्य कार्यस्योदाहरणेन विशिष्योपादानविषयत्व-
माविष्कृतम् । तेन शरांकुराद्यधस्थिताच्छृङ्गगोलोमबीजाद्येकदेशात् शरांकुरादिकं निर्ग-
च्छतीति लोकदृष्टिरस्ति तस्याप्युपादानत्वमेवाभिमतमिति तस्याशयउत्प्रेष्यते । युक्तञ्चै-
तत् । अस्ति हि यः कास्त्रर्चेन कार्यात्मतामापद्यते तस्यैव यस्य एकदेशः कार्यात्मता-
मापद्यते तस्याप्युपादानत्वव्यवहारः । अतएव एकस्य मृत्पिण्डस्य एकदेशानां घटश-
रावाद्यनेककार्यात्मतापत्तौ तस्यैव घटशरावादिकं प्रत्युपादानत्वं सिद्धं कृत्वा तद्विज्ञा-
नेन घटशरावादिसर्वतत्कार्यविज्ञानमुदाजहार श्रुतिः । सूत्रकारश्च 'कृत्स्नप्रसक्तिर्निरव-
यवत्वशब्दकोपेवे' ति सूत्रे ब्रह्मणएकदेशस्य जगद्रूपतापत्त्यङ्गीकारे निरवयवत्वश्रुति-
व्याकोपमेव दूषणमुवाच न तु ब्रह्मणउपादानत्वश्रुतिव्याकोपम् । भाष्यकारश्च 'योनि-
श्चहि गीयत' इति सूत्रे योनिशब्दस्य उपादानवाचकत्वं समर्थयमानः 'स्त्रीयोनेरपि
अस्त्येवावयवद्वारेण गर्भं प्रत्युपादानत्वमि' ति ब्रुवन्नेकदेशस्य कार्यात्मतापत्तौ एकदेशि-
नउपादानत्वमनुमेने । लोकाश्च दीर्घैस्तन्तुभिरारब्धे खण्डपटे पटाकारबहिर्भूतस्य तन्तू-
नामेकदेशस्य सद्भावेऽपि तन्तून् पटोपादानत्वेन व्यवहरन्ति न तु तेषां पटानुप्रविष्टा-
नेकदेशानेव तदुपादानत्वेन मन्यमानास्तत्र तन्तूनामुपादानत्वं प्रतिक्षिपन्ति । वैदिकता-
न्त्रिकलौकिकव्यवहारानुसारेण च निमित्तोपादानव्यवस्थाऽङ्गीकरणीया । तथा च शृङ्ग-
गोलोमादीनां शरदूर्वाद्यात्मतानापन्नैकदेशसद्भावेऽपि कृत्स्नशृङ्गगोलोमाद्यवयव्येव उपा-
दानम् । अतः 'शृङ्गाच्छरो जायत' इत्युदाहरणं जनिकर्तृसूत्रञ्च उपादानविषयमेवेति
युक्तम् ॥

यत् न्यासकृतोक्तं 'पुत्रात् प्रमोदो जायत' इत्यत्र पञ्चमीनिर्वाहाय तस्य कार-
णसामान्यविषयत्वं वक्तव्यमिति तदप्यसङ्गतम् । तेन 'हेतुमनुष्येभ्यः' इति सूत्रे हेतु-
पञ्चम्यां ज्ञापकस्य उपन्यस्ततया ततएव तन्निर्वाहात् । ननु तर्हीहापि 'यतो वा इमानि
भूतानी' त्यादौ ज्ञापकलब्धा हेतुपञ्चम्यस्तु । न च वाच्यं ज्ञापकेन विध्युन्नयनाल्लब्धिह
प्रत्यक्षसूत्रविहितोपादानपञ्चमीग्रहणमिति । पाणिनिव्याकरणे ज्ञापकेन सिद्धस्य व्याकर-
णान्तरेषु प्रत्यक्षविधिविहितत्वसम्भवात् । पाणिनीयस्यैव वेदार्थनिर्णयोपनीव्यत्वाभा-
वादिति चेत् । स्यादेतदेवं यदि पाणिनीये हेतुपञ्चम्यां ज्ञापकं किञ्चिदुपलभ्येत । तदु-

पल्लभेहि तत्र प्रत्यक्षविधिरपि व्याकरणान्तरे सम्भावनीयो भवेन्नचैतदुपलभ्यते । 'हेतु-
मनुष्येभ्य' इति सूत्रे हेतुग्रहणस्य 'विभाषा गुणेऽस्त्रियामि' ति सूत्रविहितगुणविषय-
पञ्चमीमादाय चरितार्थत्वात् 'जाड्यादागतं जाड्यरूप्यमि' ति तदुदाहरणसम्भवात् ।
नचैवमपि 'समादागतं समरूप्यमि' ति वृत्तिकारदर्शितस्योदाहरणस्यानिर्वाहः । तत्र
उपादानपञ्चमीति तन्निर्वाहोपपत्तेः । न च सूत्रे हेतुग्रहणाद्धेतुपञ्चम्यैव भाव्यमिति नि-
यमः । वृत्तिकृतैव 'हेतुमनुष्येभ्य' इति बहुवचनं स्वरूपनिरासार्थमित्युक्तत्वात् । मनु-
ष्यग्रहणस्य 'देवदत्तादागतं देवदत्तरूप्यमि' ति मनुष्यविशेषविषयस्य उदाहरणस्य दर्-
शितत्वाच्च । हेतुग्रहणस्यापि हेतुविशेषोपादानविषयमुदाहरणं दर्शितमित्युपपत्तेः । ए-
तेन जनिघातोर्द्विप्रत्ययविधायके 'पञ्चम्यामजातावि' ति सूत्रे पञ्चम्यन्तस्योपपदस्याजा-
तित्वविशेषणं जातिशब्देभ्यो हेतौ पञ्चम्यस्तीत्यत्र ज्ञापकमित्यपि शङ्का निरस्ता ।
'जनिकर्तुःप्रकृतिरि' ति सूत्रतस्तेभ्योपादानपञ्चमीसद्भावेन जातिशब्दपर्युदासस्य तद्वि-
षयत्वोपपत्तेः । हेतुपञ्चम्यभावे 'पुत्रात् प्रमोदो जायत' इत्यत्र कथं निर्वाहः । निमि-
त्तकारणे पुत्रे उपादानन्वारोपात् पञ्चमी भविष्यति 'रामो जामदग्नयः' 'व्यासः पा-
राशर्य' इत्यत्र समनन्तरापत्ये गोत्ररूपाध्यारोपाद्यञ्प्रत्ययवत् । 'पर्वतो वह्निमान् धूम-
वत्त्वादि' त्यादौ कथं पञ्चमीनिर्वाहः । हेतुपञ्चमीसद्भावे वा कथं निर्वाहः । न हि धूम-
वत्त्वं बह्नेः कारणम् । ज्ञापकं तदिति चेत् । न हि ज्ञापकहेतौ पञ्चमीविधानमस्ति । तस्मात्
'तदशिष्यं संज्ञाप्रमाणत्वात्' लुब्धोगाप्रख्यानादि' ति सूत्रकारप्रयोगाद्ज्ञापकादेव ज्ञा-
पकहेतौ पञ्चमी । कारकहेतौ तु तृतीयैव न पञ्चमी । उक्तञ्च भामत्यां 'पञ्चमी न
कारणमात्रे स्मर्यते अपि तु प्रकृतावि' ति ॥

अस्तु वा हेतुपञ्चमीसद्भावः । तथाप्युपपदविभक्तितः कारकविभक्तेर्बलीयस्त्वात्
'यतो वा इमानि' त्यादौ उपादानविषयैव पञ्चमी ग्राह्या । न च 'ध्रुवमपाय' इति सूत्रा-
दिहापादानसंज्ञा भवितुमर्हति । सर्वगतस्य ब्रह्मणः विश्लेषावधित्वासम्भवात् । तस्मादिह
जनिकर्तृसूत्रतएवापादानसंज्ञा वक्तव्या । तच्चोपादानमात्रविषयमित्युक्तम् । यदि च न्या-
सोक्तरीत्या कारणसामान्यविषयं स्यात् तदाऽप्यत्रोपादानविषयैव पञ्चमी सिध्यति ।
उपादानस्य प्रत्यासन्नतया निमित्तोपादानसाधारणशक्तिकस्यापि शब्दस्य उपादाने पर्य-
वसानमौत्सर्गिकमिति न्यासकृतैवोक्तत्वात् । यदि च उपादानप्रत्यासत्तिन्यायोऽपि ना-
द्रियेत तदा विनिगमनाविरहात् 'यतो वा इमानि भूतानि जायन्ते' 'आकाशादेव
समुत्पद्यन्ते' 'तस्मादेतद्ब्रह्म नाम रूपमन्नञ्च जायते' इत्यादिश्रुतिषु आनन्त्यसर्वविज्ञा-
नप्रतिज्ञाद्यनुरोधाच्च उभयविधकारणत्वपरा पञ्चमी न तु निमित्तमात्रपरेत्यलं प्रपञ्चेन ।
यत्तु भाष्ये 'साक्षाच्चोभयाम्नानादि' तिसूत्रस्य ब्रह्मैव कारणमुपादाय 'सर्वाणि ह वा
इमानि भूतान्याकाशादेव समुत्पद्यन्ते आकाशं प्रत्यस्तं यन्ती' ति प्रभवप्रल्लयोभयाम्ना-

नादित्यर्थं दर्शयित्वा 'यद्धि यस्मात् प्रभवति यस्मिंश्च लीयते तत्तस्य उपादानं प्रसिद्धं यथा श्रीहियवादीनां पृथिवी' ति उपादानत्वमात्रे हेतुपरतया व्याख्यानं तत्पूर्वद्वयारूपां सिद्धं कृत्वा पञ्चमीविभक्तेरुपादानविषयत्वावश्यम्भावे हेत्वन्तरप्रदर्शनार्थमित्यवधेयम् । तत्र ब्रह्मणोऽनुपादानत्वेऽप्युपादानस्य ब्रह्माधीनत्वाद्ब्रह्मणउपादानत्वोपचारइत्यपि शङ्का माभूदित्येवमर्थं 'साक्षादि' ति सौत्रपदेन 'आकाशादेव' त्यवधारणलब्धउपादानान्तरव्यवच्छेदो दर्शितः ॥ १ ॥ ४ ॥ २९ ॥

आत्मकृतेः परिणामात् ॥ १ ॥ ४ ॥ २६ ॥

'सोऽकामयत बहु स्यां प्रजायेये' ति बहुभवनसङ्कल्पवत्त्वेन प्रकृतस्य ब्रह्मणः 'तदात्मानं स्वयमकुरुते' ति अनन्तरवाक्ये 'आत्मानमि' त्यात्मनएव सृष्टिकर्मत्वस्य 'स्वयमि' ति स्वस्यैव सृष्टिकर्तृत्वस्य च वर्णनात् ब्रह्मणएव प्रपञ्चात्मना परिणामेन प्रपञ्चात्मना कर्मत्वं स्वरूपेण कर्तृत्वमिति एकस्य कर्मकर्तृभावे विरोधाभावादुभयविधकारणं ब्रह्म । यत्तु 'तदात्मानं सृजाम्यहमि' त्यादिवदेतदुपपद्यतइत्युक्तम् । तत्र । तत्रापि कर्मकर्तृभावश्रवणाविशेषात् । इयांस्तु विशेषः तत्रावतारशरीररूपेण स्वात्मनस्त्वेन सृष्टिरुच्यते 'यदा यदा हि धर्मस्ये' ति धर्मसंस्थापनार्थत्वात्केः । इह प्रपञ्चरूपेण प्रपञ्चसृष्टिः प्रकरणादिति । भाष्ये 'परिणामादि' ति सूत्रभागो विरोधाभावप्रदर्शनार्थमेतत्सूत्रशेषतया व्याख्याय पुनः पृथक्सूत्रतया व्याख्यातः 'सच्चत्यच्चाभवदि' ति श्रुतौ मूर्तामूर्तात्मकप्रपञ्चरूपेण परिणामादप्युपादानं ब्रह्मेति । प्रपञ्चसृष्टितत्त्वप्रवेशोत्तरभाविनस्सदादिभवनस्य सदाद्यात्मना परिणामरूपत्वमनुपपन्नं सृष्टस्य पुनस्सृष्ट्यसम्भवादिति चेत् । मैवम् । 'बहु स्यामि' ति बहुभवनसङ्कल्पश्रवणानन्तरं श्रुतस्य सदादिभवनस्य ब्रह्मणस्सदाद्यात्मना परिणामरूपत्वावश्यम्भावात् । तस्य प्रवेशोत्तरभावित्वश्रवणं तु प्रवेशस्य नित्यसिद्धत्वज्ञापनाय । अन्यथा प्रवेशस्य 'तत्सृष्ट्वा तदेवानुप्राविशदि' ति सृष्ट्युत्तरभावित्वश्रवणात् सआगन्तुकइति शङ्का स्यात् । न च तस्यागन्तुकत्वं युक्तम् । सर्वगतस्य ब्रह्मणस्सदाप्रपञ्चानुस्यूतत्वात् तद्व्यतिरेकेण प्रवेशान्तराभावात् । सृष्ट्युत्तरत्वेन श्रुतस्य तस्य पुनस्सृष्टिपूर्वभावित्वश्रवणे तु सृष्टेः प्रागपि सूक्ष्मेण कारणात्मना स्थिते प्रपञ्चेऽनुस्यूतस्यैव ब्रह्मणस्सृष्टस्थूलरूपावच्छेदमात्रं 'तत्सृष्ट्वा' त्यादिनोच्यते न तु प्राक् तत्रासत्तस्य स्वरूपेण शरीरावच्छिन्नेन रूपेण वा तत्र प्रवेशउच्यतइति ज्ञापितं भवति । किञ्च 'इदं सर्वमसृजते' त्यादिना घटादिवत् स्रष्टुः पृथग्भूतं जगत्सृष्टमुक्तमिति प्रतीयते । न च तथोक्तिर्युक्ता । बहुभवनसङ्कल्पविरोधात् । अतस्तदस्थजगत्सृष्टिरुक्तेति शङ्कानिवर्तनाय 'सच्चत्यच्चाभवदि' त्यनेन प्रागुक्ता सृष्टिस्सदाद्यात्मना परिणामरूपतया विवृतेति सर्वं समञ्जसम् ॥ १ ॥ ४ ॥ २६ ॥

योनिश्च हि गीयते ॥ १ ॥ ४ ॥ २७ ॥

‘कर्तारमीशं पुरुषं ब्रह्मयोनिमि’ त्यादिश्रुतिषु ‘योनिरि’ त्यपि ब्रह्म गीयते । योनिशब्दश्च उपादानविषयः प्रसिद्धो लोके । यद्यपि स्थानवचनोऽप्ययमस्ति । तथा-ऽपि पूर्वापरप्रतिज्ञादृष्टान्ताद्यनुरोधादिहोपादानवचनएव प्राह्यः । चकारान्निमित्तञ्चेति समु-च्चीयते । तत्र हेतुः ‘कर्तारमीशं’ ‘यस्सर्वज्ञस्सर्वविदि’ त्यादिविशेषणमित्यनुक्तसिद्धम् । ननु ब्रह्मणउपादानतया सदादिपरिणामाङ्गीकारे मायारूपोपादानान्तरश्रुतेर्ब्रह्मणो निर्वि-कारत्वश्रुतेश्च विरोधस्यादित्याशङ्कयामप्येतदेवोत्तरं ‘योनिश्च हि गीयत’ इति । ‘प्रकृ-तिश्चे’ तिसूत्रात् प्रकृतिपदं मण्डूककृत्याऽनुवर्तते । ततश्चायमर्थः न केवलं ब्रह्मैव जग-दुपादानं किन्तु ‘यो योनिं योनिमधितिष्ठत्येक’ इत्यादिश्रुतिषु योनिशब्देनोक्ता माया-ऽप्युपादानमित्याम्नायते ‘माया तु प्रकृतिं विद्यादि’ त्यादिश्रुतिषु । ‘सन् घट’ इत्यादि प्रतीतिषु प्रपञ्चे ब्रह्मसत्तायाइव ‘जडो घट’ इत्यादिप्रतीतिषु मायाजाड्यस्याप्यनुगति-दर्शनादुभयोरप्युपादानत्वं युक्तम् । यत्तु ‘कालस्वभावो नियतिर्यदृच्छा भूतानि योजिः पुरुषइति चिन्त्यमि’ ति श्वेताश्वतरमन्त्रे कालस्वभावनियतियदृच्छाभूतपुरुषयोर्नां जग-त्कारणत्वनिरासश्रवणं तत्कालादीनामन्यतमादेव जगदुत्पत्तिसम्भवे ब्रह्म कारणमित्ये-तन्माभूदिति शङ्काऽपनोदनाय तन्मात्रकरणत्वनिरासपरं न तु योनिशब्दोक्ताया माया-यास्सर्वधाकारणत्वनिरासपरम् । ‘मायां तु प्रकृतिं विद्यादि’ ति श्वेताश्वतरएव तस्या-उपादानत्वाभ्युपगमात् योनिशब्दप्रयोगेण च तस्याउपादानत्वप्रतीतिः । अतएव नास्ति निर्विकारत्वश्रुतिविरोधोऽपि । मायिकविकाराणां तात्त्विकनिर्विकारत्वाप्रतिक्षेपकत्वस्य गाधिवृत्तान्तलवणोपाख्यानादिषु लोके च प्रसिद्धतरत्वात् । तस्मात् सिद्धं ब्रह्म जगतो निमित्तमुपादानंचेति युक्तं ब्रह्मणो लक्षणम् ॥ १ ॥ ४ ॥ २७ ॥

इति प्रकृत्यधिकरणम् ॥ ७ ॥

एतेन सर्वे व्याख्याताव्याख्याताः ॥ १ ॥ ४ ॥ २८ ॥

स्पष्टोऽर्थः ॥ १ ॥ ४ ॥ २८ ॥

इति श्रीमद्भारद्वाजकुलजलधिकौस्तुभ श्रीमदद्वैतविद्याचार्य श्रीविश्वजिद्याजि

श्रीरङ्गराजाध्वरीन्द्रवरसूनुः चतुरधिकशतप्रबन्धनिर्माणचणस्य

श्रीमदप्पयदीक्षितस्य कृतौ शारीरकन्यायरक्षामणौ

प्रथमस्याध्यायस्य चतुर्थःपादः ॥

अध्यायश्च समाप्तः ॥

॥ ओतत्सत् ॥